

نۇر روزى

سۇنجانىي

شىنجاڭ خەلق نەشرىياتى

图书在版编目(CIP)数据

安江巴依:维吾尔文/努尔·肉孜著. — 2版. — 乌鲁木齐:
新疆人民出版社, 2012.11
ISBN 978-7-228-16083-9

I. ①安… II. ①努… III. ①长篇小说 — 中国 — 当代 — 维吾尔语 (中国少数民族语言) IV. ①I247.5

中国版本图书馆CIP数据核字(2012) 第251728号

责任编辑	艾则孜·吐尔迪
编 辑	买·西帕
特约编辑	迪力拜尔·亚库甫
责任校对	阿依古丽·沙比提
特约校对	万力·在顿
封面设计	艾克拜尔·沙力
出版发行	新疆人民出版社
地 址	乌鲁木齐市解放南路348号
电 话	0991-2827472
邮 编	830001
印 刷	四川新华彩色印务有限公司
经 销	新疆维吾尔自治区新华书店
开 本	880×1230毫米 1/32
印 张	18.625
插 页	2
版 次	2012年11月第2版
印 次	2012年11月第1次印刷
印 数	1 - 3000册
定 价	40.00 元

مۇندەرىجە

1.....	كىرىش سۆز
1.....	بىرىنچى باب ئۇ تۆرەلگەن ماكان
7.....	ئىككىنچى باب مەڭگۈلۈك ئاھانەت
18.....	ئۈچىنچى باب شاھىت ئىسىملار
25.....	تۆتىنچى باب ئوغرى يولدا بۇلاڭچى يوق
63.....	بەشىنچى باب مەكتەپ
69.....	ئالتىنچى باب قارلىق
88.....	يەتتىنچى باب ئۇنىڭ كۆڭلىدىكى ئادىشى
99.....	سەككىزىنچى باب «مەن ئۆزلىرىنىڭ...»
110.....	توققۇزىنچى باب تېرەكبۇستاندىكى نىكاھ
122.....	ئونىنچى باب ساز يىگىت
137.....	ئون بىرىنچى باب بەتنام
166.....	ئون ئىككىنچى باب چېلىشچى
206.....	ئون ئۈچىنچى باب «مېنىڭ ماكانىم ئوپال»
226.....	ئون تۆتىنچى باب مەھبۇس
241.....	ئون بەشىنچى باب تەشنىلىق ساداسى
278.....	ئون ئالتىنچى باب ئازابلىق كۈنلەر
287.....	ئون يەتتىنچى باب جامالىدىن، سىز قەيەردە؟
313.....	ئون سەككىزىنچى باب قوراللىق قوزغىلاڭ باشلاندى
332.....	ئون توققۇزىنچى باب ئوغۇل بالا جەڭگە يارالغان
359.....	يىگىرمىنچى باب مەن ئەنجانباي
376.....	يىگىرمە بىرىنچى باب سىناق
426.....	يىگىرمە ئىككىنچى باب ھالاكەت بۇيرۇقى

482.....	يىگىرمە ئۈچىنچى باب قاپقان
496.....	يىگىرمە تۆتىنچى باب خائىن
511.....	يىگىرمە بەشىنچى باب شۇم خەت
546.....	يىگىرمە ئالتىنچى باب پاجىئە
566.....	يىگىرمە يەتتىنچى باب ئەنجانباينىڭ كاللىسى

1.....	بىر ئىشقا ئىشلىتىش
1.....	بىر ئىشقا ئىشلىتىش
7.....	تەننىڭ شەھەرلىك بىلەن رەھبەرلىك
18.....	بىر ئىشقا ئىشلىتىش
25.....	بىر ئىشقا ئىشلىتىش
63.....	بىر ئىشقا ئىشلىتىش
69.....	بىر ئىشقا ئىشلىتىش
88.....	بىر ئىشقا ئىشلىتىش
99.....	بىر ئىشقا ئىشلىتىش
110.....	بىر ئىشقا ئىشلىتىش
125.....	بىر ئىشقا ئىشلىتىش
137.....	بىر ئىشقا ئىشلىتىش
166.....	بىر ئىشقا ئىشلىتىش
206.....	بىر ئىشقا ئىشلىتىش
226.....	بىر ئىشقا ئىشلىتىش
241.....	بىر ئىشقا ئىشلىتىش
278.....	بىر ئىشقا ئىشلىتىش
287.....	بىر ئىشقا ئىشلىتىش
313.....	بىر ئىشقا ئىشلىتىش
332.....	بىر ئىشقا ئىشلىتىش
359.....	بىر ئىشقا ئىشلىتىش
376.....	بىر ئىشقا ئىشلىتىش
426.....	بىر ئىشقا ئىشلىتىش

كىرىش سۆز

ئۇنىڭ ئىسمى ئەنجانباي. تەكتى قەشقەر كونىشەھەر ناھىيىسىنىڭ ئوپال يېزىسىدىن. ئۇ ئانىسىنىڭ قورسىقىغا تۆرىلپلا چېكىدىن ئاشقان زۇلۇمنىڭ دەھشەتلىك ئازابىغا دۇچار بولۇپ ئۆز يۇرتىدىن قوغلانغان. مۇساپىرچىلىق، موھتاجلىق، غېرىبلىق ئازابىدا سەرسان بولۇپ يۈرۈپ، ئەنجاندا بۇ دۇنياغا كۆز ئاچقان. شۇڭا، ئاتا - ئانىسى خار - زارلىقتا ئۆتكەن قاباھەتلىك يىللاردا ئۆزلىرىگە باشپاناھ بولغان، مۇساپىرلار توپلاشقان ئاشۇ ئۇلۇغ شەھەرنىڭ نامىدا ئۇنىڭغا «ئەنجانباي» دەپ ئىسىم قويغان. كېيىن خۇددى ئۇ ئۆزى دېگەندەكلا، ئۇ بۇ دۇنياغا كېلىپ كۆزىنى ئېچىپلا، بۇ دۇنيانىڭ بايلارنىڭ جەننىتى، يوقسۇل - كەمبەغەللەرنىڭ دوزىخى ئىكەنلىكىنى كۆرگەن. «ئۆكتەبىر ئىنقىلابى» نىڭ تەسىرى ئۇنىڭ كىچىك كاللىسىنى خېلى ئوبدان سەگىتتى. ئۇنىڭغا دوزاخنى يوق قىلىش ئۈچۈن ئېزىلگۈچىلەر قوراللىق قوزغىلاڭ كۆتۈرۈپ، مۇستەبىت ھاكىمىيەتنى ئاغدۇرۇپ تاشلاشنىڭ زۆرۈرلۈكىنى ھېس قىلدۇردى. بۇ مۇقەددەس نشانغا يېتىش ئۈچۈن، ئۇ تېخى كىچىك تۇرۇپلا ئۆزىنى ھەر تەرەپلىمە چېنىقتۇرۇشقا باشلىدى. ئۆز يۇرتى ئوپالغا قايتىپ كەلگەندىن كېيىنمۇ يەنە ئۆزىنى چېنىقتۇرۇپ، ماھارىتىنى ئۆستۈرۈشنى زادىلا توختاتمىدى. ئەزگۈچى ھاكاۋۇرلارغا بوزەك بولماي نوچىلىق بىلەن ياشىدى. لېكىن، زالىملارنىڭ جەننىتى بولغان زۇلمەتلىك بۇ دۇنيا ئۇنىڭ ئادەمدەك ئۇنداق ئەركىن - ئازادە ياشىشىغا يول قويمىدى. بايلار ئۇنى داۋاملىق تىللىدى، ھاقارەت قىلدى. چوماقچىلىرىنى

توپلاپ، ئۇنى باغلاپ، ئۇرۇپ قىيىندى، بىر ئوبدان ئائىلىسىنى بۇزدى، ھەتتا تۆھمەت - بوھتانلارنى چاپلاپ ئۇنى تۈرمىگە قاماتتى. غەزەپ - نەپرەتكە تولغان ئەنجانباي تۈرمىدىن چىقىپلا باتۇرانە قەدەم تاشلاپ، «تاغ ئىنقىلابى» دەپ نام ئالغان تاشقورغانغا توپلانغان جەنۇبىي شىنجاڭ قوزغىلاڭچىلىرى قوشۇنىغا قاتناشتى. ئۇزۇنغا قالمايلا ئۇنىڭ جەڭدىكى ئاجايىپ باتۇر - قەيسەرلىكى، جەڭگە قوماندانلىق قىلىشتىكى پەم - پاراسىتى، ماھارىتىنى ئالقىشلاپ، گېنېرال لېيىتېنانت ئىسھاقبېك ئۇنىڭغا پودپولكوۋنىكلىق نامىنى بېرىپ، ئويتاغ پولكىنىڭ مۇئاۋىن كوماندېرلىقىغا تەيىنلىدى.

دەل مۇشۇ چاغدا ئۈچ ۋىلايەت مىللىي ئىنقىلابىي ھۆكۈمىتى بىلەن گومىنداڭ ھۆكۈمىتى ئوتتۇرىسىدا ئون بىر ماددىلىق كېلىشىمنامە تۈزۈلۈپ قالدى! بۇ چاغدا تاشقورغاننى بازار قىلغان قوزغىلاڭچى قوشۇنلار جۇش ئۇرۇپ راۋاجلىنىپ، جەنۇبىي شىنجاڭدىكى ئون نەچچە ناھىيىنى قورشاپ، ئىسكەنجىگە ئېلىپ بولغان، بۇ جايلارنىڭ ئازاد قىلىنىشىغا پەقەت ساناقلىق كۈنلەرلا قالغانىدى. شۇڭا، ئەنجانباي بۇ كېلىشىمنامىگە قايىل بولمىدى، «بۇيرۇققا بويسۇنمىدى» دېگەن باھانە بىلەن جازالىنىپ قېلىشتىنمۇ قورقمىدى! تارقىتىۋېتىلگەن قوزغىلاڭچىلارنى توپلاپ، يەنە خەلق ئازادلىقى ئۈچۈن بولغان كۈرەشنى قەتئىي داۋاملاشتۇرىۋەردى. گومىنداڭ قوشۇنلىرىنىڭ قان قەرزىگە بوغۇلغان بىرنەچچە داڭلىق، ھاكاۋۇر باشلىقلىرىنى ئۆز قولى بىلەن جەھەننەمگە ئۇزاتتى. جەڭلەرگە ماھىرلىق بىلەن قوماندانلىق قىلىپ، نۇرغۇنلىغان دۈشمەنلەرنى يوقاتتى. ئەتراپلىرىدىكى ھەددىدىن ئېشىپ كەتكەن زومىگەر، باندىتلارنىڭ ئەدىپىنى بېرىپ، پۇقرالارنىڭ ھاياتىنى قوغدىدى. نەتىجىدە ئۆزلىرىنى قالتىس نوچى چاپلاپ، ھە دېسلا مەيدىسىگە «گۈپ - گۈپ» مۇشتلاپ قوپىدىغان خېلى چوڭ باشلىقلارمۇ ئۇ قوماندانلىق قىلىۋاتقان ئادەملەرگە قارشى ئۇرۇش قىلىشقا

جۈرئەت قىلالمايدىغان، ھەر خىل باھانە - سەۋەبلەرنى كۆرسىتىپ ئۇرۇش قىلىشتىن ئۆزىنى قاچۇرىدىغان، ئۆزىنى يارىلاندىرۇۋالىدىغان، ھېچقانداق ئىلاج قىلالمىغانلىرى كۈچە كۆيدۈرۈپ، بۇتلارغا باش ئۇرۇپ ئەرۋاھلاردىن مەدەت تىلەيدىغان، ھايات قايتىپ كېلەلمەسلىكىدىن ئەندىشە قىلىپ، ئۇرۇشقا ئۇرۇق - تۇغقانلىرى بىلەن يىغلاشقان ھالدا ۋىدالىشىپ، خوشلىشىپ ماڭىدىغان، ھەتتا ئۇنىڭ نامىنى ئاڭلاپ قالسىمۇ قورقۇنچتا بەزگەكتەك لاغ - لاغ تىترەپ، تامدەك تاتىرىپ كېتىدىغان ھالەت باش كۆتۈرۈپ قالدى. بۇ خىل تەتۈر ھالەت گومىنداڭچىلار باشلىقلىرىنىڭ بېشىنى قاتۇرۇۋەتتى. ھەممىدىن يامان بولغىنى شۇكى، شۇ كۈنلەردە ئەتراپتىكى باشقا ناھىيە، بازار، يېزا - قىشلاقلاردىمۇ ئەنجانبايغا ئەگىشىپ قايتا قوزغىلىۋاتقانلارنىڭ كۈندىن - كۈنگە كۆپىيىپ ئەدەپ كەتكەنلىكى بولدى. گومىنداڭچىلار ئاخىر ئەنجانبايىنى يوقاتمىغۇچە تاغ ئىنقىلاپچىلىرىنى تەلتۆكۈس يوقىتىشنىڭ مۇمكىن ئەمەسلىكىنى تونۇپ يەتتى. ئۇلارنىڭ ئۇنىڭ بىلەن سوقۇشۇپ ئۇنى يېڭەلمەيدىغانلىقىغا كۆزى يەتتى. ئاخىر ئۇلار ھېچقانداق ئىلاج قىلالماي يۇمشاق قوللۇق بىلەن ئۇنى ئالداپ ئۆزلىرىگە ئەل قىلىش كويىغا چۈشۈشتى. ئۇنى ئۆزلىرىگە ئەل قىلىش ئۈچۈن بىرنەچچە قېتىم يۇرت كاتتىلىرىنى، ئامبال، قازىلارنى نۇرغۇنلىغان سوۋغا - سالاملارنى ئېلىپ ئۇنىڭ بىلەن كۆرۈشۈشكە ئەۋەتتى. ناۋادا ئۇ ئەل بولىدىغان بولسىلا ئۇنىڭغا ئامباللىقنى، ھەتتا ئۇنىڭدىنمۇ چوڭراق ئەمەللەر بىلەن نۇرغۇنلىغان ئالتۇن، كۈمۈشلەرنىمۇ قوشۇپ ئىنئام قىلىپ بېرىدىغانلىقى ھەققىدە نۇرغۇن ۋەدىلەرنى بېرىشتى. لېكىن، دۈشمەنلەرنىڭ بۇ ھىيلەسىمۇ ئەسقاتمىدى. ئۇ: «ئۇنداق تۈزكۈر ئەنجانباي تېخى تۇغۇلمىدى!» دەپ ئۇلارنىڭ ئوبدان دەككىسىنى بەردى.

دۈشمەنلەر يەنە باشقا بىر سۈيىقەستنى پىلانلىدى: ئەنجانبايىنى

تىرىك تۇتۇپ بەرگەنلەرنىڭ ياكى ئۇنى ئۆلتۈرۈپ كالىسىنى
ئېلىپ كەلگەنلەرنىڭ ئەمىلى ھەسسىلەپ ئۆستۈرۈلىدىغانلىقى،
نۇرغۇن ئالتۇن - كۈمۈش، يەر - زېمىنلارغا ئىگە بولىدىغانلىقى
ھەققىدە تەرەپ - تەرەپلەردىكى گازارمىلارغا، بازارلارغا، ھەتتا
بەزى مەھەللەلەرگىمۇ ئېلانلارنى چاپلىدى. دۈشمەنلەرنىڭ بۇ
قېتىمقى ھىيلىسى ئۆز كۈچىنى كۆرسەتتى. خائىن - ساتقۇنلار
قۇتراپ، ئۇۋىلىرىدىن تەڭلا چىقىشتى. لېكىن، ئويتاغ پولكىنىڭ
كوماندېرى دۆتلۈك قىلدى! دۈشمەنلەرنىڭ ھىيلىسىنى
چۈشەنمىدى. ئەنجانباينىڭ قاتتىق قارشىلىقىغا قارىماي،
جاھىللىق بىلەن ئۆز گېپىدە چىڭ تۇرۇۋالدى. خائىنلارنىڭ
قىزىقتۇرۇشىغا ئالدىنىپ، دۈشمەنلەرنىڭ قاپقىنىغا دەسسىدى!
نەتىجىدە نەچچە يۈزلىگەن ئىنقىلابچىلارنىڭ جېنىغا زامىن بولۇپ
ئىنقىلابنى چوڭ زىيانغا ئۇچراتتى. ئەنجانباي قورشاۋدا قالغان
ئىنقىلابچىلارنى قۇتقۇزۇش يولىدا قۇربان بولدى. دۈشمەنلەر
ئۇلارنىڭ كالىسىنى سازايى قىلىپ پۇخادىن چىقىۋالدى.
ئازادلىقتىن كېيىن، ئەنجانبايغا «ئىنقىلابىي قۇربان» نامى
بېرىلىپ، دەرۋازىسىنىڭ ئۈستىگە شەرەپ تاختىسى ئېسىلدى.
ئۇنىڭ قازا قىلغىنىغا ئەللىك نەچچە يىل بولۇپ قالدى.
لېكىن، ئۇنىڭ باتۇرلۇق، تراگېدىيىلىك ئوبرازى ھازىرغىچە
كىشىلەر قەلبىدىن چىقمىدى. ئۇلار ئۇنىڭ كىشىلەرنىڭ
قەلبىنى لەرزىگە سالىدىغان ئاجايىپ باتۇرلۇقلىرىنى، ئەدەپ -
ئەخلاقلق ئىش ئىزلىرىنى مەدھىيىلەپ قوشاقلار قوشۇپ،
نەغمە - ناۋالار قىلىپ تۇرۇشتى. ئازنا، پەيشەنبە كۈنلىرى بامدات
نامىزىدىن يانغان جامائەت مەسچىتىدىن چىقىپلا ئۈدۈل تۇپراق
بېشىغا بېرىپ، ئۇنىڭ روھىغا ئاتاپ خەتمىقۇرئان، دۇئا -
تەكبىرلەرنى قىلىپ يوقلاپ تۇرۇشتى. ئۇلار ھەر قېتىم تۇپراق
بېشىغا بارغاندا قاپقارا چاچلىق، زىلۋا، كېلىشكەن، ياشلا بىر
ئايالنىڭ ئۇ ياتقان تۇپراقنى قۇچاقلاپ، ئېسەدەپ
يىغلاۋاتقانلىقىنى كۆرەتتى، ئۇنىڭ قاپقارا كۆزلىرىدىن ئاققان

تارام - تارام ياش تامچىلىرى بارماقلىرى ئارىسىدىن تامچىلاپ چىقىپ، خۇددى سول بارمىقىدىكى كۆپكۆك ياقۇت كۆزلۈك ئۈزۈكىنىڭ كۆزىگە ئوخشاشلا ۋىل - ۋىل ۋىلىدايتتى. ئۇلار بۇ ئېچىنىشلىق مەنزىرىنى كۆرۈپ، ئاھ ئۈرۈپ: «بىچارە ئايشەمگۈل!» دەپ ئۇلۇغ - كىچىك تىنىشاتتى.

ئۇ ئايالنىڭ چاچلىرى ئاستا - ئاستا ئاقاردى. لېكىن، ئۇ قېرىپ تاكى ئالەمدىن ئۆتكۈچە ئۇ تۇپراقنى قۇچاقلاپ يىغلاپ، يوقلاپ تۇرۇشنى توختاتمىدى.

بۇ تراگېدىيىگە ئۆزى بىۋاسىتە قاتناشقان ياكى بۇ ۋەقەلەرنى ئۆز كۆزى بىلەن كۆرگەن، ئاڭلىغان مەسۇم چوڭ قاتارلىق قىرىق نەچچە ئادەمنىڭ گاھى كۈلۈپ، گاھى يىغلاپ تۇرۇپ قىلغان تەسىرلىك بايانلىرىغا، شۇنداقلا ماڭا ئىلھام - مەدەت بېرىپ يازما ماتېرىياللار بىلەن تەمىنلىگەن زۇلال ياقۇپ، خوجا ئابدۇراخمان، ئىسمائىل ئىبراھىم، مۇھەممەتئىمىن ئەخمەت، ئابلىمىت ئىمىن قاتارلىق ئۇستازلارغا ئالاھىدە تەشەككۈر بىلدۈرمىەن. لېكىن، سەۋىيەمنىڭ بەكمۇ چەكلىك بولۇشى سەۋەبلىك، بۇ تراگېدىيىنىڭ بەزى جايلىرى كەم - ئۈزۈك، سۇس چىقىپ قالغانلىقىدىن بەكمۇ ئەپسۇسلىنىمەن.

— ئاپتور

بىرىنچى باب

ئۇ تۆرەلگەن ماكان

ئوپال تەبىئەتنىڭ تەڭداشسىز كارامىتىدىن خۇددى
گۈلزاردەك گۈزەل، ساغلام ئانىنىڭ كۆكسىدەك بەرىكەتلىك
يارالغانىدى.

قۇمالتاغ، بۆرىتوقاي تېغى، چۈمگەنتېغى، ئايۋاتى تېغى،
بوستانتېرەك تېغى ... دەپ ئاتىلىدىغان، پامىرنىڭ خۇددى
چۆكلىنىپ ياتقان تۆگىلەرنىڭ لوڭگىسىدەك ئېگىز - پەس
كۆرۈنىدىغان، قاتمۇقات زەنجىرسىمان گىرەلىشىپ كەتكەن
ئالتاغىل تاغ تىزمىلىرى باغرىدىن ئورۇن ئالغان، رەڭگارەڭ
گۈللۈكتە باغۇبوستانلىق قارىباش، بەشباغ، يارغۇ، باشيارغۇ،
موللامبېغى، كۆكچى، قۇمباغ، دوغلات، دۆ ئۆستەڭ، ھۆلجىگدە،
نۇقتە، ئايدىڭكۆللەر ... خۇددى ئالتۇن زىرىنىڭ چېچەكلىرىدەك
بىر - بىرىگە يانمۇيان تىزىلغان. بۇ كەنتلەرنىڭ ئوتتۇرىسىغا
خۇددى ئاشۇ زىرىنىڭ ياقۇت كۆزىدەك ياپىپىشىل جۇلالىنىپ
تۇرىدىغان ئوپال بازىرى جايلاشقانىدى.

كۈنپېتىش تەرەپتىكى تاغ، دەريا، بۇلاقلاردىن باشلىنىدىغان
گاھى لاي - لاتقىلىق، گاھى سۈپسۈزۈك تەۋەررۈك سۇلار خۇددى
قان تومۇرلاردەك بىر - بىرىگە ئەگرى - بۈگرى ھالدا تۇتاشقان
چوڭ - كىچىك جىلغىلار ئارقىلىق كۈنچىقىش تەرەپكە قىشمۇياز
ئۆكسۈمەي ئېقىپ، بۇ چەت، مۇنبەت زېمىننى سېخىيلىق بىلەن
كۆكەرتىپ، كۆڭۈل ياشىرىدىغان ئارامگاھقا، بەرىكەتلىك ماكانغا
ئايلىاندۇرغانىدى.

بۇ گۈزەل دىيارنىڭ كۈنپېتىش تەرەپتىكى زامان -

زامانلاردىن بېرى مەرىپەت ئۇرۇقلىرىنى چېچىپ توزۇماس گۈل - چېچەكلەرنى ئېچىلدۇرغان، مۇقەددەس روھىي دىللارنى يورۇتۇپ، تەنلەرگە كۈچ - قۇۋۋەت ئاتا قىلىپ «ھەزرىتى موللام» دەپ ئاتالغان نامى جاھانغا مەشھۇر ئۇلۇغ ئەۋلىيا مەھمۇد قەشقەرىيىنىڭ تەۋەررۈك قەبرىگاھى بىلەن كۈنچىقىش تەرىپىدىكى «ئىماملىرىم» نامى بىلەن مەشھۇر بولغان ئۇنىڭ ئىخلاسمەن تالىپلىرى ئاكا - ئۇكا ئىمام مالىك ئەكبەر، ئىمام مالىك ئەسقەرلەرنىڭ قەبرىگاھلىرى باراقسان دەرەخزارلىقلار ئارىسىدىكى ئېگىز قىيالىقتا ھەيۋەت بىلەن قەد كۆتۈرۈپ، كىشىلەرنى مەرىپەتپەرۋەرلىككە، باتۇرلۇققا چاقىرىپ تۇراتتى. بۇ ئۇستازلارنىڭ تەلىمىدىن سېھىرلەنگەن كىشىلەرنىڭ مەرىپەتپەرۋەرلىكى، سېخىيلىقى، مەردلىكى، دوستانىلىقى، خەير - ساخاۋەتچانلىقى ... تۈپەيلىدىن بۇ سېخىي يۇرت زامان - زامانلاردىن بېرى دانىشمەنلەرنىڭ جەم بولىدىغان مەرىپەتخانىسىغا، پالۋانلارنىڭ ماھارەت كۆرسىتىدىغان ياخشى سورۇنىغا، يېتىم - يېسىرلارنىڭ پاناھگاھىغا، ئىلىم تەشنىلىرىنىڭ بىلىم بېغىغا ئايلانغانىدى.

«ئىماملىرىم» ھەققىدە رىۋايەت قىلىنىشىچە، ئەينى زاماندا مۇشۇ ماكاندا ئىمام مالىك ئەكبەر، ئىمام مالىك ئەسقەر ئىسىملىك ئىككى ئاكا - ئۇكا تالىپلار ياشاپ ئۆتكەنىكەن. ئۇلارغا ئۇلۇغ پىر - ئۇستاز ھەزرىتى موللامنىڭ بىر شاگىرتى ئۇستاز ئىكەن. ئۇ ئۇستاز شاگىرتلىرىنىڭ توللىقىدىن بەكمۇ ئالدىراش ئىكەن. تالىپلىرىنىڭ سەۋىيىسىگە قاراپ، ئۇلارنى بۆلەك - بۆلەكلەرگە بۆلۈپ، ئايرىم - ئايرىم ھالدا نۆۋەت بويىچە دەرس ئۆتىدىكەن. بۇنداق نۆۋەت ھەر تالىپقا ئايدا ئاران بىرلا كېلىدىكەن. تالىپلار ئۆز نۆۋىتى كېلىپ بولغۇچە بىلىم - ئىلىم ئېلىش تەشنىلىقىدا، ئۇستازىنىڭ نۇر يېغىپ تۇرىدىغان چېھرىنى بالدۇرراق كۆرۈشكە، ئىلىم - تەھسىللىرىنى بالدۇرراق ئاڭلاشقا تەقەززا بولۇپ كېتىدىكەن. بۇ قېتىمقى دەرس ئاڭلاش

نۆۋىتى ئەتە بامداتتىن كېيىنلا باشلانماقچىكەن. ئاكا - ئۇكا
ئىمام مالىك ئەكبەر، ئىمام مالىك ئەسقەرلەر ئالدىنقى قاتاردا
تۇرۇپ دەرس ئاڭلاش نىيىتىدە كېچىلەپ يولغا چىقىپتۇ. قارا
جىلغا بىلەن قىزىل جىلغىنىڭ قوشۇلغان يېرىدە سۇ كېچىپ
ئۆتۈپتۇ. «يەتتە قىزلىرىم» دېگەن مازارنىڭ قېشىغا يېقىن
كەلگەندە، يىراقتىن بىر جۈپ چىراغنىڭ يورۇقى كۆرۈنۈپتۇ.
ئۇلار ئەجەبلىنىپتۇ. ئاستا - ئاستا ئۇ چىراغلارغا
يېقىنلىشىپتۇ. بېرىپ قارىسا رەخمەت ئىسملىك ياشلا بىر
يىگىت بىر جۈپ ئۆينىڭ مۈڭگۈزىگە بىر جۈپ چىراغنى تېڭىپ
قوش ھەيدەۋاتقۇدەك، ئۇلار سالاملاشقاندىن كېيىن:

— ئى ئاغىنە، نېمە ۋەجىدىن كېچىدە قوش ھەيدەيسىز؟
ئالدىراشلىقتىن شۇنداق قىلامسىز؟ ۋە ياكى بولمىسا بىراۋ
سىزنى كېچىدە قوش ھەيدەپ بېرىشكە زورلىدىمۇ؟ بىرەر
زالىمنىڭ زۈلمىدىن شۇنداق قىلىشقا مەجبۇر بولىدىڭىزمۇ؟ —
دەپ سوراپتۇ.

يىگىت ناھايىتى مەيۈس ھالدا مۇنداق دەپ جاۋاب بېرىپتۇ:
— ئى ئاداشلىرىم، دادام ئۆلۈپ كەتكەن. ئانام تۇل، ياشاندى.
دۇنيالىقتا يالغۇز مەن بىرلا ئوغلى بار ئىدىم، مەندىن ئۆزگە يەنە
بىرەر يۆلەنچۈكى يوق ئىدى. يېقىندا تاغنىڭ ئۆڭكۈرىگە بىر
ئەجدىھا پەيدا بولۇپ قالدى. كۈنلۈكى بىر ئادەم، بىر ھايۋان، بىر
ئۇلاغ ئوت - خەسنى دەم تارتىپ يەيدۇ. ناۋادا ئۇنىڭغا ئەنە
شۇنداق كۈنلۈكى بىر ئادەم، بىر ھايۋان، بىر ئۇلاغ ئوت -
خەسنى يەتكۈزۈپ بەرمىسەك، ھەممە ئادەمنى بىراقلا دەم تارتىپ
يەۋىتىدىكەن. شۇڭا، ئادەم نەسلىنىڭ قۇرۇپ كېتىشىدىن
ئەنسىرەپ، يۇرت ئاقساقاللىرى مەسلىھەتلىشىپ، يەتتە يۇرتتىن
كۈنلۈكى نۆۋەت بويىچە بىر ئادەم، بىر ھايۋان، بىر ئۇلاغ ئوت -
خەس بېرىپ تۇرۇشنى ھۆددە قىپتۇ. شۇنىڭغا ئاساسەن نۆۋەت
تەرتىپى بەلگىلىنىپتۇ. ئاشۇ نۆۋەت تەرتىپى بويىچە ئۆلۈم
نۆۋىتى ماڭا كېلىپ قالدى، ئەتە مېنى ئەجدىھاغا تاشلاپ بېرىدۇ.

شۇڭا، ئانام كىشىنىڭ قولىغا تەلمۈرۈپ قالمىسۇن، ئاخىرقى قېتىم بولسىمۇ خىزمىتىنى قىلىۋالاي دەپ ئالدىراپ، كېچىلەپ قوش ھەيدەۋاتىمەن. مەن ئۆلۈشتىن ئىلگىرى يەرلەرنى ھەيدەپ تۈگەتمەسم بولمايدۇ، خوش ئاداشلار.

ئۇ شۇنداق دەپلا يەنە قوشنى ھەيدەشكە چۈشۈپتۇ. ئەجدىھاغا غەزىپى ئۆرلىگەن ئۇ ئاكا - ئۇكا تالىپلار خىزىر ئۈستاز ھەزرىتى موللامنىڭ قېشىغا بېرىپتۇ. كۆرگەن - ئاڭلىغانلىرىنى قالدۇرماي بىرمۇبىر بايان قىپتۇ ھەمدە ئۆزلىرىگە ئاشۇ ئەجدىھانى ئۆلتۈرۈشكە ئىجازەت بېرىلىشىنى تەلەپ قىپتۇ. ئۈستاز بۇ بالا - قازانى ئاڭلاپ ئورنىدىن چاچراپ تۇرۇپ كېتىپتۇ. قولىغا شەمشىرنى ئېلىپ: «بالىلىرىم، مەن باراي، بالا - قازانى مەن تۈگىتەي، خەلقنىڭ مۈشكۈلىنى ئاسان قىلاي! ئاللا مېنىڭ بۇ مۇقەددەس بۇرچۇمنى ئادا قىلىشىمغا ئىجابەت قىلغاي، ئامىن» دەپ قولىنى دۇئاغا كۆتۈرۈپتۇ. ئاكا - ئۇكىلار يىغلىشىپ تۇرۇپ يالۋۇرۇپتۇ:

— ئەلگە ئىلىم، باشپاناھ ئەلادۇر. ئەل ھەزرەتلىرىگە موھتاجدۇر، جاھان تالىپلىرى ئۈستازلىرىنىڭ ئىلىم ئۆگىتىشىگە تەشنادۇر. مانا بۇ ھەزرەتلىرىنىڭ مۇقەددەس بۇرچىدۇر. ئەجدىھانى يوقىتىشقا بىز قادىرىمىز. ھەزرەتلىرىنىڭ بېرىشى ھاجەتسىزدۇر، بىزگە ئىجازەت قىلغايلا.

ئۈستاز ئۇزاق ئويلاپ، ئۇلارنىڭ تەلىپىگە ماقۇل بوپتۇ. لېكىن، كىمنىڭ بېرىشى توغرىسىدا ئاكا - ئۇكىلار تالىشىپ قاپتۇ. ئۇ مەن بارىمەن دېسە، بۇ مەن بارىمەن دەپ چىڭ تۇرۇۋاپتۇ، ئۆز ماھارەتلىرىنى سۆزلىشىپتۇ. ئۈستاز ئىمام مالىك ئەسقەرنىڭ گۇمپىسىنىڭ ئارتۇقراق ئىكەنلىكىنى پەملەپ، ئۇنىڭ بېرىشىغا ئىجازەت قىپتۇ. ئىمام مالىك ئەسقەر ئاكىسىنىڭ شەمشىرىنى بىر يېنىغا، ئۆزىنىڭ شەمشىرىنى بىر يېنىغا تېڭىپتۇ. ئۈستازنىڭ شەمشىرىنى چىڭ تۇتۇپ كۆكرىكىگە تىرەپ تەييارلىنىپتۇ. شۇئان ئۈستاز دەرھال ئىككى كۆلچەك

تەييارلاشنى، بىرىنى كۆك ئىنەك سۈتى بىلەن، يەنە بىرىنى سېرىق ئىنەك سۈتى بىلەن تولدۇرۇشنى جاكارلاپتۇ. ناۋادا ئىمام مالىك ئەسقىر يارىدار بولۇپ ئوڭ يېنىغا يىقىلسا، كۆك ئىنەك سۈتىدە يۇيۇشنى، سول يېنىغا يىقىلسا سېرىق ئىنەك سۈتىدە يۇيۇشنى، شۇنداق قىلغاندىلا ئەجدىھاننىڭ زەھىرىنى قايتۇرغىلى بولىدىغانلىقىنى جېكىلەپتۇ.

ئىمام مالىك ئەسقىر ئەجدىھاننىڭ چىقىشىنى ساقلاپ تۇرۇپتۇ. بىرھازادىن كېيىن، خۇددى قارا دۆدەك بىرنەپمە يىلاندىك تولغىنىپ، سۈرۈلۈپ چىقىپتۇ - دە، ئاغزىنى خۇددى غاردەك يوغان ئېچىپ، بىرلا دەم تارتقاندىن، ئىمام مالىك ئەسقىر خۇددى شامال ئۇچۇرۇۋەتكەن غازاڭدەك ئۇچۇپ بېرىپلا ئەجدىھاننىڭ ئاغزىغا كىرىپ كېتىپتۇ. يانلىرىغا تېڭىۋالغان شەمشەرلەر ئەجدىھاننى يېرىپ ئىككى يارتا قىلىپ تاشلاپتۇ. ئىمام مالىك ئەسقىرمۇ زەھەرلىنىپ ئوڭ يېنىغا يىقىلىپتۇ. ئۇنى كۆك ئىنەك سۈتىگە چىلاپ يۇغان بولسىمۇ، زەھەر قايتالمىپتۇ. سۈتىنى تەكشۈرۈپ كۆرسە سۈتكە سۇ ئارىلاشتۇرۇپ قويغانلىقى مەلۇم بوپتۇ. ئەسلىدە كۆك ئىنەك ئاز بولغانلىقتىن سۈت كەملىپ قالغان، «تەسىرى بولماس» دېگەن خام خىيال بىلەن كۆك ئىنەك سۈتىگە سۇ ئارىلاشتۇرۇپ قويۇلغانىكەن. خالايق ئىمام مالىك ئەسقىرنى كۆتۈرۈپ ئۇنىڭ تۇرار جايىغا ئېلىپ مېڭىپتۇ. قارا جىلغا بىلەن قىزىل جىلغىنىڭ قوشۇلىدىغان جايىغا كەلگەندە ئۇ ئالەمدىن ئۆتۈپتۇ. قارا سۇ بىلەن قىزىل سۇ ماتەم تۇتۇپ، ئەسلىدىكى قوشۇلىدىغان جايىدا قوشۇلماي، سەككىز يۈز قەدەم نېرى بېرىپ ئاندىن قوشۇلۇپتۇ. ئۇنى دەل شۇ جايغا دەپنە قىپتۇ. كېيىن ئۇنىڭ ئاكىسى ئىمام مالىك ئەكبەر ۋاپات بولغاندا ئۇنىمۇ ئىنىسىنىڭ يېنىغا دەپنە قىپتۇ.

بۇ ئاكا - ئۇكا ئىماملار ئەسلىي چېلىشچى، چەۋەندازلارنىڭ سەردارلىرى ئىكەن. ئەجدىھاننى ئۆلتۈرگەن ۋاقتى دەل ھوشۇر ئېيىدا يۈز بەرگەننىكەن. شۇ سەۋەبتىن ئۇلارنىڭ قەبرىگاھى

جامائەتنىڭ تاۋاپ قىلىدىغان ئۇلۇغ مازىرىغا، بۇ تەۋەررۈك مازار جايلاشقان خاسىيەتلىك زېمىن، ئۇلارنىڭ مۇقەددەس روھىغا ئاتاپ دۇئا - تىلاۋەت قىلىدىغان، نەزىر - چىراغ، زاراخەتمە ئۆتكۈزىدىغان ئوپچە سورۇنىغا، پالۋانلارنىڭ ماھارەت كۆرسىتىدىغان قايناق قاينىمىغا ئايلىنىپ قالىدۇ. بۇ قايناق پائالىيەت ھەر يىلى ھوشۇر ئېيىنىڭ دەسلەپكى كۈنىلا باشلىنىپ توپتوغرا قىرىق كۈن داۋاملىشىدىغان ئادەت بارلىققا كېلىدۇ.

زامان - زامانلار ئۆتۈپ كەتتى. لېكىن، ئاكا - ئۇكا ئىماملىرىمىزنىڭ مۇقەددەس روھى كىشىلەرنىڭ قەلبىدە خۇددى ئۆچمەس چىراغدەك يانماقتا. كىشىلەر ئۇلارنىڭ روھىغا ئاتاپ دۇئا - تىلاۋەت قىلماقتا، ئۇلارنىڭ روھىدىن مەدەت تىلىمەكتە. ئۆتكەن - كەچكەنلەر ئات - ئۇلاغلىرىدىن چۈشۈپ، ئۇلارنىڭ قەبرىلىرىگە دۇئا - تىلاۋەت قىلىپ بولۇپ، ئاندىن يوللىرىغا راۋان بولماقتا.

ئىككىنچى باب

مەڭگۈلۈك ئاھانەت

1906 - يىلى ئوپال.

«ئىماملىرىم» دا ھەر يىلى ئەتىيازلىق تېرىقچىلىق مەزگىلىدىن ئىلگىرى باشلىنىدىغان قىرىق كۈنلۈك سەيلىنىڭ ئاخىرقى ھەپتىسى، چارشەنبە.

بۈگۈن سەيلە تازا قىزىپ كەتكەنىدى. گويىكى پۈتكۈل ئىنسانلار، ئات - ئۇلاغلار بۈگۈن مۇشۇ خاسىيەتلىك دىيارغىلا جەم بولغاندەك، ئات - ئۇلاغ، ئادەمنىڭ تولىلىقىدىن بەكمۇ قىستا - قىستاڭچىلىق بولۇپ كەتكەنىدى، ھەتتا دەسسەپ ئۆتكۈدەك كىچىككىنە جاينى ئىزدەپ تېپىشمۇ خېلى مۈشكۈل ئىدى. توپا - توزاندىن نەپەس سىقىلىپ كۆڭۈل ئېلىشاتتى. چۈشكۈرۈك، يۆتەل تۇتۇپ ئارام بەرمەيتتى.

ئۇلۇغ ئەۋلىيالار قەبرىگاھى - «ئىماملىرىم» دەپ مۇقەددەس نام بىلەن مەشھۇر بولغان شالاڭ دەرەخزارلىقلار ئارىسىدىكى بۇ جاينىڭ ئېگىز - ئېگىز دۆڭلۈكلىرى، ئويمان - چوڭقۇرلىرى، جىراللىرى، ئېگىز - پەس تاغ قاپتاللىرىدىكى كارامەتچىلىك مۆجىزە - تۇشمۇتۇشتىكى بۇلاقلاردىن بۇلدۇقلاپ ئېتىلىپ چىقىپ تاغ قاپتاللىرىنى بويلاپ پەسكە شىرقىراپ چۈشكەن سۈپسۈزۈك سۇ بىلەن تېمىپ ئېقىۋاتقان جىلغا بويلىرى، مەرىپەت گۈللىرى ئېچىلىپ تۇرغان ئوپاللىقلارنىڭ ھويلا - ئاراملىرى، باغۇبوستانلىرى، يوللار، دەل - دەرەخلىك ئېگىز - ئېگىز دۆڭلەر، قارا جىلغا، قىزىل جىلغا بويلىرى ... مىخ - مىخ سەيلىچىلەر بىلەن توشۇپ كەتكەنىدى.

قۇيۇن ئارىلاش شامال چىقىپ غازاڭ، ئەخلەت - چاۋارلارنى
ئۈرۈپ، توپىلارنى تۈزۈتاتتى. زېمىندىن كۆتۈرۈلگەن چاڭ -
توزانىنىڭ قويۇقلۇقىدىن ئاسماندا لەيلىشىپ يۈرگەن سۇس ئاق
بۇلۇتلار ئاستىنى خۇددى ھېلى قارا بوران باستۇرۇپ
كېلىدىغاندەك قىزغۇچ تۇمان قاپلاپ، كۈننىڭ نۇرىنىمۇ
غۇۋالاشتۇرغانىدى. ئاچچىق چاڭ - توپا دىماغنى ئېچىشتۇراتتى،
قۇرۇق يۆتەل تۇتاتتى، چۈشكۈرتەتتى. لېكىن، كىشىلەرنىڭ
بۇنىڭ بىلەن كارى بولمايتتى. ئوغلاق ئوينايىتى، چېلىشاتتى،
ئىلەڭگۈچ، سارغايىدى ئوينايىتى. توپ - توپ بولۇشۇپ نەغمە -
ناۋا قىلىشاتتى. ئەلنەغمىچىلەر داپ ئوينىتىپ مۇڭلۇق مۇقام
كۈيلىرىگە چېلىشاتتى. دارۋازلار مۇئەللەقتە موللاق ئاتاتتى.
پاقلان قىز - چوكانلار بوستان چاپلىرىنى تېقىملىرىغا لىك -
لىك تاشلاپ ئىلەڭگۈچ ئۇچۇشاتتى. مەدداھلار ساپايلىرىنى
سوقۇشاتتى. ئاشپەز، ناۋاي، قاسساپ، باققاللار ئاغزى بېسىلماي
خېرىدار توۋلىشاتتى.

باقاخۇن ئوغلى جۈمەخۇننى كۆتۈرۈپ توختىخان بىلەن
جامائەتنى ئارىلاپ يۈرۈپ سەيلە قىلماقتا.

«ئىماملىرىم» مەسچىتىنىڭ كۈنچىقىش تەرىپىدىكى تەكشى،
كەڭ - كەڭرى ئويمانلىقتا دۆڭ باغرىنى بويلاپ قاتارىسىغا جۈپ -
جۈپ ئىلەڭگۈچ تۇۋرۇكلىرى ئورنىتىلغانىدى. دۆڭنىڭ
قايتىلىدا ئاچىماق - ئاچىماق شاخلاپ ئۆسكەن، قۇچاق
يەتكۈسىز، ھەيۋەتلىك قاپاق تېرەكلەرنىڭ شاخلىرىغا،
ئىلەڭگۈچلەرگە ئۈدۈللاپ ئېسىلغان توم - توم ئارغامچىلار يەرگە
سۆرىلىپ تۇرۇشاتتى. ئۇ ئارغامچىلارنىڭ قېشىدا توپ - توپ
قىز - چوكانلار قاقاقلاپ كۈلۈشۈپ، نۆۋەت كۈتۈشۈپ تۇراتتى.

ۋاي - ۋاي، ماۋۇ قىزىقچىلىقنى! ئەسلىي تاماشا بۇ يەردە
ئىكەنغۇ! بەللى! ئۇچۇشىدىن چۈشۈشى قىزىق، چۈشۈشىدىن
چىقىشى ئۇنىڭدىن قىزىق. كىشىنى خۇددى ئۇچۇرما بولغان
قارلىغاچلارنىڭ شاختىن شاخقا قونغىنىغا ئوخشاش

زوقلاندۇراتتى. جۈپ - جۈپتىن پاقلان قىز - چوكانلار
ئىلەڭگۈچلەردە بوستان چاچلىرىنى تېقىملىرىغا لىك - لىك
تاشلاپ، ھەۋەس بىلەن شۇنداق ئېگىز ۋە تېز ئۇچۇشاتتىكى،
تۈشمۇتۇشتىن: «ئېھ! ۋاي! يا ھەزرەت! ئاپلا بولمىدى! ۋاي
خۇدايىم» دېگەندەك ئەنسىز سادالار ئاڭلىنىپ تۇراتتى. ئۇلارنىڭ
شامال تولۇپ كۆپتۈرۈلگەن كۆڭلەكلىرى غۇر - غۇر شامال
چىقىرىپ غۇيۇلدايتتى. قاتار ئىلەڭگۈچلەرنىڭ بىرى
كۆتۈرۈلسە، يەنە بىرى پەسلەيتتى. بۇ خۇددى ھاۋا ئۆزگىرىش
ئالدىدا تاختا بولغان بۇغدايلىقتا پەرۋاز قىلىۋاتقان قارلىغاچلارغا
ئوخشايتتى. ئۇلار ئۇچا - ئۇچا ئاخىر ھېرىپ قالاي دېگەندە
ئىلەڭگۈچ ئاستا - ئاستا پەسلەيتتى - دە، چۈشۈش نۆۋىتى
كەلگىنى دۆڭدىن شۇڭغۇتۇپ بېرىلگەن ھېلىقى ئارغامچىغا
شاپپىدە ئېسىلىپلا قاڭقىپ بېرىپ تېرەكنىڭ يېنىدا توختاپ
چۈشۈۋالاتتى. ئىلەڭگۈچ كۆتۈرۈلۈپ يەنە بىر پەسلەنگەندە، بۇ
تەرەپتە چىقىش نۆۋىتى كەلگەن بىرى يەنە شۇ ئارغامچىغا
ئېسىلىپلا قاڭقىپ بېرىپ ئىلەڭگۈچكە توغرىلىناتتى - دە،
لىككىدە چىقىۋالاتتى. شۇنداق قىلىپ، ئىلەڭگۈچلەر
توختىمايتتى، ئۇچىدىغانلار نۆۋەتلىشىپ ئارقا - ئارقىدىن
چىقىۋېرەتتى. ئون نەچچە مويسىپىت ئۇچۇشى ئېگىز، چىقىپ -
چۈشۈشى چاققان، چەبدەس قىز - چوكانلارنى، بىرەر
كىيىملىكتىن شايى - ئەتلەس ياكى ياغلىقلار بىلەن تارتۇقلاپ
تۇرۇشاتتى. جامائەت توختىماستىن «بارىكالا!» ئوقۇيتتى. «كۆز
تەگمىسۇن! ئايھاي! ... ياشاپ كەت ئەزىمەتلەر!» دەپ گۈر -
گۈر توۋلىشاتتى. ئۇلارنىڭ قارلىغاچلاردەك پىلدىرلاپ
ئۇچۇشلىرى باقاخۇن ئەر - خوتۇن ئىككىسىنى
زوقلاندۇرۇۋەتتى. ئۇلار ھەۋەسلىنىپ ئاغزىنى ئېچىشقانچە
تۈرۈپلا قېلىشتى. جۈمەخۇن قارغىش قىلىپ تېپىرلىغىلى
تۇردى. لېكىن، ئۇلار يەنىلا ئىلەڭگۈچ تاماشىسى بىلەنلا
مەستخۇش بولۇپ كەتتى. ھەممىنى ئۇنتۇپ ئىلەڭگۈچلەرنىڭ

ئۇچۇشىغا ھاڭۋېقىپ قاراپ، ئىلەڭگۈچ قايسى تەرەپكە ئۇچسا،
ئۇلارنىڭ بېشىمۇ شۇ تەرەپكە ئەگىتتى. جۈمەخۇن تېپىرلاپ
زادىلا جىم تۇرغىلى ئۈنمىدى، تېپىچەكلەپ پەسكە سىيرىلدى،
باقاخۇن ئۆزىمۇ تۇيىمىغان ھالدا بالىسىنى يەرگە قويدى. كۆزى
يەنىلا شۇ ئويۇندا بولۇپ قالدى. ئۇزاق ئۆرە تۇرغانلىقىدىن
پۇتلىرى تالدى بولغاي، ئۆز ئېغىرلىقىنى ئۇ پۇتىدىن بۇ پۇتىغا
يۆتكەپ تۇرىۋەردى. بەك قىزىقىپ كەتكەنلىكىدىن ئېگىزرەك
يەردە ئارامخۇدا ئولتۇرۇپ راھەتلىنىپ كۆرمەيمۇ دەپ ئويلىدى -
دە، تۇيۇقسىز بالىسى ئېسىگە كېلىپ ئىككى يانغا قارىدى،
خوتۇنغا قارىدى، بالا يوق. ئۇيان - بۇيان ئىزدەشتى، ھېچ يەردە
كۆرۈنمىدى. «جۈمەخۇن! جۈمەخۇن!» دەپ توۋلاشتى، جاۋاب
بولمىدى. كۆرگەن - بىلگەنلەردىن سوراشتى، لېكىن، ئىز -
دېرىكى بولمىدى. ئاخىر بۇلار يەنە ھېلىقى ئىلەڭگۈچ كۆرگەن
يەرگە كەلدى. ئۇيان - بۇيان قاراۋېتىپ يول بويىدىكى
ئۈجمىلىككە كۆزى چۈشتى. ئۈجمىلەرگە يۆلەپ سېلىنغان چوڭ
سۈپىدا ئون نەچچە بەگزادە گىلەم ئۈستىدە بەزمە قۇرۇشۇپ
ئولتۇرۇشاتتى. ئاغزى بېسىلماي قاقلاپ كۈلۈشەتتى.
كۈلۈشۈپ - كۈلۈشۈپ پەسلەيتتى، يەنە شۇ ھامان ئۆپكىسى
كەتكەندەك كانايلىرىنى قېقىشىپ كۈلۈشۈپ كېتەتتى. «ۋاي
قورسىقىم!» دەپ تولا كۈلۈپ سانجىق تۇرۇپ قالغان
قورساقلىرىنى مۇجۇقلايتتى. باقاخۇن شۇنداق قاراپلا جۈمەخۇننى
كۆرۈپ قالدى. ئۇ سورۇننىڭ ئوتتۇرىسىدا تەم - تەم دەسسەپ
ئۇنىڭ - بۇنىڭغا قاراۋاتاتتى. بەگزادىلەر قاداقلاشقان
قورساقلىرىنى تۇتۇشۇپ تېلىقىپ - تېلىقىپ كۈلۈشەتتى.
باقاخۇن ئەر - خوتۇن يۈگۈرۈشۈپ يېتىپ كەلگەندە
بەگزادىلەرنىڭ پاراڭلىرى ئۇلارنىڭ قولىغا چۈشۈپ قالدى:
- ۋاي تونۇمامدىغان! بۇ ھارام تاشاقنىڭ دادىسى بىر
ماكانسىز، ئانىسى قەلەندەر ئەۋلادى.
- ھارام... ھارام! مانا، ھە! ...

— بالىسى ھارام ... ئانىسىنى ھالاللاپ ... قىلىدىكەن ...
 بولسىمۇ ... ھا - ھا - ھا ! ...
 — ۋاي - ۋاي بەگزادەم، سىلىگە تەلىمۇرۇۋاتىدۇغۇ؟ تونۇپ
 قالىدىمۇ نېمە؟ يوتقان تېشىدا ! ...
 — ھا - ھا - ھا ! ...
 — بەلكىم ئانىسى كۆرسىتىپ قويغانىدۇ.
 — قەلەندەر دېگەننى بىر توغرام نان بىلەن - ھە؟
 ھا - ھا ...
 — بۇ شۈمتەككە قەلەندەرچىلىك ئەۋلادىدىن مىراس قالغان
 تەۋەررۈك دېسىلە؟
 — شۇنداق، ئەسلى زاتى قەلەندەر - نەسلى ماكانسىز ...
 — بولدى - بولدى، كىچىك بالىدا ئەيىب يوق. كىچىك بالا
 قۇرئاندىن ئۇلۇغ دېگەن گەپ بار. ئاغزىدىن سۈت تېمىپ تۇرغان
 بالىغا شەك كەلتۈرمەيلى، قەلەندەرچىلىك قىلىپ رىزقىنى
 تېپىپ يېيىشىنىمۇ يامان دېگىلى بولمايدۇ. بۇمۇ ئاللاننىڭ ئەمرى
 بىلەن بولغان. ئاللاننىڭ بەندىسى - دە !
 — ۋاي، بەگزادەم، نېمە بولىدۇ؟ جۇۋىلىقنى ئۇرسا تونلۇققا
 دەز كېتىپتۇ دېگەندەك، ئۆزلىرى تەرگەپ قالىدىغۇ؟ يا، ياكى
 سىلىنىڭمۇ ئۆز ۋاقتىدا ئازراق ئىچىپەش ... ھە؟ - ھا - ھا ! ...
 توختىخانىنىڭ غەزەپ ئاچچىقى كەلدى ! يۈرىكى يىڭنە
 سانجىلغاندەك زىڭلىداپ ئاغرىپ كەتتى. ئاچچىقىدا ئۇ
 نومۇسىزلىرىنىڭ ياقىسىدىن ئېلىپ، خەلقئالەم ئالدىدا
 رەسۋاسىنى چىقىرىپ، ئوبدانلا پۇسكايتىپ دەردىنى ئالماقچى
 بولىدىۇ، چەتتىرەك بىر جايدا ئۇ ئەبلەخلەرگە غەزەپ بىلەن
 ئالىپ قاراپ تۇرۇشقان تۆت - بەشتەك مويىسىپت موللاملارنى
 كۆرۈپ قېلىپ، ئۇلاردىن نومۇس قىلدى - دە، يۈگۈرۈپ
 كېلىۋاتقان قەدەملىرى تۇيۇقسىز توختاپ قېلىپ جايدىلا تۇرۇپ
 قالدى. بولمىسا توختىخان دېگەن شۇ ! ئۇنداق بېلىنىڭ تۆۋىنىگە
 سۇيۇقئاش بارمىغان پوچى بايۋە چىچىلەرگە ئوبدانلا تېتىتتى

خەپ مۇناپىقلار ! ئاھ ! بۇ ئاھانەتنى ! ... ئۇنىڭ غەزەپتىن كۆز ئالدى قاراڭغۇلاشتى. ئاق سېرىق مەڭزىلىرى تاتىرىپ سامان رەڭگىنى ئالدى. ياغلىقنى چىشلىدى. يوغان - يوغان جۈپ كۆزلىرى لىققىدە ياشقا تولدى.

ئاھ خۇدا ! پېشانىسىگە پۈتۈلگەن دىشۋارچىلىق تامغىسى ! ... ئوتتىمۇ كۆيمەيدىغان، سۇدىمۇ ئېرىمەيدىغان، ئاقمايدىغان مەڭگۈلۈك ئاھانەت !

ئاتىدىن بالىغا ... بالىسىدىن بالىغا مىراس قالدىغان مەڭگۈلۈك ئاھانەت ! ... «دىۋانە ! ...»

ئاھ خۇدا ئۆزۈڭ بار ! ...

باقاخۇن گۈس - گۈس دەسسەپ مېڭىپ سورۇنغا كىرىپ كەلدى. بالىسىنى قولىغا ئالدى، بېشىنى سىلىدى. توپىلىرىنى قېقىۋېتىپ مەڭزىلىرىگە چوڭىكىدە سۆيىدى. شۇ ئارىدا ھېلىقى بايۋەچچىلەردىن بىرى شالىنى چاچتى:

— باقاخۇن ! مۇبارەك بولسۇن ! بۇ بالىنى ئەسلى زاتىنى ئۇنتۇمسۇن دەپ خېلى ئەجىر قىلغان ئوخشايدىلا، كىچىكىدىلا نەسل - زاتىنىڭ مۇبارەك ئۇدۇمىنى ئۆگىتىپتەنلا. ئەقىللىرىگە بارىكالا ! ئەمدىزە، بۇ بالىنىمۇ جۈمە دىۋانى دېسەك خوپ ياراشقۇدەك، ھا - ھا ! ... جۈمە دىۋانى ! ... ھا - ھا ! ... تەۋەررۈك مىراس ... ھا - ھەي !

— ھا - ھا ! ھا - ھا ! ...

— ھا - ھا - ھا ! ھا - ھى - ھى ...

— ۋاي قورساقلىرىم ! ...

باقاخۇن غۇژژىدە بولدى. بېشىغا توقماق تەگكەندەك تۈگۈلۈپلا قالدى. غەزەپتىن قارىمۇتۇق رەڭگى تۆمۈردەك قارىداپ كەتتى. يارىشىملىق شاپ بۇرۇتى لىك - لىك تىترىدى.

— تەقسىر، ئېشەك سۈيىدۈكىدە بولسىمۇ ئېغىزلىرىنى چايقىۋېتىپ گەپ قىلسىلا. ئەتىگەندە غالىجىر ئىتنىڭ يىلىكىدە ناشتا قىلغانمىدىلا ؟! بۇ بالا قەلەندەرچىلىكنى ئۆگىنىپ

قالسىمۇ، بۇلاڭچىلىقنى ئەسلا ئۆگەنمەيدۇ، ئەسلى زاتى بۇلاڭچى ئەمەس!

جامائەت گۈررىدە يىغىلدى. بەزىلىرى ئېغىزلىرىنى تۈتۈپ پىخىلداپ كۈلۈشسە، بەزىلىرى ئاۋازىنىڭ بارىچە قاقلاپ كۈلۈشۈپ كېتىشتى:

— ھا - ھا - ھا! ... جايدا بايلىدى، تازا جايلىدى!
— خوپ بولدى. ئاتا - بوۋىسىنىڭ بۇلاڭچىلىقىنى كىم بىلمەيدۇ.

— ئۆزىمۇ قايسى بۇلاڭچىدىن كەم؟
ھېلىقى بەگزادىنىڭ تۆت - بەش لۈكچەكلىرى باقاخۇنغا تەڭلا ئېتىلدى. لېكىن، ئۇمۇ بوش كەلمىدى. ئۇ زامانىسىنىڭ جامائەت ماختايدىغان نوچىسى ئىدى. ئالدىغا كەلگەننى قوچقارچىلاپ كالا قويۇپ يىقىتاتتى. ناھالىق ئۆتۈكى بىلەن پاچاقلىرىغا قارس - قارس تېپىپ دۈم چۈشۈرەتتى. پەشۋالاردىن ئۆزىنى چاققانلىق بىلەن قاچۇرۇپ گەدەنگە سالاتتى.
بەگزادىنىڭ لۈكچەكلىرى پىچاقلىرىنى سۇغۇرۇشتى. باقاخۇننى چۆرىدەپ كېلىپ يەنە غەزەپ بىلەن ئېتىلدى. باقاخۇن شاققىدە ئۆزىنى بىر يانغا ئالدى. يولدا تۇرغان بىر ھارۋىغا كۆزى چۈشتى - دە، سەكرەپ بېرىپ ھارۋىنىڭ بىر بالدىقىنى سۇغۇرۇپ ئالدى. لېكىن، بۇ جېدەل ئۇزاققا سوزۇلمىدى. باقاخۇننىڭ يالغۇزلۇق قىلىۋاتقانلىقىنى پەملىگەن قىرىق - ئەللىكتەك ئادەم گۈررىدە قىسىلىپ كىرىپلا ئۇلارنى ئاجرىتىۋەتتى. بۇ جېدەلدە باقاخۇن زىيان تارتىمىدى، گەپتىمۇ كەتكۈزۈپ قويمىدى، جايدا ئىككى ئېغىز گەپ قىلىپ ئۇلارنىڭ يېغىرىنى ئېچىۋەتتى. ئۇنىڭغا ئۈچ - تۆت پەشۋا تېگىپ كەتتى.

لېكىن، ئۇ بۇنىڭغا ھېچنەمە بولمايتتى. پەرۋايىسىمۇ كەلمەيتتى. لېكىن، ئۇ شۇنىڭدىن كېيىن بېشىنىمۇ كۆتۈرەلمەي كىشىلەرگە تۈزۈكرەكمۇ قارىيالماي كۆڭلى مەيۈس يۈردى، ئۇلۇغ - كىچىك تىناتتى، چىشلىرى غۇچۇرلايتتى. توختىغان مىش -

مىش يىغلايتتى. باقاخۇنغا تىكىلىپ قارىيالمىتتى. ھەپتە
ئۆتتى، ئۇلار ئۆيىدىن تالاغا چىقمىدى، نەزىر - چىراغلارغىمۇ
بارمىدى، جىم - جىممىدە بولۇشۇپ كەتتى، باقاخۇن خېلى
بىلىنگۈدەك كۆتۈرۈلۈپ قالغان توختىخاننىڭ قورسىقىغا پات -
پات قاراپ قوياتتى. ئۇلۇغ - كىچىك تىناتتى.

* * *

باقاخۇن خۇپتەن نامىزىنى ئوقۇپ بولدى، لېكىن جايىنامازدىن
قوپمىدى. پەرزەنت ئوتىدا يۈرىكى ئۆرتىنىپ، ئاللاھتىن ئۇلارغا
نىجاتلىق تىلەپ يىغلاپ ئولتۇرۇپلا قالدى.

تەڭرى ئۇنىڭغا ھەممە ئەزاسى بېجىرىم، ساغلام بىر ئوغۇل
ئاتا قىلدى. شۇ تاپتا ئۇچۇرما بولۇپ قالدى. تەڭرى ئۇنىڭغا يەنە
رىزقى بەرسە بۈگۈن - ئەتە ئۇچىدۇ، قانات قېقىپ پەرۋاز
قىلىدۇ، قاتارغا قوشۇلىدۇ. تەڭرى ئۇنىڭغا يەنە ئۈمىدلىرىنى
بېرىدۇ. ئۇلارمۇ ئۇنىڭغا ئوخشاش ساغلام چوڭ بولىدۇ.

باقاخۇن دۇئاغا قولىنى كۆتۈردى. تەنلىرى تىترەپ،
كۆزلىرىدىن تاراملاپ ياشلار تۆكۈلدى. «ئامىن، ئاھ خۇدا! ئاجىز
بەندەڭمەن. گۇناھلىرىم ئۈچۈن مىڭ مەرتەم توۋا قىلىمەن.
دوزاخنىڭ قەرىدە كۆيۈپ كۈل بولۇشقا لايىقمەن. ئىمانىمنى پاك
قىلغايىسەن، ساپ ئىمانىم بىلەن دەرگاھىڭغا كېتىشكە نېسىپ
قىلغايىسەن. بالىلىرىمنى خېيىمخەتەردىن، بالا - قازادىن،
غېرىب - غۇرۇۋالىقتىن، قۇرۇق سۆز، قۇرۇق تۆھمەتتىن
ساقلىغايىسەن، ئۇلارغا پاك ئىمان بەرگەيسەن، ئۇلارنى دىۋاننىڭ
ئەۋلادى دېگەن يامان ئاتاقىتىن ساقلىغايىسەن، ئۇنداق شۇم
ئېغىزلارنىڭ زۇۋانىنى بەند قىلىۋەتكەيسەن ... ئاللاھۇ ئەكبەر ...»

دۇئادىن توختىغاندا ئۇنى چىلىق - چىلىق تەر باسقان، ئەزاىى
بەدەنلىرى بوشىشىپ، لايىدەك ئېزىلىپلا كەتكەنىدى. پۈت -
قوللىرى بەزگەكتەك لاغ - لاغ تىترەيتتى. بۇ بىر تەقۋادار

مۇسۇلمان ئاللاتائالاغا چىن ئىخلاسى بىلەن مۇناجات - ئىلتىجا قىلغاندا كۆرۈلىدىغان ئالامەت ئىدى.

ئاھ بالىلىرىم ! ... شۇ بالىلارنى دەپ مانا ئەمدى ئۆزىنىڭ كىنىدىك قېنى تۆكۈلگەن، ئاتا - ئانا، قوۋم - قېرىنداشلىرىنىڭ، يار - بۇرادەرلىرىنىڭ قەبرە - تۇپراقلىرىنى باغرىغا ئالغان، ئۇ بەكمۇ سۆيىدىغان ئانا يۇرت ئوپالدىن كەچمىسە بولمىدى. بولمىسا، ئۇلار «ماكانسىز، قەلەندەر!» دېگەن ئاھانەتتىن مەڭگۈ قۇتۇلالمايدۇ. شۇنداق، ئۆزىنىڭ بوۋىسى ئەسلىي باشقا يۇرتلۇق ئىكەن، مۇساپىرچىلىقتا بۇ يۇرتقا كېلىپ قالغانىكەن. توختىخاننىڭ ئاتا - بوۋىسى مۇشۇ يۇرتلۇق بولسىمۇ، يوقسۇزلۇقتىن تىلەمچىلىك قىلىپ جان بېقىشقا مەجبۇر بولغانىكەن. ياق، ئەمدى بولمايدۇ! زادى بولمايدۇ! ... دىۋانە! ... ماكانسىز! ۋاي خۇدايىم! بۇ خورلۇق، ئاھانەتكە ئۆزلىرى چىداپ كەلدى. پېشانىسىگە پۈتۈلگەنىكەن، ئىلاجى يوق ئىچىدە قان يىغلىدى، قاقشىدى، ئەمدىزە، بالىلىرى! ... ياق، ياق!

بالىلىرى ئۇنداق ئاھانەتكە قالمىسۇن! ئۆزىمىزنىڭ تەكتىنى بىلمەيدىغانلارنىڭ يۇرتىغا كېتەيلى! شۇندىلا بالىلار ئەنە شۇ ئاھانەتلەردىن قۇتۇلىدۇ. ئۇلارنىڭ زۇۋانى تۇتۇلغۇچە، ھېچبولمىغاندا، بىزنى ئۇنتۇغۇچە بولسىمۇ مەيلى! بۇ يۇرتتىن كېتەيلى! كۆزىدىن يىتەيلى! بولدى، ئوپالدىن كەچمىسە زادى بولمىدى، ياقا يۇرتلاردا سەرسان - سەرگەردان بولسىمۇ، دۈم يېتىپ، دۈم قوپسىمۇ، ئاچلىق، جاندىن ئۆتىدىغان جاڭ - جاڭ سوغۇقنىڭ دەردىنى بولدى دېگۈچە تارتىسىمۇ، قەدەمدە توققۇز تەزىم، بىر پارچە نان، ياتقۇدەك كىچىككىنە بۇلۇڭ - پۇچقاقلار ... ئۈچۈن بويىنى قىسىپ كۈچۈكلىنىپ، خورلانسىمۇ مەيلى! ... جان ئامان بولسىلا ئۇ ھەممىگە چىدايدۇ! ئاشۇ قارا كۆز بالىلىرىدىن باشقا ئۇنىڭ يەنە نېمىسى بار! مېلىدىن، جېنىدىن كېچىدۇكى، ھەرگىز ئۇلارنى چېقىل - چۇقۇلغا ئۇچراتمايدۇ! شامالغا دارىتمايدۇ. ئاللا يولىدا ئەلگە ياراملىق پەزىلەتلىك ئادەم

قىلىپ چىقىشنى ئارزۇ قىلىدۇ. ئۇلار ئەل - جامائەت ئۈچۈن،
يۇرت ئۈچۈن ھەقنى سۆزلەيدىغان، ھەق ئىشنى قىلىدىغان لىلالا
ئادەم بولسىلا، ئۇ شۇنىڭغا رازى بولىدۇ، شۈكۈر قىلىدۇ.
ئانىسىنىڭ ئاق سۈتىنى ھاللاپ ئەمگەن، ئاش - ناننى ھالال
يېگەن بولىدۇ. ئاھ، كۆز قارىچۇقىلىرىم ...
شۇ تاپتا ئۇ جايىنامازدا ئولتۇرغان بولسىمۇ، لېكىن ئۇنىڭ
خىيال كەپتىرى ئوپال ئاسمىنىدىن ئەگىپ ئۇچۇپ يىراقلارغا
پەرۋاز قىلدى ...
بىر كۈنى ئاخشىمى باقاخۇن بالىسى جۈمەخۇننى مەڭزىگە
يېقىپ تۇرۇپ، ئاستا لېكىن قەتئىي تەلەپپۇزدا شىۋىرلىدى:
— توختىخان، بىر خۇرجۇن نان تەييارلىغىن، بولدى بۇ
يۇرتتىن كەچتىم. ياقا يۇرتلارغا كېتەيلى. ئۇ يەرلەردە
ئەجدادىمىزنىڭ كىملىكىنى ھېچكىم بىلمەيدۇ. پۇت -
قوللىرىمىزنىڭ پەنجىسى بەش، نەگىلا بارساق رىزقىمىزنى تېپىپ
يېيەلەيمىز. بىز نېمە بولساق مەيلى، بالا شۇ قەلەندەر ...
«ئاپلا! شۇم ئېغىزلىقىم، دېمەيدىغان گەپ چىقىپ كەتتى.»
ئۇنىڭ بېشى چۈشۈپ كەتتى. پۇشايمان ئىلكىدە قېلىپ تىت -
تىت بولدى، كەچۈرۈم سورىغاندەك يېلىنىش بىلەن خوتۇنىغا
تەلمۈردى. توختىخان گەپ - سۆز قىلىمىدى، تاتىرىپ كەتكەن
لېۋىنى چىشلەپ شۈككىدە ئولتۇردى.
ئارىدىن ھەپتە ئۆتتى. باقاخۇن بۇ يۇرتتىن كېتىش
نىيىتىدىن يەنىلا يانمىدى. لېكىن، بۇ نىيىتىنى ئايالى
توختىخاندىن باشقا ئىنسانغا تىنمىدى. شۇ ئارىدا ئۇ ئاتا -
ئانىسىنىڭ، ئۇرۇق - تۇغقان، يار - بۇرادەرلىرىنىڭ تۇپراق -
قەبرىلىرىنى يوقلاپ، دۇئا - تەكبىرلەرنى قىلىپ، ئۇلار بىلەن
خوشلىشىۋالدى، يول تەييارلىقىنى قىلىپ پۈتتۈرۈۋالدى. بىر
كۈنى ئاخشىمى ئەل ئۇيقۇغا كەتكەندە توختىخان بىلەن
جۈمەخۇننى بىر ئېشەككە مىندۈرۈپ، بىر خۇرجۇن نان - پان
بىلەن بىر قاپاق سۈنى يۈدۈپ يولغا چىقتى. مۇساپىرلار شەھىرى —

ئەنجاننى كۆزلەپ ۋېلى رەۋەندىنىڭ ئېشەك كارۋىنىغا ئەگىشىپ
مىڭيول داۋىنى ئارقىلىق يۈرۈپ كەتتى. داۋاننىڭ چوققىسىدا
ھەمراھلار توختاشتى. ئات - ئۇلاغلىرىدىن چۈشۈشتى.
قوللىرىنى ئېگىز كۆتۈرۈشۈپ كۆزلىرىدىن تاراملاپ ياشلار
تۆكۈلگەن ھالدا قەشقەر تەرەپكە قاراپ دۇئا قىلىشتى:

— خوش، خۇداغا ئامانەت قەشقەر! خۇدا يەنە كۆرۈشۈشكە
نېسىپ قىلغاي! ئامىن ... ئامىن ... ۋېلى رەۋەندە ئېشەككە
مىندى، ئۇلۇغ - كىچىك تىندى، چار ساقىلىنى سىلىدى، ئوڭ
قولى بىلەن ئوڭ مەڭزىنى تۇتقان ھالدا ياش يۇقى كۆزلىرىنى
يۈمدى - دە، ھەر قېتىم مۇشۇ داۋاندىن ئاشىدىغان چاغدا
ئېيتىدىغان ناخشىسىنى يەنە باشلىۋەتتى:

كېتەر بولدۇم - كېتەر بولدۇم،

يىراقلارغا كېتەر بولدۇم.

ئۆز يۇرتۇمدىن ئايرىلىپ مەن،

خار - مۇساپىر بولار بولدۇم.

...

توختىغان يېشىنى سۈرتۈۋېتىپ، يېنىدا كېلىۋاتقان
باقاخۇننىڭمۇ يېشىنى سۈرتۈۋاتقانلىقىغا كۆزى چۈشۈپ قالدى -
دە، كۆڭلى بۈزۈلۈپ، ئۆزىنى توختىتىۋالماي ئۈن سېلىپ
يىغلاپ سالدى:

— ئاھ خۇدا! پېشانىمىز تەتۈر ئىكەن. غېرىب -
مۇساپىرچىلىق پېشانىمىزگە پۈتۈلگەنكەن! خۇدا ئۆزۈڭ
بار! ...

ئۈچىنچى باب

شاھىت ئىسىملار

شۇ يىلى كەچ كۆز.

ئەنجان، قورغانتۆپە كوچىسى، ھەمدۇللاخان ئاشخانىسى.

خوجايىننىڭ سېمىزلىكىدىن ئىنجىقلاپ ئارانلا ماڭالايدىغان

خوتۇنى شازادىبۇۋى ئىنجىقلاپ ھاسىرىغىنىچە كىرىپ كەلدى -

دە، قىيپاشراق، ياشاڭغىراپ تۇرىدىغان چىقىر كۆزلىرىنى

ئوينىتىپ تۇرۇپ باقاخۇنغا تىكىلدى:

— ئى باقاخۇنكى، تېزرەك بولسەڭ، سۆيۈنچى بېرىڭ،

سۆيۈنچى، پاقلىدەك ئوغۇل.

— رەھمەت ئايلا، سىزدىن سۆيۈنچى ئايلىانسۇن. جېنىم

بىلەن، ھە، قېنى كۆڭلىڭىزدىكىنى دەڭ.

— باشىڭىزدەكى قەشقەرنىڭ ئەنە شۇ چۇس دوپپەسى.

— ۋاي - ۋۇي خان ئاچا، تۈزۈكرەك بىرنېمە دېسىڭىزچۇ،

كونىراپ ئەبجىقى چىقىپ كەتكەن، مۇنداق دوپپىنى نېمە

قىلىسىز؟ بەلەنرەك بىرنېمە دېسىڭىزچۇ؟

— مىنگە ئۇندەك ياخشىراغى يوق، كۈھنە بولسا يەم بولەدى؟

دەدەمنىڭ يۇرتلىرى، قەشقەرنىڭ تەبەررۈكى - دە. دەدەم

يۇرتلىرىنى يوقلاپ كېلىمەن دېپ كېتىپ كىلالمادىلەر.

تۇپراقلىرى ئەنە شۇ جايدە قالدى.

— مەرھەمەت.

شازادىبۇۋى كونىراپ كېزەكلىرى تىتىلىپ كەتكەن دوپپىنى

قولغا ئالدى. كۆزىگە سۈرتتى، مەيدىسىگە ياقتى. باقاخۇن

پەشتامىسىنى يەشتى. ئوتتۇرا بويلۇق، ئاپئاق ساقاللىق

سالھجانغا چىنە - چەينەكلەرنى تاپشۇرۇپ بېرىپ، چايخاننىڭ ئارقا قورۇسىدىكى ئۆيىگە كىردى. زاكىلانغان، كۆزلىرىنى يوغان - يوغان ئېچىپ ياتقان ئوماققىنا ئوغۇلنى قولىغا ئالدى. «ئاھ! شۇڭقارىم» دەپ مەيدىسىگە باستى. ھالسىزلانغان توختىخان يېقىملىققىنا پىسىڭىدە كۈلدى.

ئەتىسى ئىمام غۇلامدىنخان جاينامازغا زاكىلانغان بالىنى قولىغا ئالدى:

— خوش باقاخۇنىكە، ئوغۇلنىڭ ئىسمىنى نېمە دەپ قويسەك بولەر؟

— ئەنجانباي بولسۇن، ئەنجانباي. مۇساپىرچىلىقتا مۇشۇ يەردە تۇغۇلدى. مۇشۇ مۇساپىرلار شەھىرىنىڭ نامى قويۇلسۇن. مۇساپىرچىلىقنىڭ شاھىتى بولۇپ قالسۇن.

ئىمام ئەزان توۋلىدى. بالىنىڭ ئىككى قۇلىقىنى تۇتۇپ ئەزان ئوقۇپ «ئەنجانباي» دەپ ئىسىم قويدى. بالا تېتىك، ساغلام ئىدى. ئانچە - مۇنچە يۆتەل، ئىچى سۈرىدىغان، قىزىپ قالىدىغان پارچە - پۇرات ئاغرىق - سىلاقلىرىنى دېمىسە «ۋاي!» دېگۈدەك ئادەم قورقۇتىدىغان كېسەل بولۇپ باقمىدى. لېكىن، نېمە ئۈچۈندۇر ئىككى ياشتىن ئاشقان بولسىمۇ تېخىچە ئايىغى چىقمىدى. تەمتىلەپ مېڭىشقا تەمشىلەتتى، پۈتمىنى يۆتكىيەلمەي دەلدۈگۈنۈپ يىقىلىپ چۈشەتتى. تېۋىپ: «ئەنسىرىمەڭ، بالىدا كېسەل يوق ئىكەن. قارىمامسىز، بۇ ئىككى يېرىم ياشلىق بالىنىڭ بويىنى، ئۈچ ياشلىق بالىنىڭ بويىدىنمۇ ئېگىز تۇرسا، قاۋۇل ئادەم بولىدىغان مۇشۇنداق بويى ئېگىز بالىلارنىڭ ئايىغى كېيىن چىقىدۇ. مۇبارەك بولسۇن، خۇدايىم سىزگە چوڭ بولسا پالۋان بولىدىغان مۇشۇنداق قاۋۇل پەرزەنت بېرىپتۇ. خۇداغا شۈكۈر قىلىڭ» دەپ، باقاخۇننى خاتىرجەم قىلدى.

1908 - يىلى ئەنجان، قىش پەسلى. بىر كۈنى كېچىسى چايخاننىڭ يېنىدىكى پاختا دۈكىنىغا تۇيۇقسىزلا ئوت كەتتى. بۇ ئوت ئۇلغىيىپ ياغ دۈكىنىغا تۇتاشتى. ھەش - پەش دېگۈچە

چايخانمۇ كۆيۈپ بولدى. پۈتۈن ۋەجىدىن قۇرۇق قالغان چايخانا خوجايىنى خاپىلىقتا تاشكەنتتىكى تاغىسىنىڭ قېشىغا كەتتى. باقاخۇن يەنە ئىش ئىزدەپ بارمىغان يېرى، كۆرۈشمىگەن ئادىمى قالمىدى. شۇ كۈنلەردە شەھەرنىڭ ھەممىلا يېرىدە ئىش ئىزدەپ قاتراپ يۈرۈشكەن مۇساپىرلار توشۇپ كەتكەنىدى. «غېرىبىنىڭ قاياشى مۇساپىر» دېگەن گەپ راست ئىكەن. باقاخۇن ئىش تاپالماي بېشى تازا قېتىپ قاتراپ يۈرگەندە، يەنىلا ئاشۇ توختىكام توقماق ئۈنىڭغا ئەسقاتتى. ئۇ تاشكەنتكە كارۋان ھەيدەپ ماڭىدىغان چاغدا باقاخۇننىمۇ بالا - چاقىسى بىلەن بىللە ئېلىپ يولغا چىقتى.

چۆل - جەزىرىدىكى «تىللابۇۋى قەبرىستانلىقى» غا كەلگەندە توختىخاننى تولغاق تۇتۇۋالدى. شالاڭ توغراقلىقلار ئارىسىدىكى بوران ئۇچۇپ تۇرىدىغان ۋەيرانە يالغۇز دەڭدە بىر قىز دۇنياغا كەلدى. بۇ قىزغىمۇ «مۇساپىرچىلىقنىڭ شاھىتى بولسۇن» ئۈچۈن، شۇ جاينىڭ نامى بىلەن «ئايىم تىللاخان» دەپ چىرايلىق ئىسىم قويۇلدى.

ئۇلار تاشكەنتكە كېلىپ شەھەرنىڭ چېتىدىكى سەلىم خوتەننىڭ دېڭىگە چۈشتى. بۇ خوپ كەڭرى، كاتتا دەڭ ئىدى. كۈنلۈكى كارۋانلارنىڭ ئىككى - ئۈچ يۈزدەك ئات - ئېشەكلىرىنى ئېغىللىرىدا ساقلاپ بېرەلەيتتى. لېكىن، ھويلىسىغا دۆۋىلىنىپ كەتكەن قىغ، كارۋانلارنىڭ لىققىدە ئاشلىق قاچىلانغان تاغارلىرى، قالايىمقان تاشلاپ قويۇلغان ئېگەر - توقۇملارنىڭ توللىقىدىن ئۇيان - بۇيان ئۆتمەك خېلى مۈشكۈل ئىدى.

باقاخۇن ھېرىپ - چارچىغىنىغا قارىمىدى، بىرەر دېمىسىمۇ، شۇ ئاخشىمىلا ئۆزلۈكىدىن بىرەر يۈزدەك قوزۇق ئۇچلاپ، تاملارغا قاتار قېقىپ، ئۈنىڭغا ئېگەر، توقۇملارنى ئېسىپ قويدى. قىغلارنى يۆتكىدى، يول بوشىدى. شۇندىلا ئۇ ئۇخلاشقا ياتتى. ئەتىسى سەھەردىلا ئورنىدىن تۇردى. دەڭجاننىڭ ھارۋىسىدا

قىغلارنى تالاغا توشۇشقا باشلىدى. ئەتىسىمۇ، ئۆگۈنىمۇ يەنە شۇنداق ئۇدا ئۈچ كۈن ئىشلەپ، دەڭنى پاكىز رەتلەپ تەرتىپلىك قىلىۋەتتى.

باقاخۇننىڭ كاللىسىنىڭ سەگەكلىكى، پۇت - قولىنىڭ چاققانلىقى، ئاغزىنىڭ يۇمشاقلىقى ... دەڭجاغا ياراپ قالدى. ئۇ ئۇنى ئېڭىكىدە ئىملاپ كۆرسىتىپ تۇرۇپ، توختىكام توقماق بىلەن خېلى ئۇزاق مۇڭداشتى. شۇنىڭدىن باشلاپ ئۇ بۇ دەڭجاننىڭ ياراملىق ياردەمچىسى بولۇپ تۇرۇپ قالدى.

1911 - يىلى تاشكەنت، ياز پەسلى. سەلىم خوتەننىڭ ئاشۇ دېڭىدە يەنە بۇدرۇققىنا بىر ئوغۇل بۇ يورۇق دۇنياغا كۆز ئاچتى. مۇساپىرچىلىقتا، بۇ يىراق شەھەردە تۇغۇلغانلىقى ئۈچۈن ئۇنىڭغىمۇ مۇشۇ شەھەرنىڭ نامى بىلەن تاشكەنتباي دەپ ئىسىم قويۇلدى.

* * *

شۇ كۈنلەردە بالىلار چىرايلىق، ساغلام، تېتىك ئۆسمەكتە ئىدى. باقاخۇن بىلەن توختىخان ئۇلارغا كۆز تېگىپ قېلىشتىن ئەنسىرەپ، ئۆيىگە پات - پات ئىسرىق سېلىپ تۇراتتى. ئۇلارنىڭ بېشىدىن ئۆرۈپ سەدىقە بېرەتتى.

مانا بۇ يىل ئەنجانباي مەكتەپ يېشىغا توشىدۇ. شۇ تاپتا ئۇ يەتتە ياشقا كىرەي دەپ قالدى.

ئوقۇسۇن! ... بالىلار چوقۇم ئوقۇسۇن! بىزگە ئوخشاش ئېلىپنىڭ سۈنۈقىنى بىلمەيدىغان كۆزى ئوچۇق قارىغۇ، قارا قورساق ئادەم بولۇپ قالمىسۇن، خەت ئوقۇيالايدىغان، يازالايدىغان، ھېساب - كىتاب قىلالايدىغان، ئاق بىلەن قارىنى، ھەق بىلەن ناھەقنى پەرق ئېتەلەيدىغان ياراملىق ئادەم بولسۇن، ئوقۇسۇن ...

10 - باشلانغۇچ مەكتەپ ئانچە يىراق ئەمەس، ئۇلار تۇرۇشلۇق

دەڭنىڭ ئالدىدىكى ئاچا يولنىڭ دوقمۇشىدىن ئوچۇقلا كۆرۈنۈپ تۇرىدۇ. ئەنجانباي بۇ مەكتەپكە ئاللىقاچانلا كۆنۈۋالغان، ئاكىسىغا ئەگىشىپ بېرىپ مۇئەللىملەرنى كۆرگەن، بالىلار بىلەنمۇ ئوبدانلا تونۇشۇۋالغانىدى.

1913 - يىلى، تاشكەنت، كۈز پەسلى.

شالاڭ چاچلىرىغا ئاق ئارىلىغان، ياشانغان، زىلۋا بويلۇق ئوقۇتقۇچى ئايال ئەنجانبايغا تىكىلىپ قارىدى. بويىنىغا ئۈچ بۇرجەكلىك كۆز تۇمار ئېسىلغان، ئۆسكىلەڭ، ساغلام بۇ بالىغا مەستلىكى كەلگەنلىكىدىن يېقىملىق قارا كۆزلىرىگە غىل - غىل ياش ئالدى: «ياشاشنىڭ يېڭى قەدىمىنى باسقانلىقىڭىزغا مۇبارەك بولسۇن» دەپ ئۇنىڭ مەڭزىلىرىنى يۇمشاق ئالمىقانلىرىغا ئېلىپ، پېشانىسىگە چوڭىدە سۆيىدى. ئاندىن بۇرۇلۇپ ئۇنىڭ ئىككى ئۆكىسىنى تۇتۇپ تۇرۇشقان باقاخۇن بىلەن توختىغانغا قاراپ: «ئەجرىڭىزىلەرگە بارىكالا» دېدى - دە، ئۇنى يېتىلەپ سىنىپقا ئېلىپ كىرىپ كەتتى.

* * *

1918 - يىلى، تاشكەنت.

ئەنجانباي 5 - سىنىپنى ئەلا نەتىجە بىلەن پۈتتۈردى. ئۇ يەنە داۋاملىق ئوقۇشقا ئىنتىزار ئىدى، لېكىن ئىلاجى بولمىدى. تاشكەنت مالىمانچىلىق، قاچ - قاچ، بۇلاڭ - تالاڭ ئىچىدە قالدى. جان قايغۇسى كىشىلەرنى ساراسىمە قىلىۋەتتى. مەكتەپ تاقالدى!

بۇ مالىمانچىلىق، ئەنسىزلىك باقاخۇننىڭ بېشىنى قاتۇرۇۋەتتى. دەككە - دۈككىدە باشقا جاي - شەھەرلەرنى تىڭلاپ باقتى. ئاھ خۇدا! ھەممىلا جاي ئوخشاش ئىكەن، «ئۇر - ئۇر!»، «چاپ - چاپ!»، «چاپ! چاپ!» جاھاننى قاپلاپتۇ!

بىر تەرەپ: «جاھان مېنىڭ!» دېسە، يەنە بىر تەرەپ: «ياق!»

دەيدۇ! يەنە بىر تەرەپ بولسا: «بىزمۇ بار!» دەپ سەكرەپ قوپىدۇ! زادى قايسىسىنىڭ توغرا؟ بۇنىڭغا خۇدايىم بىرنېمە دېمىسە، ئىنسان بىلىپ بولمايدۇ! بۇ مالىمانچىلىق قاچان تۈگەيدىغاندۇ. ئۇنىڭ ئۈستىگە قارغىش تەڭكۈر ئوغرى - بۇلاڭچىلارمۇ قۇتراپ ئەدەپ كەتتى. ئاچارچىلىق ھالسىراتتى. مۇساپىرلار كېسەل بىلەن قىرىلىشقا باشلىدى. ھايات قالغانلىرى تۈركۈم - تۈركۈملەپ ئەسكەرلىككە، ھاشارلارغا تۇتۇلدى. كەتكەنلەرنىڭ تولىسى كېلەلمىدى، ئىز - دېرىكىمۇ بولمىدى. باقاخۇندەك قۇرامىغا يەتكەن، ئۇنىڭدەك قاۋۇل ئادەملەرغۇ ئاللىبۇرۇنلا بوراننىڭ بۇرنىغىلا ئۇچرىدى، تۇتۇلۇپ تۈگىدى. ئەمدى نۆۋەت قېرىلار بىلەن بالىلارغا كەلدى. شۇ كۈنلەردە قىرىق - ئەللىك ياشلىقلارنى «قېرى» دېمىدى، ئەنجانباي، جۈمەخۇندەك ئون تۆت - ئون ئالتە ياشلىق بالىلارنى «كىچىك» دېمىدى. ئىشقىلىپ، مىلتىق، جوتۇ - كۈرەك تۇتالىغۇدەك ئەرەكلەرنى تاپقان يەردە تۇتۇپ كېتىۋەردى. لېكىن، باقاخۇن تۇتۇق بەرمىدى. ئىككى ئوغلىنى «قانتىغا قىستۇرۇپ» خۇمدانلاردا، ئەسكى تاشلاندىق تامللىقلاردا، قەبرىستانلىقلاردا، چاتقاللىق - جاڭگاللىقلاردا يېتىپ - قوپۇپ قېچىپ يۈردى. لېكىن، بۇمۇ كار قىلمىدى. ھامان بىر كۈنى تۇتۇلۇپ قېلىش خەۋپى قاش بىلەن كىرىپكىنىڭ ئارىلىقىدىكى ئىش بولۇپ قالدى. «ئۆزىغۇ مەيلى، تېنى ساقلا بولسا جېنىنى جان ئېتىدۇ. لېكىن، بالىلار قانداق قىلىدۇ؟ كىم باشپاناھ بولىدۇ؟ ياق! يەنە قاراپ تۇرۇشقا بولمايدۇ. بالىلارنى بۇ ئاپەتتىن قۇتقۇزمىسا، ئاتىلىق بۇرچى مەڭگۈ ئادا بولمايدۇ. توختىكام توقماقنى تاپىدۇ. ئۇ نۇرغۇن يوللارنى بىلىدۇ. كىشىلەرگە كۆرۈنمەيدىغان ئوغرى يوللار بىلەن يولغا سېلىپ قويىدۇ. خۇدا خالىسا پات ئارىدا ئاھ! قەشقەر قايداسەن دەپ يولغا چىقىدۇ.»

«قەشقەرگە قايتىپ بارسا، يۇرتداشلار ئۇلارنى قېتىمغا قاتار، ھېلىقىدەك كونا خاماننى سورۇپ، ئۇنداق ماكانسىز، قەلەندەر،

دىۋانە !» دەپ ئاغزىنى ئۇششۇتۇپ يۈرمەس. ئارىدا ئون نەچچە يىل ئۆتۈپ كەتتى، بەلكىم بۇ چاغقىچە ئۇنتۇلۇپمۇ كەتكەندۇ ئىلاھىم. شۇنداق بولغاي، ئۇنتۇمىغان بولسا، تىلىغا كۆيدۈرگە چىقىپ زۇۋانى تۇتۇلغاي ! ...

مەيلى، نېمە بولسا بولسۇن، بالىلارنى ئېلىپ قەشقەرگە
كېتەيلى، قەشقەرگە! ... ئاھ خۇدا! يوللىرىمىزنى ئاسان قىلىپ، بىزنى
ئامان - ئېسەن قەشقەرگە يەتكۈزگەيسەن! خەير - خوش،
بېشىمىزغا كۈن چۈشكەندە، بىزنى قوينىغا ئالغان ئىسسىق ماكان
تاشكەنت، ئەنجان ...

تۆتىنچى باب

ئوغرى يولدا بۇلاڭچى يوق

1920 - يىلى، كۈز پەسلى.

ئۇلار ئالدىراشچىلىقتا ناشتىمۇ قىلىشمىدى. سەھەردىلا يولغا چىقتى. يۇلتۇز تېخى تارقاپ بولمىغانىدى. ئاسمان سۈپسۈزۈك، داغسىز ئىدى. كۆك قەرىدە ئاندا - ساندا يۇلتۇزلار پىلىلدايتتى، سۇس چاقنايتتى. توختىخان كۈندىكىدەك يەنىلا ئالچىپار ئېشەككە مىنىدى. تاشكەنتباينى ئالدىغا، ئايىم تىللانى ئارقىسىغا ئالدى. كۆك ئېشەككە خۇرجۇن - قاپاق ئارتىلدى. ئۇنىڭغا «ئۈچ چوڭ ئەر كىشى» دەملىشىپ مىنىدىغان بولۇشتى.

قىزىق گەپ، ئەمدىلا تېخى ئون تۆت ياشقا كىرگەن بالىنى قانداقمۇ چوڭ ئەر كىشى دېگىلى بولسۇن؟ لېكىن، بۇنداق گەپلەرگە ئەنجانباي ئۇنىمايتتى، ئۆزىنى «راۋۇرۇس چوڭ ئەر كىشى» دەپ ھېسابلايتتى. دېمىسىمۇ يېشىغا قارىماي ئېگىزلا بوي تارتتى. تەڭتۈشلەردىن بىر غېرىچ ئېگىز تۇراتتى، ئاكىسى بىلەن تەڭلىشىپ، دادىسىنىڭ ئېڭىكىگە تاقاشتى. چوڭلاردەك خېلى - خېلى ئىشلارنى قىلالايتتى، تاغارغا يان بولالايتتى. زەمبىلىنىڭ بىر بېشىنى كۆتۈرۈشكە يارايتتى، دەڭگە چۈشىدىغان مېھمانلارنىڭ ئالدىغا چىقىپ ئەدەپ بىلەن سالام بېرەتتى، ئات - ئۇلاغلىرىنى ئېلىپ جاي - جايغا باغلايتتى، كېتىدىغان چاغلىرىدا، ئۇلارنىڭ يۈك - تاقللىرىنى ئارتىشىپ بېرەتتى. ئاق يول تىلەپ «خوش» دەپ يولغا سېلىپ قويايتتى. لىق چاي قۇيۇلغان پىيالە، چىنىلەر تىزىلغان پەتنۇسلارنى ئېگىز كۆتۈرۈپ، تۈز تۇتۇپ، داۋالغۇتماي جاي - جايغا قويالايتتى. مەشرەپلەردە

چوڭلار بىلەن بىللە ئۇسسۇلغا چۈشەتتى. ئوڭ قېشىنىڭ قۇيرۇقى بىلەن لىك - لىك قاش ئېتىپ كىشىلەرنى كۈلدۈرەتتى. ئون ئۇرۇقلۇق چوتنى تاس - تۇس سوقۇپ، دەڭنىڭ كۈندىلىك ھېساب - كىتابلىرىنى بىردەمدىلا پۈتتۈرەلەيتتى. يەنە تېخى يېتىمچىلارنىڭ دۇئايسالام خەت - چەكلىرىنى دۇدۇقلىماي ئوقۇپ بېرەتتى. ئەۋەتىدىغان سالام خەتلىرىنى قوشاقلار بىلەن تولدۇرۇپ يېزىپ بېرىپ ئۇلارنى خۇش قىلىۋېتەتتى. تېۋىپ باشلاپ كېلىپ، چۈشكۈنلەرنىڭ كېسىلىنى داۋالىتاتتى. ئوتۇن ياراتتى. چوڭلار بىلەن بەسلىشىپ تامچى ئۇستاملارغا خىش - كېسەك تاشلاپ بېرەتتى. بەزىدە تېخى ئۇنىڭ چوڭلار بىلەن چېلىشمەن دەپ مەيدانغا چۈشۈۋېلىپ، باشقىلارنى كۈلدۈرۈۋېتىشى تېخىمۇ قىزىق ئىدى.

ئىشقىلىپ، ئۇ شۇ كۈنلەردە بىر ئەر كىشىنىڭ قولىدىن كېلىدىغانلىكى ئىشلارنىڭ ھەممىسىنىڭ ھۆددىسىدىن چىقىشقا ئىنتىلەتتى، ئۆزىنى زورلايتتى.

ئالدىدا يول باشلاپ كېتىۋاتقان قارا ئېشەكلىك، چار ساقال بوۋاي توختىكام توقماق ئىدى. ئۇ سەپەرگە چىققاندا خۇرجۇنغا ئىككى ئۆرۈك ياغىچى توقمىقىنى سېلىپ يۈرەتتى، گاھىدا بېلىگە قىستۇرۇۋالاتتى، «لازىم بولىدۇ، ھەمراھ» دەپ دائىم يېنىدىن ئايرىمايتتى. مۇشۇ توقماقلىرىدىن ئوغرى - بۇلاڭچىلارنىڭمۇ ھەزەر ئەيلەيدىغانلىقىنى ماختىنىپ سۆزلەپ بېرەتتى. بوۋاي ياشانغانلىقىغا قارىماي بەكمۇ چاققان ئىدى. قېچىردەك ھەر يوغان ئېشەكلەرنىمۇ ھەرگىز قىرغا تارتىپ يۈرمەيتتى، ئاختا قويۇپلا لىككىدە مىنىۋېرەتتى. ئۇنىڭ قىرىق يىللىق ئۆمرى چاكارچىلىق بىلەن ئۆتكەنىدى. رەۋەندىلەرنىڭ ئېشەكلىرىنى ھەيدەپ ئەل كېزەتتى. ئۇ بىلمەيدىغان يۇرت، ماڭمىغان يول يوق ئىدى. ئەل كېزىشتە دۆڭ - چوڭقۇرلارنىڭ ھەممىسىنى بىلەتتى.

باقاخۇننىڭ بوۋاي بىلەن تونۇشۇپ قېلىشى تۈيۈقسىز بولدى.

ئۇ ئەنجانغا كېلىپ كىرگۈدەك ماكان، قىلغۇدەك ئىش تاپالماي
 بەكمۇ بىئارام بولدى. ئۇنىڭ - بۇنىڭ ئىشىكىدە يۈرۈپ، ئۇ يەر - بۇ
 يەرگە سۈكۈلداپ يۈرۈپ بىر ئايدەك ۋاقتى غەم بىلەن ئۆتتى. بىر
 كۈنى ئەنجاننىڭ غەرىبىدىكى ئۈستى يېپىق رەستىدە ئىش ئىزدەپ
 كېتىۋاتاتتى، ئالدى تەرەپتىن يىگىرمە - ئوتتۇزدەك ئېشەكنى
 ھەيدەپ بىر بوۋاي كېلىپ قالدى. ئېشەكلەر يولنى پۈتۈن
 ئالغانلىقتىن، باقاخۇن چەتكىرەك چىقىپ تۇردى. ئېشەكلەرگە
 لىققىدە ئاشلىق قاچىلانغان تاغلار ئارتىلغانىدى. ئوتتۇرىدا
 كېتىۋاتقان ئىككى ئېشەك قىستىلىپ قالدى، بىر - بىرىگە
 ئۈرۈلۈپ، بىرىدىكى تاغار بىر يانغا يانداپلا ئۈرۈلۈپ
 كېتىۋاتقاندا، بوۋاي ئېشەكلەر ئارىسىغا كىرىپ ھېلىقى تاغارنى
 يۆلىمەكچى بولدى. ئۇ ئەسلىدە يانداپ كەتكەن تەرەپنى
 يۆلىمەكچىدى، لېكىن ئۇ تەرەپتە ئېشەكلەر تىقما - تىقما بولۇپ
 قاپلىشىپ قالغانلىقتىن ئۆتەلمەي، بۇ تەرەپتىكى ئېشەكتىن
 ئارتىلىپ تۇرۇپ تاغارنى كۈچەپ تارتقاندى، ئېشەك دۈگجۈيۈپلا
 بوۋاي تەرەپكە يىقىلىپ تاغلار بىلەنلا ئۇنى بېسىۋالدى.
 يىراقتىن قاراپ تۇرغان باقاخۇن تاختا ئېرىقتىن سەكرەپ ئۆتتى -
 دە، يۈگۈرۈپ كېلىپ تاغارنى بىر يانغا ئالدى. ئېشەكنى تارتىپ
 تۇرغۇزدى، بوۋاينى يۆلىدى. لېكىن، بوۋاي ئورنىدىن تۇرالمايدى.
 - ئاتا، قەيەرلىرى ئاغرىپ كەتتى؟ بەك ئاغرىۋاتامدۇ؟ ئاپلا،
 ماۋۇ كېلىشمەسلىكنى!
 - ۋايىجان! ۋاي پۈتۈم! ۋايىيەي! نەس باستى، سىز، ئۈكەم
 سىز يېتىمچى ئوخشىمامسىز؟
 - شۇنداق، قەشقەرلىك. نەگە بارماقچىدىلە؟ مەن ئاپىرىپ
 قويماي.
 - ۋايىجان، ئەجەب ئاغرىپ كەتتى كاساپەت! ۋاي پۈتۈم، -
 بوۋاي تىترەپ تۇرغان قولىنى كۆتۈرۈپ ئالدى تەرەپنى
 كۆرسەتتى، - رەستىنىڭ ئاۋۇ بېشىدا، ئوڭ تەرەپتە ۋەلىخان
 باينىڭ دېڭى بار. شۇلارغا: توختىكام توقماق بولالمىدى،

ماڭالمايۋاتىدۇ، دەپ قويسىڭىز، ۋاي پۈتۈم !

باقاخۇن بوۋاينى يۈدۈپ، ئېشەكلەرنى ھەيدەپ، ئۇ دېگەن دەڭگە كەلدى. ھاي - ھۈي دېگۈچە بوۋاينىڭ تونۇش - بىلىشلىرى گۈررىدە ئولاشتى. بىردەمدىلا بىر تېۋىپنى باشلاپ كەلدى. «يوتا گۆشى ئازراق بۆلۈنۈپ كېتىپتۇ» دېگەن بىلەن بوۋاي بىر ئايدەك يېتىپ قالدى. باقاخۇن ئۇنى كۈندە دېگۈدەك يوقلاپ تۇردى. توختىخانىمۇ ئۇنىڭ ھالىدىن خەۋەر ئالغىچ يېتىمچىلارنىڭ چاي - پايلىرىنى قاينىتىپ، ئاش - پاشلىرىنى ئېتىپ، نان - پانلىرىنى يېقىپ، كىر - قاتلىرىنى يۇيۇپ، ياماپ دېگەندەك ئىشلىرىنى قىلىپ بېرىپ، ئۇلارنىڭ دەردىگە دەرمان بولدى. ئەمدى يېتىمچىلار ئۆزلىرىدىن غەم يېمەيدىغان بولدى. «كەتسە ئىشكىلىرى ئوچۇق قالىدىغان، كەلسىمۇ ئوچۇق تۇرىدىغان» بولدى. ئاش - نېنى تەييار، كىيىم - كېچەكلىرى تەخ، ھەممىدىن خاتىرجەم بولدى.

چاكار دېگەن شۇنداق بولىدىكەن. رەۋەندە نەگە بۇيرۇسا، شۇ يەرگە ماڭىدىكەن، دېگەندەك شۇنداق بولدى، بوۋاي ئەمدىلا ساقىيىپ چاكارلار بىلەن بىللە باشقا ياققا كېتىشتى. مېڭىش ئالدىدا باقاخۇننى ھەمدۇللاخان دېگەن ئاق كۆڭۈل ئادەمنىڭ چايخانىسىغا تونۇشتۇرۇپ قويدى.

چاكارلار شۇ كەتكەنچە ھەپتىلەپ، ئايلاپ، گاھىدا تېخى يىللاپ يوقىلىپ كېتەتتى. لېكىن، ئۇلار نەگىلا بارسۇن توختىكام ئۆزلىرىنىڭ خەۋىرىنى قىلىپ تۇراتتى. شۇڭا، باقاخۇن ئۇلارنىڭ نەگە كېتىۋاتقانلىقىنى، نەدە تۇرۇۋاتقانلىقىنى بىلىپ تۇراتتى. چايخانىغا ئوت كەتتى. باقاخۇن نەگە بېرىپ، نەدە توختاشنى بىلەلمەي بېشى قېتىپ تۇرغاندا ئۇنىڭغا يەنىلا توختىكام ئەسقاتتى. ئۇنى تاشكەنتكە بىللە ئېلىپ كەلدى. كۈنىمۇ جاھانغا قارىغاندا ھەرھالدا يامان ئەمەس ئۆتىدىغان بولۇپ قالدى. كېيىنمۇ «يېتىمچىنىڭ قاياشى مۇساپىر» دېگەندەك، توختىكام ئۇلارنى پەقەتلا تاشلىمىدى. «قاچ - قاچ» باشلانغان چاغدا ئۇلارنى

ئەپچىللىك بىلەن يوشۇردى. باقاخۇننى نىمجان بوۋايدەك،
بالىلىرىنى قىز، چوكانلاردەك ياساپ، نە - نەلەرگە قاجۇرۇپ
ئېلىپ يۈردى. باقاخۇن يېنىپ كەتمەكچى بولغاندا، «بولدى
باقاخۇن، ئەمدى كەت، ئۆز تەۋەلىكىمىزگە كەت، ماغدۇرۇڭنىڭ
بارىدا يەر - زېمىنلىق بول» دەپ ئۇنى ئالدىراتتى. «ئىشىم بار»
دېگەننى باھانە قىلىپ كارۋان بېشىغا دەپ قويۇپلا ئۇلارنى
ئۈزىتىپ يولغا چىقتى.

مانا بۈگۈن تۆت كۈن بولۇپ قالدى. «خەتىرى يوق، يېقىن»
دەپ، ئۆزى بىلگەن ئەگرى - توقاي چىغىر يوللار بىلەن مېڭىپ،
ئۇلارنى باشلاپ كەلمەكتە ئىدى. يول ئازابىنى يەڭگىلەشتۈرۈش
ئۈچۈن ئۆزى كۆرگەن - ئاڭلىغانلىرىنى ھېكايە، چۆچەك قىلىپ
سۆزلەپ، ئۇلارنى كۈلدۈرۈپ تېلىقتۇرۇۋەتتى. ئۇ ئەل ئۇنداق
ئاۋات، بۇ ئەل مۇنداق نامرات، ئۇ يول ئۇزۇن، ئەگرى - توقاي،
بۇلاڭچى كۆپ، دەپ چۈشەندۈرەتتى. مۇشۇ يول بىلەن قەشقەرگە
ئون بەش قېتىم بېرىپ يانغانلىقىنى، ھەتتا بىر يىلى تېخى ئۆزى
يالغۇزلا تۆت قېتىم بېرىپ - كېلىپ ھېچقانداق خەتەرگە
يولۇقمىغانلىقىنى ماختىنىپ تۇرۇپ سۆزلەپ بەردى. سۆزلەپ -
سۆزلەپ، يەنە شۇ چوڭ يولنى باقىدىغانلاردىن قاقشايتتى. چوڭ
يولدا بۇلاڭچى، ئوغرىلارنىڭ كۆپلۈكىنى، ھەتتا چوڭ يولنى
توسىدىغان ھۆكۈمەت خادىملىرىنىڭمۇ بۇلاڭچى ئىكەنلىكىنى
چۈشەندۈرەتتى. شۇڭا، مۇشۇنداق «ئوغرى يول» بىلەن مېڭىش
لازىملىقىنى تاپىلايتتى.

— ھىم، قاراۋۇلماش تېخى ! ھۆكۈمەت بۇلاڭچىلىرى ! مەيلى
ئۇ تەرەپتىكىسى بولسۇن ياكى بۇ تەرەپتىكىسى بولسۇن،
ھەممىسى ئوخشاشلا بۇلاڭچى ! ئالدىڭنى توسۇپلا تاپقان -
تەرگىنىڭنىڭ ھەممىسىنى بۇلىۋالىدۇ ! سەل چىڭراق تۇرساڭلا
جايىڭدىلا «گۈم» قىلىپ پېشانەڭدىن تۈتۈن چىقىرىدۇ ! بۇنداق
ئىشنى تولا كۆرۈپ زەردىڭگۈش بولۇپ كەتتۇق. ئىتتىن قورققان
گاداي بولماپتۇ، جاھاننىڭ ئېتىكى كەڭرى ئىكەن. قاتمۇقات

تاغلار ئارىسىدىن ئۇلار بىلمەيدىغان ئوغرى يول تاپتۇق. شۇنداق قىلىپ، ئۇيان - بۇيان ئۆتۈپ يۈرۈپ، رىزقىمىزنى تېپىپ يەپ يۈرۈۋاتىمىز. سۆگەتبوستانغا بارغاندا سىلەرنى ئاشۇنداق ئوغرى يولغا سېلىپ قويىمەن. ئوغرى يول بىلەن ماڭساڭلار خۇدايىم بۇيرۇسا، تاغ - داۋانلاردىن ساق - سالامەت ئۆتۈپ كېتەلەيسىلەر، ھۆكۈمەتنىڭ قاراۋۇللىرىغا ئۇچراپ قالمايسىلەر. ھېچ كىشى بىلمەيدۇ، چىغىر يول بىخەتەر، ئوغرى، بۇلاڭچى دېگەن چوڭ يولدا بولىدۇ، قورقماڭلار، خۇدايىم ساقلايدۇ.

ئۇ مۇشۇنداق گەپلەرنى تولا سۆزلەيتتى. نەچچە - نەچچە قېتىم دېگەنلىكىنى ئۇ ئۆزىمۇ بىلمەيتتى. سۆزلەپ - سۆزلەپ توختىغاندا مۇساپىرلارنىڭ سەپەر ناخشىسىنى باشلايتتى. لېكىن، بۈگۈن ئۇنىڭغا نېمە بولىدىكىننە، گەپ - سۆز قىلىمىدى، خۇددى مۈگدىگەندەك كۆزلىرىنى يۇمۇپ جىممىدە مېڭىۋەردى. ئۇلار بۈگۈن تاڭ ئاتماستلا يولغا چىققانىدى. ئالاھىزەل ئىككى ئاش پىشىمىدەك ۋاقىت يول يۈرۈپ تاڭنى ئاتقۇزدى. كۈن دەرەخ بويى كۆتۈرۈلگەندە دەل - دەرەخلىك غۇجمەك - غۇجمەك مەھەللىلەر تۈگىدى، پايانسىز قىزىل قۇملۇق يول باشلاندى. قىزىل قۇم بارخانلىرى ئارىسىدىكى بۇ يول خېلى كەڭرى ئىدى، ئەگرى - توقاي بولسىمۇ ھارۋىلار بىمالال ماڭالايتتى. لېكىن، ئۇششاق چامداپ قەدەمنى تېز يۆتكىمىسە ئۇشۇققىچە قۇمغا پېتىپ قالاتتى. بەزىدە بۇ يول ئارىلاپ - ئارىلاپ سازلىقنى يانداپمۇ قالاتتى. تولا دەسسىلىپ قېتىپ كەتكەن بۇنداق شورلۇق يولدا مېڭىش خېلى ئاسان ئىدى. ئۈستىدىن ئېغىر يۈكنى ئېلىۋەتكەندەك خېلى يەڭگىلەپ قالاتتى.

قۇملۇقتىن چىقسا سازلىق، سازلىقتىن چىقسا يەنە قۇملۇق... خۇددى ماڭسا - ماڭسا تۈگىمەيدىغاندەك پايانسىز چۆل - جەزىرىلەر باش - ئايىغى يوقتەك زەنجىرسىمان تۇتىشىپ تۇراتتى.

ئۇلار توختىماي مېڭىشتى. كېتىپ بېرىپ قاتتىق - قۇرۇق نان يېيىشتى. ئۈسىسىغاندا قاپاقتىكى ئىسسىق قالغان سۈنى ئىچىشتى. ئۇلار ئالدىرايتتى. ئالدىرىمىسا كۈن ئولتۇرغۇچە قونالغۇغا يېتىپ بارغىلى بولمايتتى. ئېشەكلەرمۇ بىر خىل يورغىلاپ يولنى خېلى ئاۋۇتتى. سەل قاشاڭلىق قىلسا، يۇلغۇن تايىقى ساغرىسىغا قارس - قۇرس تېگەتتى. ھاردۇقمۇ ئالمىدى. ھىم! خۇدايىمەي! نەدە ئىكەن ئۇ ھاردۇق ئالغۇدەك جاي؟! نە بىرەر تۈپ دەل - دەرەخ، نە سايە بولغۇدەك دالدا بولسۇچۇ كاشكى! ئاندا - ساندا ئۇچراپ قالدىغان تىزغا چىقمايدىغان پاكار - پاكار يۇلغۇنلار، قۇلاقلىرى سارغىيىپ قورۇلۇپ قالغان شالاڭ قومۇشلار، كۆتەكلىرىنى شامال ئېچىۋەتكەن قۇرۇق يانتاقلار... كۈن چۈش بولغاندا قۇملۇق تېخىمۇ قىزىپ كەتتى. قۇملۇقتىن كۆتۈرۈلگەن ئىسسىقلىق ئۇلارنى خۇددى تونۇر يالقۇندەك لاپ - لاپ كۆيدۈرۈۋەتتى، چىپ - چىپ تەرلەپ كىيىملىرى ھۆل بولۇپ كەتتى.

— ۋاي خۇدايىم! مۇشۇمۇ كۈز كۈنلىرى بولدىمۇ؟ بالىلارنى ئىسسىق - سوغۇقتىن قاچۇرۇپ، مۇشۇنداق بەك ئىسسىقمۇ ئەمەس، سوغۇقمۇ ئەمەس دەل كۈز ۋاقتىنى تاللاپ يولغا چىققىنى نېمىسى؟! — باقاخۇن ئېشەكلەرنى ھەيدەپ كېتىۋېتىپ غۇدۇرايتتى.

«بالىلارغا ئىسسىق ئۆتۈپ كەتمىسۇن!» دەپ ئۇلارنىڭ بېشىغا كىيدۈرۈپ قويغان تۇماقلارنىڭ تېشىغا تەر ئۆرلەپ چىقىپ ھۆل قىلىۋەتكەنىدى. ئۇلارنىڭ مەڭزىلىرى ئاناردەك قىزىرىپ، لەۋلىرى گەز باغلاپ كەتكەنىدى. شۇنداق بولسىمۇ ئۇلار يەنىلا غەيرەتلىك - تېتىك كۆرۈنەتتى. يۈز - كۆزلىرىدىكى تەرلىرىنى يەڭلىرى بىلەن سۈرتۈۋېتىپ، كۆزلىرىنى چىم - چىم چىمىلدىتىپ، كۈلۈشۈپ، ئاۋازىنى بولۇشىچە قويۇپ بېرىپ ناخشا توۋلاپ، يەنە بەزىدە تېخى ئانچە - مۇنچە ئۇچراپ قالغان توشقانلارنى قوغلاپ ئويناپ مېڭىۋەردى. بەزىدە ئانچە - مۇنچە

قۇيۇن ئارىلاش غۇر - غۇر شامالمۇ چىقىپ قالاتتى. بۇنداق
چاغدا ئادەم سەگىپ قالاتتى. لېكىن، كۆزگە قۇم كىرىۋېلىپ
ئاقىلى قويمىتتى، ھاۋا ئىسسىغانسېرى توشقان، تۈلكە
دېگەنلەرمۇ كۆرۈنمەيلا قالاتتى.

كۈن چۈشتىن قايرىلغاندا توختىكام ئوڭ قولىنى ئوڭ
قولىغا ياقىتى - دە، بېشىنى شۇ تەرەپكە سەل قىسايىتىپ تۇرۇپ
باياۋان ناخشىسىنى باشلاپ قالدى. مۈگدىگەنلەر سەگەكلەشتى.
ئېشەكلەر چۆچۈشۈپ تېخىمۇ تېز - تېز يورغىلاشقا باشلىدى.

ئەنجان قۇم، تاشلىق،

مۇساپىرلار قاقشايدۇ.

تاغ - داۋاندىن ئۆتەلمەي،

ئاھ - زار ئۇرۇپ يىغلايدۇ.

يولسىز يامان چۆللۈك،

قاتمۇقات ئېگىز تاغلىق.

قانداق قىلىمىز ئەمدى،

قالدى ئۆمۈرلەر چاغلىق.

ناخشا ئۇلارنى ئەزدى. باشلىرىنى كۆتۈرمەي شۈككىدە
مېڭىشتى. «خوتۇن خەق دېگەن بارغىمۇ يىغلايدۇ، يوققىمۇ
يىغلايدۇ» دەپ خېلى پو ئاتىدىغان باقاخۇننىڭمۇ كۆزىگە ياش
كەلدى. يۈزىدىكى تەرىنى سۈرتكەن بولۇۋېلىپ يېشىنىمۇ
سۈرتۈۋالدى. ئۇلار شۇ ھالدا خېلى ئۇزاققىچە ئون - تىنسىز
ماڭدى. ئەنجانباينىڭ كۆزىگە خېلى يىراقتىنلا يولنىڭ
ئوتتۇرىسىدا تۇرغان مۇشتۇمدەك قارىراق نەرسە كۆرۈندى،
يېقىنلاشقانسېرى ئۇ نەرسە تېخىمۇ يوغىنىدى. باشقىلارمۇ ئۇ
نەرسىنى كۆردى، يېقىنلاپ بېرىپ ئون - يىگىرمە قەدەمدەك
قالغاندا ھەممىسى تەڭلا توۋلىۋەتتى:

— قوغۇن ! ...

دېگەندەك، ئەنجانباي يۈگۈرۈپ بېرىپلا ئادەم بېشىدىن
يوغانراق بىر كۆكچىنى قولىغا ئالدى. ئاپتاپتا ئىسسىپ قالغان
قوغۇن گۈپپىدە پۇراپ كەتتى. ھەممىسى توختىدى. شۇ تاپتا
ئۇلار خوپ ئۇسسىغانىدى. گۈپ - گۈپ پۇراپ تۇرغان قوغۇننىڭ
پۇرىقىدا ئېغىزلىرىغا سېرىق سۇ يىغىلدى. لېكىن، ھېچ كىشى
يەيلى دېمىدى. قوغۇنغا قاراپ تۇرۇپلا قېلىشتى.
ئەنجانباي قوغۇننى بىردەم پۇراپ تۇردى - دە، يەنە پەم بىلەن
جايىغىلا قويدى.

— قالسۇن. ئۇسساپ جېنى ھەلقۇمغا كېلىپ قالغان بىرەر
مۇساپىرنىڭ ھاياتىنى ساقلاپ قالسا ئەجەب ئەمەس. بىزنىڭ
ئىچىدىغان سۈيىمىز بار.

— بارىكالا ئوغلۇم ! ئىنساپىڭغا ھەشقاللا ! — باقاخۇن
خۇشاللىقتا توۋلىۋەتتى. كۆزلىرى چاقناپ كەتتى. بالىسىنىڭ
بېشىنى سىلىدى، — خۇدايىم دىلىڭنى يورۇق، ئىمانىڭنى ئۇلۇغ
قىلسۇن ئىلاھىم !

توختىخان ئوغلىدىن بەكمۇ سۆيۈنۈپ كەتتى، مەستلىكى
كېلىپ كۆزىگە لىققىدە ياش ئالدى. ئىككى تامچە مەرۋايىتتەك
سۈپسۈزۈك ياش مەڭزىنى بويلاپ ئاقتى. بوۋاي مەمنۇن بولغان
ھالدا مەيدىسىگە چۈشكەن ساقىلىنى سىلاپ تۇرۇپ بېشىنى ئارقا -
ئارقىدىن لىڭشىتتى.

— بولىدىغان گەپ، قالسۇن. ئىنىمنىڭ شۇنداق
دەيدىغانلىقىنى بايىلا پەملىگەنىدىم. مە، ئۇكام، سەنمۇ
پۇرىۋالغىن. يۇرتقا بارغاندا چىلگە دېگەن جىق. ھە، ئۇكام، —
جۈمەخۇن شۇنداق دەپلا ئانىسىنىڭ ئالدىدا تۇرغان تاشكەنتبايغا
بەردى. كىچىككىنە تاشكەنتباي قوغۇننى قۇچاقلاپ تۇرۇپ
بىردەم پۇرىدى - دە، مىلىققىدە كۈلۈپ ئاكىسىغا ياندۇرۇپ بەردى.
ئۇلار ئاغزىغا كەلگەن سېرىق سۇنى غىرت - غىرت
يۇتۇۋېتىپ يەنە يولىغا راۋان بولۇشتى.

ساۋابلىق ئۈچۈن بىرەر - ئىككى كۈنلۈك يىراق يەرلەردىن قوغۇن - تاۋۇزلارنى ئېلىپ كېلىپ چۆل - جەزىرىلەردىكى يوللارنىڭ ئۈيەر - بۈيەرلىرىگە تاشلاپ كېتىش مۇشۇ ئەتراپتىكى ئىخلاسمەن مۇسۇلمانلارنىڭ ئادىتى ئىدى. ئۇسساپ - چاڭقاپ تۇمشۇقى يەر تىرەپ قالغان مۇساپىرلار پىچىپ يەپ، قوغۇن - تاۋۇز ئەكېلىپ قويغان كىشىلەرنىڭ ھەققىگە غايىبانە دۇئالارنى قىلىشىپ كېتىۋېرەتتى.

كەچ پېشىن ۋاقتى بولۇپ قالدى، كۈن قىزىل قۇم دۆڭلىرىگە دەرەخ بويىلا قالدى. ئۇلار ئېگىز بىر دۆڭدىن ئايلىنىپ ئۆتكەندە يىراقتىن غۇزمەككىنە بىر يېشىللىق كۆرۈندى. شۇئان توختىكام ئۈنلۈك ۋارقىرىۋەتتى:

— ھاي - ھاي! ئاخىر يېتىپ كەلدۇق! سۆگەتبوستانغا كەلدۇق، بۈگۈن مۇشۇ يەردە قونىمىز!

* * *

سۆگەتبوستان - كىچىككىنە ئۆتەڭ ئىدى. باراقسانلاپ ئۆسكەن قويۇق جىگدىلەر ئارىسىدىن يىگىرمە - ئوتتۇزدەك ۋەيرانە ئۆي چالا - پۇچۇق كۆرۈنۈپ تۇراتتى. خېلى يىراقتىنلا جىگدە غازىڭنىڭ قاڭشىق پۇرىقى گۈپ - گۈپ پۇراپ تۇراتتى. ئىسمىغا مۇناسىپ بىرەر تۈپ سۆگەتمۇ كۆرۈنمەيتتى. كۈنچىقىشتىن كۈن پاتقىچە قومۇش، يېكەن ئۈنگەن سازلىق، بۇ تەرىپى بولسا قومۇشلۇق، يانتاقلىق قىزىل قۇم بارخانلىرى بىلەن ئورالغانىدى.

كەچ كىردى. كۈن ئولتۇرۇپ زاۋال بولدى. توختىكام بىلەن ئەنجانباي تېخىچە يوق. ئۇلار كېلىپلا ئېشەكلەرنى دەڭجاغا تاپشۇرۇپ بېرىشكە چىقىپ كەتكەنىدى، ساقلا - ساقلا پەيدا بولمىدى، توختىخان قايناتقان چاي ئاللىقاچان سوۋۇپ قالدى. باقاخۇن بىلەن جۈمەخۇن دالادا ئۇيان - بۇياننى ئىزدەپ باقتى.

قىمار ئوينىۋاتقان نەشە چېكىۋاتقانلار ئۇچراپلا تۇردى. لېكىن،
ئۇلار ھېچ يەردە كۆرۈنمىدى. بىر ئائىلىلىكنىڭ ھەممىسى دەككە -
دۈككىگە چۈشۈپ تىت - تىت بولۇپ تۇراتتى، توختىكام
بوشاشقان، سالپايغان ھالدا كۆزلىرىنى قىزارتىپ كىرىپ
كەلدى. ئۇلار بوۋاينىڭ ھالىدىن ئەجەبلىنىپ ھاڭ - تاڭ
قىلىشتى.

— توختىكا، بىر قىسىملا تۇرىدىلمىغۇ؟

— مەجەزلىرى يوقمۇ؟

— بوۋا، نېمىدىن رەنجىدىلە؟ كۆزلىرى ياش يۇقى؟

بوۋاي ئۈنچىقمىدى. ئاستا كېلىپ كىگىزگە ئولتۇردى.

— ئانا، ئانا، ئۆردەك سوقۇۋالدىم ئۆردەك، شورپا ...

ئەمدىلا بىر پۈتىنى بوسۇغىنىڭ ئىچىگە قويغان ئەنجانباي
ئۆيدىكىلەرنى كۆرۈپ چۆچۈپ تۇرۇپلا قالدى. ئۇلار ئوڭسۇلى
ئۆچكەن ھالدا بوۋايغا تىكىلىشىپ تۇراتتى. بوۋاي بېشىنى
كۆتۈرمەي پۇشۇلداپ ئولتۇراتتى، نېمە بولدى؟ بىلىگىلى
بولمايتتى، ئۇ تەشۋىش بىلەن دادىسىغا قارىدى.

— ساڭا نېمە بولدى؟ — باقاخۇن سەل ئاچچىقى بىلەن

ئوغللىدىن ياندۇرۇپ سورىدى، — يەتتە خۇپتەنگىچە نەگە باردىڭ؟

ئەنسىرەپ ئىزدىمىگەن يېرىمىز قالمىدى. بۇنداق دەشت -

باياۋاندا ...

— ھا - ھا - ھا ... ئەنسىرىگۈدەك نېمىسى بار. مەندىن

ھەمىشە ئەنسىرەپلا ياكى مەن بىر كىچىك بالا بولمىسام، ئۆردەك

تۇتقىلى باردىم. سازلىقتا غاقىلداپ ئالەمنى مالەم قىلىپ، مانا

بۇنى جىگدە ئوتۇنىدا سوقۇۋالدىم. ئاكا، ئانامغا يۇڭداپ تەييارلاپ

بەرگىنە، بىر شورپا قىلىپ بەرسۇن، بوۋام بىلەن ئوبدانلا

خوشلىشىۋالايلى.

— ھىم ... توختىكام بىرنېمە دېمەكچى بولۇپ ئاغزىنى

ئۆمەللىدىيۇ، لېكىن، شۇ ھامان شۈك بولۇۋالدى. بىردەم

پېشانىسىنى ئۇۋۇلىدى، ناس چەكتى، كېيىن بېشىنى ئاستا

كۆتۈرۈپ توختىغانغا تىكىلدى، — ھەي رەھمەتلىك. سىلى قۇراملىقتا ئىدى، جەسىتى مۇشۇ يەردە قالدى. تۈنۈگۈن كېچە چۈشۈمگە كىرىپ قاپتىكەن، ئەتىگەندىن بېرى كۆڭلۈم پەرىشان، ئېسىمگە كەلسىلا يۈرىكىم مۇجۇلۇپ كېتىدۇ. بىچارىنى قەشقەردىن تۆتىنچى قېتىم چىقىشىمدا ئېلىپ چىققان. ئۇنى مۇشۇ يەردە كېچىسى كۆك پىت چىقىۋالدى. زىغىر پاخىلىدا ئىسلىدۇق، كونا تۇماقتا تەرلەتتۇق، پەرۋا قىلمىدى. ھەي! ... ئېغىر بوي ئىدى. ئېشەكلەرنى سولاپ قويۇپلا تۇپرىقىنى يوقلاپ كەلدىم. مۇشۇ ئۆيىنىڭ كەينىدىكى دۆڭنىڭ ئۇ تەرىپىدە بىر توپ توغراقنىڭ يېنىدا. ئۆز ۋاقتىدا يالغۇز قالغانىدى. ئەمدى يىگىرمە - ئوتتۇز بوپتۇ. ئوتتۇز بەش يىل بولدى. يىلدا بىرەر قېتىم يوقلىيالايمەن. يېشىمۇ مەندىن خېلى بەك كىچىك ئىدى. توختىكام ئۇلۇغ - كىچىك تىنىدى. باقاخۇن ئەر - خوتۇن بوۋايغا ئۇنى - بۇنى تەسەللى بەرگەن بولدى. بىرھازادىن كېيىن بوۋاي باقاخۇنغا تىكىلدى.

— خوش باقاخۇن، يېتىمچىلارنىڭ ھەممىسىنىڭ كۈنى ئوخشاش قاتتىق، شۇڭا بۇنداق گەپلەرنى سورىمايتتىم. سوراپ قالدىم. خاپا بولمىغىن، ئاز - تولا بىرنەرسە قىلالىدىڭمۇ، قانداق؟

— نەدىكىنى، — باقاخۇن ئۇلۇغ - كىچىك تىنىدى. خىجىل بولغاندەك بېشىنى ئۈستۈن كۆتۈرمەي جاۋاب بەردى، — تاپقان - تەرگىنىمىز جان ساقلاشتىن ئاشمىدى. ھاياتلا بولساق ... بالىلارنى تىنچ - ئامان چوڭ قىلىۋالساقلا بولدى. شۈكۈر قىلىمىز.

— خۇدايىم بېرەر، شۈكۈر قىلساق. ھە، يەر - زېمىن سېتىۋالارسەن؟

— شۇنداققۇ نىيىتىم بار ئىدى، ئۇخلىسام - قوپسام كالامدا شۇ خىيال — يەر - زېمىن. يېتىمچىلار يىغىش قىلىپ يوللۇق تۇتقان يىگىرمە - ئوتتۇز تەڭگىدەك بىرنەمە بار. بۇنىڭ

بىلەن قانداقمۇ بىرنەمە قىلغىلى بولار؟
— قىل، قىل، قىلمىساڭ بولمايدۇ. جېنىڭنى تىكىپ قويۇپ
يەر — زېمىنلىق بولمىساڭ كۈن ئالغىلى بولمايدۇ، بوۋاي
بالىلارنىڭ باشلىرىنى بىر — بىردىن سىلىدى، — مانا بۇلارمۇ
چوڭ بولۇپ قالدى، كارغا كېلىدۇ. قىل، قىل، — بوۋاي يېنىنى
ئاختۇرۇپ بىر خالتىنى چىقاردى. ئۇنىڭدىن ئىككى قۇلاقلىق
ئىككى يامبۇنى چىقىرىپ باقاخۇنغا ئۇزاتتى، — مە، باقاخۇن، بۇ
چۆچۈرە قۇلاقلىرىنى يېنىڭغا سېلىپ قوي، دەردىڭگە دەرمان
قىلارسەن، ئازراق يەر — زېمىنلىق بولۇپ قالساڭ تېخى ياخشى.
— بۇ... بۇ. توختىكا، بۇ، — باقاخۇننىڭمۇ، توختىخاننىڭمۇ
ئاغزىغا بۇنىڭدىن باشقا گەپ كەلمىدى، ھاڭ — تاڭ بولۇپ
تۇرۇپلا قېلىشتى.

— ھەي بولدى، بولدى، ئېلىۋال. بۇ تۈزۈت قىلغۇدەك ئۈنچە
يوغان نەرسىمۇ ئەمەسقۇ. ئېلىپ قويغىن، لازىم بولار. ئاز
بولسىمۇ يوللۇقۇم بولۇپ قالسۇن. ئوبدان ساقلا، ئالە، كۆڭلۈم
قالمىسۇن. ھى — ھى — ھى، — بوۋاي كۈلدى، — بىر كېچە
دەتتىكامغا چۈشتۈم. ئامىتىم كەپتىكەن، ھى — ھى — ھى.
كۆڭلۈڭگە شەك كەلمىسۇن، سەن بىلەن ماڭا ھالال. قولۇمغا
تۆت — بەش تەڭگە بىرنەمە كىرىپ قالسىلا ئابلاخان باينىڭ كۆزى
قىزىرىدۇ، جىم تۇرمايدۇ، ئوينايلى دەپ تولا خاپا سالىدۇ، ئۆزى
ئۈستى قىمارۋاز، شۇنىڭغا ئىشىنىدۇ. ئاچچىقىم كەپتىكەن ھى —
ھى — ھى. مانا ئەمىسە دەپ تازا بابلىدىم. ئوينايلى دەپ
ئۇخلاتمىدى. ماقۇل دەپ قىمارۋازلار راسا جىق يىغىلىدىغان
سورۇندا ئوينىدۇق. ئادەم ئاز يەردە ئوينىساق ئۇتتۇرۇۋەتسە
بەرگىلى ئۈنىمايتتى. ھىم! ئادەم جىق بولسا يۈزى كېتىشىدىن
قورقىدۇ. يېڭىلىسە بېرىپ مەردلىكىنى كۆز — كۆز قىلىدۇ.
ئابلاخان باي مەرد ئىكەن، چاكىرىغا ئۇتتۇرۇپ قويسىمۇ پۇلىنى
بېرىدىكەن دەپ نام ئالىدۇ. شۇنداق قىلىپ، ئىككى ھەپتە
ئىلگىرى تۆت يامبۇ ئۇتۇۋالدىم. نەچچە يىللاپ ئىشلەپ ئالالمىغان

ھەققىمىنى بىر ئاخشامدىلا ئېلىۋالدىم. مە، ئۈكەم، بۇنىمۇ
 ئېلىۋال. قېينانامغا تاشلاپ بەر، — ئۇ خالتىسىدىن يەنە ئىككى
 يامبۇنى چىقاردى، — مېنى چوڭ كۆرمەي، تاش يۇرتقا ئېلىپ
 كېتىدىكەن دېمەي، قورقمايلا قىزىنى كەينىمگە سېلىپ
 قويغانىدى، قېرىپ كەتتى. ئۇنى — بۇنى ئەۋەتىپ تۇرىمەن. خام
 بازىرىدىكى ھېيتاخۇن گەزمالچىنىڭ دۈكىنىنىڭ يېنىدىلا ئۆيى
 بار، ئامىنەخان ئاچا دېسە ھەممە ئادەم بىلىدۇ. ئوپال بىلەن
 قەشقەرنىڭ ئارىلىقى، كىچىككىنە يول. يوق گەپ، ئاۋارە قىلىپ
 قويىمەن. ھە، ئەمدى ئۇخلايلى. بەك ھېرىپ كەتتىم. بىز مۇشۇ
 يەردە خوشلىشىمىز، سىلەر ئۇ تەرەپكە ماڭىسىلەر، مەن بۇ
 تەرەپكە ... ھە مۇشۇ ئۆينىڭ كەينىدىكى دۆڭلۈكنىڭ يېنىدىلا
 بىر چىغىر يول بار، ھېلىقى بىز كەلگەن يولنىڭ سول تەرىپىدە.
 شۇنداق ماڭسام خۇدا بۇيرۇسا بىر ھەپتىگە تاشكەنتكە چۈشۈپ
 بولىمەن. ئۇ يەردىن ئىستانبۇلغا جۈنەيدىكەنمىز، ئەمدى ئېشەك
 ھەيدىمەيدىكەنمەن، يۈك ساقلايدىكەنمەن. ھە، ئۇخلايلى،
 بىسىمىلا ھەررە ھەمانىررە ھەم. بىردەمدىلا ئۇنىڭ خورەك ئاۋازى
 ئۆيىنى بىر ئالدى.

*

*

*

ئۇلار بۈگۈن سەل ۋاقىرەك يولغا چىقىپ قالدى. قورساقنى
 راۋۇرۇس تويغۇزۇپ ماڭمىسا ئىسسىق ئېلىپ كېتىشىدىن
 ئەنسىرىدى. شۇڭا، ئاخشامقى ئۆردەكنى پىشۇرۇپ بولغۇچە كۈنمۇ
 چىقىپ قالدى.

توختىكام توقماق قويىندىن كالىكە - كالىكە بىرنېمىلەر
 چىگىلگەن ئالىچىپار سەگەز ياغلىقنى چىقاردى:

— بۇنى سادىق پوچىغا ئالغاچ كەتسەڭ بوپتىكەن. قېينانام
 بىلەن بىر مەھەللەدە، سادىق پو دېسە ھەممە ئادەم بىلىدۇ.
 قەدىناس ئاغىنەم ئىدى. بىچارىنىڭ خوتۇن - بالىسى، ئۇرۇق -

تۇغقۇنىمۇ، ھەتتا بىرەر مۇشۇكى، توخۇسىمۇ يوق. مۇشۇ نەرسە بىلەن كۆڭلىنى خۇش قىلىپ كۈن ئۆتكۈزىدۇ. ئاخشام ساڭا تەڭلەشكە نومۇس قىلدىم، لېكىن، كۆڭلۈم قويمىدى. كۆڭلىنى ئاچسۇن، بىر كۈن بولسىمۇ خۇشال - خۇرام ئۆتسۇن دېدىم. ئېغىر كەلمىسە...

باقاخۇن ھەيران بولۇپ سورىدى:

— نېمە بۇ شۇنچە خىجىل بولغۇدەك؟

توختىكام يەرگە قارىۋالدى:

— نېمە بولاتتى، نەشە! مەنغۇ ئىللا - بىللا بۇنداق نەرسىگە

ئەسلا يېقىن يولمايتتىم. قىماردا ئۆتۈۋالسام، بەرگىلى پۇلى يوق، مۇشۇ نەرسىنى ھېسابلاپ بەرگەنىدى. ئاشۇ ئاغىنەمنى دەپ ساقلاپ قويغان. كىچىك چېغىدىلا ئۆگىنىپ قاپتىكەن. قانچە قىلدى، پەقەتلا تاشلىيالمىدى، بۇ نەرسىمۇ، ھېلىقى يامبۇلارمۇ قەشقەرنىڭ تەۋەررۈكى، ئاز - تولا بىرنەرسىگە ياراپ قالىدۇ. يامبۇ شۇ تەرەپتىلا ئاقىدۇ.

باقاخۇن ئۇنىڭ قولىدىن ئۇ نەرسىنى ئېلىپ قويىنغا سالدى.

توختىكام شۇندىلا ئاستا بېشىنى كۆتۈرۈپ، خىجىل بولغان ھالدا ئۇنىڭغا قارىدى:

— خوش ئۇكام، مەن ئەمدى ساڭا ماڭىدىغان يولنى ئوبدان

كۆرسىتىپ قوياي، كۆرۈۋالغىن. خاتىرجەم بول، ئۇنداق ئوغرى يولدا بولاڭچى يوق. بۇلاڭچى دېگەن بارغۇ، ھە، دېگىن، ئادەم تولا ماڭىدىغان چوڭ يولدىلا بولىدۇ. بۇنداق چىغىر يوللارنى ئوغرى بىلمەيدۇ. كۆڭلۈڭنى توق تۇتۇپ مېڭىۋەرسەڭ بولىدۇ. ھەي! ئاشۇ چوڭ يولدىن مېڭىشقا خۇدايىم ساقلىسۇن. بۇ بۇلاڭچىدىن قۇتۇلساڭ، ھۆكۈمەتنىڭ قاراۋۇلخانىسىدىكى بۇلاڭچىلارغا تۇتۇلسەن. شۈك تۈرمىسىڭ جاندىن ئايرىلسەن. ئىلاھىم قۇرۇپ كەتسۇن ئۇ مۇناپىقلار! يۈرۈڭلار، ماڭىدىغان تەرەپنى ئوبدان كۆرۈۋېلىڭلار. ئېزىقىپ قالساڭلار چاتاق بولىدۇ، — توختىكام ئېگىز بىر دۆڭنىڭ ئۈستىگە چىقىپ كۈنچىقىش تەرەپنى

كۆرسەتتى، — باقاخۇن، ئەنە ئاۋۇ يىراقتا كۆرۈنگەن ھەممىدىن
ئېگىز تاغچۇ، ھە — ھە شۇ، تۆگە لوڭكىسىدەك ئېگىز — پەس.
ھە، ھەببەللى، ھە ئاشۇ تاغنى قارارلاپ ماڭساڭلار كەچ كىرگۈچە
ئۇ تاغنىڭ يېنىغا يېتىپ بارالايسىلەر. ئۇ يەردىن ئۇ تاغنىڭ ئۇ
تەرىپىدىكى چىغىر يولغا چىقىسىلەر. ئاشۇ چىغىر يولنى
تاشلىماي ئوبدان بىر ھەپتە ماڭساڭلار، خۇدا بۇيرۇسا قاراقارتاغ
ئاغزىغا چىقىسىلەر. ئايھاي! ئۇ يەردىن دېگەن ئۆز تەۋەلىكىمىز! ئۇ
يەرگە يېتىپ بارساقلا كۆڭلىمىز خاتىرجەم بولىدۇ. قارا — قارتاغ
ئېغىزىدىن چىقساڭلارلا ئاشۇ تاغنى بويلاپ ئاقىدىغان بىر جىلغا
بار، كەڭلىكى ئالاھىزەل يۈز قەدەمدەك كېلىدۇ، سۈيى تىزغىمۇ
چىقمايدۇ. ئۇ جىلغىدىن ئۆتۈپ يەنە بىر كۈن ماڭسا،
تېرەكداۋانغا يېتىپ بارغىلى بولىدۇ. ئۇ جايلارنىڭ ھەممىسى ئۆز
تەۋەلىكىمىز، ئۆز تەۋەلىكىگە ئۆتكەندە ئادەمنىڭ كۆڭلى باشقىچە
كۆتۈرۈلۈپ قالىدۇ. «ئۆز ئۆيۈڭنىڭ خۇشلۇقى، پۈت — قولۇڭنىڭ
بوشلۇقى» دېگەن شۇ دە. ئوي — دۆڭلىرىنى بىلىسەن، دوست —
دۈشمىنىڭمۇ تونۇش، ئۇرۇق — تۇغقان، ئەل — جامائەتمۇ يېنىڭدا،
ھە، خەپ سول قول تەرەپنى بېسىپ مېڭىپ سالماڭلار. ناۋادا سول
قول تەرەپنى بېسىپ مېڭىپ قالساڭلار چوڭ يولغا چىقىپ
قالسىلەر، ئوغرى — بۇلاڭچىلارغا ئۇچراپ قالسىلەر. ھە، يەنە
ھېلىقى بۇلاڭچى قاراۋۇللارمۇ بار تېخى! ئۇلار ئادەمنى بۇلاپ
سويغان پىياز دەك قىلىپ قويىدۇ. مەن دېگەندەك ماڭساڭلار
بولىدۇ. ئۇنىڭدىن بەلەن يول يوق. خەير يول بولسۇن، — بوۋاي
قوللىرى تىترىگەن ھالدا بالىلارنىڭ مەڭزىگە بىردىن — بىردىن
سۆيدى ئاقىول تىلەپ دۇئا قىلدى، — ئامىن، سىلەرنى خۇداغا
تاپشۇردۇم. ھە، باقاخۇن ئۇنتۇپ قالما، خام بازىرى، گەزمالچى،
ھېيتاخۇن دۈكىنى، ئامىنخان، ھە، ئۇنتۇمىغان بولساڭ مەيلى.
كەكە، پالتا، پىچاقلىرىڭنى چانمايدىغان، لېكىن، ئاسان قولغا
چىقىدىغان قىلىپ جايلاشتۇر. ناۋادا ئوغرى — بۇلاڭچى ... ھەي
بولدى، بولدى. خاتىرجەم بولۇڭلار، قورقماي مېڭىۋېرىڭلار. مەن

دېگەن ئۇ ئوغرى يوللاردا بۇلاڭچى يوق. خەير - خوش خۇداغا ئامانەت.

— خوش، خوش! خۇداغا ئامانەت.

— بوۋا، خوش - خوش.

ئۇلار ئۇزاپ قارىسى كۆرۈنمىدى. شۇندىلا توختىكام ئۆز يولىغا راۋان بولدى. ئارىدىن ئانچە ئۇزاق ئۆتمەيلا، ئاخشام ئۇلار قونغان سۆگەتبوستان دېگەن ھېلىقى جىگدىلىك مەھەللىدىن سالۋا تۇماقلارنى چۆكۈرۈپ كېسىۋالغان ئىككى ئاتلىق ئادەم چىقىپ كەلدى. ئۇلار باقاخۇنلارنىڭ ئارقىسىدىن ئەگىشىپ مېڭىپ، باشقا بىر چىغىر يولغا كىرىپ كېتىشتى. بۇنى ھېچ كىشى سەزمىدى.

*

*

*

ئۇلار دۆڭلەردىن ئاشتى، سازلىقلاردىن ئۆتتى. بىر - بىرىگە مىنگىشىپ كەتكەندەك گىرەلەشكەن قاتمۇقات ئالتاغىل تاغلار ئارىسىدا چوققىلىرى بۇلۇتلارغا تاقىشىپ ھەممىدىن ئېگىز كۆرۈنگەن تاغنى قارارلاپ مېڭىۋەردى. ھېلى يېتىپ بارغىلى بولىدىغاندەك يېقىنلا كۆرۈنگەن بۇ تاغ بارغانسېرى ئارقىسىغا يۆتكىلىپ يىراقلاپ كەتكەندەك، چوققىلىرى تېخىمۇ ئېگىزلەۋاتقانداك تۇيۇلاتتى. قۇملۇق تۈگىدى، شېغىل - تاشلىق باشلاندى. تاشلىقلاردا چىغىر يوللار پات - پات يوقىلىپ كېتەتتى ياكى باشقا ياقىلارغا باشلايتتى. باقاخۇننىڭ بۇنىڭ بىلەن كارى بولمىدى. ئاشۇ ئېگىز تاغنى قارارلاپ ئوڭ قولىنى بېسىپ مېڭىۋەردى. ماڭدى - ماڭدى، خېلى داۋانلاردىن ئاشتى. ئېگىزلىرىدىن ئايلىنىپ، پەسلىرىدىن كېسىپ ئۆتتى. پات - پات كېيىكلەر ئۇچراپ، بويۇنلىرىنى تىككىدە تۇتۇپ تاق - تاق سەكرەپ كېتىپ قالاتتى.

توختىكام ئۇلارنى يامان يولغا باشلىماپتىكەن، ئىشقىلىپ، ئۇ

يەردىن بولمىسا بۇ يەردىن، بۇ يەردىن بولمىسا ئۇ يەردىن
ماڭغۇدەك يول تېپىلاتتى.

كۈن چۈشتىن قايرىلدى. ھېلىقى ئېگىز تاغنىڭ باغرىدا
خېلى كەڭرى تۈزلەڭلىك باشلاندى. بىردەم ماڭغاندىن كېيىن بۇ
تۈزلەڭلىك تارىيىپ - تارىيىپ خۇددى تاغ ئوتتۇرىسىدىن
كېسىپ يول ئالغاندەكلا ئىككى تەرىپى تىككىدە ھاڭغا ئايلاندى.
يەنە بىردەم ماڭدى. ھاڭنىڭ كۈنچىقىش تەرىپىدىكى تىك قىيا
پەسلەپ چوڭقۇر جىلغىغا تۇتاشتى. ئۇلار شۇ تاپتا ئوڭ تەرىپى
تېگى كۆرۈنمەيدىغان تىك جىلغا، سول تەرىپى ئۈستى
كۆرۈنمەيدىغان ئېگىز تاغ ئارىسىدىكى بىرلا ئېشەك ئاران
پاتىدىغان تارغىنا ھاڭ بىلەن مېڭىشقا توغرا كەلدى. ئۇنىڭ
ئۈستىگە مۇشۇ تارغىنا ھاڭنىڭ ئىچىدە ھەر - ھەر يوغان قورام
تاشلار يولنى توسۇپ تۇراتتى، ئادەم ياكى ئېشەك ئوڭ تەرەپكە
سەل - پەل سىلجىپ كەتسىلا، تېگى كۆرۈنمەيدىغان چوڭقۇر
ھاڭغا تىك موللاق ئېتىپ چۈشۈپ كېتەتتى. باقاخۇن ئۇلارنى
توختاتتى.

— ئەنجانباي، سەن ماۋۇ ئېشەكنى تۇتۇپ مۇشۇ يەردە تۇرۇپ
تۇرغىن. جىم تۇرغىن جۈمۈ، مەن ئاكاڭ، ئاناڭ، ئۈكىلىرىڭنى،
يەنە لاقا - لۇقىلارنى ئۇ باشقا ئاپىرىپ قويۇپلا كېلەي، پەخەس
بول جۈمۈ.

باقاخۇن ئەنجانبايغا شۇ گەپلەرنى تاپىلاپ قويۇپلا ئالچىپار
ئېشەكنى يېتىلىدى. جۈمەخۇن ئۇ ئېشەكنىڭ ئارقىسىدىن
ئىتتىرىپ ماڭدى. توختىغان تاشكەنتباينى كۆتۈرۈپ، ئايىم
تىللاخاننى يېتىلەپ، ئۇلارنىڭ ئارقىسىدىن ئەگىشىپ كەتتى،
دەل مۇشۇ يەردە ئۇلارنى پالاكەت باستى. ئۇلار ئۇزاپ بىر
توقايدىن ئايلىنىپ كەتكەندىن كېيىن ئەنجانباي ئۇيان - بۇيانغا
قاراشقا باشلىدى. ئۇنىڭ كۆزى قىيانىڭ يېنىدىن ئۈنۈپ چىققان
پاخپاق ئارچىغا چۈشتى. ئۇ ئارچىنىڭ يېنىدىكى ئادەم بېشى
پاتقۇدەك يوغانلا كاماردىن ئۇششاق ئوت - خەسلەر، ئۇچار

قۇشلارنىڭ پەيلىرى چىقىپ قالغانىدى. ئەنجانباي ئۇ كامارغا ئېشەك ھەيدەيدىغان ئۇزۇن تاياقنى ئۈزۈپ باققانىدى، تاياق يەتمىدى. يامىشىپ چىقاي دەسە، تۇتقۇدەك، دەسسگۈدەك بىرنېمە يوق، ئاخىر ئۇ ئېشەكنى سۆرەپ كامارنىڭ يېنىغا يېقىن ئەكەلدى. ئاندىن ئېشەكنىڭ ئۈستىگە لىككىدە چىقىپ ئۆرە بولدى. تىك تۇرۇپ تاياقنى يەنە ھېلىقى كامارغا كىرگۈزۈپ باقتى. بىر غۇلاچ ئۇزۇن تاياق ئارانلا بويلىدى. ئۇنىڭ ئىچىدە نېمە بارلىقىنى بىلىشكە بەكلا قىزىقىپ قالغان ئەنجانباي تاياق بىلەن ئۇ كامارنى كۈچىلاۋەردى. دەل شۇ چاغدا كاماردىن يوغانلا بىر قۇش پالاق - پۇلۇق ئۈچۈپ چىقتى - دە، ئېشەكنى ئۈركۈتۈۋەتتى. ئەنجانباي قىيانىڭ يېنىغا يىقىلىپ چۈشتى. لېكىن، ئېشەك ئۆزىنى توختىتالمىدى. دەلدۈگۈنۈپلا جىلغىغا چۈشۈپ كەتتى. تاشلارنىڭ بىر - بىرىگە ئۇرۇلۇپ - سوقۇلغان تاراق - تۇرۇقلىرىنىڭ ئەكس ساداسى جىلغىنى زىلزىلىگە كەلتۈرۈۋەتتى. ئەنجانباي جىلغىنىڭ يېنىغا يىقىلغانىدى. جەينەكلىرىنى، تىزلىرىنى يېغىر قىلىۋالدى. ناۋادا بىر غېرىچ ئۇيانغىراق يىقىلغان بولسا، ئۇ چاغدا ... ئاھ خۇدا! ئۈمۈ تۈگەشكەن بولاتتى!

ئۇ قورقۇپ تاتىرىپ كەتكەنىدى. يۈرىكى ئات چاپقاندەك دۈپۈلدەپ، سوغۇق تەر بېسىپ تۇراتتى. شۇنداق بولسىمۇ، ئۇ چاپراپ ئورنىدىن تۇردىيۇ، لېكىن بەك قورقۇپ كەتكەنلىكتىن پۇت - قوللىرى لاغىلداپ تىترەپ جايىدىلا تۇرۇپ قالدى. بىرھازادىن كېيىن، يۈرىكىنىڭ ئېگىز - پەس سوقۇشى جايىغا چۈشكەندەك بولدى - دە، پەسكە تىكىلىپ قاراپ تۇرۇپلا قالدى.

ئەمدىلا چىغىر يولىنىڭ ئۇ بېشىغا چىققان باقاخۇن، بايىقى تاراق - تۇرۇقنى ئاڭلاپ چۈچۈپ كەتتى - دە، ئەنجانبайдىن ئەنسىرەپ «ئاپلا!» دەپ ئارقىسىغا يېنىپ چاقتى. ئۇ، ئەنجانباي قالغان ھېلىقى يەرگە كېلىپ ئۇيان - بۇيان قارىدى، لېكىن ئەنجانبايمۇ، ئېشەكمۇ كۆرۈنمىدى. ئۇنىڭ كۆڭلى بىر

پېشكەللىك يۈز بەرگەنلىكىنى تۇيۇپ قالدى - دە، يۈرىكى «قارتلا!» قىلىپ تېخىمۇ چۆچۈدى. كۆزلىرى چەكچىيىپ، پۇت - قوللىرى تىترەپ كەتتى. ئۇ گاڭگىرىغان ھالدا پەسكە قاراپ بار ئاۋازى بىلەن توۋلىدى:

— ئەنجانباي!!

تاغ - تاشلاردىن، جىرالاردىن ئۆز ئاۋازىنىڭ ئەكس ساداسى ياندى. لېكىن، ئەنجانبайдىن سادا بولمىدى. باقاخۇن ئالاقزادە بولغان ھالدا قوللىرىنى ئاغزىغا كانايچىلاپ تۇتۇپ تۇرۇپ يەنە توۋلىدى. ئەنجانباي! ئەنجانباي! ...

بىرھازادىن كېيىن جىلغىنىڭ ئىچىدىن خۇددى يەرنىڭ تېگىدىن چىققاندەكلا ئەنجانباينىڭ زىل ئاۋازى ئاڭلاندى:

— ۋاي - ھە!!

باقاخۇندا ئۈمىد پەيدا بولدى. خۇشاللىقتىن يۈرىكى ئويناپ، كۆزلىرى پارقىراپ كەتتى. ئوغلىنىڭ ئاۋازىنى ئاڭلىغىنىغا تازا ئىشەنچ قىلالماي يەنە توۋلىدى:

— ئەنجانباي!!

— ھە...! مانا مەن! چىقىۋاتىمەن!

دېگەندەك، بىرھازادىن كېيىن ئەنجانباي خۇرجۇن، قاچا، كىگىز، كۆرپىلەرنى كۆتۈرۈپ ھاسىرىغان ھالدا جىلغىدىن يامىشىپ چىقتى. باقاخۇن ئىككى قوللاپلا ئوغلىنى قۇچاقلىۋالدى. ئۇنىڭغا تەلمۈرۈپ قاراپ، يۈز - كۆزلىرىنى سىلاپ:

— بىر يېرىڭ...؟ — دەپلا تۇرۇپ قالدى.

— ياقا، دادا، ھېچنېمە بولمىدىم. ئېشە...

— بولدى، بولدى ھېچ ۋەقەسى يوق. بېشىڭغا كەلگەن بالا - قازا ئىكەن، بوپتۇ بالام، كۆڭلۈڭنى يېرىم قىلما. جان بولسا جاھان، ئاش بولسا قازان، ئۆزۈڭ ساق قالغان بولساڭ، شۇنىڭغا مىڭ مەرتەم شۈكۈر قىلساق بولىدۇ.

— قاپاق سۈنۈپ كەتتى.

— ئاپلا، چاتاق بوپتۇ. سۇ ...

ئېشەك نېمە بولۇپ جىلغىغا چۈشۈپ كەتتى؟ ئۇرغانمىدىكەن؟
— ياق، ئاۋۇ كاماردا قۇشلارنىڭ پەيلىرى تۇرۇپتىكەن، نېمە باركىن، قاراپ باقاي دەپ ... — ئەنجانباي خىجىللىقتىن بېشىنى كۆتۈرمەي تۇرۇپ، بولغان ئىشنى سۆزلىدى. باقاخۇن ئوغللىنىڭ بالىلىق قىلغانلىقىنى چۈشەندى. ئۇ بوي جەھەتتە يوغان زەمدەك كۆرۈنگەن بىلەن تېخى بالا ئىدى. باقاخۇن گەپمۇ قىلمىدى. ئوغللىنىڭ ئېگىپ تۇرغان بېشىنى سىلاپ قويدى — دە، ئۇنى يېتىلەپ كەتتى. ئۇلار توختىخانلار ساقلاپ تۇرغان جايغا كەلگەندە ئانا نېمە ئىش بولغانلىقىنى ئەنجانباينىڭ بېشىنى ئېگىپ تۇرۇشىدىن بىلدى، ئەمما ھېچ ئىشنى ئۇقمىغاندەك گەپمۇ قىلمىدى.

ئۇلار ئالاھىزەل بىرەر ئاش پىشىمدەك مېڭىشقاندى، يول بارغانسېرى تارىيىپ كەتتى. بىر — بىرىنىڭ ئارقىسىدىن قاتار تىزىلىپ مېڭىشقا مەجبۇر بولۇشتى. دەل شۇ چاغدا ئالدىدىكى قىيالىقنىڭ ئارقىسىدىن تۆت ئادەم سەكرەپلا ئۇلارنىڭ ئالدىغا چۈشۈشتى. ئۇلارنىڭ قولىدا كالتەك، توقماق، پالتا — كەكە بار ئىدى. ئەلپازىدىن ئادەم يەيدىغاندەك ياۋۇزلۇق چىقىپ تۇراتتى. ئارقىسىدىنمۇ ئۈچ ئادەم ئۇلارنى قىستاپ كېلىشتى: «قاراقچىلار! ...» باقاخۇن بىلەن توختىخان قورقۇنچتا يۈرىكى پوكۇلداپ تاتىرىپ كېتىشتى. بالىلارمۇ قورقۇنچتا چىرقىرىشىپ، ئاتا — ئانىلىرىغا چاپلىشىۋېلىشتى. ئارىدىن بىرى ۋارقىرىدى:

— ئاڭلاپ تۇرۇش! ھەرقايسىڭغا جان لازىم بولىدىغان بولسا ھەممە ۋەجىڭنى چىقىرىش! بولمىسا جېنىڭنى ئالىمىز! بولۇشە چاپسان!

باقاخۇن قول باغلاپ تۇرۇپ ئۇلارغا يالۋۇردى:
— جېنىم غوجىلىرىم رەھىم قىلىشىلا، بىز يۇرت كېزىپ، قەلەندەرچىلىك قىلىپ جان بېقىپ يۈرگەن مۇساپىرلارمىز، ھەرقايسىلىرىغا يارىغۇدەك ھېچنېمىمىز يوق.

— ۋالاقلىما! جېنىڭغا تۇرامسەن، مېلىڭغىمۇ؟! تېز بولە!!
 باقاخۇننىڭ چېكىسىدىن چېپىلداپ تەر قۇيۇلۇشقا باشلىدى.
 كۆڭلىكىمۇ تەردە ھۆل بولۇپ كەتتى.
 توختىخان چاچلىرىنى چۇۋۇدى. خىرىلداپ، كۆڭۈل
 ئاينىغۇدەك خارقىراپ يۆتىلىپ، خۇددى قېرىپ بىر پۇتى گۆرگە
 ساڭگىلىغان مومايلاردەك ئىنجىقلاپ تۇرۇپ نالە قىلدى:
 — بالىلىرىم، مېنىڭ مۇشۇ يېتىم نەۋرىلىرىمگە رەھىم
 قىلىڭلار، ئاللا ئىگەم دۆلىتىڭلارنى زىيادە قىلسۇن، رەھىم
 قىلىڭلار.
 بۇلاڭچىلارغا بۇنداق يېلىنىپ — يالۋۇرۇشلار كار قىلمىدى.
 باقاخۇننىڭ قويۇنلىرىنى، يانچۇقلىرىنى، ھەتتا ئىشتاننىڭ
 لەپەزلىرىنىمۇ چالا قويماي ئاختۇرۇپ ھېچ نەرسە تاپالمىدى.
 توختىخاننىڭ بىلىكىدىكى قاشتېشى بىلەزۈكنى تارتىۋېلىشتى.
 خۇرجۇندىكى ياغلىققا چىگىكىلىك ھېلىقى تۆت — بەش كالىلەك
 نەشىلا ئۇلارنى خۇش قىلىۋەتتى، شۇنداق بولسىمۇ بۇنىڭغا يەنىلا
 رازى بولۇشمىدى.
 — راست قەلەندەر ئىكەن. ئىسىت! سۆگەتبۇستاندىن
 ئەگىشىپ كەلگەنگە تۇشلۇق ئىش بولمىدى.
 — بىكارغىلا تۆت كۈن ئاۋارە بوپتۇق.
 — كېمى ئاۋۇ خوتۇننى ئېلىۋالساق تولىدۇ.
 — ماڭ — ماڭاۋەي، ئادەمنىڭ كۆڭلىنى ئېلىشتۇرماي!
 بۇۋىمدەك يۈزىنى يۆگىۋالسا ئاسماندىكى ئايدەك كۆرۈنۈپ كەتكەن
 ئوخشىمامدۇ؟ بايا ئاڭلىدىڭغۇ، گەپ قىلالماي ئىنجىقلاپ
 خارقىراپ كەتكەنلىكىنى! قېرىپ ماكىلداپ قالغان موماي
 ئىكەن.
 — مەيلى، شۇ تاپتا...
 — تاغدا گۈلدەك قىز — چوكانلار ساماندىك.
 بۇلاڭچىلار ئەنە شۇ ھالدا كاسىلىدىشىپ، خۇرجۇن، كىگىز —
 كۆرپىلەر ئارتىلغان ئېشەكنى ئالدىغا سېلىشىپ پەسكە چۈشۈپ

كېتىشتى. باقاخۇن كۆزلىرى قىزارغان، چەكچەيگەن ھالدا
ئۇلارنىڭ ئارقىسىدىن قاراپ تۇرۇپلا قالدى - دە، جايىدا زوڭلا
ئولتۇرۇپ ھۆڭگىرەپ يىغلاپ سالدى:

— تۈگەشتۇق! ھەممىدىن قۇرۇق قالدۇق! ئىست - ئىست!
بىر چىشلەم نانمۇ قالدۇرۇشمىدى! ھەممىنى بۇلاپ كېتىشتى!
ئەمدى قانداق قىلغۇلۇق؟! ئاھ خۇدا، مۈشكۈلىمىزنى ئاسان
قىلغايىسەن! باشپاناھ بولغايىسەن!

بايا باقاخۇننىڭ بۇلاڭچىلار بىلەن تازا بىر ئېلىشقۇسى بار
ئىدى، گەپ - سۆز يوق ئىككى - ئۈچىگە تېتىتتى. لېكىن،
بالىلىرىغا زىيان - زەخمەت يېتىپ قېلىشىدىن ئەنسىرەپ،
ئۆزىنى ئاران تەستە بېسىۋېلىپ جىم تۇرۇۋالدى. ناۋادا ئۆزى
يالغۇز چاغدا ئۇچراپ قالسىدى، ئۆزىنىڭ نېمە بولۇپ كېتىشى
بىلەن كارى يوق، پۇخادىن چىققۇچە ئېلىشاتتى. ھېلىمۇ ئۆزىنى
تۇتۇۋالغىنى ئوبدان بوپتۇ. بالىلىرى ئامان قالدى، خۇداغا
شۈكۈر.

توختىخان بىلەن بالىلىرىمۇ مىشىلداپ يىغلاۋاتاتتى. پەقەت
ئەنجانبايلا يىغلىمىدى ئۇ لېۋىنى چىشلەپ، قاپقىنى تۈرگىنىچە
بۇلاڭچىلار كەتكەن تەرەپكە قاراپ تۇراتتى. ئۇ بۇرۇلۇپ ئانىسى
بىلەن دادىسىغا بىردەم تىكىلىپ قاراپ تۇرۇپ قالدى، ئاندىن
تەمكىنلىك بىلەن:

— دادا، ئىككىمىز بۇلاڭچىلارنىڭ ئارقىسىدىن بېرىپ
باقمامدۇق، - دېدى.

— نېمە ئۈچۈن؟

— ياتىدىغان - قونىدىغان جايىنى كۆرۈپ باقايلى، ئېپى
بولسا بابلىۋېتەيلى.

شۇ تاپتا باقاخۇننىڭ غېمى ئۇلارنى قانداق بابلاشتا ئەمەس،
تەڭگە، يامبۇلاردىمۇ ئەمەس، بەلكى ناندا ئىدى. ناندا ...

يېڭىلى نان بولمىسا قانداق قىلىدۇ؟! تاغ - داۋانلاردىن
قانداق ئېشىپ، يۇرت ئىچىگە قانداق بارالايدۇ؟! ماقۇل،

بۇلاڭچىلارنىڭ قونىدىغان جايىنى تاپقانمۇ بولايلى. لېكىن، بۇلاپ قاققان ناننى بىز ئېلىپ قاچقۇدەك يەرگە تاشلاپ قويمايدۇ - دە ! شۇ كۈنگە قەدەر ئەنجانباينىڭ تەلەپ - ئارزۇلىرىنى قاندۇرۇپ كەلگەن، رايىغا باققان. ئۇنىڭ ھازىرقى ئەلپازى خوپ يامان تۇرىدۇ، ياق دېسە ئۆزى يالغۇز بېرىشتىن يانمايدۇ. بۇ بالىنىڭ مەجەزى مۇشۇنداق، ئاچچىق ھەم تاتلىق.

— ماقۇل، — دېدى باقاخۇن لىككىدە ئورنىدىن تۇرۇپ، — بارساق بارايلى، لېكىن قىلچە ئۈمىد يوق. خۇدايىم بىرنەمە دېمەسە ...

* * *

ئاتا - بالا ئىككىسى بۇلاڭچىلار كەتكەن يانتۇلۇق بىلەن تۆۋەنگە پەسلەپ، قات - قات تاغلار ئارىسىدىكى سەل ئاقىدىغان كەڭرى جىلغىغا چۈشۈشتى. تاشلىق، شېغىللار ئارىسىدا ئانچە - مۇنچە پەرق ئېتىشكە بولىدىغان ئېشەك تۇيىقىنىڭ ئىزى بىلەن مېڭىپ، بۇلاڭچىلارنىڭ ئارقىسىدىن ئەگەشتى. پەسرەك بىر تاغدىن ئايلىنىپ ئۆتكەندە، چەت - چەتلىرى يىراق - يىراقلاردىكى تاغلارغا تۇتاشقان ئاندا - ساندا يۇلغۇن، ئارچا، چىغلار ... ئارىلاش ئۆسكەن، كەڭرى ئالا يارلىققا چىقىپ قېلىشتى. بۇ ئالا يارلىقىنىڭ كۈنچىقىش تەرىپىدە خۇددى ياساپ قويغاندەكلا يۇمىلاق، چوققىسى بۇلۇتلارغا تۇتاشقۇدەك ئېگىز بىر تاغ كۆرۈندى. ئېشەكنىڭ ئىزىمۇ دەل شۇ تەرەپكە كەتكەنىدى. ئۇلار بىر چاي قاينىمى مېڭىپ ئۇ تاغقا يېقىنلاشتى - دە، تاغنىڭ قاپتىلىدىكى بىر ئۆڭكۈرگە كۆزى چۈشۈشتى. دەل شۇ چاغدا غۇر - غۇر شامال چىقىپ، ئۇلارنىڭ بۇرنىغا نەشنىڭ سېسىق، ئاچچىق پۇرىقى گۈپپىدە ئۈرۈلدى. باقاخۇن ئاستا پىچىرلىدى:

— ئاران تۇرۇپتىكەن، نەشىگە دۈم چۈشۈپتۇ.

ئۇلار چىغلارنىڭ دالدىسى بىلەن مېڭىپ ئۆڭكۈرگە يېقىنلاپ

كەلدى. ئۆڭكۈرنىڭ ئەتراپىدا ئادەم كۆرۈنمەيتتى. ئېشەك
 ئۆڭكۈرنىڭ پەس تەرىپىدىكى چىغلىققا باغلاپ قويۇلغاندەك
 كۆرۈنەتتى. ھايۋان دېگەن شۇ دە. ئىگىسى نېمە غەمدە، نېمە
 كويدا؟ بىلمەيدۇ - دە؟ ئۇ ئېشەك ئۇلارنىڭ كەلگەنلىكىنى سېزىپ
 قالدى بولغاي، ئۇلار تەرەپكە قاراپ قۇلاقلىرىنى دىڭىدە تىك
 قىلىپ ھاڭراشقا باشلىدى. ئىككىسىنىڭ قورقۇنچتا پۈت -
 قوللىرى لاغ - لاغ تىترەپ، كۆزلىرى چەكچىيىپ كەتتى.
 ئالاقزادە بولۇپ چىغنىڭ دالدىسىغا كىرىۋېلىپ، يەرگە چىڭ
 چاپلىشىپ يېتىۋالدى. ھېلىمۇ خۇداغا شۈكۈر، بىرەر ئادەم
 چىقىپ ئۇيان - بۇيان قاراپمۇ قويمىدى. ئۇلار شەپە چىقارماي
 ئاستا مېڭىپ ئېشەكنىڭ قېشىغا كەلدى. خۇرجۇن، كۆرىپىلەر
 يەنە ئاۋۋالقىدەكلا ئارتىقلىق پېتى تۇراتتى. خۇرجۇننىڭ
 ئىزمىسى يېشىلمىگەن، توقۇمغا قولمۇ تەگمىگەنىدى.
 «نەشە خۇمارى تۇتۇپ، نەپسى تاقىلداپ تۇرالماي قالغانىكەن،
 نەشنى كۆرۈپلا خۇدىنى يوقىتىپتۇ. كېلىپلا ئۆزىنى ئېتىپتۇ
 ئۆلگۈرلەر!» دەپ ئويلىدى باقاخۇن. شۇ ئارىدا ئەنجانباي شەپە
 چىقارماي تېز - تېز مېڭىپ، ئۆڭكۈرنىڭ يېنىغا بېرىۋالدى.
 باقاخۇن ئۇنى توسۇۋالالمىدى، ھەتتا شەرەتلىپ «ھاي!»
 دېيىشكىمۇ ئۆلگۈرەلمىدى. ئۇنىڭغىچە ئەنجانباي بىر ياندىن
 يامىشىپ چىقىپ، ئۆڭكۈرنىڭ ئىچىگە قاراشقا باشلىدى. باقاخۇن
 تىت - تىت بولۇپ، «ئاپلا، چاتاق بولدى!» دەپ ئويلاپ لېۋىنى
 چىشلەپ داڭ قېتىپ تۇرۇپلا قالدى. ئەنجانباي ئۆڭكۈرنىڭ
 ئاغزىدا ئۇزاق تۇرمىدى، تېزلا يېنىپ چۈشتى. ئۇلار ئېشەكنى
 يېشىپ، ئەندىشە بىلەن پات - پات ئارقىسىغا قاراپ قويۇپ،
 كەلگەن يولى بىلەن مېڭىپ يېنىپ كەلدى. توختىغان بىلەن
 بالىلار ساقلاپ تۇرغان جايغا ئاز قالغاندا، باقاخۇن ئوغلىغا
 كايىدى:
 — نېمىشقا ئۇنداق قاراملىق قىلىسەن؟ تۇتۇلۇپ قالساق
 ئۇلاردىن تىرىك قۇتۇلالامدۇق؟! ئۇ چاغدا ئاناڭ بىلەن ئاكا -

ئۆكىلىرىڭ بۆرە، قاغا - قۇزغۇنلارغا يەم بولۇپ تۈگىشىپ
كەتمەمدۇ؟! قاپاق باش!
ئەنجانباي خىجىل بولۇپ شۈك بولۇپ قالدى. لېكىن،
قىلغىنىغا پۇشايمان قىلمىدى، دادىسىنىڭ كۆزىگە تەلمۈرۈپ
قاراپ تۇرۇپ، تەمكىنلىك بىلەن جاۋاب بەردى:
— بىز يېتىپ بارغاندا بىرەر ئادەم كۆرۈنمىدى، ئۆڭكۈرنىڭ
ئىچىدىنمۇ بىرەر ئاۋاز - تاۋۇش ئاڭلانمىدى. كۆڭلۈمگە گۈپپىدە
گۇمان چۈشتى. ئۇلار بىزنىڭ كەلگەنلىكىمىزنى ناۋادا سېزىپ
قالغان بولسا، بىزنى بايلاپ تۇتۇۋېلىش ئۈچۈن باشقا جايدا ماراپ
تۇرۇۋاتامدەك دەپ ئويلاپ ئۆڭكۈرنىڭ ئىچىگە قاراپ باققۇم
كەلدى. ئۇلار ھەممىسى ئۆڭكۈرنىڭ ئىچىدە ئىكەن. مەستلىكتە
ئوڭتەي - توڭتەي يېتىپ ئۇخلاپ كېتىشىپتۇ، مىڭنى تەپسىمۇ
تۇيمايدۇ. ئۇلارنىڭ ئۇ ھالىغا قارىغاندا ئەتە مۇشۇ چاغقىچىمۇ
ئويغانماي ئۇخلاۋېرىدىغان ئوخشايدۇ. باش - ئاياغلىرىدا
چىلىملار تۇرىدۇ. يەنە قىپقىزىل بىر يارتا گۆش بىر يانغا
تاشلاقلىق تۇرىدۇ. قارىغاندا، قوتاز گۆشىدەك قىلىدۇ.
ئاچچىقىمدا ھەممىسىنى ئۇجۇقتۇرۇۋېتەي دەپتىم، لېكىن،
ئۆزۈمگە ھاي بېرىپ توختاپ قالدىم. نامەردلىك بولمىسۇن
دېدىم، ئۇخلاپ قالغان ئادەمنى ئۇرۇش نامەردلىك بولىدۇ.
ئۆلۈكنى ئۇرغانغا ئوخشاش. مەرد ئادەم ئۇنداق قىلمايدۇ.
ئوچۇق - ئاشكارا بولىدۇ، ئوچۇق مەيداندا ئېلىشىدۇ. «مەردنى
مەيداندا سىنا» دېگەن شۇ - دە. بولمايدىغان بولسا ۋاي - ۋۇي،
ئۆڭكۈرنىڭ ئالدىدىكى كاللامدەك ھەر يوغان تاشلار بىلەن ئۇ
ئەبلەخلەرنىڭ كاللىسىنى ھاي - ھۇي دېگۈچە يانچىپ
تاشلايتتىم. ئۇلار بىزنىڭ كەلگەنلىكىمىزنى سېزىپ قالغان
بولسىمۇ مەيلى ئىدى، بۇ كەڭرى مەيداندا بىر قەپەس
ئېلىشاتتۇق، ئوبدانلا تېتىتتۇق. ئەتىگەن ئالدىمىزنى
توسۇۋالغان چاغدا ئاچچىقىم تازا كەلدى، بىر ئېلىشاي دېدىم،
لېكىن، سىلەرنى ئويلاپ ئۆزۈمنى بېسىۋېلىپ شۈك تۇرۇۋالدىم.

— بولمىسىچۇ؟ بىزنى ئويللىمىغان بولساڭ قانداق قىلاتتىڭ دەيمەن؟

— ئەدەپنى بېرەتتىم.

— قانداق بېرەتتىڭ؟

— تاغنىڭ ئۈستىگە چىقىۋېلىپ، تاشلار بىلەن كاللا - مالىسىنى يېرىپ تاشلايتتىم. ھەرگىز تۇتۇق بەرمەيتتىم.

— سەن بەك نوچىغۇ؟

— مەن سېنىڭ بالاڭ - دە.

باقاخۇن ئوغلىنىڭ بۇ گەپلىرىنى ئاڭلاپ ئەقلى ھەيرانۇھەس قالدى. ھاڭ - تاڭ بولۇپ ئوغلىنى ھازىرلا كۆرۈۋاتقانداك ئۇنىڭ

باش - ئايىغىغا قاراپ تۇرۇپلا كەتتى: «توۋا، كىچىككىنە تۇرۇپ گېپىنىڭ يوغانلىقىنى قارىمامدىغان بۇنىڭ، «ئۆزى مۇشتەك،

كاللىسى قوش مۇشتەك، نېمىدېگەن بەڭۋاشلىق، نېمىدېگەن قارام! شۇنداق بولسىمۇ خېلى جىگىرى بار ئادەم بولىدىغان

ئوخشايدۇ. ھازىرقى زاماندا شۇنداق ئادەم بولمىسا بوزەك ئېتىدۇ، كۈن ئالالمايدۇ!

كەچ كىرىپ كۈن ئولتۇرۇشقا ئاز قالغانىدى. ئۇلار تېز - تېز مېڭىشقا باشلىدى.

توختىخان تاقەتسىزلىك بىلەن ئۇلارنى ساقلاپ تۇرغانىدى. قاراڭغۇ چۈشۈپ قالغان بولسىمۇ، بۇلاڭچىلارنىڭ يەنە قوغلاپ

كېلىشىدىن ئەنسىرەپ ئۇلار دەرھاللا يۈرۈپ كەتتى.

* * *

ئاي چىقتى. يۇلتۇزلارمۇ قويۇق ئىدى. لېكىن، يورۇقلۇقنى تاغلار توسۇۋالغانلىقتىن ئاسمان يورۇق، ئۇلار ماڭىدىغان يول قاراڭغۇ ئىدى. يولنىڭ تارلىقىدىن بىرىنىڭ ئارقىسىدىن يەنە بىرى قاتار تىزىلىپ ماڭمىسا بولمايتتى. ئۇنىڭ ئۈستىگە يول تولىمۇ ئېگىز - پەس، ئوڭغۇل - دوڭغۇل ئىدى. يىقىلىپ -

قويۇپ، ئۇرۇلۇپ - سوقۇلۇپ كېتەتتى. ئۇلار شۇ ھالدا مېڭىپ
 ھېرىپ ھالى قالمىدى. تاڭ سۈزۈلۈشكە ئاز قالغاندا بىر دوقىدا
 ئولتۇرۇپ ھاردۇق ئېلىشتى. بالىلار ئولتۇرۇپلا جاي - جايىدىلا
 ئۇخلاپ قېلىشتى. شۇ چاغدا باقاخۇن ئۆزىگە يۆلىنىپ
 ئۇخلاۋاتقان ئەنجانباينىڭ بېشىنى سىلاپ تۇرۇپ، ئۇنىڭ تۈنۈگۈن
 كەچقۇرۇن دېگەن ھېلىقى گەپلىرىنى توختىغانغا بىرمۇبىر
 سۆزلەپ بەردى. توختىغان ئۇلۇغ - كىچىك تىنىدى.
 — ھەي ... نېمە ئىلاجى بار دەيدىلا، بۇ بالا دېگىنىنى
 قىلىدىغان، كۆڭلى تارتمىغان ئىشنى زورلىسىمۇ قىلمايدىغان،
 خورىكى چوڭراقلارغا ئۆزىدىن چوڭ بولسىمۇ زادىلا سالام
 قىلمايدىغان كاج ئادەم بولۇپ قالدى. ئۆتكەن يىلى ھە، ئۇ چاغدا
 سىلى ئۆيدە يوق ئىدىلە، ئۇنىڭ بىر ساۋاقداشنىڭ پۇتىنى،
 غۇلامىدىن خان قانجۇقنىڭ ئىتى چىشلىۋاپتىكەن، بۇ بالا ئۇ
 ئىتنى بىر كۈن قوغلاپتۇ. ئاخىر تۇتۇۋېلىپ چىشىنى
 چېقىۋېتىپتۇ. بىر ھەپتە كىر - قاتلىرىنى يۇيۇپ بېرىپ،
 يالۋۇرۇپ ئاران تەستە ئۇلارنىڭ جېدىلىنى پەسلەتتىم. يەنە تېخى
 ھېلىقى تۇل خوتۇن سارىخان بۇۋىنىڭ بىر چۈچىسىنى سار
 ئېلىپ قاچقانكەن، بۇ كاج بالا ئاشۇ سارنى تۇتىمەن دەپ بىر
 ھەپتە ھەپىلەشتى. ئاخىر تور تۇتۇپ، تورنىڭ يېنىغا بىر توخۇنى
 باغلاپ قويۇپ يۈرۈپ ئۇ سارنىمۇ تۇتۇپ ئولتۇرۇۋەتتى. ۋاي -
 ۋۇي ! دەپ كەلسەك ئىش تولا. ئۇ چاغدا سىلى ئۆيدە يوق، ھەممە
 بالاغا يالغۇز مەنلا قالغانىدىم. يەنە تېخى كەمبەغەللەرنىڭ
 بالىلىرىغا باش بولۇۋېلىپ، باينىڭ بالىلىرى بىلەن سوقۇشقان،
 مۇشتلاشقان ... ۋاي - ۋۇي ! كۈندە جېدەل سوراپ كۈنۈم
 كەتكەن. شۇنداق بولسىمۇ بۇ بالىنىڭ ئوتى باشقىچە. يۈرىكىم
 گۈر - گۈر كۆيىدۇ. ئەس - يادىم مۇشۇ بالىدىلا قالىدۇ.
 «ياماننىڭ ئوتى يامان بولىدۇ» دېگەن تەمسىل بىكارغا
 ئېيتىلمىغانكەن. ئۇنىڭ ھازىرقى مۇشۇ ئەلپازىدىن قارىغاندا،
 تۇتسا سېپى بار ئادەم بولىدىغان ئوخشايدۇ. ئىلاھىم شۇنداق

بولغىيىدى، خۇدايىم مۇرادىغا يەتكۈزگىيىدى. مەيلى نېمىلا بولسۇن، سىلىگە ئوخشاش بەدىنىدە ئىركەك تۈكى بار، نوچى ئادەم بولۇشىدا گەپ يوق.

— شۇنداق. سىلىنىڭ سۈتلىرىنى ئېمىپ چوڭ بولدى، ئۇمۇ سىلىگە ئوخشاش شەرەنداز — چېچەن ئادەم بولۇشىدا گەپ يوق. — ۋۇي! — ئۇلار چۆچۈپ ئەنجانبايغا قاراشتى، — ئويغىنىپ كېتىپسەن — دە؟

— ... قىيالىق پەسلىگەنسېرى يولمۇ كېڭەيدى. دېمى تۈتۈلۈشمۇ ئازلىدى، باشمۇ قايىمىدى. ئەمدى ھېلىقى ھەيۋەتلىك ئېگىز تاغلار ئارقىدا قالغانىدى. ئۇلار بارغانسېرى پەسلەپ بىر تاغنىڭ ئايلىنىمىدىن ئۆتكەندە، ئالدى تەرەپتە كەڭرى بىر ئېقىن كۆرۈندى. چوڭ — كىچىك ھەممىسى خۇشاللىقتا قەشقەر تەرەپكە قاراپ تەڭلا توۋلىۋەتتى.

— ھاي — ھۇي! ھاي — ھۇي! ھاي — ھۇي! ... — ئاھ! ... ئۆز تەۋەلىكىمىزگە كېلىپ قاپتۇق! ... ئېقىن خوپ كەڭ ئىدى. بۇ قاشتە تۈرۈپ توۋلىسا، ئۇ قاشقا ئاران ئاڭلىناتتى. لېكىن، ئانچە چوڭقۇردەك كۆرۈنمەيتتى، خۇددى گىل سۈيىدەك قىزغۇچ پوركاپ لاي سۇ تەكشى يېيىلىپ ئاستا ئاقماقتا ئىدى. چوڭقۇر — دۆڭ جايلىرىنى مۇنداق قاراپلا بىلگىلى بولمايتتى، شۇنداق بولسىمۇ ئۇلار تەۋەككۈل قىلىپ «بىسىمىلا» دەپ، بىر — بىرىنىڭ قوللىرىنى چىڭ تۇتۇشۇپ سۇغا كىرىشتى — دە، تەكشى ئېقىۋاتقان دۆڭرەك جايلىرىنى پەملەپ مېڭىشتى. ھەرھالدا ئانچە چوڭقۇرمۇ ئەمەس ئىكەن، چوڭقۇر دېگەن يەرلىرىمۇ پۈتمىدىن ئاشمىدى.

ئۇلار تىنچ — ئامان ھالدا ئۇ باشقا چىققاندا كۈن ئولتۇرايلا دەپ قالغانىدى، بىردەمدىلا زاۋال بولدى. ئۇلار قونغۇدەك ئەپلىكەرەك جاي ئىزدەپ بىر داۋاندىن ئايلىنىپ ئۆتۈشتى. ئىككى تاغ ئارىسىدىكى ئوچۇقچىلىققا چۈشۈشتى. باقاخۇن ئۈچ پۈتلۈك

داڭقاننى كۆتۈرۈپ يەنە ئارقىسىغا ياندى، ھېلىقى ئېقىنغا بېرىپ تولدۇرۇپ سۇ ئېلىپ كەلدى. ئوتۇندىن غەم قىلمىسىمۇ بولاتتى، قولنى ئۇزاتسىلا قۇرۇق ئوت - چۆپ چىقاتتى. توختىغان ياغلىققا يۆگىۋالغان قۇرۇتۇلغان ئۈگرە بىلەن يانچۇقىغا سېلىۋالغان تۆت تال چامغۇردا سۈيۈك - سەلەڭ ئاش ئەتتى. ئاش پىشتى، لېكىن، خېلى ئۇزاققىچە ئىچىشمىدى. قۇم - لايلىرى تېگىگە ئولتۇرۇپ سۈزۈلگەندىن كېيىن ئىچىشتى. گىرىچ - گىرىچ قۇم چاينىسىمۇ ھېچ كىشى غەم قىلمىدى. پايانسىز كۆك ئاسماندا سانسىزلىغان يۇلتۇزلار جىمىرلايتتى. ئاي يورۇقىدا بالىلار داق - داق قاتتىق، ئېگىز - پەس يەرگە سېلىنغان كىگىزدە كىيىملىرى بىلەنلا يېتىپ ئۇخلاپ قېلىشقانىدى. تاغدەك يۆلەنچۈكى بولغان ئانا بىلەن دادا يېنىدا تۇرسا ئۇلار نېمىدىن ئەنسىرەيتتى؟ غېمىدە يوق پۇشۇلدېشىپ سۈت ئۇيقۇسىدا ئۇخلىماقتا ئىدى. ئالدى پۇتلىرى چېتىپ قويۇلغان ئېشەك ئوت - خەس ئىزدەپ دىڭگوكلاپ مېڭىپ كىرسىلدىتتىپ ئوت يەيتتى.

باقاخۇن غەمدە ئىدى. بۇ يەرگىچىغۇ سالامەت كېلىۋالدى. ئۇ تەرەپ قانداق بولار؟ قايسى تەرەپ بىلەن ماڭسا خەتەرگە ئۇچرىماس؟ ... خۇدايىم ساقلا، خېيىمخەتەرگە ئۇچرىماس. يۇرتىغا بېرىۋالسا، سالامەت بولسا، يېتىمچىلار بىلەن توختىكام يوللۇق تۇتقان پۇللارغا ئاز بولسىمۇ زېمىن سېتىۋالسا، بالىلىرىنى ئاچ - توق قويماي چوڭ قىلسا ... ئۇ يېرىم كېچىگىچە شۇ خىياللار بىلەن ياتتى. ئۇخلاش مۇمكىن ئەمەس ئىدى. بۆرىلەر ۋە باشقا يىرتقۇچ ھايۋانلار مۇشۇ ئەتراپتا تولا دەپ ئاڭلىغانىدى. باقاخۇن ئۇزۇن ساپلىق چوڭ پالتىسىنى چېڭ تۇتتى. قىسقا ساپلىق كىچىك پالتىسى بېلىگە قىستۇرۇلغانىدى. ئۇ خىيال سۈرۈپ ياتقاندا يىراقتا بىر يەردە سۈننىڭ شىرىلىدىغان ئاۋازى ئاڭلاندى. ئۇ تېخىمۇ دىققەت بىلەن قۇلاق سالدى. شىرىلداش ئۇلار كەلگەن تەرەپتىن ئەمەس، كۈنچىقىش تەرەپتىن

ئاڭلاندى. تازا زەن سالغانىدى، نازۇك شىرىلداش يېقىنلا يەردە
ئاڭلانغاندەك بولدى. ئۇ ئورنىدىن تۇردى، سۇ شىرىلدىغان
تەرەپكە قاراپ ماڭدى. ئالاھىزەل ئەللىك - ئاتمىش قەدەمدەك
ماڭغانىدى، ئۆي ئورنىدىكى يوغانلا بىر تاشنىڭ تېگىدىن
شىرىلداپ چۈشۈپ ئېقىۋاتقان بىلەكتەك سۈپسۈزۈك سۈنى
كۆردى. يا ھەزرەت! خۇدانىڭ قۇدرىتىنى. ئۇ قانغۇچە ئىچتى.
بىردەم ئولتۇرغاندىن كېيىن يېنىپ كەلدى، سوزۇلۇپ ياتتى.
بىر ۋاقىتتا ئاتنىڭ كىشىنى ئاڭلانغاندەك قىلدى. باقاخۇن
قۇلىقىنى دىڭ تىكىپ تىڭشىدى، دېگەندەك، ناھايىتى يىراقتىن
ئاتنىڭ سوزۇپ - سوزۇپ كىشىنى ئاڭلاندى، باقاخۇن يەنە
خېلى ئۇزاققىچە تىڭشاپ باقتى، لېكىن قايتا ئاڭلانمىدى.
ئىشقىلىپ، قانداقلا بولسۇن، تاغنىڭ ئۇ تەرەپلىرىدە ئات بار،
ئادەممۇ بار، يېقىن ئەتراپتا چارۋا باقىدىغانلار بولسا كېرەك.
بەزىدە تېخى تۇرۇپ - تۇرۇپ بۆرىلەرنىڭ قورقۇنچىلۇق
ھۇۋلاشلىرى ئانچە - مۇنچە ئاڭلىنىپمۇ قالاتتى. زوھۇر مەھەلدە
باقاخۇننىڭ كۆزى ئويقۇغا ئېلىنىپ قالدى. غەپلەت ئويقۇسى
ئۇنى ئىلىكىگە ئالدى. دېمىسىمۇ، بىرنەچچە كۈندىن بېرىقى
ئويقۇسىزلىق، يول ئازابى ئۇنى خېلى ھالسىراتقاندى.
ئويقۇچىلىقتا ئېشەكنىڭ ھاڭرىغانلىقىنى ئاڭلىغاندەك قىلدى،
بىر چاغدا توختىخان ئۇنى جەينەكلەپ ئويغاتتى.

— ھوي - ھوي! قوپسىلا ئېشەك كۆرۈنمەيدۇ.
باقاخۇن كۆزىنى ئاچتى. چاچراپ ئورنىدىن تۇردى، تاڭ
ئاتقان، كۈن قىزىرىپ چىققانىدى، ئۇ ئۇيان - بۇيان قارىدى،
دېگەندەك، ئېشەك ھېچ يەردە كۆرۈنمىدى، بىرھازا ئىزدىدى.
ئارغامچىدا چېتىپ قويۇلغان ئىككى پاچىقى بىلەن سۆڭەكلىرى
ئۇچرىدى. ئېشەك بۆرىلەرگە يەم بولغانىدى.

ئاھ خۇدا! جېنىمىز ئامان قايتۇ، پاناھىڭدا ساقلىغىنىڭغا
شۈكۈر!

ئۇلار خۇرجۇن، قاچا، كىگىز - كۆرپىلەرنى كۆتۈرۈپ نەچچە داۋانلاردىن ئاشتى. باقاخۇن كۆتۈرۈۋالغان سۇ چاپقىلىپ، ئىچىلىپ تۈگىدى. چۈش بولغاندا ھېرىپ، ئۇسساپ بولالماي، ئىككى تاغ ئارىسىدىكى بىر ئوتلاققا توختاشتى. شالاڭ ئارچىزارلىق تاغلار يېقىنلا كۆرۈنۈپ تۇراتتى. باقاخۇن شۇ تەرەپلەردىن سۇ تېپىلىپ قالارمىكەن دېگەن خىيال بىلەن ئەنجانباينى ئەگەشتۈرۈپ سۇ ئىزدەپ كەتتى. توختىخان باشقا بالىلىرى بىلەن بىللە قېلىپ ئۇلارنى خېلى ئۇزاق ساقلىدى. ئۇسسۇزلۇقتىن كالىپۇكلىرى گەز باغلاپ، سىزىق - سىزىق يورۇقلار پەيدا بولدى. سۇ تۈگۈل، باقاخۇننىڭ ئۆزىدىنمۇ دېرەك يوق. توختىخان تىت - تىت بولدى، ئۇنىڭ پەمىچە، باقاخۇن كەتكەندىن كېيىن ئەرگە يارماس - لايپاش خوتۇن بولسىمۇ، شۇ چاغقىچە ئۈچ قېتىم ئاش پىشۇرۇپ بولاتتى. نېمە بولغاندۇ؟ خۇدايىم ئۆزۈڭ ساقلا. جۈمەخۇن ئىزدەپ باراي دېگەنىدى، توختىخان قويمىدى. شۇنچە جىق تاغلار ئارىسىدا نەدىن ئىزدەيدۇ، نەگە كەتتى، نەگە ئەمەس، كىم بىلىدۇ؟ كۈن ئولتۇرۇشقا ئاز قالدى. ئەمدى قانداق قىلغۇلۇق؟ توختىخاننى غەم باستى، ئۇ ئۇلار كەتكەن تەرەپكە قاراپ قايغۇرۇپ تۇرغاندا يىراقتىن باقاخۇن كۆرۈندى. ئۇ بىر ئادەمنى يۈدۈپ كېلىۋاتقاندا كىلاتتى. ئۇنىڭ ئارقىسىدىن ئەنجانباي بىر مىلتىقنى ئۆشنىسىگە ئېسىپ، داڭقاننى كۆتۈرۈپ ئەگىشىپ كېلىۋاتاتتى، توختىخان چۆچۈپ كەتتى، ھاڭ - تاڭ قېلىپ تۇرۇپلا قالدى. باقاخۇن ئۇ ئادەمنى پەم بىلەن كىگىزگە ياتقۇزدى. ئۇ ئادەمنىڭ يىرتىلىپ تىتما - تىتما بولۇپ كەتكەن كىيىملىرى قېتىپ كەتكەن قان داغلىرى بىلەن ئالا - بۇلا بويىلىپ كەتكەنىدى. تاش تىلىۋەتكەن، دەرەخ پۇتاقلىرى

غاجىۋەتكەن بەدەنلىرىدىن تېخىچە قان تەپچىپ تۇراتتى.
كۆزلىرىنى ئاچالماي «ئىھ - ئىھ!» دەپلا ئىنجىقلايتتى.
— ئاسمان - پەلەك تىك قىيانىڭ قاپ بېلىدىكى ئارچا
دەرىخىگە پۇتى ئاسمانغا، بېشى يەرگە بولۇپ ئىلىنىپ
قالغانىكەن. تاغدىن يىقىلىپ چۈشكەن ئوخشايدۇ، قىيانىڭ
تېگىدە ئېگەر، يۈگەنلىك بىر ئاق ئاتنىڭ ئۆلۈكى تۇرىدۇ. ئاۋۇ
يانچۇقنى شاخ ئىلىۋېلىپ يىرتىۋەتكەنىكەن، بىرمۇنچە پۇللىرى
چېچىلىپ قاپتۇ، يىغىپ ساق قالغان يانچۇقىغا يەنە سېلىپ
قويدۇم، خەنزۇدەك قىلىدۇ، قارىمامدىغان بېشىدىكى چېچىنى،
خۇددى قىز بالىلارنىڭ كوكۇلىسىغا ئوخشايدۇ، كىيىمىمۇ
شۇنداق. ھۆكۈمەتنىڭ ئادىمىدەك قىلىدۇ، بۇ تاغدا نېمە ئىش
قىلىدىكىنىڭ.

توختىخان ئۇ ئادەمگە بىردەم قورقۇمسىراپ قاراپ تۇردى -
دە، بېشىدىكى رومىلى بىلەن ئۇنىڭ يۈز - كۆزلىرىدىكى توپا -
چاڭلارنى سۈرتتى، يارىلىرىنى تازىلىدى.

قارىغاندا، ئادەمنىڭ ساق يېرى يوق ئىدى. توختىماي
ئىنجىقلايتتى. باقاخۇن ئۇ ئادەمنىڭ بېشىنى يۆلىدى. توختىخان
داڭقاندا ئۇنىڭغا سۇ ئىچكۈزدى. ئۇ ئادەمنىڭ ئىنجىقلىشى
ئاستىلاپ، قىسقى كۆزلىرىنى مۆللىدە ئاچتى، يەنە يۇمىدى،
خېلىدىن كېيىن يەنە ئاچتى، ئەتراپىغا جانسىز قاراپ ئۇلارنى
كۆرۈپ چۆچۈدى - دە، شۇ ھامان كۆزىنى يۇمۇۋالدى.

— ھۆكۈمەت ئادىمى ئوخشايدۇ، بولمىسا بۇ تاغدا خەنزۇ نېمە
ئىش قىلىدۇ. تېخى ماۋۇ مىلتىقمۇ ھۆكۈمەت مىلتىقى ئىكەن،
ئوۋ مىلتىقى بۇنداق بولمايدۇ.

— ئاپلا، مۇشۇ ئادەملەردىن قېچىپ، يەنە مۇشۇلارغا ئۇچراپ
قالدۇقمۇ نېمە؟

— تاشلىۋېتىپ كەتسەك ھېلىلا بۆرە يەپ بولىدۇ. بوپتۇ،
بۇمۇ خۇدايىمنىڭ بەندىسى ئىكەن. كۆڭلىگە ئىنساپ بېرەر.
پېشانىمىزگە كەلگەننى كۆردۈق، ئېلىۋالسا شۇ پۇلنى ئېلىۋالار،

ھايات ئادەمنى تاشلىۋېتىشكە ئادەمنىڭ كۆڭلى قويمايدۇ، ھەي،
نەگىلا بارساق شۇ پېشكەللىك! ساقلاپ باقايلى، قېنى نەدىن
كەلدىكىن؟

ئۇ ئادەم يەنە كۆزىنى ئاچتى. ئەيىو - ئەيىو دەپ بېشىنى
كۆتۈرمەكچى بولدى، لېكىن كۆتۈرەلمىدى. باقاخۇن ئۇنى
يۆلىدى. ئۇ ئادەم چۆچۈپقنا ھەممەيلەنگە بىردىن - بىردىن قاراپ
چىقتى، ئاندىن ئۇيان - بۇيانغا تىكىلدى. يېنىدىكى مىلتىققا
كۆزى چۈشتى. قولىنى مىلتىققا سوزماقچى بولدى، لېكىن ئەيىو
دەپ ئىگراپ سالدى. ئۇنىڭ بىر بىلىكى سۇنغان، يەنە بىر
بىلىكى سۇنمىغان بولسىمۇ خېلى قاتتىق زەخم يېگەنىدى. ئۇ
باقاخۇنغا تىكىلدى، كۆزى بىلەن مىلتىقنى ئىشارەت قىلدى.
— خۇي^① بۇ خۇي؟ باقاخۇن دادىل جاۋاب بەردى:

— خۇي.

— خاۋ! تەي خاۋلياۋ. نو... نىگە سەن، دا!
— ھە، نېمە دەپ كالدۇر - كولدۇرلىشىسلەر؟ نېمە دەيدۇ؟
راست بۇلارنىڭ زۇۋانىنى ئاز - تولا بىلىمەن دېگەندەك
قىلاتتىلە، — دېدى توختىخان ئېرىگە.
— نېمە دەيتتى؟ مىلتىق ئاتالامسەن دېدى. ئەسكەرلەرنىڭ
مىلتىق ئاتقانلىقىنى تولا كۆرگەنىدىم، ئاتالايمەن دېدىم،
ئالدىمىزدىكى ئاۋۇ تاغقا قارىتىپ ئاتقىن دېدى.
— مەن، مەن، دادا، مەن ئاتاي. خۇش بولۇپ كېتەي مېنى
ئاتقىلى قويغىنا! ئەنجانباي دادىسىغا تەلمۈرۈپ تۇرۇپ مىلتىققا
ئېسىلدى. باقاخۇن بۇ چاغقىچە بالىسىنىڭ پەقەتلا رايىنى
ياندۇرمىغانىدى. شۇڭا:

— ھە، بوپتۇ. ئاتساڭ ئات، مۈرەڭگە تاقاپ تۇرۇپ ئات،
بولمىسا ئارقاڭغا ئۇچۇپ كېتىسەن.

— ماقۇل، ۋاي دادا، خاتىرجەم بولغىنە. ئەسكەرلەردىن
ئاغىنەم بار ئىدى، شۇلار مىلتىق ئېتىشنى ئۆگىتىپ قويغان.

① خۇي — خەنزۇچە بىلىمەن - بىلىمەن دېگەن مەنىدە.

ئەنجانباي شۇنداق دەپلا مىلتىقىنى قولىغا ئالدى - دە، ئون -
ئون بەش قەدەمدەك نېرىغا يۈگۈرۈپ بېرىپلا ھېلىقى تاغ تەرەپكە
قارىتىپ پاك - پۇڭ ئىككى پاي ئوق چىقاردى. مىلتىق ئاۋازى
تاغلارنى لەرزىگە سالدى. ئۇنىڭ ئەكس ساداسى تاغ ئارىسىدا
خېلى ئۇزاققىچە ياڭرىدى.

ئۇلار خېلى ئۇزاق ساقلاشتى، كۈنمۇ كىرىپ كېتەي دەپ
قالدى. شۇ چاغدا ھېلىقى خەنزۇ ئادەم يەنە: «دا - دا!» دېدى.
ئەنجانباي يەنە ئىككى پاي ئوق ئاتتى. كۈن كىرىپ كەتتى،
گۈگۈم چۈشتى، دەل شۇ چاغدا ئاتلارنىڭ تاقىراقلىغان تۇياق
ئاۋازى ئاڭلاندى، باقاخۇن ئاۋازىنىڭ بارىچە ئۈنلۈك توۋلىدى:

— ھاي - ھاي! ... ھاي - ھاي! ...
ئۈچ ئاتلىق ئادەم ئۇلار تەرەپكە ئاتلىرىنى چاپتۇرۇپ كەلدى.

* * *

ئۇلار نەچچە كۈنلۈك يول ئازابىدا بەك ھېرىپ - چارچاپ،
ئۇيقۇسىراپ كەتكەنلىكتىن تاڭ ئاتقانلىقىنىمۇ تۇيماي مىلىق -
مىلىق ئۇخلاپ كېتىشتى، كۈن نەيزە بويى ئۆزلىگەندىلا ئاندىن
ئورنىدىن ئارانلا تۇرۇشتى. ئىشكىنىڭ يېنىغىلا سۇ تولدۇرۇلغان
چېلەك - چېنەكلەر توختىتىپ قويۇلغانىدى. ۋاقىچە بولۇپ
قالغان بولسىمۇ تاھارەت ئېلىپ نامازلىرىنى ئوقۇشتى. شۇ
چاغدا ھەربىيچە كىيىنگەن بىر قىرغىز پەتنۇسقا تىزىلغان
قاچىلاردا ھورى چىقىپ تۇرغان شورپىلارنى ئەكىرىپ ئۇلارنىڭ
ئالدىغا قويدى.

— ھە، ھاردۇقلىرىڭىز چىقىپ قاپتۇمۇ؟ بېگىم سىلەردىن
بەك خۇرسەن. سەھەردىلا شەھەرگە دوختۇرغا بارماقچىدى، سىلەر
بىلەن كۆرۈشۈپ ئاندىن ماڭىدىغان ئوخشايدۇ، گېپى باردەك.
قېنى بېقىڭلار، پاقلان شورپىسى، ئالاھىدە سىلەرنى دەپ
سويدۇق. تاماقتىن كېيىن مەن بىلەن كۆرۈشسۇن، دەيدۇ.

ئاچچىقى بەك يامان بەگ ئىدى. ئىككى - ئۈچ يىلدەك بولدى،
ئاچچىقى يامان، تولا چېچىلىدىغان بولۇپ قالدى.
— بېگىم؟ نەنىڭ بېگى؟

— مۇشۇ قاراۋۇلخاننىڭ بېگى.
تاماقتىن كېيىن باقاخۇن بەگنىڭ ھۇجرىسىغا كىرگەندە ئۇ
ياستۇققا يۆلىنىپ ياتاتتى. ئۇ باقاخۇننى كۆرۈپ كۈلدى. بېشى
بىلەن كارىۋات يېنىدىكى ئورۇندۇقنى كۆرسىتىپ ئولتۇرۇشقا
ئىشارەت قىلدى.

— سىز ياخشىمۇ؟ تاماق يېدىڭىزمۇ؟

— يېدۇق. بىر ئاز ياخشى بولۇپ قالدلىمۇ؟

— ھە، سەل يامان ئەمەس، ئىشقىلىپ، تۈنۈگۈنكىدىن خېلى
ياخشى. ئوڭ قولۇم سۈنۈپتۇ، پۇتلىرىمنىڭ قايسىسى ساق،
قايسىسى زەخمىم يېدى، بىلگىلى بولمايدۇ، ئىششىپ كېتىپتۇ،
مىدىرلاتقىلىمۇ قويمايدۇ. پېشكەللىك - پېشكەللىك!

— بېگىم، بۇ نېمە بولۇپ؟

— ھەي، نېمە بولاتتى، كۆڭلۈم يېرىم، يۇرتتا ئاتا - ئانىم،
خوتۇن - بالىلىرىم قالغان. ئون يىل بولدى كۆرۈشەلمىدىم،
سېغىنىپ كەتتىم ياكى خەت - خەۋىرى يوق، ئىچىم تىتىلداپ
بەكمۇ بىئارام بولىمەن، ئۆزۈمنى بېسىۋېلىش ئۈچۈن ھەر كۈنى
ئۇ تاغ، بۇ تاغقا چىقىمەن، ئۇنى - بۇنى ئېتىپ ئوۋ ئوۋلاپ
دېگەندەك كۆڭلۈمنى خۇش قىلىمەن. ئوۋغا كۆنۈپ قاپتىمەن.
كۈنۈم يەنە شۇ غەم بىلەن، تۈنۈگۈن جەنۇبىي تاغقا چىققاندىم.
بىر ئارقار ئۇچرىدى، قوغلاپ يىراققا كېتىپ قاپتىمەن. بىر
يەردە ئۇنى يىتتۈرۈپ قويدۇم، نەگە كەتكەندۇ دەپ ئويان - بۇيان
قاراپ خېلى ئۇزاق تۇرۇپ قالدىم. ئېتىم تۈيۈقسىزلا قاتتىق
كىشىنەپ، سەكرەپ، چېچاڭشىپ كەتتى. شۇ ئاندا كۆزۈم ئاتنىڭ
ساغرىسىغا چۈشۈپ قالدى. تۈلۈم چاشقاندىنمۇ يوغان ئاچىماق
قۇيرۇقلۇق بىرنەرسە ئاتنىڭ ساغرىسىغا چاپلىشىۋاپتۇ. ئۆزۈمنى
تاشلاپ بولغۇچە ئات بەك چېچاڭشىپ كېتىپ، ئۇنىڭ بىلەن

قوشۇلۇپلا ھاڭغا چۈشۈپ كەتتىم. سىزگە ئۇچرىمىغان بولسام
ياكى بۇرىگە يەم بولاتتىم، ياكى شۇ يەردىلا تۈگەشكەن بولاتتىم،
رەھمەت، ھاياتىمنى قۇتقۇزۇپ قالدىڭىز، ھە، سورىۋالاي، سىز
قايسى يۇرتتىن؟ تېخى ئىسمىڭىزنىمۇ بىلمەيمەن.

— ئوپالدىن، ئىسمىم باقاخۇن.

— ھە، باقاخۇن باقاخۇن. ئوپالمۇ بەلەن يۇرت، بۇ يەرگە
يىراق ئەمەس. ئۇ يەردىكى لەڭزىگە پات - پات بېرىپ تۇرىمەن.
بېرىپ - كېلىش ئاسان، سىزگە بىر مەسلىھەتتىم بار، مەن
ھېلى شەھەرگە ماڭىمەن، مەسلىھەتنى پۈتتۈرۈۋالساق، مۇشۇ
يەردە بىللە ئىشلىسەك، قىرغىزلار جىق، تۇڭچىلىق قىلىپ
بەرسىڭىز، سىزنى ئوبدان رازى قىلىمىز. ھازىرلا جاۋاب بېرىڭىز
دېمەيمەن، يۇرتقا بېرىپ ئويلىنىپ جاۋاب بەرسىڭىز، —
قاراۋۇلخانا بېگى ئىشىككە قاراپ توۋلىدى، — قېنى سىلەر؟ —
شۇ ھامان بىر ئەسكەر قىزىل تاۋارغا يۆگەلگەن بىرنېمە
سېلىنغان تەخسىنى كۆتۈرۈپ كىرىپ كەلدى، — باقاخۇن، ئاز
بولسىمۇ ماۋۇ تەڭگىلەرنى ئېلىۋېلىڭ. بالىلىرىڭىزنى ئوبدان
ئورۇنلاشتۇرۇۋېلىڭ. ئاز بولسىمۇ، بىز يەنە بولغاندىكىن.

باقاخۇن تۈزۈت قىلىمدى، ھەشقاللا دەپ تەڭگىلەرنى ئالدى.
— خوش، بۈگۈن مۇشۇنچىلىك بىرنېمە دېيىشەيلى،

بولالمايۋاتىمەن، ئىشقىلىپ، يولىڭىزغا قارايمەن.
ئەسكەرلەر بەگنى ھارۋىغا ياتقۇزۇپ شەھەرگە ئېلىپ ماڭدى.
باقاخۇن بالىلىرىنى ئەگەشتۈرۈپ قاراۋۇلخاننى ئايلاندى. بۇ
قاراۋۇلخانا تاغنىڭ قاپتىلىدىكى يانتۇلۇققا جايلاشقانىدى،
چۆرىسىگە تاشلاردىن ئادەمنىڭ قولى يەتمىگۈدەك ئېگىز تام
قوپۇرۇلغان، ئۆيلىرى كېسەكتىن سېلىنغانىدى. ئات
ئېغىللىرىمۇ شۇ قورۇنىڭ ئىچىدە ئىدى، ئانچە جىق ئادەم
كۆرۈنمەيتتى، يەتتە - سەككىزدەك ئەسكەر ئۇيان - بۇيان
چېپىشىپ يۈرۈشەتتى. قورۇنىڭ ئوتتۇرىسىدا بىر ئارغامچا بويى
ئېگىزلىكتە بىر پوتەي بار ئىدى، پوتەيدە مىلتىقلىق ئىككى

ئەسكەر ئەتراپىغا سىنىچىلاپ قارشىپ تۇراتتى. قاراۋۇلخانغا يانداشقان تىك قىيانىڭ يېنىدىكى كەڭرى يول خېلى يىراقتىنمۇ ئوچۇق كۆرۈنۈپ تۇراتتى. بۇلار توسۇلۇپ قالسىز دەپ قاچقان جاي دەل مۇشۇ قاراۋۇلخان ئىدى. باقاخۇن ئايلىنىپ مېڭىپ دەل مۇشۇ قاراۋۇلخاننىڭ كۈنپېتىش تەرىپىدىكى جىلغىغا كېلىپ قالغانىدى، ئەگەر بەگكە يولۇقۇپ قالمىغان بولسا، ئېھتىمال جىلغىنىڭ ئۇ تەرىپىدىكى ئارچىزارلىق تاغ ئارىسىدىن ئۆتۈپ كەتكەن بولاتتى، توختىكام كۆرسەتكەن يەرمۇ دەل شۇ ئىدى، كىم بىلىدۇ، تەقدىرنىڭ بۇ قىسمىنى؟ ... ئەتىسى قاراۋۇلخان ئىككى ئات قوشۇلغان بىر ھارۋا بىلەن باقاخۇننى يولغا سالدى.

بەشىنچى باب

مەكتەپ

ئوپال، 1921 - يىلى كەچ كۆز.

كۆزلۈك ھوسۇل يىغىۋېلىنىپ، ئېتىز - ئېرىقلارنىڭ ئالدىراش ئىشلىرى تۈگىدى. بىر كۈنى ئەتىگەنلىكى كۈن ئەمدىلا چىقىشىغا باقاخۇن بىلەن توختىخان بالىلىرى ئەنجانباي، ئايىم تىللاخان، تاشكەنتبايلارنى ئەگەشتۈرۈپ، بۇ دۇنياغا يېڭىلا كۆز ئاچقان قادىرخاننى قۇچىقىغا ئېلىپ، توختى موللام مەكتىپىگە كەلدى. بۇ مەكتەپ باقاخۇنلار ئولتۇرۇشلۇق يىكچى مەھەللىسىگە تۇتىشىپ تۇرىدىغان دۆڭئۆستەڭ مەھەللىسىدە ئىدى. ئىتلارنىڭ قاۋاشلىرى، توخۇلارنىڭ چىلاشلىرى، كىشىلەرنىڭ توۋلاشلىرى، ناخشا - غەزەللىرى ئوچۇق ئاڭلىنىپ تۇراتتى. باقاخۇن ئىززەت - ئىكرام بىلەن بىر سەرىپۇش تۇماق، يېڭىسارنىڭ قىزىل چەمىنىدىن تىكىلگەن بىر تون، مەسىلەرنى توختى موللامنىڭ ئالدىغا قويدى. موللام قوللىرىنى ئېگىز كۆتۈرۈپ تۇرۇپ، بالىلارنىڭ ئوبدان ئوقۇشىنى، ئىماننىڭ پاك بولۇشىنى تىلەپ دۇئا قىلدى. ئەنجانباينىڭ خەت ساۋاتى خوپ ئوبدان ئىدى، لېكىن، ئايەتلەرنى ئانچە ياخشى بىلمەيتتى. شۇڭا، شۇ كۈنىلا «بىسمىللا» دەپ «كەلىمە تەيىبە» نى يادلاشقا توغرا كەلدى. ئىككى سىنىپلىق بۇ مەكتەپنىڭ ھويلىسىمۇ ئىككى ئىدى، ئىككىلىسىنىڭ دەرۋازىلىرى ئوخشاشلا كۈنچىقىش تەرەپكە قارايتتى. ئوڭ تەرەپتىكىسىدە ئوغۇللار، چەپ تەرەپتىكىسىدە قىزلار ئوقۇيتتى، ئوتتۇرىسىنى ئېگىز بىر تام ئايرىپ تۇراتتى.

ئوغۇللارمۇ، قىزلارمۇ ئوخشاشلا سىنىپلىرىدا تاملارغا
يۆلىنىپ، كىگىز - كۆرپىلەردە يۈكۈنۈپ ئولتۇرۇپ، ئۈنلۈك
توۋلىشىپ، ئۆز ساۋاقلارنى تەكرارلايتتى. ئوغۇللار بىلەن
قىزلار ئارىلاشتۇرۇلمايتتى، پەقەت ۋاراڭ - چۈرۈڭلىرىنىلا
ئاڭلاشقا، دەرۋازىلىرىدىن چىقىۋاتقانلىقىنى كۆرۈشكەلا بولاتتى.
ئوغۇللارنىڭ ئارىسىدا بەش - ئالتە ياشلىق نارەسىدە بالىلارمۇ،
ساقال - بۇرۇتلىرى خەت تارتىپ، قۇرامىغا يەتكەن يىگىتلەرمۇ
بار ئىدى. قىزلارنىڭ ئارىسىدا بولسا ئون ياشتىن ئاشقانلىرى
كۆرۈنمەيتتى.

ئەنجانباي تىرىشىپ ئوبدان ئوقۇدى، ئەتىياز كىرىپ بولغۇچە
ھەپتىيەكنى تاماملىدى. لېكىن، قۇرئاننى باشلاش ئالدىدا
ئويلىمىغان بىر سەتچىلىك يۈز بېرىپ، ئۇنىڭ كۆڭلى ئازار يەپ
قالدى.

مەكتەپنىڭ ئالدىدىكى ئازغىنە ئېرىقتا قىشمۇياز سۈپسۈزۈك
بۇلاق سۈيى ئېقىپ تۇراتتى. بالىلار ئارام ئېلىش ۋاقىتلىرىدا
كىيىملىرى ھۆل بولۇپ كەتسىمۇ كارى بولماي سۇ كېچىپ،
ئاتلىمىچۇق ئويناپ سەكرىشەتتى. ئۇلارنىڭ چۇرقىراشلىرى
مەھەللىنىڭ ئۇ بېشىغىمۇ ئوچۇق ئاڭلىنىپ تۇراتتى. لېكىن،
ئۇ قىز سۇغا كىرمەيتتى. كۆڭلەكلىرىنى بېلىگە تۈرۈۋېلىپ،
ئۇدۇلىغا قاراپ لىك - لىك سەكرەپ، ئېرىقنىڭ ئىككى قېشىدا
ئاتلىمىچۇق ئوينىيىتتى، ئۇ ھەر سەكرىگەندە بىر پۇتى ئېرىقنىڭ
بۇ قېشىغا، يەنە بىر پۇتى ئۇ قېشىغا تەڭلا چۈشەتتى. سېكىلەك
چاچلىرى ئۇنىڭ مۈرىلىرىدە لىكىلداپ ئويناپ ئەنجانباينى
زوقلاندۇرۇۋېتەتتى. ئۇ تاكى ئۇ قىز ئويۇنىنى توختاتقۇچە
ئۇنىڭغا قاراپ ھاڭۋېقىپ تۇرۇپلا قالاتتى. بىر كۈنى دەرس
ئارىلىقىدا توختى موللام ئەنجانباينى شەرەتلەپ يېنىغا چاقىرىپ
قالدى. داستىخانغا چىگىلگەن پەيشەنبىلىك ناملارنى ئۇنىڭغا
تۇتقۇزۇپ، سەلىمىخان مومايغا ئاپىرىپ بېرىشنى تاپىلىدى.
سەلىمىخان موماي يېشى سەكسەندىن ھالقىغان، ئىگە -

چاقسىز قالغان، ئاجىز ئايال ئىدى. يۆلىمىسە ئورنىدىنمۇ تۇرالمايتتى. سەدىقىگە تايىنىپ كۈن كەچۈرەتتى. توختى موللام مەكتەپكە چۈشكەن پەيشەنبىلىك نانلارنى ئۈزۈلدۈرمىدى ئەۋەتىپ ئۇنىڭ ھالىدىن خەۋەر ئېلىپ تۇراتتى. ئاپىرىپ بېرىشنى بالىلارنىڭ چوڭى بولغان ئەنجانباي قىلاتتى. ئۇ بۈگۈنمۇ ئادەتتىكىدەك يىغىلغان نانلارنى كۆتۈرۈپ سەلىمخان موماينىڭ ئۆيىگە ئاپىرىپ بەردى. موماي ئادەتتىكىدەك يەنە يىغلامسىراپ تۇرۇپ، تىترەپ تۇرغان قوللىرىنى ئېگىز كۆتۈرۈپ ئۇنىڭغا دۇئا قىلدى. ئەنجانباي موماينىڭ يېنىدىن يېنىپ مەكتەپنىڭ ئالدىغا كەلگەندە ھېلىقى سېكىلەك چاپلىق قىزغا كۆزى چۈشۈپ قالدى. ئۇ قىز مىشلىداپ يىغلامسىراپ تۇرۇپ قوللىرى بىلەن تامبىلىنىڭ لېپىزىنى چىڭ تۇتۇپ ئۈستىگە تارتىۋاتاتتى. ئۇنىڭ ياشقا تولغان بىر جۈپ قارا كۆزلىرى شۇ تاپتا خۇددى سۈدىكى بىر جۈپ مەرۋايىتتەك ۋىل - ۋىل ۋىلىدايتتى. ئەنجانباينىڭ ئۇنىڭغا بەكلا ئىچى ئاغرىپ كەتتى:

— ئايشەمگۈل، نېمە بولدى؟ نېمىشقا يىغلايسىز؟

ئايشەمگۈل ئېسەدەپ تۇرۇپ ئۇنىڭغا تىكىلدى:

— ئېرىقتىن سەكرەپ ئاتلىمىچۇق ئويناۋاتسام، تامبىلىمنىڭ

بېغى ئۈزۈلۈپ كەتتى، چىگەلمىدىم.

ئەنجانباي ئۈزۈلگەن قۇنى ئۇنىڭ قولىدىن ئالدى، ئۇنى چىڭ چىگىپ ئۆلىدى.

— ھە، مانا ئەمدى بولدى، ئۈزۈلۈپ كەتمەيدۇ، باغلىۋېلىڭ.

ئۆيگە بارغاندا لېپىزىگە ئۆتكۈزۈۋالسىڭىز بولىدۇ.

لېكىن، قىز كىچىكلىك قىلدى. ئۇ قۇنى بېلىدىن

ئايلىندۇرۇپ باغلىيالمىدى. تامبىلىنى كۆتۈرسە، كۆڭلىكى

چۈشۈپ كېتىپ، كۆڭلىكىنى كۆتۈرسە، تامبىلى چۈشۈپ كېتىپ

ئۇنى كۆپ ئاۋارە قىلىۋەتتى.

دېمىسىمۇ ئۇ بالىلارنىڭ ئەڭ كىچىكى ئىدى. مەكتەپكە

كىرىش يېشىغا يېتىشكە يەنە تېخى بىر - ئىككى يىلدەك

ساقلاشقا توغرا كېلەتتى. لېكىن، ئۇنىڭ ئاتا - ئانىسى «ئۆيدە زېرىكىپ قالمىسۇن، قۇلىقىنى پىشۇرغاچ تۇرسۇن» دەپ ئويلاپ، ئۇنى مەكتەپتىكى بالىلارغا قوشۇپ قويغانىدى.

— ئەمىسە سىز تامبىلىڭىزنى ئىككى قوللاپ ئېگىز كۆتۈرۈپ تۇرۇڭ، مەن باغلاپ قوياي، — ئەنجانباي شۇنداق دەپلا قۇنى ئۇنىڭ قولىدىن ئېلىپ، بېلىدىن ئايلاندۇرۇپ تامبىلىنىڭ ئۈستىدىن چىڭ باغلاپ قويدى، ھە، مانا بولدى، ئەمدى خاتىرجەم ئويناۋېرىڭ.

دەل شۇ چاغدا مەتتىمىن چىقىپ قالدى. ئۇ بۇ ئەھۋالنى كۆرۈپ قېلىپ، «قىز بالىنى قۇچاقلاۋاتىدۇ!» دەپ توختى موللامغا چىقىپ قويدى. شۇ كۈنى كەچتە ئەنجانباي «قىز بالىنى قۇچاقلىۋالغان!» دېگەن بەتنام بىلەن يەتكۈزۈلۈپ، تاياق سۈنۈپ تۈگىگۈچە ساغرىسىغا راسا كېلىشتۈرۈپ «ئەدەپ تايىقى» يېدى. مەتتىمىن بەگنىڭ ئوغلى بولۇپ، ئەنجانباي بىلەن تەڭ دېمەتلىك ئىدى. بىللە ئوينايتتى، بىللە ئوقۇيتتى، ئادەتتە ئۇنى «ئاغىنەم» دەپ ئاغزىدىن چۈشۈرمەيتتى، مانا ئەمدى قارا يۈزلۈك قىلىپ ئۇنى ئاھانەتكە قويدى.

ئەنجانباي بۇ ئىزا - ئاھانەتكە، ئەلەمگە چىدىماي بىرنەچچە كۈنگىچە مەكتەپكە بارمىدى. كېيىن، ئاتا - ئانىسىنىڭ زورلىشى بىلەن يەنە ئىلاجسىز ھالدا مەكتەپكە بېرىشقا مەجبۇر بولدى. لېكىن، ئۇنىڭ كۆڭلى مەكتەپتىن بەكلا سوۋۇپ كەتكەنلىكتىن بالدۇرقىدەك كۆڭۈل قويۇپ ئوقۇشتىن قالدى.

دەل شۇ كۈنلەردە تاغدىن تاھىر، زاھىر ئىسىملىك قىرغىز ئاكا - ئۇكىلارنى ئۇلارنىڭ دادىسى توختى موللامنىڭ مەكتىپىگە ئەكېلىپ بەردى. بۇ بالىلار خۇش چاقچاق، ئويۇن - تاماشىغا ئامراق چېلىشچىلاردىن ئىدى. ئەنجانباينىڭ بۇ قاۋۇل يىگىتلەرگە مەستلىكى كەلدى. ئۇلار بىلەن كۆرۈشۈش ئۈچۈن قولىنى ئۇزاتتى.

— ئاغىنە بولۇپ قالايلى.

مۇشۇنداق خۇشاللىق كۈنلەرنىڭ بىرىدە ئۇ يەنە بىر قېتىم
بەختسىزلىككە ئۇچرىدى. لەپىلدەپ قار يېغىۋاتاتتى. ئۇ ئالتە
قۇرلۇق تامنىڭ ئۈستىدىن تېپىلىپ يىقىلىپ چۈشتى.
سۆڭىگىچى ئېغىر زەخمى يەپ ئۆيىدە يېتىپ قالدى. تاھىر،
زاھىرلار ئۇنى كۈندە دېگۈدەك يوقلاپ تۇردى. بىر كۈنى ئۇلار:
— پاتراق ساقايىنىڭ تاغقا بىللە بېرىپ كەلسەك، — دېدى.
ئەنجانباي خۇشال بولۇپ توۋلىۋەتتى:

— بەلەن گەپ بولدى! تاغدا مىلتىق تېپىلامدۇ؟

— بېلى چىڭ ئادەمگە ھەممە نەرسە تېپىلىدۇ.

— ئاھ خۇدا!

ئالتىنچى باب

قارلىق

ئوپال يىكچى مەھەللىسى.

1924 - يىلى، باش باھار.

پېشايۋانلىق ئىككى مېھمانخانا ئەر - ئايال تۈنەكچىلەر بىلەن توشۇپ كەتكەنىدى. ئۇلارنى ئوتتۇرىدىكى چوڭ ئايۋان ئايرىپ تۇراتتى. ياغ پۇرىتىلىپ، ئەرۋاھلارنىڭ روھىغا ئاتاپ دۇئا قىلىندى. قۇيماق سېلىندى، چاي ئىچىلدى، شورپا تارتىلدى، يەنە دۇئا قىلىندى. شۇنىڭغىچە بالىلار ئاتا - ئانىلىرىنىڭ يانلىرىدا خۇشال - خۇرام ئولتۇرۇشتى. لېكىن، يۈز رەكەت نەپلە ناماز تۈگەشكە ئاز قالغاندا ئۇلارنى ئۇيقۇ باستى. ئاتا - ئانىلىرى توۋا - ئىستىغپار ئېيتىپ يىغا - زارغا چۈشكەندە، ئۇلار چۆچۈپ يەنە ئويغىنىپ كېتىشتى - دە، ئۇلارنىڭمۇ ئىچى سىيرىلىپ، مىشلىداپ يىغلاشتى، دۈرۈت ئوقۇشقا ئۆتكەندە زېرىكىپ ئولتۇرالماي قېلىشتى - دە، بىر - بىرىنى شەرەتلىشىپ تالاغا چىقىشتى. ئۇ، بۇنى شەرەتلىپ، بىرى يەنە بىرىنى چاقىرىپ يۈرۈپ، بىردەمدىلا تۈنەككە كەلگەن بالىلارنىڭ ھەممىسى پېشايۋان ئاستىغا يىغىلىپ بولۇشتى. ئاسماننى قارا بۇلۇتلار قاپلىغان، يۇلتۇزلاردىنمۇ قىلچە ئەسەر يوق، ئالەم - جاھان قاپقاراڭغۇچىلىق ئىلكىدە ئىدى، ھەتتا تۆت - بەش قەدەم نېرىدىكى ئادەم ياكى تۈۋرۈكنىمۇ پەرق ئېتىشكە بولمايتتى. بۇنداق قاراڭغۇلۇق مۆكۈمۈكلەشكە ئويناشنىڭ كۆڭۈلدىكىدەك ياخشى پەيتى ئىدى. بۇنداق قاراڭغۇدا بالىلار بىر - بىرىنى ئاسان تاپالمايدۇ، جاھاندا بۇنىڭدىنمۇ

قىزىق ئويۇن يوق. ئۇلار خۇشال ھالدا بىردەم مۆكۈمۈكلەشكە
ئوينىدى. ئۇلارنىڭ پالاقلاپ يۈگۈرۈشلىرى، بىر - بىرىنى
تۇتۇۋالغاندا قاقاقلاپ كۈلۈشلىرى، قىيا - چىيالىرى ھويلىنى
بىر ئالدى. ئويۇن تازا قىزىغان چاغدا تۇيۇقسىز لەپىلدەپ قار
يېغىشقا باشلىدى. بىردەمدىلا يەر يۈزىنى بىر غېرىچ قېلىنلىقتا
قار قاپلاپ كەتتى. دەل شۇ چاغدا دەرۋازا ئالدىدا ئىككى ئادەمنىڭ
سۆزلىشىۋاتقانلىقى ئاڭلىنىپ قالدى:

— ياپىرىم، ماۋۇ تېتىقسىزلىقنى! قىشنىڭ ئۆپكىسى كېتىپ
كانىيى قالغاندا قار يېغىۋاتقانلىقىنى كۆرمەمدىغان، چېچەك -
چوكانلار ئېچىلاي دەۋاتسا!

— بۇ، بۇ يىل قىش كىرگەندىن بېرى ياغقان تۇنجى
قېتىملىق قار بولدى. ئەتىياز كىرىۋاتقاندا سېرىق قار دېگەن شۇ
دە، تۇنجى قار. ۋاي - ۋوي! تۇنجى قاردا قارلىق تاشلىشىدۇ!
بەللى، شۇنداق بولۇپ قالسا مەشرەپ ئوينامدۇق تېخى!
— ۋاي خۇدايىم، ئۇمۇ بار گەپ.

بالىلار ئۇلارنىڭ پاراڭلىرىنى ئاڭلىدى. لېكىن، كارى
بولمىدى، يەنىلا ئۆز ئويۇنلىرىنى ئوينىۋەردى. مۆكۈمۈكلەشكە
ئويناپ ھېرىپ ھالى قالمىغاندا دۈم - دۈم ئوينىدى. بۇ
ئويۇننىڭمۇ تازا قىزىقى قالمىدى. تولا مۇشت يەپ بارا - بارا
قاتاردىن چۈشۈپ قالغانلار كۆپىيىپ كەتتى. شۇندىلا بالىلار
لەپىلدەپ چۈشۈۋاتقان قارغا بىردەم قاراپ تۇرۇشتى - دە، يەنە
چۇرقىراشقا باشلىدى:

— ھەيھەي! بەلەن بولدى! ئەتىگەنلىككىزە، پۇخادىن
چىققۇچە قۇشقاچ تۇتىدىغان بولدۇق!
— سامانلىقتا!

— كامارلاردىمۇ بولىدۇ!
— توشقان تۇتىمىز!

ئۇلار چۇرقىراپ، ھەركىم ھەرنېمە دەيتتى، ھەتتا بەزىلىرى
دادىسى بىلەن بىللە تاغقا چىقىپ كېيىك، ئۇلار ئوۋلىماقچى
بولسا، يەنە بەزىلىرى تېخى جىلغىدا مۇز تېپىلماقچى بولاتتى.

شۇ چاغدا ئارىدىن بىرى ئۈنلۈك توۋلىۋەتتى:
— ئايھاي! ئەسلى ئويۇننى مانا ئەمدى ئوينىدىغان بولدۇق!
چوڭلار ئەتىلىككە بىرىنىڭ ئۆيىگە قارلىق تاشلايدىكەن، كەچتە
مەشرەپ ئويناپ كۆڭۈل ئاچىدىكەن، بىزمۇ بارىمىز!
بۇ گەپنى ئاڭلاپ ئۇلار بىردەم شۈككىدە بولۇپ قېلىشتىيۇ،
يەنە شۇئانلا چۇرقىراشقىلى تۇردى.

— بىزمۇ تاشلايلى!
— شۇنداق، چوڭلار چوڭلارغا تاشلىسۇن، بىزمۇ ئۆز
ئاداشلىرىمىزغا تاشلايلى!

— بىزمۇ ئۆز ئالدىمىزغا مەشرەپ ئوينايىمىز!
— قارلىق تاشلايمىز، مەشرەپ ئوينايىمىز! ...
ئۇلار شۇنداق چۇرقىراشسىمۇ، لېكىن قارلىقنى قانداق
يازىدۇ؟ نېمە دەپ يازىدۇ؟ دېگەندەكلەرنى بىلمەيتتى. ئۇلارنىڭ
بەزىلىرى خەت يازالايدىغان بولسىمۇ، لېكىن ئۇلار قارلىقنى
قاملاشتۇرۇپ يازالمايدۇ. — دە! ئۇلارنىڭ بىلىدىغانلىرىمۇ
تايىنلىق تۇرسا، ئۇنىڭدىن — بۇنىڭدىن ئاڭلىۋالغان پارچە —
پۇرات چوپلىدا توختىمايدىغان گەپلەرنى قانداقمۇ قارلىق دېگىلى
بولسۇن؟

— ياق، بولمايدۇ! قارلىقنى راۋۇرۇس قاملاشتۇرۇپ
يازالايدىغان ئادەمنى تاپماي بولمايدۇ.
بالىلار ئۇنداق ئۇستا خەتتاتنى ئاخىر تاپتى. ئۇلار تۈنەكتە
بىر بۇلۇڭدا يالغۇز ئولتۇرغان خەلىپەتنى بىر بۇلۇڭغا تارتتى. ئۇ
بالىلارنىڭ تەلىپىنى ئاڭلاپ، كۈلۈپ كۆزلىرى قىسىلىپ كەتتى —
دە، بالىلار بىلەن بىللە ھويلىغا چىقتى.

— بەللى، بەللى، قار يېغىپتۇ — دە! بوپتۇ، بوپتۇ يېزىپ
بېرەي. مۇشۇنداق تۇنجى قېتىم ياغقان قاردا قارلىق يازسا، ئۇ
قارلىق بولىدۇ، بولمىسا ئىناۋەتسىز بولىدۇ. يۈرۈڭلار، ئۆيدە
يازايلى.

دېمىسىمۇ بۇ يىل قىش كىرىپ تاكى شۇ كۈنگىچە بىرەر
قېتىم بولسىمۇ قار ئۇچقۇنداپ باقمىغانىدى. بۇ «قوي قوزىسى»

خەلىپەنى توختى موللام شەھەردىكى مەدرىسىدىن ئېلىپ
كەلگەنىدى. ئۇ كۈندۈزى بالىلارغا ساۋاق بېرەتتى، ئۆلۈم -
يىتىملەردە مۇڭلۇق خەتمىقۇرئان قىلىپ كىشىلەرنى
يىغلىتىۋېتەتتى؛ كىشىلەرنىڭ خەت - چەكلىرىنى يېزىپ، ئوقۇپ
بېرەتتى. ئۇ شۇ تاپتا غۇۋا چىراغ يورۇقىدا قومۇش قەلەمدە
قارلىقنى ھەۋەس بىلەن يېزىپ پۈتتۈرۈپ بولدى - دە، كالتە -
كالتە يۆتىلىپ قويۇپ ئۈنلۈك ئوقۇشقا باشلىدى:

«قارلىق»

ئاللا رەھمىتىدىن يەر يۈزىگە ياغدى قار،
رەھمىتىنى ياغدۇرۇپ، بىزگە قىلدى ئاشكار.
كۆڭۈل خۇشلۇقىدىن بۇ ئويۇننى باشلىدۇق،
كۆڭۈل تارتىپ سىلىنى، بۇ قارلىقنى تاشلىدۇق.
قارلىق ئېلىپ بارغاننى پەم ئەيلەپ تۇتسىلا،
قېشىغا ئوسما قويۇپ، چوڭ ئىبرەت قىلسىلا.
ئارقىسىدىن قوغلىشىپ تۇتالماي قالسىلا،
مەشرەپنىڭ ھازىرلىقىنى ئوبدان قىلسىلا.
پەيزاۋات قوغۇنىدىن سەككىزنى تاپسىلا،
يەنە بەشكېرەم ① ئالما، ئانارى ئالسىلا.
ھېلىم، سېلىم، دۇتار، داپ، غېجەكنى چالسىلا،
ئۇلار بولمىسا موللاق ساتارنى تاپسىلا.
ئۇسسۇلچىلار مەشرەپ ناۋانى قىزىتسىلا،
خېنىم ئاچا، چوڭ قازاننى پاتراق ئاسسىلا».

— قانداق بوپتۇمۇ؟

بالىلار تۇشمۇتۇشتىن چۇرقىرىشىپ جاۋاب بېرىشتى.

— بوپتۇ، بوپتۇ! تازا بەلەن بوپتۇ!

① بەشكېرەم — قەشقەر كۈنەھەر ناھىيىسىنىڭ شەرق تەرىپىگە جايلاشقان بىر يېزىنىڭ
نامى. ناھىيە مەركىزى بىلەن بولغان ئارىلىقى 20 كىلومېتىر.

قارلىققۇ بولدى، لېكىن ئۇنى كىمگە تاشلايدۇ؟
بالىلار خېلى ئۇزاق تالاشتى. ئاخىر مۇشۇ تۈنەككە كەلمىگەن
بالىلارنىڭ ئۆيىگە تاشلاشنى قارار قىلىشتى، ئۇلار يەنە تۈنەك
بولۇۋاتقان ئۆيلەرگە كىرىشتى. چوڭلارنىڭ كۆزلىرىنى غەلەت
قىلىپ، ھەممە ئادەمگە قاراپ چىقىشتى. يوقلارنى ئۇنىڭدىن -
بۇنىڭدىن سوراپ بېقىشتى. تەڭتۇش، تونۇش - بىلىشلىرىدىن
سۈرۈشتۈردى. ئاخىرىدا ئەنجانباي بىلەن مەتمىننىڭ
كەلمىگەنلىكىنى، باقاخۇنىكام تاغدا كېسەل بولۇپ قېلىپ يېتىپ
قالغانلىقى ئۈچۈن، قاراۋۇللار ئۇنى ئاخشام ھارۋىدا ئەكىلىپ
قويۇشقانىدى. ئۆيىدىكىلەرنىڭ ھەممىسى پايپىتەك بولۇشۇپ
ئۇنىڭ ھالىدىن خەۋەر ئېلىشىۋاتاتتى. ئۇنداق بولمايدىغان بولسا
ئەنجانباي بۇ تۈنەككە چوقۇم كېلەتتى، بالىلار بىلەن ئاپاق -
چاپاق بولۇپ بىللە ئوينايىتتى.

مەتمىننىڭ نېمىشقا كەلمىگەنلىكىنى ھېچ كىشى
بىلمەيتتى، بىلگۈسى كەلمەيتتى، ئۇنىڭ كەلمىگەنلىكىمۇ ئوبدان
بولدى، ناۋادا ئۇ كەلگەن بولسا، ئۇنى ئۇرۇپ، بۇنى سۈرۈپ
بالىلارغا ئارام بەرمەيتتى، بۈگۈنكىدەك بۇنداق كۆڭۈللۈك
ئوينىيالمىتتى.

ئۇلار ئۇنى دەپ، بۇنى دەپ بىردەم تالاشقاندىن كېيىن ئاخىر
ئەنجانبايغىلا تاشلايدىغان بولۇشتى.

— قارلىق دېگەننى مەرد ئادەمگە تاشلايدۇ!

— ئۇ دوستلىرى ئۈچۈن جېنىنىمۇ ئايىمايدۇ!

مەتمىننىڭ ھېچقايسىسى ئۇنىمىدى:

— پىتنىڭ ئىچىگە ھېسىپ قۇيىدۇ!

— نامەرد!

خوش، ئۇنداق بولسا قارلىقنى ئەنجانبايغا كىم تاشلاپ
بېرىدۇ؟ ئۇنىڭغا ئۇلار گاڭگىراپ قېلىشتى. «مەن ئاپىرىپ
تاشلاي» دېگىلى ئادەم چىقمىدى. خېلى ئۇزاققىچە غۇلغۇلا
قىلىشتى. ئۇ بۇنىڭغا: «سەن ئاپارغىن» دېسە، بۇ ئۇنىڭغا: «ياق،

سەن ئاپارغىن!» دەپ ئۈنىمىدى. ئۇلار قارلىقنىڭ جان دەپ ئاپىرىدۇ. لېكىن ئەنجانباينى بوشاڭ چاغلىغىلى بولمايدۇ - دە، ئىككى سەكرەپلا تۇتۇۋالىدۇ! يۈگۈرۈش، چېلىشىشتا، ئوپال تەۋەسىدە كىم ئۇنىڭغا تەڭ كېلەلەيدۇ؟!

ئۇلارنىڭ ھەممىسى تۇتۇلۇپ قېلىشتىن قورقتى، شۇنداق. ناۋادا تۇتۇلۇپ قالسا، قارلىق ئۆزىگە ياندى، جامائەتنى مېھمان قىلىپ، بىر ئاخشام مەشرەپ بېرىشقا ئاسان، ھەممىسى ماقۇل دەيدۇ، ئاتا - ئانىلىرىمۇ ياق دېمەيدۇ. گەپ ناۋادا تۇتۇلۇپ قالدىغان بولسىلا، يۈزىگە قارا سۈرتۈپ، قوتۇر ئېشەككە تەتۈر مىندۈرۈپ، مەھەللىمۇ مەھەللە ئايلاندۇرۇپ يۈرۈپ سازايى قىلىنىدىغان گەپ! مانا مۇشۇلا ئادەمگە ئەلەم قىلىدۇ. شۇنداق قىلىپ، قارلىقنى ئەنجانبايغا تاشلاپ بېرىشكە ئادەم چىقمىدى.

— ئۇنداق بولسا، قارلىقنى يىرتىپ تاشلايلى، — دېدى خەلىپە خىتاب قىلىپ، — مەشرەپ ئوينىمىساق بولىدۇغۇ. — ياق، ياق، يىرتمايلى، ئادەم چىقىدۇ. — قېنى ئەمىسە كىم نوچى؟ — مەن!

بۇلۇڭدىن قىز بالىنىڭ زىل ئاۋازى ئاڭلاندى، بالىلار تەڭلا شۇ تەرەپكە قاراپ ھەيران قېلىشتى. — ئايشەمگۈل؟ سىز؟ ...

— ھەئە مەن، قارلىقنى مەن ئېلىپ بارىمەن. ئەنجانباي مېنى تۇتالمايدۇ، ئۇ دېگەن ئەنجانباي، قىز بالىلارنى، ئاجىزلارنى قوغلىمايدۇ، چېقىلمايدۇ. ھەممىڭلار ئۇنى مەرد دەيسىلەريۇ، شۇنىمۇ بىلىمىڭلارمۇ؟

ئايشەمگۈل تۈنەكتە مومىسىنىڭ يېنىدا تۇرغانىدى. ئايسىخان بۇۋى قانداقتۇر بىر ئايەتنى ئوقۇغىلى تۇرغاندا ھەممىسى جىم بولۇشتى. دەل شۇ چاغدا ھويلىدىكى بالىلارنىڭ ۋاراقى - چۈرۈڭلىرى ئاڭلىنىپ قالدى - دە، ئۇنىڭمۇ ئولتۇرغۇسى

كەلمەي ھويلىغا چىقتى. بالىلارنىڭ تالاش - تارتىشلىرىنى ئاڭلاپ ئىشنىڭ تېگىگە يەتتى - دە، قورقمايلا «قارلىقنى مەن ئېلىپ بارىمەن!» دەپ ئوتتۇرىغا چىقتى. بۇمۇ بولدى، ئىش پۈتتى. ئايشەمگۈل كۆڭلىدە «توۋا! ئۇنى ھېچ كىشى تېخى مەندەك چۈشەنمەپتۇ» دەپ ئويلاپ قالدى. دېمىسىمۇ شۇ تاپتا ئۇنى ھېچ كىشى ئۇنىڭدەك چۈشەنمەيتتى، - توۋا، بۇ تېتىقسىز گەپنى! باشقىلارنىڭ ئۇنى ئۇنىڭدەك چۈشىنىشىگە نېمە ھەققى!

* * *

باقاخۇن يېرىم كېچىدىن كېيىن چىلىق - چىلىق تەرلىدى. قىزىتمىسىمۇ خېلى ياندى. كۆزى بىردەم ئۇيقۇغا ئېلىنغاندەك بولدى، لېكىن تاڭ سۈزۈلمەستىنلا ئويغىنىپ كەتتى. ئۇنىڭ پۇت - قوللىرى دىر - دىر تىترەيتتى. ئۈرۈپ چىقىۋەتكەندەكلا ئاغرىيتتى، باشلىرى قېيىپ، كۆڭلى ئېلىشاتتى. ئۇ شۇنداق بولسىمۇ دەلدۈگۈنۈپ يۈرۈپ تەرەت ئالدى، ئاندىن «مەسچىتكە بېرىپ جامائەت بىلەن كۆرۈشمەن» دەپ تام تۇتۇپ، ئىشىك تەرەپكە قاراپ ماڭدى. توختىخان «ئۈزۈلۈپ قالدىلا، سەل ساقايغاندىن كېيىن بارسىلىمۇ بولىدۇ» دەپ نەسىھەت قىلىپ ئالدىنى توسۇۋالسىمۇ ئۈنىمىدى، جۈمەخۇنغا يۆلىنىپ مەسچىت تەرەپكە كەتتى. توختىخان ئەنسىرەپ ئىشىك ئالدىغىچە ئۈزىتىپ چىقتى. ئالەمنى ئاپئاق قار قاپلىغانىدى، قار يەنىلا توختىماي يېغىۋاتاتتى. ئۇلار توغرا يولغا چىقتى، دوقمۇشتىن ئايلاندى، يىراقلاپ سۆڭەكلىكلەر ئارىسىدا قارىسى كۆرۈنمەي قالدى. توختىخان شۇندىلا يېنىپ كىردى. ئۇزۇن ساپلىق شىۋاق سۈپۈرگە بىلەن ئىشىك ئالدىدىن تاكى توغرا يولغىچە سۈپۈردى. لېكىن، سۈپۈرۈلگەن يەرلەر بىردەمدىلا يەنە ئاپئاق قار ئاستىدا قالدى. ئۇ ياندۇرۇپ يەنە سۈپۈردى. يولغا بىردەم تىكىلدى. يولدا ئادەم قارىسى كۆرۈنمىدى. كىرىپ كېتىۋېتىپ ئارقىسىدا قارنىڭ

غىرىسلىغان ئاۋازىنى ئاڭلاپ قالدى. ئۇ ئاۋاز كەلگەن تەرەپكە قارىغاندى، سۆڭەتلىك ئارىسىدىكى چىغىر يولدا بىر ئادەمنىڭ مۇشۇ تەرەپكە قاراپ كېلىۋاتقانلىقىنى كۆردى. ئۇنىڭ بوي - تۇرقى پاكارراق ئىدى، مېڭىشىمۇ چوڭ ئادەمگە ئوخشىمايتتى. ئۇششاق چامداپ تېز - تېز ماڭاتتى، يەڭگىل - يەڭگىل دەسسەيتتى. ئۇ ئادەم تېز - تېز مېڭىپ يېقىنلاپ كېلىپ توختىخانىنىڭ ئالدىدا توختىدى - دە، توختىخان ئۇنى تونۇپ بولغۇچە ئارىلىقتا:

— ھارمىسىلا توختىخان ئاچا؟ — دەپ تىنچلىق سورىدى.
توختىخان ھاڭ - تاڭ قالدى. «توۋا، ماۋۇ قىزغا بۈگۈن نېمە بولغاندۇ؟ بىرەر ئىش يۈز بەردىمۇ، نېمە؟ كۆپكۈندۈزلىرى ئىشىك ئالدىدىن ئۆتۈپ قالسا، ھەرقانچە زورلىسىمۇ تارتىنىپ «خوش، دەپ ئۆيگە كىرگىلى زادى ئۇنىمايتتى. ۋىل - ۋىل قىزىرىپ، بېشىنى كۆتۈرمەيلا كېتىپ قالاتتى. بۈگۈن غەلىتىغۇ، قار يېغىۋاتسا، تېخى تاڭ سۈزۈلمەستىنلا...»

— ۋۇي ئايشەم خېنىممۇ سىلى؟ ۋاي خۇدايىمەي، تونۇماي قاپتىمەن، ئۆيۈنچى تىنچلىقتۇ؟ بۇ تەرەپلەرگە...
— شۇنداق ئاچا، ئالدىراپلا كەلگەنىدىم. ئاخشام ئوسمان قىرغىز بىزنىڭ ئۆيگە چۈشكەنىدى، سەھەردىلا كېتىدىكەن، باقاخۇنكام بىلەن كۆرۈشۈۋالسام دېگەنىدى. خەۋەر قىلغىلى كېلىشىم.

بۇ گەپلەرگە توختىخان قانداقمۇ ئىشەنسۇن، ئۆيىدە يەتتە - سەككىز چاكار - مەدىكارى تۇرسا، ئۇلار «ھايت!» دېسىلا شۇ ھامان بەجا كەلتۈرىدۇغۇ؟ ياق، بۇ بىر ئىشنىڭ شەپىسى. چوقۇم بىر گەپ بار، لېكىن توختىخان بۇنىڭ نېمىنىڭ شەپىسى، زادى قانداق گەپ ئىكەنلىكىنى دەماللىققا بىلەلمەي قالدى، شۇنداق بولسىمۇ ئۇ چاندۇرمىدى.

— ئوبدان بوپتۇ قىزىم، يۈرسىلە ئۆيگە كىرەيلى، بىردەم ئولتۇرسىلا.

ئايشەمگۈل ھېچقانداق تۈزۈت قىلمايلا ھويلىغا كىردى. توختىخان ئۇنى ياندىكى كىچىكرەك بىر ئۆيگە باشلىدى. بۇ ئەنجانباي يېتىپ - قوپىدىغان ئۆي ئىدى. ئۆينىڭ ئىسسىقى ئۇنىڭغا لاپىدە ئۈرۈلدى. ئايشەمگۈل سۈپىنىڭ لېۋىگىرەك ئولتۇرۇپ، قاپقارا قاشلىرىغىچە باستۇرۇپ تېگىۋالغان تىۋىتلىق يۇڭ رومىلىنى كەينىگىرەك سۈرۈپ قويدى. ئۇنىڭ قىياقتەك قېلىن قاش - كىرىپىكلىرىنى نېپىز بىر قەۋەت قىرو باسقان، ئىككى مەڭزى توغاچتەك قىزىرىپ كەتكەنىدى. توختىخان ئەجەبلىنىش نەزىرى بىلەن ئۇنىڭغا سىنچىلاپ قارايتتى، ئايشەمگۈل ئادەتتە ئىشىك ئالدىغا كەلسە قىزىرىپ - تاتىرىپ، ئۇنى - بۇنى باھانە قىلىپ ئۆيگە كىرگىلى ئۇنىمايتتى، بۈگۈن دەپ بولغۇچە كىردى، غەلىتە ئىش.

توختىخان چاي دەملەش ئۈچۈن ئىچىكرەك ئۆيگە كىرىپ كەتتى، بۇ پۇرسەتنى غەنىمەت بىلگەن ئايشەمگۈل يانچۇقىدىن دەرھال قارلىقنى چىقىرىپ تەكپىنىڭ تېگىگە تىقىپ قويدى. ئۇنى - بۇنى دەپ بولۇپ ئەنجانبايىنى ساقلىدى. لېكىن، ئەنجانباي كۆرۈنمىدى، سوراشتىن ئۇيالىدى، ساقلاۋېرىدى دەپ تېخى، تۈزۈك باھانە - سەۋەب يوق، ئاخىر ئۇ ئىلاجسىز ھالدا ئورنىدىن تۈردى.

— توختىخان ئاچا، مەن كېتەي، باقىكام كەلسە دەپ قويسىلا، بىزنىڭ ئۆيگە دىككىدە بېرىپ كەلسە، ھۇي، ھە راست، ئاغرىپ قالدى دېدىلە، كېلەلمەيدىكەن دەپ قوياي.

— ۋاي قىزىمەي، بىردەم ئولتۇرسىلا، گۇڭۇر - مۇڭۇر مۇڭدۇشۇپ ئولتۇرايلى.

قارلىقنى ئەنجانبايغا خەۋەر قىلىپ قويالمىغانلىقىدىن كۆڭلى تولىمۇ يېرىم بولغان ئايشەمگۈلنىڭ كۆڭلىدىن بىر ئوي كەچتى. قارىغاندا، ئەنجانباي سىرتتا بىرەر ئىش بىلەن ئاۋارە بولسا كېرەك» ئۇ سىرتقا چىقىپ قاراپ باقسا بەلكىم ئەنجانبايىنى ئۇچرىتىپمۇ قالار. شۇ چاغدا «قارلىق قالدى» دەپ قويۇپلا قاچسا

بولمىدىمۇ؟ ئۇ شۇ خىيال بىلەن توختىغانغا تىكىلدى:
— خوش خان ئاچا، مەن قايتاي، ئۆيدىكىلەر ئەنسىرەپ
قالمىسۇن.

ئۇلار ئىشىك ئالدىغا بىللە چىقىشتى. بوسۇغىدىن ئۆتۈپ
تۇرۇپلا قېلىشتى. دەرۋازا ئالدىدا ئالدىدىكى ئۈجمىنىڭ پۇتىقىغا
ئەنجانباينىڭ چاپان، كۆڭلەك، تۇماقلىرى ئىلىقلىق تۇراتتى.
سەل نېرىراقتا ئۇ بېلىنىڭ يۇقىرىسى يالىڭاچ ھالدا بەدەنلىرىگە
قار سۈرتۈۋاتاتتى. ئۇ قارنى شۇنداق ھەۋەس بىلەن سۈرتەتتىكى،
ھەتتا ئۇلارنىڭ چىققانلىقىنىمۇ تۇيىمىدى. توختىغان ئۇنىڭغا
بىردەم تىكىلىپ قارىدى — دە، بوشقىنا توۋلىدى:

— ۋۇي بالام، بۇ نېمە قىلغىنىڭ؟ ئۇنداق قىلما، سوغۇق
ئۆتۈپ قالىدۇ. مېھمان كەلسىمۇ كارىڭ يوق تېخى.
ئەنجانباي بۇرۇلۇپ ئارقىسىغا قارىدى — دە، ئۇلارنى كۆرۈپ
ھودۇقۇپ قالدى.

— ۋاي — ۋۇي، ئايشەمگۈل خېنىم ئوخشىمامدۇ؟ ئاپلا،
بىخەۋەر بولۇپ قاپتىمەن، يۈرسىلە، ئۆيگە كىرەيلى.
— خوش، ئەنجانباي ئاكا، مەن كەلگىلى نەۋاق بولۇپ قالدى.
— ئايشەمگۈل سىز؟...

ئۇنىڭغىچە ئايشەمگۈل ئون نەچچە قەدەمدەك نېرىغىراق
بېرىۋېلىپ توختىدى — دە، ئۇنلۇك توۋلىدى:

— ئەنجانباي ئاكا، ئامانەت، ئامانەتكە قىلماڭ خىيانەت.
تەككىنىڭ تېگىدە قارلىق قالدى. ھا — ھا — ھاھەي... ئۇنىڭ
زىل، جاراڭلىق كۈلكىسىنىڭ ئەكس ساداسى يىككى
مەھەللىسىنىڭ تاڭ سەھىرىنى زىلزىلىگە كەلتۈرۈۋەتتى.
— قارلىق؟! ۋۇي بۇ... ئايشەمگۈل، ھەي ئايشەمگۈل.

لېكىن، ئايشەمگۈل توختىمىدى. كۈلگىنىچە يۈگۈرۈپ
سۆڭەتلىك ئارىسىغا كىرىپ كەتتى. ئەنجانباي جايىدا تۇرۇپلا
قالدى، ئۇنىڭ قولىدىكى كالىكە قار ئېرىپ تۈگىدى.
— قارلىق. قوغلىسىلا بالام، تۇتۇۋېلىپ ئۆزىگە ياندۇرسىلا...

ئەنجانباي كۈلۈپ قويدى: — ياق ئانا، ئات، تۆگە سويۇپ باشلىساقمۇ كەلمەيدىغان مېھماننى قوغلىساق بولمايدۇ. ئاھ!...
توختىخاننىڭ كۆڭلى بىرنېمىنى تۇيغاندەك بولدى. ئۆيگە كىردى، تالاغا چىقتى، كۆڭلىدىكى تۈگۈننى يېشەلمەي قولى ئىشقا بارمىدى. «شۈمدۈ؟» — دېگەن خىيال ئۇنىڭ كۆڭلىدىن نېرى كەتمىدى، — شۇ بولسىدى، تازا كۆڭۈلدىكىدەك بولغان بولاتتى، تۆردە ئولتۇرغۇزۇپ قويۇپ خىزمىتىنى قىلاتتىم، — لېكىن ئۇ ئويلاپ — ئويلاپ كۆڭلىگە ئەندىشە چۈشۈپ لاسسىدە بولۇپ قالدى، — ۋاي خۇدايىم، بۇ جاھاننى... ئۇ دېگەن باينىڭ قىزى تۇرسا... ئۇنىڭ ئۈستىگە تېخى كىچىككىنە سېكىلەك قىز تۇرسا، ئېغىز ئېچىشقا بەك بالدۇر، يەنە ئالتە — يەتتە يىل ساقلايدىغان گەپ.»

* * *

دېگەندەك، باقاخۇن ئەتىسى ئاخشىمىلا بالىلار ئۈچۈن مەشرەپ قىلىپ بەردى. مەشرەپكە كىچىكلەرمۇ، چوڭلارمۇ، قىز — چوكانلارمۇ كەلدى. بۈگۈنكى تۆر بالىلارنىڭ بولدى. چوڭلار رازىمەنلىك بىلەن پەگادا ئولتۇرۇشتى. ئۆيگە پاتىمىغانلار ھويلىدا چېلىشىشقا چۈشتى. جۈمەخۇن بوز پاقىلانى سويدى. لېگەن — لېگەنلەردە ئالما، ئامۇت، قوغۇن — تاۋۇزلار تىزىلدى. شورپىدىن كېيىن پولۇ تارتىلدى، ھېلىماخۇن، سېلىماخۇنلارنىڭ ئورنىغا قاسىم راۋاب، سەمەت غېجەكلەر ھازىر بولدى.
داپ، غېجەك، ساتارلار سازلاندى. بۇ مەشرەپمۇ باشقا مەشرەپ، توي — تۆكۈنلەردە ئانچە — مۇنچە ئېيتىلىپ قالىدىغان «دوك موللام» نى دولان ئۇسسۇلىغا تەڭكەش قىلىپ باشلاندى. ئەنجانباي ئوتتۇرىغا چۈشتى، چۆرىدەپ تۇرغانلارغا تەزىم قىلدى، ساز، ناخشىلارغا ماس كەلتۈرۈپ ئۇسسۇلنى باشلىدى. ئۇ ئۇسسۇلنى

لەرزەن ئوينايتتى. ساز، ناخشىلارغا پۈت - قوللىرى جاي -
جايىدا ماس كېلەتتى. ناخشا قايغۇلۇق مۇقامدا سوزۇپ ئوقۇلغاندا
بېشى ئېگىلەتتى، كۆزلىرىدە ياش تامچىلىرى ئەگىيتتى،
خۇشاللىق كۈيلىرىدە كۆزلىرىدە، لەۋلىرىدە كۈلكە
جىلۋىلىنەتتى.

موللام - موللام، ئەسلىي ئەمەس موللام،
تۇغۇلۇپ قويۇلغان ئىسمى موللام.
قىش - ياز دېمەي ئون يىل ئوقۇپ موللام،
«موللام» دەپ يازالمىغان موللام.

ناخشىنىڭ ياندۇرمىسىنى ھەممە ئادەم بىلەتتى، سازلارغا
تەڭكەش قىلىپ چاۋاك بىلەن ئېيتاتتى:

موللام - موللام، دوڭ موللام،
ئاقساق ماڭسىەن موللام.
بىر پۈتۈڭ ناكار بولدى،
زاپە بولدۇڭ دوڭ موللام.

قىزىل جىلغا بېشىدىكى قاشتاق،
تۈتۈۋاپتۇ ئۆزىدىن چوڭ ئاشنا.
يېشى ئەللىك ھەم ئورۇق - ئاشتاختا،
ساۋاب بولسۇن، دەپتۇ قولۇم - قوشنا.

ياندۇرمىسى:

يولۇڭنى تېپىۋاپسەن،
مۇبارەك بولسۇن موللام.
جاھاندىكى ئىشلارنىڭ
قىزىقى شۇ دوڭ موللام.

ئەنجانباي ئۇسسۇلنى ھەۋەس بىلەن ئوينايتتى. پۇت -
قوللىرىنى ناخشا، سازلارغا كېلىشتۈرۈپ تەڭكەش قىلاتتى، گاھى
ئوتقا چۈشكەن قىلدەك تولغىناتتى، گاھى تال - چىۋىقتەك
ئېگىلەتتى. موللامغا بەخت كەلگەندە مەيدىسىنى كېرىپ
پىرقىرايتتى. قوللىرىدىن قارس چىقىرىپ، سىپتا قەدەم بىلەن
ئالدى - ئارقىسىغا لىك - لىك دەسسەيتتى. لەۋلىرىدە
جىلۋىلىك كۈلكە يامراپ، ئوڭ قېشىنىڭ قۇيرۇقىدا لىپ - لىپ
قاش ئېتىپ كىشىلەرنى كۈلدۈرۈۋېتەتتى.

ماڭاي دېسە ماجالى يوق موللام،
ئېشەكنى ياتقۇزۇپ مىنىپ موللام.
ئاخشام كېلىپ، سەھەردە كېتىپ موللام،
كۆڭلىنى ئوبدان خۇش قىپتۇ موللام.

ياندۇرمىسى:

موللام - موللام، دوك موللام،
بوش كەلمەپسەن دوك موللام.
سەنمۇ ھەم ئوغۇل بالا،
غەيرەت قىلغىن دوك موللام.

موللامغا كۈلپەت كەلدى. ئەنجانباينىڭ بېشى ئېگىلىپ،
چىرايى تۇتۇلدى، كۆزلىرى قىزىرىپ، كىرىپكىلىرىدە ياش
تامچىلىرى يالتىرىدى. ئۇ شۇ ھالدا ئورنىدىلا پىرقىراپ
چۆرگىلەۋەردى. ئەنە يىقىلىدۇ، مانا دۈم چۈشىدۇ دەپ ھەممە
ئادەم دەككە - دۈككىگە چۈشتى. لېكىن، قاراۋېرىپ ئۆزلىرىنىڭ
بېشى قېيىپ يەرگە قارىۋېلىشتى.

نالە قىپتۇ موللام ئاللاغا،
نان تېپىپ بېرەلمەي بالىلارغا.

نان تېپىپ بەرسە يېمەي، گۆش دەپتۇ،
ئاچچىقىدا راسا ساپتۇ باشلارغا.

ياندىكى ئۆيدە قىز - چوكانلار نەغمە - ناۋا قىلىپ، ئۇسسۇل
ئويناپ ئولتۇرۇشقاندى. لېكىن، ئۇلارنىڭ ئوينىلىرى تازا
قىزىمىدى. شۇڭا، «ئەنجانباينىڭ ئۇسسۇلىنى كۆرىمىز» دەپ
ئولتۇرالمىلا قېلىشتى. بىردىن، ئىككىدىن سۇغۇرۇلۇپ چىقىپ
كېتىپ ئۆيدە ئازلا قىزلار قالدى. شۇنىڭ بىلەن ئۇلارمۇ ئۆز
ئوينىلىرىنى بولدى قىلىشتى - دە، توپۇرلىشىپ چىقىپ، ئىشىك
ئالدىدا قىستا - قىستاڭ ھالدا ئۆرە تۇرۇپ ئەنجانباينىڭ
ئۇسسۇلىنى كۆرۈشكە باشلىدى.

ئەنجانباي ئۇسسۇل ئويناۋېتىپ لىككىدە بېشىنى كۆتۈردى.
شۇ ھامان كۆزلىرى ئىشىك ئالدىدىكى قىز - چوكانلار ئارىسىدا
ئۆزىگە جىلۋىلىك ناز بىلەن تەبەسسۇم قىلىپ تىكىلگەن بىر
جۈپ ئوتلۇق كۆز بىلەن ئۇچرىشىپ قالدى. «ئاھ! بۇ جادۇ
كۆزلىرىنى!...»

ئەنجانباي خۇدىنى يوقىتىپ قويغىلى تاس - تاماس قالدى،
لېكىن شۇئان ئۆزىنى تۇتۇۋالدى، چاندۇرماي ئۇسسۇلىنى
ئويناۋەردى. ھەر قېتىم ئايلىنىپ ئىشىكنىڭ ئۇدۇلىغا كەلگەندە
ھېلىقى نازۇك تەبەسسۇملۇق كۆزلىرىگە قاراپ يېنىك تەزىم بىلەن
قايتۇرۇپ تۇردى. لېكىن، شۇ تاپتا ئۇنىڭ پۇت - قوللىرى
خۇددى ئۆزىنىڭ ئەمەستەك تازا قولاشماي ئۇسسۇلىنى بايقىدەك
لەرزە، شوخ، چاققان ئوينىيالمىي قالدى. چۈنكى، قىزنىڭ
شەھلا كۆزلىرى ئۇنى ئىلىكىگە ئېلىۋالغانىدى. ئۇ شەھلا كۆزلىرى
ئۇنى سىرتقا چىقىشقا ئىشارەت قىلدى. ئۇ سەل تېڭىرقىغان
ھالدا چاندۇرمايلا ئاستا مېڭىپ سىرتقا چىقىپ كەتتى. سەزگۈر
ئانا توختىغان ھەممىنى كۆرۈپ، تۈيۈپ تۇردى: «توۋا! بويىغا
يەتمىگەن تېخى ئەمدىلا ئون ياشتىن ھالقىغان كىچىككىنە قىز
بالا تۇرۇپ ئوغلۇمنى ئۆزىگە رام قىلىۋاپتۇ. كۆزلىرى ئەجەب

ئوتلۇق ئىكەن، رىزقى قېتىلسا كېيىنچە...»
توختىخان چوڭ ئوغلى جۈمەخۇننى ئەنجانباينىڭ ئورنىغا
ئۇسسۇلغا چۈشۈشكە ئىشارەت قىلدى. جۈمەخۇن سەل
تېڭىرقىغاندەك تۇرۇپ قالدى، لېكىن شۇ ھامانلا ئۈچ ئاغىنىسى
بىلەن بىللە ئۇسسۇلغا چۈشتى.
ئايشەمگۈل ئەنجانباينى دەرۋازىنىڭ ئۇ تەرىپىدىرەك ساقلاپ
تۇراتتى.

— مومام ماۋۇ ئۈزۈكنى سىزگە بېرىڭ، رازى بولسۇن
دېگەنىدى. ئۇزاق بولدى. سىز بىلەن كۆرۈشەلمىدىم،
قارىڭىزنىمۇ كۆرسەتمىدىڭىز، — دېدى ئايشەمگۈل ئەنجانبايغا
تەلمۈرۈپ قاراپ، — ھېلىقى يىلى سىزنىڭ مېنىڭ
كاساپىتىمدىن موللامدىن تاياق يەپ يېتىپ قالغانلىقىڭىزنى
مومام مەندىن ئاڭلىغانىدى. شۇنىڭدىن كېيىن ئۇ داۋاملىق
«ئۇنىڭغا ئۇۋال بوپتۇ، سېنى دەپ ئازار يەپتۇ. ئۇنى ئوبدان رازى
قىلمىساق بولمايدۇ» دەپ سىزنىڭ گېپىڭىزنىلا قىلىدۇ. شۇڭا،
مومام سىزگە مۇشۇ ئۈزۈكنى ئەۋەتتى. رازى بولۇپ قالسۇن،
دەيدۇ.

— ئۈزۈك؟

— ھەئە ئۈزۈك، سىزنى كۆڭلىدىكىدەك رازى قىلىش
ئۈچۈن، بۇنىڭدىن باشقا مومامنىڭ كۆڭلىگە يارىغۇدەك ئوبدانراق
بىرنېمە تېپىلمىدى. سىزگە يادنامە بولۇپ قالسۇن، دەيدۇ. بۇ
ئۈزۈك مومامغا مومىسىدىن قالغان يادنامىسى ئىكەن. يېقىنراق
كېلىڭ، ئاۋۇ بارمىقىڭىزغا ئۆز قولۇم بىلەن سېلىپ قويماي.
سىزگە تازا يارىشىدۇ.

ئەنجانباي قاراڭغۇدا ئۇنىڭ قولىدىكى ۋىلىلداپ تۇرغان ياقۇت
كۆزلۈك ئۈزۈكنى كۆردى. ئۇ ھاڭ - تاڭ قېلىپ ھودۇقۇپ
كەتكەنلىكىدىن خۇددىنى يوقاتقان ھالدا ئۇ كۆرسەتكەن سول
قولىنى ئۇنىڭغا ئۇزاتتى. ئايشەمگۈل ئۈزۈكنى ئاغزىدا ھورداپ
نەمدەپلا ئۇنىڭ كىچىك بارمىقىغا سېلىپ قويدى. ئەنجانباي داڭ

قېتىپ تۇرۇپلا قالدى:

— ۋاي خۇدايىم! ئۇ ئىش بولغىنىغا ئۈچ - تۆت يىل بولغان تۇرسا، تېخىچە ئۇنتۇماپتۇمۇ؟

— ۋىيەي، ئۇ ئىشنى ئۇنتۇش مۇمكىنمۇ؟ مەن ئەسلا ئۇنتۇمايمەن!

ئەنجانباي بارمىقىدىكى ئۈزۈكنى سىلاپ تۇرۇپ كەتتى.

— ئەنجانباي ئاكا، — دېدى ئايشەمگۈل سەل دۇدۇقلاپ

تۇرۇپ، مەن ئەتىدىن باشلاپ مەكتەپكە بارمايدىغان بولدۇم.

— نېمە، نېمە، نېمە دېدىڭىز؟

— مەن بۇنىڭدىن كېيىن مەكتەپكە بارالمايدىغان بولدۇم.

— ۋۇي، نېمىشقا، نېمە بولدى؟

— بويۇمغا يېتىپ قاپتىمىشەن.

— سىز؟

— ھەئە مەن. دېمىسىمۇ مەن ئون ياشتىن ئاشتىم.

— ۋاي خۇدايىم، ئەمدى كۆرۈشمىكىمىز تېخىمۇ تەس

بويىتۇ - دە؟

— كۆڭۈلدە شۇنداق نىيەت بولسىلا، كۆرۈشۈش ئاسان، خوش

خۇداغا ئامانەت.

ئايشەمگۈل ئۇنىڭ بىلەن خوشلىشىپلا يەنە مەشرەپ بولۇۋاتقان

ئۆيگە كىرىپ كەتتى. ئەنجانباي تېخىمۇ ھاڭ - تاڭ قالدى.

بىرھازادىن كېيىن ئۇمۇ ئۇنىڭ ئارقىسىدىن يېنىپ كىردى.

*

*

*

يېرىم كېچىدىن ئۆتكەندە مېھمانلارغا پولۇ تارتىلدى. ئاشتىن

كېيىن ئۇلار خوشلىشىپ تارقىلىشقا باشلىدى. ئايشەمگۈل

مومىسى بىلەن بىللە قايتىپ كەتتى. بالىلار ھېرىپ كەتكەنىدى،

جامائەت تارقاپ بولۇشى ھامانلا كىرىپ ئۇخلاپ قېلىشتى.

توختىخان باقاخۇننى يۆلەپ ئىچكىركى ئۆيگە ئېلىپ كىرىپ

ياتقۇزۇپ قويدى. ئاندىن ئۆيلەرنى يىغىشتۇردى. ئۇنىڭغىچە تاڭ

سەھەر ۋاقتى بولۇپ قالدى. ئۇمۇ خېلى ھېرىپ قالغانىدى.
شۇڭا، كۆزىنى پەنتۇرۇپ ھاردۇقىنى ئېلىۋالماقچى بولدى.
لېكىن، شۇ ھامانلا بالىلىرى ئېسىگە كېلىپ ئورنىدىن تۇردى.
ئۇلارنىڭ ئۇخلىغاندا يوتقانلىرىنى ئېچىۋېتىدىغان قىلىقى بار
ئىدى. شۇڭا، ئانا ئۇلارنى كېچىلىرى بىر - ئىككى قېتىمدىن
يوقلايتتى. ئانىغا بالىنىڭ ئۆگىيى بولمايدۇ. ھەممە بالىنىڭ ئوتى
ئوخشاشلا بولىدۇ. لېكىن، نېمە ئۈچۈنكىنىڭ، ئاش - تاماقتا
ئەنجانبايغا كەلگەندە ئانىنىڭ قولىدا چۆمۈچ ئۇزاقراق توختاپ
قاتتى. «كىيىملىرى كىرلىشىپ قالدىمىكىن» دەپ ئويلاپ، ھەر
كۈنى ئاخشاملىرى ئۇنىڭ كۆڭلەك، تامباللىرىنى تەكشۈرۈپ
كۆرۈپ باقاتتى. باشقا بالىلىرىنىڭ كىيىملىرى بىر قېتىم
يۈيۈلۈپ بولغۇچە، ئۇنىڭ كۆڭلەك، تامباللىرى ئىككى - ئۈچ
قېتىم يەڭگۈشلىنىپ قالاتتى. ئەنجانباي ئاخشىمى سەل - پەل
كېيىنرەك قالسىلا ئاكىسىنى ئويان - بۇيانغا چاپتۇراتتى. «ھەي،
ئۆزى ياماننىڭ ئوتى يامان دېگەن گەپ راست ئىكەن. بولمىسا بۇ
كەپسىز بالىنىڭ ئوتى نېمىشقا باشقىچە بولىدۇ؟»
توختىخان ئەنجانباي ياتقان ئۆيگە كىرگەندە، ئۇ تاتلىق
ئۇخلاۋاتاتتى. يوتقىنى سەل ئېچىلىپ قالغان، سول قولىمۇ
يوتقاننىڭ تېشىغا چىقىپ قالغانىدى. ئانا ئۇنىڭ قولىنى
يوتقاننىڭ ئىچىگە كىرگۈزۈپ قويماقچى بولدى. ئۇنىڭ كىچىك
بارمىقىدىكى ۋىلىلداپ تۇرغان قىپقىزىل ياقۇت كۆزلۈك
ئۈزۈككە كۆزى چۈشۈپ تۇرۇپلا قالدى. بۇ چاغقىچە ئوغلىنىڭ
قولىدا بىرەر ئۈزۈكنى كۆرمىگەنىدى. كۈندە كېچىلىرى تولا
تۇتۇپ، سىلاپ تويماي قارايدىغان بۇ قوللاردا بۇنداق نەرسە ئەسلا
بولمىغانىدى. ئانا ھاڭ - تاڭ قالدى، بىرھازاغىچە ئويلاپ بۇ
ئىشنىڭ تېگىگە زادىلا يېتەلمىدى.
تاڭ يورۇدى. ئەنجانباي ئادىتى بويىچە يەنىلا بالدۇر ئورنىدىن
تۇردى، ئانىسى ئۇنىڭ بارمىقىدىكى ئۈزۈكنى ئىمما قىلىپ
كۆرسەتتى:

— بەك چىرايلىق ئىكەن، ساڭا ئوبدان يارىشىپتۇ. مۇبارەك بولسۇن.

شۇندىلا ئۇ بارمىقىدىكى ئۈزۈككە بىرھازاغىچە تىكىلىپ قاراپ تۇرۇپ كەتتى. ئاندىن كېرىلىپ تۇرۇپ كۈلدى:

— ئايشەمگۈلنىڭ مومىسى ئەۋەتىپتۇ.

— ۋىيەي، نېمىشقا؟
ئەنجانباي ئۇيالىغاندەك يەرگە قاراپ تۇرۇپ ئانىسىغا ھەممە ئىشلارنى سۆزلەپ بەردى.

شۇندىلا ئانىنىڭ غەش كۆڭلى ئېچىلدى، كۆڭلىدىكى تۈگۈنمۇ يېشىلدى. ئەسلىدە ئۇ بۇ ئۈزۈكنىڭ كېلىش مەنبەسىنى ئويلاپ تاپالماي تاڭنى ئاتقۇزغانىدى. ئوغللىدىن ئەنسىرەپ «جاھاندا ئازمايدىغان كىم بار؟ ناۋادا ئېزىپ سېلىپ، قىمارغا ئارىلىشىپ قالغان بولسا، ئۇتۇۋالغان ئوخشايدۇ» دەپ ئوغللىدىن گۇمانلىنىپ خاپا بولۇپ قالغانىدى. دېمىسىمۇ شۇ كۈنلەردە ياشلار ئارىسىدا قىمار ئويناش ئەدەپ كېتىپ، ئاتا - ئانىلار غەم - ئەندىشىدە ئۆتۈشەتتى. ھە، مانا ئەمدى بولدى. ھەممە ئىش ئايدىڭلاشتى، توختىخانىنىڭمۇ كۆڭلى جايىغا چۈشتى.

— ھە ئەسلىدە مۇنداق ئىش ئىكەن - دە! ۋاي خۇدايىمەي، ئاشۇ كىچىككىنە ئىشنىمۇ تاكى ھازىرغىچە ئۇنتۇمىغان بولسا... نېمىدېگەن ئاق كۆڭۈل - ھە. بىچارە موماي نەۋرىسىگە بەك ئامراق ئىكەن. بوپتۇ، بىزمۇ ئۇنىڭ ئوبدان يارىشىقىنى قىلايلى. توختىخان بىرھازاغىچە ئويلىنىپ ئولتۇرۇپ قالدى، ئويلاپ - ئويلاپ ئاخىر ئورنىدىن تۇردى. ئىچىكەركى ئۆيگە كىرىپ كاتساندۇقنىڭ ئىچىدىكى كىچىككىنە تۆمۈر ساندۇقچىنى تېپىپ، قىزىل تاۋارغا يۆگەلگەن بىر تۈگۈنچەكنى يەشتى. ئۈنچە - مارجانلار ئارىسىدىن كۆپكۆك ياقۇت كۆزلۈك ئۈزۈكنى ئالدى - دە، بىردەم تىكىلىپ قارىدى. بۇ ياقۇت كۆزلۈك ئۈزۈكنى ئەنجانباي تۇغۇلغاندا شازادىبۇۋى ئۇنى مۇبارەكلەپ سوۋغا قىلغانىدى. ئۇ ئۈزۈككە يەنە بىردەم تىكىلىپ قاراپ ئاستا

ئورنىدىن تۇردى. ئەنجانباينىڭ قېشىغا كىرىپ، ئۈزۈكنى
ئۇنىڭغا تەڭلىدى:

— سەنمۇ ماۋۇ ئۈزۈكنى ئايشەمگۈلگە بەرگىن. «بۇ مېنىڭ
سىزگە تۇنجى قېتىم قىلغان سوۋغىتىم بولۇپ قالسۇن» دېگىن.
ئۇ ئەقىللىق قىز، كۆڭلىمىزنى چۈشىنىدۇ.

توختىخان بۇ ئۈزۈكنى ئەنجانباينىڭ ھېلىقى قىزىل ياقۇت
كۆزلۈك ئۈزۈك سېلىنغان بارمىقىغا جۈپلەپ سېلىپ قويماقچى
بولغانىدى، ئۇ بارماققا بۇ ئۈزۈك پاتىمدى. چىمچىلاققا ئوبدانلا
پاتتى. توختىخان ئۈزۈكلەر سېلىنغان ئىككى بارماقنى تۇتۇپ
جۈپلەپ باققانىدى، ۋاھ! ئوبدانلا جۈپ كەلدى. توختىخان
كۈلدى:

— پاھ - پاھ! بىرى قىزىل، بىرى كۆك. جۈپلەنسە بەك
چىرايلىق يارىشىدىكەن!

ئەمدى ھەر ئىككىلىسى تەڭلا قاققلاپ كۈلۈپ كېتىشتى.
توختىخان جۈپلەنگەن ئۈزۈكلەرگە زوقلىنىپ يەنە بىردەم
تىكىلىپ قاراپ تۇردى - دە، «خۇدايىم شۇنداق قىلغىلى نېسىپ
قىلار» دەپ ئاستا چىقىپ كەتتى. ئۇ بۇ كۆپكۆك ياقۇت كۆزلۈك
ئۈزۈكىنىڭ ئەتىلا ئاشۇ نازۇك بارماققا سېلىنىپ
قويۇلىدىغانلىقىغا ئىشىنىتتى.

...! پەقەت - پەقەت - پەقەت - پەقەت -

پەقەت - پەقەت - پەقەت - پەقەت - پەقەت - پەقەت -

يەتتىنچى باب

ئۇنىڭ كۆڭلىدىكى ئادىشى

ئوپال، قۇمباغ كەنتى يىكچى مەھەللىسى، 1927 - يىلى كەچ كۆز.

— ئارغامچا - ئارغامچا - ئارغامچا ! ...

— غەلۋىر - غەلۋىر - غەلۋىر ! ...

كۆك قەرىدە توپلىشىپ ئۇچۇۋاتقان قارا قۇشقاچلار گويا بالىلارغا ئىتائەت قىلغاندەكلا پەرۋاز قىلىشاتتى. گاھ غۇيىدە تىزىلىپ خۇددى ئارغامچىدەك ئۇزۇن سەپ بولاتتى، گاھ گۈررىدە يىغىلىپ خۇددى غەلۋىردەكلا يۇمىلاق بولۇپ ئۇچاتتى. گاھ لاچىندىن ئۈركۈگەندەكلا ۋاششىدە كۆك قەرىگە شۇڭغۇيتتى، گاھ قومۇشلۇققا قارا قويۇن كەلگەندەكلا گۈر قىلىپ پەسلەيتتى. بالىلار قارا قۇشقاچلارنىڭ ئەنە شۇنداق گاھ غەلۋىردەك يۇمىلاق بولۇپ، گاھ ئارغامچىدەك ئۇزۇن سەپ بولۇپ، گاھ كۆك قەرىگە شۇڭغۇپ كۆتۈرۈلۈپ، گاھ گۈررىدە پەسلەپ يەر يۈزىگە يېقىنلىشىپ ئۇچۇشلىرىغا زوقلىنىپ قاراپ قاقاقلاپ كۈلۈشەتتى، چاۋاك چېلىشاتتى، دوپپىلىرىنى ئاسمانغا ئېتىپ سەكرەشەتتى، ھەۋەس بىلەن توۋلىشاتتى:

— ئارغامچا - ئارغامچا - ئارغامچا ! ...

— غەلۋىر - غەلۋىر - غەلۋىر ! ...

— ئەنە شۇنداق قىلىپ بالىلىرىنى ئۆگىتىدۇ. تاغدىن ئۆتۈپ كەتمەسە، قىشتا... ئاھھۇ ! - ئاھھۇ !... ياز بولسا كېلىدۇ. قىش بولسا يەنە كېتىدۇ. ھەي ! ... شۇم قىش يەنە كەلدى ! يەنە شۇ دىشۋارچىلىق... سوغۇق...

شۇ تاپتا ئۇ ھېچنېمىنى سەزمەيتتى. يېنىدىلا پاراسلىتىپ قوناق شېخىنى باغلاۋاتقان بوۋاينىڭ ھېلىقىدەك ئېچىنىشلىق دادلاشلىرىمۇ ئۇنىڭ قۇلىقىغا كىرمەيتتى. ئۇ ئاسمانغا قاراپ ھاڭۋېقىپ تۇراتتى. قاپقارا ئويناق كۆزلىرى توختىماي چىمىلدايتتى، يۇمران لەۋلىرىدە پىسىڭ - پىسىڭ كۈلكە يۈگۈرۈپتتى.

— ھوي سۇلايمان! ھوي سۇلايمان قاپاق!!
ئۇ چۆچۈپلا ئارقىسىغا بۇرۇلۇپ قاراپ مەتتىمىگە كۆزى چۈشتى - دە، قورقۇپلا كەتتى. مەتتىمىن قىر بېشىدا بېلىگە تىرىۋالغان ھاسىسىنى قولتۇقلىرىدىن ئۆتكۈزۈپ پۇتلىرىنى خۇددى جۇۋازچىنىڭ قايچىسىدەك كېرىپ تۇرغان ھالدا ئۇنىڭغا تىكىلىپ قاراپ تۇراتتى. ئۇ بېلىنى كىندىكىنىڭ خېلى تۆۋىنىدىنلا باغلىۋالغانىدى. شۇڭا، مەيدىسى ئېچىلىپ، قورسىقى خۇددى ئېسىپ قويغاندەكلا پومپىيىپ چىقىپ قالغانىدى. چىغ يوللۇق يالاڭ تونىنىڭ ئۈستىدىن باغلىۋالغان قىزىل تاۋار بەلۋاغنىڭ ئۇچلىرى تىزغىچە ساڭگىلاپ تۇراتتى. ئۇنىڭ بۇ تۇرقى بەئەينى قارانچۇققىلا ئوخشايتتى.

— كالىنى توسمامسەن ئەبگار!
كالىلار بېشىنى كۆتۈرمەي ئوتلاۋاتاتتى. لېكىن... ئالا بۇقا...
«ئاپلا!...» سۇلايماننىڭ يۈرىكى قارتلا قىلدى - دە، ئالاقزادە بولۇپ كەتتى. كۆز يەتكۈسىز كەڭرى قوناق ئېڭىزلىققا باشتىن - ئاياغ قاراپ چىقتى، لېكىن ئالا بۇقا كۆرۈنمىدى.
— ھوي ھاڭۋاقتى قارىغۇ! ئاۋۇ كالىنى توسقىن دەيمەن! —
مەتتىمىن ھاسىسىنى شىلتىپ يول تەرەپنى كۆرسەتتى، —
تۇرغىنىنى دىپەيدەك!

ئالا بۇقا قىرغا بېسىقلىق تېخى بېشى ئۈزۈلمىگەن قوناق شاخلىرىنى تازا ھۈزۈرلىنىپ يەۋاتاتتى. سۇلايمان چۆچۈپلا كالىغا قاراپ يۈگۈردى:
— ھوش - ھوش! قارنىغا بالا تەگكۈر!

لېكىن، كالا توۋلىغانغا پەرۋا قىلمىدى. قۇيرۇقىنى
شىپاڭشىتىپ، شاختىن بېشىنى كۆتۈرمىدى، سۇلايماننىڭ
قورقۇنچتا پۇت - قوللىرى كالانىپلاشتى - دە، دەلدۈگۈنۈپلا
ئورغاق قىپپاش كەسكەن ئۈچلۈك قوناق كۆتىشىكىگە گاچچىدە
دەسسەپ سالدى! ئۇنىڭ پۇتى پىرژىدە ئېچىشىپ كەتتى.
بىردەمدىلا ئۇنى تىترەك ئارىلاش سوغۇق تەر باستى، شۇ
ئارىلىقتا مەتتىمىن ھاسسىنى پۇلاڭلاتقىنىچە يۈگۈرۈپ كەلدى -
دە، كۆزلىرىنى چەكچەيتىپ، سۇلايماننى باش - كۆز دېمەستىن
ۋاقىتلىق ئۇرۇۋەردى. سۇلايمان «ۋاي» مۇ دېمىدى. پەقەت ئورۇق
قوللىرى بىلەن يۈزىنى توسۇپلا تۇرۇۋەردى. لېكىن، ھاسا ئۇنىڭ
بىلەكلىرىگە، باش - كۆزلىرىگە ۋاقىتلىق تېگىۋەردى.
— ھۇي تۈزكۈر! كىم نىجىس؟! —

— بىز نىجىسمۇ؟! —
— سۇلايماندىن سادا چىقمىدى. مەتتىمىن يەنە چىشىنى
غۇچۇرلىتىپ تۇرۇپ ھاسسىنى ئېگىز كۆتۈردى - دە، ئۇنىڭ
بېشىنى چەنلەپ: «ئەي!» دەپ شىلتىدى، لېكىن ھاسا
سۇلايمانغا تەگمىدى. «تارس!» قىلغان بىر تېپىك بىلەنلا
«تاراڭگىدە!» نېرىغا قاڭقىپ كەتتى. مەتتىمىن چۆچۈپلا يېنىغا
قارىغانىدى، ئۆزىگە مىختەك قادىلىپ تۇرغان ئەنجانبايغا
سوقۇلۇپ كەتكىلى تاس - تاماس قالدى. ئۇ ئارقىسىغا بىر قەدەم
داچىپلا ۋارقىرىدى:

— سەن؟! سەن... نېمە دەيسەن؟! —
— كىشىلەرنى ئۇرما دەيمەن! قانداق؟! —
— ھوي چىت لاتىسى! سېنىڭ نېمە كارىڭ؟! —
— ھوي تېزەك قۇرتى نىجىس! مېنىڭ نېمىشقا كارىم
بولمايدىكەن؟! نوچى بولساڭ يەنە ئۇرۇپ باقە! ئاۋۇ ھۈرپەيگەن
تەخەي تۇمشۇقۇڭنى ئامۇت سالغان خۇرجۇن قىلىۋەتمىسەم
ھېساب ئەمەس!

ئېڭىزلىقنىڭ ئۇ تەرىپىدىكى كۆتۈرمە ئېرىقنىڭ بويىدا
 بىرمۇنچە ئاياللار قوناق سويۇۋاتاتتى. ئىككىسىنىڭ توۋلاشقان
 ئاۋازى ئۇلارغا ئاڭلىنىپ قالدى بولغاي، ئارىدىن بىر ئايال
 ئورنىدىن تۇردى، قولىنى پېشانىسىگە قويۇپ سايىۋەن قىلىپ
 تۇرۇپ ئۇ ئىككىسى تەرەپكە بىردەم تىكىلىپ قارىدى - دە، شۇ
 ھامان رومىلىنى قولىغا ئېلىپ بۇ تەرەپكە قاراپ يۈگۈردى. ئۇ
 توختىخان ئىدى. ئۇ پۈتلىشىپ نەچچە قېتىم يىقىلدى، يەنە
 تۇردى. ئاخىر بولالماي يىراقتىنلا ھاسىراپ تۇرۇپ توۋلىدى:
 — ھاي، ھاي... بالىلىرىم، ئۇرۇشماڭلار! نومۇس قىلىڭلار،
 جېدىلىڭلار نە - نەگە كەتتى ئالەمنى مالەم قىلىپ، - ئۇلار
 ئىككىسى تەڭلا لەپىدە قاراشتى. توختىخان ھاسىراپلا ئۇلارنىڭ
 قېشىغا كەلدى، - بولدى، بولدى ئۇرۇشماڭلار چۈجە - خورازلار،
 يىگىرمە ياشقا كىرىپ قالدىڭلار، غىجىلىشىۋەرمەي ئوبدان
 ئىل - ئاغىنە بولۇپ ئوينىڭلار، - توختىخان ئىللىق
 كۈلۈمسىرەپ مەمتىمىننىڭ قېشىغا كەلدى. گەرچە توپا - چاڭ
 بولمىسىمۇ ئۇنىڭ چاپان، تامباللىرىنى قاقتى، - خاپا
 بولمىسىلا بالام، مەن ناماقۇل بولاي، ئۇنى مەن ئادەم قىلاي.
 توختىخان مەمتىمىننىڭ مەيدىسىنى يېپىپ قويماقچى
 بولۇپ، ئۇنىڭ چاپىنىغا قولىنى يېقىن ئەكىلىشىگە مەمتىمىن
 تەلەتنى غۇژۇدە تۇردى - دە، ئىتتىرىۋەتتى:
 — ئۆتۈپ بارسىلا نېرى! قېلىنلىقىنى!
 — خوش، خوش بالام، خاپا بولمىسىلا، كۆڭۈللىرىگە
 ئالمىسىلا.
 — ھىم، ئاغىنە بولمىش تېخى! كىم بىلەن؟ ھىم، - ئۇ
 تۇمشۇقىنى ئۇچلاپ، بويىنى تولىغىنىچە بېرىپ ھاسىسىنى
 قولىغا ئالدى. قىردىن ئۆتۈپلا ئاغزىنى بۇزدى، - شۇمتىكىگە
 گەپ قىلمايدۇ، ماڭا تېخى ھىتتى - پىتتى دەيدۇ سەت پۇچۇق!
 ئەبگار دىۋانە! ماكانسىز سۈپۈرۈندى!
 «ماكانسىز! قەلەندەر!» ئاھ خۇدا! يەنە شۇ ئاھانەت!

ئاتا - بوۋىسىدىن مىراس قالغان، ئوتتىمۇ كۆيمەيدىغان،
سۇدىمۇ ئېرىمەيدىغان بۇ قاباھەتلىك ئاھانەت يىللاردىن بېرى
ئۇلارنىڭ پېشانىسىدىن نېرى كەتمىدى. مۇشۇنداق مۇناپىقلار گەپ
ئارىسىدا گەپكە پۇتلاپ «ماكانسىز! قەلەندەر!» دېگەندەك
گەپلەرنى قەستەنگىلا ئارىلاشتۇرۇپ، ئۇلارنى زەھەرلىك يىلاندىك
چېقىۋالىدۇ. تىللاپ ئاھانەت قىلىدۇ، بۇنداق ھاقارەت -
ئاھانەتلەرگە ئەنجانباي پەقەتلا چىدىمايتتى، زەردىگۆش بولۇپ
خۇددى ئوتتا پۇچۇلانغاندەكلا تولغىنىپ كېتەتتى. ئۇ شۇ تاپتىمۇ
مەمتىمىنىڭ ئۆزىنىڭ ئالدىدا ئانىسىنى ئاشۇنداق سەت ھاقارەت
قىلغانلىقىغا زادىلا چىداپ تۇرالمىدى. ئاچچىقىدا چىرايى تاتىرىپ
كەتتى! شۇنداق بولسىمۇ ئۇ چىشىنى چىشلەپ تۇرۇپ ئۆزىنى
بېسىۋالدى.

— ھەي ئېشەك، يوغانلىق قىلما! گېپىڭ بولسا ماڭا قىل،
ئانامنى چىشلەپ تارتما!

— ھوي، مەن تېخى سەندىن قورقامدىم؟ ماكانسىز! قەلەندەر!
«ماكانسىز! قەلەندەر!» ئاھ خۇدا!

يەنە شۇ قاباھەتلىك ھاقارەت - ئاھانەت!
مانا ئەمدى ئەنجانباي ئۆزىنى زادىلا تۇتۇۋالماي قالدى. ئۇ
ئىپلاسىنىڭ ئاغزىنى يىرتىپ تاشلاش ئۈچۈن چىشىنى
غۇچۇرلىتىپ ئۇنىڭغا تاشلاندى! لېكىن، توختىغان كاپىپىدە
ئېسىلىۋېلىپ ئۇنى ماڭغىلى قويىمىدى:

— قوي بالام، ئاۋارە بولما. ئەسكى بىلەن تەڭ بولما، خۇدايىم
بىر كۈنى ئۇنىڭمۇ جاجىسىنى بېرىدۇ.

مەمتىمىن قېچىپ كېتىۋېتىپ يەنە ئاغزىنى بۇزۇپ تىللىدى:

— قېنى كەلمەمسەن ئاغزىدا شەھەر ئالىدىغان پوچى، تاغدا
تېزەك يەيدىغان ماكانسىز غالىچىنىڭ بالىسى! ئوقۇپ قوي! مەن

ھېچنەمىدىن قورقمايمەن! غوجىكاڭ بەگنىڭ ئەتىۋارلىق بالىسى.
خەپ توختاپتۇر، قاپقىڭنىڭ بېزىنى ئالمايدىغان بولسام!
— ھىم، ھېلىغۇ بەگنىڭ بايۋەچچىسى ئىكەنسەن، ئامبالنىڭ

كۈچۈكى بولساڭمۇ پەرۋايىم پەلەك. مېنىمۇ ئوبدان بىلىپ قوي:
باقاخۇننىڭ ئوغلى. تۇرغان - پۈتكىنىنىڭ ھەممىسى
باشتىن - ئاياغ ئەنجانباي! سەنمۇ ئالدىرىماي تۇر، خەپ
نوخلاڭنى ئالمايدىغان بولسام!

— قويە بالام، تىلىغا كۆيدۈرگۈ چىققۇر ئۇ ئەسكىگە ئۆزۈڭنى
ئاۋارە قىلمىغىنا.

سۇلايمان تېخىچە پۈتىنى قۇشلاپ ئولتۇراتتى. ئۇنىڭ
تىلىنىپ كەتكەن پۈتىدىكى قان توختىغان، لېكىن چىرايى
تاتىرىپ كەتكەن، ئۆزىمۇ تۈگۈلۈپلا قالغانىدى. توختىغان ئۇنىڭ
سوغۇقتا قىزىرىپ چاك - چاك يېرىلىپ، خۇددى ئۆمۈچۈك
تورىدەكلا تىلىم - تىلىم بولۇپ كەتكەن ئورۇق پۇتلىرىغا قاراپ
ئىچى ئاغرىپ كەتتى - دە، ئاستا ئولتۇرۇپ، ئۇنىڭ يارىلانغان
پۈتىنى قۇچىقىغا ئالدى.

— بالام، بەك ئېچىشىۋاتامدۇ؟ ھەي ئىستەي... — ئۇ
يانچۇقىدىن كىچىككىنە قاچىسىنى چىقاردى. داكا رومىلىنى
كىرت - كىرت كېسىپ بىر پارچىسىدا ئۇنىڭ كۆتىشەك
تىلىۋەتكەن پۈتىنى سۈرتۈپ تازىلىدى، ئاندىن قالغان پارچىسىدا
يارىنىڭ ئاغزىنى بېسىپ تۇرۇپ تېڭىۋەتتى، — ھە، مانا ئەمدى
بولدى. ئۈششۈك يارىسى بولۇپ قالمىسىلا، ئاسانلا ساقىيىپ
كېتىدۇ.

— رەھمەت توختىغان ئاچا، مەن بىلىمىسەم، خۇدايىم بىلەر.
— ئو... رەھمىتىڭنى قوي. ياراڭ ساقىيىپ قالسا مەن
شۇنىڭغا خۇش. پەخەس بول، سۇ ئوتلاپ قالمىسۇن، يىرىڭداپ
قالىدۇ.

— ئانا.

— ھە.

— مېنىڭ ھېلىقى پۈتۈمغا پاتىمىغان كەشىم نەدە؟

— كاتنىڭ كەينىگە تاشلاپ قويغاندەك قىلىۋىدىم، ئۈكىلىرىڭ

كىيەمدىكىن دەپ.

— ھە، بولدى، ئۇلارغىمۇ خۇدايىم بېرىپ قالار، — ئەنجانباي قولىنى شىلتىدى — دە، ئۆي تەرەپكە قاراپ يۈگۈرۈپ كەتتى. ئۇ ئارىدىن ھايال ئۆتمەيلا ھاسىرىغىنىچە نىمكەش بولغان بىر جۈپ تاسمىلىق كەشىنى كۆتۈرۈپ يېنىپ كەلدى، — قېنى ئاداش، كىيىپ باقە. چوڭ كېلىپ قالسىمۇ مەيلى، ئىشقىلىپ، سوغۇققا دالدا بولىدۇ.

ئانا ئۇنىڭ گېپىنى ماقۇللىغاندەك بېشىنى لىڭشىتىپ تۇرۇپ پىسىڭىدە كۈلدى.

— بىچارە بالا بۇ ھالى بىلەن كالىلارنى قانداقمۇ باقالار؟ — مەن بېقىپ تۇراي.

— سەن؟... ئاشۇ بەگنىڭ كالىلىرىنى؟...

— بولمىسا بەگ ئۇنى قوغلاپ چىقىرىدۇ. ئۇ قارا يېتىم تۇرسا، بارىدىغان — تۇرىدىغان جايى بولمىسا...

— سەن ئوقۇۋاتساڭ؟

— ۋاي ئانامەي، ئوقۇش، ئوقۇش دەۋىرىدىكەنسەن، ئەجەبمۇ زېرىكتىم شۇ توختى موللامدىن! كۈندە جەڭگى — جېدەل، ئۆگەتكەن نەرسىسىنىڭ تايىنى يوق، ساپلا قۇرۇق ۋەز — نەسىھەت! ئۇنى دېمىسەمغۇ ئاللىبۇرۇنلا!... «ھىم بولمىدى، دېمەيدىغان گەپ ئاغزىدىن چىقىپ كېتىپ قالدى!» ئانا ئەجەبلەندى. ئوغلىنىڭ گەپنى ئۈزۈپ قويۇشى، ئۇنىڭغا غەلىتە تۇيۇلدى، ئۇ لەپىدە ئوغلىغا قارىدى.

— ھە، نېمە دېدىڭ؟ ئۇنى دېمىسەم؟ بۇ... بۇ؟

ئوغلى يەرگە قارىۋالدى. ئاق سېرىق مەڭزى ۋىلىدە قىزاردى. ئانا ئوغلىدىن جاۋاب كۈتۈپ تۇرۇپ قالدى. لېكىن، ئوغلى تەپكۈچ ئوينىغاندەك كۆتۈرۈپ يەڭگىل — يەڭگىل تېپەتتى. «توك — توك» چىققان ئاۋازغا تەڭكەش قىلغاندەك ئويچان كۆزلىرىنى لىپ — لىپ يۆتكەيتتى. ئانا سۈزمە قاپاقلىرىنى لىككىدە كۆتۈرۈپ ئويلىنىپ قالدى:

«كىم بىلىدۇ بالىلار ئىشىنى، ئۇنى دېمىسەم، دېگىنىگە

قارىغاندا، ئۆزىگە ئوخشاش ئويۇن قېپى بىر ئاغىنىسىنى دەيدىغان
 ئوخشايدۇ بەلكىم.» لېكىن، ئانا ئوغلىنىڭ ئۇ «ئويۇنقېپى
 ئاغىنىسى»گە قىزىقىپ قالدى. «ۋاھ ئۇنى دېمىسە ئاللىبۇرۇنلا
 مەكتەپتىن قالىدىكەن - دە، قالتىسقۇ! شۇنداق تارتىشقۇدەك
 كۆڭلىدىكى بىرەر ئادىمى بولمىسا، ئۇنداق گەپنى قىلامدۇ؟ شۇ
 ئاغىنىسىگە تارتىشىپمۇ بولسا مەكتەپكە كۆيۈك ئاپتاپتەك ئانچە -
 مۇنچە پال - پۇل بېرىپ يۈرۈپتۇ - دە.»
 ئانا ئوغلىنىڭ كۆڭلىدىكى ئاشۇ ئادىشنى بىلمەيتتى. بىلسە
 ئىدى، ئۇنىڭغا ئۇنى - بۇنى بېرىپ مېھمان قىلاتتى. ئۆز
 بالىسىدەك كۆرۈپ ئوغلىغا تېخىمۇ ئامراق قىلاتتى. شۇ ئادىشى
 ئوغلىغا گەپ يېگۈزۈپ، ئۇنى مەكتەپتىن سوۋۇمايدىغان قىلاتتى.
 مۇشۇ كۈنلەردە ئۇنداق قىلمايمۇ بولمايتتى. ئوغلى «تاپتىن
 چىقىۋاتاتتى». سەھەردىلا ئېرىق - ئۆستەڭلەردىن تۆت پۇتلۇق
 بولۇپ كېيىكچىلەپ ئاتلايتتى، مۇزلۇق سۇغا بېلىقچىلاپ
 سەكرەيتتى. ئەتىگەنلىك ناشتىدىن كېيىن مەكتەپكە كېتەتتى.
 لېكىن، ئانا تېخى قاچا - قۇچىلارنى يۇيۇپ بولغۇچە ئەنجانبانىڭ
 قىزىل جىلغا بويىدا ئات چاپتۇرۇپ يۈرگەنلىكىنى ئاڭلايتتى، ئۇ
 يەردىن ياندۇرۇپ كەلسە، چېلىشىش سورۇنىغا چاپاتتى. ئاتا -
 ئانىسىنى قورقۇتۇپ، ئالتە قۇرلۇق ئېگىز تامنىڭ ئۈستىدە
 سېرىق تورغايدەك يورغىلايتتى. تېخى بۇنى ئاز دېگەندەك،
 باشقىلارنى مۇشتۇمدەك يوغان تاشلارنى ئۆزىگە قارىتىپ ئاتقىلى
 سېلىپ، ئۇ تاشلارنى كاپ - كاپ تۇتۇۋېلىشلىرىنى دېمەمدىغان!
 يەنە تېخى ئادەم بېشىدەك يوغان - يوغان تاشلارنى ئېگىز -
 ئېگىز تاملارنىڭ ئۇ تەرىپىگە گۈپ-گۈپ تاشلاپ، ئادەمنىڭ
 تېنىنى جۇغۇلدىتىشلىرىچۇ ئۇنىڭ! كىيىملىرىنى يۇيۇپ، ياماپ
 ئۈلگۈرتكىلى بولمايتتى. ئەتىگىنى داغ - دۇغسىز، بېجىرىم
 چىقىپ كەتسە، كەچتە يۈزى كۆك، بۇرنى ئىششىق كېلەتتى.
 ئىشقىلىپ، نەدە ئەنسىزلىك بولسا ئەنجانبایمۇ شۇ يەردە بولاتتى.
 شۇنداق بولسىمۇ دەردى ياماننىڭ ئوتى يامان دېگەندەك، ئانا

يەنىلا بۇ ئوغلىغا بەكلا ئامراق ئىدى. ئۇنى دەپ يېنىدىن دائىم
بىر توقاچنى كەم قىلمايتتى. كەڭ غوللۇق يەلكىسى،
تەڭتۈشلەردىن بىر غېرىچ ئېگىز تۇرىدىغان قاملاشقان بوي -
تۇرقى، سوزۇنچاق قاش - قاپاقلرى، ئويناپلا تۇرىدىغان يوغان
كۆزلىرى، كىشىلەرنى كۈلكىگە قىستايدىغان قېشىنىڭ
قۇيرۇقىنى لىك - لىك ئېتىپ ئۇسسۇل ئويناشلىرى، بېشىنى
تىك تۇتۇپ، قول سېلىپ مېڭىشلىرى، مۇڭلۇق ناخشىلىرى،
ھەممىگە تەڭ ئېگىلىپ سالام بېرىشلىرى، يەنە... يەنە ئانا
ئۆزىمۇ دەپ بېرەلمەيدىغان خېلى - خېلى يېقىملىق ئوبدان
ئىشلىرى... ئۇنىڭ مەستلىكىنى كەلتۈرەتتى. لېكىن، بۇنىڭ
بىلەن ئۇنى قاتارغا قوشۇلدى دېگىلى بولمايتتى. ھېلىقىدەك
قاملاشمىغان قىلىقلىرىنى تاشلاپ، ئوبدانراق ئوقۇپ چوڭ موللا
بولالسا تېخى ياخشى، ئۇنداق بولالمىسا، خەتمقۇرئان
قىلالىغۇدەك مىرزا بولالمىسىمۇ، ئاز - تولا سالام خەتلەرنى
يازالىغۇدەك ئاز - تولا سورۇنى بار، خەلقىئالەم ئىچىدە: كەلسىلە
دېگۈدەك يۈز - ئابروۋى بار ئادەم بولسا، ئانا شۇنىڭغا رازى
بولاتتى. ئۇنىڭ ھازىرقىدەك دادىسىدىن كەلگەن خەت -
چەكلەرنى دودۇقلىماي ئوقۇپ بېرىشلىرى، يەنە ئۇنىڭغا
دانىمۇدانە قىلىپ قاملاشتۇرۇپ جاۋاب خەت يېزىشلىرى، ئازنا،
پەيشەنبە كۈنلىرى بوۋىسىنىڭ قەبرىسىگە بېرىپ سوزۇپ
خەتمقۇرئان قىلىشلىرى ئۇنىڭ مەستلىكىنى كەلتۈرسىمۇ،
لېكىن ئۇ ئۇنىڭدىن يەنىلا رازى ئەمەس ئىدى: «ھەي! ... بۇ
دېگەن كارى چاغلىق ئىشقۇ، ئۆزىنىڭلا ھۆددىسىدىن چىقىپلا
بولامدەكەن؟ جامائەتنىڭمۇ دەردىگە دەرمان بولالسا ھېساب
بولىدۇ. شۇڭا، ئوقۇمۇشلۇق موللا بولمىسا بولمايدۇ!»
ئانىسىنىڭ ئولتۇرسا - قوپسا ئويلايدىغىنى شۇ ئىدى. لېكىن،
نېمە ئۈچۈنكىن، ئىككى يىلدەك بولدى ئوغلىنىڭ بۇ مەكتەپتىن
كۆڭلى سوۋۇپ قالدى. ئاشۇنداق «بىمەنە» قىلىقلارنى قىلىپ،
ئانىسىنىڭ كۆڭلىنى غەش قىلدى. توسۇپ باقتى، نەسىھەت

قىلدى، خاپا بولدى، ئاچچىقلىدى. دادىسىمۇ تاغدىن تولا كېلىپ ئۇنىڭغا نەسىھەت قىلدى. ئۇ شۇ چاغقىچە ھېچقاچان ئوغلغا قاش كۆتۈرۈپ ئالسىمۇ قارىمىغان، ئۇنى تىللاپمۇ سالمىغانىدى. لېكىن، كېيىنچە ئۇنىڭ «بىمەنە قىلىقلىرى» نىڭ تېخىمۇ ئەدەپ كەتكەنلىكىنى كۆرۈپ ئاچچىقى كەلدى، تاياق تەڭلەپ قورقۇتۇپمۇ باقتى، لېكىن كار قىلمىدى. «قاملاشمىغان قىلىقلىرى» دىن تەزىمەكتە يوق، تېخىمۇ ئەدەپ كەتتى. خۇشى كەلسە مەكتەپكە باردى. خۇيى تۇتسا يەنىلا شۇ گۈلدۈر - پالاق ئىشلار بىلەن بەند بولدى. قولۇم - قوشنىلار «بالىلار گۈل كېلىدۇ، خۇي - پەيلىمۇ ئوخشىمايدۇ، گاھىدا ئاتا - ئانىسىنى پوش دېمىگەن بالىلار، كۆڭلىدىكى ئادىشىنىڭ گېپىگە (ھەببەللى!) دەپلا دوست تارتىدۇ» دېيىشتى. بۇمۇ ئوبدان مەسلىھەت بولدى. ئانا ئەمدى ئۆمىدىنى ئوغللىنىڭ كۆڭلىدىكى ئاشۇ ئادىشىغا باغلىدى. لېكىن، ئوغللىنىڭ كۆڭلىدىكى ئادىشى زادى كىم؟ ئۇنىڭدىن - بۇنىڭدىن سۈرۈشتۈرۈپ سوراپ باقتى. لېكىن، ئۇلاردىن «ھەممىسى بىلەن ئوخشاش» دېگەن مۇجمەللا جاۋابقا ئېرىشتى. ئانا ئويلايتتى، سۈرۈشتۈرەتتى. «ئۇنىڭ كۆڭلىدىكى ئادىشى زادى كىم؟» دېگەن ئوي - خىيال ئۇنىڭ كۆڭلىدىن نېرى كەتمەيتتى. «بەللى - بەللى، پەرەز توغرا چىقتى. مانا - مانا، ئۇنىڭ كۆڭلىدە ئۇ تارتىشقۇدەك ئادىشى بار ئىكەن ئەمەسمۇ؟ بولمىسا ئۇنى دېمىسەم دەمدۇ؟ دېمەك، بۇ كۆڭلىدىكى ئاشۇ ئادىشىغا تارتىشىپ دېگىنى بولماي نېمە؟ لېكىن، ئۇنىڭ كىملىكىنى سورىسا، يەرگە قارىۋالىدۇ. قىزىرىپ - تاتىرىدۇ، قىز بالا؟... ناۋادا شۇنداق بولسا ئىزا تارتىپ... ياق، ياق... كىم ئۇنىڭ قىز بالا بىلەن بىللە يۈرگەنلىكىنى كۆرۈپتۇ؟ تازا قاملاشمىغان گەپ بولدى - دە، ئايشەمگۈل بىلەنغۇ خېلى ئەپ ئۆتكەندەك كۆرۈنىدۇ. لېكىن، ئۇ كىچىك تۇرسا، ئۇنىڭ ئۈستىگە ئۇ دېگەن باينىڭ قىزى، بىزنى ياراتمايدۇ، ئەپ ئۆتكەندەك قىلغان بىلەن، كۆڭلىدىكى ئادىشى

بولالمايدۇ. تاھىر، زاھىرلارمۇ خېلى بالدۇرلا تاغقا قايتىپ
كەتكەن تۇرسا... يەنە كىم قالدى؟ ۋاي خۇدايىمەي، ئۇنىڭ
كۆڭلىدىكى ئادىشى زادى كىم بولغىدى؟»

سۇس تۇمانلىق كېچە، توختىخان ئانا غۇۋا ئايدىڭدا
پاراسلىتىپ قوناق سويۇۋاتاتتى. لېكىن، ئۇنىڭ خىيالى يەنىلا
ئوغللىنىڭ ھېلىقى «كۆڭلىدىكى ئادىشى» دا ئىدى. ئىتلارنىڭ
ئەنسىز قاۋاشلىرى، توخۇلارنىڭ پاق - پۇق قانات قېقىپ سوزۇپ
چىلاشلىرى ئۇنىڭ خىيالىغا دەخلى بولمايتتى. ئۇ پىچىرلايتتى:
— ئۇنى دېمىسەم؟ ... توۋا، ئۇ كىمنى دەيدىغاندۇ؟ ئۇ بۇ
سوئالنى ئۆزىدىن نەچچە قېتىم سورىدى؟ ئۇ ئۆزىمۇ بىلمەيتتى،
لېكىن، ئۇنىڭ كىملىكى ئۇنىڭ خىيالىغا ئەسلا كىرىپمۇ
باقمايتتى. ئۇ ئويلاپ - ئويلاپ ئەنجانبايدىن يەنە شۇ سوئالنى
تەكرارلاپ سوراۋېرەتتى.

— ئۇ كىمنى دەيدىغاندۇ؟ ئۇنىڭ كۆڭلىدىكى ئادىشى زادى
كىم؟ ...

— ۋاي - ۋاي ئانا، سىلىنىزە، كىشىلەر ئاياللارنى «ئەزىمە
كېلىدۇ» دېسە، مەن: «ياق، مېنىڭ ئانام ئۇنداق ئاياللاردىن
ئەمەس» دەيتتىم. لېكىن سىلىنىمۇزە، مۇشۇ كۈنلەردە ئاشۇنداق
يوقىلاڭ ئىشلارنى يىپىدىن - يىڭنىسىغىچە تولا سوراۋېرىپ
ئىچىمنى پۇشۇرۇۋەتتىلىغۇ! — دېدى ئەنجانباي ئەتىسى -
ئاخشىمى ئانىسى يەنە ئۇنىڭ كۆڭلىدىكى ئادىشىنى تىلغا ئالغاندا
خاپا بولۇپ، — ئىلگىرىغۇ تاھىر، زاھىرلارغا تارتىشقاندىم. يەنە
ئايشەمگۈلمۇ ... تاھىر، زاھىرلار خېلى بالدۇرلا تاغقا قايتىپ
كەتكەن. ئايشەمگۈلمۇ بويىغا يېتىپ قاپتۇمىش، ئەمدى مەكتەپكە
بارسا بولماسمىش.

— ئايشەمگۈل؟ ۋاي خۇدايىمەي! ئۇ دېگەن باينىڭ قىزى
تۇرسا، سېنىڭ كۆڭلۈڭدىكى ئادىشىڭ بولۇشقا مۇناسىپ
كېلەرمۇ؟
— خۇدايىم بۇيرۇسا.

سەككىزىنچى باب

«مەن ئۆزلىرىمنىڭ...»

ئوپال، 1931 - يىلى ياز.

ئۇ مۇنداق «غەلىتە ئويۇنلار»نى ئويناپ يۈرگىلى ئالاھىزەل يەتتە - سەككىز يىلدەك بولۇپ قالغانىدى. قىش - ياز دېمىدى، قار، يامغۇر، بوران - چاپقۇن بىلەنمۇ كارى بولمىدى. كۈن ئاشۇرماي ئوينىۋەردى، ھازىرغىچىلىك تاشلىمىدى. ئۇ ئويۇنلىرىنى تاڭ سەھەردىلا باشلايتتى. كۈنچىقىش بىلەن تەڭ تاماملايتتى. ئالدى بىلەن جايىدىلا تۇرۇپ پۇتلىرىنىڭ ئۈچىدىلا لىك - لىك سەكرەيتتى، پۇتلىرى يەردىن پەقەت بىر غېرىچىلا ئېگىز ئۆرلەيتتى. مۇشۇنداق سەكرەپ قىزىغاندا چوڭ يولغا چىقىپ «ھەزرىتى موللام»نى^① قارارلاپ يۈگۈرۈپىتتى. ئۇ يەردە مازايى - ماشايىخلارغا دۇئا - تىلاۋەت قىلىپ بولۇپ، يەنە يۈگۈرۈپ قايتىپ مەھەللىسىدىكى ئۆستەڭ بويىغا كېلىپ توختايتتى. ئۇنىڭ پەمىچە بۇ ئارىلىق ئۈچ مىڭ قەدەمدەك كېلەتتى. ھاردۇقمۇ ئالماي ئۆستەڭدىن ئاتلاشقا باشلايتتى. بۇ ئۆستەڭنىڭ كەڭلىكى ئۈچ قەدەمدەك كېلەتتى. ئۇيانغا - بۇيانغىمۇ يۈز قېتىم ئاتلايتتى، بىرەر قېتىم سەل - پەل قىرنىڭ ئىچىگىرەك سەكرەپ سالسا، ھەرگىز ھېساب قىلمايتتى، قايتا - قايتا سەكرەپ ئاتلايتتى. ئاتلاپ بولۇپ، تاش تاشلاشقا باشلايتتى. ئۇ تاشلارمۇ ئانچە كىچىك ئەمەس ئىدى، چوڭلىرى كىچىك بالىنىڭ بېشىدەك، كىچىكلىرىمۇ قوش مۇشتتەك كېلەتتى، يۇمىلاق - يۇمىلاق بۇ تاشلارنى ئالتە قۇرلۇق تامدىن بىردىن -

① ھەزرىتى موللام - مەھمۇد كاشغەرىنىڭ قەبرىسى بار جاي.

بىردىن ئاتلىتىپ باغ تەرەپكە تاشلايتتى. بۇ تاشلارنىڭ سانىمۇ
 ئاز ئەمەس ئىدى. دەسلەپتە كۈنلۈكى يىگىرمە - ئوتتۇزدىن
 تاشلىدى، كېيىنچە بارا - بارا كۆپەيتىپ، ئۈچ يىلغا يەتمەيلا
 تاشلار سانىنى ئۈچ يۈزگە يەتكۈزدى. ئارىلىقمۇ بارا - بارا
 يىراقلاۋەردى، قەدەممۇ قەدەم ئارقىغا يېنىپ، يەتتە قەدەم
 كەڭلىكتىكى قوناقخاننىڭ ئارقا تېمىغا تاقاشتى. ئۇ، بىرەر تاش
 تامغا سەللا تېگىپ ئۆتۈپ كەتسىمۇ ھېساب قىلمايتتى، ھەتتا
 پۈتىنى بەلگىلەنگەن چۆنەكتىن بىر غېرىچمۇ ئالدىغا
 سۈرمەيتتى. ئۈچ يۈز تاشتىن بىرەرى كەم بولۇپ قالسىمۇ
 ئۈنمايتتى، ئۆزى رازى بولغاندىلا ئاندىن يۈگۈرۈپ بېرىپلا ئالتە
 قۇرلۇق تامنىڭ دەل ئۈچىنچى قۇرغا پۈتىنى تەگكۈزۈپلا خۇددى
 ئېشەككە ئاختا قويغاندەكلا سەكرەپ چىقىپلا تامغا مىنەتتى.
 ئاندىن پۈتلىرىنى ئاسمانغا قىلىپ تىك تۈتۈپ، قوللىرى بىلەن
 مېڭىپ قوناقخاننىڭ تېمىنى ئون قېتىم مېڭىپ ئايلىنىپ
 چىقاتتى. مۇشۇ ئويۇنلىرى تۈگىگەندىن كېيىن، ئاندىن تامدىن
 سەكرەپ چۈشۈپ يالىڭاچلىنىپ، بۇلاقنىڭ مۇزلۇق سۈيىدە
 يۈيۈناتتى. ئۇنىڭ بۇ «غەلىتە ئويۇنلىرى» ئۇنىڭ ئۈچۈن
 «پەرزلىرىنىڭ پەرزى، ئارزۇلىرىنىڭ ئارزۇسى، شۇنداقلا ئۆزىگە
 تۆلىمىسە بولمايدىغان قەرزى» بولۇپ قالغانىدى. بىرەرى ساقىت
 بولۇپ قالسا، ھەرگىز بولمايتتى. يۇرت ئاتلاپ باشقا ياققا كېتىپ
 قالسىمۇ، يەنىلا بۇ «قەرز»نى «نەقلەشتۈرۈپ» يۈرەتتى،
 ھەرگىزمۇ «نېسى» قالدۇرمايتتى. زېمىننىڭ ئېتىكى كەڭرى،
 تام، ئېرىق - ئۆستەڭ، تاش - توقماقلار ھەممە جايدا تېپىلاتتى.
 مەيلى قەيەردە بولسۇن، ئۇنىڭ بۇ «قەرزلىرى» كۈن چىقىش بىلەن
 تەڭ تۈگەيتتى. لېكىن، ئۇنىڭ شۇ كۈنكى «قەرز»لىرىدىن باشقا،
 يەنە تېخى ئادا قىلمىسا بولمايدىغان «پەرز»لىرىمۇ بار ئىدى. بۇ
 «پەرز»لىرىنى ئادا قىلمىسا «كۆزى ئوچۇق كور، قاناتسىز قۇش،
 جانسىز تەن» بولۇپ قالاتتى. شۇڭا، بىردەم بىكار تۇرمايتتى.
 «ۋاقتىدا تاماق يېمىدىڭ، ئۆيدە تۇرمىدىڭ، ئەنسىرەتتىڭ!» دەپ

ئانىسى قاقشاپ قالاتتى. بىلىمىنى ئاشۇرمىسا، كورلۇقى بويىچە قېلىۋېرەتتى، كۆزى ئېچىلمايتتى، مېۋىسىز دەرەختەك ھوسۇلسىز بولۇپ قالاتتى. مۇنداق قارىغاندىمۇ، خەت ساۋاتى ئاز - تولا باردەك، لېكىنرە، يۇرتتىكى ئۆمەر داموللام، قۇربان ئاخۇن خەلىپىتىم، قاسىم قازى ئاخۇنۇم، سىدىق مۇسا يەنە تېخى ئۆزى بىلەن تەڭتۇش ياكى خېلى كىچىك بولغان ئۆمەر مەمتىلاجى، ئەمەت قاسىم، مەمەت زۇنۇندەك ياش ئوقۇتقۇچىلارغا ئوخشاش بىلىملىك ئەمەس، ئاسمان - زېمىن پەرق بار. ئۇلار دېگەن بىلىمىنى ئىشلىتىپ گېپىنى ئۆتكۈزەلەيدۇ، جاھاننىڭ ئوڭ - تەتۈرسىنىڭ نېمىلىكىنى ئوبدان پەرق قىلالايدۇ. ئۆزىچۇ؟ پەقەت خەت يازالايدۇ، ئوقۇيالايدۇ، تۆت ئەمەلنى ئىشلىيەلەيدۇ، شۇنچىلىك، بۇ نېمىگە دال بولسۇن؟ مۈشۈكمۇ ئاپتاپقا چىقمايدۇ. شۇڭا، ئۇنىڭ كۆڭلى بەكمۇ يېرىم ئىدى. شۇ سەۋەبتىن ئەتىسى - ئاخشاملىرى ئۇلارنىڭ يېنىدىن نېرى كەتمەي، كىتابلارنى سوراپ ئېلىپ ئوقۇيتتى.

ئات مىنىشنى ئۆگىنىشمۇ ئۇنىڭ ئادا قىلمىسا بولمايدىغان «پەرزى» ئىدى. ئات بولمىسا «قانائىتىز قۇش» بولۇپ قالاتتى. ھازىرغىچە «ئۈنۈمۇ خۇدايىم بېرەر» دەپ تاقەت قىلىپ كەلدى، لېكىن ئۇ ئاتسىز قالمايدى، يۇرت، ئەل - ئاغىنىلىرى ئۇنىڭدىن ئات ئايىمىدى. ئوغلاق سالىدىغان چاغلاردا، توي - تۆكۈنلەردە ئېگەر - يۈگەنلىك ئاتلار كىشىنىشىپ، چاپچىشىپ ئۇنىڭ ئىشىكىنىڭ ئالدىنى چاڭ چىقىرىۋەتتى. ئاتلارنى تاللاپ مىنىپ ھەر نوچى چەۋەندازلارنى چاڭ - توزاندا قالدۇرۇۋېتەتتى. بىرنەچچە يىل ئىلگىرى دادىسى تاغدىن بىر ئوۋ مىلتىقى ئالغاچ كەلگەنىدى، مىلتىقنى راۋۇرۇس ئېتىشىنى ئۆگىنىشمۇ ئۇنىڭ «پەرزى» ئىدى. لېكىن، بۇ «پەرز»نى ھەر كۈنلۈكى تۇتۇشقا ئامالسىز ئىدى، ئوق يېتىشمەيتتى، ئوق ئىزدەپ تېپىشمۇ مۈشكۈل ئىدى، لېكىن بۇنىڭلىق بىلەن ئۇ توختاپ قالمايتتى، ئىزدەپ - سوراپ تاپاتتى. لېكىن، تاپقانلىرىمۇ بەك

ئاز ئىدى، ئاشۇ ئون - ئون بەش تال ئوقنىڭ بىرەرسىمۇ زايە قىلماسلىق ئۈچۈن نىشانلىرىنى سائەت - سائەتلەپ قارىغا ئالاتتى. شۇ كۈنلەردە ئۇ كۆزى ئىلىنغانلىكى نەرسىلەرگە بىمالال ئوق تەگكۈزەلەيدىغان، كۆك قەرىدە پەرۋاز قىلىۋاتقان ئۇچار قۇشلارنىمۇ تىك موللاق چۈشۈرەلەيدىغان بولۇپ قالدى، ھەتتا يىراقتا تىكلەپ قويۇلغان داچەنى كۆرەلمىسلا ئوقنى ئۇنىڭ تۆشۈكىدىنمۇ ئۆتكۈزۈۋېتەلەيتتى، لېكىن داچەن ئۆرۈلۈپ كەتمەيتتى. بۇنداق چاغلاردا ئۇ ھەرگىزمۇ يالغۇز بولمايتتى، ئۇ مىلتىقنى كۆتۈرۈپ چىقىتىمۇ بولدى، «تاماشا كۆرىمىز» دەپ يىگىرمە - ئوتتۇز ئادەم ئۇنىڭغا ئەگىشىۋالاتتى. ئۇنى دەيدەيگە سېلىپ بەس - بەستە پۇل تىكىشەتتى.

ئۇلارنىڭ پۈتۈشۈپ قويغان نەرخلىرىمۇ بار ئىدى. توشقانغا تەگكۈزسە ئون پۇل، قىرغاۋۇلغا تەگكۈزسە يىگىرمە پۇل، ئۇلارغا تەگكۈزسە ئىككى تەڭگە، كېيىك، جەرەنلەرگە تەگكۈزەلسە تۆت تەڭگە... دېگەن نەرسىگە تەگكۈزەلسە، ئەنجانباي ئۇتقان بولاتتى، تەگكۈزەلمىسە ئۇتتۇراتتى. ئۇتقانلار پۈتۈشكەن نەرخ بويىچە پۇل ئالاتتى، ئۇتتۇرغانلارمۇ بىرنى كەم قىلماي تۆلەيتتى. ئوۋلىرىنى شۇ يەردىلا كاۋاپ قىلىپ تەڭ يەيتتى، ئەنجانباي ئۇتتۇرمايتتى، لېكىن بەزىدە ئانچە - مۇنچە ئۇتتۇرۇپ قويغاندەكمۇ قىلاتتى، بۇنىمۇ ئاشۇلارنىڭ كۆڭلى ئۈچۈنلا قەستەن شۇنداق قىلاتتى، لېكىن بۇنداق قىلىشقا باشقىلار ئۇنىمايتتى. «بۇنداق قىلسا ئويۇننىڭ مەزىسى بولمايدۇ» دەپ ئەيىبلەيتتى. شۇڭا، نىشانلاپ - چەنلەپ ئاتاتتى. لېكىن، ئۇ ئۇتۇۋالغان پۇللىرىنى ئالغىلى ئۇنىمايتتى، ئوق تېپىپ بېرىشكە قىستايتتى. مۇشۇنداق ئويۇننىڭ قىزىقچىلىقىدا بەزىدە تېخى يۇرت ئاتلاپ تاغلارغىمۇ چىقىپ كېتەتتى. ئۇ يەرلەردىمۇ ئويۇن بىلەنلا بەند بولۇپ قېلىپ ئون - ئون بەش كۈنلەرگىچىمۇ قايتىپ كېلەلمەي قالاتتى. شۇ كۈنلەردە ئۇنىڭ ئاكىسى جۈمەخۇن يۇرتتا يىگىتلىشى ئىدى. ئۇ ئىنىسىدىن ئەنسىرەپ، يىگىتلىرىنى ئەگەشتۈرۈپ ئۇنىڭ

ئارقىسىدىن قوغلىشىپ يۈرەتتى. «ھايت!» دېسىلا بىرى بېرىپ ئانىسىغا خەۋەر قىلىپ قوياتتى. شۇڭا، ئانىسى ئۇنىڭدىن ئانچە ئەنسىرەپمۇ كەتمەيتتى. لېكىن، تولا سېغىنىپ ھالى قالمايتتى.

* * *

بۈگۈن شەنبە كۈنى ئىدى. ئەنجانباي ئويۇنلىرىنى ئويناپ ئەتىگەنلىك «قەرز»لىرىنى تۈگەتتى. ئالدىراپلا بۈگۈنكى ئۈجمە سەيلىسىگە بېرىشقا تەييارلاندى. ئۆتكەن شەنبە كۈنى تاغدىكى ئاغىنىلىرى بىلەن ئوۋدا بىللە بولۇپ قېلىپ، شۇ كۈنكى ئۈجمە سەيلىسىگە بارالماي ئايشەمگۈل بىلەن كۆرۈشەلمەي قالدى. پەقەت چۈشىدىلا تاتلىق دىدارلىشىپ تۇرالىدى. «ئەنە شۇنداق چۈشلەرنى تېخىمۇ جىقراق كۆرسە... ياق، ياق، ئوڭىدا كۆرسە... بۈگۈن سەيلىگە كېلەلمەدىكىن؟ ياق، چوقۇم كېلىدۇ. ھە، مەيلى ئۇ بۈگۈن قەيەردە بولسۇن، ئۇنىڭ بىلەن كۆرۈشمەن، مۇڭدېشىمەن، ئاھ... ئايشەمگۈل، بۈگۈن جامالىڭنى بىر كۆرسەتكىنە...» ئۇ شۇ خىيال بىلەن ئېتىز - ئېرىقلارنىڭ قىرلىرى ئارقىلىق ئۇدۇللاپ مېڭىپ ئۈجمە سەيلىسى بولۇۋاتقان ھەزرىتى موللام تەرەپكە قاراپ يۈرۈپ كەتتى.

ئەينى يىللاردا ھەزرىتى موللام نامى بىلەن مەشھۇر بولغان ئۇلۇغ ئەۋلىيا مەھمۇد قەشقەرىيىنىڭ ئىمانى ئۇلۇغ، دىلى يورۇق ئەۋلادلىرى، بوۋىسىنىڭ قەبرىگاھىنى جەننەتتەك كۆكەرتىش ئۈچۈن، قەبرىنىڭ ئالدى تەرىپىدىن باش - ئاياغلىرى كۆرۈنمەيدىغان تەرەپ - تەرەپلەرگە ئۈزۈندىن - ئۈزۈنسىغا سوزۇلغان، كەڭرى ئېرىق - ئۆستەڭ، يوللارنى ياساپ، يان - يانلىرىغا رەت - رېتى بىلەن قاتار ئۈجمىلەرنى سېلىپ كۆكەرتىشكەنىدى. شۇنىڭدىن بېرى ھەر يىلى ئۈجمە پىشقاندا ئەر - ئايال، باي - گادايلىرىنىڭ ھەممىسى بۇ تەۋەررۈك زېمىنغا يىغىلىپ نەغمە - ناۋا بىلەن ئۈجمە سەيلىسى قىلىپ كەلمەكتە

ئىدى. جامائەت ئۈجمە پىشقاندىن باشلاپ ھەر شەنبە كۈنى كۈن چىقماستىنلا بۇ يەرگە يىغىلىپ، تاكى كۈن ئولتۇرغۇچە تاماشىنى قىزىتاتتى. تونۇش - بىلىش، ئەل - ئاغىنە، ئۇرۇق - تۇغقانلار جەم بولاتتى، ئاشىق - مەشۇقلار دىدارلىشاتتى، مىسكىنلەرمۇ كۆڭۈل ئېچىشاتتى. بۇ ئۈجمە سەيلىسى پەقەت تۆت شەنبە كۈنىلا بولاتتى، تۆتىنچى شەنبە كۈنى سەيلە ئاياغلىشاتتى. ئۈجمەمۇ غازاڭ بولۇپ تۈگەيتتى.

بۈگۈن ئۈجمە سەيلىسىنىڭ تۆتىنچى شەنبە كۈنى ئىدى. شۇڭا، ئەنجانباي سەيلىگە بالدۇرراق بېرىشقا ئالدىرايتتى. ياق! مەشۇقنى كۆرۈشكە ئالدىرايتتى. «ئۇ بۈگۈن كېلىدۇ، ھەممە ئادەم كېلىدۇ. بۇ شەنبە ئۆتۈپ كەتسە، ئۈجمە سەيلىسىمۇ تۈگەيدۇ، يەنە بىر يىلغىچە بولمايدۇ. ۋاي خۇدايىم، توۋا! مەن نېمە دەۋاتىمەن! ئۇ چاغقىچە ساقلاپ تۇرغۇدەك مادار نەدە؟ ئۇ چاغقىچە ئۇ پەرىشتە ئاللىقاچانلا مېنىڭ نىكاھىمغا ئۆتۈپ، ئۆزۈمنىڭ بولۇپ قالىدۇ. ئۆزۈمنىڭ!»

ئۇ ھەزرىتى موللامغا يېقىنلاشقانسېرى، يۈرىكى تېخىمۇ دۈپۈلدەشكە باشلىدى. ئۇ ئۆزىنى بېسىۋېلىش ئۈچۈن ئاۋازىنى بوشراق چىقىرىپ ناخشا ئېيتىپ ماڭدى:

بۆلبۈللىرىم سايرايدۇ،
باھار بولغان ئوخشايدۇ.
يۈرەكلىرىم جىغىلدايدۇ،
يارىم كەلگەن ئوخشايدۇ.

ئىشك ئالدى قوش تېرەك،
قوش تېرەككە سۇ كېرەك.
قەلەم قاشلىق يىگىتكە،
سۈمبۈل چاپلىق قىز كېرەك.

ئۇ قاتار سۆڭەتلىكتىن چىقىشىغا، قوناقللىقنىڭ ئۇ
 بېشىدىن بۇ تەرەپكە قاراپ كېلىۋاتقان ئايشەمگۈلگە كۆزى چۈشۈپ
 قالدى - دە، قەدىمىنى تاققىدە توختىتىپ تۇرۇپلا قالدى. ئۇنىڭ
 يان - يانلىرىدا باشقا ئادەم كۆرۈنمەيتتى. ئەنجانباي ئاغزىنى
 ئۇچلاپ «ھۇشت» قىلىپ ئىسقىرتتى. ئايشەمگۈل بۇ تەرەپكە
 لەپىدە قاراپ قويۇپلا كېلىۋەردى. ئۇ قوناقللىقنىڭ ئۇ تەرەپىدە،
 ئەنجانباي بۇ تەرەپىدە ئىككىلىسى ئۈدۈللەپ بىر - بىرىگە قاراپ
 مېڭىۋەردى. ئارىلىق يېقىنلاشقانسىرى ئەنجانبايىنىڭ پۇت -
 قوللىرى كالانىپلاشتى. ئۇلار يېقىنلاشقاندا ئۇلارنىڭ ئالدىنى
 بىر ئېرىق توستى. ئېرىقتا لىپمۇلىپ سۇ ئېقىۋاتاتتى. قەدىمىنى
 چوڭراق ئالسىلا ئۆتۈپ كەتكىلىمۇ بولاتتى، لېكىن ئەنجانباي
 ئالدىراپ قالدى. سەكرەپلا ئاتلاپ ئۆتۈپ كەتمەكچى بولۇپ
 ئاتلىشىغا، قېرىشقاندا ئۇلار ئۆتۈپ كەتكەن تاسمىلىق كەشنىڭ
 ئۈچى ئىشتاننىڭ سول تەرەپ پۇچقىغا كىرىپ قالدى - دە،
 پۇتىنى قاشقا قويالماي سۇنىڭ ئوتتۇرىسىغا پالاققىدە يىقىلىپ
 چۈشۈپ چۆمۈلۈپ كەتتى. بۇ خۇددى چۈشىدە قارا باسقاندا كەلا
 بىر ئىش ئىدى. ئۇ ئەندىكىپ تېزلا ئورنىدىن تۇردى. ئۇنىڭغىچە
 ئايشەمگۈل ئېرىق بويىغا كېلىپ بولدى. ئۇ ئەنجانبايىنىڭ سۇدا
 ئېقىپ كېتىۋاتقان بادامدوپپىسىنى سۈزۈۋېلىپ ئاستا ئۇنىڭ
 قېشىغا كەلدى. ئەنجانباي ئىزا تارتىپ كەتكەنلىكتىن يۈزلىرى
 قىزىرىپ، ئۆپكەدەك ئېسىلىپ كەتكەنىدى.
 — ئەنجانباي ئاكا، ھېچ گەپ يوق، شۇنىڭغىمۇ تەڭلىك
 بولامدىغان. ئادەمنىڭ يىلتىزى يوق، يىقىلمايدىغان كىم بار؟ —
 لېكىن، بۇ گەپلەر ئەنجانبايغا تەسەللى بولالمىدى. ئۇ ئاچچىقىدا
 بېشىنى تۈتۈپ قىردىلا زوڭ ئولتۇرۇپ قالدى، — بولدى
 قويسىلا، شۇنچە بىئارام بولغۇدەك نېمە بوپتۇ؟ باشقا ئادەم
 كۆرمىدى. مەن ئۆزلىرىمنىڭ ئادىمىغۇ؟ مەن ئۆزلىرىمنىڭ!...
 «ئۆزلىرىمنىڭ؟ — بۇ گەپ بىلەن ئەنجانبايىنىڭ كۆڭلى خېلى
 ئېچىلىپ قالدى. ئۇ بېشىنى كۆتۈرۈپ قىزغا قارىدى، —

شۇنداق، سىز مېنىڭ، چوقۇم ئۆزۈمنىڭ، چوقۇم!...»
 — خېنىم، تىنچلىق تۇردىلىمۇ؟ بۇ تەرەپكە...
 — ھە، سىلىنى تاغدىن ئاخشام يېنىپ كەپتۇ دەپ
 ئاڭلىغانىدىم، — ئايشەمگۈل چېچىنى ئويىناپ تۇرۇپ يەرگە
 قارىۋالدى، — كۆرگۈسى كېلىدىكەن... بۈگۈن مېنى سەيلىگە
 چىققىلى قويىمىدى. سىلى بىلەن كۆرۈشۈپ قالغىلى بولارمىكىن
 دەپ ئويلاپ، يالغاندىن: «ھامما ئاچامنىڭ ئۆيىگە بېرىپ كېلەي»
 دەپ بۇ تەرەپكە چىقىشىم ئىدى. ناخشىلىرىنى ئاڭلاپ ئۇدۇللا
 مۇشۇ تەرەپكە كېلىشىم. ھېلىمۇ ياخشى بىرى كۆرۈپ قالمىدى.
 سىلىنى مەندىن ئەنسىرەپ قالمىسۇن دەپ.
 ئەنجانباي ئاستا ئورنىدىن تۇردى. قىزغا مۇلايىمىغىنا قاراپ
 كۈلۈمسىرىدى. لېكىن، تىلى ئۆزىنىڭ ئەمەستەك ئاغزى گەپكە
 كەلمەي دۇدۇقلىدى:
 — سەيلىگە؟ بۇ قانداق گەپ بولدى؟ نېمىشقا چىققىلى
 قويمايدىكەن؟
 — بىلىمىدىم. ئىشقىلىپ، مۇشۇ كۈنلەردە مېنى تالا - تۈزگە
 چىققىلى قويمايدىغان بولۇۋالدى. ئەمدى بىز سەگەك بولمىساق
 بولمىدى.
 — ھە؟ ... مۇنداق دېسە تېخى، ماۋۇ ئىشنى!
 دەل شۇ چاغدا سۆڭەتلىك ئارىسىدىن غەلىتە يۆتەل ئاڭلىنىپ
 قالدى:
 — ئۆھھۆ! - ئۆھھۆ! ...
 ئايشەمگۈل چۆچۈدى:
 — خوش ئەنجانباي ئاكا، مەن كېتەي، ئارقىمىزغا ساقلاندى
 كىرىۋاپتۇ. ھېلىقى ئاۋاز بىزنىڭ مالچىنىڭ يۆتلىشىگە بەكمۇ
 ئوخشايدىكەن، — ئۇ شۇنداق دەپلا بىر قىزىل تاۋار تۈگۈنچەكنى
 ئەنجانبايغا ئۇزاتتى، — ئاز بولسىمۇ...
 ئەنجانباي ھەيران بولغان ھالدا «ھەشقاللا» دەپ ئۇ
 تۈگۈنچەكنى قولىغا ئالدى. ئايشەمگۈل ئارقىسىغا پات - پات

قاراپ قويۇپلا قوناقلققا كىرىپ كەتتى. قوناقلارنىڭ ئېگىزلىكى
تىزغا كېلەتتى، لېكىن ئۇ كۆرۈنمەي قالدى. ئەنجانباي
بىرھازادىن كېيىن ئېسىگە كەلدى - دە، ئۇ كەتكەن تەرەپكە
قاراپ ئۈنلۈك توۋلىۋەتتى:

— شۇنداق! سىز مېنىڭ! چوقۇم مېنىڭ!
ئۇ سۆڭەتلىككە كىرىپ تۈگۈنچەكنى ئاچتى: ۋاھ! پۇل؟
ياغلىقتا ئون تەڭگە پۇل پارقىراپ تۇراتتى.

«ماۋۇ ئىشنى؟ مەن پۇلسىز قالمامسام، بۇ قانداق گەپ،
نېمىشقا پۇل تۇتىدۇ؟ — ئەنجانباي ئويلاپمۇ بۇ ئىشنىڭ تېگىگە
زادىلا يېتەلمىدى. ئاخىر، — بەلكىم دەردىگە دەرمان قىلسۇن
دېگەندۇ» دەپ ئويلىدى، بۇ جاۋابقىمۇ تازا قانائەت قىلمىدى.
كوڭلى غەش ھالدا ئۆيىگە يېنىپ كەلدى. كىيىملىرىنى
يەڭگۈشلەۋېتىپ، ئايشەمگۈلنىڭ ھېلىقى «سەگەك بولمىساق
بولمىدى» دېگەن گېپى تۈيۈقسىزلا يەنە ئېسىگە كېلىپ قالدى -
دە، كوڭلىكىنىڭ بىر يېڭىنى بىلىكىگە ساپقىنىچە تۈرۈپلا
كەتتى. بۇ گەپ ئۇ تاكى سەيلە بولۇۋاتقان ھەزرىتى موللامغا
يېتىپ بارغۇچە ئۇنىڭ كوڭلىدىن نېرى كەتمىدى. پۇل بىلەن
ھېلىقى گەپنىڭ قانداقتۇر بىر باغلىنىشى باردەك ھېس قىلىپ
قالدى.

ئۇ يېتىپ كەلگەندە سەيلە تازا قىزىپ كەتكەنىدى. تەرەپ -
تەرەپلەردە داپ - دۇمباقلار داراڭلاپ، ساز، ناخشىلار ياڭرايتتى.
ئىلگىرى شاخ - شاخلاردا ۋىل - ۋىل مەي باغلاپ پىشقان
ئۈجمىلەر مانا ئەمدى خېلى شالاڭلاپ قالغانىدى. شۇنداق
بولسىمۇ توپ - توپ يىگىتلەر پۇتلىرى بىلەن شاخ - شاخلارنى
گۈرس - گۈرس تېپىپ، قوللىرى بىلەن شالدۇر - شۇلدۇر
سىلكىپ ئىرغىتىشاتتى. سارغىيىپ مىلىق - مىلىق پىشقان
ئۈجمىلەر پەستە قىز - چوكانلار تۇتۇپ تۇرۇشقان شالدىر شاپقا
توروكلاپ چۈشەتتى. سېۋەت - سېۋەت، لېگەن - لېگەنلەرگە
توشقان ئۈجمىلەر سۈپسۈزۈك بۇلاق سۈيىدە چايقاپ يۈيۈلغاندىن

كېيىن، جامائەت سورۇن تۈزۈشۈپ ئولتۇرۇپ، ئاغزىلىرىنى چاكىلىدىتىپ يېيىشەتتى. ئۈجمىنى يەپ بولۇشقاندىن كېيىن، ئۇلار يەنە تاماشىغا چۈشۈپ كېتىشەتتى. چەشمە زۇلال، ھاي - ھاي تېرەك ئەتراپلىرىدا قەمبەر راۋاب، ئۆمەر ساتارلار مەشرەپنى تازا قىزىتىشقا باشلىغانىدى. جۈمەخۇن بىرەر يۈزدەك ئادەملەر ئارىسىدا ئۈسسۈل ئوينىۋاتاتتى. نەگىلا قارىسا تىقما - تىقماق ئادەم، قىستا - قىستاڭچىلىق، ئويۇن - تاماشا، قىز - چوكانلارنىڭ قاقاقلاپ كۈلۈشلىرى... ئاكىسى ئەنجانباينى ئىزدەپ كېلىپ ئۇنى ئويۇنغا تارتتى، باشقا ئاغىنىلىرىمۇ ئۇنى ئۈسسۈلغا چۈشۈشكە خېلى زورلاپ باقتى، لېكىن ئۇ ئۇلار بىلەن كارى بولمىدى. ئاسمانغا قاراپ ئاھ ئۈرۈپ ئولتۇرىۋەردى. جۈمەخۇن ئۇنىڭغا بىردەم تىكىلىپ قاراپ تۇردى. ئىنىسىنىڭ كۆڭلىنىڭ بەك مەيۈسلۈكىنى كۆرۈپ ئۇنىڭغا ئىچى ئاغرىدى. ئۇمۇ تىڭ تىڭلاپ يۈرۈپ بۈگۈن ئايشەمگۈلنىڭ كەلمىگەنلىكىنى بىلگەن، نېمە ئۈچۈن كەلمىگەنلىكىنى باشقىلاردىن ئاڭلاپ، ئىنىسى ئۈچۈن غەم يەپ قالغانىدى. شۇڭا، ئۇنى ئويۇنغا ئارتۇقچە زورلىمىدى.

— بولدى، بولدى، قويۇڭلار، رايىغا بېقىڭلار. ئۇ يىگىتلەرنى باشلاپ كېتىپ قالدى. ئەنجانباي كۆڭلى يېرىم - مەيۈس ھالدا پۇتىنى سۇغا چىلاپ خېلى ئۇزاققىچە ئولتۇرۇپ قالدى. لېكىن، كۆزىنى مۇھەممەتخان باينىڭ قۇمباغدىكى ھويلىسى تەرەپتىن ئۆزىمىدى. كەچ پېشىندىن كېيىن كىشىلەر ئاستا - ئاستا تارقاشقا باشلىدى، سورۇنلارمۇ شالاڭشىپ قالدى. لېكىن، نەغمە - ناۋالار تېخىمۇ قىزىپ كەتتى. سازەندىلەرنىڭ مۇڭلۇق ئاھاڭغا تەڭكەش قىلىپ چالغان سازلىرى ياشلارنى يەنىلا ئۆزىگە جەلپ قىلماقتا ئىدى. يىگىتلەر ناخشا، سازلارغا تەڭكەش قىلىپ، گۈرس - گۈرس دەسسەپ ئۈسسۈلغا چۈشۈپ كېتىشتى. لېكىن، ئەنجانباينى ئۆزىگە تارتالمىدى. ئۇ ئاستا ئورنىدىن تۇرۇپ بىر تۈپ ئۈجمىگە يامشىپ چىقتى. شاختا پۇتلىرىنى ساڭگىلىتىپ ئولتۇرۇپ،

مۇڭلانغان ھالدا ئاۋازىنى بوش چىقىرىپ ناخشا ئېيتىشقا
باشلىدى:

ھەر شەنبە كېلىپ يەيتتىم
مەي باغلىغان ئۈجمەڭنى.
يارىم بىلەن كۆرۈشۈپ،
خۇش قىلاتتىم كۆڭلۈمنى.

خۇمار كۆز مېنىڭ يارىم،
قەلبىمدە تىلتۇمارىم.
سېنى تولا كۆرەلمەي،
چىقمىدى دىل خۇمارىم.

شۇ تاپتا ئۇ ھېچنېمىنى سەزمەي ناخشىنى لەرزىلەپ ئېيتماقتا
ئىدى. شۇڭا، كىشىلەرنىڭ ئۇ چىقىۋالغان ئۈجمەنىڭ ئەتراپىغا
توپلىشىۋالغانلىقىنىمۇ سەزمىدى. زاۋال بولغاندىلا ئاندىن
ناخشىسىنى توختاتتى. شۇ چاغدىلا ئۆزىگە قاراپ توپلىشىپ
تۇرۇشقان جامائەتكە كۆزى چۈشۈپ ئۈجمەدىن سەكرەپلا چۈشتى.
ئۇلار بىلەن بىر - بىرلەپ قول ئېلىشىپ كۆرۈشۈپ، تىنچ -
ئامانلىق سوراشتى. ئاندىن ئۇلار بىلەن خوشلىشىپ، بېشىنى
كۆتۈرمەستىن ئۆستەڭ بويلاپ يۈرۈپ كەتتى.

ئايشەمگۈلنىڭ ھېلىقى گەپلىرى ئۇنى ئۆزىگە بەند
قىلىۋالغانىدى. ئۇ شۇ تاپتىمۇ يەنىلا شۇ گەپلەرنىڭ تېگى -
تەكتىنى ئويلاپ خىيال سۈرۈپ كېتىۋاتاتتى. تويۇقسىزلا ئۇنىڭ
خىيالىدا بىر نۇر غىل - پال چاقنىغاندەك بولدى - دە، شۇ
ھامانلا قەدىمى ئاستا - ئاستا ئاستىلاپ توختاپ قالدى. بىر
ھازادىن كېيىن بېشىنى كۆتۈرۈپ ئۆز - ئۆزىگە پىچىرلىدى:
- تاپتىم، «ساقلاپ تۇرماڭ، پۇل تاپىمەن دەپ ئىشنى
كەينىگە سۈرمەڭ، پۇلنى تويغا ئىشلىتىڭ!» دەپتۇ... ۋاي
خۇدايىم، بۇ قىزنىڭ ھوشيارلىقىنى...

توققۇزىنچى باب

تېرەكبۇستاندىكى نىكاھ

ئوپال قۇمباغ كەنتى، 1931 - يىلى ياز.

باقاخۇن بىلەن توختىخان ئەسلىدە كۈزلۈك ھوسۇللارنى يىغىۋېلىپ، پۇت - قوللارنى بوشاتقاندىن كېيىن ئاندىن مۇھەممەتخان باينىڭ ئالدىغا قىزى ئايشەمگۈلنى ئۆزلىرىگە كېلىنلىككە سوراپ تەزىمگە بارماقچىدى، شۇ غەم بىلەن ئالدىراش تەييارلىق قىلىشقا كىرىشىپ كېتىشتى. لېكىن، مانا مۇشۇنداق ئالدىراش، قايناق كۈنلەردە: پالانچى، پوكۇنچىلار مۇھەممەتخان باينىڭ ئۆيىگە ئۇنىڭ قىزىنى كېلىنلىككە سوراپ ئەلچى كىرگۈزۈپتۇمىش... دېگەندەك مىش - مىش گەپلەرنى تولا ئاڭلاپ، كۆڭۈللىرى غەش بولۇپ قېلىشتى.

«بولماپتۇ، بىزمۇ بارايلى. ئايشەمگۈل باشقىلارنىڭ قولىغا چۈشۈپ كەتسە... ۋاي خۇدايىم! ئۇ چاغدا ئەنجانباي بىلەن ئۇنىڭغا ئۇۋال بولىدۇ! كېيىن ئىچىنى ئۇۋۇلاپ، لېۋىنى چىشلەپ قالغاننىڭ پايدىسى يوق. شۇڭا، بۇ توي ئىشىغا بالدۇرراق تۇتۇش قىلايلى. مۇھەممەتخان باينىڭ ئالدىغا تەزىمگە بارايلى، قىزى ئايشەمگۈلنى كېلىن قىلىۋېلىش ئارزۇيىمىزنى ئىزھار قىلايلى. قىز چوڭ قىلغان ئادەمنىڭمۇ ئۆزىگە تۇشلۇق گېپى بولىدۇ. ھەرقانداق سېسىق گەپ، ئاھانەت - ھاقارەتلەرنى ئاڭلىساقمۇ مەيلى، چىدايلى، ھەممىگە چىدايلى. ئايشەمگۈل بىزگە كېلىن بولۇپ كىرسىلا، بالىلار مۇرادلىرىغا يەتسىلا، بىز شۇنىڭغا رازى، شۇنىڭغا خۇش...»

ئۇلار شۇنداق مەسلىھەتكە كەلگەندىن كېيىن، ئايشەمگۈلگە

چاي ئىچۈرۈشنىڭ تەييارلىقىغا كىرىشتى. بۇلارنىڭ ئالدىدا ئەلچى كىرگۈزۈپ مىش - مىش گېپى چىققان ھېلىقى كىشىلەرمۇ بوشاڭ ئادەملەر ئەمەس ئىدى، مېلى بار، ئەمىلى بار كاتتا بايلاردىن ئىدى. ئۇلارنىڭ قايسىسىغا ماقۇل بولدى؟ تېخى بىلىپ بولمايتتى، ئۇلارنىڭ مەيلى قايسىسى بىلەن بولسۇن، ئۈزەڭگە سوقۇشتۇرۇش مۇمكىن ئەمەس ئىدى. شۇنداق بولسىمۇ مەيلى، «ئەمەلىنى، مال - دۇنيانى بېسىپ چۈشىدىغان ئايشەمگۈلنىڭ كۆڭلى بىز تەرەپتە، كۆڭۈلنىڭ ئالدىدا ئەمەل، مال - دۇنيا دېگەنلەر نېمىدى؟! ھېچنېمىگە ئىززەتمەيدىغان قۇرۇق نام - سۆلەت. بارايلى، بىر - بىرىگە تەلپۈنۈۋاتقان ئىككى يۈرەككە ئۇۋال قىلمايلى، مۇرادلىرىغا يەتكۈزەيلى.» ئۇلار ئالاھىدە داستىخان راسلىدى. «ئىشىمىز ئوڭغا تارتسۇن» دەپ قۇتلۇق كۈنگە جۈمە كۈنىنى تاللىدى. باقاخۇن دەل شۇ كۈنى جۈمە نامىزىدىن يېنىپ، ئىمام، مەزىن، جامائەتلەر بىلەن بىللە مۇھەممەتخان باينىڭ ئۆيىگە باردى. قىزىنى كېلىنلىككە سوراپ تەزىم قىلدى. مۇھەممەتخان باي ئوچۇق چىراي قارشى ئالدى، ئوبدان مېھمان قىلدى. لېكىن، «قىزىمىزغا چاي ئىچۈرۈپ قويۇلغان، لەۋزىمىزدىن يېنىۋېلىشقا بولمايدۇ» دەپ ئۇلارنىڭ تەكلىپىنى سىلىقلىق بىلەن رەت قىلىۋەتتى. ئۇلار بېشى چۈشكەن ھالدا ئۇلۇغ - كىچىك تىنىشىپ قايتىپ كېلىشتى. «ئۆلمىگەن جاندا ئۈمىد بار، بەلكىم بۇ چاغقىچە يۇمشاپ قالغاندۇ، بالىلارنىڭ دەردىگە يېتەر» دېگەن ئۈمىد بىلەن بىر ھەپتىدىن كېيىن يەنە باردى.

— گەپ بىر، قۇلاق ئىككى! باشقىلارغا ماقۇل بولۇپ بولغان دېسەك، يۈزۈڭلارنى كۆتۈرۈپ يەنە كەلدىڭلارمۇ؟ مېنىڭ سىلەرگە قىز قەرزىم يوق!

بۇنداق ئاھانەتلەر ئۇلارنى قاتتىق بىئارام قىلىۋەتتى. شۇنداق بولسىمۇ ئۇلار نىيىتىدىن يانمىدى. شۇ تاپتا ئۇلار بالىلىرى ئۈچۈن ھەرقانداق بالا - قازاغا يولۇقۇپ قالسىمۇ رازى ئىدى.

— قېنى، بۇ دورەم يەنە بىر قېتىم بېرىپ باقايلى. خۇدايىم
كۆڭلىگە ئىنساپ بېرىپ ماقۇل بولۇپ قالسا ئەجەب ئەمەس،
ئۇنىمىسا، بۇ ئىشنى خۇدانىڭ ئۆزىگە قويايلى.

مۇھەممەتخان باي بۇ قېتىم ئۇلارنى دەرۋازىدىنمۇ كىرگىلى
قويمىدى، قولىنى شىلتىپ ۋارقىرىدى:

— نومۇسنى بىلمەيدىغان قېلىنلار! ماكانسىز، قەلەندەر —
دىۋانلەر! ئۆزۈڭلارنىڭ خىلىنى تېپىڭلار!

ئۇلار شۇ ھالدا ئەنە شۇنداق چېكىدىن ئاشقان قاباھەتلىك
ئاھانەتلەرنى ئاڭلىسىمۇ، لېكىن ئەنجانباينىڭ پەرياد — نالىسىگە
چىدىمىدى. مۇھەممەتخان باينىڭ ئالدىغا يەنە بويىنىنى قىسىپ
ئارقا — ئارقىدىن يەتتە قېتىم باردى، لېكىن مۇھەممەتخان باي
يۈشمىدى. نىيىتىدىن يانماي ئۇلارنى تىللاپ، ھاقارەتلىپ
ھەيدىۋەتتى. ئاخىر ئۇلار ئىلاجسىز ھالدا بۇ ئىشنى خۇدانىڭ
ئۆزىگە تاپشۇرۇشقا مەجبۇر بولۇشتى...

* * *

— ۋاي — ۋۇي بۇ نومۇسسىزلارنى، ئۆز ھالىغا باقماي تېخى،
بىزنىڭ ئايشەم خېنىمغا كۆز ئالايىتىپ يۈرگەنلىكىنى
قارىمامدىغان؟! توۋا، ئۇ تېگى پەس، قاپاق نوچى بىزنىڭ
خىلىمىزمدى؟ قىچقىرسا ئېتى بار، تۇتسا سېپى بار كاتتا باي
تۇرۇپ، ئەمدىزە، ئادەم تاپالمىغاندەك، ئۆتەپ — تېشىپ، ئاشۇ
باقىۋاي، توختىخان قەلەندەردەك ماكانسىزلارنى «قۇدام» دەمدىم!
تېگى پەس، ماكانسىز قەلەندەرلەر! لىللا گەپ قىلساڭ مانا
ئالدىمىزدا تۈز تۇرۇپتۇ. ئوغلىنىڭ بەدىنىدە ئەر كەك تۈكى بار،
ياۋاشنى بوزەك قىلمايدۇ، ياماندەك بولمايدۇ، شۇغىنىسى تېگى
پەس، ماكانسىز، قەلەندەر ئەۋلادى، بىزنىڭ خىلىمىز ئەمەس!

— دېگەنلىرىغۇ شۇنداق، ئېپىدىرەك يەردىن چىقسا ئوبدان
بولاتتى. شۇغىنىسى ئايشەم خېنىمنىڭ كۆڭلى چۈشۈپ قاپتۇ.

قازىنىڭنىڭ قاينىشىغا باق، بالاڭنىڭ ئوينىشىغا!...
— چۈشۈپ قاپتۇ؟ قانداق ئىتنىڭ كۆڭلى ئىكەن بۇنداق
ئاسان چۈشۈپ قالىدىغان؟! گېپىم گەپ! تىرىك
كۆمۈۋېتىمەنكى، ئۇنداق ماكانسىز سولتەككە قىزىمنى بەرمەيمەن
! پىرىغا بېقىپ مۇرىت، ساقالغا بېقىپ بۇرۇت!
— شۇنداق بولسىمۇ ئايشەم خېنىمنىڭ سەمگە سېلىپ
قويساق...

— ياپىرىم، ئۇلۇغ خۇدايىم، ئاشۇ بىر پاتمان چاچنىڭ
ئورنىغا بىر تال چاچتەك ئەقىل بەرسىچۇ سىلىگە، نېمىشقا
سەمگە سېلىپ يۈرمىز؟ بالا ئۆزىمىزنىڭ، تۇتساق قوللىمىزدا،
ئاچساق ئاللىقىنىمىزدا، يامان يولغا باشلىمايمىز، ئوبدان كۈن
كۆرسۈن دەيمىزغۇ؟ يەنە نېمە گەپ، بولدى! ھىتتى -
پىتتىنى قويالى، ۋاقتىدا ئېلى قازىنىڭ ئوغللىغا چېتىپ قويۇپ
باشنى ساقايتايلى! بەرمىسىمۇ باي ياخشى، يېمىسىمۇ ماي...
— ۋاقتىدا؟

— ھىم، ۋاقتىدا، مۇشۇ چارشەنبە كۈنى، مەن سىلىگە
دېدىمغۇ؟ ھە، گەپ بىر، قۇلاق ئىككى. تۈيدۇرمايلا يەڭ ئىچىدە
قىلىۋېتەيلى دەپ، بولمىسا بالا ئۈركۈپ كېتىدۇ. پوق يېمەكلىك
قىلىپ يۈزىمىزنى سۆرۈن قىلىدۇ، يەنە دېسەم يەنە شۇ گەپ.
— ۋاي خۇدايىمەي، ئالدىراپ قالمادۇق؟ بۇ دېگەن توي
تۇرسا، چوڭراق قىلارمىز. تەييارلىق...

— بولدى، بولدى! ئۇلار بىلەن پۈتۈشۈپ بولدۇم. بولمىسا
بۈگۈنلا ئۇيانلىق قىلىۋېتەيلى دېگەن. كۈيئوغۇل بولغۇچى
ئەھمەتخان تېخى تاغدىن كەلمەپتۇ، ئۆگۈنلۈككە كېلىدىكەن،
شۇڭا چارشەنبىگە توختالدى. ھازىرچە ئون - يىگىرمە ئادەم
ئارىسىدا نىكاھلا قىلدۇرمىز، ھەشەمەتلىكنى كېيىن،
ناغرىسىنىمۇ كېيىن! ئەر ئەمرىگە ئۆتكەندە شەرىئەتمۇ،
ھۆكۈمەتمۇ ئىگە بولىدۇ، ھېچ كىشى ھۆرۈ - پۆرۈ قىلالمايدۇ.
بولمىسا... بولمىسا ھىم... ئۇ دېگەن ئەنجانباي. ھىم، ھەزەر

ئەيلەڭ لۈكچەكتىن، ئىچىدە توڭگۇز قاترايدۇ، چىشىغا
تېگىۋەرسەڭ ھەر جايدا جايلايدۇ، دەيدىغان گەپ بار. ئۇنىڭ
قولىدىن ھەر بالا كېلىدۇ. شۇڭا، غىمبىل - غۇپلا قىلىۋەتسەڭ
باش ساقىيىدۇ. جاھاندا كۆز - قۇلاق بولىدىغانلار جىق ئىكەن،
ئۇ يەردە كوت - كوت، بۇ يەردە مىش - مىش، پىتنىڭ ئىچىگە
ھېسىپ قۇيىدىغانلارمۇ بار. تولا ئاڭلاپ بەك زەردىگۈش بولۇپ
كەتتىم. ئادەمنىڭ يۈزىنى تۆكۈپ ئاشۇ ماكانسىز سولتەك بىلەن
كوتوڭلىشىپ يۈرۈپتۇمىش. ھەي ئەقىلسىزلىق! ئۆز قەدرىنى
بىلمىگەن نادان. كۆيگەن جۇۋانغا ئات تېزىكى ئاي كۆرۈنمىش،
ئەمما ماكانسىز لۈكچەكنىڭ نېمىسى ئەرزىگەندۇ بۇ گالۋاڭ
قىزىمىزغا؟ بۇ گەپلەرنى خېلى بۇرۇنلا ئاڭلىغان، تۈيدۈرماي
قىلتاققا چۈشۈرەي دەپ ئۇقمىغان - بىلمىگەن بولۇۋېلىپ
بېشىمنى ئىچىمگە تىقىپ يۈردۈم. بولمىسا ئاللىبۇرۇن بىر تەرەپ
قىلىدىغان گەپ ئىدى. پۇرسەت بولمىدى، ئەمدى پىچاق
سۆڭەككە يەتتى، «ۋاقتى ئۆتكەندە قىلىچىڭنى پوققا چاپ» دېگەن
تەمسىل بار. ئەمدى قىلمىساق بولمىدى، بۈگۈن ئۈجمە
سەيلىسىگە بارغىلى قويىمىساق بوزىرىپ - تاتىرىپ كەتتى.
ھاممانىڭ ئۆيىگە بارىمەن دېدى. غەرەز باشقا، «ئات ئايلىخانىغا،
يول سارىخانىغا»، قېنى ئارقىسىدىن كەتكەن ئادەم نېمىدەپ
كېلىدۇ، ھېلى ئاڭلايمىز تېخى. ئۆزى بىلىپ بولغۇچە نىكاھ
قىلدۇرۇپ قويغان ياخشى، شۇ چاغدا باش ساقىيىدۇ. ھەر ئىشقا
پەم قىلمىساق بولمايدۇ. ئۆزى ئۇقمىسۇن، ھەر ئىشقا پەم
كېرەك، ئۆتۈككە چەم.

— ئۆتكەن قېتىم ئامبالغا ماقۇل دېگەن بولسىلىمغۇ، شۇ
تاپتا مۇشۇ خاپىلىقمۇ يوق. بەگمۇ بولۇپ...
— ماۋۇ خوتۇننى، ئاخۇنۇم ئوقەت كويىدا، قۇشناچىم... ئاپلا
ئاغزىمغا نېمىلەر كېلىۋاتىدۇ. ھەي ئەخمەقنىڭ چاي خالتىسى،
ئامبالنىڭ غەربىزى قىزىمىزدا ئەمەس، مەندە! ئۇقامسىلەر شۇنى!
مەندە، مېنى ئىندەككە كەلتۈرۈپ بارغۇ، ھە دەڭلا، يۇرتىغا يۈگەن

قىلماقچى. بۇ دېگەن باشتىن - ئاياغ ئوپال... كۈھىقاپتا شامال
 چىقسا، بۇ يەردە بوران چىقىدۇ. ئوپال مىدىرلىسا، قەشقەر
 تەۋرەيدۇ. ئوپالنى دەستەك قىلىپ ئۆمۈرلۈك شەھەر سورىماقچى.
 ئامبالغا قۇدا بولۇپ، ئاستىدا بەگ بولۇپ چۈكۈلدىغىچە،
 بېشىمنى ئېگىز كۆتۈرۈپ يۈرىدىغان گاداي بولغىنىم مىڭ
 مەرتەم ياخشى. ھېلىغۇ قىزىمىزنى بەرسەك بەگ قىلىدىكەن،
 ئامبال قىلىسمۇ، پادىشاھ قىلىسمۇ، قىزىمنى ئۇنداق دوزاخقا
 تاشلىمايمەن، ئۇنداق مەنسەپلەرنى قىزىمنىڭ بىر تال چېچىغا
 تەڭ قىلمايمەن. قىزىمنىڭ بىر تامچە يېشى مېنى گۆر ئازابىغا
 سالىدۇ. قىزىمنى بەگلىككە تېگىشەتتى، دەيدىغان ئاھانەتنى
 گۆرۈمگە ئېلىپ كېتىمەنمۇ؟ ئامبالنىڭ ھېلىقى بايۋەچچىسىنى
 دېمەمدىغان، ئاتىكارچىلىقىنى بۇنىڭ! تەپ تارتماي تېخى ھېلىقى
 بۆرە قانجۇقىنى كۈشكۈرتۈپ ئايشەم خېنىمنى تالىتىۋاتىدۇ.
 ئىمانىم قىرىق گەز ئۈچۈپ كەتتى. تۆمۈر ئارىنى پوسسىدە تىقىپ
 ئۈچەي - باغرىنى چۇۋۇۋەتتىم. نېمە بولسام بولاي دەپ توقۇمنى
 قارىنىمغا ئېلىپ ئەلپازىمنى تازا بۇزغانىدىم، خۇداغا شۈكۈر، ئاتا -
 بالا ئىككىسى شۇنىڭ بىلەن ئۈچۈقتى.
 ھىم، بەگ قىلىمىش تېخى! ھېلىمۇ مەن قايسى بەگ، قازىدىن
 كەم؟ يامۇلىنىڭ كاتتىلىرىمۇ مېنى كۆرسە ئاتتىن چۈشىدۇ.
 ئىككى قوللاپ كۆرۈشىدۇ. بۇ يۇرتتا مەن «ھىم» دېمىسەم قايسى
 بەگ، قايسى قازى مۈشۈكنى پەش، توخۇنى تاخ دېيەلەيدۇ؟!
 ئىماممۇ مەن بارمىغۇچە نامازنى باشلىمايدۇ، مەن كۆرمىگۈچە
 يۇرتتىكى خامانلارمۇ ئۈسۈلمايدۇ. مېنى كۆرسە چوڭ - كىچىك
 يولنى بىكارلاپ چەتكە چىقىپ قول باغلاپ تۇرۇشىدۇ. سورۇننىڭ
 تۈرى مېنىڭ! ماڭا يەنە نېمە لازىم ئىدى؟ قىزىمنىڭ كۆڭلى
 خۇش ئۆتسىلا بولدى، باشقا ھېچنېمىدىن تەمەيىم يوق. خۇداغا
 بىر جان قەرزىم بار، باشقا غېمىم يوق. زادى قىزىمىز خۇش
 بولسىلا، كۈنى ئوبدان ئۆتسىلا، مەن نېمە بولۇپ كەتسەممۇ
 مەيلى، قەلەندەر بولۇپ كەتسەممۇ مەيلى. قەلەندەر بولۇپ

كەتسەممۇ پەرۋايم پەلەك. قىزىم ئازار يەيدىكەن، مەن ھەممىدىن بىزار بولىمەن.

— ھە، ماۋۇ گەپلىرى ئوڭ بولدى. ھېلىقىدەك تاغدىن تاش يۇمىلاتقاندا ئالتاغىل گەپلىرى تازا قاملاشمىغانىدى.

— ھىم، قايسى گېپىم قاملاشماپتۇ؟

— ئۆزلىرى دەۋاتىدىلا، قىزىمىزنىڭ كۆڭلى خۇش بولسىلا بولدى دەپ. ئۇنداق بولسا قىزىمىزنىڭ كۆڭلى چۈشكەن مەيلى بار ئادەمگە ئۇنى - بۇنى دېمەي ماقۇل بولساق بولمامدۇ؟ كۆڭلى خۇش بولمامدۇ؟ ئامبالنىغۇ ئوقۇرى ئېگىز قىزىمىزنى خورلايدۇ دېدىلە، مەيلى بار ئادەمنى ياراتمىدىلا، قايسى گەپلىرى راستكىن، بىلىمىدىم؟

— ھەي خوتۇن، ئەقىلىسىز باشتىن سۈسىز قاپاق ياخشى دەپ قايسى ئۇلۇغ ئەۋلىيا دەپتىكىنىڭ. ئەجەبمۇ جايىدا دەپتىكەن، ئۇلارنىڭ ھەر ئىككىلىسى خىلىمىز ئەمەس، لايىقىمىزمۇ ئەمەس. قاراڭلا، ئۆز لايىقىدا بولىدىغان بولسا، قىزىمىزنىڭ دولىسى ئاپتاپ كۆرىدۇ، ئۆز بەختىنى تاپالايدۇ، خارلانمايدۇ، ناۋادا ئۇ قاقۋاش ئامبالغا قىزىمىزنى كېلىنلىككە بەرسەك، چېقىل - چۇقۇلغا ئۇچراپ قالسا، ئۇلارنىڭ ئوقۇرى ئېگىز، ھاي دېيەلمەيمىز. قىزىمىز گۆر ئازابىدا قالىدۇ! پېلەككە ئالدىنىپ خەمەككە قالىمىز. ھە، سىلى دېگەن ھېلىقى سولتەككە كەلسەك، ئۇمۇ ئەسلا بولمايدۇ! تېگى پەس ئادەملەر. ھازىرچە قىزىمىز بەگۋاش كۆڭۈلنىڭ كەينىگە كىرىپ قىزىغان بىلەن كېيىنچە خۇۋلۇق كۆرمەيدۇ، پەسنىڭ قولىدا پەسلىشىپ كېتىدۇ، شەنىمىزگە داغ چۈشۈرىدۇ، ئات ئوقۇرىغا ئېشەك باغلىساق بولمايدۇ.

ئېلى قازى بىزنىڭ خىلىمىز، مېلىمىز تەڭ، زېمىنىمىزمۇ تەڭ، يۈز - ئابرويمىز تەڭ. بىزمۇ ئۇلارغا تەڭ كېلەلەيمىز، ئۇلارمۇ بىزدىن قېلىشمايدۇ. بولدى، تالاشمايلى، چېچىلىپ قالدىم، خاپا بولماڭلا، مەن چىقىپ يۇرت ئاقساقاللىرى بىلەن

يەنە بىر قېتىم مەسلىھەتلىشىپ كېلەي. تۈيدۈرماي قىلىشنىڭ يولىنى قىلايلى، ئۆزى ئۇقمىسۇن، پەقەت چاندۇرمايلى، چارشەنبە كۈنى خۇپتەن نامىزىدىن يانغان جامائەتنىڭ ئالدىدا نىكاھ قىلىپ ئىشنى پۈتتۈرەيلى. كۈندۈزى قىلساق، پەلىپەتەش گەپكە قېلىپ ئىشىمىز ئىش بولماي قالىدۇ. مەن كەتتىم.

* * *

ئايشەمگۈل چۆچۈپ، ئۈزۈم تال بارىڭنىڭ ئۇ بېشىدىكى تۈۋرۈكنىڭ يېنىغا ئۆتۈپ، ئۆزىنى دالدىغا ئېلىۋېلىشقا ئارانلا ئۈلگۈردى. دادىسى بېشىنى يەردىن ئۈستۈن كۆتۈرمەي قوللىرىنى كەينىگە تۇتقىنىچە كەشنى كالاپىشتىپ مېڭىپ چىقىپ كەتتى. خۇداغا شۈكۈر، دادىسى ئۇنى كۆرمىدى. ناۋادا ئۇ كۆرۈپ قالغان بولسا، ئۇ چاغدا ئايشەمگۈل ئىزا تارتىپ ئۆزىنى قويغىلى يەر تاپالماي قالغان بولاتتى.

دادىسى ئايشەمگۈلگە بەك ئامراق ئىدى. ھازىرغىچە ئۇنى تىللىغانلىقىنى بىلمەيتتى. ئۇمۇ دادىسىغا بەك ئىشىنەتتى. يۈرەكنىڭ يېغىنى يەيدىغان ئاشۇنداق زەھەرلىك گەپلەر بىلەن ئۆزىگە شۇنداق سەت ئاھانەت - ھاقارەتلەرنى قىلىشنى خىيالىغىمۇ كەلتۈرمىگەنىدى. ئۇنىڭ ئۈستىگە ئۇ دادىسىنىڭ ھېلىقى غەيۋەتلىرىنى ئوغرىلىقچە ئاڭلاپ قالدى. شۇڭا، ئۇ دادىسىنىڭ يۈزىگە قاراپ سېلىشتىن ئىزا تارتىپ ئۆزىنى چەتكە ئېلىۋالغانىدى.

ئايشەمگۈل ئىزا - ئەلەمگە چىدىماي كۆزلىرى لىققىدە ياشقا تولغان ھالدا ئېسەدەپ، مىش - مىش يىغلاپ نالە قىلىشقا باشلىدى: «ھەي ... تاش يۈرەك دادا، سىزنىڭ بۇ ھاقارەتلىرىڭىز ماڭا ئەلەم قىلمايدۇ؟! سىز شۇنچە چېچىلىپ خاپا بولغۇدەك مەن زادى نېمە گۇناھ قىپتىمەن؟ ئۇنىڭ بىلەن يەتتە - سەككىز قەدەم نېرىدا تۇرۇپ ئانچە - مۇنچە مۇڭدۇشۇپ قالمىمىز، سىز

شۇنچە غەزەپلەنگۈدەك قولۇمنىڭ ئۈچىنىمۇ تۇتقۇزمىدىم!
 قىزىڭىز سىزنىڭ يۈز - ئابروڭىڭىزنى تۆككۈدەك شۇنچە
 نومۇسىسىزمۇ؟ مال - دۇنياسى بىلەن ئۆزىگە تەڭلەشكەن ئادەمگە
 ياتلىق قىلىنسا كۆڭلى خۇشال ئۆتەمدىكەن؟ ئىنساننىڭ قەدىر -
 قىممىتى مال - دۇنيا بىلەن ئۆلچىنەمدۇ؟ ھازىرچە مال -
 دۇنياسى بىلەن تەڭلەشمەسە، كېيىنچە تەڭلەشەتتىغۇ؟!
 ئايشەمگۈلنىڭ كۆڭۈل قازىنىدا سوئاللار قايناپ كەتتى. قايناپ -
 قايناپ ئاخىرىدا دۈملەنگەن قازاننىڭ تۇۋىقىمۇ كۆتۈرۈلۈپ
 تېشىپ كەتتى، - ياق، دادا، مېنىڭ بەختىم سىز دېگەن يەردە
 ئەمەس. مەن بەختىمنى ئۆزۈم تاپىمەن. ئەپۇ قىلىڭ، مەن سىزنى
 ئاخىر رازى قىلىمەن، ھازىرچە خاپا بولسىڭىزمۇ ئىلاجىم يوق.»
 «دادام نىيىتىدىن قەتئىي يانمايدىكەن، ئەمدى ئىختىيار
 ئۆزلىرىدە قالدى. ئەتە (چارشەنبە كۈنى) خۇپتەن نامىزىغا ئەزان
 توۋلانغان چاغدا ھېلىقى سۈڭگۈچتە كۆرۈشەيلى، بۇ يەردىن
 يىراقلارغا كېتەيلى.»

ئۇ پاتلانغان سامان قەغەزگە يېزىلغان بۇ خەتنى خىزمەتچى
 ئايالغا بەردى:

— بەختىخان ئاچا، بۇ خەتنى ئىگىسىگە تاپشۇرغايلا، خەپ،
 شەپە بولۇپ قالمىسۇن.

— خوپ، خېنىم، مەندىن خاتىرجەم بولسىلا، كۆڭۈللىرىنى
 توق تۇتسىلا، «ئىشقا ئازابىنى ئاسان قىلغۇچىغا دوزاخ ئازابى
 ھارامدۇر» دېگەن نەقىل بار، بۇ ئازابقا ھېچنېمە تەڭ
 كېلەلمەيدۇ، خېنىم.

* * *

ئەتىسى چۈشتىن كېيىن، دادىسى سېمىز بىر ئېرىكنى
 يېتىلەپ كىرىپ ھويلىدىكى بىر تۈپ قېرى ئۈجمىگە باغلاپ
 قويدى. ئېرىكنىڭ دۈمبىسىنى سىلىدى، تۆشىنى تۈتۈپ بېقىپ،

دۈمبىسىگە پاققىدە شاپلاقلاپ قويدى. ئاندىن ئۆرە بولۇپ قويغا
 يەنە بىردەم قاراپ قويۇپ دەرۋازا تەرەپكە ماڭدى. ئۈچ - تۆت
 قەدەم مېڭىپ بىر ئىش ئېسىگە كەلگەندەك تاققىدە توختىدى.
 كەينىگە ئۆرۈلۈپ ئۇ تۇرغان يان ئۆيگە مۇنداقلا بىر قارىۋېتىپ
 بېشىنى شىپىلىغانىدى، تېخى بۈگۈن كىيگەن بادامدوپپىسى
 گەدىنىگە سۈرۈلۈپ تۇتۇۋالغۇچە يەرگە چۈشۈپ كەتتى. ئۇ
 دوپپىنى ئېلىپ چېكىپ - چېكىپ توپپىسىنى قېقىۋېتىپ
 كىيىپلا دالان ئۆيگە كىردى. ئىچكىرىكى ئۆيگە كىرىپ
 كېتىۋېتىپ يەنە ئۇ تۇرغان ئۆيگە لەپىپىدە قاراپ قويدى.
 ئايشەمگۈلنىڭ قۇلىقى دىڭىڭىدە بولۇپ ئىچكىرىكى ئۆيگە قۇلاق
 سالاتتى. دەسلەپتە ئۇلار پىچىرلاشتى بولغاى، ھېچنېمە ئۇققىلى
 بولمىدى. كېيىن دادىسىنىڭ: «ياق، ياق، ئۈلگۈرمەيدۇ، ناۋايدىن
 ئەكىرەيلى» دېگىنى ئاڭلاندى، دادىسى يەنە چىقىپ كەتتى.
 ھەمراھلىرىدىن ئايرىلىپ قالغان ئېرىك ئەتراپلىرىغا
 قورقۇمسىراپ تەلمۈرەتتى، ئۈزۈپ - ئۈزۈپ ئەنسىز مەرەيتتى،
 مۇڭگۈزسىز تاز بېشىنى ھەدەپ ئۈجمىگە سۈركەيتتى. بىردەمدىن
 كېيىن مەھەللىدىكى قېرى قاسساپ كىردى. ئېرىكىنى يېشىپ يان
 ئىشىك بىلەن باغقا يېتىلەپ چىقىپ كەتتى.
 ئايشەمگۈل بىردەم خىيال سۈرۈپ تۇردى. «مەيلى، نېمە قىلسا
 قىلمامدۇ، قېنى كۆرىمىز، ۋاقتى كەلسۇن قېنى، ئۇ ئىشىكىنى
 تاقىدى، يالىڭاچلىنىپ يۈيۈندى، چاچلىرىنى تارىدى. تال - تال
 قىلىپ ئۆرۈدى. ساندۇقنى ئاچتى، كۆڭلىگە ياقىدىغان
 يارىشمىلىق قارا ئەتلەس كۆڭلىكىنى كىيىدى. قىزىل دۇخاۋىغا
 يۆگەپ قويغان توپچاق ئالتۇن زىرىنى قۇلىقىغا، ھېلىقى كۆك
 ياقۇت كۆزلۈك ئۈزۈكىنى قولىغا سالدى، ئاق سەدەپ گۈللۈك
 چازىسىنى قىستى. كىيىم - كېچەكلىرىنى كىچىككىنە بويا
 قىلىپ تاڭدى. كەچ كىردى. ئانىسى بىلەن ئىككىسى بىللە
 ئولتۇرۇپ غىزالاندى. بولۇۋاتقان ئىشلارنى بىلىمىگەندەك،
 كۆرمىگەندەك قىياپەتتە بەخىرامان يۈرۈۋەردى. دادىسى

خىزمەتچىلەرنىڭ بىلىپ قېلىپ شەپە بېرىپ قويۇشىدىن
ئەنسىرەپ، ئۇلارنى نېرى - بېرى ئىشلارغا بۇيرۇۋەتكەنىدى،
ھەتتا ئۇرۇق - تۇغقان، قولۇم - قوشنىلارغىمۇ خەۋەر قىلمىدى.
ئۆيىدە پەقەت ئانىسى بىلەن خىزمەتچى ئايال بەختىخانلا ئۇيان -
بۇيان پالاقلاپ قازان بىلەن ھەپلىشىۋاتاتتى. كەچ كىردى،
قاراڭغۇ چۈشتى. بىردەمدىن كېيىن مەزىنىنىڭ خۇپتەنگە ئەزان
چىلىغىنى ئاڭلاندى. خۇپتەندىن يانسا، ئۇنى ئېلى قازىنىنىڭ
ئوغلى ئەھمەتكە نىكاھ قىلىپ بېرىدۇ. ياق، ياق! خۇدايىم
ساقلىسۇن! ئۆلۈكۈممۇ ئۇنىڭغا خوتۇن بولمايدۇ.
ھويلا تىپتىنچ، ئادەم كۆرۈنمەيتتى، يەنە ساقلاشقا بولمايتتى.
بۇ پۈتۈشكەن ۋاقىتنىڭ دەل ئۆزى ئىدى. ئۇ بوپىنى قولتۇقىغا
قىستۇردى. يان ئىشىك بىلەن باغقا كىردى. ئارقىسىغا قارىدى،
ئۆيىدە چىراغ يېنىپ تۇراتتى. «خوش ئانا» دېدى - دە، ئۆكسۈپ
يىغلاپ سالدى. ياش تامچىلىرى مەڭزىنى بويلاپ ئاقتى.
«ئاه قىسمەت! دادامنىڭ جاھىللىقى مېنى مۇشۇ كۈنگە
سالدى. مەيلىم بارغا بەرمىدى، مەيلىم يوققا زورلىدى. ئۇنداق
قازانغا مۇنداق چۆمۈچ! مېنىڭ ئۇنىڭدىن باشقا ئىلاجىم
بولمىدى. مەنمۇ ئادەم، تورغاي ئەمەس، قەپسىمدە دەرد تۆكۈپ
ۋىچىرلاپ ياتمايمەن، پەرۋاز قىلىپ ئۈچمەن، ياشاش يولىنى
تاپمەن. كۆڭلۈمنىڭ ئېچىلغىنى، بەختىمنىڭ تېپىلغىنى!
تەڭرى پاناھ بولىدۇ. تاغدەك يۆلەنچۈكۈم ئەنجانباي ھەمراھ
بولىدۇ.»
ئۆزى ئويىناپ چوڭ بولغان بۇ باغدا نەدە ئالما - ئانار، نەدە
ئۆرۈك - شاپتۇل، گۈل - گىياھ، نەدە ئېرىق، قىر بار،
ئايىشەمگۈل ئوبدان بىلىدۇ، ھەتتا ئوت - چۆپلەرمۇ ئۇنىڭغا بەش
قولدەك ئايان ئىدى. شۇڭا، ئۇ ھېچ تەمتىرىمەيلا سۈڭۈچكە
يېتىپ باردى. سۈڭۈچىنىڭ ئۇ تەرىپىدىن ناھايىتى پەس
ئىسقىرتىش ئاڭلاندى. ئايىشەمگۈل «ئاه، شۇ!» دېدى. يۈرىكى
قېپىدىن چىقىپ كەتكۈدەك ئويىناپ كەتتى. باغدىن چىقىش

ئۈچۈن بوپىنى سۈڭگۈچتىن سۈنۈپ بېرەي دەپ ئەمدى قولىنى
ئۈزىتىشىغا بىرنەمە ئۈنىڭغا سۈركۈندى، قورقۇنچتا يۈرىكى
قارتلا قىلىپ كەتتى. ئۇ ئېسىگە كېلىپ بولغۇچە بىر ئىست
ئالدىغا ئۆتتى، شۇندىلا ئايشەمگۈلنىڭ كۆڭلى ئورنىغا چۈشتى.
بۇ ئىست مۇشۇ ھويلىدا تۇغۇلۇپ چوڭ بولغانىدى. ئۇنى پەنتۇرۇپ
قويمىسا، ئايشەمگۈل نەگىلا بارسا ئەگىشىۋالاتتى، چۈشتىن
كېيىن ئۇنى تاپالمىدى، تاپالمىسىدى باغلاپ قوياتتى. «ئەمدى
قانداق قىلغۇلۇق؟ ئاپلا، يامان ۋاقتىدا كاشىلا قىلىدىغان بولدى،
مەيلى بوپتۇ، ئەگەشسە ئەگىشىۋەرسۇن، بىر يەرلەرگە بارغاندا
يېنىپ كېلەر». ئىست قاۋىمىدى، سۈڭگۈچنىڭ ئۇ تەرىپىگە قاراپ
خىرقىراپ - خىرقىراپ توختاپ قالدى. ئىست ئەنجانباينى تونۇپ
قالغانىدى.

ئۇلار قاراڭغۇيىر بېشىدىكى غوجاقونداق مازارنىڭ بۇلاق
بېشىدىكى تېرەكبۇستانغا يېتىپ كەلگەندە ئەنجانباينىڭ ئاكىسى
جۈمەخۇن يىگىرمە - ئوتتۇزدەك يىگىتلەر بىلەن ئۇلارنى ساقلاپ
تۇرۇشقانىدى، جۈمە مەسچىتىنىڭ ئىمامىمۇ ھازىر ئىدى. ئىمام
نىكاھ قىلدى. تۈزغا چېلانغان ناننى ئۇلار تەڭلا يېيىشتى.
ھەممەيلەن «مۇبارەك بولسۇن» دەپ ئۇلارنى قۇتلۇقلاشتى،
بالىۋاقىلىق بولۇشى، ئىناق ياشاپ، تەڭ ئۆمۈر كۆرۈشى ئۈچۈن
دۇئا قىلىشتى. يەنە ئۇزاق تۇرۇشقا بولمايتتى، بۇ يەردىن تېز
كەتمىسە كاشىلا چىقاتتى. پەستە تەمبەل ئىككى قىرغىز يىگىت
ئۈچ ئاتنى تۇتۇپ ساقلاپ تۇراتتى. ئۇلار خوشلاشتى. ئەنجانباي
بىلەن ئايشەمگۈل تورۇق ئايغىرغا مىنگەشتى. ئايشەمگۈل ئۈنسز
مىشىلداپ يىغلاۋاتاتتى. لېكىن، ئەنجانباينىڭ كارى بولمىدى.
ئاتقا قامچا سالدى. ئىست قاۋىغىنىچە چېپىپ ئۇلارغا ئەگەشتى.
ئات تۇياقلىرىنىڭ تاق - تۇق ئاۋازى تۈن قاراڭغۇسىدا خېلى
ئۇزاققىچە ئاڭلىنىپ تۇردى. بۇ يەردە قالغانلار مەشرەپ ئويناپ
تاڭنى ئاتقۇزۇشتى.

ئونىنچى باب

ساز يىگىت

ئوپال قۇمباغ مەھەللىسى، 1931 - يىلى ياز. ئۇلار «كەتكىلى مانا ئون بەش كۈن بولدى» دېگەن كۈنى ئەللىك - ئاتمىشتەك يىگىتنىڭ ھەمراھلىقىدا تاغدىن قايتىپ كېلىشتى. بۇ يىگىتلەرنىڭ ئارىسىدا يىگىرمە - ئوتتۇزدەك قىرغىز يىگىتمۇ بار ئىدى. ئايشەمگۈل گۈلدەك ئېچىلىپ، قاش - قاپاقلىرى تۈزۈلۈپ، رەڭگى سۈزۈلۈپ، تېخىمۇ سۈمباتلىق، چىرايلىق بولۇپ كەتكەنىدى.

توختىخان ئانا قۇچىقىنى كەڭ ئېچىپ، ئۇنى چىڭ قۇچاقلاپ قارشى ئالدى، مەڭزىلىرىگە سۆيىدى، خۇشاللىقىدا يىغلايمۇ سالىدى. «ھېرىپ كەتتىلە» دەپ قاتمۇقات تاۋار كۆرىپلەرگە ياتقۇزۇپ، ئۇنىڭ پۈت - قوللىرىنى سىلاپ ئۇۋۇلىدى، ئۈستىخانلىرىنى تۇتتى. ئۇنىڭ باش - كۆزىنى تولا سىلاپ، تولا تەلمۈرۈپ قاراپ تويمىدى.

باقاخۇنمۇ «ۋاي قىزىم» دەپ پايىپتەك بولۇپ، چۆرگىلەپ يۈرۈپ ئۇنىڭدىن نېرى كېتەلمىدى.

يىگىتلەر ھەۋەسلىنەتتى، زوقلىناتتى، ئايشەمگۈلنىڭ باتۇرلۇقىغا ئاپىرىن ئوقۇيتتى. «قىز دېگەن شۇنداق باتۇر، كېلىشكەن، لەۋەن بولسا...»

مەيلى كىشىلەر نېمە دەپ غەيۋەت - شىكايەت، سۆز - چۆچەك قىلىشسۇن، شۇ تاپتا ئەنجانباينىڭ ئاتا - ئانىسى، ئۇرۇق - تۇغقان، يار - بۇرادەرلىرى ئۇ ئىككىسىنىڭ مۇرادىغا يەتكەنلىكىدىن خۇشال ئىدى. لېكىن، ئۇلار بۇ خۇشاللىقنىڭ

ئاسانغا چۈشمەيدىغانلىقىدىن ئەندىشە قىلاتتى. ئۇلارنى «يا ئۆلۈم،
يا كۆرۈم» كۈتۈپ تۇراتتى. ئېلى قازىنىڭ ئوغلى ئەھمەت جامائەت
ئوتتۇرىسىدا «ئەنجانباينىڭ قېنىنى ئىچىمەن» دەپ قەسەم
ئىچكەنلىكىدىن ئۇلارنىڭ خەۋىرى بار ئىدى.
ئەھمەت ئۇچىغا چىققان بىشەم ئىدى. جېدەل دېسە بېلىنى
نىڭ يەردىن باغلايتتى، قولى قىچىشىپ ئىزدەپ سوراپ تاپاتتى.
ئۇنىڭمۇ ئۆزىگە ئوخشاش يىگىرمە - ئوتتۇز گەۋدىلىك،
كۈچلۈك، جېدەل خۇمار ئاغىنىلىرى بار ئىدى. خۇددى بىر
پادا مالدەك ئۇنىڭ ئارقىسىدىن سوكۇلدېشىپ يۈرۈشەتتى، ئۇ
«ھايت!» دېسلا مەيلى كىم بولسۇن، باش - كۆز دېمەي سالاتتى،
ئۆلۈپ قېلىشى، ناكار بولۇشى بىلەن كارى بولمايتتى. بۇ ئىشلار
ئۇلار ئۈچۈن ھېچ گەپ ئەمەس ئىدى. خۇددى پاشا - چىۋىنلارنى
قورۇغانچىلىكىمۇ بىلىنمەيتتى. ئەھمەت: «ھە، ھۇدىسى بولسا
ئۆزۈمگە» دەپ مەيدىسىگە مۇشتلاپ ئۇلارغا يەل بېرەتتى. چۈنكى،
ئۇنىڭ دادىسى قازى ھەممە ھۆكۈمنى شۇ كېسىدۇ - دە! لېكىن،
شۇ تاپتا ئۇ جېدەل قىلسا، ئۇنى ھەرگىز بىشەملىك قىلدى
دېگىلى بولمايتتى. زامانلاردىن بېرى بەدىنىدە «ئەركەك تۈكى
بار» قايسى ئەركەك ئالىدىغان قىزىنى بىراۋ ئېلىپ قاچسا چىداپ
تۇرالىغان؟ يەنە كېلىپ توي ئاخشىمى؟ تويدا پەشۋا يەپ غۇرۇرى،
ئىناۋىتى يەكسان قىلىنغان، يۈزى سۆرۈن بولۇپ بېشىنى
كۆتۈرەلمەي قالغان ئەھمەت شۇ كۈنلەردە ھەممە توقۇمنى قارىغا
ئېلىپ «يا ئۆلۈم، يا كۆرۈم» گە تەييارلىنىپ بولغانىدى.
«ئەنجانباي بىلەن ئايشەمگۈل يېنىپ كەلدى!» بۇ خەۋەر
ئوپاللىقلارنى چۆچۈتۈۋەتتى.

— ھە؟!

«ھە؟!» بىلەن تەڭ ئۇلارنىڭ ئاغزىلىرى ئېچىلىپلا قالدى.
خۇددى ئۇلارنىڭ كېلىشى مۇمكىن بولمايدىغاندەك، مۇمكىن
بولسىمۇ ھازىر بولمايدىغاندەك غەلىتە تۇيۇلۇپ كەتتى. خېلى
بىر ھازادىن كېيىن ئۇلار ئەسلىرىگە كېلىپ ئۇيان - بۇيان

قاراشتى - دە، قىلىۋاتقان ئىشىنى تاشلىدى، يەۋاتقان ئانلىرىنى قويدى، خۇددى ئۇۋىسى بۇزۇلغان ھەرىلەردەك پىتىراپ ئۆي - ئۆيلەرگە چېپىشتى. يېقىندىكىلەرنىڭ قۇلاقلىرىغا كۈسۈلداشتى:

— ئەنجانباي بىلەن ئايشەمگۈل يېنىپ كەپتۇ! ئەھ؟!

يىراقتىكىلەرگە ئاغزىلىرىنى ئۇچلاپ، قوللىرىنى كاناي قىلىپ توۋلاشتى:

— ئەنجانباي بىلەن ئايشەمگۈل يېنىپ كەپتۇ! ئەھ؟!

— ھە؟!

...

ئاللا كارامەت! بۇ خەۋەر خوتۇنلارغا بولۇپ بەردى. ئۇلار دەسلەپتە چۆچۈپ ھاڭۋېقىپلا قېلىشتى، ئەسلىرىگە كېلىشكەندىن كېيىن «توۋا!» دەپ ياقىلىرىنى چىشلەشسە، بەزىلىرى خۇددى زاۋالدا قالغان قۇشقاچلاردەك جاۋۇلداشتى:

— ۋاي خۇدايىم!

— بۇزۇقلار!

— توۋا!

— بىزنىڭمۇ بالىلىرىمىز بار!

— كۆڭلىگە ئىنساپ بېرەر!

— خوپ بولدى!

— جايىدا قىلدى!

— مەيلى بارغا بەرمىسە، مۇشۇنداق قىلمايمۇ بولمايدۇ!

— يىگىت ئاشۇنداق ساز بولسا، ئۇنىڭ ئارقىسىدىن كىم

ئەگەشمەيدۇ؟

كەچ كىرگۈچە ئۇلارنىڭ ئاغزى بېسىقمىدى. قاراڭغۇ چۈشكەندىمۇ يەنە شۇ گەپنى دېيىشىپ، بىردىن - ئىككىدىن تارقاشتى.

ئۇ ئۇنى دېدى، بۇ بۇنى دېدى، ئەڭ ئاخىرىدا يەنىلا «خوپ

بولدى» دېگۈچىلەردىن «توۋا» دېگۈچىلەر كۆپ بولدى.

* * *

قىزنىڭ يۈزى نېپىز ئىدى، بېشىنى ئۈستۈن كۆتۈرمەيتتى، قاش كۆتۈرۈپ قارمايتتى، بېشىدىن رومالنى چۈشۈرمەيتتى. قۇلىقىمۇ يۇمشاق ئىدى، گەپ ئاڭلايتتى، دادىسىنىڭ، ئانىسىنىڭ گېپىنى زادى يىرمايتتى. «ماقۇل، خوپ، ئوبدان»نى بىلەتتى، «ياق»تىن يىراق ئىدى. مانا ئەمدى... مانا ئەمدى ئۇ ئازدى!... ئېزىپ سالدى. ئۇنى ئاشۇ ئالدامچى، ھارامزادە ئازدۇردى، ئىسىستقۇ - سوۋۇتقۇ قىلىپ ئۇنىڭغا ئەنجانباي ناملىق جىننى چاپلاشتۇردى، سەۋدايى قىلىپ قويدى، ئەس - ھوشىنى قويمىدى، بېشىنى ئايلاندۇرۇپ يولدىن چىقاردى. شۇنداق، قىزى يولدىن چىقتى، نابۇت بولدى، ئىسىت!... توۋا، توۋا! كۆڭلى چۈشۈپ قاپتۇمىش تېخى! ئاشۇ سولتەككە - ھە؟ ئەخمەق قىز! غەلىتەلا ئىش، قىزنىڭ كۆزىگە ئۇ ھارامزادىنىڭ زادى نېمىسى چىرايلىق كۆرۈنۈپ كەتتىكىننتاڭ. تىل - تايماقتىن قورقمايدىغان، ئىزا - ئاھانەتكىمۇ پىسەنت قىلمايدىغان، ھەممىدىن، ھەتتا ئاتا - ئانىسىدىنمۇ كەچكۈدەك تەلۋىلىك قىلغۇدەك شۇنچىلىك ئالىمجانا بىمدۇ ئۇ ئەنجانباي؟ ئۇنىڭ تارتىشقۇدەك يا شۇنچە جىق گۆھەر، ئالتۇن - كۈمۈشى بولمىسا...

توۋا! ئۇنى ئۇ لۈكچەك يا ئۇرماپتۇ، تىللىماپتۇ ياكى زورلىماپتۇ، ئۆزى ئەگىشىپ كېتىپتۇ. ئۇنىڭ ئارقىسىدىن قېچىشقا زادى نېمە مەجبۇر قىلغاندۇ؟! پۇلىمۇ، مېلىمۇ؟ ياكى يەر - زېمىنىمۇ، ئەمىلىمۇ؟ ھېچنېمە! ھېچنېمىسى يوق، قۇرۇق سۆلىتىلا بار، شۇ! ئۇنداق سۆلەتنى نېمە قىلغىلى بولىدۇ؟ ئىچكىلى، يېڭىلى، كىيىگىلى بولامدۇ؟ ئۆلىمەن، كۆيىمەن دەپ توقۇمنى قارىغا ئالغىلى سالغان بۇ كۈچ قىزىغا زادى نەدىن

كەلگەن؟ زادى نېمىنىڭ كاساپىتىدىن قىزىنىڭ ئەقلى كوتا،
كۆزى قارىغۇ بولۇپ قالدى؟ كۆڭلى چۈشۈپ قالغانلىقىدىن؟ !
ياپىرىم ! بەندىنىڭ ئىشىنى خۇدايىم ئۆزى بىلمىسە...

ئۆز ۋاقتىدا ئۆزىمۇ بەگۋاشلىق قىلىپ، يول تاشقاپ
مېڭىپمۇ سالغان، تاپقان يەردە ئانچە - مۇنچە سوقۇپمۇ
كېتىۋەرگەن. ئاتا - ئانىسى كېيىن ئۆزىمۇ كۆرمىگەن، بىلمىگەن
مۇشۇ خوتۇننى ئېلىپ بېرىۋىدى، مانا ھازىرغىچە بىر ئوبدان
ئۆتۈۋاتامدۇ؟ كۆڭلى چۈشتى دېگەن شۇ ! قىزىدەك كىشىنىڭ
كەينىدىن چاپمىغان، ساراڭلىق قىلمىغان، شۇنداق، قىزى
ساراڭلىق قىلدى، تاپتىن چىقتى، ئۇنىڭ يۈزىنى تۆكتى، باش
كۆتۈرگۈسىز قىلىۋەتتى. شۇنداق بولسىمۇ ئۇ ئۇنى قارغىمىدى.
ئالدىن قىزىنىڭ ئىنساپىنى تىلىدى. ھېلىقى نومۇسلۇق يولدىن
يانسىلا، قىلغىنىغا پۇشايمان قىلسىلا، قېشىغا يېنىپ كەلسىلا
بولدى، ھەممە گۇناھىدىن ئۆتىدۇ، يەنىلا بالدۇرقىدەكلا ئارزۇلۇق
بالىسى بولۇپ قېلىۋېرىدۇ. «شۇ چاغدا ئانىسىنىڭ كوت - كوت،
ۋىت - ۋىتال گەپلىرىنى ئاڭلاپ، تېخى قىزىم گۆدەكلىك
قىلىۋاتىدۇ، بۇ دېگەن ياشلىقتىكى بىردەملىك قېنى قىزىغانلىق
دەپ ئويلاپتىمەن. بۇنداق بولۇپ كېتىشنى بالدۇرراق بىلگەن
بولسامغۇ، ھەي ! كۆزۈمنى يۇمۇپلا بوپتۇ، بېشىڭ باش بولسا،
پاچىقىڭ تاش دەپلا... ھەي ئىسىت ! مېنى مۇشۇ كوي، مۇشۇ
كۈلپەتكە سالغان ئاشۇ ئەنجانباي ! خەپ، خەپ، ئەنجانباي ! بۇ
نومۇسنى قان بىلەن يۇمۇسام ھېساب ئەمەس، ئەنجانباي ! !»

نومۇس - ھەسرەت ئۆز كۈچىنى كۆرسەتتى بولغاى، قىزى
قېچىپ كەتكەندىن بېرى مۇھەممەتخان باي تالا - تۈزگە
چىقمىدى، ھەتتا نامىزىنىمۇ ئۆيدە ئوقۇدى. پەقەت جۈمەنىلا
جامائەتنىڭ ئەڭ كەينىدىكى «كېپىش بازىرى» دېلا تۇرۇپ، ھاپىلا -
شاپىلا ئوقۇپلا يېنىپ چىقتى. ھېچ ئىشقا قولى بارمىدى. يوقلاپ
كىرگەنلەر بىلەنمۇ بېشىنى كۆتۈرمەي سوغۇقلا كۆرۈشتى.
ئاش - تاماقتىنمۇ قالدى. تولا سەپىرايى ئۆرلەيدىغان، ئاسان

چېچىلىدىغان بولۇپ قالدى. ئىش سوراپ كىرگەن يىللىقچى،
مەدىكارلارغىمۇ ھېچ ئېغى بىلەن بېغى يوقلا ۋارقىراپ سالدى،
ھەتتا پايپىتەك بولۇپ يېنىدىن كېتەلمەيدىغان ھېلى تاماققا،
ھېلى چايغا زورلاۋاتقان، ھېلى پۇت - قوللىرىنى تۇتۇپ، ھېلى
يەلپۈپ تۇرۇۋاتقان قەدىناسنىمۇ تولا تىلاپ سالدى. دېمىسىمۇ
شۇ كۈنلەردە ھەممە ئادەم، ھەتتا ئۆزى تۇغۇلۇپ چوڭ بولغان
مۇشۇ ئۆيىمۇ، ئوتتۇز يىللىق قەدىناس خوتۇنىمۇ ئۇنى ئەيىبلەپ:
«ھە، قانداق مۇھەممەتخان باي! ئۆزۈڭنى مەن دەيتتىڭ، ھېچ
كىشىنى كۆزۈڭگە ئىلمايتتىڭ، شۇنچە چوڭ ئوپالنى ئالىقىنىڭدا
تۇتالايتتىڭ. ئەمدىزە، قىزىڭ ئانىسىغا ئەگەشكەن تەخەيدەك
ئەنجانباينىڭ ئارقىسىدىن قېچىپ كەتسە توسۇپمۇ قالالمىدىڭغۇ؟
سەن شۇنداق بالا باققانىمىدىڭ، ھالىڭ شۇنچىلىكىمدى؟» دەپ
ئاھانەت قىلىۋاتقاندا تۇيۇلاتتى.

ئۇ كالىسىغا كىرىۋالغان ئاشۇنداق «ئىلمەك - توقۇنۇق
چىگىكلەر»نى يېشەلمەي تۇرغاندا، تۇيۇقسىزلا قەيەردىن چىقتى
بىلىمدى، ئېھتىمال باغ تەرەپتىن چىقتى بولغاي، ئۇلارنىڭ ئىتى
ئۇنىڭ ئالدىدا پەيدا بولۇپ قالدى - دە، ئۇنىڭغا سۈركىلىپ،
پۇتلىرىغا ئېسىلىپ ئىرىكىلەپ كەتتى.
بۇ ئىت ئايشەمگۈل بىلەن تەڭلا يوقىلىپ كەتكەنىدى.
مۇھەممەتخان باي ئاستا زوڭ ئولتۇردى. تىلىنى ساڭگىلىتىپ
ھاسىراۋاتقان ئىتنىڭ باش - كۆزىنى سىلىدى. شۇ چاغقىچە ئۇ
بۇ ئىتنى بۇنداق سىلاپ باقمىغانىدى. ئىرىكىلەپ، سۈركىلىپ
ئالدىدا توغرا يېتىۋالسىمۇ، پۇتىدا ئىتتىرىۋېتىپ ئۆتۈپ
كېتەتتى. بۈگۈن... بۈگۈن ئۇنى سېغىنىغانىدى، ياق! ئۇنى
ئەمەس، قىزىنى! قىزى نەدە قالغاندۇ؟ كېلىپ قالدۇمۇ يا؟
شۇنداق، كەلگەن ئوخشايدۇ. قىزى كەلمىگەن بولسا، ئىتمۇ
كەلمەيتتى، ئەزەلدىن قىزىدىن ئايرىلمايتتى.

— كەپتۇ!

— كەپتۇ! ھوي، راست، ئىت كەپتۇغۇ؟

بۇ ئاۋازدىن مۇھەممەتخان باي سەل چۆچۈپلا ئارقىسىغا
 بۇرۇلدى. خوتۇنى ھەيران بولۇپ ئۇنىڭغا قاراپ تۇراتتى. —
 — كەپتۇ دەپسەلە تېخى، كىم كەلدىكىن دەپ چىقىپتىمەن.
 ئۆزلىرىگە ئۆزلىرى سۆزلەپ.
 مۇھەممەتخان باينىڭ سەل ئاچچىقى كەلدى. ناۋادا مۇشۇ ئىت
 كەلمەستە خوتۇنى شۇنداق تەنە قىلغان بولسىدى، تازا تىللايتتى.
 لېكىن، شۇ تاپتا ئۇ ئۇنى تىللىمىدى. ئۇنىڭغا كۈلۈپ قارىدى:
 — ھە، خوتۇن، قىزىمىز يېنىپ كەپتۇ.
 — ئايشەمگۈل؟ قېنى ئۇ؟
 — ھەي سىلەر، مۇشۇ ئىت قاچان ئايشەمگۈلدىن ئايرىلغان؟
 ئىتنىڭ پەيدا بولغىنى ئايشەمگۈلنىڭ كەلگىنى. ئىتمۇ بىزنى
 سېغىنىپتۇ، بىز كەلدۇق دەپ خەۋەر قىلغىلى كەپتۇ. شۇ تاپتا
 ئايشەمگۈل باقىۋاينىڭ ئۆيىدىمىكىن...
 دەل شۇ گەپنىڭ ئۈستىگە ئۇلارنىڭ يىللىقچىسى ئابدۇش
 يۈگۈرۈپ كىرىپ كەلدى. ھاسىراپ تۇرۇپ ئۇلارنىڭ ئالدىدا
 توختىدى:
 — يېنىپ كەلدى، يېنىپ كەلدى.
 — كىم يېنىپ كەلدى؟ ئالدىرىماي سۆزلە! سىلەرنىڭ ئايدىڭىز
 — ھېلىقى ئىككى بۇزۇق.
 — قايسى ئىككى بۇزۇق؟
 — ئايشەمگۈل بىلەن ئاۋۇ ئەنجانبايچۇ.
 مۇھەممەتخان باينىڭ جان - يېنى چىقىپ كەتتى.
 — ھۇ كالۋا! كىم بۇزۇق ئىكەن؟! — ئۇ ۋارقىرىغىنىچە
 بېرىپ ئابدۇشنىڭ قولىدىكى ھاسىسىنى تارتىۋالدى - دە، ئۇنىڭ
 دۈمبىسىگە كەلتۈرۈپ بىرنى سالىدى. مېنىڭ قىزىم
 بۇزۇقمىكەن؟!
 ئابدۇش قورقۇپ بەدەر قاچتى.
 — ھەممە ئادەم شۇنداق دەۋاتسا.
 مۇھەممەتخان باينىڭ تېخىمۇ ئاچچىقى كەلدى. ئۇنى

قوغلىغانچە سۈرۈپ دەرۋازىدىن چىقىرىۋەتتى. جان - جەھلى بىلەن ۋارقىرىدى:

— ئايشەمگۈل بۇزۇق ئەمەس!!

* * *

كەچتە ئەنجانبايىنى يوقلاپ كەلگەنلەر سەل بېسىقتى، شۇنداقتىمۇ كىرىپ - چىقىۋاتقانلارنىڭ ئايىغى ئۈزۈلمەيتتى. ئىچكەركى ئۆيدىن يەنىلا خۇشال كۈلكە - چاقچاقلار ئاڭلىنىپ تۇراتتى. لېكىن، شۇ تاپتا باقاخۇننىڭ كۆڭلى غەش ئىدى. پېشانىسىنى تۈتۈپ پېشايۋاندا ئولتۇراتتى. بۇ ھال توختىخانىنىڭ كۆڭلىنى يېرىم قىلدى بولغاي، ئاستىلا مېڭىپ ئېرىنىڭ قېشىغا كەلدى.

— نېمە بولدىلا؟ بالىلار يېنىپ كەلسە خۇشال بولماي، تېخى بۇ يەردە نېمىشقا ئولتۇرۇپ قالدىلا؟ قوپسىلا، ئۆيگە كىرسىلە، مېھمانلار بىلەن ئېچىلىپ، يېيىلىپ كۆڭۈل ئاچسىلا. بۇنداق قىلسىلا مېھمانلارنىڭ كۆڭلىگە كېلىپ قالمىدۇ؟

— ئۇغۇ شۇنداق. بۈگۈنغۇ خۇشال - خۇرام كۆڭۈل ئاچارمىز، ئەتىگە نېمە كۈنلەرنى كۆرىمىز.

— ئەتىگە خۇدايىمنىڭ بۇيرۇغىنى باردۇ. باشقا كەلسە باتۇر بوپتۇ، دەپتىكەن. بېشىمىزغا كەلگەننى كۆرمەمدۇق. بۈگۈنكى كۈن غەنىمەت، قوپسىلا.

باقاخۇن مىدىرلاپمۇ قويمىدى، پېشانىسىنى تۇتقىنىچە ئولتۇرىۋەردى، توختىخان كىرىپ - چىقىپ يۈرۈپ پات - پات زورلىسىمۇ ئورنىدىن تۇرمىدى. «ئۇھ» تارتىپلا قويدى. ئاخىر توختىخان كايىغاندەك قىلىپ ئۇنىڭ يېڭىدىن تارتتى.

— قوپسىلا، بۇ يەردە دەسسەپ سالغان شاپتۇلدەك ئېزىلىپ ئولتۇرماي ئۆيگە كىرسىلە، ئۇنى - بۇنى دېگەچ بولسىمۇ ئولتۇرسىلا.

باقاخۇن ئۇلۇغ - كىچىك تىنىپ خوتۇنغا تىكىلدى.
 — جېدەلنى پۇلغا سېتىۋالساق.
 — پۇلغا قانداق سېتىۋالىمىز؟
 — يوللۇقراق قىلساق سېتىۋالغىلى بولامدەك دەيمەن.
 ئېلى قازىنىڭ ئاغزىنى ياغلىساق، ئىتنى سۆڭەك بىلەن
 ئۇرسا ھاۋشىمايدۇ. ئايشەمگۈلنىڭ ئاتا - ئانىسىنىڭ ئالدىدىنمۇ
 ئوبدانراق ئۆتسەك بىر گەپ بولار. قىز چوڭ قىلغان ئادەمنىڭمۇ
 ئۆزىگە تۇشلۇق گېپى بولىدۇ، - دە! يۈز - ئابروۋىنى ئوبدانراق
 قىلساق تىلىمىز ئۇزۇنراق بولىدۇ. شۇغىنىسى قوللىمىز
 قىسقراق تۇرىدۇ. ئۇنىڭ ئۈستىگە بۇ ئىشنى ئەتىلا تۈگەتمەسەك
 چوڭ جېدەل چىقىدۇ. جېدەل چىقىشىمۇ قورقۇپمۇ كەتمەيمىز،
 ئۇلارغا تېتىغۇچىلىكىمىز بار، ئۇنداق قىلساق بولمايدۇ. ئىش
 يوغىنايدۇ. يۇرت - جامائەتنىڭ، ئايشەمگۈلنىڭ ئاتا - ئانىسىنىڭ
 كۆڭلىنى ئوبدانراق ئالساق خېمىرىغا يېنىپمۇ قالار. بۇ يەردە
 جۈمەخۇن بىلەن ئەنجانباينىڭ ئەللىك - ئاتمىشتەك ئاغىنىلىرى
 كالتەك - توقماق تەييارلاپ قويۇپتۇ. ئۇ يەردە ئۇلارمۇ بوش
 تۇرمىغاندۇ. يۇرتتا قان تۆكۈلسە پۈتمەس - تۈگىمەس بالاغا
 قالىمىز، يۇرت - جامائەتنىڭ ئالدىدا يەرگە قاراپ قالىمىز.
 باقاخۇن قاراڭغۇ چۈشۈشى بىلەن قوشقا ياراپ قالغان قارا
 تورپاقنى يېتىلەپ، ئىككى قىزىل چەكمەنى قولتۇقىغا
 قىستۇرۇپ، «بىسمىللا» بىلەن دەرۋازىدىن چىقىپ كەتتى.
 ئايشەمگۈلنىڭ سوۋغا - سالام قىلىمىسا بولمايدىغان ئۇرۇق -
 تۇغقانلىرى خېلى جىق ئىدى. توختىخان بارماقلىرىنى بىردىن -
 بىردىن بۈكۈپ ساناپ چىقىپ چۆچۈپ كەتتى - دە، «ۋاي خۇدايىم!»
 دەپ سالدى. ئۇنىڭ بوغچىسىدىن ياخشى كۈننىڭ يامىنىغا ئاتاپ
 قويغان ئىككى كىيىملىك قارا ئەتلەستىن باشقا ھېچ نەرسە
 چىقمىدى. قالغىنىغا قانداق قىلىدۇ؟ توختىخاننىڭ بېشى قېتىپ
 تۇراتتى. جۈمەخۇن كىرىپ قالدى. ئۇ ئانىسىنىڭ مۇڭلىنىپ
 تۇرغانلىقىنى كۆرۈپ سەل چۆچۈدى:

— نېمە بولدىلا ئانا؟ مىجەزلىرى يوقمۇ، بىرقىسىمىلا تۇرىدۇلىغۇ؟

توختىخان باقاخۇننىڭ دېگەنلىرىنى يىپىدىن — يىڭنىسىغىچە سۆزلىدى ھەم «دادىلىرى راست دەيدۇ» دەپ ئەسكەرتىپمۇ قويدى. جۈمەخۇن ئېغىر — بېسىق ئىدى، ئۆزىنى تۇتۇۋېلىشنى بىلەتتى. ئۇ ئانىسىنىڭ گېپى بىلەن بىردەم جىم ئولتۇرۇپ قالدى — دە، ئاستا ئورنىدىن تۇرۇپ تالاغا ماڭدى.

— بالام، بىرنېمە دېمەمدىلا، قانداق قىلىمىز؟ — مەن بىر يولنى قىلاي.

لېكىن، قانداق يولنى قىلىدۇ؟ شۇ تاپتا ئۆزىمۇ بىلمەيتتى. ئۇ ئىشىك ئالدىدىكى كۆتەكتە ئولتۇرۇپ ئويغا چۆمدى. كىرىۋاتقان — چىقىۋاتقانلار ئۇنى ئۈچمىنىڭ دالدىسىدا كۆرەلمىدى.

شۇنداق، بىر ئىلاجى قىلىپ جېدەلنى سېتىۋالايلى، بولمىسا بۇ ئۆينى كۈلپەت باسىدۇ، ئاتا — ئانىسىنى داغدا قويىدۇ. جېدەلنى سېتىۋېلىشنى ئىنىسى بىلىپ قالسا تېخى بولمايدۇ، بىلىپ قالسا بەك بىئارام بولىدۇ، ھەتتا بىز يەنە بوزەك بولامدۇق. باش ئېگەمدۇق دەپ بىر بالا تېرىپ قويۇشى مۇمكىن. ئۆيدە مەشرەپ قىزىۋاتاتتى. جۈمەخۇننىڭ مەشرەپ بىلەنمۇ كارى بولمىدى. كۆڭلى تارتقان ئاغىنىلىرىنى تالاغا شەرەتلىدى، بىردىن — بىردىن مۇڭداشتى.

ئۇلار تەڭلىكتىن قۇتۇلدى. شۇ كۈنى يېرىم كېچىگە قالمايلا كۆڭۈلدىكىدەك ئون يەتتە كىشىلىك سوۋغاتمۇ تەخ بولدى. بۇنىڭ ئىچىدە شۇ چاغلاردا بازارلاردا تېپىلمايدىغان دۇخاۋا — دۇردۇنلار، ئىسكىلاچ — مەسىلەرمۇ بار ئىدى.

* * *

مۇھەممەتخان باي قىزىنىڭ يولىغا بىر كېچە تەلمۈردى، كەلسە تۇرۇپ قالمىسۇن دەپ دەرۋازىنى ئۇلۇغ ئېچىپ قويدى.

كەلمىدى، مانا كېلەر، ھېلى كېلەر دەپ ساقلىدى، كەلمىدى.
خوتۇنى بىلەن ھويلىنى ئايلىنىپ يۈرۈپ تاڭنىمۇ ئاتقۇزدى،
قىزى كەلمىدى، ياق! كېلەلمىدى. تىل - تاياق، دەشنامىدىن
قورقتى. ھەي نادان بالا، دادىسىنىڭ كۆڭلىنى بىلمىدى،
كەلمىدى. بالا چىدىغانغا ئاتا - ئانا چىدامدۇ؟! شۇنىمۇ بىلمىدى،
كەلمىدى. شۇ تاپتا كەلسىمۇ مەيلى ئىدى، كەلمىدى. ئالدىغا
ئوبدان چىقاتتى، ھەرگىز قاش كۆتۈرۈپ قارىمايتتى، كەلمىدى.
ئىتمۇ تۈنۈگۈن بىردەم ئىرىكەپلا يوقالدى، ھازىرغىچە پەيدا
بولمىدى. بولمىدى، ئۆزۈم باراي. ئۇ شۇلارنى ئويلاپ ئالدىراپلا
بامدات نامىزىنى ئوقۇپ تالاغا قاراپ ماڭدى. دەل شۇ چاغدا
دەرۋازىنىڭ تېشىدىن بىرىنىڭ كەشىنى سۆرەپ شىپىك -
شىپىك ماڭغان ئاياغ ئاۋازى ئاڭلاندى. شۇ، شۇ، كەلدى!
مۇھەممەتخان باي خۇش بولۇپ كەتتى. لېكىن، دەرۋازا ئالدىدا
قىزى كۆرۈنمەيتتى، ئېلى قازى پەيدا بولغاندا كۆڭلى لاسسىدە
بولۇپ تۇرۇپلا قالدى. داستىخان يىغىشتۇرۇلغاندىن كېيىن ئېلى
قازى ئۇنىڭ كۆزىگە تىكىلىپ تۇرۇپ:

— بۇ ئىشنى قانداق قىلاي دەيدىلا؟ دەپ سورىدى. شۇ تاپتا
قازىنىڭ نېمىنى كۆزدە تۇتۇۋاتقانلىقى ئۇنىڭغا ئايدىڭ
بولغانلىقتىن، ئۇمۇ كېسىپلا جاۋاب بەردى:

— نومۇسنى يۇيمەن!

— نومۇسنى يۇغۇدەك سىلىدىن قانداق سەۋەنلىك سادىر

بولدى؟

— قىز چوڭ قىلغان!

— قاچسا قىز قېچىپتۇ، بۇنى سىلىدىن كۆرگىلى بولماس.
قىز ئېلىپ قېچىش زامانلاردىن بار ئىشقۇ؟ ئۇنىڭ ئۈستىگە بۇنى
ئېلىپ قېچىش دېگىلى بولماس، ئۆزلىرى ئىختىيار قىپتۇ،
نىكاھلىنىپتۇ، نىكاھلانغانىكەن، ئەر ئەرگە ئۆتتى دېگەن گەپ.
شۇڭا، بىللە كېتىش، يۈرۈش شەرىئەتكە مۇخالىپ ئەمەس!
پېشانىگە پۈتۈلگىنى شۇ ئىكەن، تارتىماسلىققا چارە يوق، شۈكۈر

قىلماق لازىم.

قازىنىڭ بۇ گەپلىرى مۇھەممەتخان باينى گاڭگىرىتىپ قويدى. «توۋا! ماۋۇ قازى نېمە دەيدۇ؟! نېمە بولدى؟ مەن نېمىگە شۈكۈر قىلىدىكەنمەن؟ قىزىمنى بۇلاپ قاچقانغىما؟! توۋا! بىزگە قۇدا چۈشكەن ئادەم دەل ئۆزى، ئوغۇلنىڭ دادىسىمۇ ئۆزى، ئۆزىگە كېلىن بولغۇچىنى توي ئاخشىمى بىراۋ بۇلاپ كېتىپ، يۈزى سۆرۈن، پوق بولغىنىمۇ ئۆزى. ئۇنداق خولىگەنلەرنىڭ جاجىسىنى بەرمەكتە يوق، يەنە تېخى شەرىئەتكە مۇخالىپ كەلمەيدۇ دەيدۇيا بۇ قاپاق باش قازى! مېنى سىناۋاتامدۇيا؟»

— سىلىچە؟ ...

ئېلى قازى مۇھەممەتخان باينىڭ غەزەپتىن چەكچىتىپ پارقىراپ كەتكەن كۆزلىرىدىن ئۆزىگە نەپرەتلەنگەنلىكىنى تولۇق چۈشەندى. — دە، ئۇنىڭدىن ئەيمىنىپ دۇدۇقلىدى:

— مۇھەممەتخان باي، مېنى ئۆزلىرى ئوبدان بىلىدىلا، مەن چوڭ بىر يۇرتنىڭ قازىسى. كىشىلەرنىڭ ئۆلۈش — تىرىلىشى مېنىڭ ھۆكۈمۈمگە باغلىق. ھۆكۈمەتمۇ، يۇرت مۆتىۋەرلىرىمۇ مەندىن رازى. مەن شۇنداق قىچقىرسا ئېتىم بار، تۇتسا سېپىم بار بىر ئادەم تۇرسام، مېنىڭ بولغۇسى كېلىنىمنى بىراۋ توي ئاخشىمى بۇلاپ قاچسا، مەن ئىزا تارتىمامدىم؟ بۇ سەتچىلىك ئەلەم قىلىمامدۇ؟ ئۇنداق ئاسان ئىش يوق! قىلىدۇ، تازا قىلىدۇ! بىزنىڭ ئوغۇلمۇ ئۆزىنى قويىدىغان يەر تاپالماي قالدى. پوق يېمەكلىك قىلىپ ئۆزىنى ئۆلتۈرۈۋالامسۇن دەپ يەتتە — سەككىز ئاغىنىلىرى بىلەن ئۇنى تاغقا چىقىرىۋەتتىم، كۆڭلى ئارامىغا چۈشكەندە يېنىپ كېلەر، ئۇنىڭغا ئىچىم ئاغرىمامدۇ؟ بالا ئەمەسمۇ؟ نى ئات، نى نومۇس! شۇ تاپتا ئۇ ئەنجانباي دېگەن لۈكچەكنى چاپناپ پۈركۈۋەتسەممۇ دەردىم چىقمايدۇ. تۇتۇشۇپ قالساق ئۇلارمۇ پەشۋا يەيدۇ، بىزمۇ زىيان تارتىمىز. شۇڭا، ئىش تۈگىگەندە كەينىدىن پىچاق ئۇرساق دەپ ئۆزۈمگە ھاي بېرىپ

توختاپ قالدیم. ئۇ چاغدا ئۇلار خاتىرجەم بولىدۇ، ھەممىنى
ئۇنتۇيدۇ، بىخۇدلىشىدۇ. شۇ چاغدا پەنتۇرۇپ ئارقىسىدىن ۋاقلا
قىلىپ پىچاق سالىمىز، تۇيمايلا قالىدۇ. قىزىمىزمۇ ئۆزى يېنىپ
كېلىدۇ. ھېچ كىشى بىلمەيلا قالىدۇ. سىلى بىلەن بىزدىن ھېچ
كىشى خاپا بولمايدۇ، سىلى يەنە مۇھەممەتخان باي، مەن يەنە ئېلى
قازى بولمۇپرىمىز، قانداق؟ ھە، چۈشەنگەن بولسىلا مۇنداق
قىلايلى، ئۇلار ئالدىلىرىدىن ئوبدان ئۆتسۇن، جامائەتكە چاي
قۇيسۇن. سىلىمۇ كەڭ قورساقلىق بىلەن كەڭ - كۈشادە توي
قىلىپ بەرسىلە. ئوغلاق سېلىپ بەرسىلە، جامائەتنىڭ كۆڭلىنى
ئۇتماق مۇھىم.

— ياق، قازىئاخۇنۇم، بۇ باشنى قانداق كۆتۈرۈپ يۈرىمەن.
ئۇرۇق - تۇغقان، ئەل - ئاغىنىلەر تەييارلىنىپ بولدى. ئاشۇ
ماكانىڭ تۇخۇمىنى قۇرۇتۇپ، نومۇسۇمنى يۇيىمەن!

— سەۋر قىلسىلا.
— قۇرۇتمىغۇچە سەۋر قىلالمايمەن.
— قۇرۇتالماي قالارلىمىكىن دەپ ئەنسىرەيمەن، ئەنجانباي
ئەللىك - ئاتىمىش ئادەمنى تەخلەپ قويدى. ئۇنىڭ ئۈستىگە
ئاڭلىشىمچە، كېچە يۈزدىن جىقراق قىرغىز كەپتۈمىش. تەخىر
قىلسىلا، ھازىرچە مەن دېگەندەك توپنى ئوبدان ئۆتكۈزۈپ
بەرسىلە، چاندۇرمىسىلا. ئۆزلىرى دەپ يۈرگەندەك ئۆتۈككە چەم،
ئىشقا پەم، پەم قىلايلى. «ياز بار، قىش بار، ئالدىرىماڭ ئىش
بار»، بۇ ئىشنى تويدىن كېيىنلا مەسلىھەتلىشىمىز. بۇنىڭدا ئالدى
بىلەن ئايشەم خېنىمنىڭ كۆڭلىنى ئۇ لۈكچەكتىن سوۋۇتۇش،
رايىنى ياندۇرۇش زۆرۈر.

مۇھەممەتخان باي ئىندەككە كەلدى. ئۇ بوشىشىپ لەسىدە
ئولتۇرۇپ قالدى. شۇندىلا ئېلى قازىنىڭ كۆڭلى دەككە -
دۈككىدىن توختىدى. ھە، مانا ئەمدى بولدى، جېدەلنى توسۇپ
قالدى، پۈتۈن ئوپالنى ساقلاپ قالدى. يۈرىكىگە قولىنى سېلىپ
لىلا گەپنى قىلسا، ئۆزىنى ساقلاپ قالدى، ئوپال يەنىلا ئۆزىنىڭ

قولدا بولىدىغان بولدى. بولمىسا... قازىلىقى قولدىن كېتەتتى. ئۇنىڭ قورقىدىغىنىمۇ شۇ ئىدى. مال - مۈلكى، زېمىنى، ھەتتا بىرەر بالا - چاقىسى بىرنېمە بولۇپ كەتسىمۇ مەيلى، لېكىن، قازىلىقى قولدىن كەتسە بولمايتتى. جېدەل بولۇپ قالسا قازىلىقى غىرىتتىدە قولدىن چىقىپ كېتىدۇ. ئاللاھۇئەكبەر، شۇنىڭ بىلەن ئىش تۈگەيدۇ، شۇنداق! بۇ قېتىم جېدەل چىقسىلا، جېدەلنىڭ بىر بېشى ئۆزى بولۇپ قېلىشى مۇقەررەر. چۈنكى، بۇلانغۇچى دەل ئۆزىگە كېلىن بولغۇچى - دە، بۇنىڭغا چىدىغىلى بولمايدۇ، چىدىمىسا قازىلىق قولدىن كېتىدۇ. چىداي! چىداش كېرەك. ھەي!... ھۆكۈمەتمۇ ۋاپاسىز، جېدەلنىڭ بىر بېشىدا سەن تۇرۇپسەن، ئۆزىمىزنى ساقلاپ قالالمايۋاتساق، سەن تۆپىلەپ يەنە بىزگە ئاۋارىچىلىك تېپىپ بېرىپسەن دەپ، مىڭ بىر تەمەدە چېچىنى تاراپ يۈرگەنلەردىن بىرىگە قازىلىقنى تۇتقۇزۇپ قويسا، نېمە دېگىلى بولىدۇ. بېشىڭنى تاشقا ئۇرساڭ بېشىڭ يېرىلىدۇ، زىيان ئۆزۈڭگە! شۇڭا، بالا قورساقتا تەۋرەۋاتقاندىلا تۇنجۇقتۇرۇۋەتكەن ياخشى. ھەببەللى، بولىدىغان چارە، شۇنداق قىلماي بولمايدۇ. ناۋادا بۇ جېدەلگە ئۆزى چېتىلىپ قالمىسىدى، بۇ جېدەل باشقىلار تەرىپىدىن سادىر بولسىدى، ھەي، ئۇ چاغدا ئاغزىمۇ ياغ، قولىمۇ ياغ، داستىخاننىمۇ ياغ... ھەممىسى ياغ بولاتتى. بىر تۆشۈكنى ئون كۆرسىتىپ پۇخادىن چىققۇچە نەپ ئالاتتى. ئەپسۇس، بۇ قېتىم پەلەك تەتۈر چۆرگىلەپ قالدى. ياق! مەيلى نېمە بولسا بولسۇن، قازىلىقى قولدىن كەتمىسۇن! كىم دەيدۇ قازىغا قازا كەلمەيدۇ دەپ؟ ۋاقتى كەلگەندە قازىغا قازا كەلسە بېلى سۈنۈپتۇ دېگىنى راست گەپ، زامانلاردىن بېرى شۇنداق ئىشلار بولغان.

توي، قازىنىڭ دېگىنىدەك بولدى. مۇھەممەتخان باي ئەلىمىنى ئىچىگە يۈتتى. مەردلىك قىلغاندەك ئوغلاق سېلىپ بەردى، پەتەسىگە چەكمەن تون، كەشتىلىك چاسا بەلۋاغ قىلدى، ئاتلارنىڭ قۇلىقىغا قىزىل تاۋار باغلاپ «ناماقۇللۇق تويى»غا توي

قوشتى. قاراڭغۇيىر بېشىدىكى سازلىق بۇلاقتا ئوغلاق تارتىشىنى تازا قىزىتىۋەتتى. شۇنىڭ بىلەن بۇ جېدەل تىنچىغاندەك بولدى. لېكىن، شۇ ئاخشىمىلا مۇھەممەتخان باي ھېلىقى پەنتۇرۇپ ئارقىسىدىن پىچاق ئۇرىدىغان ئىشنى مەسلىھەتلىشىش ئۈچۈن ئېلى قازىنىڭ ئۆيىگە يۈرۈپ كەتتى. شۇ كۈنلەردە مۇھەممەتخان باي قىزىنى ئەنجانباينىڭ ئىلكىدىن قۇتقۇزۇش ئۈچۈن ھەرقانداق ئىشنى قىلىشقا تەشنا ئىدى.

ئون بىرىنچى باب

بەتنام

ئوپال، كۈز پەسلى.

ئەنجانباي بۈگۈنمۇ «ئويۇن» لىرىنى كۈندىكىدەك يەنە تاڭ سەھەردىلا باشلىدى. سەكرىدى، يۈگۈردى، ئۆستەڭدىن ئاتلىدى. تاشلارنى تاشلىدى، ئالتە قۇرلۇق قوناقخانا تېمىنىڭ ئۈستىدە پۇتلىرىنى ئاسمانغا قىلىپ قوللىرى بىلەن مېڭىپ ئايلاندى... يەنە دەل شۇ ۋاقىتتا كۈنچىقىش بىلەن تەڭلا تۈگەتتى. ئاندىن ئۇ ئاپئاق چوتا كۆڭلىكىنى سالىدى. ئۇنى قويغىلى پاكىزرەك يەر تاپالماي ئېرىققا يانداشقان يولنىڭ بۇ تەرىپىدىكى سۆگەتنىڭ شېخىغا ئېلىپ قويدى. يەنە يېنىپ بۇ تەرەپكە ئۆتۈپ سۇدا راھەتلىنىپ يۈيۈنۈشقا باشلىدى. دەل شۇ چاغدا قوناقلىقتىن پاكارغىنا بىر ئادەم ئۆمىلەپ چىقتى - دە، غىپىدە ھېلىقى سۆگەتنىڭ دالدىسىغا ئۆتۈپلا ئەنجانباينىڭ كۆڭلىكىنى قولغا ئالدى. ئالدىنقىدىكى يېلىم سۈيىگە چىلانغان بىرنەچچە تال ئۇزۇن - قىسقا چاپلارنى كۆڭلەكنىڭ ياقىسى، مەيدىسى، قولىقىغا چاپلىدى. بۇنى ئەنجانباي سەزمىدى. قاشقا چىقىپ ئۇيان - بۇيان قارىغاچ بەخىرامان ھالدا كۆڭلەكنى كىيىۋاتقاندا يولنىڭ ئۇ تەرىپىدىكى قوناقلىق شىلدىرلاپ قالدى، ئۇ ئىتتىكلا شۇ تەرەپكە قارىدى، قوناقلىقتا ھېچ نەرسە كۆرۈنمىدى. ئۇ ئىتلار ئوينىشىۋاتقان ئوخشايدۇ دەپ كارى بولمىدى، ئالدىراپلا كۆڭلىكىنى كىيدى. ئۇ ئالدىرىمىسا بولمايتتى. بۈگۈن جۈمە، ئازىلىق قىلىدىغان خاسىيەتلىك كۈن، ئايشەمگۈلنى بالدۇرراق ئاتا - ئانىسىنىڭ ئۆيىگە ئېلىپ بارمىسا بولمايدۇ. پۇخادىن

چىققۇچە ئازىنلىق قىلىۋالسۇن، كېيىن قالسا، ۋاقىت قىسقا بولۇپ قالىدۇ، ئازىنلىق كۆڭۈلدىكىدەك بولماي قالىدۇ.

ئۇ ئۆيىگە كەلگەندە مۇھەممەتخان باينىڭ خىزمەتچىسى بەختىخان ئايشەمگۈل بىلەن مۇڭدېشىپ ئولتۇراتتى. بەختىخان سالام - سەھەتتىن كېيىن، شەھەردىن مېھمان كېلىدىغانلىقى، ئۆيدە ئادەم يېتىشمىگەنلىكتىن ئايشەمگۈلنىڭ قارشىپ بېرىشى لازىملىقى، شۇڭا ئۈچ - تۆت كۈن تۇرغۇدەك بولۇپ كەلسۇن، دەپ مۇھەممەتخان باينىڭ ئالاھىدە چېكىلەپ ئۆزىنى ئەۋەتكەنلىكىنى ئېيتتى. ئەنجانباي ماقۇل دەي دېسە بۇ ۋاقىت بەك ئۇزۇن، ھېلىغۇ ئۈچ - تۆت كۈن ئىكەن، بىردەم بولسىمۇ بولمايدۇ، ئايشەمگۈل بىردەم بولمىسا بۇ ئۆي دوزاخ بولىدۇ. تۆت بۈلۈڭ، بىر كۈلۈڭ ئۇنى تۇتۇپ يەيدۇ. ياق دەي دېسە تېخى بولمايتتى، بالا ئەمەسمۇ؟ مۇشۇنداق قاتلاڭچىلىقتا ئۈچ - تۆت كۈن قارشىپ بېرەلمىسە ئەمگەن سۈتى ھارام بولىدۇ. خەير بوپتۇ، ئۈچ - تۆت كۈننى بىر ئاماللاپ ئۆتكۈزۈۋېتەرمەن. ئۇ شۇلارنى ئويلاپ ماقۇل بولدى. ئايشەمگۈل مۇ ئۇنىڭغا چىدىمايتتى، چىدىمىسا تېخى بولمايتتى. ئەنجانبايغۇ مەرد ئادەم، ماقۇل دەيدۇ. لېكىن، كۆڭلىدە رەنجىپمۇ قالارمۇ، قانداق؟ دەپ ئويلىنىپ تۇرغاندا ئەنجانباي ماقۇل بولدى.

ئايشەمگۈل مىننەتدارلىق بىلەن ئۇنىڭغا تىكىلدى. شۇ چاغدا ئايشەمگۈلنىڭ كۆزى تۇيۇقسىزلا ئەنجانباينىڭ مۇرىسىگە چۈشۈپ تۇرۇپلا قالدى. ئۇزۇنلا ئىككى تال چاچ ئۇنىڭ مۇرىسىدىن ئارتىلىپ ياقىسىنى بويلاپ چاپلىشىپ تۇراتتى. ئايشەمگۈل چاچنى ئالدى. ئۆزىنىڭ چېچى بىلەن ئۇ چاچنى ئالغىنىغا قويۇپ سېلىشتۇرۇپ كۆرۈپ باققانىدى، ئوخشىمىدى. ئۆزىنىڭ چېچى توم قارا، بۇ لەنتى چاچ بولسا سارغۇچ ئىدى.

ئايشەمگۈلنىڭ كۆزلىرى ئاستا - ئاستا ئۇنىڭ باش - ئايىغىغا يۈگۈرۈپ قولىتۇقىغا كەلگەندە يەنە قادىلىپ تۇرۇپلا قالدى. قولىتۇقىدىمۇ يەنە ئۈچ - تۆت، سارغۇچ چاچ ئۇنىڭ

مەيدىسىگە يېقىن چاپلىشىپ قالغانىدى. شۇ ھامان ئايشەمگۈلنىڭ كۆڭلىدىن گۈپپىدە بىر يامان خىيال كەچتى: «ھە، ئىش باشقىچە ئىكەن - دە!» ئۇنىڭ كۆزلىرى چەكچەيدى، چىرايى ئوڭىدى، تۇرۇپ - تۇرۇپلا تاتىرىپ كەتتى، ئەنجانباي ھەيران بولۇپ سورىدى:

— خېنىم، كۆڭلەكنى ئاسقۇدىن ئېلىپ بەرگەندەك قىلغاندىلە؟

ئايشەمگۈل سوغۇقلا جاۋاب بەردى:

— شۇنداق. ئاسقۇدىن ئېلىپ بەرگەن. تەككىنىڭ قېشىدا قويىمىغان. سەھەردە سىلى چىقىپ كېتىش ۋاقتىدا توپا قونۇپ قالدىمىكەن دەپ پۈدىگەن، سۈرتكەن، داغ بولۇپ قالمىسۇن دەپ سىنچىلاپ قارىغان. ئۆزلىرى كۆردىلىغۇ، بۇ چاچ مېنىڭ چېچىمغا ئوخشىمايدىكەن. باشقا تەككىنىڭ قېشىدا تۇرۇپ قالغان ئوخشايدۇ.

ئەنجانباي بۇ تەنىدىن ئوتتا پۇچۇلانغاندەك ئازابلىنىپ كەتتى. تەڭلىكتە نېمە دېيىشنى بىلەلمەي تىترەپ تۇرۇپ دۈدۇقلىدى:

— خېنىم، ئۇنداق دېمىسىلە، شەيتاننىڭ كەينىگە كىرىپ ھەرقىسمما بولمىغۇر خىيالغا كېلىپ قالمىسىلا. — مەن شەيتاننىڭ كەينىگە كىرمىدىم، ئۇ شەيتان سىلنىڭ كەينىلىرىگە كىرىۋاپتۇ.

— خېنىم، تۆھمەت بولۇپ قالمىسۇن يەنە، بۇنداق غەلىتە گەپنى قىلمىسىلا!

— ياق، تۆھمەت ئەمەس. مەيدىلىرىگە بىرى بېشىنى قويىمىسا، ئەمىسە بۇ چاچ نەدىن كېلىدۇ؟ — مەن نەدىن بىلەي.

ئايشەمگۈل ھۆڭرەپ يىغلاپ سالدى. ھارۋىدا كېتىۋېتىپمۇ ئۇنىڭ مىشلىدىشى توختىمىدى. دەرۋازا ئالدىغا كەلگەندە ئېرىقتىكى سۇدا يۈز - كۆزىنى يۇيۇۋەتتى. ھېچ ئىش

بولمىغاندەك ئۆيگە كىردى. لېكىن، سۇ ئۇنىڭ كۆزلىرىدىكى قىزىللىقنى يۇيۇۋېتەلمەيتتى...

* * *

دەل شۇ كۈنى گۈگۈم چۈشۈپ كۆز باغلانغان چاغدا قەشقەر تەرەپتىن قوڭغۇرۇقنى جىرىڭلىتىپ كەلگەن ئىككى ئات قوشۇلغان بىر مەپە قىزىلجىلغا كۆۋرۈكىدىن ئۆتۈپلا توختىدى. مەپەدىن بىرى گەۋدىلىك، يەنە بىرى زىلۋا، لېكىن، ئوخشاشلا سېرىق قالپاق، سېرىق تون كىيگەن ئىككى ئادەم چۈشتى. مەپە شۇ ھامان ئارقىسىغا ياندى. ھېلىقى ئىككى ئادەم ئۇيان - بۇيانغا قاراپ تۇراتتى. جىلغا ئىچىدىن بىر ئاتلىق ئادەم ئىككى ئاتنى يېتىلەپ ئۇلارنىڭ قېشىغا كەلدى، ئۇلار ئاتلارغا مىنىپ جىلغا بويلاپ يۈرۈپ كەتتى. چىغىر يوللار بىلەن ئەگرى - توقاي ئايلىنىپ يۈرۈپ بىر ھازادا ئېلى قازىنىڭ ھويلىسىغا كەلدى. كۈنچىقىشتىكى ئالاھىدە تەييارلانغان ياسىداق كىچىككىنە بىر ئۆيگە كىرىشتى. شۇندىلا ھېلىقى زىلۋارق كەلگەن ئادەم بېشىدىكى سىيرىپ تىكىلگەن سېرىق قالپاقنى ئېلىۋېتىپ، ئۈچمىسىدىكى سېرىق چەكمەننىمۇ سېلىۋەتكەنىدى، ئايھاي! ئۇزۇن چاپلىرى تېقىمىغا چۈشكەن، دۈردۈن كۆڭلەكلىك، قارا دۇخاۋا جىلتىكلىق زىلۋا ئايالغا ئايلاندى.

بۇ يېڭىشەھەردە «بايتال»، «بەگەك» نامى بىلەن مەشھۇر بولغان داڭلىق جالاپ ئايزىم ئىدى. تېخى ئەمدىلا يىگىرمە ئىككى - يىگىرمە ئۈچ ياشلارغا كىرگىنىگە قارىماي، بوي - تۇرقىنىڭ كېلىشكەنلىكى، رەڭگىنىڭ سۈزۈكلۈكى، خۇلقىنىڭ جەلپ قىلارلىقىدىن مەھلىيا بولۇپ خۇدىنى يوقاتقانلار خېلى بار ئىدى. نېمە ئۈچۈندۇر ئۇنىڭ كۆزلىرى خۇنلۇك - جانسىز ئىدى. بىر قاراشتا خۇددى دۇغ سۇ يىغىلىپ قالغان تاشنىڭ كامىرىغا، يەنە بىر قاراشقا لەش بېسىپ كەتكەن كونا قۇدۇققا ئوخشايتتى.

شۇنداق بولسىمۇ، ئۇنىڭ ئارقىسىدىن سوكۇلدايدىغانلار ئىت
چىۋىنىنىڭ قۇرتىدەك كۈندىن - كۈنگە كۆپەيمەكتە ئىدى، ھەتتا
ئۇنى ئۆزئارا قىزغىنىپ بىر - بىرىگە پىچاق تىقىدىغانلارمۇ
چىقىپ تۇراتتى. ئۇ يېڭىشەھەرگە پەيدا بولۇپ قالغىلى ئۈچ
يىلدەك بولغانىدى، لېكىن، ئۇنىڭ قەيەرلىك ئىكەنلىكىنى «چىچ
كىشى بىلمەيتتى. ئۇنىڭ يۇرتىنى سورىغاندا «يۇرتۇمنىڭ نامىنى
بۇلغىمايمەن!» دەپ چورتلا كېسىپ جاۋاب بېرەتتى.

ھېلىقى گەۋدىلىك ئادەم ئېلى قازىنىڭ ئوغلى ئەھمەت ئىدى.
ئۇمۇ قالپاقنى ئېلىۋەتتى، چەكمەنى سېلىۋەتتى، يۈز - كۆزىنى
سۈرتكەچ سۆز باشلىدى:

— خوش خېنىم. شەھەردە كېلىشكىنىمىزدەك بىر
كېچىلىكلىرى يۈز تەڭگە بولىدۇ. ئىشنى ۋايىگە يەتكۈزۈپ
بېجىرەلسىلە، يەنە رازى قىلىمىز. تاڭ ئاتقۇچە ئۆتكەن
قېتىملارغا ئوخشاش يەنە بىر - بىرىمىزگە ھەمراھ بولىمىز.
ھېلىقى ئىشنى تاڭ بىلەن باشلايمىز.

— ئۇ ئۆيىنى كۆرسىتىپ قويسىلىرىلا بولىدۇ.

— ئۇ يەرلىرىدىن خاتىرجەم بولسىلا، ئۆزۈم باشلاپ بارىمەن.

— بۇ توغرۇلۇق شەپە بولۇپ قالمىسۇن، بولمىسا جېنىمغا

ۋاي!

— ھازىرمۇ، كېيىنمۇ ھەرگىز شەپە بولمايدۇ. مۇشۇ
توغرۇلۇق شەھەردە قۇرئان تۇتۇپ قەسەم قىلىپ بەردىمغۇ؟ شۇ
ھېساب. ئىش تۈگىشى ھامان ھېلىقى بىزنى ئېلىپ كەلگەن مەپە
سىلىنى دېگەن جايلارغا يەتكۈزۈپ قويىدۇ. قىزىلجىلغىنىڭ ئۇ
تەرىپىدە بىرىنىڭ ئۆيىدە ساقلاپ تۇرۇۋاتىدۇ.

دەل شۇ چاغدا قوي گۆشى كاۋپىنىڭ مەزىلىك پۇرىقى
دىماغقا ئۇرۇلۇپ ئىشىك ئېچىلدى. يوغانلا پەتنۇسقا لىق تىزىلغان
كاۋاپنى كۆتۈرۈپ بىرى كىرىپ كەلدى.

رەبىيە ئەلەيھىل سەلامەت

پاڭ كۆچىمىزگە! ئەلەيھىل سەلامەت

ئەنجانباي ئادىتى بويىچە تاڭ سەھەردىلا ئورنىدىن تۇردى.

كۈندىلىك «ئويۇنلىرى»نى ئويناش ئۈچۈن تالاغا ماڭدى. ئۇ
ئىشكنى شۇنداق ئېچىشىغا بىرىگە ئۈرۈلۈپ كەتكىلى تاسلا
قالدى - دە، چۆچۈپلا ئارقىسىغا بىر قەدەم داجىدى. ئۇ شۇنداق
قاراپلا تاڭ سەھەرنىڭ غۇۋا يورۇقىدا ئۇنىڭ ئايال ئىكەنلىكىنى
بىلدى - دە، ھەيران بولۇپ توۋلىدى:
— كىمسەن؟!

ئايال غىلجىڭلىق بىلەن ئەركىلەپ جاۋاب بەردى:
— ۋاي ئەنجانبايكا، مەن بولماي كىم بولاتتى؟ قەدىناس
دوستلىرىنى بىلمەس، تونۇماس بولۇۋالدىمىسلا يەنە. ئۇيقۇلىرىنى
ھارام قىلماي دەپ كېچىدىن بېرى ئىشكىلىرىنى بېقىپ
چىقتىم، - ئايال سۆزلىگەچ ئۇنىڭغا سۈركىلىشكە باشلىدى، -
بەك توڭلاپ كەتتىم، بىر ئىسىتىپ قويسىلىچۇ. شۇنداق قوش
قوۋۇرغىلىق يىگىت تۇرۇپ، دەسسەپ سالغان شاپتۇلدەك
ئېزىلىپ تۇرىدىلىغۇ؟ بولسىلا چاققان. ئۇ شۇنداق دەپلا
ئەنجانباينىڭ بويىنىغا قولىنى سالدى. ئەنجانباي غەزەپ بىلەن
ئۇنىڭ مەيدىسىدىن ئىتتىرىۋەتتى. ئايال بوسۇغىغا پۈتلىشىپ
ئوڭدىسىغا يىقىلدى.

— سەن زادى كىم؟ بۇ يەردە نېمە ئىشنىڭ بار؟!
— غوجام، بەك تاش يۈرەك ئىكەنلا، سىلىنى دەپ بىر كېچە
مۇزلاپ چىقسام ھالىمغا يەتمەكتە يوق، تېخى ئىتتىرىپ
يىقىتىۋەتتىلىغۇ؟ ئۆز ۋاقتىدا ۋاي خېنىم، جېنىم دەپ ھېلىقى
تاتلىق يەرلىرىمنى چىشلەپ، سۆيۈپ كەتكەن سىلى ئەمەسمۇ؟
ئەمدىزە مېنى ئۇرغۇدەك بولۇپلا - دە؟
ئايالنىڭ ھاياسىز گەپلىرى ئەنجانباينىڭ تېخىمۇ ئاچچىقىنى
كەلتۈردى. ئۇ غەزەپ بىلەن ئايالنىڭ گەجگىسىدىن قاماللاپ
تالاغا سۆرىدى.

— چىق تالاغا! نومۇسىز جالاپ!

ئايال جېنىنىڭ بارىچە ۋارقىرىدى:

— ۋايجان! ئادەم ئۆلدى! ئادەم بارمۇ؟!

دەل مۇشۇ چاغدا خۇددى مۇشۇنى كۈتۈپ تۇرغاندەك بىرنەچچە ئادەم ھويلىغا بېسىپ كىرىشتى. بۇلارنىڭ ئىچىدە ئەنجانبانى تونۇيدىغانلارمۇ، تونۇمايدىغانلارمۇ، مۇشۇ مەھەللىكلەرمۇ، باشقا مەھەللىلىكلەرمۇ بار ئىدى. شۇ ئارىدا مەسچىتكە ماڭغان، ئۇيان - بۇيان كېتىۋاتقانلارمۇ كىرىشتى. بۇلارنى كۆرۈپ ئايالنىڭ يىغىسى تېخىمۇ ئىددەپ بېشىنى يەرگە ئۈرۈپ چىرىقىلى تۇردى:

— ۋاي ئىست! بۇ يۈزۈمنى قانداق قىلارمەن! بۇ يۈزۈمنى نەدە قويارمەن! ۋاي بۇ نومۇسنى قانداق قىلاي!! بۇ لۈكچەك مېنى گوللاپ ئېلىپ كېلىپ كېچىچە خوتۇن قىلىپ جېنىمنى قويمىدى، ۋاي قورساقلىرىم! ۋايجان! دېيىشكەن ھەققىمنى بەرمەي تاڭ ئاتماستا قوغلاپ چىقىرىۋاتىدۇ؟ — ئۇ ئورنىدىن تۇرۇپلا ئەنجانبايغا ئېسىلدى، — ھەي لۈكچەك، بىر يىلدىن بېرى مېنى نەچچە يۈز قېتىملاپ خوتۇن قىلدىڭ، بىر قېتىممۇ ھەققىمنى بەرمىدىڭ! ھۇ، ئىنساپسىز! توختاپ تۇر، ئىنساپسىز لۈكچەك! يۈز - كۆزۈمنى يۇيۇۋېتىپ سەن نائەھلى بىلەن جامائەت ئوتتۇرىسىدا ھېسابلاشمىسام، خەپ توختاپ تۇر! — ئايال تالاغا چىقىپ كەتتى. بىلىمگەنلەر ئۇنى ئېرىقتا يۈز يۇيۇۋاتىدۇ دەپ ئويلاشتى، يەنە نېمە بالانى تېرار دەپ دەككە - دۈككىگە چۈشۈشتى. ئەنجانباي ھويلىغا پەۋەس يىغىلغانلارنىڭ ئىچىدە دادىسى، ئاكىسى، ئانىسىنى كۆرۈپ نومۇستىن ئۆلەيلا دەپ قالدى. شۇ تاپتا ئاسمان يىراق، يەر قاتتىق ئىدى. مۇشۇ ئەھۋالدا نېمە دەپ چۈشەندۈرسىمۇ، ئۇنىڭ گېپىگە ھېچ كىشى ئىشەنمەيتتى. ئايالنىڭ نالىسى ئۇلارنىڭ يۈرىكىنى ئېزىۋەتكەنىدى.

خېلى ئۇزاق ساقلاشتى. ئايال يېنىپ كىرمىدى، ئۇيان - بۇيان ئىزدەشتى، ھېچ يەردە كۆرۈنمىدى.

* * *

شۇ سەتچىلىكتىن كېيىن ئەنجانبانىڭ دېمى ئىچىگە چۈشۈپ

كەتتى. بىرنەچچە كۈنگىچە ئۆيدىن تالاغا چىقمىدى. ئەل -
ئاغىنىلىرى يوقلاپ كەلگەنىدى، ئۇلار بىلەنمۇ تۈزۈكرەك
ئېچىلىپ - يېيىلىپ مۇڭدۇشالمىدى، دەرد - ئەھۋالنى تۆكۈپ
ئىچ - قارىنى بوشىتالمىدى. «كىشىنىڭ دەردىگە كىشى
يەتمەس، ئۇچلانمىغان قوزۇق تامغا ئۆتمەس» دېگەندەك، ئۇ
ھېلىقى چاچنىڭ گېپىنى قىلغانىدى، ئۇلار پىسىڭىگىدە كۈلۈپلا
قويدى خالاس. ھېلىقى جالپىنىڭ گېپىنى چىقارغاندا قاقلاپ
كۈلۈشتى. شۇڭا، ئۇنىڭ تازا ئاچچىقى كەلدى، ئېچىلمىدى.
ئۇزاتقىلىمۇ چىقمىدى. ھەتتا ئاكىسى جۈمەخۇنغا نېمە
بولدىكىنتاڭ، خۇددى ئاشۇ سەت ئىشلار ئۇنىڭدا سادىر
بولغاندەك، «ھە، قىلسا نېمە بوپتۇ؟! ئوغۇل بالا ساز بولسا،
ئاشۇنداق بولىدۇ، ئارقىسىدىن چوكانلار قوغلايدۇ» دەپ يۈرۈپتۇ.
ئانىسى بىلەن دادىسى پايپىتەك بولۇپ، ئۇنى - بۇنى دەپ ئۇنىڭ
كۆڭلىنى ياسىدى. ياسىغاندىمۇ بۇ قېتىم باشقىچىرەك ياسىدى.

يا ھەزرەت، مۇنداقمۇ كۆڭۈل ياساش بولامدىغاندۇ؟
بىر كۈنى ئۆيدە لىققىدە ئادەم بار چاغدا دادىسى «بالام،
ھېچقىسى يوق. ياشلىقتا بولىدىغان ئىش. كۆڭلۈڭنى بۇزما،
ئازمايدىغان ئىنسان يوق» دېدى تېخى. بەللى! بۇ دەل «ئاشۇ
سەتچىلىك سەندىن ئۆتۈپتۇ، توۋا قىل» دېگەنلىك بولماي نېمە؟
ئانىسى بىلەن دادىسى ئۇنىڭغا ئىشەنمەيۋاتسا، باشقىلارغا نېمە
دېگۈلۈك، شۇ تاپتا ئايشەمگۈل خورلۇقتا پۇچۇلىنىپ نېمىلەر
بولۇپ كەتكەندۇ؟ ئاھ، ئىست ئايشەمگۈل!...

ئەنجانباي ئەلەمگە چىدىماي توۋلىۋەتتى:
— ئاھ خۇدا! راست - يالغاننى پەقەت سەنلا بىلىسەن. ئەي
خالايق! كۆزۈڭلارنى تۆھمەت تۇمانلىرى توسۇۋالدى!!
ئەنجانباينىڭ بۇ نالىسىگە ھەممىسىنىڭ شۈككىدە جىم
بولۇۋېلىشى جاۋاب بولدى.

ئايشەمگۈلنىڭ ئۇنىڭغا بولغان مۇھەببىتى سۇغا چىلاشقان
شۇ كۈنلەردە، ئەھۋالنى ئۇنىڭغا جەزمەن چۈشەندۈرمىەن دەپ

ئويلاش خۇددى ئۆزىنىڭ شولسىنى تۇتمەن دەپ قوغلاش بىلەن
 باراۋەر ئىدى. ھېلىقى رەزگى چاچنى كۆرۈپ قاتتىق گۇمان بىلەن
 شۇنچە خاپا بولۇپ كەتكەن ئايشەمگۈل ئەمدىزە، پۈتۈن ئوپالنى
 زىلزىلىگە كەلتۈرگەن ھېلىقى رەسۋاچىلىققا ئىشەنمەي قالامدۇ؟
 ھېلىقى ئايزىمنى ئىزدەپ تەرەپ - تەرەپلەرگە ئادەملەر
 چاپتى. لېكىن، جاھاننىڭ ئېتىكى كەڭرى، بۇلۇڭ - پۇچقاقلرى
 ھېسابسىز ئىكەن، ھېچ يەردىن دېرىكى بولمىدى. ياق! ئۇ
 ئايزىمنى چوقۇم تاپىدۇ. ئاقنى ئاق، قارىنى قارا قىلىدۇ. ئۇ
 پەرىشتە ئەمەس، ئاسمانغا چىقىپ كېتەلمەيدۇ. شۇنىڭغىچە تېخى
 خۇدايىم بۇ بولۇۋاتقان گەپ - سۆزلەرنىڭ ھەممىسىنىڭ
 تۆھمەتلىكىنى ئايشەمگۈلنىڭ دىلىغا سېلىپ يورۇتسا ئەجەب
 ئەمەس، ھازىرچە تەخىر قىلماق تۈزۈك. ئاھ خۇدا، مەدەت
 قىلغايىسەن! قۇرۇق سۆز - قۇرۇق تۆھمەتتىن ساقلاپ
 مۈشكۈللىرىمنى ئاسان قىلغايىسەن! خەپ جالاپ! ئاخىر بىر
 كۈنىغۇ قولۇمغا چۈشەرسەن! خۇدايىمنىڭ قازىنى ئاستا
 قاينايدۇ، قاينىسا تاشماي قالمايدۇ.

ئۇ شۇلارنى ئويلاپ ھازىرچە ئايشەمگۈلنىڭ ئۆيىگە بارمىغان
 تۈزۈك دەپ قارىدى. ھېلىقى ئايالنى ئىزدەپ تەرەپ - تەرەپلەردە
 چېپىپ يۈرگەن ئاغىنىلىرىدىن ئۈچۈر كەلگۈچە بۇ
 بۇرۇقتۇرمىلىقتىن بىزار بولۇپ، ئەلەمگە چىدىماي مىلتىقىنى،
 قارچىغىسىنى ئېلىپ تاغقا يۈرۈپ كەتتى.

* * *

تىنچىق ئۇنى تەرلىتىۋەتتى. ئاپئاق چوتا كۆڭلىكىنىڭ
 دۈمبىسى، مەيدىسى چىلىق - چىلىق ھۆل بولدى. لېكىن، شۇ
 تاپتا ئۇ بۇنى تۇيىمىدى. ئاۋازىنى بولۇشىچە قويۇپ بېرىپ
 ناخشىسىنى ئېيتىۋەردى. ئۇنىڭ شۇ تاپتىكى ناخشا ئاۋازى،
 خۇددى كەلكۈن سۈيىنىڭ تاشقىن پەيدا قىلىش ئالدىدىكى قاشقا

ئۈرۈلۈشىغا ئوخشاش دولقۇنلۇق ئىدى، بىر كۆتۈرۈلۈپ، بىر
پەسلەيتتى. ئۇ ناخشىسىنى ئېيتقانسىرى دەردىگە دەرمان
بولدىغان بىرىگە دەرد تۆكۈپ يېنىكلەپ قالغاندەك، بوغۇزىدا
تۈرۈۋالغان تۈگۈن كىچىكلەپ نەپىسىنىڭ سىقىلىشى
ئازلىغاندەك بولۇپ قالاتتى.

ئۆز ئىگىسىنىڭ خۇيىنى ئوبدان ئالغان ئات بىر خىل
يورغىلاپ، پات - پات پۇشقۇرۇپ قويۇپ، خۇددى ئۇنىڭ
ناخشىسىغا تەڭكەش قىلغاندەك «تاق - تۇق، تاق - تۇق» قەدەم
تاشلايتتى.

ئۈچۈپ كەتتىڭ جانانم،
قارلىغاچتەك قانات قېقىپ.
قالدىم ئاھ دەپ ھەسرەتتە،
كۆيگەن قىلدەك تولغىنىپ.

ئايشەمگۈلۈم گۈزىلىم،
سەھەردىكى چولپىنىم.
دىدارىڭنى كۆرۈشكە،
تەشنا بولدى يۈرىكىم...

ئەمدى ناخشا باشقا كۈيگە كۆچتى. بۇ كۈي خۇددى كەلكۈن
توختاپ سۇ ئۆز ئېقىنىدا شىر - شىر ئاققانداك لەرزىان، مۇڭلۇق
ئىدى.

لەۋلىرىڭدە ئاق پىستە،
چېقىشىڭنى كۆرسەمچۈ.
يۈرىكىمنى كۆيدۈرگەن،
بېقىشىڭنى كۆرسەمچۈ.

ئۇنىڭ تاغدا ئۆتكەن كۈنلىرى بىكار كەتتى، پايدىسى بولمىدى. كۆڭلى - كۆكسى بوشىمىدى. ئۆتكەن كۆڭۈلسىزلىكلەر خۇددى ئۆزىنىڭ شولىسىدەك ئۇنىڭدىن نېرى بولماي، يەنىلا كۆڭلى غەشلىك، پەرىشانلىق بىلەن ئۆتتى. ئىلگىرى، ئايھاي! تاغنىڭ پەيزىنى ئەجەب بەلەن سۈرەتتى... چىگىكلىرى يېشىلىپ، كۆڭلى باشقىچە ئېچىلىپ قالاتتى. بۇلۇتلاردىنمۇ ئېگىز تاغ چوققىلىرىغا ئاسانلا چىقاتتى. بىر - بىرىگە يانداش كەتكەن قاتمۇقات ئېگىز - ئېگىز تاغلارغا قاراپ بار ئاۋازى بىلەن «ھاي - ھاي!» دەپ توۋلايتتى. ئۇ تاغلاردىن خۇددى ھەربىر تاغ چوققىسىدا بىر ئادەم توۋلىغاندەكلا ئارقىمۇئارقا بىر - بىرىگە ئۈلىنىپلا چىققان ئەكس سادا جاراڭلايتتى:

— ھاي - ھاي! ھاي - ھاي! ھاي - ھاي!...

بۇ سادالاردىن ئۈركۈپ چىققان ئۇچار قۇشلار ئۇنىڭ ئۈستىدىن قاناتلىرىنى كېرىپ لەرزىلەن ئۇچۇپ ئۆتكەندە، خۇشاللىقتىن ئۇنىڭ كۆڭلى يايىپ كېتەتتى.

بۇ قېتىم ھەي ئىست، كۆڭلى ھېچنېمىنى تارتمىدى. ھەممە نەرسە غەلىتىلا كۆرۈندى. خۇددى بىرنېمە ئېسىپ قويغاندەك پۇت - قولىمۇ ئېغىرلىشىپ كەتتى. تاغقىمۇ خېلى تەستە چىقتى. «ھاي - ھاي!» دەپ توۋلىغانىدى، ئاۋازى ئۆزىنىڭ ئەمەستەك، خۇددى كېسەل ئادەمنىڭ ئاۋازىدەك بوش چىقتى، ئەكس سادا ئۇنداق جاراڭلىق ئەمەس، خۇددى سەل ئۈنلۈكرەك يۆتەلگەندەك غاز - غۇژ ئاڭلاندى. ئۇچار قۇشلارنىڭ ئۇچۇشىمۇ قاناتلىرىنى لەپىلدەتمەستىن ئەگىپ ئۇچۇشىدەك چىرايلىق ئەمەس، خۇددى بوراندا قالغان قاغىدەك ئېگىز - پەس. سايرىشىمۇ خۇددى قاغىنىڭ قاقىلدىشىدەك يېقىمىسىز بىلىندى. بالىلىرىنى ئەگەشتۈرۈپ ئوتلاپ يۈرگەن كېيىكلەر، ئۈزۈپ - ئۈزۈپ سايراپ دانلاپ يۈرگەن كەكلىك، قىرغاۋۇللار... ئادەتتە ئۇ ھەۋەس بىلەن ئىزدەيدىغان تاغنىڭ ئېگىز - ئېگىز قاپتاللىرىدىكى قۇش ئۇۋىلىرى... بۇلارنىڭ ھېچقايسىسى ئۇنى ئۆزىگە تارتالمىدى. «ياشىسۇن، ئۆمۈر كۆرسۇن، مەندەك

بىچارىلەر ئىكەن» دەپ ئۇلارغا چىقىلمىدى. شۇڭا، بىر پاي ئوق ئاتمىدى، قارچىغىمۇ سالمىدى. كۆرگىنى كۆرگەن يەرلەردە قېلىۋەردى. كېچىلىرى ئېتىنى، مىلتىقىنى، قارچىغىسىنى ھەمراھ قىلىپ ئارچا - قارىغايلىرىنىڭ تۈۋىدە ياتتى. تاغنىڭ باغرىدىلا كۆرۈنۈپ تۇرغان قىرغىز ئاغىنىلىرىنىڭ ئۆيىگە زورلىسىمۇ، تارتىسىمۇ بارمىدى. قىرغىز ئاغىنىلىرى ئۇنى ئوبدان بىلەتتى. ئىلگىرى ھەر كەلگىنىدە نەچچە كۈنگىچە ئوغلاق - مەشرەپنى تازا قىزىتىپ، ئۇلارنى ئوبدان خوش قىلاتتى. چوڭ - كىچىك ھەممىسى بىلەن كۆرۈشەتتى، ئۇزاق - ئۇزاق مۇڭدىشاتتى. شۇڭا، ئۇلار بۇ قېتىم ئۇنىڭدىن خاپا بولمىدى. بېشىغا بىر مۈشكۈللۈك كەپتۇ دەپ كۆڭلى يېرىم بولۇشتى. خالىغانچە ئوينىسۇن دەپ ئۆز ھالىغا قويدى، لېكىن شۇنداق بولسىمۇ ئۇنىڭ قېشىدىن ئون - يىگىرمە يىگىت كەم بولمىدى. قولىدىن كېلىشىچە ئۇنىڭ كۆڭلىنى كۆتۈرۈشكە تىرىشتى. ئوغلاق سالدى. مەشرەپ قىلدى، چېلىشتى، قوۋۇز چېلىپ بەردى. ئاتلارنى بەيگىگە سالدى... بۇلارمۇ كار قىلمىدى. ھازىرغىچە ھېلىقى ئايالنىڭ دېرىكى بولمىغاچقا، ئەنجانباي يەنىلا خامۇش، كۆڭلى پەرىشان يۈرۈۋەردى. شۇ ئارىلىقتا ئايشەمگۈلنى بەك سېغىنىپ كەتتى، كۆرگۈسى كېلىپ تۇرالمايلا قالدى. ئاخىر ئون بەش كۈن بولدى دېگەندە زادىلا چىدىيالماي يولغا چىقتى.

ئۇ ئالدىرايتتى، ئايشەمگۈل بىلەن بالدۇرراق كۆرۈشۈشنى ئارزۇ قىلاتتى. «ئۇنىڭ بىلەن كۆرۈشەي، نېمىلا بولسۇن ئەھۋالنى ئەينەن دەي. چۈشىنىپ قالار، ماڭا ئىشىنىپ تەگكەن، يەنە ئىشىنەر.»

ئۇ ئاتقا يەڭگىل قامچا سالدى. ئات خۇددى شۇنى كۈتۈپ تۇرغاندەك سىلىق يورغىغا چېپىشقا چۈشتى. شۇ چېپىشىدا مەھەللىگە كىرىپ كەلدى. دوقمۇشتىكى كۆل بويىغا كەلگەندە ئالدى تەرەپتىن بىر ئايالنىڭ قاتتىق چىرقىرىغان ئاۋازى

ئاڭلاندى:

— ۋاي جان! ۋاي جان! ۋاي يەي! ئادەم بارمۇ؟!

ئەنجانباي شۇنداق قاراپلا يولغا يانداش سېلىنغان بىر كونا ئۆي تېمىنىڭ يېنىدىكى ئۈجمىنىڭ بىر تال شېخىغا ئېسىلىپ قالغان بىر ئايالنى كۆردى - دە، يۈرىكى قارتلا قىلىپ كەتتى. ئايالنىڭ پۇتى دەسسەگۈدەك بىرنېمىگە ئىلىشالماي ئۇيان - بۇيان پىلتىڭلايتتى. قولى شاختىن سىيرىلىپ چۈشۈپ كەتسە تۈگەشكىنى شۇ! قاتتىق يەرگە چۈشىدۇ. سۆڭەكلىرى چېقىلىپ چۆل - چۆل بولۇپ كېتىدۇ.

ئەنجانباي قارچىغىنى قويۇۋەتتى. ئاتقا قامچا سالدى. بۇ چاغقىچە بۇنچە قاتتىق قامچا يېمىگەن ئات غەزەپ بىلەن چاپقانچە چېپىپ ئۈجمىنىڭ تېگىگە كېلىشىڭلا ئايال ئېسىلىپ قالغان ھېلىقى شاخ يىرىلىپ ئايال بىلەن دەل ئەنجانباينىڭ ئۈستىگە چۈشتى. ئەنجانباينىڭ ئايالنى كاپلا تۇتۇۋېلىشى بىلەن شاخنىڭ ساغرىسىغا شاققىدە تېگىشىدىن قورقۇپ كەتكەن ئات ئۇلارنى ئېلىپ قاچتى. تىزگىنىنى كۈچەپ تارتسىمۇ كار قىلمىدى. ئۇ شۇ قېچىشىدا چاپقانچە چېپىپ كېتىۋاتقاندا جۈمەدىن يانغان جامائەت ئۇلارنى كۆرۈپ قورقۇنچىدا چىرقىرىشىپ كېتىشتى. بۇ چىرقىراشتىن ئۈركۈگەن ئات يولنى تاشقاپ چېپىپ بېرىپ مەسچىتنىڭ تېمىغا ئۇرۇلۇپ، ئالدى پۇتلىرىدا تامنى چاپچىپ ئۈزۈپ - ئۈزۈپ كىشنەپ توختاپ قالدى. ئەنجانباي ئايالنى كۆتۈرۈپ ئېلىپ يەرگە قويدى. ئايالنىڭ قورقۇنچىدا پۇت - قولىدا جان قالمىغانىدى. ئۇنى يەرگە قويۇشىغىلا لەسسەدە ئولتۇرۇپ قالدى. ئۆزىنىڭ جامائەت ئارىسىدا تۇرغانلىقىنى بىلىپ قوللىرى بىلەن يۈزىنى توسۇۋالدى. ئۇنىڭ ياغلىقى ئاللىقەيەرلەردە چۈشۈپ قالغانىدى، جامائەت ھاڭ - تاڭ بولۇشۇپ تۇرۇشاتتى، ئۇلارنىڭ ئارىسىدا تۇرغان تۇرسۇن موزدۇز ھودۇققانچە مېڭىپ ئايالنىڭ قېشىغا كەلدى:

— سىڭلىم سىلى؟ ...

ئايال يىغلامسىراپ جاۋاب بەردى: — سىلى جۈمەگە چىقىپ كەتتىلە، ئىچىم پۇشۇپ پىلىگە بېرىدىغانغا غازاڭ ئالاي دەپ ئۈجمىگە چىقسام شاخ يىرىلىپ كەتتى. — تۇرسۇن موزدۇز ئەنجانبايغا ئېگىلىپ تۇرۇپ بەكمۇ تەسىرلەنگەن ھالدا مىننەتدارلىقىنى بىلدۈردى: — رەھمەت ئىنىم، خۇدايىم دىللىرىغا سالغاندەك، ۋاقتىدا كېلىپ قاپتىلا. دۇنيالىقتا بىرلا سىڭلىم بار ئىدى، بالا — قازادىن قۇتقۇزۇپ قاپتىلا. خۇدايىم مۇرادلىرىغا يەتكۈزگەي. تۇرسۇن شۇنداق دېگەچ سىڭلىسىنى يېتىلەپ جامائەت ئارىسىدىن ئېلىپ چىقىپ كەتتى. ئەنجانباي ئۇ ئايالنى تونۇمايتتى. قاچان كۆرگەنلىكىنىمۇ ئەسلىيەلمىدى، تۇرسۇن موزدۇزنىڭ ئۇنداق بىر سىڭلىسى بارلىقىنىمۇ ئاڭلىمىغانىدى، جامائەتمۇ بىلمەيتتى. پەقەت تۇرسۇن موزدۇزنىڭ نەچچە يىل ئىلگىرى شەھەردىن مۇشۇ يەرگە يالغۇزلا كۆچۈپ چىققانلىقىنى ئەسلىيەلەيتتى. تۇرسۇن موزدۇزنىڭ ئۇ سىڭلىسىمۇ تېخى تۈنۈگۈنلا شەھەردىن ئاكىسىنى كۆرۈشكە كەلگەنىدى، ھېچ كىشى بىلەن تونۇشمايتتى. ئەنجانباي بىرنەچچە يىل بىلەن كۆرۈشۈپ ھال — ئەھۋال سورىشىۋاتقاندا، بىر بۆلۈك ئادەملەرنىڭ بىر يەرگە يىغىلىپ غودۇڭشىۋاتقانلىقى ئاڭلاندى: — نەدىكىن بۇنداق ئاسان توغرا كېلىپ قالدىغان ئىش؟ — قەستەنگە شۇنداق قىلغان. — سەن قىزىڭنى ئولتۇرغۇزۇۋالساڭ، ماڭا خوتۇن دېگەن جىق دەپ قېيناتىسىغا كۆز — كۆز قىلغانلىق. — مۇھەممەتخان باينىڭ تازا ئوغىسى قاينايدىغان بولدى. — ئايشەم خېنىمغا ئۇۋال بولدى. — ئۇلار ئارىسىدىن بىرى غىپىدە ئايرىلدى، قوناقلىققا كىرىپ غايىب بولدى. بۇنى ھېچ كىشى كۆرمىدى، ئۇلارنىڭ ھېلىقى

گەپلىرى ئەنجانباينىڭ غۇزۇرىدە ئاچچىقنى كەلتۈردى. «توۋا!
 ياخشىلىقمۇ گۇناھ بولىدىكەن - دە!» ئۇ ئەھۋالنى
 چۈشەندۈرمەكچى بولۇپ ئۇلار تەرەپكە مېڭىۋىدى، ئۇلار ئۇنى
 كۆرۈپ تارقاپ كېتىشتى. «يا ھەزرەت!» دەپلا ئۇمۇ تۇرغان
 جايىدىلا تۇرۇپ قالدى. «ھەي! نادان قېرىنداشلىرىم!
 ئۇلۇۋاتقانى قۇتۇلدۇرمايدىغان، يىقىلغاننى يۆلىمەيدىغان ئۇنداق
 رەزىل ئادەم مەن ئەمەس، مەن ئەنجانباي!» دەپ تازا بىر
 توۋلىغۇسى كەلدى، «خەير، بوپتۇ. نېمە دېسە دېمەمدۇ، مەن
 ئۆزۈمگە پاك، ئاللاغا پاك» دەپ ئۆزىنى بېسىۋالدى. ئۇ ئاچچىقىدا
 ئېرىق بويىدا ئولتۇرۇپلا قالدى. يۈز - كۆزىنى يۇدى. ئات جىم
 تۇرماي يەر تاتىلاپ، ئۇنىڭ بويۇنلىرىنى پۇراپ ئېسىگە
 كەلتۈرگەندىلا ئورنىدىن تۇردى. ئۇنىڭغىچە زاۋال بولۇپ
 قالغانىدى. ئاسماندا قاپقارا بۇلۇتلار لەيلىشىپ يۈرەتتى. ھېلىلا
 شارقىراپ يامغۇر يېغىپ قېلىش ئېھتىمالى بار ئىدى. ئەسلىدە
 ئەنجانباي بۈگۈن كەچرەك بولسىمۇ ئايشەمگۈلنى يوقلىماقچى،
 دەردىنى تۆكۈپ ئۇنى يۇمشاتماقچى، ئاتا - ئانىسىنى ماقۇل
 قىلىپ ئۇنى ياندۇرۇپ كەلمەكچىدى، ھېلىقى زەھەرلىك گەپلەر
 ئۇنىڭ زەردىسىنى قاينىتىپ قويدى. شۇ ئاچچىقىدا ئولتۇرۇپ
 قالدى. مانا ئەمدى باراي دېسە ئۇلارنىڭ كۆڭلىگە «ھە! مانا ماراپ
 كەپتۇ. باشقا غەربىزى بولمىسا قاراڭغۇدا نېمىشقا كېلىدۇ؟» دەپ
 گۇمان چۈشۈپ قېلىشتىن قورقتى. ئۇنىڭ ئۈستىگە
 ئايشەمگۈلنى يۇمشىتىپ، ئاتا - ئانىسىنى ماقۇل قىلىپ ئۇنى
 ياندۇرۇپ كەلگۈچىلىك يولدا يامغۇردا قالسا... خەير، بوپتۇ.
 ئەتىگەندە... ئۇ شۇلارنى ئويلاپ ئۆيىگە ماڭدى.
 قارچىغا پېشايۋان تۇۋرۇكىنىڭ قوزۇقىدا ئولتۇراتتى. ئۇنىڭ
 كۆزلىرى چەكچەيگەن، تۈكلىرى ھۈرپەيگەن ھالدا تېپىرلاپ
 تۇرالماي قالغانىدى. ئۇ ئەنجانباينى كۆرۈپ ئۇچۇپلا كېلىپ
 ئۇنىڭ مۇرىسىگە قوندى، سوزۇپ - سوزۇپ «ۋىك - ۋىك» قىلىپ
 سايرىدى. ئۇ ئادەتتە ئوۋغا ئېتىلغان چاغدا ياكى تۇيۇقسىز

بىر نېمىدىن ئۈركۈپ كەتكەن چاغلاردا ئەنە شۇنداق سايرايتتى.
 قارچىغا ئۇنىڭ مۇرىسىدىن يەنە ئۈچتى. ھويلىنى ئۈچ - تۆت
 قېتىم ئايلاندى، يەنە سوزۇپ - سوزۇپ ئەنسىز سايراپ يەنە
 ئۇنىڭ دۈمبىسىگە قوندى. ئەنجانباي سەل ھەيران بولدى.
 لېكىن، قارچىغا ھېلىقى ئايالنىڭ ۋارقىرىشى، ئۇلارنى ئېلىپ
 قاچقان ئاتنى كۆرگەن جامائەتنىڭ چۇرقىرىشىدىن قورقۇپ
 كېتىپ تېخىچە ئېسىگە كېلەلمىگەن ئوخشايدۇ دەپ ئويلاپ
 كارىمۇ بولمىدى. ئۆيگە كىردى، قارچىغىنى كارىۋاتنىڭ
 ئۈدۈلىدىكى ئاسقۇغا قوندۇرۇپ قويدى. ئۆيدىمۇ قارچىغا يەنە
 تېپىرلاپ، قانات قېقىپ زادىلا جىم بولمىدى، يەنە سوزۇپ -
 سوزۇپ سايراۋەردى. ئۇ قارچىغىنى خاتىرجەم قىلىش ئۈچۈن
 ئۇنى سىلىدى، ئىسقىرتىپ ئەركىلەتتى. لېكىن، قارچىغا زادى
 جىم بولمىدى، بۇ غەلىتە ئەھۋال ئىدى. ئەنجانباي ھېلى
 ئوڭلىنىپ قالار دەپ ئۇنىڭغا قاراپ يېتىپ كۆزى ئۇيقۇغا كەتتى.
 تۈنۈگۈن كېچە تاغ باغرىدىكى قارىغاي تۈۋىدە زادىلا
 ئۇخلىيالمىغان، بوران چىقىپ بىر كېچە تىك ئولتۇرۇپ
 چىققانىدى. شۇنىڭ دەردىمىكىن، مانا ئەمدى ئۇنى غەپلەت
 ئۇيقۇسى ئىلكىگە ئالدى.
 سامانلىقتىن بىر قارا كۆلەڭگە ئاستا سۇغۇرۇلۇپ چىقىپ،
 تام ياقىلاپ مېڭىپ ئىشكىنىڭ يېنىغا كەلدى. ئىشكىنىڭ
 تاقاقسىزلىقىنى بىلىپ ئاستا ئىتتىردى. ئىشك شەپە چىقارماي
 ئېچىلدى. ئۇ شۇنداق ئۆيگە كىرىشىگىلا قارچىغا ناھايىتى
 ئەنسىز سايراپ پالاقشىپ كەتتى. بۇنىڭدىن چۆچۈگەن ھېلىقى
 كۆلەڭگە پالتىنى بېشىدىن ئېگىز كۆتۈرۈپ ئەنجانباينىڭ
 بېشىنى چەنلەپ كۈچەپلا ئوردى. لېكىن، پالتا دېگەن نىشانغا
 تەگمىدى، ئاسقۇغا تەگدى. ئاسقۇنىڭ بىر بېشىدىكى شوپىنىسى
 ئۈزۈلۈپ، پالتا ئاسقۇدىكى نەرسە بىلەن قوشۇلۇپلا ئەنجانباينىڭ
 مۇرىسىگە چۈشتى. ئەنجانباي «ۋاي!» دەپ ئورنىدىن تۇرۇپ
 بولغۇچە ھېلىقى كۆلەڭگە قېچىپ دەرۋازا ئالدىغا بېرىپ بولدى.

دەل شۇ چاغدا قاتتىق چېقىلغان چاقماق ھويلىنى يوپىيورۇق قىلىۋەتتى. ئەنجانباي ئۇنى ئوچۇق كۆردى. «ئەھمەت ! !» دەپ توۋلىدى - دە، ئۇنى قوغلىماقچى بولۇپ ئالدىغا چامىدى، لېكىن ئاغرىق ئازابىدىن بېشى قېيىپ جايىغىلا يىقىلدى.

* * *

ھېلىمۇ ياخشى، خۇدايىم ئۇنى بىر ساقلىدى. پالتىنىڭ بېشى تەكى، كۆرپە، كىگىزلەردىن ئۆتۈپ كارىۋاتىنىڭ شېلىنىمۇ يېرىۋېتىپتۇ. خۇداغا شۈكۈر، كۆرىدىغان كۈنى، يەيدىغان رىزقى بار ئىكەن. ھەرنېمە بولسا ئامان قالدى. پالتىنىڭ پەقەت گېلىلا ئۇنىڭ سول مۇرىسىگە تېگىپ، بىسىنىڭ ئىچى تەرەپ ئۇچىلا تاغقىنىڭ تېرىسىنى كېسىۋەتتى. قېنى جىقراق ئېقىپ كەتتى. تېۋىپ ئۇنىڭ ئومۇرتقىسىنى دەز كەتكەنگە چىقاردى، بىر ئاي داۋالاپ تالا - تۈزگە چىققۇدەك قىلىپ قويدى. شۇغىنىسى، تېخىچە قولىنى پەسكە چۈشۈرۈپ ماڭالمايدۇ. زىڭىلداپ ئاغرىيدۇ، يېڭىنىمۇ ساپالمايدۇ، بوينىغا ئېسىپلا يۈرمىسە بولمايدۇ.

ئەسلىدە دۈشمەننىڭ غەرىزى ئۇنىڭ بوينىنى ئۈزۈۋېتىش ئىكەن، خۇدانىڭ قۇدرىتى ئۇلۇغدا ! دۈشمەن ئۇنىڭ كاللىسىنى ئۈزەلمىدى، مەقسىتىگە يېتەلمىدى، خۇدا ئۇنى خۇددى پاختىنىڭ ئىچىدە ئوتنى ساقلىغاندەك ساقلاپ قالدى. خۇدايىم دۈشمەننىڭ قەستىنى قارچىغىنىڭ كۆڭلىگە سالمىغان بولسا، قارچىغىسى دۈشمەننى قورقۇتۇۋەتمەيتتى، ئۇ چاغدا پالتا ئاسقۇغا تەگمەي ئۇنىڭ كاللىسىغا تېگەتتى، كاللىسى پېلىكىدىن ئۈزۈلگەن تاۋۇزدەك دومىلاپ چۈشەتتى. دۈشمەنلەر خۇش بولاتتى، ئانىسى، دادىسى، ئايشەمگۈل... ھە، ئايشەمگۈل يىغلاپ قالاتتى، ئۇرۇق - تۇغقان، يار - بۇرادەرلىرى مۇسبەتتە بولاتتى. ئۇ بىر ئاي ياتتى. بەزىدە ھوشسىزلىنىپمۇ قالدى. ئانىسى،

دادىسى، ئۇرۇق - تۇغقانلىرى، ئەل - ئاغبىنلىرى ئۇنىڭغا ئىچى
ئاغرىپ قان يىغلاپ يېنىدىن نېرى كەتمىدى، ئەل - جامائەتمۇ
كۈندە ئايىغى ئۈزۈلمەي كېلىپ يوقلاپ، ئېسەنلىك سوراپ
تۇردى. لېكىن، قېيناتىسى تەرەپتىن... ياق ياق! بىرەر ئىش بولسا
كېلىپ باقمىدى، ئايشەمگۈلمۇ قارىسىنى كۆرسەتمىدى. ئۇنى
ئىزدەپ بارغانلارمۇ ئۇنىڭ بىلەن كۆرۈشەلمىدى. ھەي نادان
خوتۇن، بىچارە ئەخمەق، شۇ كۈنلەردە بىرەر قېتىم بولسىمۇ
يوقلاپ قويغان بولساڭ، قانچە خۇش بولۇپ كېتەتتىم. يوقلاپ
قويغانغا نېمە بولۇپ كېتەتتىڭ؟!

قىزىق ئىش، ئاكىسىغا نېمە بولغاندۇ؟ ئۇنى كۆرسىلا
ئۆپكىدەك قىزىرىپ ئېسىلىپ كېتىدۇ، يەرگە قارىۋالىدۇ.
تۈنۈگۈن ئۇ دەرۋازا ئالدىدا بىرىگە ۋارقىراۋاتقاندا ئەنجانباي
گەپنىڭ ئاخىرىنى ئاڭلاپ قالدى:

— ... قىزىتىۋەرسۇن! قارىنى بۆسۈۋېتىمەن. ئىنىمغا
تىرناققا توختىغۇدەك قىز ئېلىپ بېرەلمىسەم مەن جۈمەخۇن
بولماي كېتەي! — گەپنىڭ ئاخىرىغۇ شۇنداق بولدى. بېشىدا
نېمە دېگەن بولغىدى؟ كىمگە قىز ئېلىپ بېرىمەن دەيدىغاندۇ؟
تاشكەنتباينى دەيدىغاندۇ؟ ياق، ئۇنىڭ كېلىشىپ قالغان بىر
ئوبدان خوتۇنى بار. ئەمەسە كىمنى دەيدۇ؟ توۋا، ئاكىسى خېلى
ئېغىر - بېسىق، توختالغۇسى بار ئىدى، نېمىگە شۇنچە ئاچچىقى
كەلگەندۇ؟ ئەنجانباي نېمە ئىش بولغانلىقىنى سورىۋىدى «ھېچ
ئىش» دەپلا بېشىنى كۆتۈرمەي چىقىپ كەتتى. ئاغبىنلىرىنىڭ
قاياقلىرى نېمىشقا غورا يېگەندەك تۈرۈلۈپ كەتتى. ئانىسى،
دادىسىنىڭ «ئۇھ» تارتىپ يۈرۈشلىرىنى دېمەيدىغان تېخى.

ئەنجانباي ئاشۇنداق گىچماچ خياللار بىلەن قېيناتىسىنىڭ
ئۆيىگە كەلدى. ئۇ بۈگۈن ئايشەمگۈلنى ئېلىپ كەتمەكچى،
ھېچبولمىسا ئۇنىڭ بىلەن بىر كۆرۈشۈپ، دەرد - ئەھۋالنى
ئاڭلىماقچى، ھالىغا يەتمەكچى، ئۆزىمۇ بېشىغا كەلگەن دەرد -
ئەلەملىرىنى تۆكۈپ، ئۇنىڭ «ياق، ئۇنداق ئادەم ئەمەس»

دېگىنىنى ئاڭلىماقچى. ئۇ شۇنداق دەيدۇ، چوقۇم شۇنداق دەيدۇ.
بۇ گەپنى ئۇنىڭدىن باشقا يەنە كىم دەيتتى؟ ! ئۇ ئاشۇ گەپنى
دېسە، يۈرىكىنى بېسىپ تۇرغان تاغنى چۆرۈۋەتسە!... ئىلاھىم
شۇنداق بولغاي!

ئەنجانباينىڭ بۇ يەرگە كېلىدىغانلىقىنى ئۆيىدىكىلىرى
بىلمەي قالدى، بىلگەن بولسا، «ھەي بولدى، سەن ساقايغاندا
بارايلى» دەپ كەلگىلى قويمايتتى. ئۇلار نېمىدىن خاپا
بولدىكىنتاڭ.

ھېلىقى ئىت ئۇنىڭ پاچىقىغا ئېسىلىپ ئىرىكىلەپ تۇراتتى.
قېيناتىسى چىقتى، ئۇنىڭ بىلەن قول ئېلىشىپ كۆرۈشتى.
نازۇنمەتلەر بىلەن ئوبدان مېھمان قىلدى. لېكىن، ئەنجانبايدىن
ھال - ئەھۋال سورىمىدى، پەقەت ئۇنىڭ ئېسىقلىق قولىغا
كۆزىنىڭ قۇيرۇقىدىلا قاراپ قويدى، خالاس. ئايشەمگۈلمۇ،
قېيناتىسىمۇ، خىزمەتچى ئايال بەختخانمۇ كۆرۈنمىدى. بۇلار
نەگە كەتكەندۇ؟ دەپ خىيال قىلىپ ئولتۇراتتى، باغ تەرەپتىكى
ھويلىدىن نەغمە - ناۋانىڭ ئاۋازى ئاڭلىنىپ قالدى. مېھمان بار
ئوخشايدۇ، ئايشەمگۈلنى بىللە ئېلىپ كەتسەم بىئەپ بولىدىغان
ئوخشايدۇ دەپ ئويلاپ ئەتە كەلمەكچى بولۇپ ئورنىدىن تۇردى.
قېيناتىسى سىلىق - سىپايلىك بىلەن ئۇنى يەنە ئولتۇرغۇزدى -
دە، ئورنىدىن تۇرۇپ قولىنى دۇئاغا كۆتۈردى:

— بالام، مەن سىلگە دۇئا قىلاي، بىز بىر يىلدەك ئاتا - بالا
بولدۇق، ئوبدان ئۆتتۇق، مەن رازى. ئەمدى مەن شۇ بالىنى
سىلىدىن تىلەيمەن، خېتىنى بەرسىلە. جاھاندا خوتۇن جىق،
سىلگە خۇدايىم ئوبدان يەردىن بەخت گۈللىرىنى ئېچىلدۈرۈپ
بېرەر. بالىنى سىلىدىن تىلەيمەن.

ئەنجانباي بۇ گەپلەرنىڭ ئۆزىگە قىلىنىۋاتقانلىقىغا ئىشەنمەي
داڭ قېتىپ تۇرۇپلا قالدى، ھاڭ - تاڭ بولۇپ ئەتراپىغا قارىدى.
ئۆيدە ئۆزى، قېيناتىسىدىن باشقا ئادەم يوق ئىدى. ئۇ
قېيناتىسىنىڭ نېمە دەۋاتقانلىقىنى چۈشەنمەي، چۈشىنىپ

تۇرسىمۇ ئىشەنمەي:

— نېمىنىڭ گېپىنى قىلىۋاتىدىلا؟ — دەپ سورىدى.

— قىزىمنىڭ، ئايشەمگۈلنىڭ خېتىنى بەرسىلە دەۋاتمەن،

خېتىنى بەرسىلە.

ئەنجانباي شۇندىلا ئۆزىنىڭ خاتا ئاڭلىمىغانلىقىغا ئىشەندى —

دە، تۇيۇقسىزلا بېشىغا كالتەك تەگكەندەك چۆچۈپ كەتتى.

چاچراپلا ئورنىدىن تۇردى، لېكىن شۇ ھامان ئۆزىنى تۇتۇۋېلىپ

قول باغلاپ تۇرۇپ:

— دادا، غەلىتە گەپ قىلىۋاتىدىلىغۇ؟ نېمە دېگەنلىرى بۇ؟

ئۇنداق دېمىسىلە، ئۆيىمىزنى تۇتۇپ قالايلى. سىلىگە ئۆمۈرلۈك

بالا بولۇپ قالاي، — دەپ يالۋۇردى.

— ياق، بولمايدۇ، ئايشەمگۈل ئەمدى بارالمايدۇ.

— دادا، بۇ زادى نېمە ئۈچۈن؟ گۇناھىم بولسا تىلەي.

— ئىشتانغا چىققان كۆڭۈلگە ئايان. بولدى ئەمدى، بىزنى

باش كۆتۈرگۈسىز قىلىۋەتتىلە، ئايشەمگۈلۈمۇ نومۇس — ئەلەمدىن

ئۆلەيلا دەپ قالدى. ئۇنىڭ ئەمدى سىلىگە قارايدىغان كۆزى يوق.

شۇنداق بولسۇن، گەپ بىر، قۇلاق ئىككى، ۋەسسالام، ئىشىمىز

تۈگىدى!

— ئايشەمگۈل...

— بولدى! يەنە نېمە راڭ — راڭ؟ — ئەنجانباي گەپنىڭ

ئاخىرىنى دېيەلمىدى، قېيناتىسى گەپنىڭ بېلىگە تېپىپ گەپنى

ئۈزۈپ ۋارقىرىدى، — ئايشەمگۈل مېنىڭ قىزىم، مېنىڭ گېپىم

گەپ! سېنىڭ ھەققىڭ يوق، چىق ئۆيدىن!

ئەنجانباينىڭ ئاچچىقىدا بۇرۇتلىرى لىك — لىك تىترەپ

كەتتى. ئۇ ئىچكىرىكى ئۆيدىن چىقىۋېتىپ ئايشەمگۈلنى كۆرۈپ

قالدى، ئۇ قاتار ئۆيلەرنىڭ بىرىدىن چىقىپ يەنە بىر ئۆيگە

كىرىپ كېتىۋاتاتتى.

— ئايشەمگۈل.

ئايشەمگۈل تاققىدە توختىدى، كەينىگە قارىدى.

ئەنجانباي تېزلا ئۇنىڭ ئالدىغا قاراپ ماڭدى. شۇ ئارىدا ئايشەمگۈلنىڭ ئۇدۇلىدىكى ئۆيدىن بىر قول چىقىپلا ئۇنى سۆرەپ كىرىپ كەتتى. ئەنجانباي دەمبەس قەدەم بىلەن بېرىپ بولغۇچە ئىشك تاقىلىپ بولدى. ئىتتىرىپ باقتى، ئېچىلمىدى. چېكىپ باقتى، سادا چىقمىدى، ئاخىر بولالماي ئىشكىنى يەڭگىل مۇشتلاپ تۇرۇپ توۋلىدى:

— ئايشەمگۈل، ئايشەمگۈل، ئايشەمگۈل... — ئىشك ئېچىلمىدى، جاۋابمۇ بولمىدى. ئەنجانباي يەنە توۋلاۋەردى، — ئايشەمگۈل، ئىشكىنى ئاچسىلا، بىر ئېغىز بولسىمۇ گېپىمنى ئاڭلىسىلا.

ئىشك غاچچىدە ئېچىلدى، قېيناننىسى بېشىنى چىقاردى: — ھە، نېمە گەپ؟ ئايشەمگۈلدە نېمە ھەققىڭ بار؟ قىلغۇلۇقنى قىلىپ، يۈزىمىزنى پوق قىلدىڭ، ئىزا تارتماي يەنە نېمىدەپ كەلدىڭ؟ يۈزى يوق پەس، نائەھلى ماكانسىز، رەسۋا! ئەنجانباي چىداپ تۇرالمىدى. قېيناننىسىنى قىستاپلا ئۆتۈپ ئۆيگە كىردى. ئايشەمگۈل گىجىم رومالنى چوڭقۇر سېلىپ يۈزىنى يۆگەپ ئولتۇراتتى. شۇ تاپتا ئۇنىڭ يىغلاۋاتقانلىقىنى ياكى خىجىل بولۇپ ئولتۇرغانلىقىنى، رەڭگىروينىڭ قانداق بولۇپ قالغانلىقىنى بىلگىلى بولمايتتى، پەقەت ئۇلۇغ - كىچىك تىنىشلىرىدىن ئازابلىنىۋاتقانلىقىنى بىلگىلى بولاتتى. نېمىگە ئازابلىنىدۇ؟ ئۆزىگە كەلگەن خورلۇققىمۇ ياكى خۇدايىم بۇ ئىشلارنى ئۇنىڭ دىلىغا سالغان بولسا، تۆھمەتلىكىنى بىلىپ ئۇنىڭغا ئىچى ئاغرىپمۇ؟

— ياق، ياق! مەن كەتمەيمەن! بۇ جاندىن تويدۇم! ئايشەمگۈل ئېسەدەپ يىغلاشقا باشلىدى.

— خېنىم، ماڭا ئىشەنسە، خۇدا ھەققى ماڭا ئىشەنسە، سىلەنىڭ ئاڭلىغان - بىلگەنلىرىنىڭ ھەممىسى تۆھمەت! قۇرئان تۈتۈپ قەسەم قىلىمەنكى، مەندە ئۇنداق ئىش يوق. شۇ ئارىدا قېيناتىسى ھاسىراپ كىرىپ كەلدى:

— ھە! سەن تېخى خوتۇن خەقنى بوزەك ئېتىۋاتامسەن؟ مەن گەپنى ئۈزۈپ بولغان! يەنە نېمىگە گىزىرىپ تۇرىسەن؟! چىق ئۆيدىن.

ئۇ شۇنداق دەپلا ئەنجانباينىڭ ياقىسىدىن ئېلىپ سۆرەپلا تالاغا ئېلىپ چىقتى. دەل شۇ چاغدا نەغمە ئاۋازى يېقىنلىشىپ، باغ تەرەپتىن يىگىرمە - ئوتتۇزدەك لۈكچەكلەر چىقىپ كېلىشتى. ئۇلار ئالتاغىل ناخشا ئېيتاتتى. ناخشىغا داپ - دۇمباق، چاۋاكلىرىنى تەڭكەش قىلاتتى. ئۇلارنىڭ ئالدىدا ئېلى قازىنىڭ ئوغلى ئەھمەت يەنە بىرى بىلەن ناخشا ئېيتىپ ئۈسسۈل ئويناپ كېلىپ ئەنجانباينىڭ ئالدىنى توستى. باشقىلىرى ئۇنىڭغا ئەگىشىپ ناخشا ئېيتىپ، داپ - دۇمباق، چاۋاكلىرىنى چېلىپ، ئەنجانباينى چۆرىدەپ ئوتتۇرىغا ئېلىشتى.

ئەھمەت ناخشا، سازلارغا ماس كەلتۈرۈپ، قوللىرىدىن قارس چىقىرىپ ئۈسسۈلغا چۈشتى. ئۇ ئەنجانباينى ئايلىنىپ ئوينايتتى. ئايلىنىپ يۈرۈپ ھەر قېتىم ئەنجانباينىڭ ئالدىغا كەلگەندە، ئۇنى مەسخىرە قىلىپ كۆزلىرىنى ھەر قىسىم قىلاتتى، ئاغزىنىڭ بىر بۇرجىكىنى مېت - مەت قىلىپ قوياتتى، ئاللىمىپ تۇرۇپ قېشىنى سەت تاشلايتتى. تۇمشۇقىنى سوزۇپ بوينىنى قىساتتى. لۈكچەكلەرنىڭ ئېيتقان ناخشىلىرى مەھەللىنى بىر ئالدى. ئەھمەت ناخشىغا ماس كەلتۈرۈپ، ئەنجانباينى ئايلىنىپ ئۈسسۈل ئويناپ ئۇنى مەسخىرە قىلىۋەردى.

ئاخشام كەپتۇ ئاشنام،

يامانلاپ ئېرىدىن.

ئوينىدىم قانغۇچە،

قۇچاقلاپ بېلىدىن.

ئۇلار ناخشىنىڭ ياندۇرمىسىنى سوزۇپ - سوزۇپ ئېيتاتتى.

ئەنجانباي غەزەپتىن جالاقلاپ تىترەپ كەتتى. شۇ تاپتا ئۇنىڭ
مىڭ يېرىگە پىچاق تىقسا قان چىقمايتتى. خورلۇق ئەلىمى جان -
جېنىدىن ئۆتۈپ كەتتى. ئۇ كۆزىنى چەكچەيتىپ ۋارقىرىدى:
— ھەي لالىملار، بۇ ئۆيدە بۇنداق قالايمىقان توۋلاشقا نېمە
ھەددىڭ؟!!

قېيناتىسى ئۇنىڭغا قاراپ ۋارقىرىدى:
— تىلىڭنى تارت، لالما ئىت دېگەن سەن! سەندەك
ماكانسىزلارنى لالما ئىت دەيدۇ! بۇلار مېنىڭ مېھمانلىرىم!
— دادا، ئۆزلىرىنى بېسىۋېلىپ سۆزلىمىسە، سىلىمۇ بۇ لالما
ئىتلارنى بۇ ئۆيگە نېمىشقا ئۆگىتىلە؟! سىلىنىڭ ئۆيدە،
سىلىنىڭ ئالدىلىرىدا ئاغزىلىرىدىن پوقنى ئاقتۇرۇپ
ئايىشەمگۈلنىڭ شەنىنى بۇلغاپ ھاقارەت قىلىۋاتسا نېمىشقا
توسمايدىلا؟! نومۇس قىلمامدىلا؟!
— ھە! نومۇس قىلغۇدەك نېمە ئىش قىپتىمەن؟!
سولامچىلىق قىپتىمەنمۇ؟!

— ئەمىسە بۇ لالىملار بۇ يەردە نېمە ئىش قىلىدۇ؟!
ئەھمەت ئاغزىنى مايماق، بىر قېشىنى ئۈستۈن، يەنە بىر
قېشىنى پەس قىلىپ ۋارقىرىدى:
— ھەي ماكانسىز غالچا!! نېمە ھۆركىرەيسەن؟! نوچى
بولساڭ، نوچىلىقنى بىزگە كۆرسەت قېنى!
ئۇ قولىنى كەينىگە شىلتىدى. شۇ ھامان ئۇنىڭ لۈكچەكلىرى
شارتلا قىلىپ پىچاقلىرىنى چىقىرىشتى. خۇددى ئەنجانباينىڭ
كۆزىنىلا قوچۇپ تاشلايدىغان ئەلپازىدا پىچاقلىرىنى دەل ئۇنىڭ
كۆزىگە تەڭلەپ دېۋەيلەپ كېلىشتى. ئەنجانباي قەدەممۇقەدەم
ئارقىغا چېكىندى. چېكىنىپ - چېكىنىپ دەرۋازىدىن چىقىپ
يولغا چۈشتى - دە، بەدەر قاچتى. ئوقۇرقۇپ قاچمىدى، ياق، ياق!
ھەرگىز ئۇنداق ئەمەس، نومۇس قىلدى! نومۇس كۈچىدىن
قاچتى، نومۇستىن! «ئەنجانباي خوتۇنىنى كۈنلەپ قېيناتىسىنىڭ
ئۆيىدە جېدەل چىقاردى» دېگەن ئاتاققا قېلىشتىن قورقتى!... ئۇ

قېچىۋاتقاندا ئېسىقلىق قولى رومالدىن چىقىپ كەتتى. قولى
زىڭگىدە قىلىپ، ئاغرىق مېڭە - مېڭىلىرىگە چىقتى. قولىنىڭ
ئاغرىقىدا تېز رەك يۈگۈرەلمەي قالدى. ئۇ قېچىپ تۈگمەننىڭ
قېشىغا بارغاندا ئەھمەتنىڭ لۈكچەكلىرى ئۇنىڭغا يېتىشىۋالدى.
بىرى ئۇنى پۇتلاپ يىقىتىۋەتتى. قالغانلىرى بىر تەرەپتىن تەپسە،
بىر تەرەپتىن مۇشتلاۋەردى، ئۇلارنىڭ ئەلپازىدىن قارىغاندا،
ئۇلار ئۇنى ئۆلتۈرۈۋېتىشتىن يانمايدىغاندەك، ئەمدى ئەنجانباي
چىداپ تۇرالمىدى. ئوڭ قولى بىلەن ئاغرىق قولىنى جەينىكىدىن
تۇتۇپ تۇرۇپ، بىر سىلكىنىپلا ئورنىدىن تۇردى. ئالدىغا
كەلگەننى بىرلا تېپىپ تىك موللاق چۈشۈرۈۋەردى. ھايت - ھۈيت
دېگۈچە ئون نەچچە ئادەم يەر چىشلەشتى. قالغانلىرى قېچىشتى.
قېچىۋاتقانلارنىڭ ئىچىدىن ئەھمەتنى قوغلاپ بېرىپ ئۇنىڭ
گەدىنىگە كەلتۈرۈپ بىر مۇشت قويۇپ ئۇنى دۈم يىقىتىۋەتتى.
ئاچچىقنى باسالماي ئۇنىڭ ئىككى تاغىقىغا بىرنەچچىنى
تىزلىۋەتتى، گەدىنىدىن تۇتۇپ بېشىنى يەرگە ئۈستۈردى. يەنىلا
ئاچچىقى بېسىلماي ئۇنى بىر قولى بىلەنلا قاماللاپ كۆتۈرۈپ
ماڭدى. ئەھمەت چىرقىراپ سالدى:

— ۋاي جان! ئادەم ئۆلدى!! ئادەم ئۆلدى!!
ئېلى قازى ئۇلارنىڭ ئارقىسىدىن ماراپ كەلگەنىدى.
ئوغللىنىڭ ئۆلەر ھالىدىكى چىرقىرىشىنى ئاڭلاپ يۈگۈرۈپ
كەلدى. ئۇنىڭغىچە ئەنجانباي ئۇنى تۈگمەننىڭ غولىسىغا
تاشلىۋەتتى.

ئېلى قازى بۇنداق بولارنى ئويلىمىغانىدى. ئۇنىڭچە بولغاندا
ئەنجانباي ئاشۇنداق يىگىرمە - ئوتتۇز ئادەمنىڭ قولىدىكى بىر
سىقىم تۈك ئىدى. ئۇلارنى مۇشۇ ئىشقا يارايدۇ دەپ باققان،
ھېلىقى قوشاقنىمۇ ئۆزى توقۇپ بەرگەن، نېمە قىلىشنىمۇ ئۆزى
ئۆگەتكەنىدى. بۇنداق رەسۋا بولۇشنى كىم بىلسۇن؟ ئۇ
ئەلىمىگە چىدىماي بېرىپلا ئەنجانبايغا ئېسىلدى، تەستەك بىلەن
بىرنى سالدى. ئۇ قازى تۇرسا، كىمنى ئۇرسا ئۇرۇۋېرىدۇ، كىم

ئۇنىڭغا قول ياندۇرالمىغان؟ ! لېكىن، بۇ قېتىمىمۇ ئۇ ئويلىمىغان ئىش يەنە يۈز بەردى، ئەنجانباي ئۇنى تەتۈر مۇشت بىلەن كەلتۈرۈپ بىرنى سالىدى. بۇرنى مىجىلدى. بېشى قېيىپ يىقىلىپ چۈشتى.

ئەنجانباي خىرقىرىشىپ ئىنجىقلاپ ياتقانلارغا كۆزىنىڭ قۇيرۇقىدا مەنسىتمەسلىك بىلەن شۇنداقلا قاراپ قويدى - دە، «ھىم!» دەپ دىمىغىدا مەسخىرىلىك كۈلۈپ قويۇپ تۈگمەن ئۆستىڭىنى بويلاپ يۈرۈپ كەتتى. ۋەقەدىن خەۋەردار بولغان ئوپاللىقلارنىڭ شاھىت بولۇشىچە، شۇنىڭدىن كېيىن مەيلى ئاز، مەيلى كۆپ بولسۇن، ئۇنى بىلىدىغان ھېچ كىشى ئۇنىڭغا ئوچۇق چىقىلىشقا جۈرئەت قىلالمىغان...

* * *

ئەنجانبايغا كەلگۈلۈك تۆپە - تۆپىلەپ كېلىۋەردى... لۈكچەكلەر بىلەن ئېلىشقاندا جاراھەت قوزغىلىپ قالغانىدى، ئۇ يەنە يېتىپ قالدى. مۇرىسى تاغقى بىلەن قوشۇلۇپ خۇددى چۆل - چۆل بولۇپ كەتكەندەك ۋىزىلداپ ئاغرىپ، ئۇنى ھالىدىن كەتكۈزدى، رەڭگىمۇ سارغىيىپ كەتتى. ئۇ شۇ ھالدا ئۈچ كۈننى ئۆتكۈزدى. تۆتىنچى كۈنى ناماز بامداتتىن كېيىن ھويلىغا ئادەم تولىدى. ئەنجانباي خۇش بولۇپ كەتتى، ھەرنېمە بولسا جامائەت يوقلاپ كەپتۇ، بېشىغا كۈن چۈشكەندە ئۇنى تاشلىماپتۇ. ئۇ دادىسىغا يۆلىنىپ ئارانلا تۇردى. ئۇلارغا ئېگىلىپ سالام قىلدى. لېكىن، كىرگەنلەر ئۇنىڭدىن ئېسەنلىك سورىمىدى، بېشىنى سەل ئېگىپلا سالام قىلىپ قويغاندەك قىلدى. ئارىدىن بىر يۈزبېشى ئالدىغا چىقتى:

— ياقۇپباينىڭ ئۈچ قوينى، بىر كالىسىنى ئوغرى ئاپتۇ. ئوغرىنى تاپايلى دەپ جامائەت مەھەللە - مەھەللىلەرگە بۆلۈنۈپ

ئۆي ئاختۇرۇۋاتىدۇ، شۇ ۋەجدىن بىزمۇ ئۆي ئاختۇرۇپ نۆۋەت بويىچە سىلىنىڭ ئۆيىگە كېلىپ قالدۇق. بىزمۇ ئۆي چالا قالمىدى. خاپا بولمىسىلا، ئۆيلەرنى كۆرۈپ باقساق.

— بولىدۇ، بولىدۇ. ناھايىتى ئوبدان قىلىشىپلا، كۆرۈپ بېقىشىلا، — دېدى ئەنجانباي خۇشاللىق بىلەن ھېچنەمىدىن خەۋەرسىزلا.

جامائەت ئۆگزىلەرگە چىقىشتى. شاخ — شۇمبىلارنىڭ ئارىسىنى ئاختۇرۇشتى، ئۆيدىكى نەرسىلەرنى ئۇيان — بۇيان يۆتكەپ ئوڭتەي — توڭتەي قىلىۋەتتى. ئۇلار ئىزدىگەن گۆش — پۆش، كالا — پاچاق، تېرە — پېرە دەيدىغان نەرسىلەر چېلىقمىدى. شۇ چاغدا يۈزبېشىنىڭ كۆزى ئۈدۈلدىكى ئۆيگە چۈشتى. بۇ قىشلايدىغان كىچىككىنە ئۆي ئىدى. ئەنجانبايلا باش ئەتىيازدىلا يازلىق ئۆيگە يېنىپ چىققانىدى. ھاجىتى بولمىغانلىقتىن، شۇ چاغدىلا قۇلۇپ سېلىپ قويۇلغانىدى، ئىككى — ئۈچ ئايدىن بېرى ئۇ ئۆي قۇلۇپ سېلىنغان پېتى تۇراتتى.

— ئاشۇ ئويلا قايتۇ، — دېدى يۈزبېشى تۇمشۇقى بىلەن ئۇ ئۆينى شەرەتلەپ كۆرسىتىپ، — ئۇ ئۆيمۇ چالا قالمىسۇن.

— ئەنجانباي ئاچقۇچنى يۈزبېشىغا تەڭلىدى.

— مانا مۇشۇ ئاچقۇچ.

يۈزبېشى ئاچقۇچنى ئالغىلى ئۈنىمىدى:

— ياق، ياق، ئۆزلىرى باشلاپ بەرسىلە.

ئەنجانباي ئىلاجىسىز دادىسىغا يۆلىنىپ بېرىپ ئىشىكنى ئاچتى. ئۆيگە كىرىشىڭىلا گۆشنىڭ گۈپپىدە پۇرىقى ئۈرۈلدى. ئەنجانباي ھەيران قالدى. غەلىتە ئىش، گۆش پۇرايدۇغۇ؟!

جامائەت ئۇيان — بۇيان ئىزدەشتى، ئاخىر ئوچاق ئالدىدا توختاشتى. ئوچاققا كەپلىشىپ قالغان جۈل — جۈل قىل تاغارغا كۆزى چۈشۈشتى. پۇراق شۇ تاغاردىن كېلىۋاتاتتى. تارتىپ چىقىرىپ ئاغزىنى ئېچىشتى، ئىچىدىن كالىنىڭ تېرىسى

چىقتى. ھەممە ئادەم تىمتاس تۇرۇپ قالدى، بىردەمدىن كېيىن
يەنە زۇۋانى ئېچىلدى:

— تېپىلدى، تېپىلدى!
— چىقتى، ئىشقىلىپ چىقتى! بولمىسا ئاۋۇ ئالدىمىكىن،
ماۋۇ ئوغرىلىدىمىكىن دەپ ھەممىمىز گۇمانغا قالاتتۇق.
— شۇنداق بولمامدىغان، ئوغرى بىردىن گۇمان قىلسا، ساق
ھەممىدىن!

— ئۇنداق ئادەم ئەمەس ئىدى.
— ئەمدى... ئىنسانچىلىق...
— بۇرسى يوق جاڭگال بولماس، ئوغرىسى يوق يۇرت
بولماس.

— ۋاي خۇدايىم، توۋا قىلدىم، توۋا! ئۇنداق ئادەم ئەمەس ئىدى.
ئەنجانباي داڭ قېتىپ تۇرۇپلا قالدى. بىر ھازادىن كېيىن
ھوشىنى تېپىپ مورىنىڭ ئىچىگە قارىدى. مورىنىڭ ئىسلىرى
خۇددى بىرى سۈپۈرۈپ - سىيرىپ چۈشۈرۈۋەتكەندەك ئوچاق
بېشىغا تولۇپ كەتكەنىدى. بۇ تاغارنى مورىنىڭ تۆپىسىدىن
تاشلىغاندا تاغار بىلەن بىللە سىيرىلىپ چۈشكەن ئىس
ئىكەنلىكى ئېنىق ئىدى. بۇنى ھەممە بىلگەنىدى.

— دۈشمەنلىك قىپتۇ، بىرى مورىدىن تاشلاپتۇ. ئەنە قاراڭلار!
مورىدىن تاشلاپتۇ، دۈشمەنلىك! — دەپ توۋلىدى ئەنجانباي، —
ماقۇل، تېرىغۇ مۇشۇ ئۆيدىن چىقىپتۇ، ئويلاپ بېقىڭلار، مەن
مۇشۇ ھالىم بىلەن قانداقمۇ كالا ئوغرىلاپ كېلەلەيمەن،
ئىمانىڭلار بىلەن بىرنېمە دېمەمسىلەر؟ ھوي مۇسۇلمانلار، لىللا
بىر گەپ قىلىڭلار!

يۈزبېشى سەل خىجىل بولغاندەك قىلىپ ئۇنىڭ ئالدىغا
كەلدى:

— ئۇ تەرەپلىرىنى بىز بىلمىدۇق، ئىشقىلىپ، تېرە مۇشۇ
ئۆيدىن چىقتى. يوقالغان كالا بىر، قوي ئۈچ، بۇنىڭغا ۋاقتى
كەلگەندە ئۆزلىرى بىرنېمە دەرلا، — ئۇ ئارقىسىغا بۇرۇلدى، —

قېنى سىلى ياقۇپاي، تېرىنى كۆرۈپ باقسىلا، كالىنى
تونۇۋالسىلا.

ياقۇپاي تېرىنى ئويان ئۆرۈپ، بۇيان ئۆرۈپ تازا سىنچىلاپ
بىر ھازاغىچە قارىغاندىن كېيىن چوڭ بىرنى تىنىۋالدى:
— بىزنىڭ كالىنىڭ سۆڭىگىچىدە ئالىقاندەك يېغىرى بار
ئىدى، ئەتىيازدا قوشچىلار تولا سانجىپ يېغىر قىلىۋېتىپتەكەن،
بۇنداق ئالىسى يوق ئىدى.

— ھوي ياقۇۋاخۇن، ئەتىيازدا يېغىر بولغانىدى، دەيدىلا.
ھازىر نەۋاخ، ھازىر ئورما ئاياغلاشتى، نەچچە ئاي ئۆتكەن تۇرسا،
يېغىر ساقايماي قالامتى؟ يېغىر ساقايسا ئورنىغا ئاشۇنداق ئاق
تۈك ئۈنىدۇ، ئالا بولۇپ قالىدۇ، — دېدى بىرى ئۈنلۈكلا. شۇنىڭ
بىلەن ھەممىسىنىڭ ئاغزى تۇۋاقلىنىپ شۈك بولۇپ قېلىشتى.
ئەنجانبايغا چاپلانغان بەتناملار ئۆز كۈچىنى كۆرسەتتى!
ئايىشەمگۈل ئىزا — ئاھانەتلەرگە چىدىيالمى كېچە — كۈندۈز
يىغىدىن باش كۆتۈرەلمىدى، ئورۇقلاپ بىر تېرە، بىر سۆڭەك
بولۇپ قالدى.

— ياق، كۆرۈشمەيمەن! ئۇنداق يۈزسىز بىلەن ھەرگىزمۇ
ياراشمايمەن! ئۇ ئاشۇ جالاپلارنى چېكىسىگە گۈل قىلىپ
قىسىۋالسۇن! مېنى شۇنداق خورلامدۇ؟! ئىست ئەقىدەم!
لېكىن، ئۇ ئوغرى ئەمەس، بۇنىڭغا ئىمانىم كامىل!
يالۋۇرۇش، نەسىھەت قىلىشلارمۇ كار قىلمىدى، ئەلچى بولۇپ
بارغانلارنىڭ ھەممىسى ئەنە شۇنداق غەزەپلىك جاۋابلارنى ئېلىپ
كېلىپ، يەرگە قارشىپ تۇرۇپ قېلىشتى.

ئەنجانباي ئىلاجىسىز قالدى، «بويىتۇ، ئۇنداق بولسا ھازىرچە
ئاتا — ئانىسىنىڭ يېنىدا ئازراق ۋاقىت تۇرۇپ تۇرسۇن.
شۇنىڭغىچە ئىشنىڭ تېگىگە يېتىپمۇ قالار ھەمدە مېنىڭ ئۇنداق
ناپاك ئادەم ئەمەسلىكىمنىمۇ بىلىپ قالار.» ئۇ شۇنداق ئۈمىد —
ئىشەنچ بىلەن ساقلاپ تۇرۇش قارارىغا كەلدى. شۇنىڭ بىلەن ئۇ
ئۆز كۆڭلىنى تىنچلاندۇرۇش، دەردىنى يېنىكىلىتىش ئۈچۈن شۇ

كۈنلەردە ئەدەپ كەتكەن چېلىشىش سورۇنلىرىغا كىرىپ كەتتى.
شۇ كۈنلەردە بىرنەچچە ئۆيلۈك ئادەملەر بىرلىشىپ تۆت
ئوغرىنى تۇتۇۋېلىشتى. بۇ ئوغرىلارنىڭ ئارىسىدىكى ياقۇپ
قىلتاق دېگەن ئوغرى ھېلىقى ياقۇپباينىڭ كالا، قويللىرىنى
ئۆزىنىڭ ئوغرىلىغانلىقىنى ئىقرار قىلدى. لېكىن، ئەنجانباينىڭ
ئۆيىنىڭ مۆرىسىدىن ھېلىقى كالا تېرىسىنى كىمنىڭ
تاشلىغانلىقىنى سۈرۈشتۈرۈشكە ئادەم چىقمىدى. شۇنداق
بولسىمۇ، جامائەت غۇلغۇلا قىلىشىپ، باشقا بىرىنىڭ ئۇنىڭغا
بەتنام چاپلاش ئۈچۈن قەستەن شۇنداق قىلغانلىقىنى
جەزملەشتۈرۈپ، لېۋىنى چىشلەپ تۈرۈپ قېلىشتى.

ئون ئىككىنچى باب

چېلىشچى

1938 - يىلى ھوشۇر ئېيى، جۈمە كۈنى، ئوپال ئىماملىرىم.
مىخ - مىخ ئادەملەر توپى چەۋەندازلارنىڭ ئوغلاق
تارتىشلىرىنى، پالۋانلارنىڭ چېلىششلىرىنى تاماشا قىلماقتا...
ھاۋا - جاھان ئىللىغان، قۇرت - قوڭغۇزلارمۇ مېڭىپ، سۆگەت
چوكانلارمۇ ئېچىلغانىدى. قۇيۇن ئارىلاش شامال چىقىپ غازاڭ -
غۇزۇڭلارنى ئۇچۇرۇپ، توپىلارنى توزۇتاتتى. توپا - چاڭدىن
دىماغلار قۇرۇپ، قۇرۇق يۆتەل تۇتاتتى، چۈشكۈرتەتتى. لېكىن،
كىشىلەرنىڭ بۇنىڭ بىلەن كارى بولمايتتى، ھەۋەس بىلەن ئويۇن
كۆرەتتى.

چېلىشچىلار دەسلەپتەلا ئىككى توپقا بۆلۈندى. ئوپاللىق
پالۋانلار بىر توپ بولۇپ بىر تەرەپتە تەييار تۇرۇشتى، باشقا
يۇرتتىن كەلگەن پالۋانلار بىرلىشىپ بىر توپ بولۇپ يەنە بىر
تەرەپكە ئۆتۈشتى. چېلىشش سورۇنى قىلىپ ئۈچ تەرەپى ئېگىز
دۆڭلۈك، ئوتتۇرىسى تەكشى تۈزلەڭلىك مەيدان تاللانغانىدى.
چېلىششنى چېلىششتا پىشقان، ھازىر قېرىپ كۈچىدىن
قالغان، بۇرنى مايماق، بىر قولى چولاق، ئوڭ تاغىقى سۈنۈق،
ئاغزىدا چىشى يوق بىر توكۇر بوۋاي باشقۇراتتى. ئۇنىڭ يېنىدا
جېدەل قىلغۇچىلارنى ئەدەپلەش ئۈچۈن، كالتەك، چوماقلىرىنى
تۇتۇشۇپ بىرنەچچە دورغا تىك تۇرۇشاتتى. بەگلەر بىلەن يۇرت
كاتتىلىرى ئاتلارغا مىنىشىپ تۇرۇپ، «ھە» «ھۇ!» دەپ ۋارقىراپ
چېلىششنى قىزىتماقتا ئىدى. ئۇلارنىڭ ۋارقىراشلىرىنى،
چېلىشچىلارنىڭ قارشى تەرەپنى گۈپ - گۈپ يەرگە ئاتقان

ئاۋازلىرىنى جامائەتنىڭ ساداسى بېسىپ چۈشمەكتە ئىدى:
 — بەللى، بەللى، بەللى! ئەزىمەت ئىكەن.
 — كۆتۈرۈپ ئاتمىسا ھېساب ئەمەس!
 — بارىكالا! يارايىسەن!
 — ئاۋۇ پاكىز چېلىشچى ئىكەن، چىرماق سالمايدىكەن،
 كۆتۈرۈپ تاشلايدىكەن!
 — ئاۋۇ يىگىت يىغمايلا كۆتۈرۈپ ئاتىدىكەن! ئۇنىڭغا ئادەم
 چىقمايدۇ.
 — ماۋۇ بىرنەمە پاسكىنا چېلىشچى ئىكەن، چىرماق
 سالمايدىكەن!
 چېلىشش راسا قىزىدى. چېلىشچى پالۋانلار كۆپ ئىدى. بەش
 جۈپتىن بولۇپ چۈشەتتى. كەچ كىرىپ قالاي دېگەندىمۇ يەنە
 بىرمۇنچىسى تېخى نۆۋەت كۈتۈشۈپ تۇرۇشاتتى. دەل شۇ چاغدا
 بىرى بەگنىڭ قۇلىقىغا كۈسۈلداپ:
 — سايباغ^① دىن بىر پالۋان كەپتۇ، چېلىشمەن دەپ تەقەززا
 بولۇۋاتىدۇ، دېدى. بەگ قامچىسىنى ئېگىز كۆتۈرۈپ شىلتىپ
 ۋارقىرىدى:
 — ھاي، توختاڭلار! چېلىشچىلار بىر - بىرىنىڭ بەللىرىنى
 تۈتۈشقان ھالدا چېپىدە توختىدى، — خالايق، سايباغدىن
 كەلگەن پالۋاننىڭ چېلىششىنى كۆرەيلى، قىزىق ئوچاققا
 تۈتۈرۈك لازىم ئەمەس! قېنى پالۋان مەرھەمەت!
 تاماشا كۆرۈۋاتقانلارنىڭ ئارىسىدىن كېلىشكەن، ئوتتۇرا بوي،
 سىم ساقال، سېمىز، قىزىق ياش چامىسىدىكى بىر ئادەم
 ئورنىدىن تۇردى. كۆكسىگە قولىنى ئېلىپ جامائەتكە سالام
 قىلدى.
 ئوپال پالۋانلىرىدىن ياشلا بىر يىگىت مەيدانغا چۈشتى. ئۇ
 سايباغلىق پالۋاننى پىسەنت قىلمىغاندەك ئۆررەك تۇرۇپ ئۇنى

① سايباغ — قەشقەر كۈنئەھەر ناھىيە بازىرىنىڭ جەنۇبىدىن 4.1 كىلومېتىر
 يىراقلىقتىكى بىر يېزىنىڭ نامى.

كۆتۈرۈپ تۈزلىنىۋاتاتتى، ھېلىقى پالۋان تۇيۇقسىزلا ئۇنى يۈتمىگە ئېلىپلا بېشىدىن ئارتىلدۇرۇپ يەرگە تاشلىۋەتتى. بەگ ئېگەردىن كۆتۈرۈلۈپ «ئاپلا! چاتاق بولدى، بۇ پەلىپەتەش چېلىشىدىغان نېمىكەنغۇ!» دەپ ئەتراپقا قارىدى. ئۇنىڭغىچە تۆت يىگىت تەڭ مەيدانغا كىردى. باشقۇرغۇچى بوۋاي بىردىن - بىردىن چۈشۈشنى بۇيرۇدى. ئىككىنچى قېتىم چۈشكەن يىگىتمۇ خوپ داڭلىق چېلىشچى ئىدى. ئۇ يۈتمىگە ئېلىنىپ يەرگە ئۇرۇلدى، ئۈچىنچى پالۋانمۇ چۈشتى، ئۈچىنچى ھۈيت دېگۈچە يەرگە ئۇردى. شۇنداق قىلىپ، ھېلىقى مېھمان ئارقا - ئارقىدىن يىگىرمە بەش پالۋاننى توپىغا مىلىدى. ئوپال پالۋانلىرىغا ئەندىشە چۈشتى. بۇ چاغدا ئەنجانباي ئوغلاقچىلار بىلەن ئېلىشىۋاتاتتى. بىر دورغا ئەنجانباينى ئىزدەپ كېلىپ، «بېگىم خىجىل بولۇپ قالدى. سايباغدىن كەلگەن مېھمان ئادەم قويماي تاشلىۋەتتى، ئادەم چىقىشمىدى» دېدى. ئەنجانباي ئوغلاقنى تاشلاپ، ئېتىنى چاپتۇرغانچە چېلىشىش مەيدانىغا كەلدى. ئۇ مېھمان ئابدۇللاخان دېگەن پالۋان بىلەن ئېلىشىۋاتاتتى. ئابدۇللاخان ئۇ مېھماننى ئۈچ قېتىم كۆتۈرۈۋالدى. ھەر قېتىم تاشلىغاندا دەسسەپ چۈشتى، يىقىلمىدى. ئاخىر ئۇ ئابدۇللاخاننى «ھو!» دەپلا يۈتمىگە ئېلىپ تاشلىۋەتتى. «يىگىرمە يەتتىن ئاتتى» دېيىشتى جامائەت. ئەنجانباي ئاتتىن سەكرەپ چۈشۈپ، توپىنى يېرىپ مەيدانغا كىردى. ئابدۇللاخان قالتىس چېلىشچى ئىدى. ئەنجانبايغا يان بولالايتتى.

ئەنجانباي سېرىق يۇڭ چەكمەن كىيدى، بېلىگە بەلۋاغ باغلىدى. مەيداننىڭ ئوتتۇرىسىغا كېلىپ ئۆتۈكنىڭ قونچىدىكى كۆك ساغرا غىلاپلىق پىچىقىنى ئېلىپ باشقۇرغۇچىغا چۆرۈپ تاشلاپ بەردى. تەرەپ - تەرەپتىن كىشىلەر:

— دىققەت قىلىسلا، بۇ پەلىپەتەش چېلىشچى ئىكەن. پاخشە قىلىپ قويمىسۇن يەنە! — دەپ ئەنجانباينى ئاگاھلاندۇردى.

ئەنجانباي ئۇ مېھمان بىلەن كۆرۈشتى. ئاندىن تىك تۇرۇپ:
 — قېنى مېھمان، تۇتۇۋېلىڭ، — دېدى.
 مېھمان تەكەللۇپسىزلا قول ئۈزىتىپ ئەنجانبايىنىڭ بېلىدىكى
 بەلۋاغنى ياندىن تۇتۇپ ئوڭ قولىغا ئۈچ قېتىم ئوراپ توختىدى.
 — تۇتۇپ بولىدىمۇ؟
 — تۇتۇپ بولىدۇم.
 — خوپ. ئەمدى مەن تۇتۇۋالاي.
 ئەنجانباي شۇنداق دەپلا بىر قولىدا مېھماننىڭ بەلۋاغىنىڭ
 ئارقا تەرىپىدىكى چىگىلگەن يېرىنى، يەنە بىر قولىدا بېقىنىدىن
 تۇتتى. مېھمان تۇيۇقسىزلا يۈتمىگە ئالماقچى بولۇپ «ھۇ!»
 دېيىشىگە، ئەنجانباي قولىنى ئۇنىڭ ئالدىغا ئۆتكۈزۈپلا كاپلا
 تۇتۇپ ئۇنىڭ قورسىقىدىن سىقىۋالغانىدى، مېھمان توغرىسىغا
 بولۇپ قالدى. ئەنجانباي ئۇنى كۆتۈرۈپ ئاتقاندى، ئۇ دەسسەپ
 چۈشتى. ئۇ ئۆزىنى توختىتىپ بولغۇچە يەنە كۆتۈرۈپ ئاتتى،
 يەنە دەسسەپ چۈشتى. ئاشۇنداق قىلىپ ئەنجانباي ئۇ مېھماننى
 ئون قېتىم كۆتۈرۈپ ئون قېتىم ئاتتى. ئۇمۇ ئون قېتىم
 دەسسەپ چۈشتى. يىقىلمىدى. ئەنجانباي ئۇنى ئون بىرىنچى
 قېتىم كۆتۈرۈۋالدى. سىلكىپ مەيدىسىگە ئالدى، ئون نەچچە
 قېتىم پىرقىرىتىپ ئايلاندۇرۇپ ئاتقاندى، مېھمان يەنىلا
 دەسسەپ چۈشتى. ئەنجانبايىنىڭ ئاچچىقى كەلگەن بولسا كېرەك،
 سىم بۇرۇتلىرى لىك - لىك تىترەپ كەتتى، يۈزى قىزىرىپ
 پوكاندەك ئېسىلدى. ئۇ «ئاللاھۇ ئەكبەر!» دەپ بىرلا توۋلاپ
 مېھماننى خۇددى دەرەخنى يۇلۇۋالغاندەك گۈرسىدە كۆتۈرۈپلا
 يەنە مەيدىسىگە ئالدى. جامائەت تېپىرلاپ جايىدا تۇرالماي قالدى.
 ئەنجانباي مېھماننى توقماق ئۇرغاندەك پۈتمىچە يەرگە ئۇردى،
 مېھمان «ۋاي!» دەپلا چىرايى تاتىرىپ سوزۇلۇپ يېتىپ قالدى.
 ئەنجانباي قەددىنى رۇسلاپ مېھماننى يۆلەپ ئورنىدىن
 تۇرغۇزماقچى بولغانىدى، مېھمان «بولالمىدىم» دەپ كۆزىنى
 يۇمۇۋالدى. يەرگە ئۇرۇلغان زەربىدىن ئۇنىڭ سېرىقئېتى

يىرتىلىپ كەتكەنىدى.

ئەنجانباي ئۇنى ئۆيىدە بىرنەچچە كۈن باقتى. ھالىدىن ئوبدان خەۋەر ئالدى، تېۋىپ تەكلىپ قىلىپ كېسىلىنى داۋالاتتى. مېھمان «ئانامنى سېغىنىپ قالدىم، كېتەي» دەپ تۇرۇۋالدى. ئەنجانباي ئىلاجىسىز ئۇنى جىرغىغا سېلىپ يۇرتىغا ئاپىرىپ قويدى.

شۇنىڭدىن كېيىن ئەنجانباينىڭ نامى تارىلىپ كەتتى. ئۇنى ئىزدەپ كېلىدىغان پالۋانلارنىڭ ئايىغى ئۈزۈلمىدى. ئۇلار ھەرگىزمۇ ئەنجانباينى مۇنداقلا كۆرۈشكە كەلمەيتتى، ئۇنىڭ بىلەن بەل تۇتۇشۇپ چېلىشىپ خۇماردىن چىقمىغۇچە پەقەت قايتقىلى ئۈنمايتتى. لېكىن، بىرەر يىمۇ ئۇنى يىقىتالمايتتى. شۇنداق بولسىمۇ ئۇلار ئەپسۇسلانمايتتى، ئۇنىڭ ماھارىتىگە قايىل بولاتتى، كۆڭلىدە ئۇنى دوست تۇتۇپ پەخىرلىنەتتى. ئۇنى ھۆرمەت بىلەن تىلغا ئالاتتى.

* * *

شۇ يىلى ئەتىياز، ئوپال بازىرى. كۈن ئولتۇرۇشقا ئاز قالغانىدى. ھەزرىتى موللام تېغىنىڭ ئېگىز - پەس چوققىلىرى كەچكى كۈننىڭ سۇس نۇرىدا خۇددى گىل سۈيىدە يۈيۈنغاندەك قىزغۇچ پارقرايتتى.

ھەزرىتى موللام مەسچىتىدە ناماز ئەسىرنى ئوقۇپ چىققان ئۈچ ئادەم ھەزرىتى موللام قەبرىسىگە خېلى ئۇزاققىچە دۇئا - تىلاۋەت قىلىشتى - دە، پەسكە چۈشۈپ ئالدىراپ بازار تەرەپكە مېڭىشتى. ئۇلار بازارغا كىرىپ «قايسى ئاشخانغا كىرسەك بولار كىن» دەپ ئۇيان - بۇيان قاراشتى. ئاشخانلارمۇ خېلى كۆپ ئىدى. لېكىن، ھەممىسىدە تىقما - تىقماق ئادەم، نەغمە - ناۋا قىزىپ كەتكەن، ۋاراڭ - چۈرۈڭدىن تۇرۇپ بولمايتتى. ئۇلار قايسى ئاشخاننىڭ ئالدىغا كەلسە، شۇ ھامان بىر ئادەم ئۇلارنىڭ

ئالدىغا چىقاتتى، ئوچۇق چىراي بىلەن سالام - سەھەت قىلىپ
ئاشخانىسىغا تەكلىپ قىلاتتى. شۇنداق بولسىمۇ ئۇلارنىڭ كۆڭلى
بۇ ئاشخانىلارغا تارتمىدى. ئۇلار سەپەردە ھېرىپ - ئېچىپ
كەلگەنلىكتىن، پۇت - قوللىرىنى ئۇزۇن سۈنۈپ، ئارامخۇدا
ھاردۇقىنى چىقىرىپ ئولتۇرغۇدەك ئازادە ئاشخانا ئىزدەيتتى.
ئۇلار شۇنداق ئازادە ئاشخانا ئىزدەپ يۈرگەندە، ئۇلارنىڭ ئالدى
تەرىپىدە ئېگىز، سىم بۇرۇت، بادامدوپپىلىق، ئاق خەسە
كۆڭلەكلىك، بېلىنى شايى رومالدا باغلىۋالغان بىر يىگىت
بىرنەچچە يىگىتنى ئەگەشتۈرۈپ كېلىپ قالدى. ئۇ يىگىت
ھاۋانىڭ ئىسسىق، دىمىق بولۇشىغا قارىماي پۇتىغا ئۆتۈك
كىيىۋالغانىدى. ئۆتۈكنىڭ ئۇزۇن قونچىدىن پىچاقنىڭ سېپى
چىقىپ تۇراتتى. ئۇلار ئۇ يىگىتكە قاراپ تۇرۇپلا قېلىشتى. ئۇ
يىگىت ئالدىغا ئۇچرىغانلىكى ئادەملەرگە قولىنى كۆكسىگە
ئېلىپ سالام قىلاتتى. يولنىڭ چېتى بىلەن ماڭاتتى. قېرىلار،
خوتۇن - قىزلار، بالىلار ئۇچراپ قالسا، يولنى بىكارلاپ چەتكە
چىقىپ بېشىنى ئېگىپ تۇراتتى. ئەنە ! ئاۋۇ ئېشەككە مىنەلمەي
تۇرغان بوۋاينى كۆتۈرۈپ ئېشەككە مىندۈرۈپ قويدى. يەنە تېخى
ئارغامچىدا ئۈزەڭگە ئېتىپ پۇتىغا سېلىپمۇ قويدى. ئەنە ! لايدا
مىلىنىپ ئويناۋاتقان كەيمە تاز بىر بالىنىڭ بېشىنى سىلاپ
قويدى. ھېچقانداق يىرگەنمىدى.

— ئەجەبمۇ پەزىلەتلىك يىگىت ئىكەنغۇ بۇ؟ — دېدى ھېلىقى
ئۈچ ئادەمنىڭ ئارىسىدىكى يېشى چوڭراق قىرىق بەش ياشلار
چامىسىدىكى گەۋدىلىك، ئېگىز، قاڭشارلىق، غولى كەڭ،
كۆرۈنۈشىدىن كۈچ - قۇۋۋەتكە تولغان ئادەم، ئاندىن كېتىۋاتقان
بوۋايغا سالام قىلىپ سورىدى:

— ئاتا، ئاۋۇ ئالدىدا كېلىۋاتقان قاۋۇل يىگىت كىم بولىدۇ؟
— بوۋاي ئارقىسىغا بۇرۇلدى. كۆزىنى قىسىپ ئۇ كۆرسەتكەن
تەرەپكە قارىدى:

— ھە، ئۇ دېگەن ئەنجانباي بولىدۇ. نوچىلارنىڭ نوچىسى،

ئاجىزلارنىڭ دوستى.

ھېلىقى ئادەم ئالدىراپ قالدى. ئىككى ھەمراھىنى
ئەگەشتۈرۈپ ئەنجانباينىڭ ئالدىغا باردى - دە، ئېگىلىپ سالام
قىلدى:

— ئەسسالامۇ ئەلەيكۇم.

— ۋە ئەلەيكۇم ئەسسالام.

ئۇلار قول ئېلىشىپ كۆرۈشتى، ئەھۋاللاشتى. لېكىن،
ئەنجانباي بۇ كىشىلەرنى تونۇمىدى، نەدە كۆرگەنلىكىنىمۇ
ئېسىگە ئالالمىدى. بۇنى سەزگەن ھېلىقى ئادەم دەرھاللا ئۆزىنى
تونۇشتۇردى:

— مېنىڭ ئىسمىم قاسىماخۇن، سەمەنلىك، ئاز - تولا چارۋا -

مېلىمنى تاغقا ئېلىپ ماڭغانىدۇق. كەچ بولۇپ قالدى، بازارنىڭ
سىرتىدىراق بىر ئۈستى ئوچۇق دەڭگە سولاپ قويدۇق. مەن
تەلەيلىك يارالغانىكەنمەن، مەن نېمىنى تەلەپ قىلسام خۇدايىم
شۇنى بۇيرۇيدۇ، سىلىنىڭ نامىشەرىپلىرىنى تولا ئاڭلىغانىدىم،
دىدارلىرىنى بىر كۆرۈشكە تەقەززا ئىدىم، مانا بۈگۈن خۇدايىم
بىزنى كۆرۈشتۈردى، مۇرادىمغا يەتتىم.

ئەنجانباي ناھايىتى خۇش بولۇپ كەتتى. «بۈگۈن بىزنىڭ
ئۆيدە بىللە قونايلى، خىزمەتلىرىدە بولاي، گۈڭ - مۈڭ
مۇڭدشايلي» دەپ ئۇلارنى ئۆيىگە باشلاپ ماڭدى. ئۆيىدە ئۇلارنى
ئوبدان مېھمان قىلدى. خۇددى كونا قەدىناس دوستلاردەك
كېچىچە مۇڭدشىپ سىرداشتى. ئايرىلىشقا كۆزى قىيماي تاغقا
بىللە چىقتى. تاغدا ئەنجانباينىڭ ئاغىنىلىرى، تونۇش -
بىلىشلىرى خېلى بار ئىدى. ئاق ئۆي، ئالا ئۆي، قارا ئۆيلەرنىڭ
ھەممىسىدە چالا قالماي مېھمان بولۇشتى. بىر ھەپتىدىن كېيىن
يەنە بىللە يېنىشتى. سۇلتانباغدىن ئۆتكەندە نېمە ئۈچۈندۈر
ئەنجانباينىڭ قورسىقى مۇجۇپ ئاغرىپ زادى بولالمىدى، ئاتتا
ئولتۇرغۇدەك ماجالى قالماي، رەڭگى تاتىرىپ كەتتى.
قاسىماخۇن خۇددى كىچىك بالىنى كۆتۈرگەندەك ئەنجانباينى

لىككىدە ئاتنىڭ ئالدىغا ئېلىپ، قۇچىقىدا كۆتۈرۈپ يېنىپ كەلدى. ئوپالدا چېپىپ يۈرۈپ تېۋىپ تاپتى، دورا ئەكەلدى، بىر ھەپتە ئۆتكەندە ئەنجانباي سەللىمازا ساقايدى. ئەمدى قاسىماخۇن ئۈنىمىدى: «بىللە كېتىمىز، بىزنىڭ ئۆيدە بىرنەچچە كۈن بىللە تۇرىمىز» دەپ چىڭ تۇرۇۋالدى، ئاخشىمى قاسىماخۇننىڭ ئۆيىدە مۇڭدېشىپ ئولتۇرۇپ ئەنجانباي ئۆزىچە پىسىڭىدە كۈلۈپ سالىدى:

— قاسىمكا، مەن سىلەنىڭ ماھارەتلىرىنى سېزىپ قالدىم. قاسىماخۇن ئەجەبلىنىپ سورىدى:

— قانداق ماھارەتتۇ ئۇ مەن ئۆزۈممۇ ئوقمايدىغان؟

— ئۆتكەن قېتىم مەن ئاغرىپ قالغاندا مېنى خۇددى كىچىك بالىنى كۆتۈرگەندەكلا كۆتۈرۈپ ئاتنىڭ ئالدىغا ئالدىلا. ئادەتتە مېنى ھېچ كىشى ئالدىراپ ئۇنداق ئاسان كۆتۈرەلمەيتتى.

— ھە، مۇنداق دېسىلە. مەندە نەدە ماھارەت بولسۇن، خۇدايىم ماڭا كۈچنى ئايماي بېرىپتىكەن، لېكىن، ئازراقمۇ ماھارەت بەرمەپتىكەن. كۈچۈم ئاز - تولا بار. بىر چاغلاردا بىزنىڭ ئۆيدە بىر موزاي بار ئىدى. تۇغۇلۇپ ئۈچ كۈندىن كېيىن كۈندە ئۈچ - تۆت قېتىم كۆتۈرۈپ ئوينىدىم، تاكى ئىككى چىشلىق بولغۇچە كۆتۈرۈپ ئوينىدىم. كېيىن ئۇ تورپاق قورسىقى ئېسىلىپ ئۆلۈپ قالدى. باشقا كالىلارنى كۆتۈرەلمىدىم.

ئىككىسى خېلى ئۇزاققىچە كۈلۈشتى. ئەنجانباي كۈلۈپ تۇرۇپ چاقچاق قىلدى:

— قاسىمكا، پەممىچە، ئۇستا چېلىشچىدەك تۇرىدىلا، بىردەم چېلىشىپ كۆڭۈل ئاچساق قانداق؟

ئۇلار خامانغا چىقىشتى. سۈتتەك ئايدىڭدا بىر - بىرىنىڭ بەللىرىنى تۇتۇشتى. لېكىن، تاڭ ئاتقۇچە بىر - بىرىنى ئاتالمىدى. ھېرىپ قالغاندا دەم ئالدى، چاي ئىچىشتى، يەنە ئېلىشتى. خۇددى رەقىبلەردەك بىر - بىرىگە يول قويۇشمىدى. ئاخىر كۈن قىزىلدا ئەنجانباي قاسىماخۇننى چەپ تەرەپ يانپاشقا

ئېلىپ يىقىتتى. بۇ ئويۇن ئۇلارنى قىزىتىپ قويدى. چېلىشىپ ئويىناپ كۈننى ئۆتكۈزدى. بىر كۈنى قاسىماخۇن بىر گەپنى كۆتۈرۈپ كىرىپ كەلدى.

— ئەتە دوتەي لەڭگىرىدە^① چوڭ مەرىكە بار ئىكەن، داڭدار ئوغلاقچى، چېلىشچىلار يىغىلىدىكەن. بېرىپ تاماشا قىلىپ كەلمەيلىمۇ؟

ئەتىسى ئەتىگەندە ئۇلار دوتەي لەڭگىرىگە قاراپ يولغا چىقتى. كېتىۋېتىپ قاسىماخۇن ئۆز ئەندىشىسىنى ئەنجانبايغا دېدى:

— قارىغاندا، بۈگۈن ئېغىر - بېسىق بولمىساق بولمىغۇدەك. ئاڭلىسام، شەھەر - شەھەرلەردىن پالۋانلار كەپتۈمىش. تاغدىنمۇ نوچىلار چۈشۈپتۇ دەيدۇ. بىز كۆرمىگەن - بىلمىگەنلەر بىلەن ئۇچرىشىمىز، شەھەردىن شىرمەت، ئۆمەر قارىي دېگەن پالۋانلارمۇ كەپتۈدەك، بىرەر جېدەل چىقىپ قالسا بىز يالغۇزلۇق قىلىمىز.

— جېدەل قىلماسمىز قاسىمكا، — دېدى ئەنجانباي چىرايلىق بۇرۇتىنى ئويىناپ، — ھېچقانداق ئاداۋىتىمىز بولمىسا، ناۋادا جېدەل قىلسا بوش كەلمەيمىز، گىدىيىۋالسا بىر گەز ئېگىز تۇرىمىز. «ئادەم ئەتكەنگە تەزىم ئەت» دەپتىكەن كۈنلەر. ئىززىتىنى قىلىمىز، ئۇنى بىلمىسە بىزمۇ قاراپ تۇرمايمىز. ئەسكىگە مەردلىك قىلسا «قورقتى» دەيدۇ. نامەرد قولىدا ئازابلانغۇچە، مەرد قولىدا ئۆلگەن ياخشى.

— دۈرۈس گەپ. «ياخشىلىقتىن نام قالىدۇ، يامانلىقتىن ۋاي داد!»

— شۇنداق.

① دوتەي لەڭگىرى — (ھازىرقى لەڭگەر يېزىسى) قەشقەر كۈنەشەھەر ناھىيىسىنىڭ غەربىي شىمال قىسمىغا جايلاشقان بىر يېزىنىڭ نامى. ناھىيە مەركىزى بىلەن بولغان ئارىلىقى 13.35 كىلومېتىر. 1932 - يىلى قەشقەر دوتىيى ماشاۋۇز بۇ يەردە باغ ياساپ، ياز كۈنلىرى بالا - چاقىلىرىنى ئېلىپ كېلىپ يازنى ئۆتكۈزگەن. شۇنىڭدىن كېيىن خەلق ئاممىسى بۇ جايىنى «دوتەي لەڭگىرى» دەپ ئاتاشقا باشلىغان.

ئادەملەر تەرەپ - تەرەپتىن كەلمەكتە. يۇرت كاتتىسى چوڭاخۇننىڭ تۆت چوڭ مېھمانخانىسى پالۋانلار بىلەن توشۇپ كەتتى. ئەنجانبايلار كېلىپ ئۇزاق ئۆتمەي ئوغلاق باشلاندى. بۈگۈنكى ئوغلاقچىلارمۇ، ئاتلارمۇ خىل ئىدى. ئۇلارنىڭ كۆڭلى ئوغلاق ئويناشنى تارتىپ قالدى. ئۇلار ئەمدى تېخى ئوغلاق تارتىشقا چۈشەيلى دەپ مېڭىشىغا ئىككى ئادەم ئۇلارنى ئىزدەپ كېلىپ قالدى. ئۇلار ئۆزلىرىنى تونۇشتۇرۇپ:

— ھەربىرلىرى بىزنى تونۇشمىسىلا كېرەك، بىز قەشقەر شەھىرىدىن چىقتۇق. سىلەنى بىز كۆپ سورۇنلاردا كۆرگەن، داڭقىلىرىنىمۇ كۆپ ئاڭلىغان. بايا باشقا يەرلەردىن كەلگەنلەرنىڭ گېپى قۇلىقىمىزغا چۈشۈپ قالدى، ئۇلار ئاغزىغا كەلگەننى كاپىشپ: «ھە، ئەنجانباي كەپتۇ. بۇ قېتىم تەلىپكىنى قولتۇقىغا قىستۇرۇپ قويمىساق ھېساب ئەمەس» دېيىشىۋاتىدىكەن، ئۆزلىرىنى ئالدىن خەۋەرلەندۈرۈپ قويايلى دەپ كەلگەندۇق، — دېيىشتى.

شەھەرلىك پالۋانلار بىلەن تونۇشۇش ئەنجانباينىڭ خېلى بالدۇرلا كۆڭلىگە پۈككەن ئارزۇسى ئىدى. شۇڭا، ئۇلارنىڭ ئۆزلىرىگە قىلغان غەمخورلۇقىغا رەھمەت ئېيتىش ھەم شۇ باھانىدە ئۇلار بىلەن تونۇشۇپ قېلىش ئۈچۈن قاسىماخۇن بىلەن ھېلىقى ئىككى ئادەمگە ئەگىشىپ ئۇلار تۇرۇشلۇق ئورۇنغا كەلدى. شەھەرلىك پالۋانلار ئۇلارنى ئىززەت - ئىكرام بىلەن كۈتۈۋالدى. تۆرگە باشلاپ ھەمداستىخان بولۇشتى، مۇڭدېشىپ سىرداشتى. ئانچىمۇ گەۋدىلىك بولمىغان، لېكىن بوي - تۇرقى كېلىشكەن، قارىراق بىر يىگىت ئورنىدىن تۇرۇپ ئاغىنىلىرىگە خىتاب قىلدى. بۇ ئۆمەر قارىۋاي دېگەن باتۇر ئىدى.

— ئاغىنىلەر، بۈگۈن بىز چېلىشىش مەيدانىدا بولىمىز. ئەنجانباينىڭ داڭقىنى ھەممىمىز ئاڭلىغان، سورۇنلاردا كۆرگەن. بىزگە يىگىتتېشى بولۇپ بەرسە، ھەممىمىز ئىتائەت قىلساق قانداق؟

ئۇنىڭ ئاغىنىلىرى تۇشمۇتۇشتىن جاۋاب بېرىشتى: — بولىدۇ، بولىدۇ! شۇنداق قىلايلى! لېكىن، بىر كۆزىدىن ئايرىلغان، ئۈستىخانلىق، كۆرۈنۈشىدىن چەپەر بىرى قېتىلمىغاندەك، بىرنېمىنى ئويلاۋاتقاندەك شۈك ئولتۇرۇۋەردى. شۇنداق، ئۇ قېتىلمىغانىدى. «ھەر - ھەر پالۋانلار تۇرساق، ئەمدىزە سەھرالىق بىر ئاداش بىزگە باش بولغىنى قانداق» دېگەننى كۆڭلىدىن ئۆتكۈزۈۋاتاتتى. ئەنجانباي ئورنىدىن تۇردى. كۆكسىگە قولىنى ئېلىپ خىجىل بولغان ھالدا.

— مەن بىر پېقىر ئادەم، كۆرگەن - بىلگىنىمۇ ئاز. ئۇنىڭ ئۈستىگە يىگىتلەرنىڭ ئىسمىنىمۇ بىلمەيمەن، شۇڭا بىز ئۆمەر دوستۇمغا ئىتائەت قىلساق دېدى.

— بولدى، بولدى، تالاشمايلى. ئەنجانباي بولسۇن! ئۇلار چېلىش مەيدانىغا باردى. چېلىشىش ئەمدى باشلانغانىدى. كۈنچىقىش تەرەپتە ئولتۇرۇشقان بىر توپ ئادەملەرنىڭ كۆزى ئەتراپتىكى كىشىلەردە ئىدى. ئۇلار كېلىۋاتقانلار قانداق ئادەملەر ئىكەنلىكىنى مۆلچەرلەپ كۆزىدىن كەچۈرۈۋاتاتتى.

كۈنچىقىش تەرەپتە ئولتۇرغان شايى شاپاقدوپپا، قارا تۇماق كىيگەنلەر بولسا باشقا جايلاردىن كەلگەنلەر ئىدى. ئۇلار قاۋۇل، قورقماس باتۇرلار ئىدى.

قاسىماخۇن بېلىگە قىستۇرۇۋالغان سىم قامچىسىنىڭ سېپىنى تۇتۇپ تۇرۇپ كىشىلەرنى كۆزەتمەكتە ئىدى.

— ئەنجانباي، بىز ئوغلاققا چۈشسەك بىزدىن قورقتى، قاچتى دەيدۇ. چېلىشقا چۈشەيلى «يېتىپ قالغۇچە ئېتىپ قال» دېدى.

— مەنمۇ شۇنداق ئويلايمەن، چېلىشايلى! چېلىشىش ئاستا - ئاستا ئادەتتىكى پالۋانلاردىن داڭدار پالۋانلارغا كۆچۈپ، تېخىمۇ قىزىپ كەتتى. شۇ ئارىدا ھېلىقى شايى شاپاقدوپپىلىقلاردىن دىقماق، قارىراق كەلگەن بىرى ئون

نەچچە ئادەمنى تاشلىۋېتىپ ئۈزلۈك توۋلىدى: — ۋاقىت خېلى بىر يەرگە بېرىپ قالدى. مەن ئەمدى باشقا ئادەم بىلەن چېلىشمايمەن، پەقەت ئەنجانباي دېگەن بىلەن چېلىشمايمەن! —
 ئەتراپتىكىلەر چۇرقىرىشىپ كېتىشتى: — نوچى بولسا مەيدانغا چۈشسۇن! كارامىتىنى كۆرسەتسۇن! —
 بۇ ئوچۇقتىن — ئوچۇق زورلۇق ئىدى. شۇڭا، ئەنجانباينىڭ ئاچچىقى كەلدى. تۇيىقى قىزىغان ئاتتەك تېپىرلاپ تۇرالماي قالدى. ئۇ ئورنىدىن دەس تۇرۇشىغا قاسىماخۇن ئېسىلىۋالدى. ئۇ ھېلىقىلارنىڭ ئەلپازىدىن قەستەنگە ئەنجانباي بىلەن جېدەل چىقىرىش غەرىزىنىڭ بارلىقىنى سېزىپ قالغانىدى، بولمىسا، نېمە ئۈچۈن ئۇنىڭ ئىسمىنى ئاتاپ چېلىشىشقا چۈشۈشكە زورلايدۇ؟! —
 سىلى تەخىر قىلىسلا، ئۇلار بىلەن مەن چېلىشاي، مېنى يىقىتىۋەتسە ئاندىن سىلى چۈشسە. لېكىن، ئەنجانباي ئۈنىمىدى. —
 ئۇ كىشى مېنى تەلەپ قىلىۋاتسا، مەن چۈشمەي سىلى چۈشسە نامەردلىك بولىدۇ، — ئەنجانباي شۇنداق دەپلا قولىنى سىلكىپ مەيدانغا كىرىپ كەتتى. ئۇ مەيدانغا كىرىپ تۆت تەرەپكە تۆت قېتىم ئېگىلىپ جامائەتكە سالام قىلدى. ئاندىن ھېلىقى يىگىت بىلەن قىزغىن كۆرۈشتى — دە، — قېنى مەرھەمەت، — دېدى. —
 مېنىڭ ئۈچ شەرتىم بار، — دېدى ھېلىقى يىگىت قاپقىنى تۈرۈپ، — بىرىنچى، كۆتۈرۈپ چېلىشىمىز، باشقا پەنت قىلساق ھېساب ئەمەس، ئىككىنچى، يېڭىلىپ قالساق جېدەل قىلمايمىز. ئۈچىنچى، قايسىمىز ئاتساق ئۈچ قېتىم چېلىشىپ ئاندىن ئايرىلىمىز. قانداق، بولامدۇ؟
 ۋاھ! نېمىدېگەن بەلەن، قالتىس شەرتلەر بۇ؟ —
 — خوپ، سىلەنىڭ دېگەنلىرى بويىچە بولسۇن.

ئۇلار تۇتۇشتى. ھېلىقى يىگىت كۈچلۈك، ھىلىسىمۇ تولا
 ئىدى. ئەنجانباي ئۇنى ئارقا - ئارقىدىن ئىككى قېتىم ئاتتى.
 ئۈچىنچى قېتىمدا ئەنجانباي سەل بوشراق كۈچەۋاتتى، ھېلىقى
 يىگىت ئۇنى بىر چۆرۈپلا ئېتىۋەتتى - دە، ۋارقىرىدى:
 — مەن ئاتتىم، ئۇتۇق مېنىڭ!
 ئۇنىڭ شېرىكلىرى تەڭ چۇرقىراشتى:
 — ئۇتۇق سېنىڭ! سەن يەڭدىڭ! — دېدى.
 قاسىماخۇن چاچراپ ئورنىدىن تۇرۇپ مەيدانغا چۈشتى:
 — ئىككى قېتىم تېگىدە يېتىپ تېخى ئۇتۇق يەنە
 سىلىنىڭمۇ؟ ئۇنداق نامەرد بولماڭلار! پالۋانمىكىن دېسەم رومال
 سالىدىغانلاردىن ئىكەنسەلەر!
 ئۇ گېپىنى تۈگىتىپ بولغۇچە ھېلىقى يىگىتنىڭ ئون نەچچە
 شېرىكى خەنجەرلىرىنى ئېگىز كۆتۈرۈپ كېلىپ ئەنجانباي بىلەن
 قاسىماخۇننى ئارىغا ئېلىۋالدى. ئەنجانباي «توختاڭلار!» دېدى -
 دە، قورشاۋنى يېرىپ، قىردىكى سۆگەتكە سەكرەپلا چىقىپ
 توۋلىدى:
 — جېدەل قىلمايلى، ئاشۇ مېھماننىڭ دېگىنى ھېساب، مەن
 يېڭىلىدىم!
 مېھمانلار ئۇنى قاچىدۇ، دەپ ئويلاپ قالدى بولغاي، شۇ ھامان
 سۆگەتنى قورشىۋالدى. ئەنجانباينىڭ جۈدۈنى تۇتتى:
 — سىلەر جېدەل قىلماقچىمۇ؟ ياخشىلىقچە ئۆتەيلى،
 جېدەلدىن پايدا چىقمايدۇ!
 — سىلەر قانداق قىلساڭلار، بىزمۇ شۇنداق قىلىمىز! —
 دېدى مېھمانلاردىن بىرى.
 ئەنجانباي سۆگەتتىن سەكرەپ چۈشتى. مېھمانلار، «ھە، مانا
 بىزنى ئالداپ قويۇپ ئەمدى ھۇجۇمغا ئۆتتى» دەپ ئويلاشتى -
 دە، خەنجەرلىرىنى تەڭلەپ كېلىشتى. بىرى ئەنجانبايغا قارىتىپ
 زەردە بىلەن خەنجەر ئۇردى. ئەنجانباي ئۆزىنى سەل يانغا
 قاچۇرغانىدى، خەنجەر ئۇنىڭغا تەگمىدى، خەنجەر ئۇرغان ھېلىقى

ئادەم ئۆزىنى توختىتىۋالماي دەلدۈگۈنۈپ ئايلىنىپ كەتتى. ئۇ
ئۆزىنى توختىتىۋېلىپ يەنە ھۇجۇمغا ئۆتتى، ئۇ خەنجىرىنى
ئېگىز كۆتۈرۈپ دەل ئەنجانباينىڭ گېلىنى قارارلاپ ئوردى.
ئەنجانباي شاققىدە ئۆزىنى بىر يانغا ئېلىپ ئۇنىڭ قولىغا
كەلتۈرۈپ بىرنى تەپتى. خەنجەر ھېلىقى ئادەمنىڭ قولىدىن
چاچراپ چىقىپ ئۇنىڭ يېنىدا تۇرغان بىرىنىڭ يوتىسىغا
گاچچىدە سانجىلدى. ئۇ ئادەم «ۋاي!» دەپلا يىقىلدى. ئۇنىڭ
شېرىكلىرى پىچاق، كالتەكلىرىنى ئىشقا سېلىپ ئەنجانبايغا
ئېتىلدى. ئەنجانباي ئۆزىنى قاچۇرۇپ ئۇلارنى يېقىن
كەلتۈرمىدى. قاسىماخۇن ئۇلارنى سىم قامچىسى بىلەن
ۋاقىتلىق ساۋىداشقا تۇرغاندا، ئۆمەر قارىۋايمۇ چوقمىقىنى
كۆتۈرۈپ شەھەرلىك پالۋانلار بىلەن مېھمانلارنى ئۇرۇپ سۈر -
توقاي قىلغىلى تۇردى. دەل «ئۆلۈم پىششىقى چىقىدىغان بولدى»
دەپ تۇرغاندا، قوراللىق ئالتە ئەسكەرنى باشلاپ يامۇلىنىڭ يايىسى
كېلىپ قالدى. ئۇلارنى كۆرۈپ ھەممىسى خۇددى قايناۋاتقان
قازانغا سوغۇق سۇ قويغاندەك تۇرغان جايىدا جىممىدە توختاپ
قېلىشتى.

يايى گىدەيگەن ھالدا جامائەتكە بىر قۇر ئالىيىپ قاراپ
چىقتى، ئاندىن قاسىماخۇننى ئالدىغا چاقىرىپ: «نېمە ئۈچۈن
جېدەل قىلىشىسەن؟» دەپ سورىدى. قاسىماخۇن تەمكىنلىك
بىلەن ئالدىرىماي بولغان ئەھۋالنىڭ ھەممىسىنى بىرمۇبىر بايان
قىلدى. يايى خۇددى سېغىزغان «كاڭ - كاڭ - كاڭ» قىلىپ
سايرىغاندەك سەت قاقاقلاپ كۈلدى:

— ھا - ھا - ھا... بولدى، بولدى. ئالدىنقىسى ھېساب
ئەمەس. مەن ئاسانلا ئايرىمەن، بۇ قېتىمقىسى ھېساب، قېنى
مەيدانغا چۈشۈڭلار!

ئەسلىدە يايى مۇشۇ جېدەلنى باھانە قىلىپ بىرمۇنچە پۇل
ئۈندۈرۈۋالماقچىدى. لېكىن، ئۇ ئەنجانباينىڭ چېلىشىشتىكى
داڭقىنى تولا ئاڭلىغان، ئۆزىنىمۇ كۆرگەن، ئەمما چېلىشىشنى

ئۆز كۆزى بىلەن كۆرمىگەنىدى. شۇڭا، ئۇنىڭ چېلىشقىنىنى
 كۆرۈش ھەۋسى ئۈستۈن كېلىپ پۇلنىڭ مەرىدىن كەچتى. ئۇ
 ئەنجانباي بىلەن ھېلىقى پالۋاننى يېتىلەپ مەيدانغا ئېلىپ
 كىردى. بۇلار بىر - بىرىنىڭ خۇيىنى ئوبدان بىلىۋالغانىدى،
 بوش كەلمەي بىر - بىرىنى خېلى ئۇزاققىچە تۇرتۇشتى.
 تۇيۇقسىزلا ئەنجانباي «ئاللاھۇ ئەكبەر!» دەپلا ھېلىقى مېھماننى
 كۆتۈرۈۋالدى - دە، ئون - يىگىرمە قېتىم ئايلاندۇرۇپ يەرگە
 چالا - بۇلا دەسسەتكەندەك بولۇپ چەپ پۇتى بىلەن ئېلىپ ئاتتى.
 ھېلىقى مېھمان خۇددى كۆمەچ ئۆرۈگەندەك گۈپپىدە يىقىلدى.
 ھېچ كىشى غىدىك - پىدىك قىلالمىدى.

ئۇلار شەھەرلىك پالۋانلار بىلەن بىللە قايتتى. يولدا ئەنجانباي
 بىلەن يايى مۇڭدېشىپ كەلدى. شۇنىڭدىن باشلاپ يايى
 ئەنجانباينى «ئاغىنەم» دەيدىغان بولۇۋالدى.

* * *

شۇ يىلى ياز.

بۇرۇنقى زاماندا بىر بۇۋى ئۆتكەنىكەن. ئۇ بىر يېتىم قىزغا
 خەيرخاھلىق قىلىپ، قاتارغا قوشۇپتۇ. يامانلارنىڭ كۆزىدىن،
 ھەسەتخورلارنىڭ پىتىنىسىدىن ساقلاپتۇ.

بىر سەيشەنبە كۈنى بۇلاڭچىلار ئۇ قىزنى بۇلاشقا كەپتۇ. بۇۋى
 قىزنى قاچۇرۇۋېتىپ، ئۆزى زەھەر سېلىنغان تۈگۈنچەكنى
 تۇمارچە قىلىپ قولتۇقىغا قىسىپتۇ - دە، قىزنىڭ سىياقىدا
 ياسىنىپ بۇلاڭچىلارنىڭ ئالدىغا چۈشۈپ قېچىپتۇ. بۇلاڭچىلار
 بۇۋىنى قىز دەپ ئويلاپ، ئۇنىڭ ئارقىسىدىن قوغلاپتۇ. بۇۋى
 ھېرىپ قېلىپ بىر ئۆڭكۈرگە كىرىۋاپتۇ. بۇلاڭچىلار ئۇنىڭ
 ئارقىسىدىن تاپ باستۇرۇپ ئۆڭكۈرگە كىرىشىگە، ئۆڭكۈرنىڭ
 ئىچىدىن بىر ئەجدىھا چىقىپ بۇۋى بىلەن ئۇلارنى قوشۇپلا دەم
 تارتىپ يەپ كېتىپتۇ. ئەجدىھامۇ زەھەرلىنىپ ئۆلۈپتۇ. ئەسلىدە

بۇۋى بۇلاڭچىلارنى ۋاقتى كەلگەندە زەھەرلەپ قويۇپ قېچىپ
 كەلمەكچىكەن. بۇ دەل ئۈجمە پىششىقى كۈنلەر ئىكەن. قىز
 ئۆڭكۈرنى ماكان تۇتۇپتۇ. بۇۋىنىڭ قەبرىسىنى قاتۇرۇپتۇ. ھەر
 سەيشەنبە كۈنى نەزىر - چىراغ قىلىپ، ھازا تۇتۇپتۇ. قەبرىنىڭ
 ئەتراپىغا، يول بويلىرىغا نۇرغۇنلىغان ئۈجمىلەرنى تىكىپ
 كۆكەرتىپتۇ. شۇنىڭدىن باشلاپ بۇۋىنىڭ مازارى «بۇۋى ئانام
 مازارى» دەپ ئاتىلىدىغان، ئۇ يەردە كىشىلەر ئۈجمە پىششىقىنىڭ
 سەيشەنبە كۈنلىرى ئۈجمە سەيلىسى قىلىپ بۇۋىنى ياد
 ئېتىدىغان، ھاجەتمەنلەر خۇدادىن مەدەت تىلەيدىغان، پالۋانلار
 يىغىلىپ كۈچ سىنىشىدىغان سورۇن بولۇپ قالغانىكەن.
 ئەنجانباي يېڭىسارلىق مەسۇم چوڭ بىلەن كۈچ سىنىشىپ
 ئاغىنە بولۇپ قالدى. مەسۇم چوڭ ئاغىنىدارچىلىق يۈزىسىدىن
 ئەنجانبايغا ئۆزى ئەتىۋارلاپ - ئارزۇلاپ بېقىپ چوڭ قىلغان
 ئارغىماق ئېتى بىلەن قىماردا ئۇتۇۋالغان بىر خۇرجۇن پۇلىنى
 ھەدىيە قىلدى. دۈشەنبە كۈنى ئۇلار ئىككى خۇرجۇن پۇلىنى
 ئېلىپ، ئون بەش ئاتلىق ئاغىنىلىرى بىلەن بىللە «بۇۋى ئانام»
 سەيلىسىگە ماڭدى. شۇ كېچىسى شەھەردە قوندى. ئەتىسى
 ناشتىدىن كېيىن ئاپاق خوجىغا بېرىپ زىيارەت، دۇئا -
 تەلەپلەردە، بولدى، ئاندىن بۇۋى ئانامغا يول ئالدى. ئۇلار قەشقەر
 شەھىرىنىڭ تۆشۈكدەرۋازىسىدىن كىرىپ كەسكەنيارغا ئۆتكەندە،
 ئەنجانباي ئېتىنى توختىتىپ:
 — ئاغىنىلەر، يولنى خاتا بېسىپتۇق. بۇ يول بىلەن ماڭساق
 ئەلچىخانا، ھېيتگاھلار ئالدىدىكى جامائەتنىڭ ئالدىدىن ئاتلىق
 ئۆتۈپ سالىدىكەنمىز. ئۇنداق قىلساق سەت بولىدۇ،
 ئادەمگەرچىلىك بولمايدۇ، چۈشۈپ ماڭساق كەچ قالىمىز،
 ئۈلگۈرەلمەيمىز، سېپىل ياقىلاپ ماڭساق بوپتىكەن، — دېدى.
 — شۇنداق قىلساقمۇ بولغانىكەن، — دېدى مەسۇم چوڭ، —
 بىراق سېپىل ئايلىنىپ ماڭىمىز دېسەك، ئارقىمىزغا يېنىپ
 يەنە بىرمۇنچە مېڭىشقا توغرا كېلىدىكەن. ئەتىگەندە ئۇ يەرلەردە

ئادەملەر ئازراق بولىدۇ، كېتىۋەرمەيلىمۇ.

ئۇلار ھېيتگاھقا كەلگەندە، بۈگۈنكى بۈۋى ئانام سەيلىسىنىڭ ئەڭ ئاخىرقى كۈنىگە بېرىش ئۈچۈن ئۆز شېرىكلىرى بىلەن تەييارلىنىپ كەلگەن خەلىپەت بايۋەچچە ئۇلارنى كۆرۈپ قالدى. چاي ئىچىپ ئولتۇرغان بىر ئاغىنىسى ئۇنى نوقۇپ كۆزىنى ئىشارەت قىلىپ ئەنجانباينى كۆرسەتتى.

— بېگىم، بۈگۈن كۆڭۈللىرىدە ئۇ يالاڭتۇش نوچى بىلەن بىر ئېلىشىپ، تۇغۇلغىنىغا بىزار قىلىۋەتكۈلىرى بارغۇ دەيمەن، — دېدى.

— ھىم، دېدى خەلىپەت بايۋەچچە پىسەنت قىلىمىغاندەك دىمىغىنى قېقىپ، — ئەسلىي كەلمەيتتىم، ئۇنداق تېگى پەس نوچى بىلەن ئېلىشىپ قولۇمنى بۇلغىمايمەن، مەمتىمىن بەگنىڭ گېپىنى يىرايمىدىم.

ئەنجانبايلار ھېيتگاھ ئالدىدا ئاتلىرىدىن چۈشۈشتى. ئۇچرىغان كىشىلەرنىڭ بەزىلىرى بىلەن قول ئېلىشىپ كۆرۈشتى، بەزىلىرى بىلەن سالاملىشىپلا يولغا كېتىۋەردى. ئەلچىخانىدىن خېلى نېرى ئۆتكەندىلا ئاتلىرىغا مىنىشتى. ئاتلىرىنى بىر خىل يورغىلىتىپ گۆڭ - مۆڭ مۇڭدېشىپ مېڭىشتى. سەمەن يولغا كەلگەندە خەلىپەت بايۋەچچە ئاتلىرىنى چاپتۇرۇپ يېتىپ كېلىشتى - دە، ئەنجانباي بىلەن سالاملاشتى. بىردەم بىللە ماڭغان بولدى. بىر كۆۋرۈكتىن ئۆتكەندە «ئالدىرايتتىم» دەپ ئۆزى خاھلىق ئېيتقان بولۇپ، ئاتلىرىنى چاپتۇرغىنىچە ئەنجانبايلارنى توپا - چاڭدا قالدۇرۇپ ئۇزاپ كەتتى. ئەنجانباينىڭ ئاچچىقى كەلدى، چىرايى ئۆڭدى. بۈۋى ئانامغا كەلگەندىمۇ كۆڭلى ئېچىلمىدى. بىر شۈملۈقنى سەزگەندەك غەمكىن يۈردى.

سەيلە قىزىپ كەتكەنىدى. نەغمە - ناۋا ياڭرايتتى. ئېلىپساتارلارنىڭ، ئاشپەز - ناۋايلارنىڭ، مەدداھلارنىڭ ۋارقىراش - جارقىراشلىرىنى، ئوغلاقچىلارنىڭ «ھايت -

ھۈيت»لىرىنى چېلىش سورۇنىدىكىلەرنىڭ «بارىكالا»لىرى،
نەغمە - ناۋالىرى بېسىپ كەتكەنىدى. ئەنجانبايلار كېلىپ
مىغىلداپ كەتكەن ئادەملەر قاينىمىغا چۆكۈپلا كېتىشتى. ئۇلار
ئۇيان - بۇيان ئايلاندى، دۆڭلۈكنىڭ باغرىدىكى كەڭرى
تۈزلەڭلىكتە بولۇۋاتقان ئوغلاقچىلارنىڭ ماھارەتلىرىنى
كۆرۈشتى. ئەڭ ئاخىرىدا ئايلىنىپ چېلىش مەيدانىغا كېلىپ
قالدى. مەپىلەرنىڭ، ھارۋىلارنىڭ، ئات - ئۇلاغلارنىڭ، دەل -
دەرەخلەرنىڭ ئۈستىدە ئۆرە تۇرۇۋېلىشقان كىشىلەر
قىستىلىشىپ بويۇنلىرىنى سوزۇشقان ھالدا چېلىش
كۆرۈۋاتاتتى. مەسۇم چوڭ چېلىشنى ئوبدانراق كۆرۈش ئۈچۈن،
ئەنجانباينىڭ قولىدىن تارتىپ توپنى يېرىپ ئالدىغا ئېلىپ
چىقتى. ئۇلار ئەمدى توپنىڭ ئالدىغا ئۆتۈپ تۇرۇشىغا، ئۇلارغا
يېقىنلا يەردە توپلىشىپ تۇرۇشقان بىر توپ ئادەم چۇقان
كۆتۈرۈشتى:

- خەلىپەت بايۋەچچە ئەنجانباي بىلەن سىناشسۇن!
- ئەنجانباينى پاخشە قىلسۇن!
- ئامىن! ئامىن! ئامىن!... چېلىشىۋاتقانلار شىپىدە
توختاشتى. ھاڭ - تاڭ بولۇپ مەيداندىن چىقىپ كېتىشتى. شۇ
چاغدا خەلىپەت بايۋەچچە يەڭلىرىنى تۈرۈپ، ئىرغاڭلاپ مېڭىپ
مەيدانغا كىردى. بېلىنى تۈتۈپ، كۆكرىكىنى كېرىپ توۋلىدى:
- پەقىر، جامائەتنىڭ لەۋزىنى ئالىمەن! دىۋانە، ماكانسىز
بولسىمۇ مەيلى، ياق دېمەيمەن!
- ھېلىقىلار يەنە توۋلاشتى:
- ئەنجانباي مەيدانغا چىقسۇن!
- نوچىلىقنى كۆرسەتسۇن!
- ياكى قۇيرۇقنى قىسىپ يوقالسۇن!
- ئەنجانباي شۇنداق قاراپ ئۇلارنىڭ خەلىپەت بايۋەچچىنىڭ
يالاچىلىرى ئىكەنلىكىنى بىلدى. بەدىنىدىكى قانلىرى يۈزىگىلا
يىغىلغاندەك قۇلاق تۈۋىگىچە قىزىرىپ كەتتى. خۇددى بىرى

سۆرىگەندەك، ئارقىسىدىن ئىتتىرىگەندەك گۈرس - گۈرس
 مېڭىپ مەيدانغا كىردى. ئۇنىڭ كۆزلىرى قان قۇيۇلغاندەك
 قىزىرىپ كەتكەنىدى. ئۇ ئالدى بىلەن جامائەتكە سالام قىلدى،
 ئاندىن خەلىپەت بايۋەچچىنىڭ شېرىكلىرىگە توۋلىدى:
 — مەنمۇ خەلىپەت بايۋەچچىنىڭ يۈندىخورلىرىنىڭ لەۋزىنى
 يەردە قويمايمەن! بايۋەچچە شەلپەر ئىشتان كىيىپ كەلگەن
 بولسىمۇ ئېلىشىمەن! ھەرگىز يانمايمەن!
 — نوچىلىقىڭنى كۆرسەت!
 — ئالدى بىلەن سەن كۆرسەت!
 — قانداق كۆرسىتىمەن؟
 — قانداق كۆرسىتىمەن دېسەڭ شۇنداق كۆرسەت!
 — مۇشتلىشىمەن!!
 — خوپ!
 سورۇن باشقۇرغۇچى جاكارلىدى:
 — خالايق. ھازىر ئىككى پالۋان ئاداۋىتى بولمىغان ھەم
 بولمايدىغان كۈچ سىنىشىپ، سىلەرنىڭ كۆڭلۈڭلارنى خۇش
 قىلىدۇ، مۇشتلىشىدۇ.
 جامائەت گۈر - گۈر توۋلاشتى:
 — ئامىن! ئامىن! ئامىن!...
 — مۇشتلاشقاندا، — دېدى سورۇن باشقۇرغۇچى سۆزىنى
 داۋاملاشتۇرۇپ، — ھەر ئىككى تەرەپ ئۈچ قېتىمدىن مۇشت
 ئاتىدۇ، شۇ ئۈچ مۇشتتا مەيلى كىم بولسۇن، يىقىلىپ چۈشۈپ
 ئورنىدىن تۇرالمىسا، شۇ يېڭىلىگەن بولىدۇ.
 — ئامىن! ئامىن! ئامىن!...
 — قېنى ئىككىلىرى قانچە پۇلدىن تىكىشىسىلەر؟ — دېدى
 سورۇن باشقۇرغۇچى ئەنجانباي بىلەن خەلىپەت بايۋەچچىگە قاراپ، —
 ئاز بولۇپ قالسا، ھەربىرلىرىنىڭ سۈپەتلىرىگە ياراشمايدۇ.
 چاكىنا بولۇپ قالىدۇ.
 خەلىپەت بايۋەچچە ئەنجانبايغا قاراپ سوغۇقلا ھىجايىدى،

دىمىغىنى قېقىپ ئۈنلۈك توۋلىدى:
 — مەن ئارغىماق ئېتىم بىلەن بىر خۇرجۇن پۇل تىكىمەن.
 ئەنجانباي پۇل چىقىشتۇرالمىسا، مەن جامائەت ئالدىدا ئۇنى
 ئېشەك قىلىپ مىنىپ سازايى قىلىمەن!
 سورۇن باشقۇرغۇچى ئەنجانبайдىن سورىدى:
 — چىقىشتۇرغۇدەك پۇللىرى بارمۇ؟
 ئەنجانباي جاۋاب بېرىش ئۈچۈن ئاغزىنى ئۆمەللىشىگە مەسۇم
 چوڭ ۋارقىرىدى:
 — بار!
 — شۇ ھامان جامائەت چۇرقىرىشىپ كېتىشتى:
 — بار! پۇل بار! مانا بار!
 جامائەت ئارىسىدا بىرەر يۈزدەك ئادەم تۇتام - تۇتام پۇللارنى
 ئېگىز تۇتۇپ پۇلاڭلىتىشتى.
 ئەنجانباي ئۇلارنىڭ بەزىلىرىنى تونۇدى، بەزىلىرىنى
 تونۇمىدى، لېكىن بۇرنى ئېچىشىپ، كۆزلىرى قىزىرىپ ئىككى
 تامچە ياش مەڭزىگە ئېقىپ چۈشتى، ئۇ قوللىرىنى كۆكسىگە
 قويۇپ، چوڭقۇر ئېگىلىپ تەزىم قىلدى، ئاندىن تىترەك ئاۋاز
 بىلەن ئۈنلۈك توۋلىدى:
 — رەھمەت قېرىنداشلىرىم، كۆڭلۈڭلارنى چۈشەندىم،
 ئۈمىدىڭلارنى ئاقلايمەن! — ئاندىن شاققىدە ئارقىسىغا بۇرۇلۇپ
 سورۇن باشقۇرغۇچىغا ئېيتتى، — مەنمۇ ئارغىماق ئېتىم بىلەن
 بىر خۇرجۇن پۇل تىكىمەن! پۇل كەملىسە مۇشۇ مەيداندىلا
 تولدۇرىمەن!
 — ئامىن! ئامىن! ئەنجانبايغا ئامىن! ئامىن!!
 ئاتلار كەلتۈرۈلدى. ئادەمنىڭ كۆزىنىڭ يېغىنى يەيدىغان بۇ
 ئاتلار بىر - بىرىدىن خىل ئىدى. تۈكلىرى ۋال - ۋۇل
 پارقىرايتتى، يەر چاپچىپ جىم تۇرمايتتى، كىچىككىنە
 قۇلاقلىرىنى تىككىدە قىلىپ، كۆزلىرىنى چەكچەيتىپ ئۈزۈپ -
 ئۈزۈپ كىشنەيتتى. پۇللار سانالدى. خۇددى ئالدىن كېلىشىپ

قويغاندەك ئوخشاشلا تەڭ چىقتى. شۇ چاغدا سورۇن باشقۇرغۇچى يېنىدىن ئالدىن تەييارلاپ قويۇلغان تىلخەتنى چىقىرىپ ئېگىز كۆتۈردى، پۇلاڭلىتىپ تۇرۇپ جامائەتكە كۆرسەتتى. — جامائەت، ماۋۇ تىلخەت، ئوقۇپ بېرەي، گۇۋاھ بولۇپ قويۇڭلار. ئىككى پالۋان ماقۇل بولسا قول قويسۇن!

«تىلخەت»

ئىككىمىز ئۆز ئىختىيارلىقىمىز بىلەن مۇشتلىشىپ كۈچ سىنىشىمىز. ناۋادا قازايى - قەدەر يېتىپ ئۆلۈپ كەتسەك ياكى ناكار بولۇپ قالساق ئۆزىمىز ھەم ئۇرۇق - تۇغقانلىرىمىز ھېچقانداق دەۋا - دەستۇر قىلمايدۇ. — قېنى ئىككىلىرى نېمە دەيلىكىن؟ ھە، باشقا گەپ - سۆز بولمىسا مانا مۇشۇ يەرگە قوللىرىنى قويۇشسلا، — سورۇن باشقۇرغۇچى موللا سۈپەت ئادەم ئىدى. ئۇنىڭ مۇشۇنداق باشقۇرۇشتىن چۆنتىكىگە كىرىدىغان پۇل، يەڭگۈچىنىڭ ئۇتقان پۇلىنىڭ تۆتتىن بىرى بولاتتى. ئۇ ھىجىيىپ تۇرۇپ بەلۋېغىغا قىستۇرۇلغان سېرىق ساپلىق مىس دۈۋەت بىلەن موللامچە تۇمىقىغا قىستۇرۇۋالغان قومۇش قەلەمنى ئۇزاتتى. ئەنجانباي بىلەن خەلىپەت بايۋەچچە قوللىرىنى قويۇشتى.

— ھە، بولدى، بولدى. ئەمدى چەك تاشلايمىز، چەك كىمگە چىقسا شۇ ئالدىن قول سالىدۇ، — دېدى باشقۇرغۇچى.

— ياق، دېدى ئەنجانباي، — چەك تاشلىمايلى، نۆۋەتنى خەلىپەت بايۋەچچىگە بەردىم.

جامائەت چۇرقىراشتى:

— ئامىن! ئامىن! ئامىن!...

— نۆۋەت خەلىپەت بايۋەچچىنىڭ!

سورۇن باشقۇرغۇچى ئۇلارنىڭ پىچاقلىرىنى ئېلىۋالدى.

ئەنجانباي تەمكىن، تىك تۇرۇپ دېدى:

— قېنى مەرھەمەت، خەلىپەت بايۋەچچە.

خەلپەت بايۋەچچە ئايلىنىپ كېلىپ بار كۈچى بىلەن
ئەنجانباينىڭ بويىغا بىر مۇشت ئۇردى. ئەنجانباي دەلدۈگۈنۈپ
بىر تىزلىنىپ ئولتۇرۇپ قالدى، يەنە شۇ ھامان ئورنىدىن
تۇردى. خەلپەت بايۋەچچىنىڭ شېرىكلىرى ئاللا - چۇقان
كۆتۈردى:

— بارىكالا !!

— خەلپەت بايۋەچچىگە ئامىن ! ئامىن ! ئامىن !!
خەلپەت بايۋەچچە ئىككىنچى مۇشتىنى ئەنجانباينىڭ
چېكىسىگە قويدى. ئەنجانباي مىدىر - سىدىرمۇ قىلمىدى، تىك
تۇرىۋەردى. ئۈچىنچى قېتىمدا خەلپەت بايۋەچچە ئارقىسىغا تۆت
قەدەم ياندى، مۇشتلىرىنى جۈپلىدى، قوشقارچىلاپ كېلىپ
ئەنجانباينىڭ كىندىكىنىڭ سەل ئۈستىگىلا گۈپپىدە قويدى.
ئەنجانباي ئالدىغا پۈكۈلۈپ قالدى، يىقىلمىدى. ئۇنىڭ چىرايى
سەل تاتىرىپ قالغانىدى.

سورۇن باشقۇرغۇچى جاكارلىدى:

— ئەمدى نۆۋەت ئەنجانباينىڭ !

— ئامىن ! ئەنجانبايغا ئامىن ! ئامىن !...

ئەنجانباي جامائەتكە ئېگىلىپ تەزىم قىلدى - دە، خەلپەت
بايۋەچچىنى يانپاشلاپ تۇرۇپ ئۇنىڭ قۇلاق تۈۋىگە مۇشت بىلەن
پەشۋا سالدى. خەلپەت بايۋەچچە ئىككى پۇتى ئاسمانغا بولۇپ
گۈپپىدە يىقىلدى، يەنە شۇ ھامان بېشىنى كۆتۈردى. لېكىن،
ئورنىدىن تۇرالمىدى. كۆز ئالدى قاراڭغۇلىشىپ بېشىنى
گۈپپىدە يەرگە قويدى. ئۇنىڭ ئاغزىدىن ئاققان قان يۇڭ
چەكمىنىڭ ئالدىنى قىپقىزىل بويىماقتا ئىدى.

سورۇن باشقۇرغۇچى جاكارلىدى:

— ئەنجانباي ئۆتتى !

خالايق تەۋرەپ كەتتى، قىيقاس - چۇقان كۆتۈرۈلدى:

— ئامىن ! ئەنجانبايغا ئامىن ! ئامىن !...

— بارىكالا !!

— مۇبارەك بولسۇن!!
سورۇن باشقۇرغۇچى ئاتلارنى يېتىلەپ كېلىپ،
تىزگىنلىرىنى ئەنجانبايغا تۇتقۇزدى:

— مۇبارەك بولسۇن! ھالال پۇل، ھالال مال!
جامائەتمۇ تەكرارلاپ توۋلاشتى:
— مۇبارەك بولسۇن!

ئەنجانباي ئاتلارنى يېتىلەپ ماڭاي دەپ تۇراتتى، جامائەت
كۆتە - كۆتە قىلىپ ئۇنى خۇددى كىچىك بالىنى كۆتۈرگەندەكلا
كۆتۈرۈپ خەلىپەت بايۋەچچىنىڭ ئېتىغا مىندۈرۈپ قويدى،
خۇرجۇن پۇلىنى ئۇنىڭ ئۆزىنىڭ ئېتىغا ئارتىپ تۆشلەپ قويدى.
ئەنجانباي ئاتتا تۇرۇپ، قولىنى كۆكسىگە قويۇپ جامائەتكە
تەزىم قىلدى:

— ھەربىرلىرىنىڭ ئالدىدىن ئاتلىق مېڭىپ ئەدەپسىزلىك
قىلىپ قالدىم، خاپا بولۇشمىسلا.

— بەلەن بولدى، تازا بەلەن بولدى!

— خەير - خوش، يول بولسۇن!

ئەنجانباي جامائەتنىڭ قىيىقاس - چۇقانلىرى ئاستىدا
ئاغىنلىرى بىلەن بىللە شەھەرگە قايتتى. ئۇنىڭ ئېتىنىڭ
جۇلاسىغا چىگىلگەن شەلپەر ياغلىقلار قۇياشنىڭ كەچكى نۇرىدا
قىپقىزىل جۇلالىنىپ يالتىرايتتى. ئەنجانبايىنىڭ ئاغىنلىرىنىڭ
توپى ئىچىدە قۇمدەرۋازا ساقچى ئەمەلدارى زۇنۇن ئەپەندىمۇ بار
ئىدى. بۇلار پاختا بازىرى مەسچىتىنىڭ ئارقىسىدىكى ئالدىدا
يوغان بىر تۈپ قاپاق تېرەك سايە تاشلاپ تۇرىدىغان بالىخانلىق
سارايغا كىرىشتى. سارايدا ئوپاللىق ئەلنەغمىچىلەردىن ئۆمەر
ساتار، سەمراخۇنلار سورۇن راسلاپ تۇرۇشقانىدى. كېچىچە
مەشرەپ ئوينىدى. ئەنجانباي ئۇسسۇلغا چۈشكەندە قاش -
كۆزىنى ھەر خىل ئوينىتىپ جامائەتنى كۈلدۈرۈپ،
تېلىقتۇرۇۋەتتى. ئەتىسى ئاغىنلىرىنى باشلاپ ھېيتگاھنى،

ئاپاق خوجىنى ئايلاندى. ئىككى خۇرجۇن پۇلىنى ئۇچرىغانلىقى
يوقسۇل، ئاجىزلارغا سەدىقە قىلىپ تۈگەتتى. بۇنىڭغا ھېچ كىشى
ئەجەبلەنمىدى. چۈنكى، ئۇتۇۋالغان پۇللىرىنى ئاشۇنداق سەدىقە
قىلىش ئۇنىڭ ئادىتى ئىدى.

* * *

شۇ يىلى كۈز، يەكشەنبە. بوراختاي^① بازىرى. بۇ قېرى قارا
سۆگەت خوپ يوغىناپ كەتكەنىدى، ئۈچ - تۆت ئادەمنىڭمۇ
قۇچىقى يەتمەيتتى. پورلىشىپ كەتكەن كاۋىكىغا بىر ئادەم
بىمالال سىغاتتى. تەرەپ - تەرەپلەرگە شاخلاپ كەتكەن قۇچاققا
يەتكۈسىز يوغان، باراقسان شاخلىرى ھەيۋە بىلەن بازارغا سايە
تاشلاپ تۇراتتى.

ئەنجانباي چاي ئىچكەچ بۇ قېرى سۆگەتكە خېلى ئۇزاققىچە
تىكىلىپ ئولتۇرۇپ قالدى. سەيخانچى چىلىمنى ئۇنىڭغا
تۇتقاندىمۇ ئۇنىڭ كۆزى يەنىلا ئاشۇ سۆگەتتە ئىدى. «تېنى
پورلىشىپتۇ، شېخى تېخى يەنىلا ياشىرىپ تۇرۇپتۇ. ھەي!...
بىچارە سۆگەت، ئىچى كاۋاك ئىكەن، قۇرۇشقا يۈزلىنىپتۇ.
بىردەملىك ھەيۋىسىلا قايتۇ. ئىسىت!...» ئۇ شۇ خىيال بىلەن
چاي ئىچىپ ئولتۇراتتى، ئون بەش - ئون ئالتە ياشلاردىكى بىر
بالا ئۇنى ئىزدەپ كىرىپ كەلدى:

— ئەنجانباي ئاكا، سىلنى بېگىم ئىزدەۋاتىدۇ.

— بېگىم؟ قايسى بېگىم؟

— مەمتىمىن بېگىم.

مەمتىمىن بەگ بۇ يەرگە ئالۋان سۈيلەپ كەلگەنىدى.
ئۆستەڭبويىدىكى چايخاننىڭ ئالدىدىن ئۆتكەندە، تازا ۋاز - ۋاز
قايناق جېدەلنىڭ ئۈستىگە كېلىپ قالدى. يىگىرمە - ئوتتۇزدەك

① بوراختاي — ھازىر بۇلاقسۇ دەپ ئاتىلىدۇ. قەشقەر كۈنئەھەر ناھىيىسىنىڭ جەنۇبىدىكى
بىر يېزىنىڭ نامى. ناھىيە مەركىزىدىن 13.5 كىلومېتىر يىراقلىقتا.

ئادەم ئۆرتۈپە بولۇپ مۇشتلىشىۋاتاتتى. پىچاق يېگەن يەنە
بىرنەچچىسى ۋايىچانلاپ يېتىشاتتى. شۇ تاپتا بۇ جېدەلنى
بېسىقتۇرمىسا ئۇنىڭ ئالدىدىلا ئۆلۈم پىششىقى چىقاتتى - دە،
ئۇنىڭ يۈزى تۆكۈلەتتى. ئۇ تىللىدى، ۋارقىرىدى... لېكىن،
ئۇنىڭ جارقىراشلىرى كار قىلمىدى. بەلكى مۇشتلىشىش
تېخىمۇ ئەدەپ كەتتى. ئۇنىڭ تازا ئاچچىقى كەلدى. بىرنەچچە
يۇرتنىڭ چوڭ بېگى تۈرۈپزە، مۇشۇ ئالتە توك - توك
قەلەندەرنىڭ جېدىلىنى پەس قىلالمىسا - ھە!

ئۇ غەزەپ بىلەن قامچىسىنى شىلتىدى. بەش ئاتلىق دورغا
ئۇنىڭغا ئەگىشىپ مەيدانغا باستۇرۇپ كىردى - دە، كاللا - ماللا
دېمەي قامچا بىلەن ۋاقىتتىپ ساۋاشقا چۈشتى. شۇندىلا
مۇشتلاش توختىدى. لېكىن، خىرقىراشقان، ئىنجىقلاشقان،
ھاسىراشقان ئاۋازلار خېلى ئۇزاققىچە بېسىقمىدى.

مەتتىمىن بەگ غەزەپ بىلەن سورىدى:

— ھە، نېمە گەپ؟ نېمە بولاشتىڭ؟! ھۇ! ھارام سۈيۈكلەر!
ئوتتۇرىدىن بىر بوۋاي ئاغزىدىن قانلىرىنى ئېقىتىپ تۈرۈپ
ئۇنىڭ ئالدىغا كەلدى:

— نەدىن كەلگەن لالىملار كىن بىلىمدۇق، بىزنىڭ
ئەنجانباينى «پوستەك نوچى» دەپ كەم سۈندۈرۈۋاتىدۇ، ئادەمنىڭ
زەردىسىنى قاينىتىپ.

شۇئان خاپان كاللا، كوسا، بەكمۇ قوغلاق چىراي، بېلى
قۇچاققا يەتكۈسىز يوغان بىر ئادەم يېرىم يالىڭاچ ھالدا بەش -
ئالتە ئادەمنى ئەگەشتۈرۈپ كېلىپ غاراڭ - غۇرۇڭ ئاۋاز بىلەن
بەگكە ۋارقىرىدى:

— ئەنجانباي نوچى بولسا، مەن بىلەن مەيدانغا چۈشسۇن،
ھېلى ئاستىمدا چۈجىدەك چۈكۈلدىمىسا ھېساب ئەمەس! مەندەك
خوجا ئاكىسىنىڭ تاپىنىنى ئون يىل يالاپ ئاندىن ئۆزىنى نوچى
دېسۇن!

بەگ ئۇنى كۆرۈپ تېنى سىرقىراپ كېتىپ دۈدۇقلىدى:

— ئۆزلىرى ؟ ...

— بىز يېڭىساردىن كەلدۇق، ئېتىم غوجا قاسىم. سىلىنىڭ ئەنجانباي دېگەن پوستەك نوچىلىرى بىلەن كۆرۈشتۈرسىلە.

«غوجا قاسىم؟ ھە، شۇ ئىكەن — دە ! داڭدار مۇشتلاشچى، تەڭدىشى يوق كۈچتۈڭگۈر، دەپ ئاڭلىغىنىم بىكار ئەمەس ئىكەندە ! خۇدايىم بەردى. ھىم، دېدى بەگ ئىچىدە، — پۇرسەت دېگەن شۇ ! ماۋۇ قارا دىۋە ئەنجانبايىنى يېڭىپ تازا ئەدىپىنى بېرىپ، يەر بىلەن يەكسان قىلىدىغان بولدى. خۇماردىن چىقىدىغان بولدۇم. ھىم، ئاھ خۇدا ! ئەنجانبايىنىڭ ئەدىپىنى بەرگەيسەن !»

— ئۇنداق بولسا ئوپالغا بارساق، شۇ يەردە خىزمەتلىرىدە بولساق، ئەنجانبايىمۇ ھازىر ئوپالدا.

— ياق ! ئۇنى مۇشۇ بازاردا دەپ ئاڭلىدۇق.

— ئىزدەڭلار !

ئەنجانباي مەتتىمىن بەگ بىلەن بوراخىتاي بېگىنىڭ ھويلىسىدا كۆرۈشتى.

— بايا بىر جېدەلنىڭ ئۈستىگە كېلىپ قاپتىمەن، جېدەل سىلى توغرىلۇق بوپتۇ. ئۆستەڭبويىدىكى چايخانىدا مۇشۇ يۇرتلۇق بىرنەچچە ئادەم سىلىنىڭ بۇ تەرەپكە كەلگەنلىكىڭلارنى، باتۇرلۇقتا نامىڭلارنىڭ بارلىقىنى ماختىشىپ پەخىرلىنىپ ئولتۇرۇشسا، بۇنى ئاڭلىغان يېڭىساردىن كەلگەن پالۋانلار سىلىنى بىلىمىگەنلىكى، تونۇمىغانلىقى ئۈچۈن سىلىنى سۈندۈرۈپ گەپ قىلىپ ساپتۇ. شۇنىڭ بىلەن جېدەل چىقىپتۇ. مېنىڭمۇ قەۋەت ئاچچىقىم كەلدى. غوجا قاسىم دېگەن بىرى سىلى بىلەن كۈچ سىنىشىمەن، دەپ تۇرۇۋالدى. تازا ئەدىپىنى بېرىپ قويمايمسىلە، قارىغاندا، خوپ نوچىدەك تۇرىدۇ. مېجەزىڭلا قانداق؟ ئۇلار ئارماندا قالمىسۇن. بىزنىڭ يۇرتىنىڭ يۈزى، بىر تۇتۇشۇپ باقماسىلە. چۈشمىسەڭلا «قاچتى»، «يېڭىلدى» دەيدۇ.

ئەنجانباي سوغۇقلا كۈلۈپ قويدى:

— ھىم، مېھمان ئۆزى تەلەپ قىلغان تۇرسا، رايىنى قايتۇرساق ئەدەپسىزلىك بولار.

غوجا قاسىم ئۆزىنى «تەڭدىشى يوق پالۋان» دەپ ئاتايتتى. ئەمەلىيەتتەمۇ كىشىلەر ئۇنىڭ يېنىنىڭ يەرگە تەگكەنلىكىنى تېخى كۆرمىگەنىدى، غالىب مۇشتلاشچى ئىكەنلىكىنىلا بىلەتتى. ئۇ ئەسلىدە بۇ تەرەپلەرگە بىرنەچچە شېرىكلىرى بىلەن قىمار قوغلىشىپ كېلىپ قالغان. ئەنجانباي بىلەن تۇتۇشۇش غەرىزى يوق ئىدى. چايخانىدىكى ھېلىقى «سەندەك نوچىلار ئەنجانباينىڭ ئارقىسىدىن ئون يىل ئەگەشسەڭ ئاندىن ئاران ئۇنىڭ چاپىنىنى كۆتۈرگۈدەك بولالايسەن! ھازىر ئۇنى كۆرسەڭلا، ئىشتانغا چىقىرىۋېتىسەن!» دېگەن گەپ ئۇنىڭ قېنىنى قىزىتىپ قويغانىدى. «ھىم، — دېدى ئۇ مەيداندا كېتىۋېتىپ، — مېنى يېڭەلەيدىغان ئادەم تېخى ئانىسىدىن تۇغۇلمىدى.»

مەيدانغا ھېلىقى قېرى قارا سۆگەتنىڭ كۈنچىقىش تەرىپىدىكى يايىمچىلار بازىرى تاللانغانىدى. بۇ يەرنى بازارغا كەلگەن مىغ - مىغ ئادەملەر توپى ئورۇۋېلىپ، قىستا - قىستا تۇرۇشاتتى، كىشىلەر ئالدىغىراق ئۆتۈۋېلىش ئۈچۈن بىر - بىرىنى قىستايتتى. ئاتلىق دورغىلار ئۇلارنى قامچا بىلەن ساۋاپ ئارقىسىغا ياندۇراتتى.

مەتتىمىن بەگ مەيدانغا ئاتلىق كىرىپ جاكارلىدى:
— جامائەت، ھازىر يېڭىساردىن كەلگەن پالۋان غوجا قاسىم بىلەن ئەنجانباي كۈچ سىنىشىدۇ. ئىككى تەرەپتىن كىمدە كىم غوۋغا قىلسا، ئۆزىگە ئاگاھ بولسۇن، تانابى تارتىلىدۇ. يەنە بىرى، ئىككى تەرەپ بىرلا قېتىم ئېلىشىدۇ. ناۋادا، شۇ بىرلا قېتىمدا بىرى يەنە بىرىنى يېڭەلسە، يەڭگۈچى يېڭىلىگۈچىنى قانداق قىلىمەن دېسە، شۇنداق قىلسا بولىدۇ. ناۋادا بىرلا قېتىمدا بىر - بىرىنى يېڭەلمىسە، كېيىن قايتا ئېلىشىدۇ.
ئۇلار ئىككىسى مەيداننىڭ ئىككى تەرىپىدىن تەڭلا كىرىپ كېلىشتى، ئەنجانباي ئايلىنىپ يۈرۈپ جامائەتكە سالام بەردى.

ئاندىن غوجا قاسىم بىلەن قول ئېلىشىپ كۆرۈشتى - دە، كۈلۈپ تۇرۇپ سورىدى:

— خوش مېھمان، قانداق سىنىشىمىز؟

— مۇشتلىشىپ.

— سىلى بىزگە مېھمان، نۆۋەتنى سىلىگە بەردىم، قېنى

مەرھەمەت.

غوجا قاسىم تەكەللۈپسىزلا ئارقىسىغا ئىككى قەدەم ياندى. ئىككى مۇشتىنى جۈپلەپ ئېگىز كۆتۈرۈپ چۆرۈپلا ئەنجانباينىڭ مەيدىسىگە گۈپپىدە ئۈردى، خېلى - خېلى ئىشلارغا تەۋرىمەيدىغان ئەنجانباي يىقىلىپ چۈشكىلى تاس - تاماس قالدى، دەلدۈگۈنۈپ - دەلدۈگۈنۈپ ئاران - ئاران توختاپ قالدى. جامائەت چۇرقىرىشىپ كېتىشتى:

— ياپىرىم!

— ۋاي خۇدايىم، بىر ساقلىدى!

— بازغاندەك تەگدى!

ئەنجانباينىڭ چىرايى سارغىيىپ كەتكەنىدى. سېرىق سىم بۇرۇتى لىك - لىك تىترەيتتى. ئۇنىڭ ئاچچىقى كەلگەنىدى. ئەمدى نۆۋەت ئۇنىڭغا كەلدى. ئۇمۇ ئارقىسىغا ياندى، تەمكىن كېلىۋېتىپ تەتۈر مۇشت بىلەن تەڭ سەكرەپلا غوجا قاسىمنىڭ قۇلاق تۈۋىگە بىرلا پەشۋا قويدى. ئۇ گۈپپىدە يىقىلدى. ئەنجانباي ئۇنى دەس كۆتۈرۈپ مەيدىسىگە ئالدى - دە، تىزلاپ تۇرۇپ ئىرغىتىۋەتتى. ئەنجانباي بولدى قىلىپ ئەمدى يېڭىنى سىيىپ تۇرۇشىغا، رەقىبىنىڭ شېرىكلىرى چوماقلىرىنى كۆتۈرۈپ ئۇنىڭغا ئېتىلدى. لېكىن، دورغىلار توسۇۋالدى. ھايت - ھۈيت دېگۈچە دەڭنىڭ ئۆگزىسىدىكى بادىرلار تاشلىنىپ، ئۈچ - تۆت يۈزدەك ئادەم قوراللىنىپ بولدى. بەگ غوجا قاسىمغا قارىغاندى، ئۇ دۈم يېتىۋېلىپ يىغلىغىلى تۇردى.

— ئىست، ئۇتتۇردۇم! ئۆمرۈمدە بۇنداق بولمىغانىدىم.

بەگ ئۇلۇغ - كىچىك تىندى. غوجا قاسىمغا كۆڭۈل قويماقچى بولۇپ تۇراتتى، كىشىلەرنىڭ غۇلغۇلىسى قۇلىقىغا كىرىپ

قالدى.

دېمىدىمۇ، بىزنىڭ ئەنجانباينى ھېچ كىشى يېڭەلمەيدۇ، —

دەپ !

— يېڭىلمەيدۇ !

— خۇدايىم ساقلايدۇ !

— ئۇنىڭغا بەتئىيەتلىك قىلغانلارمۇ مەقسىتىگە يېتەلمەيدۇ !

بەگ چىشىنى غۇچۇرلاتتى. جامائەتكە ئاللىپ قاراپ قويۇپ

مەيداندىن چىقىپ كەتتى.

* * *

شۇ يىلى كەچ كۈز پەيشەنبە. قەشقەر يېڭىشەھەر، ياندۇرما^①.
قاسىمباي ئەنجانبايغا «ياندۇرمىدىكى دوسمەت بەگ ھاجى
كاتتا مەرىكە قىلىدىكەن، چېلىشىش، ئوغلاق تارتىشىش قالتىس
قىزىدىكەن، شەھەر — شەھەر، يۇرت — يۇرتلاردىن كەلگەن
نوچىلار يىغىلىپ بوپتىمىش، كۆرۈپ كەلسەك» دېگەن مەزمۇندە
خەت ئەۋەتتى. ئەنجانباي چارشەنبە كۈنى ئاخشىمى يېتىپ
كەلدى. ئىككىسى يەنە يېرىم كېچىگىچە چېلىشتى. تاڭغا يېقىن
ئۇخلاپ قېلىشتى. ئۇلار ئويغانغاندا ئاشۇاقتى بولۇپ قالغانىدى.
ئالدىراپ ئاتنى تويغۇزۇشتى. چالا — بۇلا ناشتا قىلىپ يولغا
چىقىشتى. ئۇلار يېتىپ كەلگەندە چېلىشىش ئاخىرلىشاي دەپ
قالغانىدى. ئوغلاق مەيداندىمۇ بىر خىل كۆڭۈلسىزلىك چىقىپ
تۇراتتى.

ئۇلار ئاتلىرىنى دەڭجاغا تاپشۇرۇپ، ئارىلاپ تاماشا كۆرگەچ
چېلىش مەيدانىغا كەلدى. «چېلىشىشتا يېنى يەرگە تەگمەيدىغان
پالۋان» سالىھ بەقسەم تون، ئۆتۈك، مەخسۇمچە تۇماق
كىيىۋالغان، گەۋدىلىك، سېمىز، شاپ بۇرۇت ئادەم ئىدى. شۇ

① ياندۇرما — قەشقەر يېڭىشەھەر ناھىيە بازىرىنىڭ شەرقىدىن 15 كىلومېتىر يىراقلىققا
جايلاشقان بىر يېزىنىڭ نامى.

تاپتا ئۇ قىنىغا پاتماي قالغانىدى، ئۇ مەيداننى بېشىغا كىيىپ
«باتۇر بولساڭ مەيدانغا چىق!» دەپ جېنىنىڭ بارىچە توۋلايتتى.
لېكىن، ئۇنىڭ بىلەن بەل تۇتۇشۇشقا بىرەر ئادەم جۈرئەت قىلىپ
چىقمايتتى. ئۇنىڭ يېنىدا ھەربىيچە كۈل رەڭ كىيىم كىيگەن
بىر چېرىك ئايلىنىپ يۈرەتتى. يېنىغا ئاسقان قىلىچى يەرگە
سوزۇلۇپ تۇراتتى. جامائەت چۇرقىراشتى:

— بۇ سۇ بۇقىسىغا ئادەم بەس كېلەلمەيدۇ!

— يېنى يەرگە تەگمەيدۇ!

— خىزىر نەزەر سالغان ئادەم.

ئەنجانباي بىلەن قاسىمباي ئىككىسى «كېلىپ قۇرۇق
كەتمەيلى، تونۇش - بىلىشلەر كېلىپ قالغان بولسا كۆرۈشۈپ
كېتەيلى» دەپ جامائەتنى ئارىلاپ ئويان - بويان ماڭدى. لېكىن،
بىرەر تونۇش - بىلىش ئۇچرىمىدى. شۇ ئارىدا ئاق سېرىق،
كېلىشكەن بىر يىگىت ئەنجانبايدىن سەل نېرىراققا توختىدى.
ئۇ كېلىپ ياكى ئۇنىڭ بىلەن كۆرۈشمىدى، ياكى نېرى
كەتمىدى. ئۇنىڭغا كۈلۈمسىرەپ قاراپ ئەگىشىپ يۈردى. لېكىن،
بۇنى ئۇلار ئىككىسى سەزمىدى. ئۇلار ئارىلاپ يۈرگەندە بۇلارنى
يەنە بىر ئادەم كۆرۈپ قالدى. ئۇ ئۇلارنى تونۇپ قالدى بولغاى،
ئۇدۇللا بېرىپ سالىھ پالۋاننىڭ يېنىدا تۇرغان چېرىككە
پىچىرلاپ، ئەنجانباي تۇرغان جايىنى قولى بىلەن شەرەتلەپ
كۆرسەتتى. چېرىكنىڭ كۆزلىرى يوغان - يوغان ئېچىلدى.
ئەتراپقا قاراپ ئۇدۇللاپ ئۇلارنىڭ تۇرغان يېرىگە كېلىپلا توڭلۇق
بىلەن:

— ئەنجانباي دېگەنلىرى قايسىلىرى؟ — دەپ سورىدى.

ئەنجانباي ئۇنداق توڭلۇقنى كۆتۈرمەيتتى، توك ئادەمنى
كۆرسە جۈدۈنى ئۆرلەيتتى. شۇڭا، خۇددى ئۇنى كۆرمىگەندەك،
گېپىنى ئاڭلىمىغاندەك ئۈنچىقمىدى، بەخىرامان بۇرۇتمىنى
تولغاپ تۇرىۋەردى. ئۇ «قاسىمكام نېمىشقىمۇ مۇشۇنداق
قاملاشمىغان سوغۇق سورۇنغا باشلاپ كەلگەندۇ» دەپ ئويلىدى.

قاسىمباي لاپىدە ئەنجانبايغا قارىۋېتىپ سەل ئويلاندى - دە،
تەمكىنلىك بىلەن.

— ھە، خوش، نېمە گەپ؟ ئەنجانباي دېگەن مۇشۇ كىشى
بولىدۇ، — دەپ ئۇنى كۆرسەتتى.

قاسىمباينىڭ سۈرلۈك، تەمكىنلىكى، ئەنجانباينىڭ بەستلىك
قاۋۇل ئۈستىخىنى، سالىھنى كۆزگە ئىلمىغاندەك ئۇنىڭغا
كۆزىنىڭ قۇيرۇقىدا قاراپ قويۇشى چېرىكىنى تەمتىرىتىپ قويدى
بولغاي، ئۇ دۇدۇقلىدى:

— سىلنى قالتىس پالۋان دەپ ئاڭلىغان. ئاۋۇ پالۋاننىڭمۇ
يېنى يەرگە تەگمىگەن. «ئېسىلساڭ نارغا ئېسىل، يىقىلساڭ
ناردىن يىقىل» دەپتىكەن. بىر چېلىشىپ جامائەتنى خۇرسەن
قىلىۋەتسىلە.

— يوغسۇ، بىز چېلىشقىلى كەلمىگەن. تاماشا كۆرگىلى
كەلگەن بىر مۇساپىر، چېلىشمايمىز.

سالىھ بار ئاۋازى بىلەن كۆرەڭلەپ توۋلىدى:

— مەرد بولساڭ مەيدانغا چىق! بولمىسا كۆزۈمدىن يىت!
ئەنجانباي دەپ ئاڭلىغان! قۇرۇق نامى بار ماكانسىز پوچىمىش!

«ماكانسىز؟!» يەنە شۇ بەتنام. يەنە شۇ ھاقارەت! «قاچان
ئۇنىڭدىن ساقىت بولار بۇ زەھەرلىك تامغا!»

ئەنجانباي ئاچچىقىدا تىترەپ كەتتى. نومۇستىن لېۋىنى
چىشلەپ قاننىۋەتتى.

— شۇنداق. ساق كېتەلمەيدۇ.

ئەنجانباي ئەسلى بۈگۈن چېلىشماقچى ئەمەس ئىدى.
قاسىمبايغا ئەگىشىپ تاماشا كۆرگىلى كەلگەنىدى. ھېلىقى

ھاقارەت ئۇنىڭ جان - جېنىدىن ئۆتۈپ كەتتى، ئەمدى چىداپ
تۇرالمىدى. «ماكانسىز دېگەن تىلىڭنى كۆزۈڭگە كۆرسەتمىسەم

خەپ!» ئۇمۇ ئۈنلۈك توۋلىدى:

— بولدى! مەن سالىھ پالۋان بىلەن چېلىشمەن!
ئۇ سالماق قەدەم بىلەن مەيدانغا كىردى. قولىنى كۆكسىگە

ئېلىپ جامائەتكە سالام بەردى. ئاندىن سالىھقا قاراپ:
— قېنى مەرھەمەت، تۇتۇۋېلىڭ، — دەپ قولىنى ئېگىز
كۆتۈرۈپ تۇرۇپ بەردى. سالىھ پەرۋاسىزلا رچە بىر تىزنى ئېگىپ
تۇرۇپ قولىنى بەلۋاغقا ئۆتكۈزۈپ تۇرۇپ ئىككىنى تولغىدى.
نۆۋەت ئەنجانبايغا كەلدى. ئۇ تولغام سالىمدى، ئۇنىڭ
يانپىشىدىن بوشلا تۇتتى. سالىھ ئەنجانباينى كۆتۈرۈپ يەرگە
ئۇرۇشقا تەمىشلىۋىدى، ئەنجانباي ئوڭ قولىنى شاقلا بوشىتىپ
ئۇنىڭ بەلۋاغىنىڭ كەينىگە چىگىلگەن چىگىككە ئۆتكۈزۈپ «يا
ئېلى» دەپلا ئۇنى دەس كۆتۈرۈپ مەيدىسىگە ئالدى — دە، تىزىدا
ئىتتىرىپ ئىرغىتىپ تاشلىۋەتتى. سالىھ خۇددى كۆتەكتەك
گۈپىدە يانتۇ چۈشتى — دە، «ۋاي جان!» دەپلا ئۇنى ئۆچتى. ئۇنىڭ
تولغام سالغان قولى قايرىلىپ سۇنغان، يەرگە چۈشكەن قاتتىق
زەربىدىن تىلى چاپىنالىغانىدى. ئاغزىدىن توختىماي قان
چىقىۋاتاتتى. ئۇ شۇ ھالدا ھوشىدىن كەتتى. ئۇنىڭغىچە قاسىمباي
ئەنجانباينىڭ قولىدىن سۆرەپ ئاتلارنى تاپشۇرۇپ بەرگەن دەڭگە
قاراپ ئېلىپ ماڭدى. دەل شۇ چاغدا ئەنجانباينىڭ قېشىدا
ئايلىنىپ يۈرگەن ھېلىقى ئاق سېرىق يىگىت ھاسىراپلا ئۇلارنىڭ
قېشىغا كەلدى:

— ئۈلگۈرەلمەيمىز، ئاتلار ئەنە، چاققان بولۇشىمىلا! —
دېدى.

ئەنجانباي شۇنداق قاراپلا خېلى نېرىدا ئۆزلىرىنىڭ ئاتلىرىنى
بىر كىچىك بالىنىڭ تۇتۇپ تۇرغانلىقىنى كۆردى. بۇ يىگىت
ئەنجانباينىڭ كۆزىگە خېلى ئىسسىق كۆرۈندى. لېكىن، ئۇنى
تونۇيالمىدى. بۇ بىر چاغلاردا ئۆزى ئوبدان يولغا سېلىپ قويغان
ھېلىقى دىۋانە يىگىتنىڭ دەل ئۆزى ئىكەنلىكى ئۇنىڭ ئېسىگىمۇ
كەلمىدى. پەقەت رەھمەت دەپلا ئاتقا قامچا ئوردى.
سالىھنىڭ شېرىكلىرى ئۇنىڭ دەردى بىلەن بولۇپ كەتتى.
ئۇلار ئەسلىرىگە كەلگەندە ئەنجانباينىڭ قارىسىمۇ كۆرۈنمىدى.
قوراللىق ئىككى چېرىك سالىھنىڭ ئون شېرىكىنى ئەگەشتۈرۈپ

ئۇلارنى قوغلاپ يولغا چۈشتى.

ئەنجانباي ئاتقا مىنىشتە ئۇستا چەۋەنداز ئىدى. قاسىمبايمۇ ئۇنىڭدىن قېلىشمايتتى. بۇلار ئاتلارنى شۇنداق قويۇۋېتىشتىكى، ئاتلارنىڭ تۇياقلىرىدىن چاچرىغان تاش - چالمىلار خۇددى سالغىدا تاش ئاتقاندا «ۋىڭ - ۋىڭ» ئۇچاتتى. ھايت - ھۈيت دېگۈچە قىزىل دەرياسىدىن ئۆتۈپ كەتتى. ئۇلارنى كۆرگەن كىشىلەر «ئوغلاقنى پەتتە قىلغان چېغى» دەپ قاراپ قېلىشتى. ئۇلارنىڭ ئارقىسىدىن قوغلاپ كېلىۋاتقان ئون ئىككى ئاتلىق ئۇلارغا يېتىشەلمىدى. پەقەت يىراقتىن كەلگەن توپا - چاڭنى قارارلاپ مېڭىۋەردى.

قاسىمباينىڭ ئۆيىدە چۆچۈرە تەييار بولغانىدى. ئۇلار يۈز - كۆزلىرىنى يۇيۇپ ئەمدى داستىخانغا ئولتۇرۇشىغا دەرۋازا ئورۇلدى، ئاتلارنىڭ كىشنەشلىرىمۇ ئاڭلاندى. ئەنجانباي دەرۋازىنىڭ شورىسىدىن سىرتقا قارىۋىدى، ئون ئىككى ئاتلىق ئادەمنىڭ ئۆيىنى قورشىۋالغانلىقى كۆرۈنىدى. چېرىكلەر دەرۋازىنى بولۇشىچە ئورۇۋىدى، ئەنجانباي سەل ئەنسىرەپ قالدى. — ئاپلا، جېدەلنىڭ يوغىنى چىقىدىغان بولدى. مەن سىلىگە بالا - قازا تېپىپ بەردىم.

— نېمە قورقاتتۇق؟ — دېدى قاسىمباي زەردىسى قايناپ، — يا ئۆلۈم! يا كۆرۈم! — خۇدايىم بەرگەن جاننى يەنە خۇدايىم ئالىدۇ. جاننى تىكىپ ئېلىشمامدۇق.

ئۇ شۇنداق دەپلا ئەنجانباينى باشلاپ ئۆگزىگە چىقتى. ئوۋ مىلتىقىنى ئوقلىدى، ئىككى كەتمەننى يېنىدا قويدى. ئىشىك تاقايدىغان يوغان دەمىنمۇ تامغا يۆلەپ قويدى. ئۇنىڭ يىگىرمە بىر ياشلىق قاۋۇل، بەستىلىك ئوغللىمۇ تۆمۈر ئارىنى ئېلىپ تەييارلاندى. ھويلىنىڭ تېمى يەتتە قۇرلۇق بولۇپ، سىلىق سۇۋالغانىدى. قورشاپ تۇرغانلار بۇ تامدىن يامىشىپ چىقالمايتتى. ئۆگزىدە تۇرۇپ تالادىكى ئەھۋاللارنى ئوچۇق كۆرۈپ تۇرغىلى بولاتتى. ناۋادا ئىشىكنى بۇزۇپ كىرمەكچى بولسا،

بىردىن - بىردىن ئۇجۇقتۇرغىلى بولاتتى. قاسىمباي: «بىز نېمە گۇناھ قىپتۇق؟! زادى نېمە گۇناھ قىپتۇق؟ ئۆلسەك ئۆلىمىزكى، ھەرگىز ئۇ ئەبلەخلەرگە باش ئېگىپ ئالدىغا چىقمايمىز» دەپ چىشىنى غۇچۇرلىتاتتى. دەل شۇ پەيتتە ئاتلارنىڭ دۈپۈرلىشىپ چېپىشقان، كىشەشكەن ئاۋازى ئاڭلىنىپ قالدى. قاسىمباي شۇنداق قاراپلا خۇش بولۇپ كەتتى:

— ۋاي! تازا بىلەن بولدى. بۇ غالىپلارنىڭ ئەدىپىنى تازا بېرىدىغان بولدۇق. تەلىمىمىز ئوڭدىن كەلدى. تاشمەت، ئوسمان غالى، قۇندۇزبايلار كەلدى. ئۇلار تاغدىكى جان دوست ئاغىنىلىرىم، ئەجەب بىلەن بولدى، دەل ۋاقتىدا كەلدى.

قاسىمباينىڭ قىرغىز ئاغىنىلىرى دەرۋازا ئالدىدىكى ئادەملەرنىڭ يىرگىنچلىك تەلەتنى كۆرۈپ بىرەر پېشكەللىكنى سەزدى بولغاي:

— ۋاي دوستۇم، نېمە ۋۇلدى! جۇلۇڭلەرگە جۈندەمەي قاسىمكامنىڭ ھويلىسىنى قاپسايسىلەر؟ — دەپ سورىدى. چېرىك زەردە بىلەن جاۋاب بەردى:

— ھەي بەدرەڭ، سېنى سوراقچى قويدىمۇ؟ يولۇڭغا ماڭ! بۇ زەھەرلىك گەپنى ئاڭلاپ قىرغىزلارنىڭ جۇدۇنى ئۆرلىدى. سىم قامچىلىرى بىلەن ئۇلارنى باش - كۆز دېمەي راسا ساۋاشقا تۇردى. ئىككى چېرىكنىڭ بېشى يېرىلىپ سەنتۈرۈلۈپ يىقىلدى. باشقىلىرى كىرگىلى تۆشۈك تاپالمىغان چاشقانلاردەك تەرەپ - تەرەپلەرگە پىتىراشقا باشلىدى. ئۇنىڭغىچە قاسىمباي بىلەن ئەنجانباي ئېتىلىپ چىقىپ، ئۇلارنى قوغلاپ يۈرۈپ تازا سالدى. بىر چېرىك ۋايىجانلاپ يىقىلدى. ئۇ ئەنجانباينى سالىھ بىلەن چېلىشىشقا زورلىغان ئەسكەرنىڭ دەل ئۆزى ئىدى. ئەنجانباي ئۇنى يۆلەپ ئورنىدىن تۇرغۇزدى، بېشىنى ئاق ماتا خام بىلەن تېڭىپ قويدى، چاي ئىچۈردى. ئاندىن ئۇنى يۆلەپ ئېتىغا مىندۈرۈپ يولغا سېلىپ قويدى.

ئاخىشى ئەنجانباي چاي ئىچكەچ ئولتۇرۇپ قاسىمبايدىن

سوراپ قالدى:

— قاسىمكا، بىزگە ئاتلارنى تەييارلاپ تۇرغان ھېلىقى يىگىت سىلىنىڭ يېقىن تونۇشلىرى ئوخشايدۇ — ھە؟ ھەرنېمە بولسا بىزنى چوڭ بالا — قازادىن ساقلاپ قالدى، ئامان قالدۇق.

— ھېلىقى مونچاق قۇلاقلىق يىگىتنى دەملا؟ ۋاي ياقەي، مەن تېخى ئۇنى سىلىنىڭ يېقىن ئاغىنىلىرى ئوخشايدۇ، دەپ ئويلاپ خۇش بولۇپ قاپتىمەن. ئۇ سىلىگە كۆز ئۈزمەي قاراپ تۇرغاندا، كۆزۈم ئۇنىڭ قۇلىقىغا چۈشۈپ قاپتۇ. ئۇ ئاتلارنى دەل ۋاقتىدا ئەكېلىپ قويىمىغان بولسىزە، مانا كۆرۈڭ تاماشىنى! ئۇ چاغدا بىز دەڭگە بېرىپ ئاتلارنى ئەكېلىپ بولغۇچە ئارىلىقتا ئۇ گۈيلار باستۇرۇپ كېلىپ بىز بىلەن تۇتۇشۇپ قېلىشتىن يانمايتتى. ئۇلارنىڭ ئەلپازىدىن شۇملۇق يېغىپ تۇرىدۇ، ناۋادا تۇتۇشۇپ قالساقلا، ئۆلۈم پىششىقى چىقماي قالمايتتى.

— مونچاق قۇلاقلىق؟

— شۇنداق، مونچاق قۇلاقلىق.

ئەنجانباي ئويلىنىپ تۇرۇپ قالدى. بىرھازادىن كېيىن تۇيۇقسىزلا ئېسىگە ئالدى.

— شۇ ئىكەن — دە، ۋاي خۇدايىم، ئەمدى ئېسىمگە كېلىۋاتىدۇ.

— تونۇشىدىكەنلا دە؟

— بىر قېتىملا كۆرۈشكەن. ئۇزاقراق مۇڭدېشالمىغان، ئېغىزغا ئالغۇدەك چوڭ ئىشلارمۇ بولمىغان، بىر يىلدىن ئېشىپتۇ، شۇڭا ئېسىمدىن چىقىپ قاپتۇ. ئەممازە، ئۇنىڭ ھېلىقى ناخشىلىرى ھېلىمۇ قۇلىقىمنىڭ قېشىدىلا جاراڭلاپ تۇرغاندەك بىلىنىدۇ.

— ۋاھ، قىزىق گەپ ئوخشايدۇغۇ؟ ئاڭلاپ باقايلى بىكار

ئولتۇرغۇچە. قېنى مەرھەمەت.

بۇ ئىش بۇنىڭدىن بىر يىل ئىلگىرى بولغانىدى. شۇ كۈنى ئەنجانباي ئەتىگەنلىك «ئويۇنلىرى»نى تۈگىتىپ بولۇپ ناشتا قىلىۋېلىش ئۈچۈن بازار تەرەپكە قاراپ ماڭدى.

* * *

بازارنىڭ كۈنچىقىش تەرىپىدىكى چايخاننىڭ ئالدىدا مەتتىمىن غادىيىپ ئولتۇرۇپ چاي ئىچىۋاتاتتى. ئۇ دادىسىنىڭ ئورنىغا يېڭىلا بەگ بولغانىدى. شۇڭا، بىرنەچچە ئادەم پايىپتەك بولۇپ ئۇنىڭ خىزمىتىنى قىلىۋاتاتتى. ئەنجانباينىڭ ئۇ ھاكاۋۇر بىلەن پەقەتلا خۇشى يوق ئىدى، ئۇنى كۆرسىلا جۇدۇنى ئۆرلەيتتى. شۇڭا، ئۇ تاق توختىدى. ئارقىسىغا يېنىپ يولنىڭ ئۇ تەرىپىدىكى توختى موللام مەزىنىنىڭ چايخانسىغا كىردى. ئۇ ئەمدىلا بىر پىيالە چاينى قولىغا ئېلىپ تۇرۇشىغىلا كوچىنىڭ ئۇ تەرىپىدىن بىر دىۋانە يىگىت ساپايى سوقۇپ كىرىپ كەلدى. قارىغاندا، ئۇ ئون توققۇز - يىگىرمە ياشلاردا باردەك كۆرۈنەتتى. كۆزىنى چالا يۇمۇۋېلىپ چاقىلەكتەك پىرقىراپ ھۆكمەت ئوقۇيتتى. بىر قولىدا ساپايىسىنى چېلىپ، يەنە بىر قولىنىڭ ئاللىقىنى كەڭ ئېچىپ جامائەتكە تەڭلەيتتى. ساپايى ھالقىلىرىنىڭ شاراق - شۇرۇق سوقۇلۇشىغا ئۇنىڭ ھەرىكىتى تەڭكەش ئىدى. ئۇ ھۆكمەت ئوقۇپ، ساپايىنى چېلىپ ئايلىنىپ يۈرۈپ مەتتىمىن ئولتۇرغان چايخاننىڭ ئالدىغا كەلدى:

— ھۇم ئاللا، ھۇم ئاللا! ياهۇ، يامەن ھۇ! مەشرەپ كەچتى جاندىن، بېشىنى قويۇپ ئاستانىلەرگە، رەھمەت ئەيلىمەسەن ئەي ناتىۋانلار، غېرىب - مىسكىن دىۋانلەرگە، ھەق - ھەق ئاللاھۇ، ھەق، ھەق، ھەق!...

مەتتىمىننىڭ بىر ئادىمى ئۇنىڭغا بىر نان بەردى:
— بولدى نېرى كەت! بېگىمنىڭ بېشىنى تولا ئاغرىتماي!
دىۋانە يىگىت ساپايىسىنى شاراقىتىپ چالغاچ ئاستا مېڭىپ

توختى موللام مەزىنىنىڭ چايخانىسىنىڭ ئالدىغا كەلدى. جامائەت يىغىلىشقا باشلىدى، بىردەمدىلا چايخانا ئالدى ئادەملەرگە توشۇپ كەتتى. دىۋانە يىگىت پىر - پىر چۆرگىلەيتتى، ئۇنىڭ مۇرىسىگە ئېسىۋالغان ئۇزۇن يەنجىسىمۇ خۇددى چاقپەلەكنىڭ قانىتىدەك پىر - پىر پىرقىرايتتى. ئۇ ساما قىلىۋېتىپ كىشىلەرنىڭ قولىغا تەلمۈرۈپ قارايتتى. بىر بوۋاي ئۇنىڭغا بىر زاغرا نان تەڭلىدى، ئۇ تەرلەپ سۇ بولۇپ كەتكەن پېشانىسى، يۈز - كۆزلىرىنى بەلۋېغىنىڭ ئۈچىدا سۈرتتى، ئاندىن ئاستا كېلىپ ناننى ئىككى قوللاپ ئالدى. باشقىلارمۇ پۇل - پۇچەك، نان - پان سەدىقە قىلدى. ئۇ قوللىرىنى ئېگىز كۆتۈرۈپ، ئاللىقانلىرىنى كەڭ ئېچىپ دۇئا قىلدى:

— ئامىن! خالايق، خۇدا رىزىقىڭلارنى كەم قىلمىغاي، دۈشمەن كۆزىدىن نېرى قىلغاي، ئەي خالايق، مەندەك يېتىمگە بەرگەن سەدىقەڭلار قىيامەت كۈنىدە بېشىڭلارغا سايىۋەن بولغاي، ئامىن!...

ئۇ دۇئادىن كېيىن يەنجىسىنى دولىسىغا سېلىپ مېڭىشقا تەمشەلدى. دەل شۇ چاغدا ئەنجانباي كۈلۈمسىرەپ ئورنىدىن تۇردى - دە:

— ھەي يىگىت، مەيەرگە كېلىڭ، — دەپ ئۇنى يېنىغا چاقىردى.

ئۇنىڭ ئاۋازى بەكمۇ سىلىق، يېقىملىق ئىدى. چىرايىدا غەمخورلۇق، مېھرىبانلىق چىقىپ تۇراتتى. ئۇ بىر جۈپ نۇرلۇق كۆزىنى ئۇنىڭغا تىكتى. بىر قولىدا سارغۇچ بۇرۇتىنى سىلاپ تۇرۇپ، يەنە بىر قولىنى يىگىتنىڭ مۇرىسىگە قويدى. شۇ تاپتا ئۇنىڭ چىرايىدىن ئۇ يىگىتكە ئىچ ئاغرىتىۋاتقانلىقى، ئېچىنغانلىقى چىقىپ تۇراتتى. دەل شۇ چاغدا ئۇنىڭ كۆزى دىۋاننىڭ مونچاقلىق قۇلىقىغا چۈشۈپ قالدى.

— نەچچە ياشقا كىردىڭىز؟

— ئانامنىڭ دېيىشىچە، بۇ يىل ئۈجمە پىششىقى كەلسە ئون

توققۇز ياشقا كىرىدىكەنمەن.

— ئاتا — ئانىڭىز تىلەمچىلىك قىلىدىغان ئوخشايدۇ — ھە؟
— دادام يوق، تاياققا ئۆلۈپ كەتكەن. باينىڭ ئىككى ئۆكۈزى
سوقۇشۇپ قېلىپ، بىرىنىڭ مۇڭگۈزى چېقىلىپ كەتسە، كالىغا
ئوبدان قارىمىدىڭ دەپ ئۈرۈپتىكەن، بىر ئاي يېتىپ ئۆلۈپ
كەتتى. ئانام بىز چوڭ بولغۇچە چىقىپتىكەن. ئەمدى بىز
چىقىمىز.

— سىلەر نەچچە بالا؟

— بىر قىز، ئىككى ئوغۇل؟

— سىز چوڭمۇ؟

— ياق، بىر ئاكام بار، ئۇمۇ چىقىدۇ.

ئەنجانباينىڭ كۆزلىرىدە غەزەپ ئوتلىرى ياندى. ئۇ پۈتۈن
بەدىنىدىكى قانلارنى خۇددى يۈزىگىلا يىغقانداق قىزىرىپ كەتتى.
«ئۇھ!» دەپ چوڭقۇر ئۇلۇغ — كىچىك تىنىدى — دە، ناۋايغا
قاراپ.

— ئۈستام، ئاۋۇ تەۋەڭدىكى نانلارنىڭ ھەممىسىنى مۇنۇ
بالىنىڭ خالتىسىغا سېلىپ بەرسىلە، — دېدى.

ناۋاي سەل ھەيران بولغانداق تۇرۇپلا قالدى، ئەنجانباينىڭ
چىرايىغا قاراپ، شۇ ھامانلا نانلارنى جۈپتىن — جۈپتىن ساناپ
ئۇ يىگىتنىڭ يەنجىسىگە سېلىشقا باشلىدى:

— بىر جۈپ، ئىككى جۈپ، ئۈچ جۈپ... ئون جۈپ...
يىگىرمە جۈپ... ھە، مانا ساقمۇساق ئەللىك جۈپ چىقتى،
خالىتىمۇ توشىتى.

يىگىت ئۆزىگە شۇنچە كۆپ سەدىقە بەرگەن بۇ ئادەمگە ھەيران
بولۇپ قاراپ تۇرۇپلا قالدى: «بۇ سېخىي ئادەم كىمدۇ؟ جاھاندا
مۇشۇنداق قولى ئوچۇق ئادەممۇ بولىدىكەن؟ ئون كۈن ساپايى
سوقۇپ، كانىيى يىرتىلىپ كەتكۈدەك ۋارقىراپ يىغلاپ
كاركىرىسىمۇ يەنجىنىڭ يېرىمىمۇ توشمايتتى.»

ئەنجانباي يىگىتكە يەنە بىردەم تىكىلدى — دە، ئۇنىڭ باش —

ئايىغىغا قاراپ:

— ھەي بىچارە يىگىت، — دېدى ھەسرەتلىك تىنىپ، ئاندىن ئۈچىسىدىكى يېڭىلا تىكتۈرگەن قىزىل چەكمەن چاپاننى سېلىپ، يىگىتكە ئاۋايلاپقىنا كىلدۈرۈپ قويدى. بېشىدىكى كېلىشكەن بادامدوپپىنىمۇ يىگىتنىڭ بېشىغا كىلدۈردى. ئۆزى پەقەت ھېلىقى بادامدوپپا ئىچىدىكى ئاق شاپاقدوپپا بىلەنلا قالدى.

— ھەببەللى، ئوبدان ياراشتى، — دېدى ئۇ يىگىتكە سىنچىلاپ قاراپ، — ئىنىم، يوقسۇزلۇق ھەممە كەمبەغەلنىڭ بېشىدا بار. شۇنداق، يوقسۇزلۇق تاشتىن قاتتىق. جىگەرلىك بولساقلا يوقسۇزلۇقنى يوقاتقىلى بولىدۇ. ياش ئىكەنسز، قاۋۇل ئىكەنسز، رەڭگىڭىزمۇ پاكىز ئىكەن، بۇنىڭدىن كېيىن بۇنداق سەت ئىشنى قىلماڭ. نەدىن بولىسىز؟ — خانئېرىقتىن.

— ھە، مانا، ئوبدانلا يۇرتىڭىز بار ئىكەن. ئۇنداق قىلماڭ. ئەكېلىڭ ساپايىڭىزنى، — دىۋانە يىگىت ساپايىنى ئىككى قوللاپ ئۇزاتتى. ئەنجانباي ساپايىنى ئۆرۈپ — چۆرۈپ كۆردى — دە، چۆرۈپلا دۇكاننىڭ ئۆگزىسىگە تاشلىۋەتتى، — ئۆيگە بېرىپ ئانىڭىز، ئاكاڭىز بىلەن ئوبدان مەسلىھەت قىلىڭ. ھۈنەر ئۆگىنىڭ، ئوقەت قىلىڭ، تىلەمچىلىك نومۇس! — يىگىت يەرگە قاراپ تۇرۇپ دۇدۇقلىدى:

— ئاكا، دېگەنلىرىڭىز ناۋاتتىن تاتلىق گەپ بولدى. بىزمۇ شۇنداق قىلايلى دېگەن، ئىككى تەڭگە بىرنېمە قىپتىكەنمىز، شۇنىمۇ «داداڭدىن قالغان قەرز» دەپ تارتىۋالدى. بىرنېمە دېمىسەك بوزەك قىلىدۇ، دەيلى دېسەك كۈچىمىز يەتمەيدۇ، پېشانىگە پۈتۈلگەننى تارتماقتىن باشقا چارە يوق ئىكەن. — ئىنىم، جاھاندا ئادەمنى بوزەك قىلىدىغانلار ئاز، بوزەك بولىدىغانلار كۆپ، بوزەك بولساق بوزەك قىلىۋېرىدۇ. يۇرتتۇڭلاردا سىلەردەك ياشلار كۆپ. ئادەم بوزەك قىلىدىغانلارغا ھەممىڭلار

بىرلىشىپ ئۆزۈڭلارنى ئوبدان تونۇتۇپ قويۇڭلار ! ئاغىنىلەرنى
توپلاڭ، ھەممىڭلار بىرلىشىپ ئېلىشساڭلار ئۇلار سىلەرنى
ئۇنداق ئاسان بوزەك قىلالمايدۇ ! ھەر ۋاقىت مۇشتۇمنى تۈگۈپ
تۇرۇش كېرەك ! بىز يەنە كۆرۈشۈپ تۇرايلى.

— خۇدايىم كۆرۈشۈپ تۇرۇشقا نېسىپ قىلار. ئىلاھىم.
يىگىت قايتا - قايتا تەزىم قىلدى، چايخانا ئالدىغا
توپلاشقانلار غۇلغۇلا قىلىشىپ قالدى.

— راست دەيدۇ، توپلاشمىساق ئۇلارغا تېتىغىلى بولمايدۇ !
ئۇلار غۇلغۇلا قىلىشىۋاتقاندا يىراقتىن ھېلىقى دىۋانە
يىگىتنىڭ قوشاق قوشۇپ ئېيتقان ناخشا ساداسى ئاڭلىنىشقا
باشلىدى.

ئەسكەرلىككە تۇتۇپ كەتتى،

كەمبەغەل ياش يىگىتلەرنى.

چالا قويماي بۇلاپ كەتتى،

بۇغداي، قوناق ھەم ياغلارنى.

...

ئون ئۈچىنچى باب

«مېنىڭ ماكانىم ئوپال»

ئوپال، 1942 - يىلى 6 - ئاي، دۈشەنبە.

بۇنىڭدىن بىر ئاي ئىلگىرى مەتتىمىن بەگ ئىنىسى ئابلىزنى يېنىغا چاقىرتتى:

— خوش، لەڭلەپ نېمە ئىشلارنى قىلىپ يۈرسەن؟ — دەدى ئۇ ئىنىسىغا چەكچىيىپ قاراپ.

ئابلىز سەل چۆچۈدى. ھەيران بولۇپ تۇرۇپلا قالدى. «توۋا، شۇ چاغقىچە ئاكىسى ئۇنىڭغا بۇنداق سەت ئالايمايتتى. ئەتىۋارلاپ ئىنىم دەپ ئاغزىدىن چۈشۈرمەيتتى. ئۇنىڭ ئىززەت - ھۆرمىتىنى قىلىپ، (سىلى... ئۆزلىرى) دەپ سىلىق سۆزلەيتتى، بۈگۈن نېمە بولدىكىنتاڭ! ياكى ھېلىقى تۈل خوتۇننىڭ قىزى سەلىمەكنى ئۈلۈشكۈن قوناقللىقتا تۇتۇۋالغىنىمنى ناۋادا بىرى كۆرۈپ قالغان بولسا، چېقىشتۇرغانىمدۇ ياكى ئۇ پاسكىنا ئۆزى كېلىپ... ياق، ياق، بۇنىڭ كارى چاغلىق. ئىلگىرى ئاكىسى بۇنداق ئىشلارغا كۆزىنىڭ قىرىنىمۇ سالمىغان، ئەرز قىلغۇچىلارنىڭ چالمىسىنى سۇغا چىلاشتۇرۇپ قويغان... ياكى قەشقەرگە ئاپىرىپ سېتىپ كېلىشكە ئەۋەتكەن قوتازلار توغرىسىدا ئاكىمغا ئەرز قىلغانىمدۇ؟ ياق، ئۇنىڭغا ئۈنچىلىك ئاچچىقلانمايدۇ. ئۆتكەن قېتىم ئاشۇ قىرغىزلارنىڭ يىگىرمە نەچچە قوينى كېچىدە ئەكېلىپ قاسساپقا ساتقاندا ئاكىسى كۆرۈپ غىڭ قىلمىغان تۇرسا، تۆت قوتازغا نېمە دەيتتى؟ زادى نېمە بولغانىدۇ؟ چۈشى بۇزۇلۇپ قالىدۇ يەنە».

— ھېچ ئىش، كەينىلىرىدىن سايىلىرىدەك ئەگىشىپ يۈرۈپ
يۇرت سوراڭىنى ئۆگىنىۋاتىمەن، — دېدى ئابلىز دۇدۇقلاپ.
بەگ ئۇلۇغ — كىچىك تىندى:

— ھەي پەمىسىز ئىنىم، ئۇ ئىشنى دېمىدىم، ئەنجانباي
توغرۇلۇق سۆزلەۋاتىمەن، ئەنجانباي! ...
— ھە، ئەنجانباي؟

— ھەئە، ئەنجانباي. قارا سېنى، مەن نەچچە يۇرتنىڭ
بەگلىرىنىڭ بېگىمەن. سالاي دېسەم قوشۇم، ئالاي دېسەم كۈچۈم
بار ئىسمى جىسمىغا لايىق بەگمەن. ھەر — ھەر كاتتا يۇرتلارنى
ئالاقىسىدا لايدەك مېچىپ تۇتۇپ تۇرالايدىغان ئاشۇنداق
سالاپەتلىك بەگلەر مېنىڭ ئالدىمدا چۈجىدەك چۈكۈلداپ،
بەزگەكتەك تىترەۋاتقان مۇشۇ زاماندىزە، ئاشۇ ئەنجانبايدەك قاپاق
نوچىلار مېنى كۆزگە ئىلماي بويىنىنى خادىدەك تۈز تۇتۇپ
مەيدىسىنى كېرىپ يۈرۈۋاتسا، كىشىلەرنى يولدىن چىقىرىپ
مېنىڭ گېپىمنى ئاڭلىماس قىلىپ قويۇۋاتسا، سەن مېنىڭ
ئىنىم تۇرۇپ بۇنىڭ بىلەن كارىڭ بولمايۋاتسا، شۇنىڭغا
ئاچچىقىم كېلىۋاتىدۇ.

— مەن... مەن...
— ھە، بولدى، بولدى، تىلىڭنى تولا چايناپ زەردەمنى
قايناتما! ئارتۇقچە گەپ ئېشەككە يۈك. مۇنداق قىل. سەن ئىلاج
قىلىپ ئەنجانباينى بىر جېدەلگە تىقىپ قوي، قان تۆكۈلىدىغان،
جان چىقىدىغان بولسۇن. ئىشنىڭ پۈتكىنى شۇ! ئۇ چاغدا ئۇنىڭ
ئىككى پۇتى بىر ئۆتۈككە تىقىلىدۇ، تۈرمىدە سېسىپ تۈگەيدۇ.
ھېچبولمىغاندا بىرنەچچە زامان قۇلىقىمىز تىنچ بولىدۇ.

ئابلىز ئۇيان ئويلاپ، بۇيان ئويلاپ بىر ھەپتىنى ئۆتكۈزدى.
ئاخىر كۆڭلىگە بىر شۇملۇقنى پۈكتى.

بۈگۈنكى بازار تازا قىزىغانىدى. ئادەمنىڭ تولىلىقىدىن ئۇيان —
بۇيان مېڭىشمۇ تەس ئىدى. ئابلىز تىقما — تىقماق ئادەملەر
ئارىسىغا يوغانلا بىر باغدات خورازنى كۆتۈرۈپ كىرىپ كەلدى —

دە، كانىيى يىرتىلغۇدەك ۋارقىرىدى:

— ھوي خالايق، ئاڭلىمىدىم، ئىشىتمىدىم دېمەڭلار، مېنىڭ بۇ خورىزىم نۇرغۇن خورازلارنى پاخشە قىلىپ قاچۇردى، ماختانغانلارنىڭ تاۋۇزىنى قولتۇقىدىن چۈشۈرۈۋەتتى. ئاڭلىسام، ئەنجانباينىڭ ئىنىسى قادىرخاننىڭ بوز خورىزى بارمىش، شۇ خورىزى بىلەن ماختىنىپ بازارغا پاتماي قايتۇ. نوچى بولسا بۈگۈن جامائەت ئوتتۇرىسىدا مېنىڭ خورىزىم بىلەن ئۇنىڭ خورىزى مەيدانغا چۈشسۇن! بۇنىڭدىن قورقسا قىزىل شەلپەر ئىشتان كىيىپ، بازارنى بىر ئايلىنىپ چىقسۇن!

ئۇنىڭ ئەتراپىدا توپلىشىپ تۇرۇشقان بىرنەچچە ساقلاندى تەڭلا چۇرقىراشتى:

— شۇنداق قىلسۇن، شەلپەر ئىشتان كىيسۇن!

— ھا - ھا - ھا!...

بۇ گەپ ھايال ئۆتمەي قادىرخاننىڭ قۇلىقىغا يەتتى. ھېلىقى ساقلاندىلار ئۇنى - بۇنى دەپ قادىرخاننى ئېچىتتى - دە، ئۇنىڭ ئوغىسىنى قاينىتىۋەتتى.

— بولدى، مەيدانغا چۈشتۈم. يېتىپ ئۆلگۈچە ئېتىپ ئۆلگەن ياخشى. لېكىن، قادىرخاننىڭ توخۇ سوقۇشتۇرۇش نىيىتى بولمىسا خوراز نېمىش قىلسۇن. ئۇ ئاچچىقىدا بىر قوينى يېتىلىدى - دە، توخۇ بازىرى تەرەپكە قاراپ ماڭدى. ئۇ توخۇ بازىرىغا يېقىنلا قالغاندا بىرى ئۇنىڭ يېڭىدىن تارتتى. ئارقىسىغا بۇرۇلۇپ قاراپ كۆزلىرىنى چاپاق باسقان ۋىجىك بىر بوۋايغا كۆزى چۈشتى. قادىرخان تۇرۇپلا قېلىپ «نېمە گەپ» دېگەندەك قىلىپ ئۇنىڭغا تىكىلدى.

بوۋاي ئالدىرىماي قولتۇقىدىكى خۇددى چالا يۇڭداغاندەك بولۇپ قالغان، ئالاپاساق پەيلىرى ئارىسىدىن قىپقىزىل ئەتىلىرى كۆرۈنۈپ قالغان كىچىك، كۆرۈمىسىز خورازنى ئۇنىڭغا تەڭلىدى:

— يىگىت، مۇشۇ خورازنى سېلىپ باقسىلا.

قادىرخان بۇ ئۆلۈمجان خورازغا شۇنداق بىر قاراپلا تېرىكتى:

— ھوي ئاتا، مېنى مازاق قىلمىغان سىلى قالدىلىمۇ ئەمدى. مۇشۇ ھۆپۈپتەك بىرنېمىنى ماڭا تەڭلەپزە، مېنى ئاشۇ خۇمىنىڭ ئالدىدا يەرگە قاراتماقچىمۇ سىلى، كۆتۈرسىلە نېرى! بوۋاي چاپاق كۆزلىرىنى چىمچىقلىتىپ ئۇنىڭغا تىكىلدى: — كىچىك، كۆرۈمىسىز كۆرۈۋاتامدىلا. نادان بولمىسىلا. مالنىڭ خۇيىنى ئىگىسى بىلىدۇ، خاتىرجەم بولسىلا، بۈركۈتكە بەرگۈسىز جانىۋار، سىلىنى يەرگە قاراتمايدۇ. ئابلىزخان باغداتنى ئالغان يەردە مەنمۇ بار، سىلىگە سالىمەن دېگەننى ئاڭلاپ، سىلى ئۈچۈن ئەمەس، ئەنجانباي ئۈچۈن مۇشۇ خورازنى ئەكەلدىم. قاچان مەيدانغا چۈشىدىكەن دەپ ساقلاپ يۈرگىلى ئۈچ بازار بولۇپ قالدى. سىلى ئەنجانباينىڭ ئىنىسى بولمىغان بولسىلا تىللاغا ساتمايتتىم. ناۋادا يېڭىلىسە مۇشۇ توخۇغا يەنە بىر قوي قوشۇپ بېرىمەن، يەڭسە ماڭا ئىككى قوي بېرىدىلا. ئەنجانباينى دېمىسەم بۇنداق قىلىپمۇ يۈرمەيتتىم. ئەمدى قادىرخانغا ھېچقانداق شەككە ئورۇن قالمىدى، گەپ قىلمايلا قولىدىكى قوينى بوۋايغا بېرىۋەتتى.

* * *

خورازلارنى سوقۇشتۇرۇش ئۈچۈن، ئاختامىلىقنىڭ ئوتتۇرىسىدىكى داڭگال - چالمىلىرى يوق كەڭرى بىر ئېتىز تاللاندى. بازاردىن توپلىشىپ چىققان جامائەت قىرنى پاسىل قىلىپ چۆرىدەپ تۇرۇشتى. خورازلار قۇچاقتا ئىدى. بىر - بىرىنى كۆرۈپلا چۆچۈشتى. خۇددى قارا ياقۇتتەك قاپقارا كۆزلىرى ھېلى چاپراپ چىقىپ كېتىدىغاندەك چەكچىيىشتى، بويۇنلىرى سوزۇلۇپ تىككىدە بولدى. تاجلىرى شەلپەردەك قىزاردى، ھوقۇقلاپ تېپىرلىدى، تېپىرلاپ - تېپىرلاپ خۇددى بەسلەشكەندەك ئىككىلىسى تەڭلا ئۈزۈپ - ئۈزۈپ چىلاشقا باشلىدى. ئۇلارنىڭ ئىگىلىرى

بۇرۇتلىرى ئەمدىلا خەت تارتقان كېلىشكەن، تەمبەل يىگىتلەر
 ئىدى. شۇ تاپتا ئۇلارمۇ تېپىرلاپ تۇرالماي قالدى. كۆزلىرىنى
 چەكچەيتىپ بىر - بىرىگە مىختەك قادالدى.
 — قېنى قادىر، ئەمىسە گېپىمىز گەپ - ھە؟ — دېدى
 يوغانلا باغداتنى كۆتۈرۈۋالغان ئايلار تەئەددى بىلەن، —
 قولۇڭدىكى پاختەك ھېلى ئاسمان تاپان بولغاندا شەلپەر ئىشتان
 كىيمەيدىغانسەن؟ نومۇس قىلماي تېخى سارغا يارمىغان
 بىرنېمىنى مەيدانغا كۆتۈرۈپ كىرگىنىنى !
 — گېپىم گەپ ! — دېدى قادىرمۇ بوش كەلمەي قولىدىكى
 قىزىل خورازنى سىلاپ تۇرۇپ، — سېنىڭ ئاۋۇ ھۆپۈپۈڭ پاخشە
 بولۇپ قالسا ئەۋرەت لاتاغنى يۈزۈڭگە يېپىۋالمىغىن جۈمۈ !
 — يوغان گەپنى قوي، ھېلى كۆرىمىز نوچىلىقىڭنى ! قېنى
 نېمىنى دو تىكىسەن؟
 — مەن بىلەن توخۇ سوقۇشتۇرىمەن، دەپ داۋراڭ سالغان
 سەن ئۆزۈڭ دېگىن !
 — قارا تورپاقنى ئالىمەن. داداڭ ساڭا چىچاق توخۇ
 بېرىشكىمۇ ئۈنمايۋاتسا، تورپاققا چىدامدۇ؟ !
 — چىدايدۇ، ئەنە ئاۋۇ ئۈجمىگە باغلاپ قويدۇم.
 جامائەت گۈررىدە قايرىلىپ قادىر كۆرسەتكەن تەرەپكە
 قاراشتى. دېگەندەك، توپتەك سەمرىگەن يوغانلا بىر قارا تورپاق
 ئالدى پۇتلىرىدا يەر تاتىلاپ توپىنى چاچرىتىپ تۇرۇپ ئۈجمىگە
 بېشىنى سۈركەۋاتاتتى.
 — خوش، ئۆزۈڭچۇ؟ تاغدىن ئوغرىلاپ ئېلىپ كەلگىنىڭ
 بارمۇ ياكى داداڭدىن سوراپ بېرەمسەن؟
 — ھىم، تېخى، سەنمۇ ئۆزۈڭ دېگىن !
 — ئالا ئايغىرىڭنى تىك !
 — ئۇخلىماي چۈش كۆرمى ! ئۇنداق پاختەكتىن مىڭنى
 سالساڭمۇ مېنىڭ ئۇ قارا قۇشۇم كۆزىنى مىت قىلمايدۇ. نوچى
 بولساڭ ئۇتۇۋال. ئايغىر ئەنە ئاۋۇ تامنىڭ قېشىدا.

جامائەت ئۇ كۆرسەتكەن تەرەپكە تەڭلا قاراشتى. دېگەندەك،
 يىراقتىكى سوقما تام قېشىدا بىر ئادەم ئالا ئايغىرنى يېتىلەپ
 يۈرەتتى. ئايغىر تىنىم تاپماي يەر چاپچىپ توپا توزۇتۇۋاتاتتى،
 كىچىككىنە قۇلاقلىرىنى دىڭگىدە تۇتۇپ كىشىنى توختىمايتتى.
 — گېپىمىز گەپ — ھە؟!
 — گەپ، گەپمۇ ئېغىزدىن چىقىدۇ. جانمۇ ئېغىزدىن!
 — خوپ!
 ئۇلار قوللىرىنى يەرگە پاق — پۇق ئۇرۇپ توپىغا سۈركەشتى،
 ئاندىن بىر — بىرىنىڭ قوللىرىنى چىڭ قىسىشتى. بۇ ئۇلارنىڭ
 ۋەدىلىرىدە تۇرۇش ئۈچۈن قىلغان قەسەملىرى ئىدى.
 خورازلار ئوتتۇرىغا تاشلاندى. دېمىسىمۇ قىزىل خوراز
 باغداتتىن خېلىلا كىچىك ئىدى. ئۇ باغداتنىڭ قېشىدا خۇددى
 مېكىيانغا ئەگىشىپ يۈرگەن چۈجىگىلا ئوخشايتتى.
 خورازلار خۇددى دانلاۋاتقانداك بېشىنى تۇمشۇقلىرى يەرگە
 تەگكۈدەك ئېگىپ بىر — بىرىگە ھۈرپەيدى. قاناتلىرىنى پاق —
 پۇق قېقىپ خورزەكلىرىنى خۇددى يەلپۈگۈچتەك ئېچىپ
 تىككىدە قىلدى — دە، غەزەپ بىلەن بىر — بىرىگە ئېتىلدى.
 باغدات ئايلىنىپ بولغۇچە قىزىل خوراز ياندىن كېلىپ ئۇنىڭغا
 ئىككى ئېتىلىپلا بەدەر قاچتى. جامائەت ئىچىدە غۇلغۇلا
 باشلاندى.
 — قاچتى! —
 — ياق، بازلاۋاتىدۇ، پەنخودەك قىلىدۇ.
 — قاچتى! —
 — قىزىلنىڭ كارامىتى باردەك.
 — باغدات ئېشەكتەك تۇرسا!
 — قانچە پۇل تىكىسەن؟! —
 — قارىغۇ!... —
 — كۆزۈڭگە ئىشتان كىيىۋالدىڭما؟ —
 — ئاناڭنى، يان باسماي سۆزلە! —

— ھە، ھە، بولدى، بولدى، كىشى ئۈچۈن يېگەن مۇشت،
ھوناققا تۇرۇپ قالغان سۆڭەكلىك گۆش !
— خالانىڭ يان ياغىچىمۇ ئۆزى بىلەن بىللە !
قىزىل خوراز قېچىۋەردى، ھېچ توختايدىغاندەك ئەمەس.
سوقۇشقۇدەك ئەپتىمۇ يوق، تۈگۈلۈپ قاچقىنى قاچقان. لېكىن،
بۇنىڭلىق بىلەن يېڭىلىدى دېگىلى بولمايدۇ - دە، ۋاك دېسە
ھېساب. لېكىن، قاچان ۋاك دەيدۇ؟ بۇنى ھېچ كىشى بىلمەيدۇ.
شۇنداق بولسىمۇ جامائەتنىڭ قىزىل خورازدىن كۆڭلى سوۋۇدى،
ھامان يېڭىلىدۇ دەپ جەزملەشتۈردى، قىزىل خورازنى بوش
چاغلىغىلى بولمايدۇ، دەپ بەسلەشكەنلەرمۇ ئۇلۇغ - كىچىك
تىنىپ جىمىپ قېلىشتى. پەقەت ھېلىلا بۇ قىزىل خورازنى بىر
قويغا تېگىشىپ بەرگەن ھېلىقى بوۋايلا مىدىر - مىدىر
قىلىمىدى، ھېلى كۆرىمىز دېگەندەك خاتىرجەم تۇرىۋەردى.
شۇ تاپتا قادىر قاتتىق پۇشايمان قىلىۋاتاتتى. بوۋاي ماختاپ
بەرسە، ئالدىنىپ بىر قوينى موڭگىدە ئۇنىڭغا تۇتقۇزۇپ قويغىنى
ئۈچۈن ئۆزىنى مىڭنى تىللايتتى. ئاشۇ ئەبگار قېرى ئالدىنى
توسۇۋالمىغان بولسا، بۇنىڭدىن ياخشىراق خورازنى بازاردىن
ئالاتتى. ئابلىزنىڭ غالىبلارچە بېلىنى تۇتۇپ ھىجىيىپ كۆز -
كۆز قىلىپ، ئۆزىنى مەسخىرە قىلىۋاتقانلىقىنى كۆرۈپ تېخىمۇ
ئەلەم قىلدى. ئۇنىڭ قادىر بىلەن بۈگۈن توخۇ سوقۇشتۇرمىەن،
بۈگۈن مەيدانغا چۈشمەسە قىزىل شەلپەر ئىشتان كىيىپ،
بېشىغا رومال ئارتىپ بازارنى ئايلانسۇن دېگەن گېپى زەردىسىنى
قايناتمىغان بولسا، مۇشۇنداق ھۆپۈپكە ئوخشايدىغان كىچىك
خورازنى كۆتۈرۈپ مەيدانغا كىرمەيتتى. ھەي، بوۋاينىڭ داڭلاپ
بېرىشىگە ئالدىنىپ ئىشىنىپ كەتتى - دە ! قېرىشقاندەك ماۋۇ
سەت خورازنىڭ ! كەكلىكتەك يورغىلاپ قاچقىنىنى ! ھەي
نەسچىلىك، خەپ بوۋاي !...

— ۋۇي، دېگەندەك، قىزىل خوراز راست پەنخوكەن، ئۇ
قېچىۋېتىپ باغداتقا تۈيۈقسىزلا ئېتىلىپ پەشۋا قويدى. يەنە

قاچتى، يەنە پەشۋا قويدى. ئاخىر باغدات ھېرىپ توختىدى. لېكىن، دەل شۇ چاغدا قىزىل خوراز ئارقىسىغا يېنىپ بىرلا پەشۋا قويغانىدى، ئويلىمىغان يەردە باغداتنىڭ چاڭگىلىغا چۈشۈپ قالدى. باغدات ئۇنى باسماقداپ چوقۇيتتى، چوقۇپ چىشلەپ سىلكىيتتى. قىزىل خورازنىڭ تاجى، بويىنى قىپقىزىل قانغا بويالدى، لېكىن، ۋاك دېمىدى.

جامائەت «ھە، مانا، مانا قىزىلى بولالمىدى، پاختە بولىدىغان بولدى، قارا تورپاق قولدىن كەتتى» دەپ تۇرۇشقاندا، قىزىل خوراز بىرلا سىلكىنىپ باغداتنىڭ چاڭگىلىدىن بوشاندى - دە، بەدەر قاچتى. لېكىن، باغداتنىڭ قوغلىغۇدەك مادارى قالمىغانىدى. ئۇ تۇمشۇقنى سوزۇپ دەلدۈگۈنۈپ تۇرۇپ قالدى. دەل شۇ چاغدا قىزىل خوراز ياندىن كېلىپلا ئېتىلدى - دە، باغداتنىڭ توم تاجىنى بىرنەچچىنى چوقۇپلا قاچتى. باغدات قوغلىيالمىدى، قىزىل خوراز يەنە ئارقىسىغا ياندى. شىددەت بىلەن ئېتىلىپ باغداتنى چوقۇلاۋەردى. ئۇياندىن كېلىپ ئېتىلىپ، بۇياندىن كېلىپ ئېتىلىپ چوقۇپ باغداتنى ھالسىراتتى، شۇنداقتمۇ باغدات يەنە بوش كەلمىدى، تۇمشۇقنى سوزۇپ چوقۇپمۇ باقتى. لېكىن، كار قىلمىدى. قىزىل خوراز بىر سەكرەپلا باغداتنىڭ ئۈستىگە چىقىۋېلىپ ئۇنىڭ توم تاجىنى چىشلەپ، سىلكىشلەۋەردى، ئاخىر باغدات بولالمىدى، تۇمشۇقنى يەرگە تىرەپ بىرنەچچە قېتىم «ۋاك - ۋاك» دەۋەتتى.

— ۋاھها! باغدات ۋاك دېدى. پاختە بولدى، — جامائەت چۇرقىرىشىپ كېتىشتى.

— دېمىدىمما، ئەنە شۇ قىزىل خوراز يېڭىدۇ، دەپ. باغداتنىڭ ۋاك دېيىشى بىلەن تەڭ ئۆزىنىڭ خورازىنىڭ پاختە بولغانلىقىدىن قاتتىق ئىزا تارتقان ئابلىز بېرىپلا قىزىل خورازنى تېپىۋەتتى. شۇنىڭ بىلەن جېدەل باشلاندى.

— ھوي چىدىماس، خورازىمنى نېمىشقا تېپىسەن؟!

— كىم تەپتى؟! ئۆزى پاختە بولۇپ ۋاك دېدىغۇ!

— ھەي قارا يۈز، نومۇسىز ئەبلەخ، شۇنچە كۆپ جامائەت
 كۆرۈپ تۇرۇۋاتسا، قارا يۈزلۈك قىلىپ يەنە يالغان
 سۆزلەۋاتىسنا!
 — جۆيلۈمە، كىم چىدىماس؟ ئاشۇ پاختەكتىن مۇشۇ قارا
 قۇش يېڭىلەمدۇ؟ سېنىڭ ئۇنداق ئوسۇرۇق گېپىڭگە كىم
 ئىشىنىدۇ؟
 — ئەنە يېڭىلىدىغۇ؟ ۋاك دېدىغۇ؟
 — سېنىڭ ۋاك دېدى.
 — سەن تەپسەڭ ۋاك دېمەمتى ھايۋان!
 — كىم تەپتى؟
 قادىر ئەمدى ئۆزىنى تۇتۇۋالامدى، غەزەپ ئاچچىقى كەلدى.
 — ماڭە نېرى، ئايغىر مېنىڭ! — ئۇ جامائەت ئوتتۇرىسىدىن
 ئات تەرەپكە ماڭدى.
 — ئايغىردا ھەققىڭ يوق، ھوي بۇلاڭچى!
 ئابلىز بىرلا ئېسىلىپ قادىرنىڭ ئاق كۆڭلىكىنىڭ ياقىسىنى
 ۋارتىدە يىرتىۋەتتى. قادىر غەزەپ بىلەن بىر مۇشت ئاتتى.
 ئابلىزنىڭ بۇرىنىدىن ئوقتەك قان كەتتى، بىردەمدىلا ئۇنىڭ
 كىيىملىرىنىڭ ئالدى قانغا بويالدى.
 ئابلىزنىڭ مەقسىتى توخۇ سوقۇشتۇرۇشنى باھانە قىلىپ
 جېدەل چىقىرىش ئىدى. شۇڭا، ئۇ ئاغىنىلىرى بىلەن مۇنداق
 كېلىشكەنىدى: ئابلىز قادىرنى يېڭىدۇ (بۇ شەك - شۈبھىسىز)،
 ئاندىن ئۇنىڭ يېغىرىغا تېگىدىغان سەت گەپلەرنى قىلىدۇ (بۇنى
 يادلايمۇ بولدى)، زەردىسىنى قاينىتىپ قول سېلىشقا زورلايدۇ.
 ئۇ قول سالىدىغان چاغدا جامائەت ئىچىدە يوشۇرۇنۇپ تۇرغان
 ئاغىنىلىرى ئېتىلىپ چىقىپ ئۇنى راسا دۈمبالايدۇ. بىرى ئالدىن
 بېرىپ مۇشۇ ئىشنىڭ ئۈستىگە دەل ئۈلگۈرتۈپ ئەنجانباينى
 گوللاپ ئېلىپ كېلىدۇ.
 — قالدېسىغا ئۈزۈم ئىگە، — دېدى ئۇ مەيدىسىگە
 مۇشتلاپ، — سىلەرنىڭ كارىڭلار بولمىسۇن.

قالدىسى ئاسان، ئەنجانباي قادىرنى ئاجرىتىۋاتقاندا پەملەپ تۇرۇپ ئۇنىڭ ئۆتۈكىنىڭ قونچىدىكى پىچىقىنى سۇغۇرۇپ ئالىدۇ - دە، كىشىلەرگە سەزدۈرمەيلا ئۆزىنىڭ ئاغىنىلىرىنىڭ بىرىنىڭ ئۆلىدىغان يېرىگە تىقىۋېتىدۇ. پىچاق ئەنجانباينىڭ بولغانلىقتىن، ھەممە ئادەم ئەنجانباي پىچاق ساپتۇ، دەپ بىلىدۇ. ئەنجانباي تۈرمىدە سېسىپ تۈگەيدۇ.

ئەپسۇس، ئىش تەتۈر كەلدى، تەقدىر ئۇنى ئالدىدى، ئىشنى بۇزغان ئاشۇ داڭدار باغدات، ئىسىت! بىر ئاتقا تېگىشىپ كەلگىنى تېخى! جامائەتنىڭ ئالدىدا قادىرنىڭ قولىدا يېڭىلدى! ئاغزى - بۇرنى قان بولدى، رەسۋا بولدى. ئابلىز ئەلەمگە چىدىماي يىغلىۋەتتى.

جېدەل چىقىپتۇ، بېگىمنىڭ ئىنىسى بىلەن ئەنجانباينىڭ ئىنىسى ئۇرۇشۇپ قاپتۇ، دېگەن خەۋەر بىردەمدىلا پۇر كەتتى. جامائەت «ئاقىۋىتى قانداق بولار؟» دېيىشىپ توخۇ سوقۇشتۇرۇش مەيدانىغا چېپىشتى. دېگەندەك، ئابلىزنىڭ خەسە كۆڭلىكى يىرتىلغان، ئاغزى، بۇرنى قان ئىدى. ئۇ كالىدەك ھۆڭگىرەپ يىغلاۋاتاتتى. قىستا - قىستاڭچىلىقتا كىشىلەر بويۇنلىرىنى سوزۇشۇپ ئۇلارغا قارايتتى. قادىر مەيداننىڭ ئوتتۇرىسىدا قاپقىنى تۇرۇپ زوڭلا ئولتۇراتتى.

— پۇش، پۇش، بېگىم كەلدى، يولنى بىكارلاڭلار!
— ھاي كۆكەمىلەر، نېرى تۇرۇش! قامچا يەيسەن! يولنى بوشات!

ئوخشاشلا تالالىق شايى شاپاقدوپپا، ئاق كۆڭلەك كىيگەن ئىككى دورغا مىخلىق چوماقلارنى كۆتۈرۈشكەن ھالدا تۇمشۇقى ئۇچلۇق كەشلىرىنى كالاپلىتىپ مېڭىپ، كىشىلەرنى ئۇيان - بۇيان ئىتتىرگىلى تۇردى. جامائەت چۆچۈدى. ئالاقزادە بولۇشۇپ يانغا قىستىشىپ ئارىلىقنى بوشاتتى، تارغىنا يول ئېچىلدى، بەگ ھەيۋە بىلەن كىرىپ كەلدى. سىم قامچىسىنى كەينىگە تۇتۇپ، قورسىقىنى پومپايتىپ غادا يىغىنچە ئەتراپىغا كۆزلىرىنى پال -

پۇل پارقىرىتىپ قاراپ قويۇپ، كېلىپ ئىنىسىنىڭ ئالدىدا
 توختىدى. ئۇنىڭ باش - ئايىغىغا تازا قارىۋېتىپ ئاغزىنى
 پۇرۇشتۇردى - دە، قادىرغا كۆزىنىڭ قۇيرۇقىدا قاراپ ھومايدى.
 ئاندىن يەنە ئىنىسىغا تىكىلدى. شۇ تاپتا ئۇنىڭ تازا ئاچچىقى
 كەلگەنىدى، دورداي كالىپۇكللىرى لىك - لىك لىكىلدايتتى،
 قامچا تۇتقان قوللىرى لاغىلداپ تىترەيتتى.
 — نېمە بولدۇڭ؟ سۆزلە!
 ئابلىز «ماۋۇ قەلەندەر مېنى ئۇرۇۋاتىدۇ» دەپلا پاڭگىدە
 يىغلىۋەتتى.
 — نېمىشقا ئۇرىدىكەن؟ بىرنېمىسىنى ئېلىۋالغانىدىڭ ئۇ
 ئۇششۇق كۆكەمىلەرنىڭ؟ دېدەك ئەمگەن ئۇ غالچىلار ئەمدىزە
 مېنىڭ ئىنىمغا قول سالغۇدەك بوپتۇمۇ؟ ۋۇي قادىق! سەن
 نېمانچە يوغىناپ كەتتىڭ، يۈز - خاتىر يوقمۇ؟ ھۇ ئۆزىنى
 بىلىمگەن تېگى پەس!
 غەزىپىنى باسالماي لېۋىنى چىشلەپ تۇرغان قادىرنىڭ ئەمدى
 چىدىغۇچىلىكى قالمىدى:
 — بېگىم، جامائەتتىن سورىسلا، گۇناھ زادى كىمدە، بىلىپ
 بىرنېمە دېمەمدىلا؟ نېمانچە ئاغزىلىرىنى بۇزىدىلا؟ بۇ چىدىماس
 خوراز سوقۇشتۇرىمەن دېگۈچە، تۇخۇمىچىلىق قىلسا بولمامدۇ؟
 جامائەت ئاغزىلىرىنى تۇتۇشۇپ پىخ - پىخ كۈلۈشۈپ كەتتى.
 — گەپتە تازا بايلىدى، چىدىماسلىق قىلغۇچە خوتۇن
 كىشىدەك توقۇمىچىلىق قىلسا بولمامدۇ؟
 — بوش كەلمە، ئىتقا كالتەك كېرەك. ئېشەككە سانجىغاق!
 پىخ - پىخ كۈلكە بىردىنلا پاراق - پۇرۇق كۈلكىگە ئايلىنىپ
 مەيداننى بىر ئالدى:
 — ھا - ھا - ھا!...
 — ...
 بۇ ۋاراڭ - چۈرۈڭ يىراقتىكىلەرنىمۇ ئۆزىگە تارتتى. ئۇلار
 پالاقشىپ كېلىپ توپقا قوشۇلدى، قىستا - قىستاڭچىلىق

ئەۋجىگە چىقتى. يۇرت ئاقساقاللىرى، يۈزبېشىلەرمۇ پەيدا بولدى. توپ ئىچىدىن بىرى «ئاپلا، ئەنجانباي ئاكىمۇ كەپتۇ ئەمەسمۇ. بەگ بەگ كۆرەڭلەپ كەتمەسە بولاتتى، چاتاق بولىدىغان بولدى. بەگ يوغانلىق قىلغىنىغا بۇرنى - قۇلىقىغىچە تويىدىغان بولدى» دېدى. جامائەت ئەنسىزلىك بىلەن ئۇيان - بۇيان قارىدى. دېگەندەك، ئەنجانباي كەينىدىرەك تۇراتتى، ئۇنىڭ گەۋدىلىك بەستى كىشىلەردىن بىر غېرىچ ئېگىز كۆرۈنەتتى. ئۇ تەمكىن ئىدى. خۇددى تاماشا كۆرۈۋاتقانداك بەخىرامان تۇراتتى. كىمدۇر بىرى ئەنجانباينىڭ قۇلىقىغا پىچىرلىدى. ئەنجانباي مىيىقىدا كۈلۈپ قويدى. ئۇنىڭ بېشى سەل دوقىراق ئىدى. ئالدىغىراق كىيگەن بادامدوپپىسى، ئاق چوتا كۆڭلىكى ئۇنىڭ بەستىلىك قامىتىگە خوپ ياراشقاندى.

قادىرنىڭ «تۇخۇمچىلىق قىلسا بولمامدۇ» دېگەن تەنسى بەگكە خېلى ئەلەم قىلدى بولغا، ئۆزىنى باسالماي ئىرغاڭلاپ قالدى.

— ھوي ۋەتەنسز، ماكانسز لالما! نېمەڭگە ئىشىنىپ شۇنچە يوغانلىق قىلسەن - ھە؟ — بەگ قامچىسىنى كۆتۈردى. قادىرمۇ بوش كەلمىدى، كاپلا ئېسىلىپ قامچىنى تۇتۇۋالدى. ئۆزىنى تۇتۇۋالالماي ئاغزىنى قويۇپ بەردى: — ئاۋۇ قانجۇقۇڭغا گەپ قىلمامسەن! بەگ بولساڭ ئۆزۈڭگە بەگ! مېنىڭ ساڭا قەرزىم يوق ياكى ئالۋاننى ئۆكسۈتۈپ قويدۇممۇ؟! سۈرۈشتۈرۈپ، گۇناھ كىمدە بىلىپ بولۇپ ئاندىن گېپىڭ بولسا قىلمامسەن؟!

دورغىلار ھېلى ئادەم يەيدىغانداك ئەلپاز بىلەن قادىرغا دېۋەيلەپ كەلدى. لېكىن، ئۇلارنىڭ كۆزلىرى ئەنجانبايغا چۈشۈپ قېلىپ، چوماقلىرىنى ئاستا چۈشۈرۈشتى. ئۇلار ئىچىدە ئاستا جامائەتنىڭ كۆزى ئەنجانبايدا ئىدى. ئۇلار ئىچىدە ئاستا پىچىرلايتتى: «ئاپلا، يامان بولدى. بەگ دېمەيدىغان گەپنى ئاغزىدىن چىقىرىپ سالدى» دېمىسمۇ، ئەنجانباي «ماكانسز»،

«ۋەتەنسىز» دېگەن ھاقارەتنى ھەرگىز كۆتۈرەلمەيتتى.
 كەچۈرمەيتتى، بۇنداق ھاقارەتنى ئاڭلىغاندا كۆزىگە ھېچ نەرسە
 كۆرۈنمەيتتى. ھەرقانداق بالا تېرىشتىن يانمايتتى، بۇنداق
 چاغلاردا ھەرقانداق قارا كۈچ ئۇنى توسۇپ قالالمايتتى. غەزىپى
 تاشقانلىقتىن، «مىڭ يېرىگە پىچاق تىقسىمۇ قان چىقمايتتى»،
 لېكىن شۇ تاپتا ئۇ تەمكىن تۇرغاندەك قىلاتتى، مىدىرلىمىدى،
 جايىدا تۇرىۋەردى، شۇنداقسىمۇ ئۇنىڭ سارغۇچ بۇرۇتلىرى
 تىترەپ لىكىلداپ، كۆزلىرى چەكچىيىپ قىزىرىپ كەتكەنىدى.
 بەگ غەزەپ بىلەن قامچىسىنى سىلكىشىلەپ قادىرنىڭ
 قولىدىن تارتىۋالدى - دە، ئۇنى ئۇرۇش ئۈچۈن يەنە كۆتۈردى.
 — ھوي ئەبگار قەلەندەر، ئېيتە! سەن كىم، مەن كىم؟!
 يېنىدىكى ئىككى دورغىمۇ بەگنىڭ ھەيۋىسىدىن قورقۇپ
 چوماقلىرىنى كۆتۈرۈپ دېۋەيلەپ كەلدى. بەگ قامچىسىنى
 قادىرنىڭ كۆزىگە شىلتىپ تېخىمۇ ئەدەپ كەتتى.
 — سەنلەر دېگەن دېدەك ئەمگەن قەلەندەرلەر، ۋەتەنسىز،
 ماكانسىز لالىملار. مېنىڭ ئالىقىنىمىدىكى بىر مىجىسىلا
 تۈگەيدىغان قۇرتلار. تېگى پەسلەر!... بىز دېگەن بارغۇ، ئوبدان
 بىلىپ قويۇش! ئەجدادلىرىمىزدىن تارتىپ يۇرت سوراپ كەلگەن
 بەگلەرنىڭ بېگى بولىمىز!!
 جامائەت ئارىسىدا غۇلغۇلا باشلاندى:
 — ئاپلا، يامان بولدى. بەگ بەك ھەددىدىن ئېشىپ كەتتى،
 دېمەيدىغان گەپنى ئەزۋەيلەپ تىلىنى چاپناۋەردى. ئەمدى بالا
 تېرىلىدىغان بولدى.
 «ۋەتەنسىز!» «ماكانسىز!»، «قەلەندەر!!»
 ئۇنىڭ بۇ سۇدا ئېرىمەيدىغان، ئوتتا كۆيمەيدىغان،
 پېشانىسىگە بېسىلغان تامغىدەك ئۇنىڭدىن نېرى بولمايدىغان بۇ
 ھاقارەتلىك نامنى ئاڭلىغاندا جان - جېنىدىن ئۆتۈپ، يۈرىكى
 ئۆرتىنەتتى، ئېچىشاتتى. بۇنداق ھاقارەت مانا مۇشۇ بىرنەچچە
 مىنۇت ئىچىدىلا بەگنىڭ شۇم ئېغىزىدىن بىرنەچچە قېتىم

چىقتى. شۇنداق بولسىمۇ ئەنجانباي بۇ خورلۇققا چىداپ، لېۋىنى چىشلەپ تۇرىۋەردى. بەگ ھېلى سەۋر قىلا، مانا بولدى قىلا، يۇرت چوڭلىرى توسۇۋالا دەپ شۇنداق كۈتسىمۇ «ھاي» دېگىلى ھېچ كىشى چىقمىدى. ئاخىر ئەنجانباي «بەگ گېپىمنى يەپ يۇمشاپ قالسا ئەجەب ئەمەس، قادىر ئۈچۈن مەن ناماقۇل بولسام توختاپ قالار» دەپ ئويلاپ مەيدانغا قاراپ ماڭدى.

— بېگىم، توختىسىلا، — ئەنجانباي شۇنداق دەپلا جامائەتنىڭ ئوتتۇرىسىدىن ئۆتۈپ بەگنىڭ ئالدىدا توختىدى. قول باغلاپ بېشىنى ئەگدى، — بېگىم، بۇ ئىككى نادان ئۈچۈن مەن ناماقۇل بولاي، يۇرت — جامائەت نەسىھەت قىلايلى، سىلىگە، ئابلىزخانغا چاي قۇيايلى، گۇناھىدىن ئۆتسىلە، ئاندىن ئىنىسىغا قاراپ ۋارقىرىدى، — قانداق! سەن نېمانچە گەپ ئاڭلىماس بولۇپ كەتتىڭ — ھە! نېمىشقا بېگىم بىلەن تاكالىشىسەن؟ ئۇ شۇنداق دەپلا قادىرنىڭ يۈزىگە چاڭ — چوڭ ئىككى تەستەك سالدى، — ھۇ، ئەقىلىسىز ھايۋان!

بەگ تېخىمۇ كۆرەڭلىدى:
— يۇندا ئىچىپ چوڭ بولغان ئادەمدە ئەقىل نېمە قىلسۇن؟! بەگنىڭ بۇ سېسىق گېپى بىلەن ئەنجانباي تۇرۇپلا قالدى، يەنە ئۆزىنى بېسىۋالدى:

— بېگىم، خاپا بولمىسىلا، بۇ ھايۋاننى مەن ئادەم قىلاي. لېكىن، بەگ ئەنجانباينىڭ يالۋۇرۇشلىرىنى پىسەنتىگە ئالمىدى، «ھىم» دەپ ئەنجانبايغا تەتۈر قاراپ قويۇپ توۋلىدى:

— ھىم، ئەنجانباي، قادىر دېسە، ھەددىدىن ئېشىپ يۇرتقا پېتىشمايسەن، ھېچ كىشىنى كۆزۈڭگە ئىلىشمايسەن! قېنى مۇشۇ جامائەت ئالدىدا دەپ بېقىشە! سەنلەر كىم، مەن كىم؟! ھۇ خۇدىنى بىلمىگەن قەلەندەر، ماكانسىزلار! ...!!!

ئەنجانباينىڭ قۇلىقى ۋاڭلىداپ، كاللىسى زىڭلىداپ، يۈرىكى ئېچىشىپ كەتتى، كۆز ئالدى قاراڭغۇلاشتى. بەگنىڭ دورداي

كالپۇكلىرى بىر ئاغزى مىڭ بولۇپ ھاقارەتلەپ ماكىلدايتتى:
 قەلەندەر! ۋەتەنسىز!! ماكانسىزلار!!!...
 — شۇنداق، — دېدى ئەنجانباي ئۆزىنى ئاران توختىتىپ،
 بەگكە غەزەپ بىلەن قاراپ، — سەن بەگ، بىز پۇقرا، بۇنىڭدىن
 تانمايمىز. سەندەك زالىمنىڭ زۇلمىدىن ئاتا - ئانام يۇرتتىن
 كېتىشكە مەجبۇر بوپتىكەن، بۇنىڭدىنمۇ تانمايمىز.
 قەلەندەرچىلىك قىلىشمۇ، ئوغرىلىق قىلماپتىكەن، بۇنىڭدىن
 سەنمۇ تانالمايسەن! سەن بىلەن تەڭ چوڭ بولدۇم، سېنىمۇ
 ئوبدان بىلىمەن، جامائەتمۇ سېنى خوپ ئوبدان بىلىدۇ. رەھىم
 پوقاقنىڭ ئوغلىغۇسەن!! رەھىم ئوغرى دېسە كىم بىلمەيدۇ.
 بۇنىڭدىن تانالمايدىغانسەن! ئاسماندىن چۈشكەن پەرىشتىمىدىڭ
 يا؟! — ئەنجانباينىڭ بارغانسېرى غەزىپى تاشماقتا ئىدى، —
 «ھېچقىسى يوق، مەن ناماقۇل بولاي» دەپ بوينۇمنى ئېگىپ
 تۇرسام قورقتى دەپ ئويلىدىڭمۇ؟! نېمانچە كۆرەڭلەيسەن! ئەمدى
 قىلە گېپىڭنى! سەندەك لەڭمەنتاقلار بىلەن
 سۆزلەشكۈچىلىكىم بار! ھۇ خوتۇنغا ئوسما توشۇيدىغان شوۋچى!
 شۇنى ئوبدان بىلىپ قوي: مېنىڭ ۋەتىنىم — ئاتا - ئانام،
 ئەجدادلىرىمىزنىڭ كىندىك قېنى تۆكۈلگەن مۇشۇ ئوپال. مۇشۇ
 ئوپال ئۈچۈن جان بېرىمەن، مۇشۇ ئوپال ئۈچۈن جان ئالىمەن،
 قېنى ئېيتە، مەن راست ۋەتەنسىز ئىكەنمەنمۇ، ماكانسىز
 ئىكەنمەنمۇ؟! سۆزلە ئەي مۇناپىق! مۇشۇ جامائەت ئالدىدا سۆزلە!
 ئەنجانباي غەزەپ بىلەن ئۆتۈكىنىڭ قونچىدىن خەنجىرىنى
 سۇغۇردى - دە، بەگنىڭ يۈرىكىگە تەڭلىدى. جامائەت
 قورققىنىدىن چۇرقىرىشىپ كەتتى، بەگ قورققىنىدىن سارغىيىپ
 تاتىرىپ، خۇددى يىگىلەپ قالغان خەمەكتەكلا تۈگۈلۈپ قالدى.
 لاغ - لاغ تىترەپ زۇۋانى تۈتۈلۈپ قالدى. دەل شۇ چاغدا يۇرت
 ئاقساقاللىرى، يۈزبېشىلەر ئوتتۇرىغا چۈشۈپ نەسىھەت
 قىلىشتى:

— ئەنجانباي، بېگىم ئىككىلىرى بىللە ئويناپ، بىللە چوڭ

بولغان، يۇرتىمىزنىڭ بالىلىرى ھەم چوڭلىرى، خاپا بولۇشمىسىلا، پەيلىلىرىدىن يېنىشىسىلا، بىز ناماقۇل بولايلى. بۇ گەپلەر جامائەتنىڭ ئوغىسىنى قايناتتى.

— قەلەندەر، ۋەتەنسىز، ماكانسىز، غالىچا، دېدەك، يۇندا ئىچكەن دەپ شۇنچە سەت ھاقارەت قىلسا ھېچ كىشى غىڭ - پىڭ قىلمايدۇ، ئەمدىزە ئۇنىڭ سورتىقىنى قىلغاندا ئارىغا كىرمەدىكەن؟! شەرمەندىلەر!

— بۇنداق ھاقارەتكە كىم چىدايدۇ؟! كۆتۈرسۇن كەشنى!! ئەسلىدە ئەنجانباي بۈگۈن توخۇ سوقۇشتۇرۇشنى كۆرمەكچى ئەمەس ئىدى، زۆرۈر بىر ئىش بىلەن ئىنىسى قادىرنى تاشمىلىققا ئەۋەتمەكچىدى، ئىزدەپ سوراپ تاپالمىدى. ئاخىر بىرەيلەن «قادىرخان زۆرۈر ئىش چىقىپ قالدى، ئاكام توخۇ سوقۇشتۇرىدىغان يەرگە دىككىدە بىر كېلىپ كەتسۇن» دەيدۇ دېدى. كىم بىلسۇن جېدەلنىڭ نەق ئۈستىگە كېلىپ قالىدىغانلىقىنى، كېتەي دېسىمۇ پۇتى ئۆزىگە بويسۇنمىدى، مىخلاپ قويغاندەك تۇرۇپلا قالدى. ئۇنىڭ ئۈستىگە ھەممە ئادەم ئۇنى كۆرۈپ قالدى. شۇ تاپتا ئەنجانباينىڭ كۆزىگە ھېچنەم كۆرۈنمەيتتى، قۇلىقىغا گەپمۇ كىرمەيتتى. كالىسىدا پەقەت ھېلىقى گەپلەرلا جاراڭلايتتى:

قەلەندەر! ۋەتەنسىز!! ماكانسىز!!!... ئەمدى ئۇ ئۆزىنى پەقەتلا تۇتۇۋالالمىدى. سول قولىدا بەگنىڭ ياقىسىنى تۇتۇپ، ئوڭ قولىدىكى خەنجەرنى ئېگىز كۆتۈردى: — ئېيت مۇناپىق! مېنىڭ يۇرتۇم بارمۇ، يوق؟ ئېيتە!! بەگ تامدەك تاتىرىپلا قالغانىدى، لاغ - لاغ تىترەيتتى، ياردەم سورىغاندەك ئەتراپىغا قارايتتى:

— خالايق، گۇۋاھ بولۇڭلار! مېنى... مەن... شۇ ئەسنادا ئىككى قېرى يۈزبېشى ياشلىرىنى تۆكۈپ ئەنجانباينىڭ پىچاق تۇتقان قولىنى تۇتۇۋالدى: — جېنىم بالام، سەۋر قىلسىلا، بىر قوشۇق قېنىدىن

كەچسە.

بۇ پۇرسەتنى غەنىمەت بىلگەن بەگ بەدەر قاچتى. ئەنجانباي بۇ ئىككى قېرىنىڭ قولىدىن بوشىنىپ خۇددى ئىتنى قوغلىغاندەك بەگنى سۈرۈپ توپتىن چىقتى. قاسساپ بازىرىغا كەلگەندە، ئۇنىڭغا يېتىشىۋالدى... گەدەندىن تۇتۇپ يەرگە ئاتتى:

— ئېيتە، كىم ماكانسىز؟! !

— بىر قوشۇق قېنىمنى تىلەيمەن.

ئەنجانباينىڭ شۇ تاپتىكى ئاچچىقىدا ئۇنداق گەپلەر قۇلىقىغا كىرەمدىغان، خەنجىرىنى ئېگىز كۆتۈرۈپ كانايىنى چەنلەپ شۇنداق ئۇرۇشىغا، كۈچلۈك بىر قول كاپلا ئۇنىڭ قولىنى تۇتۇۋالدى. ئۇ يۈزبېشى ھاشىم ئىدى. ئەنجانباي ئۇنى ئىتتىرىۋېتىپ بولغۇچە بەگ يەنە بەدەر قاچتى. ئەنجانباي قوغلىدى، قوغلاپ قازىخاننىڭ ئالدىغا بارغاندا ئۇنىڭغا يېتىشىۋالدى. تۇتاي دېگەندە ئۇ قازىخاننىڭ ئىچىگە ئۆزىنى ئاتتى. قازى ئىشىكنى توسۇۋېلىپ يىغلاپ تۇرۇپ يالۋۇرۇپ تۇرۇۋالدى:

— جېنىم بالام، ئۇنىڭ بىر قوشۇق قېنىمدىن كەچكىن، ھەرقانداق دەردىڭ بولسا مەن ئېلىپ بېرىمەن. ئەنجانباي ئۆزىنى كاپاتلاپ:

— جېنىم ئاتا، توسمىسىلا، جېنىمنى تىمكىتىم، — دەپ ئۆزىمۇ ھۆڭرەپ يىغلاپ سالدى.

— بالام، ئۆمرۈڭگە دۇئا قىلاي. ھەر ئىش بولسا شەرىئەت بويىچە سورايسى، تەخىر قىل بالام، — قازىنىڭ كۆزلىرى قىزىرىپ ياشلىرى يامغۇردەك تۆكۈلدى.

ئەنجانباي ھېچنېمىدىن قورقمايتتى. لېكىن، ئانىسىنىڭ، بوۋاي — مومايلارنىڭ، بالىلارنىڭ كۆز يېشىدىن بەك قورقاتتى، ئىچى ئاغرىپ پۈت — قولىدا جان قالمايتتى. ئاپئاق ساقاللىق قازىنىڭ تاراملاپ ئېقىۋاتقان يېشى ئۇنى بوشاشتۇرۇپ لەسىدە

قىلىپ قويدى. قازى قورقۇپ كەتكەنلىكىدىن يىغلىدىمۇ ياكى بەگكە ئىچى ئاغرىپ يىغلىدىمۇ ۋە ياكى ئۆزىگە يالۋۇرۇپ يۈرىكى ئېرىپ كەتكەنلىكىدىن يىغلىدىمۇ؟ بۇنى ئەنجانباي بىلەلمىدى. ئىشقىلىپ، قازىنىڭ يېشى ئۇنى توختاشقا مەجبۇر قىلدى، لېكىن ئاچچىقىنى باسالماي قولىدىكى خەنجەرنى غەزەپ بىلەن ئاتقاندى، ئوقيا ئوقىدەك ۋاششىدە بېرىپ قازىخانا ئالدىدىكى قاپاق تېرەككە تىككىدە قادالدى. ئۆزىمۇ زوڭ ئولتۇرۇپ دەرد - ئەلەمگە چىدىماي ھۆڭرەپ يىغلاپ سالدى. ئۇلارغا ئەگىشىپ يۈگۈرۈپ كېلىشكەن جامائەت بىر تەرەپتىن.

— غوجامنىڭ غوجىسى بار، چامغۇرنىڭ ئورسى! جىم تۇرسا بوزەك قىلىدۇ، ئەدىپىنى بەرسە موزايدەك قۇيرۇقىنى خادا قىلىپ قاچىدۇ، خوپ بولدى، ئوبدان ئەدىپىنى يېدى. قىنىغا پاتماي قالغانىدى، — دەپ بەگنى قارغىسا، يەنە بىر تەرەپتىن ئەنجانبايغا ئىچى ئاغرىپ ئۇنىڭغا تەسەللى بەردى:

— خاپا بولمىسىلا، ئۆزلىرىنى بېسىۋالسىلا، ئىنتىقام ئالىدىغان پۇرسەتمۇ كېلەر...

مۇشۇ پۇرسەتنى غەنىمەت بىلگەن بەگ قازىخاننىڭ ئارقا ئىشىكىدىن چىقىپ قازىنىڭ ئېتىغا مىنىدى - دە، شەنگەن يامۇلىغا قاراپ يول ئالدى.

* * *

شۇ ئاخشىمىلا ئوپالنىڭ يۇرت چوڭلىرى ئېلى قازىنىڭ ئۆيىگە جەم بولۇشتى. مەسلىھەتلىشىپ ئەر زىيىرىپ شەھەر يامۇلىغا يوللاشتى.

شەھەر يامۇلىغا ئەر زىيىرىپ

تەۋەيىمىزدىن ئەنجانباي باقىنىڭ ھۆكۈمەتنىڭ ئەمىر - پەرمانلىرىغا، شەرىئەتكە خىلاپ قىلمىشلىرى ھەددى -

ھېسابسىز، جىنايىتى چېكىدىن ئاشتى. بىرىنچىدىن، تەبىئىي لۈكچەك. داۋاملىق ئادەم ئۇرىدۇ، ئۆتكەن قېتىم ئون ئىككى ئادەمنى ئۇرۇپ يىقىتىپ ئېغىر زەخمىلەندۈردى، ئۇلارنىڭ ھاياتى ھېلىمۇ خەۋپ ئىچىدە ياتىدۇ. ئەڭ قەبىھلىكى شۇدۇركى، بۇ جېدەلنى نەسىھەت قىلىپ توسۇشقا بارغان مۆتىۋەر قازىمىزغا قول تەگكۈزۈپ قاتتىق ئۇردى. ھۆرمەتلىك قازىمىز ھازىر ئادەم تونۇيالمايدۇ، بىھوش ياتىدۇ. بۇ قېتىم بىرنەچچە يۇرتنىڭ بېگى مەمتىمىن بەگنى ئۆلتۈرۈش ئۈچۈن پىچاق كۆتۈرۈپ بېرىپ قوغلىدى، ھازىرغىچە بېگىم يۇرتقا كېلەلمىدى، يۇرت باشقۇرۇشىمىز قالدى. ئۇنىڭمۇ ئالدىدا كۆۋرۈكنى نېمىشقا ياسىمىدىڭ دەپ ئادەم ئۇرامسەن؟ كۆۋرۈككە يېقىن يەردە ئۆي بولۇش گۇناھمىكەن؟ دەپ ھۆكۈمەتنىڭ ئۈچ ئەسكىرىنى ئۇرۇپ باغلاپ قويغان. ئىككىنچىدىن، تۇغما ئوغرى. تاغدىن مال ئوغرىلاپ بازاردا ساتىدۇ، يۇرتتىن ئوغرىلاپ تاغدا ساتىدۇ، يۇرتىمىزدىن ياقۇپ باينىڭ بىر كالىسى، ئۈچ قوينى ئوغرىلاپ نەق تۇتۇلدى. ھېچقانداق تاپاۋىتى يوق. لېكىن، پۇلنى سۈدەك خەجلەيدۇ، داۋاملىق قىمار ئوينايدۇ.

ئۈچىنچىدىن، تېگى بۇزۇق، نومۇسىز ئەبلەخ، خوتۇن - قىزلارنى بۇلايدۇ. ئازدۇرۇپ يولدىن چىقىرىدۇ، شۇنىڭ كاساپىتىدىن نۇرغۇن ئۆيلەر بۇزۇلدى، بالىلار يېتىم قالدى. مىسالەن مۇھەممەتخان باينىڭ قىزى ئايشەمگۈلنى توي ئاخشىمى بۇلاپ قاچتى. كېيىن كەڭ قورساقلىق قىلىپ نىكاھ قىلىپ قويدۇق. بۇ نومۇسىز ياخشىلىقنى بىلمەي خوتۇننى خارلىدى. باشقا خوتۇنلارنى ئازدۇرۇپ خوتۇن قىلدى. قېيناتىسى مۇھەممەتخان باينى سولامچى دەپ ھاقارەت قىلدى.

تۆتىنچىدىن، يامانلارنى يېنىغا تارتىپ، ئادەم توپلاپ سېلىق تۆلىگىلى ئۈنىمىدى، باشقىلارنىمۇ سېلىق - ئالۋان تۆلىمەسلىككە قۇتراتتى. پەقەت گەپكە كىرگۈزەلمىدۇق. ھېچ كىشىنى كۆزگە ئىلمايدۇ! نەسىھەت قىلساق ئۇنىڭدىن بىر

قوشۇق قېنىمىزنى تىلەپ، يالۋۇرۇپ يېلىنىمىغۇچە زادىلا قۇتۇلالمايمىز. يۇقىرىقى سەۋەبلەر تۈپەيلىدىن يۇرتلار مالىمان بولۇپ كەتتى، ھۆكۈمەتنىڭ ئەمر - پەرمانلىرىنى بەجا كەلتۈرۈشكە ئىلاجىمىز قېلىۋاتىمىز. شۇڭا، يۇرتىمىزنىڭ ئامانلىقى، ھۆكۈمەتنىڭ، شەرىئەتنىڭ ئەمر - پەرمانلىرىنى قوغداپ قېلىشنى كۆزلەپ، مەزكۇرنى قاتتىق جازالاپ، جامائەتكە ئىبرەت قىلىپ بېرىشلىرىنى تەلەپ قىلىمىز.»

بۇ ئەرزىگە قازى مۆھۈرىنى باستى، ئون ئىككى مۆتىۋەر قوللىرىنى قويدى. بىر ھەپتىدىن كېيىن ئون ژاندارما ئەسكەر كەلدى. ئۇلار ئەنجانباينى باغلاپ ئېلىپ ماڭدى. لېكىن، ئايشەمگۈلنىڭ دادىسى مۇھەممەتخان باي ئۇلارنىڭ ئالدىنى توسۇۋالدى:

— بۇ بەتئىيەت گۇناھكارنىڭ ئايالى مېنىڭ قىزىم بولىدۇ، ئاجراشتۇرۇپ بېرىپ ئاندىن ئېلىپ مېڭىشىلا. ژاندارما ئەسكەرلەر گەپ - سۆز سورىمايلا ئەنجانبايغا تىكىلىپ قاراپ تۇرۇپ قېلىشتى.

— بولىدۇ، — دېدى ئەنجانباي جامائەتكە قاراپ تەمكىنلىك بىلەن، — ئەھۋال بۇ دەرىجىگە يەتتى، ھەق - ناھەق، ئاق - قارا ئايرىلمىدى، ئايشەمگۈل خېنىم دۈشمەنلەرنىڭ ئالدام خالتىسىغا چۈشۈپ كەتتى! مېنىڭ ئامالىم بولمىدى. شۇڭا، بۈگۈندىن باشلاپ ئۇنى تالاق قىلىۋەتتىم! ئەمدى مېنىڭ نىكاھىمدا ئەمەس! ئەرگە تەگسۇن! خۇدايىم ئۇنىڭغا بەخت - تەلەي ئاتا قىلغاي، مۇراد - مەقسىتىگە يەتكۈزگەي.

شۇ تاپتا ئۇنىڭ كۆزلىرى لىققىدە ياشقا تولغانىدى. بۇنى كۆرۈپ جامائەتمۇ ئۆزلىرىنى تۇتۇۋالماي قېلىشتى، مىشىلداپ يىغلاشقان ھالدا ئۇنىڭ بىلەن خوشلاشتى.

— خوش، خۇداغا ئامانەت.

— خۇدايىم مۈشكۈلۈڭنى ئاسان قىلغاي!

— ئامىن!

ئون تۆتىنچى باب

مەھبۇس

- قۇمدەرۋازا تۇرمىسى، 1939 - يىلى قىش پەسلى.
- ئەنجانباي تۇرمىگە قامىلىپ ئۈچ ئايدىن كېيىن تۇنجى قېتىملىق سوراق باشلاندى.
- ئىسمىڭ؟
- ئەنجانباي.
- يۇرتۇڭ؟
- ئوپال قۇمباغلىق.
- نەچچە ياش؟
- 33 ياش.
- كەسپىڭ؟
- دېھقان.
- ھىم، دېھقانمىش تېخى، قانداق دېھقان؟!
- ئۆزىمىز تېرىپ، ئۆزىمىز پەرۋىش قىلىپ، ئۆزىمىز يىغىپ، ئۆزىمىز يەيدىغان دېھقان.
- ھىم، مۇنداق دېگىن تېخى، سېنىڭ يەنە باشقا كەسپىڭ بارمۇ؟
- يوق.
- خوش، ئۇنداق بولسا، چوڭ - چوڭ خەجلىشىڭ نەدىن كېلىدۇ؟
- ئىشلەپ تاپمەن.
- قانداق ئىشلەپ تاپسەن؟
- دېھقانچىلىق، بورداقچىلىق، قاسساپلىق، سودىگەرچىلىك

قىلىپ ...
 — يەنە قىمار ئويناپ؟
 — شۇنداق، ئۇنىڭدىنمۇ تاپىمەن. ئۆزۈم ئىزدەيمەن، ئىزدەپ
 كەلسە، پۇلى جىق نوچى بولسا ياق دېمەي ئوينايىمەن.
 — يەنە بار، يەنە بار، خۇپسەنلىك قىلماي ھەممىنى سۆزلە!
 — يوق.
 — يوق دەيسىنا تېخى، ئۇنداق بولسا، بۇ يەرگە نېمىشقا
 كىرىپ قالدىڭ؟
 — بىلمەيمەن.
 — بىلمەيمەن؟ ئوغرىلىق قىلىپ تۇتۇلۇپ، رەسۋا بولۇپ
 كىرىپ قالغانلىقىڭنى بىلمەيسەن؟
 — مەن ئوغرىلىق قىلمىدىم، ئوغرىلىق قىلىش مەن ئۈچۈن
 نومۇس! ئۆلۈم!
 — ئۇنداق بولسا ئۆيۈڭدىن چىققان كالىنى كىم ئوغرىلىدى؟
 قويچۇ؟
 — تۆھمەت! ماڭا قىلىنغان قەست!
 — ئاغزىڭغا بېقىپ سۆزلە، ساڭا كىم قەست قىپتۇ؟
 — بەگ! قازى! غالىچىلىرى!
 — ئاغزىڭنى يۇم! تولا ھەددىڭدىن ئاشما! بۇ قەيەر؟
 — گۈندىخانا!
 — بىلىپ قوي، بۇ يەر سەندەك ئوغرىلارنى جايلايدىغان جاي!
 ھېلى جۈمۈ، گەپ ئاڭلىمايدىغان قۇلىقىڭنى يۇلۇپ، پارقىراتقان
 كۆزۈڭنى ئويۇپ قولىڭغا تۇتقۇزۇپ قويماي يەنە! ھۇي بىشەم
 لۈكچەك! ھېلى كالتەك ئاستىدا ئۆلسەن، تىلىڭ كېسىلىدۇ!
 — ھىممەتلىرىگە رەھمەت! توغرا دېدىلە، بۇ جاي ئوغرىنىڭ
 شېرىكلىرىنىڭ ئۇۋىسى ئىكەنلىكىنىمۇ، روشەن كۆزلەرنىڭ
 ئويۇلىدىغانلىقىنىمۇ، لىللا سۆزلەيدىغان تىللارنىڭ
 كېسىلىدىغانلىقىنىمۇ، بېجىرىم قۇلاقلىرىنىڭ
 يۇلۇنىدىغانلىقىنىمۇ ناھايىتى ئوبدان بىلىمەن! گاس، گاچا،

كور بولساق بولىدۇ، سەنلەرگە لازىمى شۇ! مېنى مۇشۇ مۇددىئىدا
بىلەن مۇشۇ يەرگە سولىغان! بۇ ئېشەكلەرنىڭ ئادەملەرگە
مىنىدىغان جايى، قولۇڭدىن كەلگىنىنى قىل، غالچا!
— ئەدەپلەنسۇن!

— خوپ!
ئىككى ئەسكەر شۇ جايدىلا ئەنجانباينىڭ قولىغا كويىزا، پۇتىغا
ئىشكەل سالدى. تۇنجى سوراق شۇنىڭ بىلەن تۈگىدى. يەنە
قاراڭغۇ ئۆيگە سولاندى.

* * *

سوراقچىنىڭ گۇناھكارلارنى ئىقرار قىلدۇرۇشتىكى «خوپ
ئەپچىل ئەدەپلەش كارامەتلىرى» بەزىدە خېلى ئوبدانلا
ئەسقىتىپمۇ قالاتتى. بۇنداق چاغدا سوراقچى، فېئوداللىرىنىڭ بۇ
سادىق غالچىسى ئۆزىنىڭ كارامەتلىرىدىن ھۇزۇرلىنىپ
تېرىسىگە سىغماي خىڭىلداپ كېتەتتى، تولا خىڭىلداپ ئۆزىنى
زادى باسالمايتتى. بۇ ئۇنىڭ كۈلكىسى ئىدى. ئۇنىڭ كۈلكىسى،
خۇددى تاپ تالاشقان ئىمتلارنىڭ بىر - بىرىگە خىرقىراپ خىرىس
قىلغىنىدەك خىرىلداپ چىقاتتى. خاپان كاللا، باداڭ قورساق،
سېمىز گەۋدىسى شۇ تاپتا خۇددى بەئەينى ئۈستىگە قاچا
كۆمتۈرۈلگەن، ئورنىدا تۇرالماي دومىلاپ كېتىش ئالدىدا
داۋالغۇۋاتقان كۈپكىلا ئوخشاپ قالاتتى.

ئۇ تۈرمىگە سولانغان گۇناھكارلارنى سوراق قىلىشقا ئانچە
ئالدىراپ كەتمەيتتى. ئالدى بىلەن ئۇلارنى تۇنجى قېتىملىق
سوراقتا چېكىپ باقاتتى. «توڭ قوغۇندەك توڭ - توڭ
قىلىدىغانلىرى»نى گەدەنكەشكە، «پىشقان قوغۇندەك پوك - پوك
قىلىدىغانلىرى»نى ياۋاشقا ئايرىيتتى. بۇنداق ياۋاشلار تاراق -
تۈرۈك پوپوزا بىلەن ئاسانلا ئەيۋەشكە كېلەتتى. لېكىن،
گەدەنكەشلەر ئۇنداق ئاسان تۈتۈك بەرمەيتتى، بويۇنتاۋلىق

قىلاتتى. شۇڭا، دوپپىسىنى ئالدىغا قويۇپ، چىلىمىنى
 خورۇلدىتىپ چېكىپ تۇرۇپ، باش قاتۇرىدىغان گەپ! خۇدايىم
 چىلىمىنى ئۇنىڭدىن ئايرىمىسۇن! بولمىسا تۈگەشكىنى شۇ!
 چىلىمنىڭ ھۇزۇرى بىلەن «ئاجايىپ دانا، كارامەت ئەپچىل
 ئەدەپلەش چارىلىرى» ئۇنىڭ كالىسىدا ھازىر بولىدۇ. «ئاشۇ
 چىلىمنىڭ ئىجادچىسىغا ئانام نەزىرى بولۇپ كەتسۇن ئىلاھىم!»
 سوراقچى چىلىم بىلەن مۇڭدېشىپ تازا كۆڭۈللۈك
 ھۈنەرلەرنى تېپىپ چىقتى. ھاھها! نېمىدېگەن قالتىس! مانا
 ئالايلىق، بەزى گەدەنكەش گۇناھكارلار تاياق - توقماقتا مىجىقى
 چىقىپ كەتسىمۇ ئىقرار قىلغىلى ئۈنمەيدۇ، لېكىنرە، ئاتا -
 ئانىسى، خوتۇن - بالىلىرىنىڭ كۆزىدىن مىرتلا قىلىپ ئىككى
 تامچە ياش چىققانلىقىنى كۆردىمۇ، بولدى، ئىشنىڭ پۈتكىنى شۇ!
 شۇ ھامان مياۋ مۈشۈكى بولۇپ «خوش - خوش» قا چۈشىدۇ.
 گۇناھىغا ئىقرار قىلىدۇ. بۇنىڭدىنمۇ بويۇنتاۋلىق قىلىپ ئىقرار
 قىلىمىسا، بۇنىڭ كارى چاغلىق، يەنە ئاسانلا قىلتاققا چۈشىدۇ.
 بۇنىڭ ئۈچۈن گۇناھكارنىڭ خوتۇنىنى ئىچكەركى ئۆيگە سولايدۇ.
 ئوتتۇرىدىكى ئۆيدە ئۇ خوتۇننىڭ خۇلق - نازلىرىنى، سۆز
 ئاھاڭلىرىنى پىششىق ئۆگىنىۋالغان ھەزىلەكلەر تۇرىدۇ.
 تاشقىرىقى ئۆيدە تۇرغان گۇناھكار بۇنى بىلمەيدۇ. بىردەمدىن
 كېيىن ئۆيدىن ھەزىلەكلەر ئورۇندىغان «سۆز ئويۇنى» باشلىنىپ،
 «ئايالىنىڭ» مىشلىداپ يالۋۇرغان ئاۋازى ئاڭلىنىدۇ:
 — ۋاي غوجام، بارنى دېسىلە، ئىقرار قىلسىلا. سەۋەنلىك
 ئۆتۈلدى، ئەمدى ئىقرار قىلىمىسىلا بولمىدى. ئىقرار قىلسىلا
 قويۇپ بېرىدىكەن، بىللە كېتىدىكەنمىز، بولمىسا يالغۇزلۇققا
 ئادەم چىدىمايدىكەن، دېسىلە.
 بۇنداق چاغدا نەپسى تاقىلداپ كەتكەن جېنى بوشلىرىنىڭ
 يېلى چىقاتتى - دە، لەسىسىدە بوشىشىپ قالاتتى. بۇنىڭغىمۇ
 ئىقرار قىلىمىسا، «خوتۇنى» نىڭ سۆزىنىڭ ئاخىرىنى ئاڭلايتتى:
 — ۋاي بېگىم، ئۇنداق قىلىمىسىلا، نامەھرەم بولىدۇ! ۋايجان!

ۋايىيەي ! غوجام، ئىقرار قىلسىلا، بولمىدى ! تېز بولسىلا ! ۋاي
بېلىم ! بېگىم - بېگىم سەل تەخىر قىلسىلا، ئېرىم ھازىر
ئىقرار قىلىدۇ. غوجام تېز ئىقرار قىلسىلا، ۋايجان ! ئاستىراق !
ئۇھ !...

«گۇناھكار» تۇرالماي قالىدۇ. «مانا مەن قىلدىم، ئەتتىم» دەپ
مەيدىسىگە مۇشتلاپ ئىقرار قىلىدۇ - دە، قاراڭغۇ ئۆيگە ئاسانلا
سولىنىدۇ. بۇرنىدىن ئىلىنىدى دېگەن شۇ ! ئۇنىڭ بۇنىڭدىن
باشقا ئىنسان ئەقلى يەتمەيدىغان ئاجايىپ ئىقرار قىلدۇرۇش
كارامەتلىرى بار.

ناۋادا بەگى گۇناھكار بولسا، تاماكا چەكتۈرمەيدۇ. ئۇنىڭ
تازا خۇمارى تۇتۇپ كۆزلىرى قىزىرىپ، يۈمۈلۈپ كەتكەن چاغدا
بەگىلەرنى يىغىدۇ. بۇ بەگىلەر گۇناھكارنى ئوتتۇرىغا ئېلىپ
راسا خورۇلدىتىپ چېكىشىدۇ. دۈگىلەك - دۈگىلەك ئىسلارنى
بۇرۇنلىرىدىن - ئېغىزلىرىدىن چىقىرىشىپ لەززەتلىنىشىدۇ.
ۋاھ، بۇ ھۈنەرمۇ بولىدىكەن. گۇناھكار خۇمارغا چىدىماي ئىقرار
بولىدىكەن.

يەنە تېخى بۇ ھۈنەرنىڭ مۇنداق قىزىقىمۇ بار دەڭ.
يۈزى نېپىز گۇناھكار بولسا، ئۇنى ئىقرار قىلدۇرۇش بەكمۇ
كوڭۇللۇك. ئۇرمايدۇ، قىينىمايدۇ. گۇناھكارغا جامائەتنىڭ
ئالدىدا مادا ئېشەكنىڭ كۆتىنى سۆيىدۈرىدۇ، ئۇنىمىسا بويىنىدىن
بېسىپ سۆيىدۈرىدۇ. يۈزى نېپىز گۇناھكار ئىزا - نومۇس
كۈچىدىن «قىلمىدىم» دەپ ئېشەكنىڭ كۆتىنى مەجبۇر
سۆيۈشتىن كۆرە، «قىلدىم» دەپ يوقنى بار قىلىپ «ئىقرار»
قىلىشنى مىڭ ھەسسە ئەۋزەل بىلىدۇ !

ئىقرار قىلمىغان ئايال گۇناھكارلارنى ئەدەپلەش تېخىمۇ
قىزىق. يامان ئوغرىمۇشۇكتىن بىرنى تۇتىدۇ. مۈشۈكنىڭ بېشى
بىلەن ئالدى پۇتلىرىنى ئايالنىڭ ئالدى تەرىپىدىكى ئىشتىنىنىڭ
ئىچىگە سولايدۇ - دە، چىڭ باغلاپ، مۈشۈكنىڭ ئىشتاندىن
چىقىپ تۇرغان يوتىسى بىلەن پاچاقلىرىغا ۋاقىشتىپ ساۋايدۇ.

مۈشۈك ئاغرىققا چىدىماي ئايالنىڭ ئالدىنى تاتىلايدۇ، تالايدۇ،
چىشلەپ ۋايىجانلىرىنى چىقىرىۋېتىدۇ! ھا - ھا - ھا! قانداق
كۆڭۈللۈك - ھە! بۇ چاغدا كۆرۈڭ تاشنى! ئاغزى مومىيادا
يەملىنىپ قالغان ھەر - ھەر، مەن - مەن دېگەن نوچى
ئاياللارنىڭمۇ ئاغزى ئېچىلماي قالمايدۇ. «غوجام»، «غوجىكام» دەپ
تۈمۈچۈكتەك سايىراپ، «قىلىپ ساپتىمەن» دېمىسە ھېساب ئەمەس!
دۇنيادا بۇنىڭدىنمۇ كۆڭۈللۈك تاماشا بولامدىغان. ھا - ھا -
ھاھا!...

دەپ كەلسە بۇنداق ئەپچىل كارامەتلەر ئۇنىڭدا يېتىپ -
تېشىپ تۇرۇپتۇ، ناھايىتى نۇرغۇن. «ساڭا بېقىپ مەن، ئىشىككە
بېقىپ دەم» ئۇنىڭ «كارامەت ئەپچىل ئەدەپلەش چارىلىرى»
بەزىدە كارغا كەلمەي ئۇنى خاپا قىلىپمۇ قويىدۇ. لېكىن، ئۇ
كۆڭۈل سوۋۇتمايدۇ. تاياق - توقماقنىڭ كۈچىنى كۆرسىتىپ
قويىدۇ. «بېھىشتىن چىققان كۆك تاياق، يۈگۈرتىدۇ يالاڭ ئاياغ»
دېگەن بىكار گەپ ئەمەس. ئىقرار قىلىمىسا «ئاسمان تاپان» قىلىپ
باسىدۇ، شېغىل تاشقا، قىرلىق ياغاچ - تۆمۈرلەرگە
يۈكۈندۈرىدۇ، چېتىنى كېرىدۇ، دولىسىغا، مەيدىسىگە،
دۈمبىسىگە، پاچاقلىرىغا ياغاچ قويۇپ «لىڭگىرتاقتاق» ئوينىيدۇ،
ئۆگزىدىن ئىتتىرىدۇ، بۇرنىغا لازا سۈيى قويىدۇ... ئىشقىلىپ،
قانداقلا بولسۇن، ھەممە ھۈنەرنى ئىشقا سېلىپ گۇناھكارلارنى
ئىقرار قىلدۇرىدۇ.

لېكىن... ماۋۇ ئەنجانباي دېگىنى ئۈچىغا چىققان گەدەنكەش،
خورىكى چوڭ بىرنېمە ئىكەن. قارىغاندا، باشقا گۇناھكارلارنى
ۋاك دېگۈزگەن ھۈنەرلەر ئۇنىڭغا ئاقمايدىغاندەك. شۇنچە جىق
«ھۈنەر»لەرنى ئۆگەتكەن قەيناتىسى بۇنىڭغىمۇ يەنە ئەپچىل
ھۈنەردىن بىرنى كۆرسەتسە ئەجەب ئەمەس!

ئۇ شۇ خىيال بىلەن خام بازىرى تەرەپكە بۇرۇلدى. يېنىدا
يوغانلا بىر تۈپ قېرى ئۈجمىسى بار دەرۋازىنى يەڭگىل قاقىتى.
«خەپ ئەنجانباي، ئەمدى نوچى تىلىڭنى بىر كۆرەي!»

لېكىن، ئەنجانباينىڭ نوچىلىقىنى كۆرۈش ئۇنىڭغا نېسىپ بولمىدى. ئۈچ كۈندىن كېيىن ئۇنىڭ جەستى تۈمەن دەرياسىنىڭ كۈنچىقىش تەرەپكە ئەگىپ ئاقىدىغان ئىتىپوقى دېگەن جايدىكى توقايدىن چىقتى.

* * *

ئەنجانباي سولانغان قاراڭغۇ ئۆي تۈرمە ئارقا قورۇسىنىڭ كۈنپېتىش تەرىپىدىكى بۇلۇڭىدا ئىدى. ئادەم بېشى ئارانلا پاتقۇدەك كىچىككىنە تۈڭلۈكى بىلەن، ئۇدۇلدىكى تامدىكى پەنجىرسى خۇددى قەپەسكە ئوخشاش بالداقلىق ئىدى. كۈن بىلەن ئاينىڭ نۇرى ئۇ بالداقلار ئارىسىدىن ئۆيىنىڭ ئوتتۇرىسىغا خۇددى كاتەكچە رەختنى يېپىپ قويغاندەكلا يول - يول بولۇپ يورۇق چۈشۈرۈپ تۇراتتى. پەنجىرە ئېگىز ئىدى. ئەنجانباينىڭ قولى ئارانلا يېتەتتى.

مانا ئۈچ ئايدەك بولدى، ئۇ ئېنى بىلەن گېزىنىڭ تايىنى يوق بۇ تامدىن ئۇ تامغىچە ئۈچ چامدام، ماۋۇ تامدىن، ئاۋۇ تامغىچىمۇ يەنىلا ئۈچ چامدام تۆت چاسا ئۆيدە ياتىدۇ. ئىتتەك تۈگۈلۈپ ياتمىسا، پۇتلىرى تامغا تاقىشىپ قالىدۇ. قولىدىكى كوپىزا بىلەن پۇتىدىكى ئىشكەل ئۇنىڭغا ھەمراھ، بۈرگە ئازابىدىن يا كېچە، يا كۈندۈزى ئارام يوق ... كارت - كارت قاشلىغان، يۇمىلانغان، تاملارغا سۈركەلگەن ... بۇ بۈرگىلەرگە يەم بولۇپ، كۈندە ئىككى ۋاخ كۆكرىپ كەتكەن، قاتتىق - قۇرۇق پارچە نانلارنى غاجاپ يەپ، ئاداپتەك سۈيۈك كور - كور ئوماچلارنى ئىچىپ، جان قىينىماقتىن باشقا ئىلاج يوق.

شاراق - شۇرۇق قىلىپ ئىشكە ئېچىلدى. سۆرۈن تەلەت ئۈچ ئادەم كىرىپ، گەپ - سۆزسىزلا ئۇنىڭ كۆزىنى قارالاتا بىلەن تاڭدى. «يەنە سوراق! ...» دەپ ئويلىدى ئەنجانباي. دېگەندەك، ئۇلار ئۇنى ئىتتىرىپ تالاغا ئېلىپ چىقتى.

«ئاد، ئەجەب خۇشياقتىغۇ ساپ ھاۋا، تەنگە داۋا...»
شۇ تاپتا ئۇنىڭ چىگىكلىرى يېشىلىپ كەتكەندەك، پۇت -
قوللىرىنىڭ بېغىشلىرى بوشىشىپ، خۇددى ئۈستىدىن ئېغىر
يۈكنى ئېلىۋەتكەندەكلا يەڭگىلەپ قالدى. ئۇلار ئۇنىڭ يېڭىدىن
سۆرەپ، ئەگرى - توقاي، ئېگىز - پەس يەرلەر بىلەن ماڭدۇرۇپ
يۈرۈپ ئاخىر قوڭغۇراقسىز مەپىگە چىقاردى. ئاندىن ئۇنىڭ
كۆزىنى تاڭغان لاتىنى يېشىۋەتتى. مەپىنىڭ ئالدى - ئارقىسىغا،
يانلىرىغا قارا مىلەڭزە تارتىلغانلىقتىن، سىرتىنى كۆرگىلى
بولمايتتى. مەپىنىڭ ئىچىمۇ گۆردەك قاپقاراڭغۇ ئىدى. ئات
تۇياقلىرىنىڭ تاق - تۇق ئاۋازلىرى، مەپىكەشنىڭ ئاتقا
تارسىلىدىتىپ قامچا ئۇرۇشلىرى، كىشىلەرنىڭ ۋاراك -
چۈرۈڭلىرى، بولقىلارنىڭ بىر خىل رىتىمدا تاڭ - تۈڭ، تاڭ -
تۈڭ ئۇرۇشلىرى... ئاڭلىنىپ تۇراتتى.

قەشقەر دېگەن مۇشۇنداق شەھەر - دە!
مەيلى كېچە، مەيلى كۈندۈز، مەيلى رەستىلىرى، مەيلى بۆلۈڭ -
پۇچقاقلرى خۇدانىڭ قۇتلۇق كۈنى ۋاژ - ۋۇژ ئادەم قاينىمى،
تاققۇڭ - تۇققۇڭ بولقا - سەندەل ئاۋازى... شۇڭا، ئەنجانباي
نەگە كېتىپ بارىدۇ، قايسى يول بىلەن مېڭىۋاتىدۇ، بىلەلمىدى.
لېكىن، ئۇنىڭغا ئايدىڭكى، ئۇلار ئۇنى سوراققا ئەكىتىۋاتىدۇ،
سوراققا!

ئۇنى ھارۋىدىن چۈشۈرۈپلا كۆزىنى يەنە تېڭىۋەتتى. بىر
ھازاغىچە ئۇيان ئايلاندۇرۇپ، بۇيان ماڭدۇرۇپ بىر ئۆيگە
ئەكىرگەندىن كېيىن يەنە يېشىۋەتتى.
ئۇ كۆزىنى ئۇۋۇلاپ بىردەم تۇرۇپ قالدى. ئۇدۇلىدىكى
سوراقچى ئورنىدا ئولتۇرغان مايمۇننى كۆرۈپ چۆچۈپ كەتتى.
«ئوڭۇممۇ، چۈشۈممۇ؟ ياكى لاتىدا چىڭ تېڭىۋەتكەن كۆزلىرىم
تېلىپ قالغان بولسا، مايمۇن كۆرۈنۈۋاتامدۇ، نېمە؟» ئۇ
كۆزلىرىنى ئۇۋۇلىدى، چىمىلىدىتىپ تۇرۇپ يەنە ئۇنىڭغا قارىدى.
يەنە شۇ سەت مەخلۇق! يۈز - كۆزلىرىنى ساپسىرىق يىرىك

ساقال باسقانلىقتىن، ھەتتا قۇلاقلىرىمۇ كۆرۈنمەي قالغان،
پېشانىسىگە خۇددى يوغانلا پومنى چاپلاپ قويغاندەكلا دوقا
ماڭلاي، چار كۆز، پاناق بۇرۇن، خۇددى قويىنىڭ تۇمشۇقىدەك
ئۇزۇن ئېڭەك، ئورۇق، ۋىجىك بىر مەخلۇق ئۇنىڭغا تىكىلىپ
تۇراتتى. دېمىسىمۇ، ئۇنىڭ شۇ تۇرقى دەل مايمۇننىڭ ئۆزىگىلا
ئوخشايتتى. «خۇدايا توۋا!» ئەنجانباي ئىختىيارسىز ياقىسىنى
چىشلەپ سالدى.

— ھە، ئەنجانباي، ياقاڭدىكى پىتلارنى قاساۋاتامسەن؟!
ئۇنىڭ جۇغى كىچىك بولغىنى بىلەن ئاۋازى خۇددى دۇمباق
چالغاندەك يوغان بوم - بوم چىقاتتى. ئۇنىڭ پۇلتىيىپ چىققان
يوغان كۆزلىرى ھېلىلا چاپراپ چىقىپ كېتىدىغاندەك
چەكچىيىپ، مېتىمۇ قىلماي دەل ئەنجانبايىنىڭ كۆزىنىڭ ئىچىگە
قادالدى.

— شۇنداق، پىت چىقىپ ئارام بەرمەيۋاتىدۇ.
— ھىم، بولدى بەس! ئاغزىڭنى يۇم! — ئۇ لىككىدە
ئورنىدىن تۇرغانىدى، قولىتۇقى ئالدىدىكى شىرەگە ئارانلا
تەڭلەشتى. ئۇ خۇددى مايمۇننىڭ قوللىرىدەك ئورۇق، ئىنچىكە
قوللىرىنى شىلتىپ توۋلىدى، — سەن تېخى ھالىڭغا باقماي
بىزنى پىتقا ئوخشىتىۋاتىسەن! قېنىمىزنى شورىدىڭ، چاقتىڭ،
دېمەكچىمۇ سەن؟! ھۇ بەچچىغەر! ئېيتە، بىز پىتمۇ؟!
ھۆكۈمەتنىڭ ئادەملىرى پىتمۇ؟! قىزىل پاچاقتەك يوغان گەپ
قىلىسەنغۇ؟! نەدە ئاڭلىدىڭ؟! كىم دېدى ئۇ گەپنى؟! سۆزلە،
مېنىڭ ئالدىمدا تەنە گەپ قىلىشقا، ئېشىكىڭ ھەلەپ يېمەيدۇ
سېنىڭ! نوختاڭنى ئالمىسام، ئاچ ئالىقىنىڭنى! ئۇ ۋارقىراپلا
شىرەدە تۇرغان ئۈچ قىرلىق «ئەدەپ تاختىسى»نى قولغا ئالدى.
«ئەدەپ تاختىسى» ئۈيۈپ قالغان قان داغلىرىدا ئالچىپار بولۇپ
قالغانىدى. ئۇ گۇناھكاردىن سورار - سورىمايلا ئالدى بىلەن
ئۈرۈپ، باشلىرىنى ئايلاندۇرۇپ ھوش - كالىسىسىدىن
كەتكۈزۈۋېتىپ ئاندىن سوراق قىلاتتى. بۇ ئۇنىڭ «تۆمۈرچىلىك

ھۈنرى» ئىدى. تۆمۈرنى قىزىتىپ سوقسا، ئويلىغان شەكىلگە كەلتۈرگىلى بولىدۇ، گۈناھكارمۇ شۇنداق. ئالدى بىلەن ھوش - كالىسىدىن كەتكۈزۈۋېتىپ ئاندىن سوراق قىلمىسا، ئاسان ئەيۋەشكە كەلمەيدۇ، ھوناقمۇ قىناققا كەلمەيدۇ. ئەنجانباينىڭ ئىككى يېنىدا تۇرغان ئىككى ئادەم ئۇنىڭ قوللىرىنى قايرىپ، ئالىقلارنى كېرىپ ئاچقۇزۇپ تۇتۇپ تۇردى. سوراقچى «ئەدەپ تاختىسى» نى خۇددى ئويۇنچۇق ئوينىغاندەك ئۆزىنىڭ ئالىقلىرىغا يەڭگىل - يەڭگىل ئۇرۇپ ئەنجانباينىڭ ئالدىغا كەلدى. ئۇنىڭ ئالىقلىرىدىن چىققان ئاۋاز خۇددى تاختاينى تاختايغا ئۇرغاندەك تاق - تۇق چىقاتتى. ئۇ كۆزلىرىنى خۇددى چاشقاننى كۆرگەن مۈشۈكنىڭ كۆزلىرىدەك پارقىرىتىپ چەكچەيتتى - دە، قولىنى ئېگىز كۆتۈرۈپ ئەنجانباينىڭ ئالىقلىرىغا ئۇرىۋەردى. ئۇنىڭ ئىچى قاڭ - قۇڭ ئاۋازدىن چوڭۇلداپ كەتتى! ئەنجانباينىڭ قوللىرى ۋازىلداپ ئاغرىپ كۆز ئالدى قاراڭغۇلاشتى. سوراقچى ئۇرۇشتىن توختايدىغاندەك ئەمەس، ئۇنىڭ قولىدىكى تاختاي قاڭ - قۇڭ، قاڭ - قۇڭ ئاۋاز چىقىرىپ، ئەنجانباينىڭ ئالىقلىرىغا تېگىۋەردى. ئاغرىق ئۇنىڭ جان - جېنىدىن ئۆتۈپ كەتتى! ئۇ ئاغرىق ئازابىغا چىدماي تولغىنىپ تۇرۇپ سوراقچىغا تىكىلدى. سوراقچى ھۇزۇرلانغاندەك كارى يوق، بەخىرامان ھالدا تازا كۈچەپ ئۇرىۋەردى. شۇ تاپتا ئۇنىڭ بويىنىڭ ئېگىزلىكى ئەنجانباينىڭ قولىتۇقىغىمۇ كەلمەيتتى. ئەنجانباي ئاغرىققا چىداپ تۇرالمىدى، «مەيلى نېمە بولسام بولدۇم» دەپ ئويلىدى - دە، ئېڭىشىپ تۇرۇپلا سوراقچىغا كالا قويدى. «ۋايىجان» بىلەن تەڭ سوراقچى شىرەنىڭ تېگىگە تىك موللاق چۈشتى. ئالا كارامەت، ماۋۇ ئىشنى! گۈناھكارنىڭ سوراقچىنى ئۇرغانلىقىنى شۇ چاغقىچە كۆرمەكتە يوق، ئاڭلاپمۇ باقمىغان

ھېلىقى ئىككى يالاقچى چۆچۈپ، ھاڭ - تاڭ بولۇپ تۇرۇپلا قېلىشتىمۇ، يەنە شۇ ھامان ھوشىنى تېپىپ، ئەنجانباينى باسماقداپ، تېپىپ، مۇشتلاپ ئۇرۇشقا باشلىدى. دەل شۇ چاغدا ياشانغان، ئېگىزگىنە، كەكە ساقال بىر ئادەم كىرىپ كەلدى - دە، سوراقچىنى يۆلەپ تۇرغۇزدى، توپىسىنى قاقتى. ئاندىن يان - يانلىرىغا قارىۋېتىپ، ئۇنىڭ قۇلىقىغا پىچىرلاشقا باشلىدى. سوراقچىنىڭ چىرايى ئۆڭدى، چىقىرى كۆزلىرى يوغان ئېچىلىپ يەنە يۈمۈلدى، شالاڭ بۇرۇتلىرى خۇددى خىرىس قىلىۋاتقان مۈشۈكنىڭ بۇرۇتمىدەك تىككىدە بولدى. ئۇ شۇ ھالدا ھېلىقى ئادەمنىڭ گېپىنى ئاڭلاپ بولغاندىن كېيىن بىرھازا تۇرۇپ كەتتى - دە، كۆزىنى يەنە ئېچىپ ئۇنىڭغا تىكىلدى:

— نېمە، نېمە؟ ئابدۇكېرىمخان مەخسۇم دېدىڭما؟

— خوش.

سوراقچى يەنە گەپ سوراش ئۈچۈن ئاغزىنى ئۆمەللىۋىدى، ھېلىقى ئادەم شۇ ھامان يېنىچە ئېگىلىپ، قۇلىقىنى ئۇنىڭ ئاغزىغا تۇتتى. ئۇلار پىچىرلاشقاندا سۆزلەشكەن بولسىمۇ، لېكىن ئۇلارنىڭ گېپى ئۆيدىكىلەرنىڭ ھەممىسىگە ئاڭلاندى.

— ھېلىقى مۇۋەققەت ئامبال؟

— خوش.

— مۇنداق دېگەن تېخى، توۋا بۇ ئىشلارنى، ئۇ شۇنداق دېدى؟

— شۇنداق، قوي، كالا ئوغرىلىغان ئوغرى ياقۇپ قىلتاق دېگەن ئادەم ئىكەن، ئۆزى ئىقرار قىپتۇ. ھېلىقى ئۇرۇش، جېدەل قىلدى دېگەن ئەرزىدىكى گەپلەر ئانچە چوڭ ئىشلار ئەمەس، ئادەتتە بولۇپ تۇرىدۇ. پاشا، چۆنىنلار چاقسا، ئادەملەر ئەمەس، بەلكى ھايۋانلارمۇ ئۆزىنى قورۇيدۇ. شۇنچىلىكلا ئىش ئىكەن. گۇناھسىز ئىكەن، قويۇپ بېرىلسۇن، دەيدۇ.

— ماۋۇ شالتاق ئىشنى، بۇ ئىشتا يالغۇز ئۇنىڭلا گېپى گەپ بولامدۇ؟ يەنە باشقىلارمۇ بارغۇ، ئۇلار نېمە دەيدۇ؟ قېنى كۆرەرمىز.

سوراقچى مەڭدەگەندەك بىر ھازا تۇرۇپلا قالدى. خېلىدىن كېيىن قولىدىكى «ئەدەپ تاختىسى» نى شىرەنىڭ ئۈستىگە پاقىدە تاشلىدى - دە، ئەنجانباينىڭ كۆزىنىڭ ئىچىگە بىر قارۇپتىپ چىقىپ كەتتى.

ئەنجانباينىڭ كۆزى يەنە تېڭىلدى.
شۇ تاپتا كوچىدىكى ۋاراك - چۈرۈك، تاققۇك - تۇققۇك ئاۋازلار ئۇنىڭ قۇلىقىغا كىرمەيتتى، ئۇ كاللىسىغا كىرىۋالغان خىياللار ئىلكىدە بەند ئىدى.

توۋا! ئادەمنىڭ سەتلىرى سوراقچى بولامدۇ، نېمە؟ ئالدىنقى قېتىمقى سوراقچى بويى يوق قاپاقتەك باداڭ قورساق، ھە، ئۇ بۈگۈن كۆرۈنمەيدۇغۇ، نەگە ئۇجۇقتىكەن ئۇ؟ ھىم، بۇ قېتىمقىسى مايمۇندەك ئاۋاق. توۋا! تەڭرى - ئاللا شۇنداق ياراتقان - دە. ھە، راست بۇ مايمۇن غەلىتە گەپنى قىلىدۇغۇ؟ تېخى مېنى قىزىل پاچاقتەك گەپ قىلىۋاتىسەن، نەدىن ئاڭلىدىڭ، كىم دېدى، دەپ سوراۋاتىدۇغۇ؟ قىزىل پاچاق؟ قانداق ئادەمنى قىزىل پاچاق دەيدىغاندۇ؟ ئۆز ۋاقتىدىغۇ، ئەنجان، تاشكەنتلەردە سەرسانلىقتا يۈرگەندە، قىزىل ئارمىيە، قىزىل ھاكىمىيەت دېگەندەك گەپلەرنى ئاڭلىغان، كېيىن دادىسىمۇ تولا دەپ بەرگەن. قىزىل ئارمىيە يوقسۇللارنىڭ ئارمىيىسىمۇ، قىزىل ھاكىمىيەت دېگىنىمىز، يوقسۇللارنىڭ ھۆكۈمىتىمۇ، زالىملارنى يوق قىلىپ، ھەممە ئادەمنى بابباراۋەر قىلىمۇ. شۇ قىزىل ئارمىيە بىلەن قىزىل ھۆكۈمەتنى قىزىل پاچاق دەيدىغاندۇ يا؟ ئۇ مايمۇن بۇنى قانداق بىلىدىغاندۇ؟ ئۇ قىزىل پاچاقلار نەدىدۇ، كىملەردۇ؟ ھەي ئىسىت! ئۇلارنى تاپالسام، مېڭ جېنىم بولسىمۇ ھەممىنى شۇلارنىڭ يولىغا ئاتىۋەتسەم، ئۇلۇغ خۇدايىم ئاشۇ قىزىل پاچاقلار بىلەن كۆرۈشۈشكە نېسىپ قىلسا!...

ئۇلار زادى نەدە، ئۇلار كىم؟...

ئەتىسى ئۇنىڭ قول، پۈتىدىكى كىشەنلەر ئېلىۋېتىلدى. ئۇنى يوغانلا بىر ئۆيگە ئەكىرىپ يەتتە - سەككىز ئادەمنىڭ ئارىسىغا قوشۇۋەتتى. ئۇ بۇ ئىشلارنى ئويلاپ تېگىگە ھېچ يېتەلمىدى.

شۇ كۈنلەردە ئەنجانباي غەلىتىلا بولۇپ قالدى. گاھىدا خۇددى بىرنېمە ئىزدىگەندەك تۈرمە قورۇسىدا يەردىن ئۈستۈن قارىماي، ئۇيان - بۇيان ئايلانسا، گاھىدا تېز مېڭىپ كېتىۋېتىپ، خۇددى بىرنېمىگە ئۇسۇپ سالغاندەك تاپ توختايتتى - دە، جايىدا تۇرۇپلا قالاتتى. گاھىدا خۇددى «تاۋكا ئۈستىدىكى قىمارۋازلار» دەك قورۇنىڭ ئوتتۇرىسىدا زوڭلا ئولتۇرۇپ ئېڭىكىنى سىلىغىلى تۇرسا، گاھىدا بىر بۇلۇڭغا كىرىۋېلىپ ئېڭىكىنى تىزلىرىغا قويايتتى - دە، قوللىرى بىلەن پاچاقلارنى گىرەلەشتۈرۈپ تۇتقىنىچە خۇددى پۇت - قوللىرى يىغىلىپ قالغان مەجرۇھتەك تۈگۈلۈپ ئولتۇرۇپلا قالاتتى. گاھىدا ناخشىنى ۋاڭشىتىپ ئېيتىپ، كەتمەننى غۇلاچلاپ چاپسا، گاھىدا ئاۋازى بارا - بارا پەسلەپ، ئۇنى ئىچىگە چۈشۈپ كېتەتتى - دە، توپىنى يېنىغىلا تاشلايتتى.

بۈگۈنكى قىلىقنى دېمەمدىغان، تېخىمۇ قىزىق. بۇ ئىشنى كۆرۈپ بەزىلەر «توۋا» دەپ ياقىلىرىنى چىشلەشسە، يەنە بەزىلەر «دەرد تۈگەشتۈرۈۋەتتى» دەپ ئۇنىڭغا ئىچىنى ئاغرىتىشتى. دورغىلارنىڭ گۇناھكارلارنى «ئاستا ماڭدىڭ»، «ئاز كۆتۈردۈڭ!» دەپ شۇپۇڭ بىلەن تارسىلدىتىپ ساۋاشلىرى، ھەيدەپ ۋارقىراپ - جارقىراشلىرى كېسەك توشۇش سۈرئىتىنى تېخىمۇ تېزلەتتى. لېكىن، ئەنجانباينىڭ بۇنىڭ بىلەن كارى بولمىدى. ئۇ قانداقتۇر بىر ناخشىنى دىمىغىدا غىڭشىپ ئېيتقاچ، كېسەكلەرنى بىرىنىڭ ئۈستىگە بىرىنى قويۇپ تەكشى تىزدى، ئاندىن ئارقىسىنى قىلىپ، دۈمبىسىگە ئالدى. كېسەكلەر ئۇنىڭ گەدىنىگە تاقاشتى. بۇ باشقىلار كۆتۈرۈپ ماڭغان كېسەكتىن خېلى كۆپ ئىدى. ئىككى - ئۈچىنى ئېلىۋەتسىمۇ دورغىلار غىڭ قىلمايتتى. شۇنداق بولسىمۇ، ئۇ بىرەر كېسەكنىمۇ

ئېلىۋەتمىدى. بېشىنى ئېگىپ يەردىن ئۈستۈن قارىماي، يەنە
ھېلىقى ناخشىسىنى غىڭشىپ ئېيتىپ كېتىۋەردى. كېسەكلەرنى
قويدىغان يەرگە ئاز قالغاندا بېشىنى كۆتۈردى. كېسەكلەرنى
قويۇپ يانغانلارنى كۆرۈپ، ئۇمۇ ئارقىسىغا ياندى. كېسەك
ئالدىغان يەرگە بارغاندا، دۈمبىسىدىكى كېسەكلەرنى يەرگە
قويدى - دە، قۇرۇق قول بېرىپ، توشۇپ بولۇنغان كېسەكلەرنى
دۈمبىسىگە ئېلىپ ياندى. بۇنى باشقىلار كۆرۈپ، پارق - پۇرۇق
كۈلۈشۈپ، ئۇنى مازاق قىلىشتى. ئۇ شۇندىلا ئېسىگە كەلدى -
دە، ئۆزىمۇ ئۇلارغا ئەگىشىپ ئاچچىق كۈلۈپ قويدى. چار ساقال،
دىقماق گۈندىپاي نەقىشلىك، ۋال - ۋۇل پارقىراپ تۇرغان
يېپيېڭى دۇتارنى كەينىگە تۇتۇپ تۇرۇپ سۆزلەپلا كەتتى:

— نېمە بولدىلا؟ خامانغا قاتقان كالىدەك باشلىرىنى
كۆتۈرمەي پۇشۇلداپلا يۈرىدىلا! ئاھ دەيدىلا، ئۇلۇغ - كىچىك
تىنىدىلا، زادى نېمە بولدى؟

— ناھەق سولىنىپ قالغىنىمغا ئىچىم قاينايدۇ، ئاتا.
ئويلايمەن، ئويلايمەن، ئويلاپ ھېچ تېگىگە يېتەلمەيمەن. دەردنىڭ
تولىلىقىدىن يۈرەك زەرداب بولۇپ كەتتىغۇ!

— بەللى - بەللى، ئەجەبمۇ تاتلىق گەپ قىلدىلا، ئاغزىلىرىغا
ناۋات! سىلىچە ئاۋۇ ئويىناپ - كۈلۈپ يۈرگەنلەرنىڭ ھەممىسى
تۈرمىگە ھەق سولىنىپتىكەن - دە، شۇنداقمۇ؟ جاھاندا ھەق -
ناھەقنى ئايرىيدىغان ئىش بولمىدىغان بولسا، بۇ بىچارىلەر مۇشۇ
تۈرمىگە سولانمايتتى. ئۇلار تۈرمىدىمۇ تاۋكانى قىزىتىپ ئۆز
كۆڭلىنى خۇش قىلىۋاتىدۇغۇ؟! مۇشۇنداق قىلغاندا خاپىلىقنى
ئۇنتۇغىلى بولىدۇ، كۈنمۇ ھەش - پەش دېگۈچە ئۆتۈپ كېتىدۇ،
باشقا نېمە ئىلاج؟

— ياق، مەن ئۇنداق قىلالمايمەن.

— قىلسىلا - قىلمىسىلا بولمايدۇ. بولمىسا، بۇ تۈرمىدە يا
ساراڭ بولۇپ قالىدىلا، يا بولمىسا ئۆلۈپ تۈگەيدىلا. نېمە
قىلىدىلا تۆت كۈنلۈك ئالەمدە ئۆزلىرىنى قىيناپ، كۈننىڭ

سېرىقلىقى ئەۋزەل. جاھاندا ھەق ئىش يوق. ھەممە يەر ئوخشاش،
قازاننىڭ قۇلىقى ھەممە يەردە تۆت. ھەق - ناھەق پەقەت گۆردىلا
سۈرۈشتۈرۈلىدۇ، گۆردە تەڭسىزلىك يوق. كىم گۇناھنى كۆپ
قىلغان بولسا، دوزاخقا كىرىدۇ، توقماقنىمۇ كۆپ يەيدۇ، مانا
ماڭا قارىسىلا ئۆكۈم، مەنمۇ ياكى بۇلاڭچىلىق قىلىپ، ئادەم
ئۆلتۈرۈپ تۈرمىگە سولىنىپ قالمىغان، خەقنىڭ ئارپىسىنىمۇ
خام ئورۇمىغان. ھاشار - مەدىكاردىن قاچسام، تۇتۇۋېلىپ
ئەسكەرلىككە تۇتۇپ بەردى، ئەسكەرلىكتىن قاچسام يەنە
تۇتۇۋالدى، يەنە قاچسام، يەنە تۇتۇۋېلىپ ئاخىر قاراڭغۇ ئۆيگە
سولاپ قويدى. جان تاتلىق ئىكەن، كۈن كۆرەي دېدىم. تۈر دېسە
تۈردۈم، قىل دېگەننى قىلدىم. ئۆز ۋاقتىدا مەنمۇ جاھانغا پاتماس
گاڭگۇڭ ئىدىم. ئاسماندا قىمار بار ئىكەن دېسە، شوتىسى نەدە
ئىكەن دەپ يۈگۈرۈپتۇم. تۈرمىدە تاۋكانى تازا قىزىتتىم. جىق
ئۇتۇۋېلىپ تاپقان - تەرگەنلىرىمنىڭ ھەممىسىنى گۈندىپايلاغا،
خوجايىنلارغا بېرىپ ئۇلارنى رازى قىلىپ تۈردۈم. بەش يىل
كۈنۈم شۇنداق ئۆتتى. ئەمدى ئۈچ يىلدەك بولدى، مانا مۇشۇ
قىرىق - ئەللىكتەك ئاچقۇچنى تۇتقۇزۇپ گۈندىپاي قىلىپ
قويدى. قەسەم قىلىمەنكى، گۇناھكارلارغا پايدام تەگسە تەگدىكى،
زىيىنىم تەگمىدى. كۆرۈۋاتىدىلا، شۇڭا ھەممىسى مېنى
ھۆرمەتلەپ «ئاتا» دەيدۇغۇ؟ مانا ماۋۇ دۇتارنى چېلىپ
كۆڭۈللىرىنى خۇش قىلىسلا. زۇنۇن شۇڭگۈەن ئەۋەتتى. جان
كۈندە چېچەكلىمەيدۇ، تۆت كۈنلۈك جاھان بۇ. ھە، يەنە بىر
گەپ، تويۇبۇلۇڭ دېگەن يەرگە زاك كولاشقا بارىدىكەنمىز. ئىش -
كۈشلىرىنى پۈتتۈرۈۋالسلا، ئۆگۈنلۈككە ماڭماقچى، قىرىقتەك
ئادەم. قىش كىرگەندە يېنىپ كېلىدىغان ئوخشايمىز. دۇتارنى
ئېلىۋېلىشنى ئۇنتۇپ قالمىسلا، چېلىپ بېرىدىلا.

ئون بەشىنچى باب

تەشئالىق ساداسى

تويلۇبۇلۇڭ، كېيىنكى باھار پەسلى.
كۈدە - كۆرپىلىرىنى دۈمبىسىگە تېڭىۋالغان قىرىق
«گۇناھكار» قاتارىسىغا تۆتتىن - تۆتتىن تىزىلدى. بەللىرى
ئارغامچىلاردا باغلىنىپ، ئالدى - ئارقىسىدىن، يانلىرىدىن
بىر - بىرىگە چېتىلدى، ئارغامچىلارنىڭ ئىككى ئۈچى ئالدىدا
ماڭىدىغان ئىككى ژاندارما ئەسكەرنىڭ ئاتلىرىنىڭ غانجۇغىسىغا
باغلاندى. «گۇناھكارلار» ئۈرۈق - تۇغقان، يار - بۇرادەرلىرىنىڭ
دىدارلىرىنى كۆرۈۋېلىش ئۈچۈن، بويۇنلىرىنى سوزۇشۇپ خۇددى
تورغا چۈشكەن بېلىقلاردەك ئۇيان - بۇيان تېپىرلايتتى. لېكىن،
ئۇلار بىر - بىرىگە چېتىلىپ كەتكەنلىكتىن، بىر قەدەممۇ ئۇيان -
بۇيان ماڭالمىتتى. ئالدىدىكى ئىككى ئاتلىق ژاندارما ئەسكەر
ماڭسا، ئۇلارمۇ ماڭالايتتى، توختىسا، توختايتتى. ئارقىسىدىن،
يان - يانلىرىدىن ئاتلىق دورغىلار، ژاندارمىلار قامچىلىرىنى
ئوينىتىپ يالاپ ماڭاتتى. ئۇلارنىڭ شۇ تاپتىكى ھالىتى خۇددى
رەھىمسىز پادىچىلار ھەيدەپ ماڭغان بىر قوتان مالغا
ئوخشايتتى. تۈرمە دەرۋازىسىنىڭ ئالدىدا خۇددى قىيامەت قايم
بولغاندەك يىغا - زار، قىيا - چىيا، داد - پەرياد كۆتۈرۈلدى.
سانجاق - سانجاق توپلىشىپ تۇرۇشقان قەشقەر خەلقى ئاللا -
چۇقان سېلىپ، ئۈرۈق - تۇغقان، يار - بۇرادەرلىرىنى
ئىزدەيتتى. ئۇلارنىڭ بىر - بىرىنى توۋلاپ چاقىرىشقان سادالار
قۇمدەرۋازا كوچىسىنى لەرزىگە كەلتۈرۈۋەتتى! لېكىن، ئۇلار
بىر - بىرى بىلەن قول ئېلىشىپ كۆرۈشەلمەيتتى، يېقىنمۇ

كېلەلمەيتتى. ناۋادا بىرەرى قولنى ئۈزىتىپ سالىدىغان بولسا
 ياكى سەل يېقىنلىشىپ قالىدىغان بولسىلا، شۇ ھامان
 دورغىلارنىڭ قامچىلىرى ئۇلارنىڭ باش - كۆز، قوللىرىغا خۇددى
 يۇڭ ساۋىغاندەكلا رەھىمسىز لەرچە ۋاق - ۋۇق تېگەتتى. ئەنجانباي
 ئارقىدىكى قاتاردا ئىدى. شۇ تاپتا ئۇ ئاتا - ئانىسى، ئۇرۇق -
 تۇغقان، ئەل - ئاغىنىلىرىنى كۆرۈۋېلىشقا تەشنا ئىدى. شۇڭا،
 تىت - تىت بولۇپ جامائەت ئارىسىغا تەلمۈرۈپ قارايتتى.
 لېكىن، ئۇلار كۆرۈنمەيتتى. «ئاھ! ئانا، دىدارىڭنى كۆرسەتكىنە،
 شۇ تاپتا خۇددى كىچىكىمدە، ھەتتا چوپچوڭلا بولۇپ بۇرۇتۇم خەت
 تارتقاندۇمۇ يەنە، (ئانام بالام، دادام بالام) دەپ ئەركىلىتىپ
 بېشىمنى سىلىغاندەك يەنە بىر قېتىم سىلاپ قويغىنا.
 ئاھتە دادىسى چېلىشىش، ئات بەيگىسى، مەشرەپ، توي -
 تۆكۈن، ئۆلۈم - يىتىم سورۇنلىرىدا ئۇنىڭ يېنىدىن نېرى
 كېتەلمەيتتى، خۇددى سايىسىدەكلا ئەگىشىپ يۈرەتتى، گۆش،
 نانلارنى بېلىگە تۈگۈپ يۈرۈپ ئۇنى يېيىشكە زورلاپلا تۇراتتى.
 كېچىلىرى قارا چىراغ نۇرىدا ئۇنىڭغا قاراپ تەلمۈرۈپ ئولتۇرۇپ
 تاڭنى ئاتقۇزاتتى. «كۆز تەگمىسۇن» دەپ ئىسرىق سېلىپ، موللا -
 ئاخۇنلارغا دۇئا ئوقۇتۇپ، تۇمار پۈتتۈرۈپ، ئۇنىڭغا پەرۋانىدەك
 پەرمان بولۇپ، پايپىتەك بولۇپ جان كۆيدۈرۈپ يۈرەتتى. مانا
 ئەمدى ئۇ يىراقلارغا كېتىدىغان چاغدا نېمىشقا دىدارىنى
 كۆرسەتمەيدۇ؟ قېنى ئۇنى جانلىرىدىن ئەزىز كۆرىدىغان ئاكىسى،
 ئىنىلىرى، سىڭلىسى؟ ئاھ خۇدا! ئۇلارنى بىر كۆرۈۋالسىچۇ
 كاشكى! ئىست! شۇ تاپتا ئاشۇ قىيامەتلىك ئاغىنىلىرى بىلەن
 بىر كۆرۈشۈۋالسا، ئىككى - ئۈچ ئېغىزدىن چاقچاقلىشىۋالسا...
 ھېچبولمىسا، شۇنداقلا لەپىدە بىر قارىشىۋالسا... كاشكى، ئۇ
 شۇ خىياللار بىلەن مەيۈسلىنىپ كېتىۋاتقاندا، جامائەت
 ئارىسىدىن تۈيۈقسىزلا ئۇنىڭ ئانىسى قىستىلىپ چىقتى - دە،
 «دادام بالام!» دەپلا ئۇنىڭغا ئۆزىنى ئاتتى. لېكىن، شۇ ھامانلا
 ئۇنىڭ بېشىغا قامچا تەگدى. توختىخانىنىڭ ئاچچىقى كەلسە،

ھەرقانداق بالا - قازادىن قورقمايتتى. ئەۋلىيا، ئەزرائىل
 بولسىمۇ جېنىنى ئالىقىنىغا ئېلىپ ئېلىشاتتى، ئۇنىڭ «چىشى
 يولۋاس» نامىمۇ شۇنىڭدىن كەلگەنىدى. ئۇ ئۆزىگە قامچا
 تەڭلەۋاتقان دورغىغا كۆزلىرىنى ئالايتىپ قاراپ، قامچىنى
 تۇتۇۋېلىپ غەزەپ بىلەن پەسكە سىلكىپ تارتتى. دورغا بىلىكىگە
 ئۆتكۈزۈۋالغان قامچا سېپىدىكى تاسمىدىن قولىنى
 چىقىرىۋالماي ئاتتىن موللاق ئېتىپ چۈشتى. توختىخان ئۇنى
 بىرنى تەپتى - دە، ئاغزىنى بۇزۇپ تىللىدى:
 — ۋۇي ئىتتىن تۆرەلگەن نىجىس يالاقچى! سەن ئانىدىن
 تۇغۇلمىغانمۇ؟! ئانىسى بالىسى بىلەن كۆرۈشسە گۇناھمىكەن؟!
 سەنمۇ مۇشۇ ھالغا چۈشۈپ قالغان بولساڭ، ئاناڭ سەن
 نىجىسنى، مەن بالامنى باغرىمغا ئالغاندەك باغرىغا ئالماسمىدى؟!
 بۇ غەزەپلىك شىكايەتتىن ژاندارمىلار، دورغىلار سەل
 سالىپىپ قېلىشتى. دەل شۇ چاغدا باش نازارەتچى ئېتىمىنى
 چاپتۇرۇپ كېلىپ توختىخاننىڭ دەل بېشىغا قامچا سالدى.
 ئەنجانباينىڭ ئاچچىقىدا جان - مانى چىقىپ كەتتى! ئۇ غەزەپ
 بىلەن:
 — تارت قولۇڭنى! — دەپ ۋارقىرىدى - دە، باش
 نازارەتچىنىڭ قامچا تۇتقان قولىنى كاپىلا تۇتۇۋېلىپ ئامبۇردەك
 قىسىۋالدى.
 ئاغرىققا چىدىمىغان باش نازارەتچى تولغىنىپ كەتتى - دە،
 «ۋاي!» دەپ خۇددى مياۋغا چۈشكەن مۈشۈك مياۋلىغاندەكلا
 چىرقىراپ سالدى. بۇنى كۆرگەن باشقا دورغا، ژاندارمىلار
 پالاقلىشىپ كېلىپ، ئەنجانبايغا قوراللىرىنى تەڭلەشتى. دەل شۇ
 چاغدا توپ - توپ جامائەت خۇددى ھاۋا گۈلدۈرلىگەندەك تەڭلا
 غەزەپلىك ۋارقىراشتى:
 — ھاي! ھاي! ھاي!!
 بۇ غەزەپلىك سادادىن چۆچۈپ كەتكەن ژاندارما، دورغىلار
 مەڭدەپ ھاڭۋاقىنىچە جاي - جايىدا تۇرۇپلا قېلىشتى. قورال

كۆتۈرگەن قوللىرىمۇ خۇددى تېنى چىرىپ كەتكەنلىكتىن
يىرىلىپ چۈشكەن دەرەخ شاخلىرىدەك ئاستا - ئاستا پەسكە
چۈشتى.

كۆزلىرى غەزەپلىك چەكچەيگەن، مۇشتلىرى چىڭ تۈگۈلگەن
باقاخۇننىڭ بالىلىرى شۇ تاپتا ئوۋغا تاشلىنىشقا تەييار تۇرغان
قاپلانغا ئوخشاش باشلىرىنى كۆتۈرۈپ، مەيدىلىرىنى چىقىرىپ،
پۇتلىرىنى كېرىپ تۇرۇشاتتى. ۋاھ! ئەمدىلا تېخى ئون ئالتە
ياشنىڭ قارىسىنى ئالغان ئەزىزنىڭ نوچىلىقىنى دېمەمدىغان! ئۇ
پىچىقىنى كەينىگە تۇتۇپ، ھەدەپ ئالدىغا تەۋرەپ ئېتىلىشقا
ئىنتىلىۋاتاتتى. قاسىمباي ئاتنىڭ چويۇن ئۈزەڭگىسىنى
يېشىۋېلىپ تاسمىسىنى قولغا يۈگەۋاتاتتى. شەھەرنىڭ
يىگىرمە - ئوتتۇزدەك گاڭگۈڭ يىگىتلىرىمۇ پىچاقلىرىنى
چىقىرىشىپ: «قېنى، يەنە بىر ئۇرۇپ بېقىشە! كۆرگۈلۈكۈڭنى
كۆرسىتىمىز» دېگەن ئەلپازدا ئۇلارغا يەرنىڭ تېگىدىن ھومىيىپ
قاراپ، تاشلىنىشقا تەييار تۇرۇشاتتى. شۇ تاپتا ئەنجانبايغا ياكى
ئۇنىڭ ئانىسىغا بىرەر قامچا سالدىغان بولسىلا، ئۇ چاغدا ئىش
تېخىمۇ يوغىنايتتى. ئۆزلىرى تاياق - توقماقنىڭ ئاستىدا
قالاتتى. گۇناھكارلارنىمۇ قاچۇرۇپ قويۇشاتتى. دەل شۇ چاغدا
ئاۋۇتاخۇن ئاتا كېلىپ قالدى - دە، ژاندارمىلار بىلەن دورغىلارنى
ئالدى تەرەپكە ماڭدۇرۇۋەتتى. شۇندىلا ئەنجانباي باشقىلار بىلەن
قول ئېلىشىپ كۆرۈشەلدى. ئايىم تىللاخان ئاكىسىغا ئېسىلىپ
يىغلىدى. خېلى ئۇزاققىچە ئۇنى قويۇپ بەرمەي ئېسەدەپ يىغلاپ
ماڭدى.

قاسىمباي چىرايلىق، ياشلا ئىككى تورۇق ئاتنى
يېتىلىۋالغانىدى. ئۇ ئەنجانباي بىلەن قۇچاقلىشىپ كۆرۈشتى.
توختاشقا بولمايتتى، ياندىشىپ ماڭغاچ گۇڭغۇر - مۇڭغۇر
مۇڭداشتى، ھال - ئەھۋال سوراشتى. باشقىلار بىلەنمۇ
كۆرۈشتى. ئۇرۇق - تۇغقانلارنىڭ ئارىسىدا ئىنىسى تاشكەنتباي
كۆرۈنمەيتتى، ئەنجانباي دادىسىنىڭ كۆزىگە قارىدى.

— دادا، تاشكەنتباي كېلەلمىگەن ئوخشايدۇ؟
 باقاخۇن ئۇلۇغ — كىچىك تىندى:
 — كېلەلمىدى، ئۆيدە بولسىغۇ كېلەتتى، يوق، — ئۇنىڭ
 بېشى چۈشۈپ كەتتى. ئەنجانباينىڭ كۆڭلى قانداقتۇر بىر
 شۈملۈقنى سەزگەندەك يۈرىكى قارتلا قىلىپ قالدى.
 — يوق، نەگە كەتتى؟
 — ھەي ... بىچارە بالىنىڭ پېشانىسى تەتۈر ئىكەن.
 ئەسكەرلىككە تۇتۇلۇپ قاپتۇ.
 — ئەسكەرلىككە، قاچان؟ ھەي ئىستەي!
 — تۆت ئايدەك بولدى. بىر كۈنى ئۇ «ئەنجانباي ئاكامنى
 سېغىنىپ قالدىم، يوقلاپ كېلەي» دېدى. «ۋاي بېرىپ كۆرۈشۈپ
 كەلسە بالام» دەپتىمىز. ئارىدىن ئۈچ كۈن ئۆتتى، ھەپتىمۇ
 ئۆتتى، ئۇ يېنىپ كەلمىدى. ئىزدەپ — سوراپ دېرىكىنى
 ئالالمىدۇق. ئۇنىڭدىن ئەنسىرەپ تىت — تىت بولۇپ يۈرسەك،
 بىر كۈنى تۈردى رەۋەندى بىزنى ئىزدەپ ئۆيىمىزگە كېلىپ
 قالدى. ئۇ «تاشكەنتباينى ئاتۇشتا كۆرۈپ قالدىم، ئەسكەرلىككە
 تۇتۇلۇپ قاپتۇ» دەپ خەۋەر ئېلىپ كەپتۇ. جۈمەخۇن بىلەن
 ئابلىزخان «ئۇنى ئاجرىتىپ كېلىمىز» دەپ ئارقىسىدىن ئاتلىق
 قوغلاپ كېتىپ، ئۇنىڭغا ئاقسۇدا يېتىشىۋاپتۇ. لېكىن، ئۇنى
 ئاجرىتىۋېلىشنىڭ ئىلاجىنى قىلالماپتۇ، پەقەت بىردەملا
 مۇڭدېشالاپتۇ. تاشكەنتباينىڭ دېيىشىچە، ئۇ سىلى بىلەن
 كۆرۈشۈش ئۈچۈن تۈرمىنىڭ ئالدىغا كەلگەندە، بىرنەچچە ئادەم
 كېلىپلا ئۇنى باغلاپ يامۇلغا سولىۋاپتۇ. ئالتايغا ئېلىپ
 مېڭىپتۇمىش، قازاقلار بىلەن سوقۇش قىلىشقا ئاپىرىدىكەن.
 خۇدايىم ئۆز پاناھىدا ساقلىغاي ئۇ بىچارە بالىنى ... ھەي!
 قاچان ئاشنى ئاش، ناننى نان دەپ يېگۈدەك زامان بولار!
 باقاخۇننىڭ كۆزلىرىدىن ئاققان ياش بىردەمدىلا ئۇنىڭ ئاق
 يەكتىكىنىڭ ياقىسىنى ھۆل قىلىۋەتتى. باشقىلارمۇ
 مىشلىدەشپ يىغلاشماقتا ئىدى. بۇ شۇم خەۋەر ئەنجانباينىڭ

يۈرىكىنى ئېزىۋەتكەن بولسىمۇ، لېكىن شۇ تاپتا ئۇ ئۆز قايغۇسىنى بىلدۈرۈپ، ئۇلارنىڭ كۆڭلىنى تېخىمۇ زېدە قىلغۇسى كەلمىدى. پەقەت «تاشكەنتباي ياش، ئەقىللىق، چاققان، ئۆز كۈنىنى ئۆزى ئېلىپ كېتەلەيدۇ. خۇدايىم بۇيرۇسا، ئۇزاققا قالمايلا يېنىپ كېلىدۇ» دەپ ئۇلارنىڭ كۆڭلىگە ئازراق تەسەللى بېرەلدى.

«گۇناھكارلار» خۇددى باغلاقتىكى قويلاردەك بىر - بىرىگە چېتىلغان ھالدا باغلىنىپ كۆچىلاردىن ئۆتۈشكە باشلىغاندا، زاماننىڭ زۇلمى، خورلۇقلىرىدىن جاق تويۇپ، يۈرەكلىرى لەختە - لەختە قان بولۇپ كەتكەن باغرى سۇنۇق قەشقەر خەلقى يولنىڭ ئىككى چېتىدە توپلىشىپ تۇرۇپ، ئۇلارنى يىغا - زار بىلەن ئۈزىتىپ قويۇشتى.

— خوش، خۇداغا ئامانەت !

— خۇدايىم مۈشكۈلۈڭلارنى ئاسان قىلغاي !

— خۇدايىم ئۆز پاناھىدا ساقلىغاي !

جامائەت ئۇلارغا ئامانلىق تىلەپ، قوللىرىنى ئېگىز كۆتۈرۈپ تۇرۇپ دۇئا قىلىشتى.

ناۋايلار ساۋابلىق ئۈچۈن پەشخۇن - پەشخۇن نانلارنى ئۇلارنىڭ قوللىرىغا تۇتقۇزۇپ قويۇشاتتى. قويۇنلىرىغا تىقىشاتتى. دوغچىلار قاچا - قاچا دوغلارنى ئۇلارغا ئىچكۈزەتتى. باققاللارمۇ قاراپ تۇرمىدى، يەل - يېمىشلىرىنى ئۇلاردىن ئايىمىدى، ھەممىسىگە بولۇشىچە ئۈلەشتۈرۈپ بەردى. شۇنداق قىلىپ، ئۇلار شەھەردىن چىقىپ بولغۇچە قويۇنلىرى نان - پان، يەل - يېمىشلەر بىلەن توشۇپ كەتتى.

ئۇلار يېڭىشەھەردىن ئۆتتى. ئۇنىڭ ھەيۋەتلىك، ئېگىز سېپىللىرىمۇ كۆرۈنمەي قالدى. تەلۋىچۈك دەرياسىدىن ئۆتۈپلا سازلىققا يېقىن كەلگەندە، ئۇلارنىڭ ئالدى تەرىپىدىن ئاتلىق، ئېشەكلىك، ھارۋىلىق بولۇپ بىرەر يۈزدەك ئادەم داپ - دۇمباق، راۋابلارنى چېلىشىپ، نەغمە - ناۋا بىلەن چىقىپ كەلدى.

چىرايلىق ياسىنىشلىرى، خۇشال كۈلكە - چاقچاقلىرىدىن
 قارىغاندا، ئۇلار كۆڭۈللۈك بىر توي - مەرىكىدىن قايتقاندا
 قىلاتتى. ئۇلار «گۇناھكارلار»نى كۆرۈپ ئاستا - ئاستا ئاستىلاپ
 توختاپ قېلىشتى. ئەنجانباي شۇنداق قاراپلا ئۇلارنىڭ
 ھەممىسىنىڭ ئوپاللىق ئىكەنلىكىنى تونۇپ قالدى. ئۇلارنىڭ
 بەزىلىرى ئەنجانباي بىلەن قول ئېلىشىپ كۆرۈشتى، تىنچلىق -
 ئامانلىق سوراشتى. يەنە بەزىلىرى يىراقتىنلا باشلىرىنى ئېگىپ
 سالاملاشتى. ئېلى قازىنىڭ ئوغلى ئەھمەت تۆت - بەشتەك
 لۈكچەكلەرنىڭ ئارىسىدا خۇددى بەزنى ماريغان مۈشۈكتەك
 كۆزلىرىنى پارقىرىتىپ ئۇنىڭغا گۈلىيىپ قاراپ تۇراتتى. شۇ
 ئارىدا يۈزىنى گىجىم رومال بىلەن يېپىۋالغان بىر ئايال ئاتتىن
 لىككىدە چۈشتى - دە، ئۇدۇللا ئەنجانباينىڭ ئالدىغا كەلدى. ئۇنى
 كۆرۈپلا ئەنجانباينىڭ يۈرىكى قارتلا قىلىپ قالدى - دە، ئۆزىگە
 ئارانلا ئاڭلانغۇدەك پەس ئاۋازدا پىچىرلاپ سالدى:
 — شۇ، شۇ، دەل ئۆزى، شۇ! ۋاي خۇدايىم، ئاھ! ئايشەمگۈل!
 ئۇنىڭغىچە ئۇ ئايال يۈزىنى ئېچىۋەتتى - دە، ئۇنىڭغا
 ئېگىلىپ سالام قىلدى:
 — ئەسسالامۇ ئەلەيكۇم.
 — ۋە ئەلەيكۇم ئەسسالام، ئايشەمگۈل خېنىم.
 ئۇلارنىڭ ئاۋازلىرى تىترەپ چىقىشتى. بىر - بىرىگە
 تەلپۈرۈپ قاراپ تۇرۇپلا قېلىشتى. ئايشەمگۈل كەمزۇلىنىڭ
 يانچۇقىدىن ئەينەك، تارغاق يۆگىگەن ئاق مونچاقلىق،
 ئانارگۈلىدەك قىپقىزىل ياغلىقنى چىقىرىپ ئەنجانباينىڭ يۈز -
 كۆزلىرىنى سۈرتۈشكە باشلىدى. بۇنى كۆرگەن ئەھمەت
 چىشلىرىنى غۇچۇرلىتىپ كېلىپ، ئايشەمگۈلگە ۋارقىرىدى:
 — نومۇس قىلسىلا ئايشەمخان! ھايا قىلسىلا! خەلقىئالەم
 ئالدىدا ئىزا!
 ئايشەمگۈل غەزەپ بىلەن ئارقىسىغا بۇرۇلۇپ ئۇنىڭ بېشىغا
 كېلىشتۈرۈپ ۋاققىدە بىر قامچا سالدى - دە، ھۆڭرەپ يىغلاپ

ئېسە دەپ تۇرۇپ ئۇنى تىللىدى:

— نومۇسىز دېگەن سەن! مەن ياكى سېنىڭ نىكاھىڭغا ئۆتۈپ قالغان، سېنىڭ ئىلىكىڭدىكى ئادەم بولمىسام، مېنى سىلكىشلەپ تارتقۇشلاشقا نېمە ھەددىڭ؟! كۆزۈمنىڭ سەتتى؟! مەن نېمىدىن نومۇس قىلاتتىم؟ ئۆزۈمنىڭ ئېرىدىنمۇ؟ قازىنىڭ ئاشۇ كىچىككىنە بىر پارچە ئىپلاس تالاق خېتىز، مېنى ئەنجانبايدىن ئاجراشتۇرالايدۇ؟! قېنى قايسىمىزنىڭ رازىلىقىنى ئاپتۇ؟ مېنى تونۇمىغان ئۇنداق شەرىئەتنى مەنمۇ تونۇمايمەن! قارشىپ تۇرغانلارنىڭ بەزىلىرى «ياپىرىم!» دەپ ياقىلىرىنى چىشلەشسە، يەنە بەزىلىرى ھاڭ - تاڭ قېلىپ، ئاغزىلىرىنى كاماردەك ئېچىشىپلا قالدى. ئايشەمگۈل بۇلار بىلەن كارى بولمىدى، ئاتقا لىككىدە مىندى:

— خوش، ئەنجانباي ئاكا، خۇداغا ئامانەت! زامانىنىڭ زۇلمى غالىب كەلدى، مەن بىقوۋۇل بولۇپ قالدىم! — ئۇ شۇنداق دېدى - دە، ياشلىرىنى يامغۇردەك تۆكۈپ تۇرۇپ ئاتقا قامچا سالدى.

— خوش، خوش ئايشەمگۈل! ئامان بولسىلا! زۇلۇمنىڭ گۆرى كولىنىپ بولدى!

باش نازارەتچىنىڭ ئاچچىقى تېخىچە يانمىدى. پۈت - قوللىرىغا تىترەك ئولشىپ، چىشلىرى غۇچۇرلايتتى. «يا ئاللا! بۇ بەترەڭلەرگە نېمە بولۇپ كەتكەندۇ؟! خۇددى قۇترىغان ھەرىلەرگە ئوخشايدۇغۇ! شۇنداق بىرىگە تېگىپ سالىدىڭمۇ، بولدى! شۇ ھامانلا ھەممىسى تەڭلا چۇۋۇلۇپ چىقىدۇ! ياپىرىم! خۇدا ئۆزى ساقلىسۇن! بالدۇرقى چاغلاردا كوچىلاردىن يۈزلىگەن گۇناھكارلارنى ھەيدەپ ماڭىدىغان بولسا، ئۇلارنىڭ ئۈرۈك - تۇغقانلىرى نېرىدا تۇرۇپ يىغلىشىپ، قاقشىشىپ قالاتتى، ھەرگىز يېقىنلىشالمايتتى. ناۋادا يېقىنلىشىپ قالىدىغان بولسا ھاي! دەپلا خۇماردىن چىققۇچە ئۈرسىمۇ ھېچ كىشى غىدىنىڭ - پىدىنىڭ قىلالمايتتى. كۆڭۈل ئېچىش ئۈچۈن ئاتلارنى بولۇشىغا چاپتۇرۇپ مېڭىپ، كىشىلەرنى دەسسەپ - چەيلىۋەتسىمۇ،

ئاچچىقى كەلگەندە قامچىسىدىن قان تامغۇچە ئۇرسىمۇ، قولى
 قىچىشقاندا جامائەت سورۇنلىرىغا بۆسۈپ كىرىپ، بىرەرەرنى
 ئۇرۇپ يېرىم جان قىلىپ قويسىمۇ ھېچقانداق سوئال - سورىقى
 بولمايتتى، ئۇلار پەقەت لېۋىنى چىشلىشىپ قالاتتى. چىرايلىق
 خوتۇن - قىزلارنى بۇلاپ ماڭسا، ۋارقىراپ - جارقىراپ يىغلاپ
 قالاتتى، خالاس! مەيلى نېمە قىلسا قىلسۇن، قانداقلا بولۇشىدىن
 قەتئىينەزەر، قەشقەر ئۆزىنىڭ ئىدى. خالىغاننى قىلالايتتى.
 ئەمدىچۇ؟ مانا ئەمدى يەنە شۇنداق قىلىپ باققىنا، ئانا - ماناڭنى
 كۆزۈڭگە كۆرسىتىدۇ! ھەي! ... مانا ئەمدى زامان ئوخشىماي
 قالدى! ھېلىقىدەك... «ھە» دېسلا پىچىقىنى چىقىرىشىدۇ،
 توپلىشىپ كېلىپ ئۇرۇشىدۇ! مەن نېمە بولدۇم دەپ كۆزىنى
 ئېچىپ بولغۇچە، ئاقتىمۇ يوق، كۆكتىمۇ يوق! ئۇلارنىڭ
 قارىسىمۇ كۆرۈنمەي قالىدۇ! بۇلۇڭ - پۇچقاقلاردىن تاش -
 چالمىلار ۋىڭ - ۋىڭ ئۇچۇپ كېلىپ، كاللا - ماللىنى يارىدۇ!
 كۈپكۈندۈزدىمۇ يالغۇز تالاغا چىققىلى تېخى بولمايدۇ!
 بۈگۈنكىدەك بىر گۇناھكارنى ۋە ئۇنىڭ ئۈرۈق - تۇغقانلىرىنى
 بىر قامچا سالغانغا ھەممىسى تەڭلا تەۋرەپ قويدىغان، دورغىلار،
 گۇناھكارلاردىن تاياق يەيدىغان تەتۈر ئىش قاچان بولغان؟!
 ھەي! ... بۇ ناھەقچىلىكنى! ... ھېلىقى بىرى بىزگە بولۇشۇپ
 ئىككى ئېغىز گەپ قىلغاندەك قىلىۋىدى، يىگىرمە - ئوتتۇزدەك
 ئادەم تەۋرەپ كېلىپلا ئۇنى يالاقچى دەمدۇ، غالىچا دەمدۇ،
 ئىشقىلىپ، بىر نېمىلەرنى دېيىشىپ تىللاپ، باسماقداپ تۇرۇپ
 ئۆلتۈرۈپ قويغىلى تاس - تاماس قالدغۇ؟! قانداق زامانلار بولۇپ
 كەتتى - ھە بۇ؟! ئادەمنىڭ كاللىسىدىن پەقەتلا ئۆتمەيدۇ.
 ئەقلىمۇ يېتىشمەيدۇ! بالدۇرقىدەك خوش - خوش غوجام دەيدىغان
 زامان نەگە كەتتى؟! ئاھ! شۇ كۈنلەر! ... ئىست! ئەجەب
 بولدى - دە! «باش نازارەتچى ئويلاپ شۇ يەرگە كەلگەندە يۇرتىدا
 بولغان بەزى ئىشلار ئۇنىڭ كۆڭلىدىن غىل - پاللا ئۆتۈپ
 قالدى - دە، يۈرىكى قارتىدە قىلىپ كەتتى، - ۋۇي شۇنداقمۇ

بولۇپ قالارمۇ؟ ! كومپارتىيە مۇشۇ يەرگىمۇ كېلىپ قالارمۇ؟ !
 توۋا، توۋا ! بۇ جاھاننىڭ ۋاپاسىزلىقىنى ! بۇ ياۋايىلارنىڭ
 بالدۇرقىغا ئوخشىماي قېلىۋاتقانلىقى شۇلارنىڭ شامىلىنىڭ
 كاساپىتىدىن بولمىسۇن يەنە؟ شۇنداق بولىدىغان بولسىلا
 ئۆزىنىڭ تۈگەشكىنى شۇ ! خۇدايىم ساقلىسۇن، ئۇ ئاپەتلەرنىڭ
 چاڭگىلىغا چۈشۈپ قېلىشقا نېسىپ قىلمىسۇن ! — ئۇنىڭ
 يۈرىكىنىڭ پوكۇلدېشىنىڭ سەۋەبى بار ئىدى. ئۇ بۇنىڭدىن ئون
 يىل ئىلگىرى پىڭلياڭدا^① كومپارتىيىنىڭ بىر ئالاقچىسىنى
 تۇتۇپ بېرىپ ئىنئام ئالغان. كېيىنچە خورىكى ئۆسۈپ، ھەددىدىن
 ئېشىپ قىلىمىغان ئەسكىلىكى قالمىغان، قان قەرزگە بوغۇلغان،
 ئىنتىقامچىلارنىڭ ئۆزىنىڭ پېيىگە چۈشكەنلىكىنى بىلىپ
 قېلىپ، يۇرتتا تۇرالماي قەشقەرگە كېلىپ يوشۇرۇنۇۋالغانىدى،
 — بولدىلا، زاك پۇلىنى يالغۇز مەنلا ئالامتىم، تۆپىمىزدە
 تەييارغا ھەييار بولۇپ شۆلگەيلىرىنى ئېقىتىپ تۇرۇۋاتقانلار
 ئازمىدى ! كومپارتىيە كېلىپ بولغۇچە تەننىڭ ئىسسىقىدا جاننى
 ساقلايدىغان بىرەر جاي تېپىۋالغان تۈزۈك. جاھاننىڭ ئېتىكى
 كەڭرى، جان ساقلىغۇدەك جاي بۇ يەردە بولمىسا، يەنە باشقا بىر
 يەردە بار. يىغىپ قويغان ئالتۇن — كۈمۈشلىرىمىمۇ يېتىپ
 ئاشىدۇ. «جان بولسا جاھان، ئاش بولسا قازان» پاه — پاه ! بۇ
 خەقلەرنىڭ تەمسىلىنىڭ خوپ جېنى بار ئىكەن جۈمۇ ! ئۇ شۇ
 خىياللار بىلەن كېتىۋاتقاندا، زۇنۇن ئەپەندى بىلەن قاسىمباي
 ئاتلىرىنى يورغىلىتىپ كېلىپ ئۇنىڭغا يانداشتى.

* * *

ئۇلار ئۇنىڭغا قاراپ كۈلۈپ تۇرۇپ سالام قىلدى. ئاندىن
 قاسىمباي كۆك شايى بەلۋېغىدىن ئىككى قۇلاقلىق يامبۇنى
 چىقىرىپ ئۇنىڭغا تەڭلىدى:

① پىڭلياڭ — گەنسۇ ئۆلكىسىدىكى بىر تاغلىق رايوننىڭ نامى.

— ئۆزلىرىگە ئازراق بولسىمۇ يوللۇقىمىز بار ئىدى. ئاز بولسىمۇ چاي پۇلى بولۇپ قالار، كۆڭلىمىز ئىكەن، ئىلتىپات قىلسىلا.

— قوللىمىزنى ياندۇرمىسىلا.

باش نازارەتچى مۇغەمبەرلىك بىلەن كۈلدى:
— سەندە توكان بۇسا كوكىمايدۇ، ئۇمايدۇ. كوساكى ئاچ ئەمەيسى، پاڭشىڭ بوسا بولىدى. يەنە كانىداك ئىشى بوسا مەن كېلەدى.

ئۇ ئۇيغۇر تىلىغا خېلى چولتا بولسىمۇ، لېكىن دىققەت بىلەن ئاڭلىسا ھەرھالدا ئۇنىڭ غەرىزىنى تولۇق چۈشەنگىلى بولاتتى.
— بېگىم، — دېدى زۇنۇن ئەپەندى ئۇنىڭغا قاراپ، — ئۆزلىرىگە مالال كەلمىسە، ئاۋۇ ئادەمنى، — ئۇ قولى بىلەن ئەنجانباينى شەرەتلەپ كۆرسەتتى، — بوشىتىۋەتسىلە، ئاتقا مىنىۋالسا.

باش نازارەتچىنىڭ چىرايى ئوڭۇپ كەتتى. خاتا ئاڭلاپ قالدىمۇ، نېمە؟ دېگەندەك ئۇلارغا تىكىلىپ قاراپ تۇرۇپلا قالدى.
— ياك، ياك، ئۇنىداك كىسا بومايدۇ، بومايدۇ.

— بېگىم، ئىلتىپات قىلسىلا، ئۇ ئادەمگە بىز بورۇن بولمىز، چاتاق يوق. بىز تونۇشمىساققۇ سىلنى ھەرگىز خىجىل قىلمايتتۇق، ئاغىنىدارچىلىق يۈزىسىدىن لەۋزىمىزنى يەيدۇ، دەپ ئىشەنچ قىلىپ دەپ سالدۇق.

شۇ تاپتا نازارەتچى ئاغزىدا «ياق، ياق» دېسىمۇ، لېكىن ئىككى قۇلاقلىق ئىككى يامبۇ ئۇنى خېلى ئوبدانلا يۇمشاتقاندى. جېنىنى ياقىغا ئېلىش ئۈچۈن ئۇنىڭغا مۇشۇنداق كۈمۈش پۇل لازىم بولاتتى. ئۇنىڭ ئۈستىگە زۇنۇن ئەپەندى بىلەن خېلى باردى — كەلدىسى بار ئىدى. قاسىمبايمۇ زامانىنىڭ داڭدار بايۋەچچىلىرىدىن بولغانلىقتىن، ئۇنىمۇ ئوبدانلا تونۇيتتى. شۇڭا، ئۇ ئۇلارنى «لازىم بولىدىغان ئادەملەر» دەپ ئويلىدى — دە، ھىجىيىپ تۇرۇپ سورىدى:

— سەن، يەنە سەن، بۇ ئادەمۇ ئاگىنا؟

— شۇنداق، بىز جان دوست — ئاغىنىلەر.

— ئاكا — ئۆكىلاردىنمۇ يېقىن.

— سەندە ئاگىنا، يەنە سەندە ئاگىنا، ھە، مەندە ئاگىنا بۇدۇ.

ئۇلارنى ئۆزىتىپ كەلگەنلەر شۇ يەردە توختاپ قېلىشتى.
ئەنجانباي تورۇق ئاتقا ئاختا قويۇپلا مىنىۋالدى. بىر كۆۋرۈكتىن
ئۆتكەندىن كېيىن نازارەتچىگە يانداشتى:

— بېگىم، ئاۋۇ قېرى توكۇر ئىكەن، ماڭالمايۋاتىدۇ. يولدىن
قالدىغان بولدۇق، ئىجازەت قىلسىلا، ئۇنى ئاتقا مىندۈرۈۋالسام.
باش نازارەتچى بېشىنى لىڭشىتىپ ماقۇل بولدى.

ئۇلار شۇ ھالدا پاچان، يېڭىسار، سۆگەت، ئېگىزىر،
قىزىلتاغ، ئاقتالا، سېسىقتىكەن، چىلگۈمبەز قاتارلىق جايلاردىن
ئۆتۈپ توققۇزىنچى كۈنى تويۇلۇپلۇڭغا ساق — سالامەت يېتىپ
باردى.

شۇنىڭغىچە «گۇناھكارلار» ئەنجانباينىڭ ئېتىغا مىنىش
باھانىسىدە باغلاقتىن نۆۋەت بىلەن بىردىن — بىردىن بوشىنىپ
بولۇشتى. قايتا باغلانماي، ئاتقا پات — پات ئالمىشىپ مىنىپ
ئازادە مېڭىشتى.

*

*

*

باش نازارەتچى جېنىنى ياقىغا ئېلىش ئۈچۈن تەييارلانمىسا
بولمايتتى. شۇڭا، ئۇ ئەتىسىلا شۇ يەردە قالدىغان گۈندىپاي
ئاۋۇت ئاتىغا قىرىق گۇناھكارنىڭ ئىسمى يېزىلغان بىر
ھۆججەتكە «ساق تاپشۇرۇۋالدىم» دەپ قولىنى قويدۇرۇۋالدى.

ھە، بۇ يەردىكى ئىش پۈتتى. ئەمدى قايتىپ بېرىپ جېنىنى
بىر ياقىغا ئېلىش ئۈچۈن، ئالتۇن — كۈمۈشلەرنى يىغىپ
توپلاپ، بىر ئاخشامدىلا غىپىدە تىكىۋەتسە بولىدۇ.
كومپارتىيىنىڭ قاچان كېلىشىنى بىلگىلى بولمايدۇ، لېكىن،

ھامان كېلىدۇ ! بۇ يەردىن قانچە بالدۇر كەتسە شۇنچە ياخشى،
كەينىگە سۈرۈش خەتەرلىك، كالا كېتىدۇ، چېگرىدىن ئۆتۈپ
كەتسە بولىدۇ. كومپارتىيە ئۇنى تۇتالمايدۇ.

لېكىن، ئۇ جېنىنى ياقىغا ئالالمىدى. يولدا سوغۇق سۇنى
كۆپ ئىچىۋالغانلىقتىن، نەچچە كۈندىن بېرى ئىچى سۈرۈپ
بولالماي قالدى. ئاتلىرىمۇ ھېرىپ ھالى قالمىغان، قامچىلاپ
تۇرسىمۇ، ئاران چامدايدىغان بولۇپ قالغانىدى. شۇڭا، ئۇ
ئىلاجسىز ھالدا بۇ يەردە يەنە تۆت - بەش كۈن يېتىپ قېلىشقا
مەجبۇر بولدى. لېكىن، بۇ ئارام ئېلىشتىن ھېچقانداق خۇۋلۇق
بولمىدى. كومپارتىيە ئەتىلا كېلىپ ئۇنىڭ كانىيىنى
بوغدىغاندەك دەككە - دۈككىگە چۈشۈپ، يۈرىكى پوكۇلداپ،
دېمى سىقىلىپ زادىلا خاتىرجەم بولالمىدى. ئاخىر بولالماي تالاغا
چىقتى. بۇ چاغدا كۈن ئولتۇرۇشقا ئاز قالغانىدى. تاغ تەرەپتىن
قىيپاش چۈشكەن كۈننىڭ ئۆتكۈر نۇرى ئۇنىڭ كۆزىنى چىقىپ
ئاچۇرمىدى. ئۇ كۆزىنى ئۇۋۇلاپ بىرھازاغىچە تۇرۇپ قالدى.
كۆزى تالاغا كۆنگەندىن كېيىن ئەتراپىغا قاراپ بىر قىرغىز
بوۋايغا كۆزى چۈشتى. بۇ بوۋاي تۈنۈگۈندىن بېرى مۇشۇ
ئەتراپلاردا تىمسىقلاپ بىرنېمىلەرنى قىلىپ يۈرەتتى. ئۇ ئاستا
بېڭىپ بوۋاينىڭ قېشىغا كەلدى. «گېپىمگە جاۋاب بېرەلەمدۇ،
قانداق؟» دېگەندەك قىلىپ، ئۇنىڭغا بىر قۇر قاراپ چىقتى. ئاندىن
تېخىمۇ يېقىنراق كېلىپ، ئۇنىڭدىن مۇشۇ چوڭ يولدىن باشقا
شەھەرگە بارغىلى بولىدىغان يەنىمۇ يېقىنراق يولنىڭ بار -
يوقلۇقىنى سورىدى. بوۋاي گەدىنىنى قاشلىۋېتىپ ئۇنىڭغا
سىنچىلاپ قارىدى. كۆزلىرى مستىلداپ يۇمۇلۇپ - ئېچىلىپ
بىرھازا تۇرۇپ قالدى. كۆزلىرى ئېچىلغاندا پارقىراپ، ئۇنىڭ
قايقارا كۆز قارىچۇقلىرىدىن چاقناپ چىققان نۇرلار نازارەتچىنىڭ
يۈرىكىگە غاچچىدە سانجىلغاندەك تۈيۈلۈپ كەتتى - دە، ئۇنىڭ
تېنى شۈركۈنۈپ تۇرۇپلا قالدى. بوۋاي بىرھازادىن كېيىن
ھاسسى بىلەن كۈنپېتىش تەرەپتىكى تاغنى كۆرسەتتى.

نازارەتچى ئۇ كۆرسەتكەن تاغ تەرەپكە قارىۋېتىپ، بوۋاينىڭ چولاق قۇلىقىغا كۆزى چۈشۈپ قالدى. تۆۋەن تەرەپكە قىيپاش ھالدا ئېقىپ چۈشكەندەك ساڭگىلاپ قالغان بۇ قۇلاق قارىداپ خۇددى قارا قازان دانچىلىرىنى چاپلاپ قويغاندەكلا، قاپقارا مۇدۇر - چوقۇر بولۇپ كەتكەنىدى.

— بولۇشىغۇ بار، — دېدى بوۋاي كۆزلىرىنى چىمىلدىتىپ تۇرۇپ، — ئەنە ئاۋۇ تاغنىڭ ئۇ تەرىپىدە، سۆڭەتلىك يول دەيمىز، لېكىن تار. ئېگىز - پەس، چىغىر يول بار. بىزغۇ ئۇ يول بىلەن ئۈچ كۈندىلا شەھەرگە يېتىپ بارالايمىز. ئەمما، ئەمما، بېگىمنىڭ ئاتلىرى قانداق قىلار كىن، ماڭالماسمىكىن؟ تاغقا كۆنمىگەن ئاتلار - دە.

— سەندە ئات ماڭىدۇ، مەندە ئات ماڭالمايدۇ؟ كاپاكى باشى ! بوۋاي كۈلدى. ئۇ كۈلگەندە كۆزلىرى قىسىلىپ كەتتى. ئۇنىڭ كۆزى قىسىلغان چاغدا، دەل يەنە ھېلىقى نۇر چاقناپ كەتكەندەك بولدى. نازارەتچى يەنە شۈركۈنۈپ كەتتى. ئۇ بوۋاينى تونۇغاندەك، ئۇنىڭ قانداقتۇر بىر ئەزاسى ئۆزىگە تونۇشتەك بىلىنىدى. لېكىن، ئەسلىگۈسى كەلمىدى: «ۋاي بولدىلا، جاھاندا بۇنداق ئادەملەر ئازمىدى؟ بۇنداق رەزگىلەرنى ئەسلەپ ئولتۇرۇشقا كىمنىڭ چولسى، دۆتلۈكۈمنى !» لېكىن، بۇ «قېرى رەزگى» كۆرسەتكەن ھېلىقى سۆڭەتلىك چىغىر يول ئۇنى قىزىقتۇرۇپ قويدى. باشقىلاردىنمۇ سۈرۈشتە قىلىپ كۆرگەنىدى، راست شۇنداق بىر يولنىڭ بارلىقىنى، لېكىن ئاتلارنىڭ ياندېشىپ ماڭالمايدىغانلىقىنى، بىرىنىڭ كەينىدىن يەنە بىرى تىزىلىپ ماڭسا، ئۆتۈپ كەتكىلى بولىدىغانلىقىنى مەلۇم قىلىشتى. كېچىسى ئۇنىڭ ئۇيقۇسى قاچتى. يەنە ھېلىقى بوۋاي كۆزىگە كىرىۋالدى: «ئۇنى كۆرگەندەك قىلىمەن، شۇنداق، مەن ئۇنى كۆرگەن. قەيەردە كۆرگەن بولغىنىدىم؟ ھەي ! ... مەيلى، كارىم نېمە؟»

ئۇ ئەتىسى ئەتىگەندە تۆت ژاندارما ئەسكەر بىلەن ئىككى

دورغىنى ئەگەشتۈرۈپ يولغا چىقتى. ئۇلار يايلاقلاردىن ئۆتكەندە يول خېلى كەڭرى ئىدى، ئاتلارمۇ ياندېشىپ ماڭالايتتى، بىر - بىرىدىن يول تالىشىپ سۈكۈلدايتتى، لېكىن يول يۇقىرى ئۆرلەپ، داۋاننىڭ ئۈستىگە كۆتۈرۈلگەنسېرى تارىيىپ كەتتى. ئاتلارمۇ بىر - بىرىنىڭ كەينىدىن، تىزىلىپ يورغىلاپ مېڭىشقا مەجبۇر بولۇشتى.

باش نازارەتچى ھەممىنىڭ ئالدىدا كېتىۋاتاتتى. ئۇ يەنە ھېلىقى بوۋاينى ئەسلەپ قالدى: «بۇ قېرىنى قەيەردە كۆرگەن بولغىنىدىم؟ شۇنداق، كۆرگەن، كۆرگەندىمۇ ئۇنداق - مۇنداق ئەمەس، ئادەمنىڭ خېلى ئېسىدە قالغۇدەك ئەپچىل كۆرۈشكەن! بولمىسا، بۇ قېرى نېمىشقا مېنىڭ كاللامدىن زادى نېرى كەتمەيدۇ؟! بۇ زادى نېمە ئىش؟»

چۈشكە يېقىن ئۇلارنىڭ ئالدى تەرىپىدە شالاڭ سۆگەتلىك كۆرۈندى. قاقاس تاغقا ئاجايىپ ھۆسن قوشۇپ تۇرغان بۇ تۆت تۈپلا تاغ سۆگىتىنىڭ مۇشۇ قاتتىق تاشلىق قاپتالدا ئۆسۈپ، ياشىرىپ تۇرالغانلىقىدىن ئۇلار ھەيران قالدى. نازارەتچىنىڭ خىيالى يەنىلا ھېلىقى بوۋايدىلا قالدى. «بۇ قېرى شەھەرلىكتەكقۇ ئەمەس. مېنىڭمۇ بۇ يەرگە تۇنجى قېتىم كېلىشىم، قەيەردە كۆرگەن بولغىنىدىم، بۇ زادى كىم؟» سۆگەتلىكتىن ئۆتكەندە يول تېخىمۇ تارىيىپ، مېڭىش تېخىمۇ قىيىنلاشتى. سول تەرىپى ھەر يوغان قورام تاشلىق تىك تاغ، ئوڭ تەرىپى يانتۇلۇق قىيا، قارىسا ئادەمنىڭ بېشى قېيىپ، كۆز ئالدى قاراڭغۇلىشىپ كېتىدىغان، تېگى كۆرۈنمەيدىغان چوڭقۇر جىلغا!

«ۋاي خۇدايىم!» باش نازارەتچىنى قورقۇنچتا چىلىق - چىلىق سوغۇق تەر باستى. ئۇ ئىچىدە: «مۇشۇنداق خەتەرلىك يولغا سېلىپ قويۇپتۇ!» دەپ بوۋاينى تازا تىللىدى. ئۇنىڭ ئارقىسىدىكىلەرنىڭ ھالىمۇ شۇ تاپتا ئۇنىڭدىن قېلىشمايتتى، ئۇلارنىڭمۇ قورقۇنچتا كۆزلىرى چەكچىيىپلا كەتكەنىدى. ئۇلارمۇ

ئىچىدە «بىزنى يامان يولغا باشلىدى» دەپ باشلىقىدىن خاپا بولۇشماقتا ئىدى. شۇ تاپتا ناۋادا ئاتلار ئوڭ تەرەپكە سەل - پەللا مۇدۈرۈپ كېتىدىغانلا بولسا، خۇدايىم ئۆزى ساقلىسۇن، ئۇ چاغدا ئاللا كارامەت! ئات - پات بىلەنلا جىلغىغا دومىلاپ چۈشۈپ كېتىشى تۇرغانلا ئىش! ئاتلار پۇشقۇرۇشۇپ ئاستا - ئاستا ئىلگىرىلەۋاتاتتى. نازارەتچى تۇيۇقسىزلا تىزگىنىنى تارتتى، ئات تاپ توختىدى. ئۇ كەينىگە بۇرۇلۇپ ۋارقىرىدى:

— تاپتىم، تاپتىم! شۇ، شۇ! دەل ئۆزى شۇ! ھېلىقى قاچقۇن! شۇ ئان تاغلار ئارىسىدا ئۇنىڭ ۋارقىرىغان ئاۋازىنىڭ ئەكس ساداسى ياڭرىدى.

ئۇنىڭ كەينىدىكى ئادەملەر چۆچۈشۈپ، داڭ قېتىپ تۇرۇپلا قېلىشتى.

نازارەتچى ئاتنى كەينىگە ياندۇرماقچىدى، لېكىن بۇ بىر گەز كەڭلىكتىكى تار يولدا ئات قانداقمۇ كەينىگە ئايلىنالمىسۇن؟! ئات ئايلىنالمىسا كەينىگىمۇ يانالمىدۇ - دە، «مەيلى» دەپ تەۋەككۈل قىلىپ ئاتنى كەينىگە ياندۇراي دېسە، جىلغىغا موللاق ئېتىپ چۈشۈپ كېتىشتىن قورقتى. «ۋاي بولدىلا!» دەپ ئۆزىگە ھاي بەردى. تۇتالمىسغۇ تېخى ياخشى، ناۋادا ئۇنى يەنە تۇتالماي قالسا، ۋاقىت زايە بولۇپ كېتىدۇ. نەچچە كۈن قۇرۇق ئاۋارە بولىدۇ! جاننى ياقىغا ئالىدىغان ۋاقىت كەينىگە سۈرۈلۈپ كېتىدۇ. مەيلى كىم تۇتسا تۇتمامدۇ، ئۇنىڭ نېمە كارى!

بۇ بۇنىڭدىن بەش يىل ئىلگىرىكى ئىش ئىدى. بىر كۈنى ئاخشىمى ئۇنىڭ قېشىغا تولا قېچىپ، تولا تۇتۇلغان، ھەر تۇتۇلغاندا ئۆلگۈچە تاياق يەيدىغان، بۇ قېتىممۇ قېچىپ كېتىپ، ئۈچ كۈندىن كېيىن يەنە تۇتۇلۇپ قالغان بىر قىرغىزنى سۆرەپ ئەكىرىشتى. شۇ چاغدا ئادەتتىكى يايلىق مەنسىپىدىكى بۇ خۇنخور «گەپ ئاڭلىمىغان قۇلىقىڭ شۇمۇ؟!» دەپ ئۇنىڭ قۇلىقىنى تولغاپ تۇتۇپ شارتىدە كېسىپ تاشلىدى. ئۇنىڭ يۇڭ چاپىنى بىردەمدىلا قىپقىزىل قانغا بويالدى، ئۆزىمۇ

ھوشسىزلىنىپ يىقىلدى. كېيىن ئۇ يەنە قاچتى، لېكىن زادىلا تۇتۇق بەرمىدى.

باش نازارەتچى شۇ ئىشلارنى ئەسلەپ ھۇزۇرلىنىپ كۈلۈپ كەتتى:

— پاھ - پاھ! شۇ چاغدا ئەجەب بىلەن قىپتىمكەنمەن. ھا - ھا - ھاھھا!... شۇغىنىسى يەنە بىر قۇلىقىنىمۇ قوشۇپ كېسىپ تاشلىغان بولسام بوپتىمكەن. ھەي، خەپ - خەپ! ئۆزۈمدىن ئۆتتى - دە، بولمىسا...

دەل شۇ چاغدا تاغنىڭ ئۈستى جالدۇر - جۈلدۈر، جاققۇڭ - جۇققۇڭ بولۇپ كەتتى. ئۇ چۆچۈپ كېتىپ بېشىنى كۆتۈرۈپ قارىغانىدى، قايتىن يوغان ساپسىرىق بىر تۈلۈمچاشقان تاشتىن تاشقا دىك - دىك سەكرەپ، خۇددى قوڭغۇراقلىق ئات بەيگىگە چۈشكەندەك جالدۇرۇڭ - جۈلدۈرۈڭ ئاۋاز چىقىرىپ، دەل ئۆزىگە قاراپ چۈشۈپ كېلىۋاتقانلىقىنى كۆردى. قورقۇپ كەتكەن نازارەتچى ئۆزىنى ئاتتىن تاشلاپ بولغۇچە، ھېلىقى تۈلۈمچاشقان دەل ئاتنىڭ سول يېنىغىلا چۈشتى - دە، خۇددى توپتەك قاڭقىپ ئۆرلەپ جالدىرلاشقا باشلىدى. بۇنىڭدىن قورقۇپ، ئۈركۈپ كەتكەن ئات مۇدۈرۈپ كەتتى - دە، ئۆزىنى توختىتىۋالالماي جىلغىغا چۈشۈپ كەتتى. باشقا ئاتلار ئۈركۈپ ئارقىسىغا يانماقچى بولغاندا ئوخشاشلا جىلغىغا چۈشۈپ كەتتى.

ئاتلاردىن ئۆزىنى تاشلاپ جېنى ئامان قالغان ئىككى ژاندارما، بىر دورغا شۇ كۈنى نامازشام ۋاقتىدا جىلغا ئىچىدىن بويىنى سۈنۈپ كالىسى مېچىلغان باش نازارەتچىنىڭ جەسىتىنى، قورام تاشلار ئارىسىغا كەپلىشىپ قېلىپ يېرىم جان بولۇپ قالغان ئىككى ژاندارما ئەسكەر بىلەن بىر دورغىنى تېپىشتى. باش نازارەتچىنىڭ جەسىتىدىن ئون - ئون بەش قەدەم نېرىدا ھېلىقى توپتەك چوڭ يەل بېرىلگەن، چوڭ - كىچىك بولۇپ يىگىرمە - ئوتتۇزدەك قوڭغۇراق ئېسىلغان تۈلۈم ھېلىمۇ ئۇلارنى قورقۇتۇپ، يەنە ھازىرلا توپتەك ئۆرلەپ قاڭقىپ كېلىپلا

ئۆزلىرىنى ئۇرۇپ ئۆلتۈرۈپ قويىدىغاندەكلا ھەيۋەتلىك دارىيىپ
تۇراتتى.

* * *

ئەنجانباي «تويلۇبۇلۇڭ» دەپ نامىنى ئاڭلىغان بۇ جاي
قاقاس، تاقىر باش تاغ باغرىدىكى تاغ قويۇنلىرىغا جايلاشقان
چەللىسى چوۋۇق، تاملارنىڭ تۈزۈك تايىنى يوق، ئاران ئالتە -
يەتتە ئۆيلۈك كىچىككىنلا بىر مەھەللە ئىدى.

تاغ باغرىدىكى كەڭرى جىلغىدا قىشمۇياز توختىماي سۇ
ئېقىپ تۇراتتى. سۇنىڭ شارقىراشلىرى خېلى يەرلەرگىچە
ئاڭلىناتتى. جىلغا بويىدىكى ياپيېشىل چۆپلۈكتە كالا، قوتاز،
قوي پادىلىرى، تۆگىلەر ئوتلاپ يۈرەتتى. ئاندا - ساندا كۆزگە
چېلىقىدىغان شالاڭ ئۆسكەن سۆگەت، تېرەكلەر قويۇق جىغان،
يۇلغۇنلار ئارىسىدا خۇددى مۇشۇ زېمىننىڭ يەلپۈگۈچلىرىدەك
غۇر - غۇر شامالدا لەرزىلەر ئىرغاڭلايتتى. تاشقورغان يولنىڭ
بويىدىكى ھەيۋەتلىك گۈمبەزنىڭ ئەتراپىدا بىر - بىرىگە
يانداشقان تاشلاندۇق قەبرىلەر زاك كېنىدا يۈز بەرگەن
پاجىئەلەرنىڭ شاھىتلىرى سۈپىتىدە مىسكىن يېتىشتاتتى.

گۇناھكارلار ياتىدىغان گەمىلەر جىلغا بويىدا ئىدى، يەردىن
بىر گەز كۆتۈرۈلۈپ تۇراتتى. ئىشىكلىرى گەمىلەرنىڭ
ئىشىكلىرىگە ئۇدۇل قارىتىپ سېلىنغان تۆت ئېغىز ئۆي يايىلار
بىلەن دورغىلار ئۈچۈن جابدۇلغانىدى. گەمىلەردىن يىگىرمە
قەدەمچە نېرىدىكى چوڭ گەمە ئاشخانا ئىدى. ئاشخانا بىرلا بولغان
بىلەن، قازانلىرى باشقا - باشقا ئىدى. ئاشخاننىڭ بىرىدىكى
كىچىك قازاندا يايى - دورغىلار ئۈچۈن پۇلۇ دۈملىنىپ گۆش
قاينىسا، نېرىسىدىكى چوڭ قازاندا گۇناھكارلار ئۈچۈن چامغۇر
بىلەن كور - كور ئۇماچ قاينايتتى.

گەمىلەرنىڭ سۈپىلىرىنى ئوڭلاپ، ئاشخاننىڭ ئوچاقلىرىنى

سېلىپ بولغۇچە ئىككى كۈن ئۆتۈپ كەتتى. «ھە، ئەمدى بولدى،
زاك كولاشقا چۈشسەك بولىدۇ» دېگەن كۈنىلا ئاۋۇت ئاتا ئەنجانباي
بىلەن كۆرۈشتى:

— ئىنىم، — دېدى ئۇ كۆتمەك ساقىلىنى سىلاپ تۇرۇپ، —
مەن بىر ئىشتىن بەك ئەنسىرەۋاتىمەن. ئاۋۇ گۈمبەزنىڭ
قېشىدىكى قەبرىلەرنى كۆردىلە، ئۇ قەبرىلەرگە مۇشۇ يەردە زاك
كولاشتا ئۆلۈپ كەتكەنلەر كۆمۈلگەن. ئىلگىرى بۇ يەرگە زاك
كولاشتا نۇرغۇن گۇناھكارلارنى ئەكىلىشەتتى. لېكىن، ئۇلارنىڭ
تەڭدىن تولىسى قايتىپ كېتەلمىگەن، ھەر — ھەر گۈسمەستەك
قاۋۇل ئادەملەر مۇشۇ يەردە جېنىدىن جۇدا بولغان، سۈرۈشتۈرۈپ
ئۇقۇشۇمچە، ئۇلارنىڭ بىر قىسمىنىڭ جېنىغا تاغدىن دومىلاپ
چۈشكەن تاشلار زامىن بولغان، يەنە بىر قىسمىنىڭ كان
بېسىۋالغان. بۇ ئىشلارنىڭ ھە — پە دەپ تۈگەتكىلى بولار،
لېكىن ھەممىدىن يامىنى ئاغرىق — سىلاق، مۇشۇ ئاغرىق —
سىلاقتىن ئۆلۈپ كەتكەنلەر جىق. ئۇلار ئاسانلا ئىچىدىن ياداپ
ئاجىزلايدۇ. بۇنىڭ ھەممىسى خۇدادىن كەلگەن ئەجەل. ئەجەل
شۇنداق، شۇنداق بولسىمۇ دەلىلنىڭ گەپنى قىلساق، قورساقنىڭ
ساپاسى يوق، ئىش ئېغىر. ئويلاپ باقسىلا، دوپپىمىزنى
ئالدىمىزغا قويۇپ كۆڭلىمىزنى ئوچۇق — يورۇق تۇتۇپ ئويلاپ
باقايلى. نېمىشقا بۇ يەرگە كەلگەن يايى — دورغىلار سەمرىپ
تېقىلىپ كېتىدۇ، بىرىمۇ ئۆلمەيدۇ، ئەممازە، بىچارە گۇناھكارلار
ۋابا تەگكەندەكلا قىرىلىپ كېتىدۇ؟ ئۇنى دەيمىز، بۇنى دەيمىز،
بۇنىڭ جان تومۇرى قورساق! ھەي، ئادەم ئىكەنمىز، ئادەملەرنىڭ
ئاشۇنداق نابۇت بولۇشىغا چىداپ تۇرالمايدىكەنمىز، ئىچىمىز
ئاغرىيدىكەن. تەمىناتنىڭ يېقىن ئەتراپتىكى يېزىلاردىن
يەتكۈزۈپ بېرىدىغان بولغان، ئۇلارغا شۇنداق ئۇقتۇرۇلغان، ھەي
! شۇ كور — كور سۈيۈق — سەلەك ئۇماچ، قاتتىق — قۇرۇق نانلار
بىلەن مۇشۇ تاغ ئارىسىدا قانداق جان ساقلىغىلى بولىدۇ دەيدىلا؟
ئەنجانباي گاڭگىرىغاندەك ئۇنىڭ كۆزىگە تىكىلدى:

— سىلىچە...

— مېنىڭچە، — دېدى ئاۋۇت ئاتا كۆزلىرىنى پارقىرىتىپ كەسكىن ھالدا، — خېيىمخەتەرنىڭ ئالدىنى ئالايلى، قورساقنى ئەستەرلەشنىڭ يولىنى قىلايلى. قىرىق ئادەم ساق — سالامەت كەلدۇق، يەنە ساق — سالامەت قايتايلى، بۇ ئىشلارنى كۆڭلۈمدە ھوناپ باقتىم، سىلىنى ھۆددىسىدىن چىقالايدۇ دەپ ئىشەنچ قىلدىم. ئۆزلىرى قانداق قارايدىلىكىن؟

ئەنجانباي سارغۇچ، ئۆسكىلەڭ بۇرۇتىنى سىلاپ بىردەم ئولتۇرۇپ كەتتى — دە، بىردىنلا ئورنىدىن تۇرۇپ قولىنى كۆكسىگە ئېلىپ، — بولىدۇ، بۇ ئىشنىڭ ھۆددىسىدىن مەن چىقاي! ئىشەنگەنلىرىگە رەھمەت. لېكىنرە قۇرۇق قول بىلەن قانداق بولاركىن؟ — دېدى.

— بولدى، بولدى. دېمىسىمۇ شۇنداق، قۇرۇق قول بىلەن بىرنېمىنى قىلىش تەس. يولىنى مەن قىلاي.

* * *

ئاۋۇت ئاتا ئەنجانباي بىلەن خوشلىشىپ چىقىپ، ھېزىم يايىنىڭ قېشىغا باردى. ئۇ يېشى قىرىقتىن ھالقىغان، گەۋدىلىك، قارا ساقال، تەمبەل، مېجەزى چۇس ئادەم ئىدى. ئاۋۇت ئاتا بايا ئەنجانبايغا دېگەن ئەندىشىلىرىنى ئۇنىڭغىمۇ دېدى. ئۇمۇ ئاڭلاپ قوشۇمىسىنى تۇرۇپ بىرھازاغىچە ئولتۇرۇپ قالدى.

— مېنىڭچە، — دېدى ئاۋۇت ئاتا تاغ تەرەپلەرنى كۆرسىتىپ تۇرۇپ، — ئاڭلىشىمچە، مۇشۇ ئەتراپلاردا ئوۋلىغىلى بولىدىغان جان — جانىۋار خېلى بارمىش، ئوۋلاپ...

— ھى — ھى، ھى — ھى، — ھېزىم يايى قاقاقلاپ كۈلۈپ كەتتى، — شورپا سالىساق، گۆش — ياغ چاپنىساق دېمەكچى ئىكەنلا — دە، بەللى — بەللى، ئاۋۇتخۇن، بەلەن گەپ ئىكەن. بۇ گەپلىرىنى ئاڭلاپ شۇ تاپتا ئاغزىغا سېرىق سۇ يىغىلىپ

كەتتى. بولسا شۇنداق قىلساق بولاتتى. لېكىن، تەقسىر، ئۇ
گۇناھكارلارنى دەپ مېنىڭ تاغدا ئۆمىلەپ يۈرۈشكە چولام يوق،
ھىم!

ئو سوغۇققىنا كۈلۈپ دىمىغىدا خىڭىلداپ تەتۈر قارىۋالدى.
— ئۇ تەرەپلىرىدىن خاتىرجەم بولسىلا، جانابلىرىنى ھەرگىز
مالال قىلمايمىز، — دېدى ئاۋۇت ئاتا تەمكىنلىك بىلەن، — ئۇ
ئىشقا ئەنجانباينى سالاى دەيمەن، داڭلىق مەرگەنمىش، مىلتىقلا
بەرسەك...

— ئاشۇ گۇناھكارغا مىلتىقنى تۇتقۇزۇپ قويامدۇق؟!
ياپىرىم، — ھېزىم يايى ئورنىدىن تۈرۈپ كەتتى. ئۇنىڭ كۆزلىرى
ھېلى چاپراپ چىقىپ كەتكۈدەك چەكچىيىپ كەتكەنىدى، —
ئاڭلىمىغان گەپنى قىلدىلا. خۇدايىم ساقلىسۇن! سىلىنىڭغۇ
ئالدى — ئارقىلىرىدا يوق، تەنھا ئادەم. ئەمما مېنىڭ بەش بالام
يېتىم قالسا، ئۇلارغا ئۇۋال بولىدۇ. ناۋادا بەك بەرگۈلىرى
كەلسە، ئۆزلىرىنىڭ تاپانچىسىنى بەرسىلە، ئۇنىڭغا مېنىڭ
چىشىم پاتمايدۇ. ئەممازە، يايىلارنىڭ مىلتىقلىرىنى گۇناھكارغا
تۇتقۇزۇشقا مېنىڭ بېشىم كۆتۈرمەيدۇ، سىلى مۇشۇ يەرنىڭ
ئىشلىرىنى باشقۇرۇشقا مەسئۇل، مەن گۇناھكارلارنى قاچۇرۇپ
قويماسلىققا مەسئۇل. ئۇنداق يۈزى سۆرۈن بولىدىغان ئىشقا مەن
ماقۇل بولمايمەن.

ئۇ شۇنداق دەپلا دوڭۇلداپ سىرتقا چىقىپ كەتتى. لېكىن،
ئاۋۇت ئاتىمۇ بوش كەلمىدى. ئۇنىڭ كەينىدىن ئەگىشىپ يۈرۈپ،
ئۇنى دەپ، بۇنى دەپ ئاخىر ئۇنى ماقۇل قىلدى.
ئەتىسى ئەنجانباي بىر مىلتىق بىلەن پەقەت ئىككى تاللا
ئوقنى ئېلىپ ئوۋغا ماڭدى. ئۇنىڭغا بىر يايى بىلەن بىر دورغا
ئەگىشىۋالدى. شۈبھىسىزكى، ئۇلار ئۇنى بېقىپ چىققانلار ئىدى.
شۇڭا، يايى كۆزلىرىنى تەرتى قىستىغان مۈشۈكنىڭ كۆزىدەك
پارقىرىتىپ ئۇنىڭغا يەرنىڭ تېگىدىن قاراپ كېتىۋاتاتتى.
ئەنجانباينىڭ ئۇلار بىلەن كارى بولمىدى، جىلغىنى بويلاپ يۈرۈپ

كەتتى. يۇلغۇن، جىغانلارنى ئارىلىدى، نەچچە داۋانلاردىن ئاشتى،
 غىلاڭ تاشلىق كەڭرى سايلىقلاردىن ئۆتتى. كەكلىك،
 قىرغاۋۇللاردىن باشقا چوڭراق بىرنېمە ئۇچرىمىدى. نېمە
 قىلىدۇ ئوق زايە قىلىپ، ئىككى تال ئوق بىلەن ئاران ئىككى
 كەكلىك ئاتقىلى بولىدۇ، ئىككى كەكلىك قانچىلىك نېمە ئىدى؟
 يايىلارنىڭ چىشىنىڭ كاۋىكىدىلا قالىدۇ. بىچارە «گۇناھكار»
 قېرىنداشلىرى لېۋىنى يالماقتىن باشقا چارە يوق.
 ئۇ توختىماي ئىلگىرىلەۋەردى سوغۇق شامال ئۈرۈپ
 تۇرسىمۇ، پۇتلىرى قاپىرىپ ھېرىپ - تالسىمۇ بىردەم ئارام
 ئالمىدى. ھېلىقى ئىككىسىمۇ ھاسىراپ - ھۆمۈدەپ سۆرىلىپ
 ئۇنىڭدىن كېيىن قالماي پايپاسلاپ كەلمەكتە ئىدى. كۈن
 چۈشتىن قايرىلغاندا ئۇلار جىلغىنىڭ بويلىرىدا ئولتۇرۇپ
 نانلىرىنى يېيىشتى، جىلغا سۈيىنى ئوچۇملاپ ئىچىشتى. بىر
 دۆڭگە چىقىپ يىراقلارغا سىنىچىلاپ قارىغاچ ئارام ئالدى.
 بىرھازادىن كېيىن ئەنجانباينىڭ كۆزى تۇيۇقسىزلا تاغ باغرىلاپ
 جىلغا تەرەپكە كېلىۋاتقان كېيىكلەرگە چۈشۈپ قالدى. ئۇ
 ھېلىقى ئىككىسىگە جىم يېتىشنى، بېشىنى كۆتۈرمەسلىكىنى
 تاپىلىدى - دە، دۆڭنىڭ يانباغرىنى بويلاپ، خۇددى مۈشۈكتەك
 مەيدىسىنى يەرگە يېقىپ ئۆمىلەپ ماڭدى. ئۇ بىر تاشنىڭ
 كەينىگە ئۆتتى. كېيىكلەر تۆت ئىدى، بىر - بىرىنىڭ ئىزىدىن
 مېڭىپ قاتارلىشىپ جىلغا تەرەپكە كەلمەكتە ئىدى. ئەنجانباي
 «بىسىمىلا» دەپ ئالدىدىكى ئىككى كېيىكنى قارىغا ئالدى.
 ئارىلىق يۈز قەدەمچە قالغاندا ئۆزىنى توختىتىپ تۇرۇپ تەپكىنى
 بېسىۋەتتى. گۈم قىلغان ئاۋاز بىلەن تەڭ خۇددى تاغۇتاشلار
 تەۋرەپ كەتكەندەك قاتتىق ئەكس سادا ياڭراپ كەتتى، سادا
 چىقىپ بولغۇچە ھېلىقى كېيىكمۇ تىك موللاق چۈشۈپ
 پىلتىڭلاشقا باشلىدى. قالغان كېيىكلەر چۆچۈپ تۇرۇپ
 قېلىشتى، يەنە شۇ زامانلا ئارقىسىغا بۇرۇلۇپ بەدەر قېچىشتى.
 ئۇنىڭغىچە ئەنجانباي يەنە بىرىنى قارىغا ئالدى - دە، ئۇنىمۇ تىك

موللاق چۈشۈردى.
كۈن ئولتۇراي دەپ قالغاندا ئۇلار ئىككى كېيىكنى
كۆتۈرۈشۈپ يېنىپ كېلىشتى. خۇشاللىقتا ئاۋۇت ئاتىنىڭ ئاغزى
قۇلىقىغا يەتتى. ھېزىم يايىمۇ خېلى يۇمشاپ قالغاندەك قىلاتتى،
ئۇ ئەنجانبايغا سەل ئېگىلىپ سالام قىلىپ قويدى - دە،
كېيىكلەرگە قاراپ «پاھ، پاھ! ئوقلارنىڭ جايىغا تەگكىنىنى،
ھەر ئىككىسىنىڭ دەل بېشىغىلا - ھە!» دەپ ماختاپمۇ قويدى.

* * *

تاغ قايتاللىرى توغرا كەلگەنلا يەرلەردىن «ئەندىمۇ يوق،
گەزدىمۇ يوق» كولىنىپ كەتكەنىدى. بەزىلىرى قۇدۇقتەك تىك،
بەزىلىرى ئېرىق - ئۆستەڭلەردەك ئۈستى ئوچۇق، يانتۇ، يەنە
بەزىلىرى لەخمىدەك ئويۇلۇپ خۇددى سېرىققۇيرۇق تەشكەن
تۆشۈكلەردەك ئەگرى - بۈگرى، ئېگىز - پەس، ئىشقىلىپ،
قەيەرنىڭ توپىسى قىزغۇچ ياكى كۈل رەڭ بولسىلا، «ھە بولدى،
مانا مۇشۇ يەردىن زاك چىقىدۇ» دەپ قىياس قىلىپلا بۇ يەردىن
كولاپ كىرىپ، ئۇ يەردىن تېشىپ چىقىرىۋەتكەنىدى. توپىلار
تاغدەك ئېگىز دۆۋىلىنىپ كەتكەن بولسىمۇ، كارى بولماي،
بېسىۋالارمۇ دېمەي، يېنىدىلا يەنە قۇدۇقلار كولىنىپ كەتكەنىدى.
ئەنجانباي بۇنداق جان بىلەن ئوينىشىدىغان يەردە
مەھبۇسلارنى ئىشلىتىشكە ئۈنىمىدى. ئۇ ئىككى قەدەمنى بىر
چامداپ يۈگۈرۈپ يۈرۈپ، «پاينەكۋاش» قاقاس تاغ چوققىلىرىنى،
ئالتاغىل قايتاللىرىنى، يانباغرىلىرىنى ئارىلىدى. شۇنىڭدىن
كېيىن بۇ تاغ تەۋەسى قىزىپ كەتتى. تاشلار، داشقاللار توپىلارنى
توزىتىپ، پەسكە گۈلدۈرلەپ دومىلاپ چۈشۈشكە باشلىدى.
ئىككى كۈنگىچە تاش، داڭگاللارنىڭ جاق - جۇق، تاق - تۇق
ئۇرۇلغان سادالىرى تاغلارنى لەرزىگە كەلتۈرۈپ چاڭ
چىقىرىۋەتتى. تاغ ئۈستىدىكى تاش، داڭگاللار تازىلىنىپ

بولۇنغاندىن كېيىن، دۆۋە - دۆۋە توپىلىرىمۇ پەسكە
سىرىلدۇرۇپ تۈگىتىلدى.

— ئاغىنىلەر، — دېدى ئەنجانباي ئۆسكىلەك، سارغۇچ
بۇرۇتىنى سىلاپ تۇرۇپ، — بىزگە جان لازىم، جانلا بولىدىكەن،
بەلنى چىڭ باغلاپ ئوغۇل بالىدەك ئىشلىسەكلا ھەممىنى قىلىپ
تۈگىتەلەيمىز. خۇدادىن ئۆمرىمىزنى تىلەيلى، ئۇزاقراق ئۆمۈر
كۆرەيلى، شۇڭا زاكىنى چاشقان تۆشۈكىدەك ئۆڭكۈر كولاپ
ئالمايلى، جان بىلەن ئويناشمايلى، ئېرىق - ئۆستەك چاقاندەك
ئۆستىدىن كولاپ ئالايلى. خۇدايىم مۈشكۈلىمىزنى ئاسان
قىلغاي. كاللىمىز سەگەك، كۆزىمىز روشەن، قولىقىمىز
ئوچۇق، پۇت - قولىمىز چاققان، دىلىمىز يورۇق، كۆڭلىمىز
خۇدادا بولسۇن. بولمىسا... بولمىسا ئۇ چاغدا، — ئۇ بۇرۇلۇپلا
گۈمبەز تەرەپكە تىكىلدى - دە، تۇرۇپلا قالدى: «ئىم، ئاپلا،
ئاغزىمدىن كۆپۈرلۈك چىقىپ كەتكىلى تاس - تاماس قالدغۇ؟
تىلىم قۇرۇسۇن. توۋا قىلدىم! توۋا! شۇم خىيال، يامان نىيەت،
يامان ئىشلارنى قىلىشتىن ساقلىغايىسەن، توۋا!» ئۇ ياقىسىنى
تۇتۇپ لېۋىنى چىشلەپ جىممىدە تۇرۇپ قالدى. شەكسىزكى،
ئۇنىڭ قەبرىلەرنى كۆرسىتىپ تۇرۇپ جىم بولۇپ قېلىشى
ھوشيار بولمىساق، بىزمۇ ئاشۇلارغا ئوخشاش ئۆلۈپ كېتىمىز،
دېمەكچى ئىكەنلىكى ئايان ئىدى. لېكىن... ئۇ، ئۇنداق دېمىدى.
ياق، ئۇنداق دېمەيتتى! دېيەلمەيتتى!... ئۇنىڭچە بولغاندا،
ئاشۇنداق قاملاشمىغان گەپلەر بىلەن ئۇلارغا ئوخشاش كۆڭلى
سۇنۇق، قىسمەت دوزىخىدا گۇناھسىز كۆيۈۋاتقان باشپاناھسىز
بىچارىلەرنىڭ كۆڭلىنى يېرىم قىلىش ئۆلۈمگە لايىق گۇناھ
بولاتتى، — يۈرۈڭلار، — دېدى ئۇ بوش ئاۋازدا، — ھەممىمىز
تەڭ باش قاتۇرايلى، ئامان - ئېسەنلىكىمىز ئۈچۈن يول
ئىزدەيلى.

زاك كولاش باشلىنىپ كەتتى. كولىنىۋاتقان ئازگاللار خۇددى
ئېرىق - ئۆستەڭلەردەك ئۆستىدىن ئېچىپ كولىنىشقا باشلىدى.

تاغ قاپتىلىنى بويلاپ چېپىلىۋاتقان كەتمەن - گۈرجەكلەر
قىپاش چۈشكەن كۈننىڭ قىزغۇچ نۇرىدا ۋال - ۋۇل، پار - پۇر
پارقىرايتتى.

* * *

ئەنجانباي تاڭ سەھەردىلا ئورنىدىن تۇرۇپ كەتتى. جىلغىغا
سەكرەپ چۈشۈپ، مۇزدەك سوغۇق سۇدا ھۇزۇرلىنىپ يۇيۇندى،
تەرەت ئېلىپ بامدات نامىزىنى ئوقۇدى. گۈمبەزنىڭ قېشىغا
بېرىپ، توپىسى سىيرىلىپ چۈشۈپ كەتكەن قەبرىلەرنىڭ
توپىلىرىنى يۆلەپ ئېگىزلەتتى. ئاندىن يۈكۈنۈپ ئولتۇرۇپ
خەتمىقۇرئان قىلىپ ئەرۋاھلارغا ئاتاپ دۇئا قىلدى. كۈن چىقىشى
بىلەن تەڭ ئوۋغا چىقىپ كەتتى. ئەمدى ئۇ ئوۋغا چىققاندا ئۇنى
نازارەت قىلىپ ئارقىسىدىن ئەگىشىۋالدىغانلار يوق ئىدى.
لېكىن، ئۇنىڭغا بېرىلىدىغان ئوق يەنىلا ئىككى تال ئىدى. مۇشۇ
ئىككى تال ئوق بەدىلىگە ئىككى كېيىك كېلىدىغان، بىرى كەم
بولسا بولمايدىغان بولدى. ئۇنىڭ مەرگەنلىكى ھەممىنى قايىل
قىلغانىدى. تاغدا ئەنجانباينىڭ ئىلگىرى تونۇشقان خېلى كۆپ
قىرغىز ئاغىنىلىرى بار ئىدى. بۈگۈن ئۇنى ئىككىسى يوقلاپ
كەتسە، ئەتىسى، ئۆگۈن يەنە ئىككى، ئۈچى كېلىپ ئۇنى ئىزدەپ
تۇراتتى. ئۇلار ھەر قېتىم كەلگەندە ئۆزلىرى ئوۋلىغان كېيىك
ۋە باشقا ئوۋ نېمەتلىرىنى ئالغاچ كېلەتتى، لېكىن، بۇنى
ژاندارما، دورغىلار بىلىپ قالسا بولمايتتى. ناۋادا بىلىپ قالسا،
ئۇ چاغدا «ھە، مانا ئەمەسمۇ، ئەنجانباي، كىشىلەر ئېلىپ كەلگەن
كېيىكلەرنى بىزگە ئۆتكۈزۈپ بېرىپ، ئۇنىڭ ھېسابىغا بىزدىن
ئالغان ئوقلارنى يوشۇرۇۋېلىپ ئادەم ئالداپتۇ» دېگەن گۇمان پەيدا
بولاتتى. دېمىسىمۇ ئىش دەل شۇنداق ئىدى. شۇڭا، ئۇلار تاغ
جىلغىسىنىڭ ئىچكىرىسىدىكى قاراڭغۇ ئۆڭكۈر ئالدىدا
ئۇچرىشىدىغان، ئۇلار ئېلىپ كەلگەن كېيىكلەرنى شۇ يەردىلا

سويۇپ ئاندىن بۇ تەرەپكە ياندۇرۇپ كېلىدىغان بولۇپ
كېلىشكەندى. شۇنداق قىلىپ، كېيىنكىلەرنى ئۇنىڭ قىرغىز
ئاغىنىلىرى ئوۋلاپ كېلىدىغان، ئوقلارنى ئەنجانباي ساقلاپ
قويدىغان بولۇشتى. بىر كۈنى ئۇ، يىغىلىپ قالغان ئوقلارنى
تاھىر، زاھىرلارغا بېرىۋېتىپ:

— ئوقلارنى ئوبدان ساقلاپ قويۇڭلار، ۋاقتى كەلگەندە ئوبدان
ئەسقاتىدۇ، — دېدى.

— ئەنجانبايكا، — دېدى زاھىر ئوقلارغا ھەۋەس بىلەن قاراپ
تۇرۇپ، — تېپىلسا مۇشۇنداق ئوق چۈشىدىغان مىلتىقتىن
بىرەرنى قولغا چۈشۈرگەن بولساق بەك ياخشى بولاتتى.
— بولىدۇ، سەن دېگەن مىلتىقلار چوقۇم قولغا چۈشىدۇ، —
دېدى ئەنجانباي كۈلۈپ تۇرۇپ، — مىلتىق بولمىسا بىز
زۇلۇمدىن قۇتۇلالمايمىز!

ئۇلار كەچ كىرگەندە ئاندىن خوشلاشتى. ئەنجانباي ئۇلار
قايقاندا تۇتۇپ ئالغاچ كەلگەن ئىككى كېيىنكىنى سويۇپ
ئۆشنىسىگە ئارتىپ، جۇغى كىچىك، قىزىل تۇمشۇق، قىزىل
پاچاق، تاغ قاغىسىنى بېشىغا قوندۇرۇپ مېڭىپ يېنىپ كەلدى.
بۇ تاغ قاغىسى ناھايىتى شوخ ئىدى. ھېلى ئۇنىڭ ئۇ مۇرىسىگە
قونۇپ قۇلاقلىرىنى چوقۇسا، ھېلى بۇ مۇرىسىگە لىككىدە
ئۆتۈپلا ئۇنىڭ بۇرىنى تاتىلايتتى. توختىماي «كىشكاك،
كىشكاك» ئاۋاز چىقىرىپ سايرايتتى.

شۇ كۈنلەردە پا - پا ئاپتاپ، پىژغىرىم ئىسسىق جاننى
قىيىنغىلى تۇردى. ئاسمان ئەينەكتەك سۈپسۈزۈك، بۇلۇت دىدارى
كۆرۈنمەيتتى، ھەتتا «پۇۋ» قىلىپلا ئۇچۇپ كېتىدىغان قۇرۇق
غازاڭلارنىمۇ شىرىققىدە مىدىرلىتالىغۇدەك تاغ شامىلىمۇ
چىقمىدى. قاقىرام - پىژغىرىم ئىسسىقلاردا ئىشلەشكىغۇ ئۇلار
كۆنۈپ قالغان، ھېچقىسى يوق، لېكىنرە، يالاڭ ئاياغلارغا بەك
ئۇۋال بولدى. ئۇلار تاپانلىرى كۆيۈپ، يەرگە دەسسىيەلمەي
شېغىللىقتا خۇددى توشقانلاردەك دىك - دىك سەكرەيتتى. ئەڭ

يامىنى بۇرىندىن قان كېتىدىغانلار، ئىچى سۈرىدىغانلار، بېشى
ئاغرىيدىغان، قايدىغان، قىزىتىپ قالىدىغان... لار كۈندىن -
كۈنگە كۆپىيىپ كەتتى. شەكسىزكى، ئۇلارغا ئىسسىق ئۆتۈپ
كەتكەندى، ئاۋۇت ئاتىنىڭ بېشى قاتتى، دورا تېخى يوق، قانداق
قىلىش كېرەك؟ بۇ كېسەل كېزىككە ئايلىنىپ كەتسە!...
ئاپلا ئەكبەر، خۇدانىڭ ئۇرغىنى شۇ دە! يايى، دورغا،
ژاندارملارنىڭ كارى نېمە؟ پەرۋايى پەلەك! نەشىسىنى چېكىپ،
قىمارنى ئويناپ ئۆز كۆڭلىنى خۇش قىلىپ يۈرگىنى يۈرگەن!
ئاۋۇت ئاتىنىڭ ئىچى تىتىلدايتتى. لېكىن، كېسەللەرنىڭ قانداق
قىلسا شىپالىق تاپىدىغانلىقىنى ئۇ بىلمەيتتى، ئاخىر ئۇ باشقا
ئىلاج قىلالماي يەنە ئەنجانباي بىلەن كۆرۈشتى. ئۇنىڭغا
ئىلاجىنى قىلىپ، بىر تېۋىپ تېپىپ كېلىشنى تاپىلىدى.
ئەنجانباي تاغ قاغىسىنى مۇرىسىگە قوندۇرۇۋېلىپ يۈرۈپ كەتتى.
ئۇنى ئۈچ كۈن ساقلاشتى. لېكىن، ئۇ تېخىچە قايتىپ كەلمىدى.
شۇ چاغدا ھېزىم يايى زەھەرلىك ھىجايىدى:
— قانداق، مەن دېمىدىممۇ، جېنىدىن تويغان ئۇنداق
ئادەملەرگە ئىشەنگىلى بولمايدۇ دەپ، مانا ئەمدى جاۋابىنى
ئۆزلىرى قىلسىلا.
دەل شۇ چاغدا ئەنجانباي لىققىدە قۇرۇق ئوت - خەس
قاچىلانغان تاغلارنى كۆتۈرۈپ كىرىپ كەلدى. ئۇ تېۋىپ
تاپالماپتۇ. ئۇيان چېپىپ، بۇيان قاتراپ يۈرۈپ، ئاخىر توقسان
ياشتىن ھالقىغان بىر دېھقانغا ئۇچراپ قاپتۇ. ئۇ دېھقان ئۇنىڭغا
مۇشۇ بىر تاغار قۇرۇق ئوت - خەسنى بېرىپتۇ. مۇشۇ ئوت -
خەسنى قاينىتىپ ئىچىپ بەرسە، يەنە ئەتىگىنى، ئاخشىمى
سوغۇق سۇغا چۆمۈلۈپ بەرسە، ئىسسىق ئالمايمىش. ناۋادا
ئىسسىق ئۆتۈپ كەتكەن بولسىمۇ، مۇشۇ ئوت - خەسنى قاينىتىپ
ئىچىپ بەرسىلا، كېسەللى شىپالىق تېپىپ ساقىيىپ
كېتەرمىش.
مۇشۇ گەپ بويىچە ئەنجانباي ھېلىقى ئوت - خەسلەرنى

قايىنىتىپ كېسەللەرگە ئىچكۈزۈشكە باشلىدى. مەيلى ساق بولسۇن ياكى كېسەل بولسۇن، ھەممە ئادەمنى ئەتىگىنى، ئاخشىمى جىلغىدىكى سوغۇق سۇغا چۆمۈلدۈردى. دېگەندەك ئۇزاققا قالمايلا كېسەللەر ئاستا - ئاستا ساقىيىپ ئورنىدىن تۈرۈپ كەتتى. شۇنىڭدىن كېيىن يەنە ئىسسىق ئۆتۈپ كەتكەنلەر كۆرۈلمىدى. شۇندىلا ئەنجانباينىڭ كۆڭلى ئارامغا چۈشتى. لېكىن، ئۇ يەنىلا ئالدىراش ئىدى. تاڭ سەھەردىلا كىشىلەرنى سۇغا چۆمۈلۈشكە ئېلىپ باراتتى. نامىزىنى ئوقۇپ بولۇپلا ھېلىقى مىسكىن قەبرىلەر ئىچىدە ياتقان ئىگە - چاقىسىز بىچارىلەرنىڭ روھىغا ئاتاپ دۇئا قىلاتتى. ئوۋدىن يېنىپ كېلىپلا زاك كولىنىڭ ئازگاللىرىنى ئارىلايتتى، تەكشۈرۈپ خەتەرلىكنىڭ ئالدىنى ئالاتتى. ئۇ مۇشۇنداق ئالدىرىمىسا ئايدا ئىككى قېتىم كېلىدىغان قىرىق نەچچە ئېشەك كارۋىنىغا يۈكلەشكە زاك ئۈلگۈرمەيتتى. زاك كەملەپ قالىدىغان بولسىلا ئەمەلدارلارنىڭ ئاچچىقى كېلىپ مەھبۇسلارنىڭ تۈرمىدە قامىلىپ ياتىدىغان ۋاقتىنى ئۇزارتىۋېتەتتى، لېكىن مەھبۇسلار بالدۇرراق يورۇق دۇنياغا چىقىشقا، ئاتا - ئانا، ئۇرۇق - تۇغقان، بالا - چاقىلىرى بىلەن جەم بولۇشقا تەقەززا ئىدى. ئۇلارنىڭ قەلبىنى پەقەت شۇلارغا ئوخشاش تۈرمە ھاياتىنى بېشىدىن كەچۈرگەن ئادەملەرلا چۈشىنىشكە قادىر ئىدى.

ئەنجانباي ئاخشاملىرى دۇتارنى سازلاپ چېلىپ، ناخشىسىنى لەرزىلەپ، مەھبۇسلارنىڭ كۆڭلىنى ئاچاتتى. گاھىدا تېخى يېرىم كېچىگىچە مەشرەپمۇ قىلىپ بېرەتتى. سول قېشىنى لىپ - لىپ قىلىپ ئويناپ باشقىلارنى كۈلدۈرەتتى. بۇنداق چاغلاردا ژاندارما، دورغىلارمۇ ئۇلارغا قوشۇلۇپ ئۈسسۈلغا چۈشۈپ، ناخشا ئېيتىپ ئىچ پۇشۇقىنى چىقىرىشاتتى، ئەنجانباينىڭ تاغ قارغىسى يايى، ژاندارما، مەھبۇس دەپ ئايرىمايتتى، تىنىم تاپماي كىشكاك - كىشكاكلاپ سايىراپ، ھېلى ئۇنىڭ بېشىغا قونۇۋېلىپ قۇلىقىنى چوقۇسا، ھېلى بۇنىڭ مۈرىسىگە قونۇۋېلىپ بۇرنىنى

تاتىلايتتى. ھەممە ئادەم ئۇنىڭغا ئامراق ئىدى. ئۇ بىر چىشلەم،
بۇ بىر چىشلەم گۆش تاشلاپ بېرىپ باقاتتى. ئۇ شۇنچە كۆپ
ئادەملەر ئارىسىدىن ئەنجانباينى ئاسانلا تونۇۋالاتتى. ئەنجانباينىڭ
ئاۋازىنى ئاڭلاپ قالسىلا سايىراپ، ئۇنىڭ قېشىغا ئۈچۈپ
كېلەتتى.

* * *

ئاخسىمىلا سىمىلداپ يېغىشقا باشلىغان يامغۇر تاڭ سەھەرگە
يېقىن ئۇلغىيىپ، بورانلىق شارقىراتما يامغۇرغا ئايلىنىپ
كەتتى. پات ئارىدا ھاۋا ئېچىلىدىغاندەك ئەمەس، كۈنپېتىش
تەرەپتىن خۇددى خۇمداندىن چىققان تۈتۈندەك تۈرۈلۈپ -
تۈرۈلۈپ كەلگەن قاپقارا بۆلۈتلەر ئاسماننى قاپلاپ
كەتكەنلىكتىن، شۇ تاپتا كۈن ئاشۇقتى مەزگىلى بولۇپ قالغان
بولسىمۇ، لېكىن ئالەم - جاھان خۇددى قاپقارا ئىس - تۈتەك
ئاستىدا قالغاندەكلا غۇۋالىشىپ قالغانىدى. ئەنجانباينىڭ بۇنداق
جۇدۇنلۇق ھاۋا بىلەن كارى بولمىدى، ئوۋغا چىقىش ئۈچۈن
ھازىرلاندى. ئاۋۇت ئاتا بۇنى كۆرۈپ ئۇنىڭ ئالدىنى توستى.

— قارىسىلا ئىنىم، بۈگۈن ھاۋانىڭ ئەلپازى بەك ئوسال،
خېيىمخەتەر چىقىپ قالمىسۇن. بىر - ئىككى كۈن گۆش
يېمىگەنگە بىرنەمە بولۇپ قالماسىمىز، بارمىسىلا. بۇنداق بوران -
چاپقۇنلۇق يامغۇردا ھاياۋانلارمۇ، ئۇچار - قۇشلارمۇ ئوۋىسىغا
كىرىۋالىدۇ، تاپقىلى بولمايدۇ.

ئەنجانباي كۈلۈپ قويدى:

— ھەي ئاۋۇتكا، ئوغۇل بالا دېگەن مۇشۇنچىلىك شالدىر -
شاخىنەك بوران - چاپقۇندىن قورقۇپ قالسا بولامدۇ؟ ئۇنىڭ
ئۈستىگە ئوۋنى ئوۋىسىدا ئوۋلاش تېخىمۇ بەك كۆڭۈللۈك
بولىدۇ.

ئۇ شۇنداق دەپلا بىر قىل تاغارنىڭ ئىككى بۇرجىكىنى

قاتلاپ، بىر - بىرىنىڭ ئىچىگە كىرگۈزۈپ بېشىغا ئولپاقچىلاپ كىيىپلا يۈرۈپ كەتتى. ئالدى تەرىپىدىن قىيپاش ئۈرۈلگەن بورانلىق يامغۇر ئۇنىڭ يۈزلىرىگە تارسىلداپ چۈشۈپ كۆزلىرىنى ئاچقىلى قويمايتتى. تاغ باغرى پاتقاق، تېپىلغاق بولۇپ كەتكەنىدى. بوران ئۇنىڭغا ئۈرۈلماقتا، يامغۇر شارقىراپ قۇيۇلماقتا. چىت - چاتقاللار، ئېگىز - ئېگىز تىك قىيالار، ئوڭغۇل - دوڭغۇل، ئېگىز - پەسلىكلەر ئۇنىڭ مېڭىشىغا پۈتلىكاشاڭ بولۇۋاتاتتى. لېكىن، ئەنجانباي پات - پات توختاپ، ماڭىدىغان يولنى ئوبدان پەرق قىلىۋېلىپ بەخىرامان ھالدا مېڭىۋەردى. ئۈلۈشكۈن ئۇ ئالدىدىكى توقايدا بىر مالچى قىرغىز بىلەن كۆرۈشۈپ قالغانىدى. ئۇ ئۇنىڭغا: «تاھىر، زاھىرلار سىز بىلەن كۆرۈشمەكچىكەن، مەسلىھەتلىشىدىغان مۇھىم ئىشىمىز بار، ئۈچ كۈندىن كېيىن قارا ئۆڭكۈردە كۆرۈشەيلى دەيدۇ» دەپ كېتىپ قالغانىدى. شۇ گەپ بىلەن ئالدىن پۈتۈشكىنى بويىچە، دەل مانا بۈگۈن ئۇلار بىلەن كۆرۈشمەسە بولمايتتى، شۇڭا ئۇ شىۋىرغانلىق يامغۇرغا قارىماي ئالدىراپلا يولغا چىققانىدى.

كىيىم - كېچەكلىرى چىلىق - چىلىق ھۆل بولۇپ كەتكەنىدى. ئەنجانباي ئۆزىنىڭ پەرىزى بويىچە ئالاھىزەل چۈش ۋاقتىدا ئۈستىدىن شىرىلداپ يامغۇر سۈيى چۈشۈۋاتقان بىر ئۆڭكۈرنىڭ ئالدىغا كەلدى. ئۇ ئەتراپىغا بىرقۇر قارىۋېتىپ ئۆڭكۈرنىڭ ئىچىگە كىردى. ئۆڭكۈرنىڭ ئىچى قاپقاراڭغۇ ئىدى. ھاۋا ئوچۇق كۈنلىرى قىيپاش چۈشكەن كۈن نۇرىدا ئۇنىڭ ئىچىدىكى قورام تاشلارنى، ئېگىز - پەسلىكلەرنى ئانچە - مۇنچە ئىلغا قىلغىلى بولغان بىلەن، بۈگۈنكىدەك ھاۋا تۇتۇق تۇمانلىق كۈنلەردە ھېچنېمىنى كۆرگىلى بولمايتتى. شۇڭا، زامان - زامانلاردىن بېرى «قاراڭغۇ ئۆڭكۈر» دېگەن نامى بىلەن مەشھۇر ئىدى.

ئەنجانباي سىلاپ - سىيپاپ يۈرۈپ بىر قورام تاشنى تاپتى - دە، ئۇنىڭغا ئولتۇرۇپ مىلتىقنى قويۇپ تۇرۇشىغا ئۇنىڭ

يېنىدىن بىرنېمە شىپپىدە ئۆتۈپ كەتكەندەك بولدى. ئۇ شۇنداق قاراپلا ئۆڭكۈرنىڭ ئاغزىدىن چىقىپ كېتىۋاتقان بىر بۆرىنى كۆرۈپ قالدى - دە، يۈرىكى قارتىدە قىلىپ كەتتى: «ۋاي كاساپەت! مىلتىق دورىسىنىڭ پۇرىقىنى ئېلىپ قورقۇپ قېچىپسەن - دە! بولمىسا، تۇيۇقسىزلا بويۇنغىلا ئېسىلساڭ!... ۋاي، خۇدايىم بىر ساقلاپتۇ!»

ئۇ شۇ خىيال بىلەن دەككە - دۈككىدە ئولتۇرغاندا، تالادا ئاتلارنىڭ دۈپۈرلەپ ماڭغان ئاۋازى ئاڭلىنىپ قالدى. ئەنجانباي لىككىدە ئورنىدىن تۇرۇپ تالاغا چىقتى. باشلىرىغا خۇددى ئەنجانبايغا ئوخشاشلا قىل تاغارنى ئولپاقچىلاپ كىيىۋالغان گەۋدىلىك ئىككى يىگىت ئاتتىن چۈشتى، بۇلار ئاكا - ئۇكا تاھىر، زاھىرلار ئىدى. ئۇلار كۆرۈشۈپ، تىنچلىق - ئامانلىق سوراشقاندىن كېيىن ئۆڭكۈرگە كىرىشتى، ئاتلارنىمۇ ئەكىرىشتى.

— مەن تېخى سىلەرنى كېلەلمەسمىكەن دەپ ئەنسىرەپ تۇراتتىم، — دېدى ئەنجانباي كۈلۈپ تۇرۇپ، — ھاۋا - جاھان مۇنداق...

— بۇ گېپىڭ قاملاشمىدى ئاداش، — تاھىر ئۇنىڭ سۆزىنى بۆلۈۋەتتى، — قايسى قىرغىز بوران - چاپقۇندىن قورقىدۇ دەيسەن؟ بىز ئەسلىدىنلا مۇشۇنداق بوران - چاپقۇنلۇق زېمىنىدا تۇغۇلۇپ، ئۆسۈپ پىشىپ كەتكەن تۇرساق... زاھىر گەپكە لوقما سالدى:

— لەۋزىمىز، لەۋزە. قىلىمىز دېگەننى چوقۇم قىلىمىز! ئۇلار ئۈچ ئاغىنە تەڭلا قاقاقلاپ كۈلۈشتى. — ئاغىنە، — دېدى تاھىر سۆز باشلاپ، — ئاڭلىساق، ئىلى تەرەپلەردە قوزغىلاڭ كۆتۈرۈشكە تەييارلىنىۋېتىپتۇمىش. سەن ئەنجان، تاشكەنتلەردە كۆرگەندەك يوقسۇللارنىڭ ھۆكۈمىتىنى قۇرىدىكەن. ئورۇسلار تەۋەسىدىن مال قوغلاپ كەلگەن مالچىلار شۇنداق دەيدۇ. ئۇ مالچىلار تېخى سىلەننىڭ جۇڭگونىڭ ئىچكىرى

قىسمىدىمۇ يوقسۇللار ئاللىقاچان قوزغالغان، ئۇلارغا كومپارتىيە رەھبەرلىك قىلىدىكەن. دەھشەتلىك سوقۇش بولۇۋېتىپتۇمىش، دېدى.

— بارىكالا! — دېدى ئەنجانباي خۇشاللىقىدا ئورنىدىن سەكرەپ تۇرۇپ كېتىپ، — ئەجەب ئوبدان بوپتۇ! ئەزىمەت ئادەملەر ئىكەن. ئۇلار ئۇ مەلىئۇنلارنىڭ جاجىسىنى بالدۇرراق بەرگىدى ئىلاھىم! مۇشۇنداق ئەزىمەتلەرنىڭ چىقىشىنى خۇدايىمىدىن كېچە — كۈندۈز تىلەيتتىم. ئاھ! ئۇلۇغ خۇدا، مۇرادىمىزغا يەتكۈزگەيسەن! مەدەت قىلغايىسەن! بىزنىمۇ ئادەمدەك ياشاشقا نېسىپ قىلغايىسەن! مەن ئەنجاندا كوممۇنىستلارنى كۆرگەن، ئۇلار كارامەت نوچى ئادەملەر جۇمۇ! بىزنىڭمۇ كۈنىمىز تۇغۇلىدىغان بولدى، خۇدايىم بەردى دېگەن شۇ! ئەمدى بىزمۇ شۇك ياتمايلى!

— شۇڭا، دەل بۈگۈن مەسلىھەتلىشىۋالايلى، دەپ ساڭا خەۋەر قىلغاندۇق.

— تاشقورغان تەرەپلەردىمۇ قوزغىلاڭنىڭ شەپسى بار دەپ ئاڭلىدۇق.

— بىز ياكى ئىلى تەرەپكە ئۆتۈپ ئۇ يەردىكى قوزغىلاڭچىلارغا قوشۇلۇش، ياكى مۇشۇ جايىمىزدا تۇرۇپ قوزغىلاڭ قىلىشتا تالاش — تارتىش قىلدۇق، لېكىن بىر قارارغا كېلەلمىدۇق.

— بەزىلىرىمىز بۇ يەردە بىزنىڭ ئادەملىرىمىز ئاز، ھۆكۈمەتنىڭ ئەسكەرلىرى كۆپ، ئۇلارغا تەڭ كېلەلمەيمىز، شۇڭا ئىلى تەرەپكە ئۆتۈپ كېتەيلى، دەيمىز، — يەنە بەزىلىرىمىز، ياق، مۇشۇ يەردە قوزغىلايلى. بىرنەچچىمىز باش بولۇپ ئوتتۇرىغا چىقساقلا، باشقىلار بىزگە قوشۇلىدۇ، ئادەملىرىمىز كۆپىيىدۇ، دېدۇق. لېكىن، قۇرۇق قول بىلەن بىرنەمە قىلىش تەس. شۇڭا، بىز مەسلىھەتلىشىپ سەندىن ئەقىل سورايدىغان كەلدۇق. مەيلى قانداقلا بولسۇن، بىز ئەمدى جىم ياتمايمىز!

— مۇنداق قىلايلى، — دېدى ئەنجانباي بىرھازا ئويلانغاندىن كېيىن ئېڭىكىنى سىلاپ تۇرۇپ، — مېنىڭچە، بۇ جايلارنىڭ تاغ - دەريا، ئېگىز - پەسلىكلىرى، ئادەملىرى بىزگە بەش قولىدەك ئايان. قوزغىلىدىكەنمىز، چوقۇم ئۇرۇش قىلىمىز. «ئۇرۇشنىڭ بىرى جەڭ، توققۇزى رەڭ» دېگەن ھېكمەتلىك تەمسىل بار. بىزنىڭ شارائىتىمىز ئۇرۇشتا رەڭ ئىشلىتىپ، دۈشمەننى يوقىتىشقا بەك پايدىلىق. مېنىڭچە، ئۆز جايىمىزدىلا قوزغالغىنىمىز تۈزۈك. بىزدە قورال يوق. لېكىن، بىزدە ئۇنى دۈشمەننىڭ قولىدىن تارتىۋالغۇدەك غەيرەت بار.

ئۇلار خېلى ئۇزاق مەسلىھەتلەشتى. بۇ مەسلىھەت بويىچە تاھىر، زاھىرلار يۇرت ئارىلاپ يۈرۈپ تىڭلاپ ھەربىرى يۈزدەك باتۇر، قاۋۇل ئادەملەرنى تېپىش، ئۇلارنىڭ يۈرىكى قانداق سوقىدۇ، «چېكىپ بېقىش»، ئاندىن نوچىلىرىنى تاللاپ تەييار بولۇپ تۇرۇش، بۇلار ئۇ ئىشلارنى پۈتتۈرۈپ بولغۇچە ئارىلىقتا ئەنجانبايمۇ زاك كولاۋاتقان مەھبۇسلارنى قوزغىلاڭ كۆتۈرۈشكە ئۇيۇشتۇرۇش، پۇرسەت كەلگەندە بىر ئاخشامدىلا ژاندارما، يايى، دورغىلارنى گاچىدە جايلىۋېتىپ قورالغا ئىگە بولۇش. مەسلىھەتنى پۈتتى، ئۇلار تالاغا چىقىشتى. بۇ چاغدا بوران پەسلەپ، يامغۇر توختاپ، بۆلۈتلەرمۇ تارقاپ، ھاۋا - جاھان سۈزۈلۈپ قالغانىدى. بۇ ئۈچ ئاغىنە ئازگاللارغا يىغىلىپ قالغان يامغۇر سۈيىدە تەرەت ئېلىشتى. ئاندىن تاھىر قوينىدىن قۇرئاننى چىقاردى، ئۇلار ئالدىنى قىلىپ يۈكۈنۈپ ئولتۇرۇپ، قۇرئاننىڭ ئۈستىگە قوللىرىنى قويۇپ قەسەم قىلىشتى: «زۇلۇمنى يوقىتىش ئۈچۈن ئالا يولىدا جېنىمىزنى ئاتىدۇق. ناۋادا ئالا كۆڭۈللۈك قىلىپ يولىمىزدىن يېنىۋالساق، بىزنى كالامۇلا ئورغاي!»

ئەنجانباي ئىككى كېيىكنى ئۆشنىسىگە ئارتىپ ناخشىسىنى بولۇشىچە ۋاڭشىتىپ ئېيتىپ قايتىپ كەلدى. بۇ چاغدا كەچ كىرىپ، زاۋال ۋاقتى بولۇپ قالغانىدى. گەمىلەرنىڭ ئالدىدا بىرمۇنچە ئادەملەر ئۇنىڭ يولىغا قارشىپ تۇراتتى. ئۇ يېقىنلاپ كېلىپ، ئۇلارنىڭ ئالدىدىراق تۇرغان دادىسىنى تونۇپ قالدى. دادىسىنىڭ يېنىدا ئاكىسى جۈمەخۇن، ئۇلارنىڭ يانلىرىدا... ۋۇي، بۇ ئوپاللىق مەھەممەت ئىمىن ئەخمەت مۇئەللىمغۇ، ئاۋۇ ئادەم مۇشلۇق مامۇت ئاتاۋۇللا مۇئەللىم، ماۋۇ بوراختايلىق تۇرغۇن تۇرسۇن مۇئەللىم، بەللى، بەللى! يەنە تېخى قونساقلىق مەمتىلى سابىت مۇئەللىم، ياپچانلىق سابىت مۇئەللىم، ئاتۇشلۇق ئىبراھىم مۇئەللىم... ھەممىسى ئىسسىق چىراي، تونۇش كىشىلەر... «ئە، ئۇستازلىرىم، دىلىمىزنىڭ چىراغلىرى!...»

ئۇلار قۇچاقلىشىپ، يىغلىشىپ كۆرۈشتى. مۇئەللىملەرنىڭ تاغارمادىن قايتىشى ئىكەن. ئۇلار ئەنجانباي بىلەن كۆرۈشۈپ ئۆتۈپ كېتىش ئۈچۈن بۇ تەرەپكە كېلىۋاتقاندا، خۇددى ئالدىن كېلىشىپ قويغاندەكلا يولدا قەشقەر تەرەپتىن بۇياققا قاراپ كېلىۋاتقان باقاخۇن بىلەن ئۇچرىشىپ قاپتۇ - دە، بۇ يەرگە بىللە كەپتۇ. باقاخۇن ئەنجانبايغا يۇرت - مەھەللىدىكى جامائەتنىڭ سالىمىنى يەتكۈزدى. «ئانىلىرى بىلەن ئۆكىلىرى تىنچلىق، ئوبدان تۇرۇۋاتىدۇ» دېدى. لېكىن، تاشكەنتباي بىلەن ئايشەمگۈل توغرۇلۇق ھېچنېمە دېمىدى. ئىككى ئاي ئىلگىرى ئانىسى بىلەن دادىسى كەلگەن چاغدىمۇ ئۇلار توغرىسىدا ھېچنېمە دېمىگەن. خۇددى ئۇنىڭ ئۇلارنىڭ خەۋىرىنى ئاڭلاشقا تەقەززا ئىكەنلىكىدىن خەۋەرسىزدەكلا گەپنى ئۇيان - بۇيان ئېلىپ قېچىپ ئولتۇرغان. لېكىن، ئۇ ئۇلارنىڭ مەيۈسلۈك چىقىپ تۇرغان كۆزلىرىدىن بىر شۇملۇقنىڭ يۈز بەرگەنلىكىنى

سېزىپ قېلىپ، لېۋىنى چىشلەپ جىممىدە بولۇۋالغانىدى. شۇنداق بولسىمۇ زادى قانداق ئىش سادىر بولغانلىقىنى ئەنجانباينىڭ بەكلا بىلگۈسى كېلەتتى. سوراپ بېقىشقا تېخى پېتىنالمىدى. دېمىسىمۇ شۇ كۈنلەردە تاشكەنتباينىڭ ئالتايدىكى بىر قېتىملىق سوقۇشۇشتا قازا قىلغانلىقى ھەققىدىكى خەۋەر يېتىپ كەلگەنلىكتىن، ئۇنىڭ ئاتا - ئانىسى، ئۇرۇق - تۇغقان، يۇرت - جامائەتلىرى مۇسەببەتلىك ماتەم كۈنلىرىنى ئۆتكۈزۈۋاتاتتى. ئۇنىڭ ئۈستىگە ئايشەمگۈلمۇ مەجبۇرىي ھالدا ئېلى قازىنىڭ ئوغلى ئەھمەتكە ياتلىق قىلىنغانىدى. ئەنجانباينىڭ ئاتا - ئانىسى بۇ شۇم خەۋەرلەرنى ئۇنىڭ ئاڭلاپ قېلىشىدىن ئەنسىرەيتتى. ناۋادا ئۇ مۇشۇ ئازابلىق كۈنلەردە يەنە بۇ شۇم خەۋەرلەرنى ئاڭلاپ قالىدىغان بولسا، ئۇ چاغدا تېخىمۇ بەك ئازابلىنىپ بىر دەردىنىڭ مىڭ بولۇپ كېتىشىدىن ھەزەر ئەيلەپ قالدى. شۇڭا، ئۇلار «كېيىنچە بىر گەپ بولار» دەپ ئۇنىڭدىن يوشۇرۇپ كەلگەنىدى.

— پاه - پاه! — دېدى كېيىك سويۇۋاتقان ئادەم ئەجەبلىنىپ، — ماۋۇ كېيىكنىڭ پاچاقلرى سۇنۇق تۇرىدۇ. ئوق ھەر ئىككىلىسىنىڭ پېشانىسىگە تېگىپتۇ. خۇددى باغلاپ قويۇپ ئاتقاندا كىلا.

— ھە، تاغنىڭ چوققىسىدا تۇرۇپتىكەن، قارىغا ئېلىپ ئاتقاندىم. جىراغا تىك موللاق چۈشۈپ پۇتى سۇنۇپ كېتىپتۇ، — دېدى ئەنجانباي باشقىلارنىڭ «قاپقاندا تۇتۇلغان كېيىك ئىكەن» دەپ قېلىشىدىن ئەنسىرەپ، — بەزىدە مۇشۇنداق ئامەتمۇ كېلىپ قالىدۇ.

— مەرگەنلىكمۇ قالتىس ھۈنەر جۈمۇ، لېكىن ئوقنىڭ مۇشۇنداق دەل جايىغىلا تەگكەنلىكى يەنە بىر ئامەتنىڭ يۈزلەنگەنلىكىدىن دېرەك بېرىدۇ، — دېدى ئاۋۇت ئاتا خۇشال ھالدا، — مېنىڭ چەپ قاپقىم تارتسا يارشىدۇ، نەچچە كۈن بولدى مۇشۇ قاپقىم تولا تارتقىلى.

ھەممە ئادەم قوللىرىنى كۆتۈرۈپ دۇئا قىلىشتى: — ئىنشائاللا! ئىلاھىم دېگەنلىرىدەك بولغاي! خۇدايىم ھەممىمىزگە ئاسايىشلىق بەرگەي، ئامىن!

شورپا قاينىماقتا، يۇلغۇن ياغىچىدا ياسالغان زىخلارغا ئۆتكۈزۈلگەن كېيىك گۆشى كاۋپىنىڭ مەزىلىك پۇرىقى ئەتراپلارغا تارقىلىپ تۇراتتى. ئەنجانباي دۇتارنى سازلاپ چېلىشقا باشلىدى. ئۇنىڭ دۇتارغا تەڭكەش قىلىپ ئېيتقان ناخشىلىرىنىڭ ساداسى سۈتتەك ئايدىڭ دالادا جىلغىلاردىكى شارقىراتمىلارغا جور بولۇپ، قىيا - چوققىلارنىڭ ئۈستىدە جاراڭلىماقتا. لېكىن، ئۇنىڭ بۈگۈنكى ناخشىلىرى ئىلگىرىكىدەك كىشىلەرنى كۈلدۈرىدىغان، يىغلىتىدىغان، ئەركىلىتىدىغان، مەسخىرە قىلىدىغان ناخشىلىرىغا ئوخشىمايتتى. خوتۇن - قىزلارنى مەھلىيا قىلىدىغان مۇھەببەت ناخشىلىرىمۇ ئەمەس ئىدى، ئۇنىڭ ئەكسىچە ئۇخلىغاننى ئويغىتىدىغان، ئويغاقلارنى ئويغا سالىدىغان، بەدىنىدە ئەركەك تۈكى بارلارنى ئورنىدىن دەس تۇرۇشقا قوزغايدىغان كۆتۈرەڭگۈ روھلۇق ناخشىلار ئىدى.

نەشىدە ئەقلى بۇلغانغان مەست كاللا يايى، دورغا، ژاندارمىلار ئۇنىڭ يۈرەك ساداسىنى چۈشەنمەيتتى. ئۇلار خۇددى ئۇيقۇسىرىغان ئادەمدەك كىشىلەرگە ئەلەڭ - سەلەڭ قارايتتى. باشقىلار كۈلسە، ئۇلارمۇ ئاغزىلىرىنى كالچايتىپ سەت ھىجىيىشاتتى.

ئەنجانبايىنىڭ ئۆزىمۇ بۈگۈن باشقىچە بولۇپ قالغانىدى. كۆزلىرى باشقىچە پارقىراپ قالغان، ئادەمگە تىكىلىپ قارايدىغان، گەپنىمۇ ئايدىغاندەك ئاز قىلىدىغان، ئويچان بولۇپ قالغانىدى. لېكىن، ئۇنىڭ شۇ تاپتىكى ناخشىلىرى تويۇلۇپلۇڭنى زىلزىلىگە كەلتۈرگۈدەك جۇشقۇن، يارقىن جاراڭلايتتى:

ئۇچقىن قۇرغۇيۇم ئۇچقىن،

پەلەكتۈر سېنىڭ قارارىڭ.

كۆز تەگمەس ئەسلا ساڭا،

خەلقىڭدۇر تىلتۇمارىڭ.

ئۇچقىن قۇرغۇيۇم ئۇچقىن،

مەدەت تىلەپ تەڭرىدىن.

چېقىپ تاشلا قەپەسنى،

قالماستا سەن نەپەستىن.

...ئۇچقىن قۇرغۇيۇم ئۇچقىن،

چىقسۇن مېنىڭ خۇمارىم.

قەلبىمىزدە شاد ئەيلەپ،

كەلسۇن يېڭى زامانىم.

شۇ ئاخشىمى ئەلىياتقۇدا شەھەردىن ئىككى چاپارمەن كەلدى.

ئەتىسى ئەتىگەندىلا مەھبۇسلار تويلۇبۇلۇڭ بىلەن خوشلاشتى.

ئەنجانباي تاھىر، زاھىرلار بىلەن خوشلىشىشقا ئۈلگۈرەلمەي

«ئاپلا» دەپ قالدى. باقاخۇن بىلەن ئوقۇتقۇچىلارمۇ ئۇلار بىلەن

بىللە يولغا چىقتى.

ئون ئالتىنچى باب

ئازابلىق كۈنلەر

1944 - يىلى، قۇمدەرۋازاسى تۈرمىسى.

مەھبۇسلار تويلۇبۇلۇڭدىن قايتىپ كەلگىلى مانا ھازىر ئىككى يىلدىن ئاشتى. شۇنىڭدىن بېرى ئۇلار قىش - ياز، ئىسسىق - سوغۇق، قار - يامغۇرلاردا «سېپىل ياماش ئۈچۈن» دۈمبىلىرىدە خام خىش توشۇماقتا ئىدى.

«جارق - جۇرۇق»، «شاراق - شۇرۇق» قىلغان كىشىلەرنىڭ يىرگىنچلىك سەت ئاۋازلىرى، ھارۋىلارنىڭ غىچىرلاشلىرى، زەمبىل، كاتىللارنىڭ غىسىلداشلىرى، مەھبۇسلارنىڭ ئىنجىقلاش، ھاسىراشلىرى، قېقىلىپ ئۈنلۈك - ئۈنلۈك يۆتىلىشلىرى... تۈرمە سېپىلىدىن قاققىپ ئۆتۈپ، قۇمدەرۋازا ئەتراپلىرىدىكى جامائەتنىڭ يۈرىكىنى ئېزىپ، جېنىنى قاقشىتاتتى. ئۇلار مەھبۇسلارنىڭ بۇ ئېچىنىشلىق ھالىغا ئىچىنى ئاغرىتىپ ئاھ ئۈرۈپ ئۇلۇغ - كىچىك تىنىشاتتى: «ئاھ! خۇدا، بەندىلىرىڭنىڭ مۈشكۈلىنى ئاسان قىلغايسەن!» دېيىشەتتى.

ئەنجانباينىڭ پەمىچە، شۇ كۈنى خىش توشۇۋاتقان مەھبۇسلار ئىككى يۈزدىن كەم چىقمايتتى. بېسىلغان خىشلارنىڭ ئېغىرلىقىدىن ھارۋىلارنىڭ چاقلىرى سەت غىچىرلاپ توپىغا پېتىپ قالاتتى. توقۇلما زەمبىللەرنىڭ چىۋىقلىرى چۇۋۇلۇپ، كاتىللارنىڭ بالداقلىرى چىقىپ كېتەتتى. مەھبۇسلار توپا - چاڭدىن دىماغلىرى ئېچىشىپ چۈشكۈرەتتى، يۆتىلەتتى. كۆزلىرىمۇ غۇۋالىشىپ، بىر - بىرىنى تونۇيالمىغۇدەك بولۇپ

قېلىشقانىدى. ئۇلار ھاسىراپ، ئىنچىقلاپ قەدىمنى ئاران -
 ئارانلا يۆتكەيتتى، شۇنداقسىمۇ دورغىلار قامچىلىرىدىن قارس
 چىقىرىپ ئۇلارنى خۇددى پادا ھەيدىگەندەك قوغلايتتى.
 زۇلمەتلىك دۇنيانىڭ لەنت تەڭگۈر بۇ غالىچىلىرى شۇ كۈنلەردە
 خۇددى غالىجىرلىق كېسىلىگە گىرىپتار بولغان ئىتقا ئوخشاش
 قۇتراپ كەتكەنىدى. ئۇلار ئاچلىق ھەم ھېرىپ - چارچاشتىن
 ماغدۇرسىزلانغان بۇ بىچارە مەھبۇسلارنى قامچىلاپ تېز - تېز
 مېڭىشقا زورلايتتى. ناۋادا بىرەرى دەلدۈگۈنۈپ يىقىلىپ
 چۈشۈپ، يەنە تىرىشىپ - تىرىشىپ ئورنىدىن تۇرۇۋاتسىمۇ
 ۋاقىتتىپ ئۇرۇپ دەسسەيتتى. بۇ دورغىلارنى نەشە خۇمارى ئەنە
 شۇنداق غالىجىرلاشتۇرۇۋەتكەنىدى. ئۇلارغا شۇ كۈنلۈكى ئۈچۈن
 كۆرسىتىپ بېرىلگەن خىش توشۇپ تۈگىتىلسە بىر چىمدىم
 نەشە ئىنئام قىلىپ بېرىلەتتى. ئۇلار نەشەنى تولا چېكىپ
 خوردىلىشىپ كەتكەنىدى. چىرايىدا ئادەم سىياقى قالمىغان،
 قانسىز زەپىران، كۆزلىرى خۇنۇك، خۇددى ئەلەسلەردەك مايماق
 قارايدىغان مەخلۇقلارغا ئايلىنىپ قالغانىدى. شۇڭا، مەھبۇسلار
 ئۇلاردىن يىرگىنەتتى، رەھىم - شەپقەت تىلىمەيتتى. ئۇلارغا
 قاراپمۇ قويماي جاھىللىق بىلەن ئالدىغا چامدايتتى. «كىشىلەرگە
 قىلساڭ يامانلىق، ساڭىمۇ يوقتۇر ئامانلىق» دېگەندەك، بۇ ھايۋان
 تەبىئەتلىك دورغىلارغىمۇ ئۆز قىلمىشىغا يارىشا ياخشى كۈن يوق
 ئىدى. مەھبۇسلارنىڭ ئۇرۇق - تۇغقان، ئەل - ئاغىنىلىرى
 ئۇلارنىڭ تېڭىشلىك جاجىسىنى بېرەتتى. بۆلۈك - پۇچقاق،
 كوچا - كوي، قاراڭغۇ كېچىلەردە مەھبۇسلارنى قىيىنغاننىڭ
 سازايىسى قىلىپ، راسا ئەدەپلەپ، «ئاللا - توۋا!» دېگۈزەتتى، «بۇ
 كىمدۇ؟!» دەپ تونۇپ بولغۇچە ئۇلار غايىب بولاتتى، ئاقتىمۇ -
 كۆكتىمۇ كۆرۈنمەي قالاتتى. بۇنداق غايىبىتىن تاياق يېگەن
 دورغىلار قاپاقلىرى يېرىلغان، يۈز - كۆزلىرى كۆكەرگەن،
 ئېغىز - بۇرۇنلىرى ماكچايغان، چىشلىرى چۈشكەن - سۇنغان،
 خۇددى كالتەك يېگەن ئىت قۇيرۇقىنى چاترىقىغا قىسىۋېلىپ،

تۇمشۇقى يەر تارتىشىپ قالغاندەك باشلىرى چۈشكەن ھالدا پەيدا بولاتتى - دە، مەھبۇسلارغا ئۈنلۈكرەك ۋارقىراشقىمۇ يېتىنالمى، خۇددى سۇغا چۈشكەن مۈشۈكتەك شۈمشىيۋالاتتى. نەتىجىدە بۇ «يارماسلار» قوغلىنىپ، يەنە يېڭىسى يەڭگۈشلىنەتتى. بۇلارنىڭمۇ ھەددىدىن ئاشقانلىرى ئوخشاشلا ئەدىپنى يەپ ئۇزاققا قالمايلا خۇددى پوسسىدە يېلى چىقىپ كەتكەن توپتەك سالىپىپ قالاتتى.

لېكىن، دورغىلارنىڭ ھەممىسىمۇ ئۇنداق نائەھلىلەردىن ئەمەس ئىدى. ئۇلارنىڭ ئىچىدە پەقەت جان بېقىش ئۈچۈنلا دورغىلىق قىلىشقا مەجبۇر بولغانلارمۇ بار ئىدى. ئۇلار يېقىن ئەتراپلاردا ئۆزلىرىنى پايلاپ تۇرغان باشلىقلار بولمىسىلا، مەھبۇسلارغا ئىچىنى ئاغرىتقاندەك، ئېچىنغاندەك قىياپەتتە قاراپ قويۇپ، ئۇلاردىن يىراقلاپ كېتەتتى، ناۋادا پايلاپ تۇرغان نازارەتچىلەر بولۇپ قالسا، ۋار - ۋۇر ۋارقىراپ - جارقىراپ قوياتتى، ئورمايتتى.

كىشەن ئۇنىڭ ئوڭ پۇتىنى غاجىۋەتكەندى. ئوشۇقىنىڭ سەل ئۈستىگىرەك تېڭىپ قويۇلغان لاتىنىڭ تېشىغا قان تەپچىپ چىقىپ تۇراتتى. قانغا چاپلاشقان توپا - چاڭلار قىزىل لايغا ئايلىنىپ قەدەمدە بىر دېگۈدەك يەرگە قان ئېقىپ چۈشەتتى. ئۇ ئاقسايىتتى. ئوڭ پۇتىنى ئاۋايلاپ سۆرەپ، سول پۇتىنى تېزرەك يۆتكەيتتى. لېكىن، ئۇ قەدىمىنى ھەر قېتىم يۆتكىگەندە خۇدا ئۇرغۇر بۇ كىشەننىڭ قاپاقلاپ مىخلانغان ئىككى ئۈچى بىر - بىرىگە تاقىشىۋېلىپ ئۇنىڭ مېڭىشىغا كاشىلا قىلاتتى، شۇنداقسىمۇ ئۇ قەدىمىنى سەل چوڭراق ئېلىپ سالىسىلا گەجگىسىدىكى كاتىلغا بېسىلغان خىشنىڭ ئېغىرلىقىدىن دەلدۈگۈنۈپ كېتەتتى - دە، كىشەننىڭ ئۈچلىرى بىر - بىرىگە جارق - جۇرۇق سوقۇلۇپ كېتىپ توختاپ قالاتتى. كىشەنگە چېتىلغان ئەخلەت - چاۋالارنى يىغىۋېلىپ، توپىلارنى تۈزىتىپ سۆرىلىۋالغان زەنجىرى شۇ ھامان شاراق - شۇرۇق ئۇرۇلاتتى.

«جارق - جۇرۇق...» ئاپلا چاتاق بولدى. كىشەننىڭ ئۇچلىرى يەنە سوقۇلۇپ كەتتى. ئۇ دەلدۈگۈنۈپ گۈپپىدە يىقىلىپ چۈشتى. دۈمبىسىدىكى بوينىغىچە تىزىلغان خىش سىرىلىپ چۈشۈپ ئۇنىڭ بېشىنى بېسىۋالدى.

ئەنجانباي ئۇنىڭدىن كۆزىنى ئۈزۈپ نېرىدىن كېلىۋاتاتتى. ئۇ دۈمبىسىدىكى خىش بېسىلغان كاتىلىنى يەرگە قويدى - دە، يۈگۈرۈپ ئۇنىڭ قېشىغا كەلدى. تىزلىنىپ ئولتۇرۇپ ئۇنىڭ بېشىنى يۆلىدى. يۈز - كۆز، ئېغىز - بۇرۇنلىرىدىكى توپا - چاڭ، قانلارنى سۈرتتى. ئۇ خۇددى ئۈزۈنغا يۈگۈرۈپ ھېرىپ، دېمى كېسىلىپ قالغاندەكلا تىنقى تىنقىغا ئۈلگۈرمەي ھاسىرايتتى. ئۇ بىرھازادىن كېيىن كۆزىنى ئاچتى. ھاسىرىشمۇ ئاستا - ئاستا پەسلىدى. لېكىن، تولا يۆتىلىپ كۆزلىرىدىن ياش چىقىپ كەتتى.

دەل شۇ چاغدا بىر دورغا خىرقىراپ يېتىپ كەلدى - دە، «تۈر ئورنۇڭدىن!» دەپلا ئۇ يىگىتنى قامچىدا ۋاقىشتىپ ئۇرۇشقا باشلىدى. لېكىن، ئۇ يىگىت ئورنىدىن تۇرالمايدى. شۇنداق بولسىمۇ دورغا ئەلپازىدىن يانماي تېخىمۇ ئەدەپ، يەنىلا ئۇ يىگىتنىڭ باش - كۆزلىرىگە ئۈرۈۋەردى. ئەنجانباي ئىلاجىسىز ھالدا دورغىنىڭ قامچىسىنى كاپىدە تۇتۇۋالدى:

— سەۋر قىلسىلا بېگىم، مانا ھازىرلا...
لېكىن، دورغا ئۇنىڭ گېپىگە قۇلاق سالمىدى، غەزەپ بىلەن قامچىسىنى سىلكىپ تارتىۋېلىپ، «سېنىڭ نېمە كارىڭ؟!» دەپلا ۋارقىراپ ئەنجانباينىڭ باش - كۆزلىرىگە كۈچەپ ئۇرۇپ كەتتى. ئەنجانباي ئاغرىققا چىدىماي ئۆزىنى ئۇيان - بۇيان قىلىسىمۇ توختىماي يەنە ئۈرۈۋەردى. نەشىدە ئىمانى بۇلغىنىپ ئادەمگەرچىلىك قىلىپىدىن چىققان بۇ مەخلۇق شۇ تاپتا خۇددى غالجىر ئىتقىلا ئوخشاپ قالغانىدى. چىشىنى غۇچۇرلىتىپ، سىم قامچىسىدا ئۇنى ئۈرۈۋېرىپ شالىلىرى ئېقىپ كەتتى. ئەنجانباي ئەمدى ئۆزىنى زادىلا تۇتۇۋالالماي قالدى! ئۇ غەزەپ بىلەن

دورغىنىڭ قامچىسىنى كاپىدە تۇتۇۋېلىپ سىلكىپلا تارتىۋالدى -
دە، قامچىنىڭ سېپىنى تىزلاپلا سۇندۇرۇۋېتىپ دورغىنىڭ
يۈزىگە ئاتتى. شۇ ھامان دورغا، ژاندارملار ئۇنى ئورنىتىشتى -
دە، قولىغا كويىزا، پۇتىغا كىشەن سېلىپ قويۇپلا، ئىتتىرىپ
ئاپىرىپ يەنە ھېلىقى يالغۇز كىشىلىك كامېراغا سولاپ قويدى.
يالغۇز كىشىلىك كامېرا يېتىشمىگەنلىكى ئۈچۈن ھېلىقى
يىگىتىنىمۇ شۇ ئاخشىمىلا ئەنجانباي ياتقان كامېراغا سولدى.
شۇنىڭدىن كېيىن ئەنجانباي قايتا خىش توشۇشقا چىقمىدى،
سوراققىمۇ ئاپارمىدى، مۇشۇ قاراڭغۇ كامېرا خۇداغا ئاھ ئۇرۇپ،
نالە قىلىپ، ھېلىقى يىگىتكە ھەمراھ بولۇپ يېتىۋەردى.
ئۇ يىگىت ئوتتۇرا بوي، قارا قاش، ئاقپىشماق، دوغىلاق يۈز
ئىدى. يىگىرمە بەش ياشلار چامىسىدا كۆرۈنەتتى. ئۇ گەپ
قىلمايتتى. پەقەت كۆزلىرىنى يوغان ئېچىپ تورۇسقا قاراپلا
ياتاتتى. ئەنجانباي گەپ سورىسا، ئۇ «بىلمەيمەن» دېگەندەك
بېشىنى ئۇيان - بۇيان چايقاپ قوياتتى. سوراققا مېڭىپ چىقىپ
كېتەتتى، لېكىن، سوراقتىن يانغاندا ئۆزى ماڭالمىغانلىقى
ئۈچۈن ئۇنى ئىككى ژاندارما دارقىرىتىپ سۆرەپ ئەكىرىپ
تاشلايتتى. ئۇ بىھوش ھالدا خېلى ئۇزاققىچە كۆزىنى ئاچالماي
ياتاتتى. ئۇنىڭ بەدىنىدىكى تاياق زەربىسىدىن پەيدا بولغان يارىلار
كۈندىن - كۈنگە كۆپىيىپ، يوغىناپ، يىرىڭداپ كەتتى. ژاندارما،
دورغىلارنىڭ كارى بولمىدى، ئۇ مۇشۇنداق ئېچىنىشلىق ھالدا
خېلى ئۇزاق يېتىپ قالدى. كېيىن ئاۋۇت ئاتا باشلاپ كەلگەن
تېۋىپلارنىڭ دورىلىرى ئۇنىڭ يارىلىرىغا شىپا بولۇپ ساقىيىشقا
باشلىدى. لېكىن، تېپى بەكلا ئاجىزلاپ كەتكەنلىكتىن،
يۆلىمىسە ئورنىدىن تۇرالمايتتى. ئۇيان - بۇيان ماڭالمايتتى.
كېيىن گۈندىپايىلار تېۋىپلارنى كىرگىلى قويمىدى. شۇنىڭ بىلەن
ئۇنىڭ كېسىلى تېخىمۇ ئېغىرلىشىپ كەتتى.
ئەنجانبايىنىڭ ئۇنىڭغا پايپىتەك بولۇپ كۆيۈنۈشى،
ئۈستىخانلىرىنى تۈتۈپ، ئۇۋۇلاپ ئولتۇرۇپ، ئۆزىنىڭ بېشىدىن

ئۆتكەن ئېچىنىشلىق كەچۈرمىشلىرىنى سۆزلەپ بېرىشى ئۇ يىگىتنى تەسىرلەندۈردى بولغاى، شۇنىڭدىن كېيىن ئەنجانباي گەپ سورىسا جاۋاب بېرىدىغان، بەزىدە تېخى ئۆزىمۇ ئۇنىڭدىن ئۇنى - بۇنى كوچىلاپ سورايدىغان بولۇپ قالدى. بىر كۈنى ئىككىسى مۇڭدۇشۇپ ئولتۇرغاندا، ئۇ يىگىت تۈيۈقسىزلا ئۇنىڭدىن سوراپ قالدى:

— تۈرمىدىن چىقسىڭىز نېمە ئىش قىلىسىز؟

— دۈشمەنلىرىمدىن ئىنتىقام ئالىمەن!

— سىزنىڭ دۈشمەنلىرىڭىز كىملەر؟

— كىم بولاتتى، ئاشۇ زومىگەرلەر ھەم ئۇلارنىڭ ئارقا

تىرىكى ھۆكۈمەت بولمامدۇ!

— ئۇلاردىن ئىنتىقامىڭىزنى قانداق ئالىسىز؟

— بىرى ئۇچرىسا بىرنى، ئىككىسى ئۇچرىسا ئىككىنى،

ئۈچىنى تېپىۋالسام ئۈچىنى، ئىشقىلىپ، دۈشمەنلىرىمنىڭ

ھەممىسىنى ئۇجۇقتۇرۇپ تاشلايمەن!

— قانداق ئۇجۇقتۇرىسىز؟

— كۈچۈم، كاللام، كالتەك - توقماق، پىچاق، قىلىچ،

مىلتىق بىلەن! شۇ تاپتا «ھايت!» دېسەملا ئەللىك - ئاتىمىش

ئاغىنەم يېنىمغا ھازىر بولىدۇ. بۇلۇڭ - پۇچقاق، تاغ - دالىلاردا

يوشۇرۇنۇپ يۈرۈپ دۈشمەنلىرىمنىڭ ھەممىسىنى يوقىتىپ

قىساس ئالىمەن. ناۋادا كۈچىمىز يەتمەي قالسا، ئاغىنىلىرىمنى

باشلاپ ئىلى تەرەپكە ئۆتۈپ كېتىمەن. شۇغىنىسى بىزگە

قورسىقىدا ئۇمىچى بار، كاللىسى سەگەك بىر باشلامچى بولغان

بولسا بەك ئوبدان بولاتتى. بىز مەيدانغا چۈشسەكلا، ئۇنداق

ئادەممۇ تېپىلىپ قالىدۇ دەپ ئويلاپ قېلىۋاتىمەن. ئىسىت!

شۇنداق ئادەم تېپىلسا مۇرادىمغا يېتەتتىم.

يىگىت ئۇلۇغ - كىچىك ئىنىپ جىممىدە ئولتۇرۇپ كەتتى.

ئۇلار ئەتىسى يەنە مۇڭدۇشۇپ قالدى. لېكىن، يىگىتنىڭ ھالى

خېلى پەس ئىدى. ئىنجىقلاپ ھاسىرايتتى، گېلى غىزىلداپ،

خىرقىراپ تۇرۇپ ئاران - ئاران سۆزلەيتتى:
— ئەمدى سىزگە ئىشەندىم، سىزنى چۈشەندىم. قەلبىڭىز
پاك ئىكەن، ۋىجدانلىق ئىكەنسىز، ئىنقىلاب قىلىشقا
ئىنتىلىدىكەنسىز، شۇنداق، ئازادلىققا ئېرىشىش ئۈچۈن كۈرەش
قىلىش، جەڭ قىلىش كېرەك! جەڭ! پەقەت كۈرەش، جەڭلا
بىزنى قۇتقۇزۇپ يورۇقلۇققا چىقىراالايدۇ. كۈرەش! ئۇنىڭدىن
باشقىسى ھەممىسى قۇرۇق گەپ، ئاقمايدۇ! مەنمۇ ئىنقىلاب
قىلىش ئۈچۈن ئىلىدىن بۇ يەرگە كەلگەندىم. ئىست -
ئىست، مەقسەتكە يېتەلمىدىم! «قوچقار» مېنى سېتىۋەتتى!
تۇتۇلۇپ قالدىم. ئەسلىدە بىز ئون ئادەم ئىدۇق. سودىگەر
سىياقىدا ياسىنىپ يۈرۈپ ھەرىكەت قىلاتتۇق. كىشىلەرنى
ئىنقىلاب قىلىشقا قوزغاش ئۈچۈن تەشۋىق قىلاتتۇق. لېكىن،
بىر - بىرىمىزنى تونۇمايتتۇق، بىلمەيتتۇق. ھەرقايسىمىز ئۆز
ئالدىمىزغا ئايرىم - ئايرىم ھەرىكەت قىلاتتۇق. بىز پەقەت بىزنى
بۇ تەرەپكە ئەۋەتكەن باشلىقىمىزنىلا تونۇيتتۇق. ئۇ ماڭا: «سىلەر
ئون ئادەم، ھەممىڭلارنىڭ ئايرىم - ئايرىم ۋەزىپىسى بار»
دېگەندى. جامالىدىن تاشقورغانغا كەتكەندى. ئۇنىڭ ئۇ يەرگە
كەتكەنلىكىنى مەندىن باشقا ھېچ كىشى، ھەتتا «قوچقار»مۇ
بىلمەيتتى. ئون ئادەمنىڭ ئىچىدە مۇشۇ ئۈچىمىزلا بىر -
بىرىمىزنى تونۇيتتۇق. قوچقار يوقىلىپ كېتىپ ئون كۈندىن
كېيىن مېنى تۇتۇۋېلىشتى. «باشقا ئەزالارنى تېپىپ بەر» دەپ
كۈندە قىينايدۇ! بىلمەيمەن دېسەم، سادىن سېنى «ھەممىنى
بىلىدۇ، تونۇيدۇ» دەيدۇ دەپ مېنى قىيناۋاتىدۇ. ئۇلار ھەتتا
سادىننىڭ مەخپىي نامى قوچقار ئىكەنلىكىنىمۇ بىلىۋاپتۇ، —
تۈن يېرىم بولغانىدى. جىنچىراغ كامېرنىڭ ئىچىنى غۇۋا
يورۇتۇپ تۇراتتى. يىگىت بىردەم دېمىنى ئېلىۋېلىپ يەنە
سۆزلەشكە باشلىدى، — سىز تۈرمىدىن بالدۇرراق چىقىپ
كېتىشنىڭ يولىنى قىلىڭ. جامالىدىننى ئىزدەپ تېپىڭ،
ئۇنىڭغا مەن دېگەن ئەھۋاللارنى دوكلات قىلىڭ. باشقىلارنى

خەۋەرلەندۈرۈپ قويسۇن، پەخەس بولسۇن، جامالىدىن ئېگىز
بويلۇق، قاڭشارلىق، گەۋدىلىك ئادەم. سەل ئاقسايدۇ، سىز ماۋۇ
تۈگمىنى، — ئۇ چاپىنىنىڭ يۇقىرىقى بىرىنچى تۈگمىسىنى
قولى بىلەن كۆرسەتتى، — كۆرسەتسىڭىز ئۇ سىزگە ئىشىنىدۇ.
ئۇنىڭدىمۇ خۇددى مۇشۇ تۈگمىگە ئوپمۇ ئوخشاش تۈگمىدىن يەنە
بىرى بار. مېنىڭ ئىسمىم تۇرغۇن. تاشقورغاندا يېقىندا قوراللىق
قوزغىلاڭ كۆتۈرۈلىدۇ، شۇ چاغدا ئۇنى تېخىمۇ ئاسان تاپالايسىز،
ھەي ... ئىست - ئىست ! ئاشۇ ئۇلۇغ كۈنلەرنى كۆرەلمەيدىغان
بولدۇم. ئاھ ! خۇدا. قېنى ئەمىسە تۈگمىنى ئۈزۈۋېلىڭ. بۇ تۈگمە
بىزنىڭ بەلگىمىز.

ئەنجانباي ئۇ كۆرسەتكەن تۈگمىنى ئاستا سۆكۈۋالدى. بۇ
تۈگمىنىڭ ئارقا تەرىپىدە ناھايىتى ئىنچىكە سىزىلغان تۈگۈلگەن
مۇشتىنىڭ سۈرىتى بار ئىدى، ئۇ سۈرەتنىڭ ئاستىدا «ئازادلىق»
دېگەن خەت بولۇپ، جىنچىراغنىڭ غۇۋا يورۇقىدا سۇس كۆرۈنۈپ
تۇراتتى، شۇ ئارىدا چىراغنىڭ يېغى تۈگەپ ئۆچۈپ قالدى.
بىردەمدىن كېيىن يىگىت خارت - خارت خارتلىداپ جىمىپ
كەتتى. ئەنجانباي ئۇنى ئۇخلاپ قالغان ئوخشايدۇ، دەپ ئويلاپ
قالدى. لېكىن ئەتىسى ئەتىگەندە ئۇنىڭ تىنىقى توختاپ،
تېنىنىڭمۇ سوۋۇپ قېتىپ كەتكەنلىكىنى كۆرۈپ چۆچۈپ، داڭ
قېتىپ تۇرۇپلا قالدى.

ئارىدىن ئون كۈن ئۆتۈپ كەتتى. بىر كۈنى ئەتىگەنلىكى بىر
دورغا ئەنجانبايغا بۇيرۇق قىلدى:

— كۈدە - كۆرپىلىرىڭنى يىغىشتۇر !

— ھەممىنى؟

— ئۆزۈڭنىڭكىنىلا !

— نەگە بارىمىز؟

— ھېلى بىلىسەن.

ئەنجانباي گاڭگىراپ قالدى: نېمە ئىش بولغاندۇ؟ مېنى
يالغۇز قەيەرگە ئاپىرىدىغاندۇ؟ بۇ يېقىنلاردا بىرەر ئىشنىڭ

شەپسىسمۇ بولمىغان، يا ئۇنداق - يا مۇنداق بولمىش دېگەندەك
مىش - مىش گەپ - سۆزلەرنىمۇ ئاڭلىمىغان، ئاۋۇت ئاتىمۇ
ھېچنېمە دېمىگەنىدى.

ھېلىقى دورغا ئۇنى ئالدىغا سېلىپ دەرۋازا ئالدىغا ئېلىپ
چىقتى:

— ھە، ئەمدى بولدى، سىلى بوشاندىلا، ئۆيلىرىگە كەتسىلە
بولدۇ. خوش.

ئەنجانباي تېخىمۇ گاڭگىراپ تۇرۇپلا قالدى. ئۇ ئۆزىنىڭ
ھامان بىر كۈنى تۈرمىدىن بوشىنىپ چىقىدىغانلىقىغا
ئىشىنەتتى. لېكىن، بۇنداق تۇيۇقسىزلا قويۇپ بېرىلىشىنى
ئويلانمىغانىدى. ئۇ بىر ھازادىن كېيىن خۇددى چۈچۈگەندەكلا:
— بېگىم توختىسىلا، ئىجازەت قىلىسىلا، مەھبۇسلار بىلەن
خوشلىشىۋالاي، — دېدى.

— ياق بولمايدۇ، بەلگىلىمە شۇنداق. خۇداغا شۈكۈر دەپ
يوللىرىغا راۋان بولسىلا، ئادەمگەرچىلىكنى بىلىسىلە،
ئابدۇكېرىمخان مەخسۇمغا، يەنە ئاۋۇ، — ئۇ شەرەتلەپ تام
تەرەپنى كۆرسەتتى، — ئاغىنە - بۇرادەرلىرىگە سالام - رەھمەت
دېسىلە بولىدۇ.

ئەنجانباي دورغا كۆرسەتكەن تام تەرەپكە قارىدى، دېگەندەك
بىر ياندا زۇنۇن ئەپەندى بىلەن قاسىمباينىڭ ئۈچ ئاتنى
يېتىلەپ، ئۇنى ساقلاپ تۇرغانلىقىنى كۆردى. ئۇلار قۇچاقلىشىپ
كۆرۈشتى. ھال - ئەھۋال سوراشتى. ئاتلارغا مىنىپ، گۇڭغۇر -
مۇڭغۇر مۇڭداشقاچ مېڭىپ، سەمەن تەرەپكە قاراپ يۈرۈپ كەتتى.
يول بويىدىكى ئېتىزلىقلاردىكى سارغايغان بۇغداي باشاقللىرى
يازنىڭ ئىسسىق غۇر - غۇر شامىلىدا بوشقىنا يەلپۈنەتتى.

ئون يەتتىنچى باب

جامالىدىن، سىز قەيەردە؟

1945 - يىلى ياز پەسلى.

ئەنجانباي تۈرمىدىن چىققان كۈنى قاسىمباينىڭ ئۆيىدە پەقەت بىر كېچىلا قوندى، مۇڭداشتى. لېكىن، ئۇلارنىڭ مۇڭدېشىدىغان يۈرەك سۆزلىرى تېخى تۈگىمەستىنلا تاڭ ئېتىپ قالدى. شۇنداق بولسىمۇ ئۇ ئەتىگەندىلا ئالدىراش يولغا چىقتى. قاسىمباي زورلىسىمۇ، خاپا بولسىمۇ، يەنە بىر كېچە قونۇپ بېرىشكە زادىلا ئۈنىمىدى، ئۆزىغاھلىق ئېيتىپ ئاتقا مىنىۋالدى. قاسىمباي ئىلاجىسىز قېلىپ، كۆڭلى يېرىم بولغان ھالدا ئۆزىنىڭ بۇ جاھىل ئاغىنىسىنى ئۆزىتىپ قويۇشقا مەجبۇر بولدى.

ئەنجانباي شۇ كۈنى ئاخشىمىلا ئوپالغا كېلىپ بولدى. ئاتا - ئانىسىنىڭ ئۆيىدىمۇ بىر كېچىلا قونۇپ، قاق سەھەردىلا ئۇلار بىلەن خوشلاشتى - دە، تاشقورغانغا قاراپ يولغا چىقتى. ئاتا - ئانىسى خاپا بولۇپ ئۇنىڭ ئالدىنى توسۇۋالدى:

— ھوي بالام، ئۇنداق قىلما، كەتمە، تۈرمىدە ئۈچ يىلغىچە تازا ئازاب تارتتىڭ، ئەمدى ئۆز ئۆيۈڭدە بىرنەچچە كۈن بولسىمۇ ئارامخۇدا يېتىپ، ئوبدان ئارام ئېلىۋالغىن. ئۇرۇق - تۇغقان، ئەل - ئاغىنە، تونۇش - بىلىشلەر بىلەن كۆرۈشۈۋالغىن، ئۇلار سېنى خوپ سېغىنىدى.

— تېخى ئاخشاملا كەلدىڭغۇ؟ شۇ تاپتا يەنە كېتىمەن دېسەڭ تازا قاملاشمايدۇ جۈمۈ.

لېكىن، ئۇنىڭ توسۇۋالغانغا توختايدىغان ئۇنداق «ماقۇلچى» ئادەم ئەمەسلىكى ھەممىگە ئايان ئىدى. ئۇ ئانچە ئاسان ياق

دېمەيتتى. لېكىن، ئۇ ياق دېدىمۇ بولدى، ھەرگىزمۇ ماقۇلغا كەلتۈرۈشكە بولمايتتى. شۇ تاپتا ئۇنىڭ ئاشۇنداق جاھىل مېجەزى يەنە قوزغالدى - دە، ئاتا - ئانىسىغا قاراپ يالۋۇرۇشقا باشلىدى:

— رەھمەت، بولدى. ئەمدى مېنى توسماڭلار، بەك زۆرۈر ئىشىم بار ئىدى.

— ئۇنىڭ ئۈستىگە ھاۋا - جاھان بەك ئىسسىپ كەتتى. ئېھتىمال كەلكۈن كېلىپ تاغ يوللىرىنى بۇزۇۋەتكەن بولسا، ماڭالماي قالارسەنمىكىن، بىزنى ئەنسىرىتىپ.

— خاتىرجەم بولۇڭلار، يول تېپىلىدۇ. مېنىڭ ئىسسىقىم بۇنداق ئىسسىقنى بېسىپ چۈشىدۇ، شۇ تاپتا مەن قىزىپ ئوت بولۇپ كۆيۈۋاتىمەن. دوزاخنىڭ ئوتىدىنمۇ قورقمايمەن!

دېگەندەك، تاغدىن كەلگەن كەلكۈن سۈيى يوللارنى بۇزۇۋەتكەنىدى. ئەنجانباي ئۇيان ئايلىنىپ، بۇيان چۆرگىلەپ يۈرۈپ تاغ - داۋانلاردىن ئېشىپ، دەريا - جىلغىلاردىن كېسىپ ئۆتۈپ، بىر ھەپتە يول يۈرۈپ ئاران تەسلىكتە تاشقورغانغا يېتىپ كەلدى - دە، جامالىدىننى ئىزدەشكە كىرىشىپ كەتتى.

تاشقورغان قاتمۇقات گىرەلىشىپ كەتكەن، خۇددى تىقما - تىقماق بولۇپ چۆرگىلىشىپ يېتىشقان تۆگە پادىلىرىدەك ئېگىز - پەس كۆرۈنىدىغان تاغ تىزمىلىرى ئارىسىغا جايلاشقان، بازىرى كىچىك، يۇرت - مەھەللىلىرى شالاڭ، لېكىن، يايلاقلىرى پايانسىز كەڭرى، توختىماي سۇ ئېقىپ تۇرىدىغان دەريا - جىلغىلىرى خۇددى قان تومۇرلاردەك بىر - بىرىگە كىرىشىپ كەتكەن، بوران - چاپقۇنلۇق، چاڭ - توزانلىق، سوغۇق شامال چىقىپ تۇرىدىغان زېمىن ئىدى. ئەنجانباي جامالىدىننى ئىزدەپ بۇ پايانسىز زېمىندىكى سېرىقتاش، قوزغۇن، سارجىلغا، تىزناپ، تاغارما، دەپتەر، كۆكيار، ۋەچە، بەلدىر، قوغۇشلۇق، مەريال، داتۇڭ، بۇرۇمسالارنى ئارىلىدى، ئېگىز تاغلاردىن ئاشتى، چوڭقۇر دەريا، جىرا - جىلغىلاردىن ئۆتتى، پايانسىز يايلاقلىرىنى

كەزدى. قوي، قوتاز، تېرە، قار لەيلىسى، قانتېپەر، لاچىندانە،
 مېھرىگىياھلار سودىسى قىلغان بولۇۋېلىپ، كىشىلەرگە
 سەپسالدى، گەپ - سۆزلەرگە قۇلاق سالدى، ھەتتا تۇرغۇننىڭ
 دېگىنى بويىچە جامالىدىننىڭ رەڭگىروپىنى سۈرەتلەپ بېرىپ،
 مۇشۇنداق بىر ئادەمنى كۆرگەن - كۆرمىگەنلىكىنى بىلىش
 ئۈچۈن كىشىلەرنىڭ ئاغزىنى تاتىلاپ باقتى. لېكىن،
 جامالىدىننىڭ دېرىكىنى زادىلا ئالالمىدى. شۇنداق بولسىمۇ،
 ئۇنىڭ ئىسمىنىڭ جامالىدىن ئىكەنلىكىنى، ئىلىدىن بۇ تەرەپكە
 قوزغىلاڭ كۆتۈرۈش ئۈچۈن تەييارلىق قىلىشقا كەلگەنلىكىنى
 ئېغىزدىن چىقىرىشقا ھازىرچە بولمايدىغانلىقى ئەنجانبايغا
 ناھايىتى ئايان ئىدى: «ياق، ئۇنداق قىلىشقا ھەرگىز بولمايدۇ.
 ناۋادا شۇنداق قىلىپ سالىدىغان بولسىلا، شۇ كۈنلەردە ئىلى
 تەرەپتىن بۇ تەرەپلەرگە كەلگەن ئىنقىلاپچىلارنى لالما ئىتلاردەك
 پۇراپ ئىزدەپ يۈرگەن دۈشمەنلەر بىلىپ قالىدۇ!»
 بىر كۈنى ئۇ تاشقورغان بازىرىدا كىشىلەرگە سىنچىلاپ
 يۈرگەندە، ئالدى تەرەپتىن ئون نەچچە ئاتلىق ئەسكەر ئىككىر
 تۆگە ھارۋىسىنى ئالدىغا سېلىپ ھەيدەپ كېلىپ قالدى. ئۇ
 شۇنداق قاراپلا ھارۋىلارغا لىق ئوۋ مىلتىقلىرى بېسىلغانلىقىنى
 كۆردى. ئۇ ھارۋىلارنىڭ ئارقىسىدىن يۈز - كۆزلىرى يېرىلغان،
 كۆكەرگەن، بەزىلىرى ئاقسىغان، يەنە بەزىلىرى قوللىرىنى
 بويۇنلىرىغا ئېسىۋالغان ھالدا يىگىرمە - ئوتتۇزدەك ئادەم
 ئەگىشىپ كېلىۋاتاتتى. ئەنجانباي «بۇ بىچارىلەرگە نېمە بالا -
 قازا كەلگەندۇ؟ مىلتىقلار ئاشۇلارنىڭ ئوخشايدۇ» دەپ ئويلاپ
 ھەيران بولۇپ تۇرغاندا، يىگىرمە - ئوتتۇز قەدەم نېرىدا ئۇلارغا
 ئەگىشىپ ئاقساق كېلىۋاتقان بىر تاجىك بوۋايغا كۆزى چۈشۈپ
 قالدى. ئەنجانباي ئاستا كېلىپ ئۇ بوۋايغا سالام قىلدى - دە،
 ئۇنىڭ بىلەن ياندېشىپ بىللە ماڭدى. بېشى بىلەن ھارۋىلارنى
 شەرەتلەپ كۆرسىتىپ: «بۇ نېمە ئىش؟» دەپ سورىدى.
 — نېمە ئىش بولاتتى، — دېدى بوۋاي يۈز - كۆزلىرىدىكى

ياش يۇقىلىرىنى سۈرتكەچ مېڭىۋېتىپ، — تېخىچە ئۇقمايسىز —
دە، مىلتىقلارنى يىغىۋالسىمىز، دېدى، بەرمىسەك ئۇردى.
ئاڭلىساق، تېخى ۋەچىدە ئىككى ئادەمنى ئېتىپ تاشلاپتۇمىش!
لەڭزىگە بېرىپ يالۋۇرۇپ باقساق قايتۇرۇپ بېرەرمىكىن، دەپ
ئويلاپ ئەگىشىپ كېلىۋاتىمىز. ھەي... يامان بولدى، بىز ئاشۇ
مىلتىققا تايىنىپ ئوۋچىلىق قىلىپ جان بېقىۋاتساق، — بوۋاي
شۇنداق دەپلا يىغلاپ سالدى.

ئەنجانباي چۆچۈپ جايىدا توختاپ قالدى: «ئايلا! چاتاق بوپتۇ.
دۈشمەنلەر قوزغىلاڭنىڭ شەپسىنى سېزىپ قاپتۇ! بولمىسا
مىلتىقلارنى نېمىشقا يىغىۋالىدۇ؟! بولمىدى، مىلتىق
ئىگىلىرىگە دەرھال خەۋەر قىلىش كېرەك!» ئۇنىڭ ئۆزىنىڭ
مىلتىقى بۇلۇڭكۆلدىكى بەگمۇرات دېگەن قىرغىز ئاغىنىسىنىڭ
ئۆيىدە ئىدى. ئۇ بۇ مىلتىقنى ھەيدەر بايۋەچچىدىن
ئۇتۇۋالغانىدى.

بۇ ئىشنىڭ بولۇپ ئۆتكىنىگە مانا ھازىر بىرنەچچە يىل بولۇپ
قالدى، لېكىن، بۇ ئىش تاكى ھازىرغىچە ئۇنىڭ ئېسىدىن
چىقمىدى. بۇ دەل ئۇ مىلتىق خۇمارلىقىدا تەرەپ — تەرەپلەرگە
قاتراپ، تۈزۈكرەك بىرەر مىلتىققا ئېرىشەلمەي كۆڭلى يېرىم
يۈرگەن چاغلار ئىدى. بۇ قارا قىشنىڭ قەھرىتان سوغۇق
كۈنلىرى ئىدى. ئۈستىخانلىق، قارىمۇتۇق، كەكە ساقال بىر
نوچى يەتتە — سەككىزدەك ئادەمنى ئەگەشتۈرۈپ ئوپال بازىرىغا
كېلىپ قالدى. ئۇ جۈمە نامىزىدىن يېنىپ چىققان جامائەتكە
قاراپ تۇرۇپ ۋارقىراپ سۆزلەشكە باشلىدى.

— مېنىڭ ئىسمىم ھەيدەر بايۋەچچە، بەگىنىڭ ئوغلى
بولمەن. مەن بۇ يەرگە سىلەرنىڭ مەرگەنلىك ماھارىتىڭلارنى
كۆرگىلى كەلدىم. ئوپاللىقلار ئۆزلىرىنى قالتىس نوچى مەرگەن
ھېسابلايدىكەن دەپ ئاڭلىدىم. نوچىمۇ ياكى پوچىمۇ؟ قېنى بۈگۈن
كۆرىمىز! ئاڭلىسام، سىلەرنىڭ ئەنجانباي دېگەن ئادىمىڭلار
ئۆزىنى قالتىس مەرگەن ھېسابلاپ، مەيدىسىگە مۇشتلاپ

يۈرىمىش. مەن ئاشۇ مەرگەننىڭ ئوچىلىقىنى كۆرمەكچىمەن. — شەرتى مۇشۇ مىلتىق بىلەن ئوقنى يىگىرمە قەدەم ئارىلىقتىن مىس داچەن پۇلىنىڭ تۆشۈكىگە تەڭگۈزۈش. ئەگەر دېگەن نىشانغا تەڭگۈزەلسە، مۇشۇ قىممەت باھالىق مىلتىقىمنى ئۇنىڭغا بېرىمەن، ناۋادا تەڭگۈزەلمىسە، ئۇنى ئېشەك قىلىپ مىنىپ، مۇشۇ مەسچىت ئالدىدىكى مەيداننى تۆت قېتىم ئايلىنىدۇرمەن! بۇ، مېنىڭ پۈتۈن ئوپاللىقلارنى ئېشەك قىلىپ مىنىگىنىمگە ئوخشاش بولىدۇ! بۇنىڭغىمۇ ياق دېسە، ئون كالا سېتىۋالغۇدەك پۇل ئالىمەن. شۇ چاغدا ئوپاللىقلارنىڭ پوچىلىقى ئاشكارىلىنىدۇ، يۈزى تۆكۈلۈپ شەرمەندە بولىدۇ! ناۋادا ياق، بولدى، بىز دېگەن ئاغزىمىزدا شەھەر ئالدىغان، قولىمىزدىن ئىش كەلمەيدىغان، پۇلىمىز يوق، قىزىل شەلپەر ئىشتان كىيىپ يۈرۈشكە لايىق پوچىلارمىز، مەيدانغا چۈشمەيمىز، يېڭىلىگەنگە تەن بېرىپ پۇل تۆلەيمىز، قىزىل شەلپەر ئىشتان كىيىپ، ئېشەك قىلىپ مىنىشكە رازىمىز دېسەڭلارمۇ مەيلى. قېنى ئىككىسىدىن بىرىنى تاللاڭلار، ئىختىيار ئۆزۈڭلاردا!

ئوپاللىقلار ھەيران قالدى، بىر - بىرىگە قارىشىپ تۇرۇپلا قېلىشتى: بۇ نائەھلىنىڭ گېپىگە قارىغاندا، مەيدانغا چۈشمەي پۇل تۆلىسىمۇ قۇتۇلغىلى بولمايدىكەن، ئۇنىڭ ئۈستىگە يەنە تېخى ئېشەك قىلىپ مىنىشكە رازى بولۇپ تۇرۇپ بېرىدىكەنمىز. ۋاي خۇدايىم، جاھاندا تېخى مۇنداقمۇ بىشەملىك، رەھىمسىزلىك بولىدىكەن! بوپتۇ، مەيدانغا چۈشسۇن دەيلى دېسە، تېخى بولمايدۇ، ئۇ مىس داچەن پۇلىنىڭ تۆشۈكى چاشقاننىڭ كۆزىدەك كىچىككەنە تۇرسا، قەدەم ئارىلىقتىن داچەننىڭ ئۆزىنىمۇ كۆرۈش تەس تۇرسا، ئوقنى ئۇ تۆشۈككە قانداق تەڭگۈزگىلى بولىدۇ؟ خۇدالىق جاھان بۇ، ناۋادا ئوقنى تۆشۈككە تەڭگۈزەلمەي قالسا، ھەممىمىز ئېشەك دېگەن نام - ئاتاققا قالىمىز. ياق، چۈشمەسۇن دېگىلى تېخى بولمايدۇ. پوچى، قورقۇنچاق دېگەن سەت بەتنامغا قېلىپ، شەرمەندە بولىدۇ، يۈزى تۆكۈلىدۇ. بۇ

ئوپاللىقلار ئۈچۈن نومۇس ! تەگكۈزەلمىدى دېگەندىن كۆرە،
مەيدانغا چۈشكىلى ئۈنىمىدى دېگەن ئاتاققا قالسىمۇ مەيلى، بۇ
گۈيىنىڭ خورلىشىغا قاراپ تۇرامدۇق؟ ! تازا ئەدەپلەپ
قوغلىۋېتىش كېرەك !

دەل شۇ چاغدا ئەنجانباي ئوتتۇرىغا چىقتى. ئۇنىڭ غەزەپتىن
چىشلىرى غۇچۇرلايتتى، بۇرۇتلىرى لىك - لىك تىترەيتتى.
باشقا چاغلار بولىدىغان بولسا، ھاھىي كۆرۈڭ تاماشىنى ! ئادەم
خورلايدىغان بۇ مۇناپىقنى شۇ تاپتا ئۇ تازا ئەدەپلەپ ئوبدانلا
دەككىسىنى بېرىپ، كۆتىگە تېپىپ قوغلىۋەتكەن بولاتتى.
لېكىن، ئۇ بۇ قېتىم ئوپاللىقلارنىڭ يۈز - ئابرويسىنى كۆزلەپ
ئۇنداق قىلمىدى. لېكىن، ئۇنىڭ قولىدىكى مىلتىققا تىكىلىپ
قاراپ تۇرۇپ قالدى. ئۇ ئىچىدە: «توختا، بۇ نائەھلىنىڭ يېلىنى
چىقىرىپ، يوغانچىلىقىنى كۆزىگە كۆرسىتىپ قويماي» دەپ
ئويلىدى - دە، خورلۇققا چىداپ، غەزىپىنى بېسىپ، ئۇنىڭ
قولىدىن مىلتىقنى ئالدى.

— گېپىڭ ھېساب - ھە؟ — دېدى ئۇنىڭغا تىكىلىپ قاراپ، —
يېنىۋالىدىغان بولساڭ، مەنمۇ ساڭا قىزىل شەلپەر ئىشتان
كىيىدۈرىمەن. سېنى ئېشەك قىلىپ مىنىپ مۇشۇ مەيداننى ئون
قېتىم ئايلاندۇرىمەن. يەنە شۇنىمۇ بىلىپ قويغىنىكى،
ئۇتۇۋالسام، مىلتىقىنىمۇ ئالىمەن ھەم سېنى تېخى ئېشەك قىلىپ
مىنىمەن، مۇشۇ مەيداننى ئون قېتىم ئايلاندۇرىمەن. ئۇقتۇڭمۇ؟
ھەيدەر بايۋەچچە مەرگەنلىكتە ئوپاللىقلارنى يەرگە قارىتىش،
كۆپ پۇل ئۇتۇۋېلىش ئۈچۈن يىگىرمە قەدەم ئارىلىقتىن ئوقنى
داچەن پۇلىنىڭ تۆشۈكىگە تەگكۈزۈشنى شەرت قىلىپ قويغانىدى.
ئۇنىڭچە بولغاندا، بۇنداق ئۇزۇن ئارىلىقتىن ئۆزىنى مەن - مەن
دېگەن ھەرقانداق ئۇستا مەرگەنمۇ تەگكۈزەلمەيتتى. باشقا
يۇرتلاردا مۇشۇنداق ئۇسۇل بىلەن كىشىلەرنى خورلاپ، كۆپ
پۇللارغا ئېرىشىپ، ئۆز كۆڭلىنى خوش قىلىپ يۈرگەن چاغلاردا
بىرەر مۇ مەرگەن بۇنداق يىگىرمە قەدەم ئارىلىقتىن ئەمەس،

بەلكى ئون بەش قەدەم ئارىلىقتىنمۇ تەگكۈزەلمەي ئىزا -
ئاھانەتكە قېلىپ نۇرغۇن پۇل تۆلەپ كەتكەنىدى. شۇڭا، ئۇ بۈگۈن
ھېچقانداق ئىككىلەنمەيلا يۈز تىللاغا ئالغان بۇ مىلتىقنى دوغا
تىكتى:

— بولىدۇ! — دېدى ئۇ كىشىلەرنى خورلاش، پۇلغا تەشنا
بولغان كۆڭلىنى قاندۇرۇش تەمەسىدە كۆرەڭلىك بىلەن
مەيدىسىگە مۇشتلاپ، — گېپىم ھېساب! ئاش - ناننى
ئېغىزىمىزدا يەيمىز، گەپمۇ ئېغىزدىن چىقىدۇ، لەۋزىمىز لەۋزە! —
ئۇ شۇنداق دەپلا بىر تۈپ سۇۋادان تېرەكنىڭ ئادەم بويى
ئېگىزلىكتىكى جايىغا بىر دانە مىس داچەن پۇلنى بىرنەچچە تال
مىخ بىلەن چۆرىدەپ مىخلاپ بېكىتتى - دە، يوغان - يوغان
چامداپ ئۇ تېرەكتىن يىگىرمە قەدەم نېرىغا تايىقتا جىجىلاپ بىر
سىزىق سىزدى. ئاندىن ئەنجانبايغا مەنسىتمەسلىك بىلەن قاراپ
ئېيتتى، — ئېشەك بولغۇڭىز كەلگەن بولسا، قېنى باشلاڭ!
ئارىلىق مانا مۇشۇ.

ئەنجانباي گەپمۇ قىلماي مىلتىقنى قولغا ئالدى. خېلى
ئۇزۇن سىنىچىلاپ قاراپ قارىغا ئالدى - دە، «بىسىمىللا» دەپ
تەپكىنى شاققىدە بېسىۋەتتى. گۈم قىلغان ئاۋاز بىلەن تەڭ ئۇ
تېرەك سەل - پەل لىڭشىغاندەك بولدى. «ۋاي خۇدايىم، خۇدا
ئۆزۈڭ مەدەت قىلغايىسەن» دەپ ئەنسىرەپ، دەككە - دۈككىدە
تۇرۇشقان جامائەت شۇ ھامان گۈررىدە كېلىپ تېرەككە مىخلانغان
داچەن پۇلىنىڭ تۆشۈكىگە قاراشتى.

پاھ، خۇدايىم مەدەت قىلىپ مۆجىزە يۈز بېرىپتۇ! دېگەندەك،
ئوق جامائەتنىڭ ئارزۇ قىلغىنىدەكلا ئۇ مىس داچەن پۇلىنىڭ دەل
تۆشۈكىدىنلا كىرىپ كەتكەنىدى. مىلتىق ئەنجانبايغا قالدى.
لېكىن، ئۇ ھەيدەر بايۋەچچىنى ئېشەك قىلىپ مىنىدى. جامائەت
خۇشال بولۇپ، گۈلقەقەلىرى ئېچىلغان ھالدا غۇلغۇلا قىلىشىپ
قالدى:

— ياق، ئەنجانباي ئۇنداق ئىپلاس ئادەم ئەمەس، ئادەمنى

ئۇنداق ئېشەك ئورنىدا كۆرمەيدۇ. — شۇنداق، ئۇ بىزنى ھەرگىز يەرگە قاراتمايدۇ! ئۇ شۇنىڭدىن كېيىن يۇرتىدىكى كۆڭۈلسىزلىكلەردىن خالىراق تۇرۇش ئۈچۈن ھېلىقى مىلتىقنى ئۆزىگە ھەمراھ قىلىپ، تاغلاردا ئوۋ ئوۋلاپ ئۆز كۆڭلىنى خۇش قىلىپ يۈردى. بىر قېتىم بىر ھەپتىدىلا كېيىكتىن بەشنى ئوۋلىدى. بىرىنى بەگمۇراتقا قالدۇرۇپ، قالغىنىنى ئاتا - ئانىسىغا ئاپىرىپ بېرىش ئۈچۈن ئاتقا ئارتىپ ئوپالغا قاراپ يولغا چىقتى. لېكىن، ئات بۇ ئېغىر يۈكلەرنى كۆتۈرەلمەي ئىنجىقلاپ قالدى. ئەسلىدە ئۇ ئوۋ ئىشتىياقىدا ئوپالغا بېرىپلا يەنە قايتىپ كەلمەكچىدى. شۇڭا، يۈكنى يەڭگىلەشتۈش ئۈچۈن، بەزى لازىملىق لاقا - لۇقىلىرى بىلەن مىلتىقىنىمۇ قالدۇرۇپ قويۇشقا توغرا كەلدى. لېكىن، كىم بىلسۇن؟ ئۇ ئوپالغا كېلىپ تېخى بىرنەچچە كۈن ئۆتەر - ئۆتمەيلا تۈرمىگە قامىلىپ قالدى. شۇنىڭدىن كېيىن بەگمۇراتنىڭ ئۆيىگە بارالمىدى. مانا ئەمدى بارمىسا بولمىدى. «كىشىلەر ئەسكەرلەرنىڭ مىلتىق يىغىۋاتقانلىقىدىن خەۋەر تاپسۇن، مىلتىقلىرىنى ئوبدان يوشۇرۇپ قويسۇن. مانا ئەمدى مىلتىق تازا ئەسقاتىدىغان پەيت يېتىپ كەلدى!»

* * *

ئەنجانباي بۆلۈڭكۆلگە كېلىپلا بەگمۇراتنىڭ ئۆيىگە چۈشتى. ئۇلار كۆرۈشمىگىلى تۆت يىلدىن ئاشقاندى. بىر - بىرى بىلەن خۇددى بىرتۇغقان ئاكا - ئۇكىلاردەك قۇچاقلىشىپ، يىغلىشىپ كۆرۈشتى. ھال - ئەھۋال سوراشتى. ئەنجانباي تۈرمىنىڭ خۇددى قاباھەتلىك چۈشتەك ئېچىنىشلىق تۇرمۇش ھاياتىنى بايان قىلىپ بەردى. بەگمۇراتنىڭ قىسقى كۆزلىرىدە ياش لىغىرلاپ قالدى: — سەن بىلەن ئۇزاققىچە كۆرۈشەلمىدىم. ئىز - دېرىكىڭنىمۇ ئالالمىدىم. كېيىن تۈرمىگە قامىلىپ

قالغانلىقىڭنى ئاڭلىدىم. قانچە قېتىم سېنى يوقلاپ كېلەي دەپ
ئويلىدىم. لېكىن، يالغۇزلۇق قىلىپ قالدۇم. مەن بېقىۋاتقان
ماللارنىڭ ھەممىسى كىشىلەرنىڭ ماللىرى بولغانلىقتىن تاشلاپ
كېتەلمىدىم، قەشقەرنىمۇ بىلمەيمەن، ئۇنىڭ ئۈستىگە ئوغلۇم
شىغاي ھاشارغا تۇتۇلۇپ قالغىلى بىر يىلدىن ئاشتى، ھازىرغىچە
قويۇپ بەرمەي ئىشلىتىۋاتىدۇ. ھەي! ... كۈن ئالماق
مۈشكۈللىشىپ كەتتى! خۇدا بۇيرۇپتىكەن، ھەرنېمە بولسا بىز
يەنە كۆرۈشتۈك.

— ھاشار؟ بىر يىلغىچە تۈگىمەيدىغان قانداق ھاشار ئىكەن
ئۇ؟

— قانداق ھاشار بولاتتى؟ ئەسكەرلەرگە گازارما ياسايدىغان
ھاشار بولمامدۇ!

— ئەنجانباي ئاكا، — دېدى شىغاي ئۇنىڭ مىلتىقىنى
سۈرتۈپ ئولتۇرۇپ، — تاشقورغانغا بىرەر زۆرۈر ئىش بىلەن
بارغان ئوخشايسىز. — ھە؟ بولمىسا تۈرمىدىن بۈگۈننى چىقىپ،
ئەتىسلا بۇنداق ئالدىراپ ئالمان — تالمان تاشقورغانغا
چاپمايتتىڭىز، شۇنداقمۇ؟

— ھەئە، بىر ناتونۇش ئادەمنى ئىزدەپ. ئاڭلىسام، ئۇ كاتتا
باي سودىگەرمىش، ئۇنىڭ بىلەن شېرىكلىشىپ تىجارەت
قىلايمىكەن دەيمەن. شۇغىنىسى ئۇ ئادەمنىڭ ئىسمىنى
ئاڭلىغان، لېكىن ئۆزىنى كۆرمىگەن. ئۇنى ئىزدەپ بارمىغان جاي
قالمىدى، تاپالمىدىم.

— ھە، مۇنداق دەڭ، بىزنىڭ بۇ تەرەپلەرگىمۇ سودىگەرلەر
كېلىپ تۇرىدۇ، سىز ئىزدىگەن ئادەمنى ئۇچرىتىپ قالساملا مەن
سىزگە خەۋەر قىلاي. ئىسمى نېمە ئىكەن ئۇ ئادەمنىڭ؟

— جامالىدىن.

— جامالىدىن؟

— ھەئە، جامالىدىن.

— سودىگەر؟

— شۇنداق، كاتتا سودىگەر.

شىغاي تېگىرقىغان ھالدا ئەنجانباينى بۇرۇن كۆرمىگەندەك، ئۇنىڭ بىلەن تونۇشمايدىغاندەك، ئۇنى خۇددى ھازىر كۆرۈۋاتقانداكلا ئۇنىڭغا سىنچىلاپ قاراپ تۇرۇپ قالدى. بىر ھازادىن كېيىن:

— ئىست، سىز دېگەن ئۇ ئادەمنى مەن كۆرگەن بولسام، سىزگە دەپ بېرەتتىم، كۆرمەپتىكەنمەن، — دەپ بىردەم جىمىپ كەتتى.

— نېمە بولدۇڭ، ئولتۇرۇپلا قالدىڭغۇ؟

— ھەئە، ۋاي ياقەي، سىزنىڭ بۇ مىلتىقىڭىز، كارامەت ئوبدان جۈمۈ، مەن ئۇنىڭ بىلەن ھەپلىشىپ يۈرۈپ خېلى ئۇستا مەرگەن بولۇپ قالدىم. سىزدەك ئوقنى داچەننىڭ تۆشۈكىدىن ئۆتكۈزەلمىسەممۇ، ھەر ھالدا كېيىك، بۆرىلەرگە تەگكۈزەلەيدىغان بولۇپ قالدىم.

— بەللى - بەللى، تازا ئوبدان بوپتۇ. ئۇستا مەرگەن بولغاندىلا دۈشمەننى ئاسان جايلىغىلى بولىدۇ. مەرگەنلىك ماھارىتىنى كۆرسىتىدىغان پەيت كەلدى. يارايىسەن يىگىت.

— پەيت، قانداق پەيت ئۇ؟

— ۋاقتى كەلگەندە بىلىسەن، ئاز قالدى.

شىغاي ئېڭىكىنى يۆلەپ بىر ھازا ئولتۇرۇپ كېتىپ تۇيۇقسىزلا كۈلۈپ سالدى:

— ھى - ھى - ھى... سىزمۇزە، بوشاڭ ئادەم ئەمەس ئىكەنسىز جۈمۈ. «يا ئۆلۈم، يا كۆرۈم» تىجارىتىگە چۈشىدىغاندەك ئوخشايسىز.

— قانداق دەيسەن؟

— تىجارەتچى دېگەن سودىنىڭلا گېپىنى قىلىدۇ، سىزدەك دۈشمەننى يوقىتىش، مىلتىقلارنى ئوبدان ساقلاش، مەرگەنلىك ماھارىتىنى پۇختىلاش دېگەندەك ئۇنداق جان بىلەن ئوينىشىدىغان گەپلەرنى قىلمايدۇ. ھەي ئەنجانباي ئاكا، قويۇڭا سىزنى،

چاندۇرۇپ قويدىڭىز، گېپىڭىزدىن غەرىزىڭىز ئاشكارىلىنىپ
قالدى، مېنى ئۇنداق دۆت چاغلىماڭ، لىلا نان تېگىدىغان گەپنى
قىلساق، سىزنىڭ قوزغىلاڭ كۆتۈرۈش غەرىزىڭىز بار ئىكەن.
ھېلىقى جامالىدىن دېگەن ئۇ ئادەمنى چوقۇم تېپىڭ، ئوبدان
ئىزدەيسەڭ چوقۇم تېپىلىدۇ.

ئەنجانباي ئالدىرايتتى. ئۇ شۇ ئاخشىمىلا ئاتا - بالا
ئىككىسىگە تاشقورغاندا كۆرگەن ئەسكەرلەرنىڭ مىلتىق
يىغىۋاتقانلىق ئەھۋالىنى يەنە بىر قېتىم سۆزلەپ بەردى.
ئاخىرىدا ئۇ:

— ھۆكۈمەت مۇشۇ يېقىندا تاشقورغاندا بىرەر ئۆزگىرىش
بولمىدىغانلىقىنى بىلىپ قاپتۇ. بولمىسا ئوۋ مىلتىقلىرىنى
نېمىشقا يىغىۋالىدۇ؟! شۇڭا، مىلتىقى بارلارغا دەرھال خەۋەر
قىلىڭلار، ئۇلار ئوۋ مىلتىقلىرىنى پۇختا يوشۇرۇپ ئوبدان
ساقلىسۇن، — دەپ تاپىلىدى. ئاندىن ئۆزىنىڭ مىلتىقىنى
تېرىگە يۆگەپ قوتاندىكى قىغنىڭ ئاستىغا كۆمدى. ئەتىسى
ئەتىگەندە شىغاي كۆرۈنمىدى، ئەنجانباي ئىلاجىسىز پەقەت
بەگمۇرات بىلەنلا خوشلىشىپ يولغا چىقىپ كەتتى.

* * *

ئالا ئايغىر لەرزىلەر يورغىغا چۈشتى.
ساپ ھاۋالىق، تىپتىنچ، مېھرى ئىسسىق، جانغا راھەت،
تەنگە شىپالىق بۇ كەڭرى زېمىننىڭ خۇددى تىقما - تىقما
قىستىلىشىپ يېتىشقان مال پادىلىرىدەك ئېگىز - پەس
كۆرۈنىدىغان قاتمۇقات تاغ - داۋانلىرى، بىر - بىرىگە ئەگرى -
بۈگرى تۇتىشىپ كەتكەن دەريا، جىلغا، كۆللىرى، قىشمۇياز
كۆپكۆك كۆكرىپ تۇرىدىغان قارىغايزارلىقلىرى، شالاڭ
مەھەللە، پايانسىز يايلاقلىرى ئۇنىڭغا ئوبدانلا تونۇشلۇق ئىدى.
كىچىكىدە ئۇنى دادىسى بۇ جايلارغا تولا ئېلىپ كېلەتتى، تاھىر،

زاھىرلار بىلەنمۇ بىللە كېلىپ ئوينىغانىدى، قۇرامىغا يەتكەندىمۇ نەچچە قېتىم بۇ جايلاردا چېلىشىشلارغا، ئات بەيگىلىرىگە چۈشكەنىدى. شۇنىڭدىن بېرى بۇ جايلار ئۇنى مەپتۇن قىلىپ ئۆزىگە تارتىپلا تۇراتتى. شۇڭا، كۆڭۈلسىزلىكلەرگە يولۇقسا، ئۇ بۇ جايلارغا كېلىپ خارامۇش - غەش كۆڭلىنى ئارام تاپقۇزاتتى. ئاشۇ قاباھەتلىك يىللاردا ئائىلىسى بىلەن يۇرتىدا يۈز بەرگەن كۆڭۈلسىزلىكلەردىن خالىي بولۇش ئۈچۈن، مۇشۇ تاغ - داۋان، دەريا - جىلغىلار ئارىسىدا ئوۋچىلىق، تىرىكچىلىك بىلەن شۇغۇللىنىپ، ئۆز كۆڭلىنى خۇش قىلىپ يۈرگەنىدى. «بۇنىڭدىن كېيىنمۇ مېنىڭ كۆڭلۈم مۇشۇ يەرلەردە يايىدۇ. ۋاي - ۋوي، بۇ تاغ - داۋان جىلغىلارنى، بۆكتۈرمە قويۇشقا نېمىدېگەن ئەپچىل جايلار بۇ. ئاھ خۇدا، مېنى جامالىدىن بىلەن بالدۇرراق كۆرۈشتۈرگەيسەن!...»

ئەنجانباي بوران، يامغۇرغا قارىماي گەز دەرياسىنىڭ ئېقىن جىلغىلىرىنى بويلاپ مېڭىپ، گەز، ئويتاغ ئاغزى، ئويتاغ، قارا تاش، تاشمىلىق، كاپاتاغ، چالمىرىق، چولۇقباشلارنىڭ مەھەللىلىرىنى ئارىلاپ، يايلاقلارنى كېزىپ يۈرۈپ تونۇش - بىلىشلىرى بىلەن مۇڭداشتى. ئۇلارغا مىلتىقلىرىنى ئوبدان ساقلاشنى، باشقىلارغىمۇ خەۋەر قىلىپ قويۇشنى تاپىلىدى. ئاندىن ئوپالغا يېنىپ كېلىپ، ئۈرۈق - تۇغقان، ئەل - ئاغىنىلىرى بىلەن جەم بولىدى. ئۇلار بىلەن مۇڭدېشىپ تاڭنى ئاتقۇزدى. ئۇلارغىمۇ ئوخشاشلا يەنە شۇ گەپنى تەكرار - تەكرار تاپىلىدى:

— مىلتىق لازىم بولىدىغان پەيت كەلدى. ئوبدان ساقلاڭلار. باشقىلارنىمۇ خەۋەرلەندۈرۈپ قويۇڭلار.

ئەنجانباي بۇ قېتىممۇ ئوپالدا ئۇزاق تۇرالمىدى. جامالىدىننى تېپىش تەقەززالىقىدا ئىچى تىتىلداپ بولالماي تاشقورغانغا يەنە كەلدى. بۇ ئادەمنى تاشقورغاندا دېگەنىدى، ئۇنى ئىزدەپ بارمىغان تاغ - داۋانلار، دەريا - جىلغىلار، پايانسىز يايلاق، شالاڭ

مەھەللە، بازارلار قالمدى. لېكىن، ھېچقانداق يەردىن ئۇنىڭ دېرىكى بولمىدى ياكى قوزغىلاڭنىڭ كىچىككىنە بولسىمۇ بىرەر تاراق - تۈرۈق شەپسىمۇ بولمىدى. بۇ قېتىم ئۇ ئىلاجىسىز ئۇنى ئىسمىنى ئاتاپ ئىزدەشكە مەجبۇر بولدى.

«مەن بىر سودىگەر شېرىكىمنى ئىزدەيتتىم. ئىسمى جالالىدىن، ئاقساق ماڭىدۇ. مۇشۇ تەرەپلەردە تىجارەت قىلىۋاتىدۇ دەپ ئاڭلىغانىدىم.» لېكىن، ئۇ ئالغان جاۋابلارنىڭ ھەممىسى ئوخشاشلا ئۇنىڭ كۆڭلىنى غەش قىلاتتى: «بىلمەيدىكەنمىز»، «... ئاڭلىمىغان»، «... كۆرمىگەن»، «باشقا جايلاردىن ئىزدەپ بېقىڭ...»

ۋاي خۇدايىم، ئەمدى قانداق قىلغۇلۇق؟ ئىزدىمىگەن جاي قالمىغان تۇرسا... ئۇ بىئارام بولۇپ: «جامالىدىن سىز قەيەردە؟!» دەپ ۋارقىرىغۇسى كېلىپ كەتتى. لېكىن، بۇنداق قىلغاننىڭ نېمە پايدىسى؟!

ئۇ تاغ - داۋانلارنى ئايلىنىپ يۈرگەن كۈنلەرنىڭ بىرىدە تۇيۇقسىز بىر خىيال ئۇنىڭ كاللىسىدا پاللىدە چاقنىغاندەك بولدى - دە، توختاپ قېلىپ جايىدىلا تۇرۇپ قالدى. بىرھازا ئويلىغاندىن كېيىن، قاقاقلاپ كۈلۈپ كېتىپ، ئۆسكىلەڭ بۇرۇتلىرىنى سىلاپ قويدى: «توغرا، شۇنداق قىلىش كېرەك، ئەمدى ئۇ مېنى ئىزدىسۇن. قوزغىلاڭنى ئالدى بىلەن مەن باشلاي، ئۆزۈمنى ئاشكارىلاي، شۇندىلا ئۇ مېنى ئاسان تاپالايدۇ. بۇ ھامان ماڭىدىغان يول، بۇنىڭدىن باشقا يەنە ياشاش يولى قالمدى، قوزغىلىش كېرەك، زۇلۇمنى يوقىتىش ئۈچۈن قوزغىلىش كېرەك، قوزغىلىش!... قوزغىلاڭ كۆتۈرۈپ، مەرد ئوغلانلارنى توپلىغاچ تۇراي!...» ئۇ شۇ خىياللار بىلەن سۇباش ئارقىلىق يەنە بۇلۇڭكۆلگە كېلىپ بەگمۇرات بىلەن كۆرۈشتى. بۇ قېتىم شۇ شىغاي يەنە كۆرۈنمىدى. ئۇنى سورىغانىدى، بەگمۇرات:

— بۈگۈن ئۈچ كۈن بولدى، ئۆيگە كەلمىدى. ئىلگىرىغۇ ھەر

كۈنى ئاخشاملىرى ئۆيگە كېلىپ قونۇپ كېتەتتى. مۇشۇ
كۈنلەردە كەلمەيدىغان بولۇۋالدى، نېمە بولدىكىنەنە، ھېچ
بىلەلمىدىم، — دېدى.

— ئاپلا، چاتاق بولدى. ئۇنىڭ بىلەن كۆرۈشىدىغان زۆرۈر
ئىشىم بار ئىدى.

بەگمۇرات ئاتقا مىنىپ ئوغلىنى ئىزدەپ كەتتى. ئۇ شۇ
كەتكەنچە قاراڭغۇ چۈشكەندىلا يەنە ئۆزى يالغۇز قايتىپ كەلدى.
— ھاشارچىلارنى قويۇپ بەرگىلى ئۈچ كۈن بوپتۇ. نەگە
كەتتىكىنەنە ئۇ بەگۋاش بالا. ھېچ بىلەلمىدىم، تەخىر قىلىڭ،
ئەتىگىچە پەيدا بولۇپ قالار.

1945 - يىلى 8 - ئاينىڭ 11 - كۈنى شەنبە (رامزاننىڭ 2 -
كۈنى).

شىغاي كېچىسىمۇ پەيدا بولمىدى. ئەنجانباي ئۇنى ساقلىماي
تاڭ سەھەردىلا يولغا چىقتى. ئۇ بەگمۇرات بىلەن خوشلىشىپ:
— تاغا، شىغاي پەيدا بولسا دەپ قويسىڭىز. ئۇ مۈجى،
موغۇل، بوستانتېرەك تەرەپلەرگە بېرىپ تاھىر، زاھىرلارنى
ئىزدەپ تاپسۇن. ئۇلار مەن كېلىپ بولغۇچە ياراملىق
ئادەملىرىنى باشلاپ كېلىپ، ئويتاغدا مېنى ساقلاپ تۇرسۇن.
مىلتىق، قىلىچلىرىنى ئالغاچ كېلىشنى ئۇنتۇپ قالمىسۇن.
مىلتىقلىرىنى! — دەپ تاپىلىدى.

— بۈگۈنكى سەپىرىڭىز قاياققا؟

— ئوپالغا.

— ئاقىول بولسۇن.

* * *

ئەنجانباي تارنىڭ داۋانلىرىنى ئايلىنىپ يۈرۈپ بىر ئالا
يارلىقتىن ئۆتكەندە، ئالدى تەرىپىدىكى ئەگرى - توقاي چىغىر
يولدا يۈك - تاقلارنى كۆتۈرۈشۈپ پىيادە كېتىشىۋاتقان

بىرنەچچە ئادەمگە يېتىشىۋالدى. ئۇلار بىلەن سالاملىشىپ ئۆتۈپ كېتىۋېتىپ، ئۇلارنىڭ ھارغىن چىرايىغا، جۈل - جۈل كىيىم - كېچەكلىرىگە كۆزى چۈشۈپ قالدى - دە، يۈرىكى پىژژىدە ئېچىشقاندەك بولۇپ كېتىپ شۇ ھامان ئاتتىن چۈشتى. ئاندىن كۈلۈپ تۇرۇپ:

— كېلىڭلار ئاغىنىلەر، يۈك - تاقلارنى ئاتقا ئارتايلى، بىردەم بولسىمۇ بىللە ماڭايلى. بۇ يولدا يالغۇز ئادەم زېرىكىپ قالىدىكەن، — دېدى.

يۈك - تاقلار ئاتقا ئارتىلدى. ئۇلار بىلەن بىللە كېتىۋېتىپ گۇڭغۇر - مۇڭغۇر مۇڭداشتى.

ئۇلار بۇلۇڭكۆلدىكى گازارمىنى ياساشقا تۇتۇلغان ھاشارچىلار ئىكەن، ئۈچ - تۆت يۈزدەك ئادەم ئەسكەرلەرنىڭ نازارىتىدە بىر يىلدەك ئىشلەپ، ئۇ قارغىش تەڭگۈر گازارمىنى پۈتتۈرۈپ بولۇپ، ئۆيلىرىگە قايتىش ئۈچۈن كېتىۋېتىپتۇ. ئۇلارنىڭ ئارىسىدىكى ئېگىز بوي، ئۈستىخانلىق، تۇرقىدىن تېخى بالىلىقى چىقىپ تۇرىدىغان بىر يىگىت ئەنجانبايغا تولا سىنچىلاپ قاراپ، ئۇنى تونۇپ قالدى:

— ۋۇي، بۇ ئەنجانباي ئاكام ئىكەنغۇ، تاس - تاماس قايتىمەن سىزنى تونۇماي قالغىلى. مەن كىچىكىمدە سىزنى چېلىش سورۇنلىرىدا تولا كۆرەتتىم. ئۇ چاغدا مەن چېلىش خۇمارى ئىدىم، قەيەردە چېلىش بولسا مەنمۇ شۇ يەرگە چاپاتتىم. كېيىن چېلىشقا قىزىقماس بولۇپ قالدىم، كۆڭلۈممۇ سوۋۇپ كەتتى.

— نېمە ئۈچۈن؟ — دەپ سورىدى ئۇنىڭدىن ئەنجانباي ھەيران بولۇپ، — يىقىلىپ چۈشۈشتىن قورقتىڭىزمۇ يا؟

— ياقەي، چېلىشىشتا يىقىلىش - يىقىتىش تولا گەپ. لېكىن، مەن باشقىلارنى يىقىتىپ يېڭىۋالساملا تاياق يەيتتىم. يىقىلىپ بەرمىگەنلىكىمىز ئۈچۈن مەندەك يار - يۆلىكى يوق ئادەملەرنى ئۇلارنىڭ ئادەملىرى تولا ئۇرۇپ چېلىش سورۇنلىرىدىن تەزدۈرۈۋەتتى. مەنمۇ بىزار بولۇپ چېلىش دېسە

نېرى قاچىدىغان بولۇۋالدىم.

— ئاتا — ئانىڭىز ياكى ئۇرۇق — تۇغقانلىرىڭىز؟

— يوق، يوق، ھېچنەم يوق، شۇ تاپتا كېتىپ بارىمەن.

لېكىن، نەگە بېرىپ، نەدە توختاشنى بىلمەيمەن.

— يۇرتىڭىز؟

— تاشمىلىق، ئىسمىم يولۋاس.

— ئۇنداق بولسا، — دېدى ئەنجانباي ئۇنىڭغا كۆيۈنگەن

ھالدا، — مېنىڭ قېشىمدا تۇرۇڭ. ماڭا ئىنى بولۇڭ، ماقۇل

بولسىڭىز ئىنتايىن خۇشال بولىمەن، ناۋادا كېيىنچە مەندىن

زېرىكىسىڭىز، ئۆزىڭىزنىڭ تاللىشىغا ماقۇل بولىمەن، قانداق،

ماقۇل بولامسىز؟ بارنى تەڭ يەيمىز.

يولۋاس ئېسەدەپ يىغلاپ سالدى:

— رەھمەت، مىڭ مەرتەم قوشۇلىمەن. ئەمدى مېنىڭ

ئاكام — تاغدەك يۆلەنچۈكۈم بار بولدى. ئاھ خۇدا! ھىممىتىڭىزگە

ھەشقاللا! — ئۇ يىغلامسىراپ تۇرۇپ ئەنجانباينىڭ بويىنىغا

ئېسىلدى، — رەھمەت ئاكا، ماڭا قىلغان ياخشىلىقىڭىزنى

ھەرگىز يەردە قويمايەن.

ئۇلار شۇ ھالدا مۇڭدۇشۇپ كېتىۋاتقاندا، كۈنپېتىش

تەرەپتىكى ئېگىز تاغلار ئارقىسىدىن شامال ئارىلاش قاپقارا

بۇلۇتلار تۈركۈم — تۈركۈملەپ ئېقىپ كېلىشكە باشلىدى.

— ئاپلا، چاتاق بولدى، ھاۋانىڭ ئەلپازى يامان تۇرىدۇ،

يامغۇردا قالىدىغان بولدۇق.

— ئاۋۇ داۋاننىڭ ئۇ تەرىپىدە بىر كەپە بار ئىدى. ئۇزاق

زامانلار بولدى، بۇ تەرەپلەرگە ئۆتمىگىلى، ھېلىمۇ بارمىكىن

يولنىڭ بويىدا.

ئۇلار يۈگۈرۈشۈپ، ھاسىراپ — ھۆمۈدەپ ئەمدىلا تېخى

كەپىنىڭ ئالدىغا بېرىشىغا شىۋىرغانلىق يامغۇر خۇددى چېلەكلەپ

چاچقانداك شارىلداپ يېغىشقا باشلىدى. بۇ كەپىنى ئۆز ۋاقتىدا

يۇرت مۆتىۋەرلىرى ساۋابلىقنى كۆزلەپ، مۇشۇ چۆل — جەزىرىدە

بوران - چاپقۇن، قار - يامغۇردا قالغانلارنىڭ پاناھلىنىشى
ئۈچۈن ئالاھىدە تەييارلىغانىدى.

ئۇلار كەپىدە چاي قاينىمىدەك ئولتۇرۇشتى. لېكىن، يامغۇر
توختايدىغاندەك ئەمەس، يەنە ھاۋا گۈلدۈرلەپ، پال - پۇل چاقماق
چىقىپ تۇراتتى. دەل شۇ چاغدا سىرتتا تۆگىلەرنىڭ سوزۇپ -
سوزۇپ بوزلىغان، كولدۇرمىلارنىڭ كولدۇرۇڭلىغان ئاۋازلىرى
ئاڭلىنىشقا باشلىدى. يولۋاس سىرتقا چىقىپ كېتىپ، «تۆت
ئاتلىق ئەسكەر ئون تۆگىنى يېتىلەپ قەشقەر تەرەپتىن چىقىپ
كېلىۋاتىدۇ» دېگەن خەۋەرنى ئېلىپ كىردى.

ھېلىقى ئاۋاز تېخى يېقىنلاشماي تۇرۇپلا بىر ئەسكەر كەپىگە
بېشىنى تىقىپ كىرىپ كەلدى - دە، ئولتۇرغانلارغا مىلتىقنى
تەڭلەپ تۇرۇپ ۋارقىرىدى:

— كەپىنى بىكار قىلىش! دۆلەت ئارمىيىسىنىڭ يۈك -
تاقللىرى كەلدى.

— باشلىق، بىزگە رەھىم قىلسىلا، بىزنى ھەيدەپ چىقارسىلا
سىرتتا يامغۇردا قالىمىز. بۇ كەپىگە يۈك - تاقلارمۇ، سىلەرمۇ،
بىزمۇ، ھەممىمىز پاتىمىز. يۈك - تاقلارنى بىز ئەكىرىشىپ
بېرەيلى، — دېدى يولۋاس ئەسكەرگە يېلىنىپ - يالۋۇرۇپ.

— چىقىش دەيمەن! بىز سەندەك رودۇپايلار بىلەن بىللە
تۇرىدىغان قەلەندەرلەردىن ئەمەس، تېز بىكارلاش! — ئەسكەر
شۇنداق دەپ ۋارقىراپلا يولۋاسنىڭ ياقىسىدىن تارتىپ -
سىلكىشلەپ ئۇنى سىرتقا سۈرىدى. ئەنجانباي ئارىغا چۈشۈپ:
— ھاي باشلىق، خاپا بولمىسىلا، — دېيىشىڭىلا ھېلىقى
ئەسكەر.

— ماڭ ئاناڭنى! — دەپلا مىلتىقنىڭ پايىمىكى بىلەن
ئەنجانبايىنىڭ پېشانىسىگە كەلتۈرۈپ بىرنى ئۇرغانىدى، ئەنجانباي
دەلدۈگۈنۈپ كەتتى ۋە پېشانىسى يېرىلىپ قان جىرغىپ
چىقىشقا باشلىدى.

ئەنجانبايىنى بۇ ھالدا كۆرگەن يولۋاس غەزەپ بىلەن ئۇ

ئەسكەرنىڭ قۇلاق تۇۋىگە بىر مۇشت ئۇرغانىدى، ئەسكەر
ئوڭدىسىغا چۈشتى - دە، يېتىپ تۇرۇپلا يولۋاسقا قارىتىپ «پاڭ -
پاڭ» ئىككى پاي ئوق ئاتتى. يولۋاس «ۋاي!» دەپلا مەيدىسىنى
تۈتۈپ تامغا يۆلىنىپ تۇرۇپ قالدى. ئەنجانباي ئېتىلىپ بېرىپ
ئۇ ئەسكەرنىڭ بويىنىغا بىرنى تېپىپلا ئۇنىڭ گېلىغا دەسسەپ
تۇرۇپ قولىدىكى مىلتىقنى تارتىۋېلىپ، پايىنىكى بىلەن ئۇرۇپ
جېنىنى ئالدى.

يولۋاس خارقىراپ تۇرۇپ:
— ئەنجانباي ئاكا، مەن ئۈچۈن ئىنتىقامغۇ ئالدىڭ، لېكىن
قاق بالا - قازاغا ئۆزۈڭ قالدىڭ، — دەپلا جان ئۆزدى.
شۇ ئارىدا سىرتتا ئادەملەرنىڭ بۇ تەرەپكە قاراپ كېلىۋاتقان
ئاياغ ئاۋازى ئاڭلىنىپ قالدى. يىگىتلەردىن بىرى كەپىدىن
سىرتقا بېشىنى چىقىرىپ قاراپلا چۆچۈپ كەتتى:
— ئاپلا چاتاق بولدى، ئىككى ئەسكەر بۇ تەرەپكە يۈگۈرۈپ
كېلىۋاتىدۇ.

ئەنجانباي شاققىدە بىر تەرەپكە ئۆتتى - دە، مىلتىقىنى
بەتلەپ تەييار تۇردى. ئۇنىڭغىچە ئىككى ئەسكەر كەپە ئالدىغا
كېلىپ بولدى. ئەنجانباي ئۇلارنىمۇ ئىككى پاي ئوق بىلەن
جايلىۋەتتى - دە، «بۇلار يەنە بار ئوخشايدۇ» دېگەن قىياس بىلەن
سىرتقا چىقتى. دېگەندەك، بىر ئەسكەرنىڭ ئات چاپتۇرۇپ
بۇلۇڭكۆل تەرەپكە قاراپ قېچىپ كېتىۋاتقانلىقىنى كۆردى:
«ئىم، بۇ مۇناپىق بۇلۇڭكۆلگە بېرىپ ئەسكەر باشلاپ كېلىدىغان
بولدى، — بۇ خىيال ئۇنىڭ كاللىسىدىن غىل - پال كەچتى -
دە، شۇ ھامان ئېتىغا مىنىپ، ئۇنىڭ ئارقىسىدىن قوغلاشقا
باشلىدى، — قېنى سېنىڭ بۇلۇڭكۆلگە يېتىپ بارالغىنىڭنى
كۆرەي!» ئۇ ئەسكەرمۇ چەپەر بىرنەمە ئىكەن، قېچىپ
كېتىۋېتىپ ئات ئۈستىدە يانتۇ بولۇپ تۇرۇپ، ئەنجانبايغا
قارىتىپ ئوق ياغدۇرۇشقا باشلىدى. ئۇ شۇ ھالدا قېچىپ
ئالدىدىكى تاغنىڭ دوقىسىغا يېقىنلىشىۋالدى. ئۇ ئاشۇ دوقىنىڭ

ئۇ تەرىپىگە ئۆتۈۋالسىلا، تۇتۇق بەرمەي بۇلۇڭكۆل تەرەپكە ئۆتۈپ كېتەلەيتتى. ئەنجانباي ئۇنى قارىغا ئېلىپ ئىككى پاي ئوق ئاتقاندى، ئۇ ئەبلەخ ئاتتىن تىك موللاق چۈشتى. ئەنجانباي ئۇنىڭ قورالىنى ئېلىۋېلىش ئۈچۈن ئۇنىڭغا يېقىنلاپ كەلدى. دەل شۇ چاغدا ھېلىقى دوقىدىن توساتتىنلا تۇماقلىق، ئاق قالپاقلىق يەتتە - سەككىزدەك ئاتلىق ئادەم قوراللىرىنى كۆتۈرۈشكەن ھالدا چىقىپ كەلدى - دە، ئەنجانباينى كۆرۈپلا تۇرۇپ قېلىشتى. ئەنجانبايىمۇ ئۇلارغا قاراپ جايىدىلا توختىدى. دەل شۇ چاغدا ئۇلارنىڭ ئارىسىدىن بىرى:

— ھوي، ئەنجانباي ئاكا! مەن شىغاي، سىز ئىزدىگەن جامالىدىن دېگەن ئاكىمىز مانا مۇشۇ كىشى بولىدۇ! — دەپ توۋلاپ تۇرۇپ يېنىدىكى تۇماقلىق ئادەمنى كۆرسەتتى. ئەنجانباي شۇندىلا ئۇلارغا بەتلەنگەن مىلتىقىنى ئاستا پەسكە چۈشۈردى. شىغاي كۆرسەتكەن ئۇ ئادەم ئاتتىن چۈشتى. يېنىدىكىلەرنى ئەگەشتۈرۈپ ئۇنىڭ ئالدىغا كېلىشكە باشلىغانىدى، ئۇ سەگەكلىشىپ ئۇ ئادەمنىڭ تۇرقىغا سەپسالدى: «ئوڭ پۇتىنى سۆرەپ ماڭىدىكەن. دىققەت قىلىمىسا ئۇنىڭ ئاقسايىدىغانلىقىنىمۇ بىلگىلى بولمايدىكەن. ئۆزىمۇ ئۇستىخانلىق...»

ئۇنىڭغىچە ئۇلار ئەنجانباينىڭ ئالدىغا كېلىپ توختاپ ئۇنىڭ بىلەن سالاملاشتى. ھېلىقى ئادەم ئەنجانباينىڭ باش - ئايىغىغا قاراپ، ئۇنىڭغا بىرقۇر سەپسېلىپ چىققاندىن كېيىن:

— سىز ئەنجانباي بولامسىز؟ — دەپ سورىدى.

— ھەئە.

— نامىڭىزنى ئاڭلىغان. بۇ قېتىم مېنى ئىزدەپتىكەنسىز؟

— شۇنداق، ئىزدىگەن. لېكىن، سىز ئۆزىڭىزنىڭ مەن ئىزدىگەن جامالىدىن ئىكەنلىكىڭىزگە مېنى قانداق ئىشەندۈرسىز؟

— سىزچۇ؟ سىزمۇ ئۆزىڭىزنىڭ مېنى نېمىشقا ئىزدەيدىغانلىقىڭىزنى قانداق چۈشەندۈرسىز؟

— ئاۋۋال سىز ئىشەندۈرۈڭ.

— ياق، مېنى سىز ئىزدىگەن، مەن سىزنى ئىزدىمىگەن،
شۇڭا، ئالدى بىلەن سىز مېنى نېمە ئۈچۈن ئىزدىگەنلىكىڭىزنى
ئېيتىڭ.

ئۇلارنىڭ تالاش - تارتىشىغا ئىچى پۇشقان شىغاي گەپكە
ئارىلاشتى:

— بولدى، بولدى، تالاشماڭلار. ئەنجانباي ئاكا، ئۆزىڭىزنى
بېسىۋېلىڭ. سىز ئىزدىگەن جامالىدىن دېگەن ئادەم دەل مۇشۇ
كىشى شۇ. ئىشەنسەڭىز بولىدۇ.

— ياق. ئۇنىڭدىكى ئىسپاتنى كۆرمىگۈچە ئىشەنمەيمەن.

— ھەي ئەنجانباي ئاغىنە، — دېدى ئارىدىن بىرى ئۈنلۈك
توۋلاپ، — جاھىللىق قىلما. بۇ جامالىدىن دېگەن كىشى بىزنىڭ
باشلىقىمىز بولىدۇ. سەن ئىزدىگەن ئادەم دەل شۇ، مەندەك تۈز -
تائام ئۈستىدە قۇرئان تۇتۇپ قەسەم قىلىشقان جان دوست
ئاغىنەڭنىڭ گېپىگىمۇ ئىشەنمەسەن؟

ئەنجانباي شۇنداق قاراپلا ئۇنىڭ بارىن يەلكەنلىك ئابلا موللا
دېگەن كونا بۇرادىرى ئىكەنلىكىنى تونۇدى. ئۇنىڭ بىلەن
كۆرۈشمىگىلى ئالاھىزەل تۆت يىلدىن ئاشقاندى. شۇنداق
بولسىمۇ ئۇ ئۇنىڭ گېپىگە پەرۋا قىلمىدى:

— ياق، ئىسپاتنى كۆرسەتسۇن.

— ئىسپاتنى؟ سىزگە كىم شۇنداق دەيدۇ مەندە ئىسپات بار

دەپ؟

— تۇرغۇن.

— تۇرغۇن؟ — جامالىدىن چۆچۈپ كېتىپ ئۇنىڭغا تىكىلىپ

قاراپ بىرھازا تۇرۇپ كەتتى. ئاندىن پەس ئاۋازدا، — ئۇنى قانداق

تونۇيسىز، ئۇ ھازىر قەيەردە؟ — دەپ ئاستا سورىدى.

— ئاۋۋال ئىسپاتنى چىقىرىڭ. ئاندىن مەن ھەممىنى سىزگە

دەپ بېرىمەن.

— مەندە ئۆزۈمنىڭ نام - نىشانىمگە پاكىت بولىدىغان ئۇنداق

ئىسپات يوق. — ئۇنداق دېمەي، يۇقىرىدىن بىرىنچى تۈگمىڭىزنى سۆكۈپ ماڭا بېرىڭ.

ئۇ بۇ قېتىم تالاشمىدى، بىردەم ئەنجانبايغا تىكىلىپ قاراپ تۇرۇپ كەتتى، ئاندىن چاپنىنىڭ يۇقىرىقى بىرىنچى تۈگمىسىنى سۆكۈپ ئەنجانبايغا بەردى. بۇ تۈگمىنىڭ ئارقا تەرىپىدە، ناھايىتى ئىنچىكە سىزىلغان، تازا سەپسالمىسا پەرق ئەتكىلىمۇ بولمايدىغان تۈگۈلگەن مۇشتىنىڭ سۈرىتى، ئاستىدا يىڭنە بىلەن جىجىپ يېزىلغان «ئازادلىق» دېگەن خەت بار ئىدى. ئەنجانبايمۇ يانچۇقىدىن خۇددى شۇنىڭغىلا ئوخشايدىغان تۈگمىدىن بىرنى چىقىرىپ، ئىككىسىنى سېلىشتۇرۇپ كۆرگەنىدى، ھەر ئىككىلىسى بىر - بىرىگە ئوخشاشلا چىقتى. ئەمدى گۇمانغا ئورۇن قالمىدى! شۇندىلا ئۇلار قۇچاقلىشىپ كۆرۈشتى:

— جامالىدىن!

— ئەنجانباي.

يامغۇر توختاپ، كىيىم - كېچەكلەر قۇرۇشقا باشلىدى.

— تۇرغۇن بىلەن سىز قانداق تونۇشقان، ئۇ ھازىر قەيەردە؟

— تۈرمىدە تونۇشقان، ئۇنى قىيناپ ئۆلتۈرۈۋېتىشتى.

— ئۆلتۈرۈۋېتىشتى؟! ۋاي خۇدايىم، نېمە دەيدىغانسىز! ئۇ شۇنداق زېرەك، ئەقىللىق، پۇختا تۇرسا، بۇ مۇمكىنمۇ؟! ئاھ خۇدا! ئەجەب قاۋۇل يىگىت ئىدى...

— ئۇنىڭغا قوچقار ساتقۇنلۇق قىپتۇ! ئالدىدا ئاشۇ ساتقۇن ئۆزى ئاشكارىلىنىپ قاپتۇ، سوراققا قىيىن - قىستاققا بەرداشلىق بېرەلمەي تۇرغۇننى ئاشكارىلاپ قويۇپتۇ!

— قوچقار؟! ۋاي مۇناپىق. ئۇ مۇناپىقنى بىزنىڭ «مۇشت» تەشكىلاتىمىزغا تۇرغۇن تونۇشتۇرغانىدى. ئاخىر بېرىپ ئۇ مۇناپىق ئۇنىڭ بېشىنى يەپتۇ. لېكىن، ئۇ پەقەت مەن بىلەن تۇرغۇننىلا بىلەتتى، لېكىن مېنىڭ تاشقۇرغان تەرەپلەرگە

كەلگەنلىكىمنى بىلمەيتتى. باشقىلارنى بىلمەيتتى، تونۇمايتتى. بولمىسا ھەممىمىزنىڭ بېشىنى يەيدىكەن! بىزنىڭ بۇ «مۇشت» تەشكىلاتىمىزنىڭ مەقسىتى: جەنۇبتا قوراللىق قوزغىلاڭ ئۇيۇشتۇرۇش ئىدى. مانا ھازىر مۇشۇ ئىرادە بويىچە ئۇيۇشۇۋاتىمىز.

ئەنجانباي كەينىگە بۇرۇلۇپ قاراپ، شىغاغا ئالايدى:
— قويە سېنى، جامالىدىن قېشىڭدا تۇرسا، بىلىپ تۇرۇپمۇ ماڭا دېمەپسەن، قەستەنگە مېنى بىرمۇنچە ئاۋارە قىپسەن. قارىغاندا، مېنى پايلاقچى - ئىشپىيونغا ئوخشىتىپ قالغان ئوخشايسەن، شۇنداقمۇ؟
شىغا كۈلدى:

— ياق، ئەنجانباي ئاكا، ئۇنداق ئەمەس، بىز سىزىمىزنى خۇپىيانە تۇتمىساق بولمايتتى، جامالىدىن ئاكىمىز بىزگە شۇنداق ئۆگەتكەن. مەن شۇ كۈنى سەھەردىلا جامالىدىن ئاكىمنىڭ قېشىغا بېرىپ، سىزنىڭ ھەممە ئەھۋالىڭىزنى ھەم سىزنىڭ ئۇنىڭغا يەتكۈزىدىغان مۇھىم ئىشىڭىزنىڭ بارلىقىنى ئۇنىڭغا خەۋەر قىلدىم. ئۇ كۆرۈشەيلى دېگەندى، مەن شۇ ھامان يۈگۈرۈپ كەلسەم، سىز ئاللىقاچان كېتىپ قالغانىكەنسىز. قوغلاپ يېتىشەلمىدىم، قايسى يول بىلەن ماڭغانلىقىڭىزنىمۇ بىلەلمىدىم. شۇنداقمۇ جامالىدىن ئاكا؟

— شۇنداق، — دېدى جامالىدىن كۈلۈپ تۇرۇپ، — مەن شۇ چاغدىلا سىزگە ئىشەنگەن. قايسى پايلاقچى - ئىشپىيونلار سىزگە ئوخشاش «مىلتىقلارنى ئوبدان ساقلاڭلار، ئەسقاتىدىغان پەيت كېلىپ قالدى...» دېگەندەك گەپلەرنى قىلىدۇ. بۇ گەپلەر سىزنىڭ ئىنقىلابقا تەشئالىق بىلەن تەلپۈنۈپ تۇرغان يۈرەك سادالىرىڭىزنىڭ ئىنكاسى.

ئۇلار مۇڭداشقاچ مېڭىپ كەچ بولغاندىلا كەپىگە كېلىشتى. ھاشارچىلار تۆگىلەرنى باغلاپ قويۇپ، يولۋاسنىڭ جەستىنى يۇيۇپ، يەرلىكىنى كولاپ بولۇپ تەييارلىنىپ تۇرغانىكەن، دەرھال

ئۇنىڭ دەپنە نامىزى چۈشۈرۈلۈپ شۇ يەرگە دەپنە قىلىندى. ئاندىن ئۇلار تۆگىلەرگە ئارتىلغان يىگىرمە ساندۇق ئىچىدىكى قىلىچ، مىلتىق، تاپانچا، گرانات، يېنىك پىلىموت، ئوق - دورا قاتارلىق غەنىمەت ئالغان قوراللارنى تەكشۈرۈپ كۆردى.

— يارايىسىز، تۇنجى قېتىملىق جەڭدە غەلىبە قىلىپ، شۇنچە كۆپ قورال - ياراغلارنى بىزدىن بالدۇر قولغا چۈشۈرۈپسىز، — دېدى جامالىدىن ئەنجانباينىڭ مۇرىسىگە يەڭگىل شاپىلاق، — سىزدەك تەرسا مەجەزلىك ئادەمغۇ ئاچچىقى كەلسە ھەرقانداق ئىشنى قىلىشتىن يانمايدۇ. قارىمامسىز، شۇنچە كۆپ ئادەمدىن قورقماي مېنىڭ ئالدىمنى توسۇۋېلىپ، مەندىن ئىسپات تەلەپ قىلىپ تۇرۇۋالغانلىقىڭىزنى.

— ئادەم باشقا كەلگەندە شۇنداق بولۇپ قالدىكەن، ھە راست، بايا سىز شۇنچە كۆپ قورال - ياراغلارنى بىزدىن بالدۇر... دېگەندەك قىلىدىڭىز، ئەسلىدە سىلەرمۇ؟

— شۇنداق، بىزمۇ ئاشۇ قوراللارنى دەپ بۇ تەرەپكە كەلگەن. يامغۇردا قېلىپ ئۆتكۈرنىڭ دالدىسىدا تۇرساق، بۇ تەرەپتە ئوق ئاۋازى ئاڭلىنىپ قالدى. «نېمە بولغاندۇ؟» دەپ ئويلاپ يولغا چىقساق، سىز بىلەن ئۇچرىشىپ قالدۇق.

— قوراللارنى دەپ؟ ئۇنداقتا سىلەر بۇ قورال توشۇغانلارنىڭ بۇ يەردىن ئۆتمىدىغانلىقىنى بىلىدىكەنسىلەر - دە؟

— ماۋۇ شەپشەك تايچاق بىلىۋاپتۇ، — جامالىدىن ئېڭىكى بىلەن شەرەتلەپ شىغايىنى كۆرسەتتى، — قانداق بىلىپ قالدىڭىز؟ ئەنجانباي ئاكاڭغا دەپ بەرگىنە، ئاڭلاپ قالسۇن.

— مەنغۇ ئۇلارنىڭ گېپىنى تىڭشاشقا بارمىغان، قومۇزۇمنى بىز ياتىدىغان گەمىدە ئۇنتۇپ قاپتىكەنمەن، زېرىككەندە ئانچە - مۇنچە چېلىپ ئوينىتتۇق، ئېلىۋالاي دەپ گەمىگە كىرىپ قومۇزۇمنى ئىزدەۋېتىپ ئىشىك ئالدىدىن ئۆتۈپ كېتىۋاتقان ئىككى ئەسكەرنىڭ پارىڭى قۇلىقىمغا كىرىپ قالدى. بىرى يەنە بىرىدىن: «بۇ ئامبارنى نېمىشقا بىكارلايدىكەنمىز؟ ياكى يەنە

ئەكىرىپ قويىدىغان باشقا بىرنىمە بولمىسا، ئادەمنى ھاردۇرۇپ !»
دەپ سورىسا، يەنە بىرىنىڭ:

— بارمىش، مۇشۇ ئۈچ - تۆت كۈن ئىچىدە قەشقەردىن خېلى
جىق قورال - ياراغ كېلىدىكەن. يەنە تېخى نۇرغۇن ئەسكەرلەر
كېلىپ بىزگە قوشۇلىدىكەن، — دېگىنىنى ئاڭلاپ قالدىم. شىغاي
ئويناشقاندەك ئەنجانبايغا تىكىلىپ قاراپ قويۇپ كۆزىنى قىسىپ
قويۇپ، — مېنىڭ ئاڭلىغىنىم شۇنچىلىكلا گەپلەر ئىدى. ئاشۇ
يوقىلاڭ ئىككى ئېغىز گەپ بىلەن مۇشۇ يولنى ساقلاپ تۇرغىلى
مانا بۈگۈن ئۈچ كۈن بولۇپ قالدى. بۇنىڭدىن باشقا، بۇ
تەرەپلەرگە يۈك توشۇيدىغان ھارۋىلار ماڭالىغۇدەك تۈزۈكرەك
يولمۇ يوق.

— ھەي ھارامزادە، — دېدى ئەنجانباي ئۇنىڭ ئەمدىلا خەت
تارتىشقا باشلىغان بۇرۇتىنى چىمداپ قويۇپ، — بۇ ھەرگىز
يوقىلاڭ گەپلەر ئەمەس، بەلكى جىڭغا توختايدىغان گەپ !
— خوش، دوستۇم، ئەمدى سىز قانداق قىلماقچى
بولۇۋاتىسىز؟ — دەپ سورىدى جامالىدىن ئەنجانباينى بىر يانغا
تارتىپ، — سىزنىڭمۇ ئويلانغانلىرىڭىز باردۇ، كۆڭلىڭىزدىكىنى
تارتىنماي دەۋىرىڭىز. بۇ يەردە يات ئادەم يوق.
— مەن ھاياتىمنى جەڭگە ئاتاپ قويدۇم. قوبۇل قىلىشىڭىز
سىلەر بىلەن بىللە جەڭگە قاتنىشىمەن، بولمىسا...
— ھە، بولمىسا، بولمىسىچۇ؟

— مەنمۇ قوزغىلاڭ كۆتۈرۈپ، ئۆز ئالدىمغا قوشۇن
توپلايمەن. زالىملارغا زەربە بېرىپ، يوقسۇز - ئاجىزلارغا يار -
يۆلەك بولىمەن.
— پاھ - پاھ ! قالتىس بەلەن گەپ بولدىغۇ بۇ. يارايىسىز،
بولىدىغان گەپنى قىلىدىڭىز. بىز سىزنى ھەببەللى، دەپ قوبۇل
قىلىمىز. بىزگە سىزدەك باتۇر ئادەم كېرەك. سىز دېگەن بىزنىڭ
ئۆز ئادىمىمىز، ئاللىقاچان قوبۇل قىلىنىپ بولىدىڭىز. بىز ئەمدى
جىم تۇرساق بولمايدۇ. شۇڭا، ئالدى بىلەن قاسىم تاشنى تېپىپ،

ئۇنىڭغا ئەھۋالنى دوكلات قىلايلى. بۇنىڭدىن كېيىنكى قىلىدىغان
ئىشلىرىمىز توغرىسىدا ئۇنىڭ كۆرسەتمىسىنى ئاڭلىغاندىن
كېيىن ئاندىن بىر نېمە دېيىشەيلى، سىزچە بولامدۇ؟
— قاسىم تاش، ئۇ كىم؟

— بىزنىڭ مۇشۇ ئەتراپلاردا قوزغىلاڭ ئويۇشتۇرۇشقا
رەھبەرلىك قىلىدىغان ئادەم.
— سىزنىڭ باشلىقىڭىز؟

— ھەئە. ئۇ كىشى بالدۇر ھاكىم بولغانىكەن، كېيىن شېڭ
شىسەينىڭ تۈرمىسىدىن قېچىپ چىققان. يۈرەكلىك، قورسىقىدا
ئۈمىچى بار، ئوقۇمۇشلۇق ئادەم. تاشقورغاندىكى ئىلىدىن كەلگەن
رەھبەرلەرمۇ ئۇنىڭغا خېلى ئىخلاس قىلىدۇ، گېپىنى يىرمايدۇ.
ئۇلار مۇڭدۇشماقتاندا، جامالىدىننىڭ ئادەملىرىمۇ جىم
تۇرمىدى، ئۆيلىرىگە قايتىپ كېتىۋاتقاندا ھېلىقى ھاشارچىلار
بىلەن مۇڭدۇشىپ، ئۆزلىرىنىڭ قوزغىلاڭ قىلىش ئىرادىسىنى
بىلدۈرۈشتى. ئۇلارنىڭ بۇ قاتتىق ئىرادىسى جاھاندىن جاق
تويغان بۇ ھاشارچىلارغا ياغدەك ياقىتى، ئۇلار خۇددى قاراڭغۇ
كېچىلەردە يول تاپالماي گاڭگىراپ قالغاندا پاللىدە مەشئەل
يېنىپ، يوللار يوپپورۇق يورۇتۇلغاندەك، گويا چاڭقىغان يۈرەك
سۇ ئىچىپ تەشنىلىقى قانغاندەك شۇنداق تاتلىق ھۇزۇرلىنىپ
كېتىشتى - دە، شۇئان چۇرقىراشقىلى تۇردى:

— قوزغىلاڭغا مەنمۇ قاتنىشىمەن!

— مەنمۇ!

— پەقەت مۇشۇ يوللا قالدى!

قوزغىلاڭچىلار تۆگىلەرنىڭ كولدۇرمىلىرىنى ئېلىۋېتىشتى -
دە، ھاۋانىڭ ئېچىلىشىنى ساقلاپ خېلى ئۇزاق تۇرۇپ قېلىشتى.
لېكىن، ھاۋا سۈزۈلمىدى، ئاسماندا يەنىلا قاپقارا بۆلۈتلەر
لەيلىشىپ، پال - پۇل چاقماقلار چېقىلىۋەردى. ئەمدى يامغۇردىن
قورقۇپ بۇ يەردە يەنە تۇرىۋېرىشكە تېخىمۇ بولمايتتى. بۇ يول
ئۈستى تۇرسا، كېچىدە ئادەم ئۆتمەيدۇ دېگىلى بولمايدۇ - دە،

شۇڭا ئۇلار سېزىلىپ قالماسلىق ئۈچۈن ئات، تۆگىلەرنى يېتىلەپ، تۈن قاراڭغۇسىدا جىلغىلارنى يانداپ مېڭىپ تاغ ئارىسىغا كىرىپ كېتىشتى.

ئون سەككىزىنچى باب

قوراللىق قوزغىلاڭ باشلاندى

قوزغىلاڭچىلار ئىككى كۈندىن بېرى قاتمۇقات تاغلار ئارىسىدىكى چوڭقۇر، كەڭرى ئۇزۇن جىلغا ئىچىدە يوشۇرۇنۇپ تۇرۇپ، مىلتىق ئېتىشنى مەشىق قىلماقتا ئىدى. لېكىن، بۇ مەشىقتە ئوق ئاۋازىنىڭ دۈشمەنلەرگە ئاڭلىنىپ قېلىشىدىن ھەزەر ئەيلەپ، پەقەت مىلتىقنى يالغان ئوقلاش، دولغا تاقاش، قارىغا ئېلىش، تەپكىنى بېسىش، مەشەكنى چىقىرىشلارنى ئۆگىنىش بىلەنلا چەكلەنگەنلىكتىن، ئوق چىقىرىشقا بولمايتتى. ئەنجانباي بۇ قىرىق نەچچە ئادەمگە مىلتىق ئېتىشنى ئۆگەتكەچ، يېنىك پىلىموت بىلەن ھەپىلىشىپ ئۆزىنى پۇختىلىماقتا ئىدى. دەل شۇ چاغدا جىلغىنىڭ ئاياغ تەرىپىدىن ئىككى ئاتلىق ئادەم ئىككى - ئۈچ يۈزدەك قوينى ھەيدەپ ئۇلار تەرەپكە چىقىپ كەلدى. ئۇلارنىڭ بىرى جامالىدىن ئىدى، ئۇ تۈنۈگۈن كەچتە «جاھاننى تىڭ تىڭلاپ كېلەي» دەپ چىقىپ كەتكەنىدى. يەنە بىر ئادەمنى ئۇلاردىن ھېچ كىشى تونۇمىدى. ئۇ ئاق قالپاقلىق، چار ساقىلى مەيدىسىگە چۈشۈپ تۇرىدىغان، ئورۇق ئادەم ئىدى. ئۇ ئاتتىن چۈشمىدى. كۆكسىگە قولىنى قويۇپ، بېشىنى سەل - پەللا ئېگىپ ئۇلارغا ئۈنسۈز سالام قىلدى. ئۇلارنىڭ ئۈستۈشلىرىغا، قوللىرىدىكى قورال - ياراغلىرىغا سىنچىلاپ قاراپ بىردەم تۇردى، ئاندىن ئۆرۈلۈپ يېنىدىكى جامالىدىنغا تىكىلدى. رازى بولغاندەك بېشىنى لىڭشىتىپ پىسىڭىدە كۈلۈپ قويدى - دە، گەپ - سۆز قىلماستىن قويلارنىڭ ئارقىسىدىن كېتىپ قالدى. ئۇ ئادەم ئۇزاپ كەتكەندىن كېيىن، جامالىدىن

كۆپچىلىكنى يېنىغا يىغىپ پەرمان جاكارلىدى:

— كۆپچىلىك، قۇلاق سېلىڭلار! بىز ئوتۇن سېتىشقا بارىمىز. ئوتۇننى بۆلۈڭكۈلگە، نەرخىگە چىقسا شۇ يەردە ساتىمىز، ھەرگىز ئەرزان ساتمايمىز. شۇ يەرگە بارغاندا ئەھۋالغا قارايمىز. مېنىڭ ئىجازىتىمىز ئوتۇنلارنى سېتىشقا بولمايدۇ! يول — يوللارغا بۆلۈنۈپ تارقاق ماڭىمىز، ئەتە قاراڭغۇ چۈشكەندە يېتىپ بارىمىز. مەسچىتنىڭ يېنىدا جەم بولىمىز. ناۋادا يولدا بىرەرى «ئوتۇننى سېتىپ بەرگىن» دەپ تالىشىپ تۇرۇۋالسا، «بىر ئۇلاغ ئوتۇننى بىر تاغار ئاشلىققا ساتىمىز» دېگەنلەر.

ئەنجانباي كۆڭلىدە ھەممىنى چۈشەندى: «ھىم، قوزغىلاڭ باشلاندى! ئەجەبمۇ بەلەن بولدى. ئالدىراپ تاقىتىم تاق بولغانىدى. بىر ھېسابتا ئۇنىڭ «ئوتۇن ساتقىلى بارىمىز» دەپ گەپنى ئەگىتىپ دېگىنىمۇ توغرا بولدى. ناۋادا ئۇنداق دېمەي «ئەتە قوزغىلاڭنى باشلايمىز» دەپ سالىدىغان بولسا، ئۇنداقتا بۇ گەپ قۇلاقتىن — قۇلاققا ئاڭلىنىپ، دۈشمەنلەرگە ھەرىكەت پىلانلىرىنى سەزدۈرۈپ قوياتتۇق.» لېكىن، ئۇ كۆڭلىدىكى بۇ گەپلەرنى ھېچ كىشىگە تىنمىدى. كەچقۇرۇن قورال — ياراغلار ئوتۇنلار ئارىسىغا پۇختا يوشۇرۇلۇپ ئاتلارغا ئارتىلدى. مېڭىش ۋاقتىدا جامالىدىن ئەنجانباينىڭ قۇلىقىغا پىچىرلىدى:

— ھېلىقى ساقاللىق ئادەم مەن سىزگە گېپىنى قىلىپ بەرگەن قاسىم تاش دېگەن كىشى شۇ بولىدۇ.
— ئەتە كېچىدە قوزغىلاڭنى باشلاشنى ئاشۇ كىشى بۇيرۇدىمۇ؟

— ئۇنىڭغا ئەتە كېچىدە قوزغىلاڭنى ئومۇميۈزلۈك باشلاشنى تاشقۇرغاندىكى باشلىقلار بۇيرۇپتۇ. بىزنىڭ ۋەزىپىمىز بۆلۈڭكۈلدىكى دۈشمەنلەرنى يوقىتىش. ۋەزىپە ئېغىر.
— چۈشەندىم.

*

*

*

ئەتىسى كەچ كۈن ئولتۇرۇپ قاراڭغۇ چۈشكەندە، ئۇلار

بىردىن، ئىككىدىن بۆلۈڭكۆلگە كېلىشىپ مەسچىتنىڭ ئالدىغا
جەم بولۇشتى - دە، ئاتلىرىنى باغلاپ قويۇشۇپ، ئېقىن سۇدا
تەرەت ئالدى. مەسچىتكە كىرىپ خۇپتەن نامىزىنى ئوقۇدى.
ئاندىن جامالىدىننىڭ بۇيرۇقىنى كۈتۈپ، دۈرۈت ئوقۇغاچ
ئولتۇرۇشتى. شۇ ئارىدا گازارما تەرەپتىن سوزۇلۇپ چېلىنغان
كاناي ئاۋازى ئاڭلاندى. بۇ ئەسكەرلەرگە ئۇخلاشقا بېرىلگەن
سىگنال ئىدى. ئۇلار يەنە بىردەم ساقلاشقاندى، ئاي چىقىپ
ئالەم - جاھان يورۇشقا باشلىدى. شۇندىلا جامالىدىن ئورنىدىن
دەس تۇردى - دە، ئاپتوماتىنى چىڭ تۇتۇپ تۇرۇپ، ئۈنلۈك -
ئۈنلۈك سۆزلەشكە باشلىدى:

— قوزغىلاڭچى قېرىنداشلار، رەھبەرلىكنىڭ
ئورۇنلاشتۇرۇشى بويىچە بۈگۈن كېچە ئاي تۇغقان چاغدا
سۇباشى، تاغارما، تاشقورغان بازىرى، بۆلۈڭكۆللەردە قوزغىلاڭنى
بىرلا ۋاقىتتا تەڭلا باشلاپ، ئۇ جايلاردىكى گومىنداڭ
ئەسكەرلىرىنى يوقىتىش ئۇقتۇرۇلغان. بىزنىڭ ۋەزىپىمىز —
بۆلۈڭكۆلنى ئېلىش! مەن شۇ تاپتا تەنتەنىلىك ھالدا شۇنى
جاكارلايمەنكى، جەنۇبتىكى ئازاب چەككەن قېرىنداشلارنىڭ
ئازادلىقى ئۈچۈن بولىدىغان بۇ قېتىمقى قوراللىق قوزغىلاڭ
ھازىر باشلاندى! بۇ ھايات - ماماتلىق ئېلىشىش! شۇڭا،
جېنىمىزنى تىكىپ دۈشمەننى يوقىتىشىمىز كېرەك! بىز
جاسارەتلىك، غەيرەتلىك بولۇپ، دۈشمەنلەر غەپلەت ئۇيقۇسىدا
ياتقان مۇشۇ پەيتتە ئالدى بىلەن ئېلىپ كەلگەن ئوتۇنلاردا
گازارما دەرۋازىسىنى كۆيدۈرۈپ ئاچىمىز، ئاندىن گازارما ئىچىگە
باستۇرۇپ كىرىپ دۈشمەنلەرنى يوقىتىمىز! يوقاتماي بولمايدۇ!
قېنى قېرىنداشلار، مەن بىلەن ئالغا! شەپە چىقارماي مېڭىڭلار!
ئولتۇرۇشقانلار شۇ ھامان گۈررىدە ئورۇنلىرىدىن تۇرۇشتى -
دە، ئاتلارنىڭ قېشىغا كېلىپ ئوتۇنلارنىڭ ئارىسىغا تىقىپ
قويۇشقان قورال - ياراغلىرىنى قوللىرىغا ئېلىشتى. دەل شۇ
چاغدا يىراقتىن تاقىراقشىپ بۇ تەرەپكە چېپىپ كېلىۋاتقان

ئاتنىڭ تۇياق ئاۋازى ئاڭلىنىپ قالدى. ئۇلار ئۆزلىرىنى دالدىغا ئېلىپ بولغۇچە ئارىلىقتا، ئۇ تەرەپتىكى ئايلانمىنىڭ دوقسىدىن بىر ئادەم ئات چاپتۇرۇپ چىقىپ قېلىپ ئۇلارنىڭ ئالدىغا ئۆتۈپ كەتتى. لېكىن، ئۇ ئادەم ئون - ئون بەش قەدەمدەك نېرىغا بېرىپلا ئاتنىڭ بېشىنى بۇراپ، شاققىدە ئارقىسىغا يېنىپ ئۇلارنىڭ ئالدىغا كەلدى - دە، ئۇلارغا سىنچىلاپ قاراپ مېڭىپ، جامالىدىننىڭ ئالدىغا كېلىپ توختىدى. جامالىدىنمۇ ئۇ ئادەمنى تونۇپ قالدى. ئۇ قاسىم تاشنىڭ خەۋەرچىسى ئىدى.

— جامالىدىن، سىزگە بۇيرۇق! — دېدى ئۇ ئاتتىن چۈشمەي تۇرۇپلا، — بىرىنچى، بۈگۈن كېچىدىكى قوزغىلاڭ كېچىكتۈرۈلۈپ، ئەتە ئەتىگەن سائەت ئالتىدە باشلاش قارار قىلىندى. ۋاقىپلانسۇن! ئىككىنچى، بۈلۈڭكۈلدىكى بۇ قېتىم بولىدىغان قوزغىلاڭ ۋاقتىنچە ئەمەلدىن قالدۇرۇلسۇن! ئۈچىنچى، سۇباشى تەرەپتىكى دۈشمەنلەرگە ياردەمگە كېلىدىغان دۈشمەنلەرنىڭ ئالدىنى توسۇش ئۈچۈن بۈلۈڭكۈلدە ئازراق ئادەم قالدۇرۇپ قويۇپ، قالغانلارنىڭ ھەممىسىنى جامالىدىن دەرھال سۇباشىغا باشلاپ كەلسۇن! بۇيرۇق تامام. دەرھال ئىجرا قىلىنسۇن!

— خوپ!

— جامالىدىن «خوپ!» دەپ ئۆزىنىڭ بۇيرۇققا بويسۇنىدىغانلىقىنى بىلدۈرگەن بولسىمۇ، لېكىن گاڭگىرىغاندەك خېلى ئۇزاققىچە تۇرۇپ قالدى. بىرھازادىن كېيىن ئۇ، ئەنجانباينىڭ قېشىغا كېلىپ:

— بايا ھەممىنى ئاڭلىدىڭىز، — دېدى ئۇنىڭغا تىكىلىپ قاراپ، — بىزنىڭ بۇيرۇققا بويسۇنۇش مەجبۇرىيىتىمىز بار. باشقا ئىلاجىمىز يوق. ئەھۋالدىن قارىغاندا، بىزنىڭ سۇباشىنى ئېلىشىمىز تەسكە توختىغۇدەك. باشلىقلار دۈشمەن كۆپ، گازارىمنىڭ جايلاشقان ئورنىمۇ بىزنىڭ ھۇجۇم قىلىشىمىزغا ئەپسىز، چىقىم كۆپ بولۇپ كېتىدۇ دەپ ئويلاشقان، قورشاپ

يوقىتىشقا كۈچ يېتىشمەيدۇ دەپ قاراشقان ئوخشايدۇ. بولمىسا،
بۇلۇڭكۆلدە بولىدىغان قوزغىلاڭنى ئەمەلدىن قالدۇرمايتتى.
بىزنىمۇ ئۇ يەرگە يۆتكىمەيتتى. سىزنىڭچە، بىز قانداق قىلساق
بولار؟

— مېنىڭمۇ بۇيرۇققا بويسۇنۇش مەجبۇرىيىتىم بار.
— بەلەن گەپ بولدى. مۇنداق بولسۇن، سىز تاللاپ يەتتە —
سەككىز ئادەمنى ئېلىپ قېلىپ، دۈشمەنلەرنىڭ سۇباشى تەرەپكە
بېرىشىغا يول قويماڭ، بۇ ئىشقا سىز مەسئۇل بولىسىز. قېنى
ئادەملەرنى ئۆزىڭىز تاللاڭ.

— بولىدۇ. ئابلا موللا، شىغاي، ئىسمائىل، ھە، يەنە سىز،
سىز، يەنە ئاۋۇ يىگىت... سىلەر يەتتە ئادەم مەن بىلەن مۇشۇ
يەردە قېلىپ ۋەزىپە ئىجرا قىلىسىلەر.

— خوپ!

— شۇنىڭغا دىققەت قىلىڭكى، ئادەملەرنىڭ ھاياتى ھەممىدىن
مۇھىم. دۈشمەن كۆپ، ئادەملىرىڭىز ئاز. ئۇنىڭ ئۈستىگە بۇ
تەرەپتىن سۇباشىغا بارغىلى بولىدىغان چىغىر يوللار كۆپ.
دۈشمەنلەرنىڭ قايسى يول بىلەن مېڭىشىنى بىلىۋېلىشىمىز
تەس. ۋەزىپە مۈشكۈل، ئەھۋالغا قاراپ ئېھتىيات بىلەن ئىش
كۆرۈڭ. خوش، مەن كەتتىم. ئامان بولۇڭ.
— خوش، خۇداغا ئامانەت.

ئەنجانباي ئادەملىرى بىلەن كېڭىشىپ، گازارمىنىڭ
دەرۋازىسىنى يىراقراق تۇرۇپ كۆزىتىدىغان، ناۋادا دۈشمەنلەر
چىقىپ سۇباشى تەرەپكە قاراپ ماڭىدىغان بولسا، ئۇ چاغدا
ئۇلارنىڭ ئارقىسىدىن سەزدۈرمەي قوغلاپ ماڭىدىغان، تاغ
ئارىسىغا كىرگەندە ئايلاپما چىغىر يول بىلەن ئۇلارنىڭ ئالدىغا
ئۆتۈپ ئەپلىك جايدا تازا ئوبدان ئەدىپىنى بېرىپ ئالدىنى
توسىدىغان بولۇپ پۈتۈشتى. مۇشۇنداق قىلمىسا، سۇباشى
تەرەپكە بارغىلى بولىدىغان چىغىر يوللار كۆپ بولغانلىقتىن،
دۈشمەنلەرنىڭ قايسى يول بىلەن ماڭىدىغانلىقىنى ئۆزلىرىنىڭ

بىلەلمەي قېلىشىدىن ئەنسىرىدى. ھەربىر يولغا بىردىن ئادەم قويۇلغان ھالەتتىمۇ يەنىلا ئادەم يېتىشمەيتتى. شۇڭا، بۇ چارە ھەممەيلەنگە بولىدىغاندەك تۇيۇلدى. لېكىن، ئەنجانباي ئورنىدىن تۇرمىدى، ھەتتا مىدىرلاپمۇ قويمىدى، بېشىنى تۇتۇپ خىيال سۈرۈپ ئولتۇرۇپ كەتتى: «ياق، كېڭەشكەن ھېلىقى چارە تازا ئىشەنچلىك ئەمەس. بىزنىڭ ئۇلارنىڭ ئالدىغا ئۆتۈۋېلىپ، ئۇلارنى پاراكەندە قىلىۋېتىشىمىزدا گەپ يوق. لېكىن، قورال تۇتۇپ تېخىچە بىرەر پايىمۇ ئوق چىقىرىپ باقمىغان مۇشۇ ئازغىنە ئادەملەر بىلەن شۇنچە كۆپ قوراللىق دۈشمەننى توسۇپ قېلىشنى ئويلاش خام خىيال. بۇنداق قىلساق ئۆزىمىزنى ئۆزىمىز ئۆلۈمگە تۇتۇپ بېرىمىز، كۆپ زىيان تارتىمىز. ئۇنداق بولسا ئەمەس، دۈشمەننى زادى قانداق قىلىپ توسۇپ قالغىلى بولىدۇ؟»

بۇ خىيال ئۇنى خېلى ئۇزاق قىيىنىدى. ئۇ تازا كاللا قاتۇرۇۋاتقاندا، بىر خىيال تۇيۇقسىز ئۇنىڭ كاللىسىدىن لىپىدە كەچكەندەك بولدى - دە، شۇ ھامان كۆڭلى پاللىدە يورۇپ كېتىپ بىر ھازا تۇرۇپ قالدى. لېكىن، ئۇنىڭ كۆڭلىنى يورۇتقان بۇ خىيالى دۈشمەنلەرنىڭ ئالدىنى توسماقچى بولغان ئالدىنقى ھېلىقى چارىدىنمۇ بەكرەك خەتەرلىك، قاراملىق ئىدى. شۇنداق بولسىمۇ، ئۇ ئۆزىنى تازا دەڭسەپ كۆرۈپ، مۇشۇنداق قىلىشقا رازى بولدى - دە، - تاپتىم! چارە تېپىلدى! - دېدى ئورنىدىن چاچراپ تۇرۇپ، - يۈرۈڭلار! - نەگە بارىمىز؟ - گازارمىغا ھۇجۇم قىلىمىز؟ - ئۇنداق ئورۇنلاشتۇرۇلمىغانغۇ؟ - مانا مەن شۇنداق ئورۇنلاشتۇردۇم! - ۋاي خۇدايىم. - ئاران مۇشۇ بىرنەچچە ئادەم بىلەنمۇ؟ - دۈشمەنلەرنى قورالسىز لاندۇرالمىساقلا، بىزىمىز يۈزگە

تېتىمىز !
باشقىلار ھاڭ - تاڭ بولۇپ، ئۇنىڭغا قاراپلا قېلىشتى.
لېكىن، ئۇ كۆڭلىدە ئويلانغانلىرىنى ئاغزىدىن چىقارمىدى.

* * *

ئەنجانباينىڭ ئادەملىرى ئۇنىڭ دېگىنى بويىچە ئوتۇن تېڭىپ
كەلگەن ئارغامچىلارنىڭ ئۆچلىرىنى بىر - بىرىگە چاتتى. ئاندىن
بۇ چىگىلگەن ئارغامچىلارنى بىر قاتلىۋېتىپ، بىر ئۆچىدىن
باشلاپ بىر گەز ئارىلىقتا بىردىن چىگىپ كالىك قىلىپ،
گازارما تېمىنىڭ مۆلچىرىدىكى ئېگىزلىكى بىلەن تەڭ قىلدى.
قالغان ئىككى غۇلاچتەك كېلىدىغان يەنە بىر ئۆچىنى كالىك
قىلماي شۇ يېتى قالدۇردى. شۇنىڭغىچە ئەنجانبايمۇ بىر قىل
خۇرجۇننىڭ ئىككى كۆزىگە ئاز - ئازدىن توپا قاچىلاپ، ئۇنىڭ
ئىزمىسىنى ئېتىپ ئۇنى جۈپلەپ تېڭىپ، ئۇنى كۆتۈرۈپ دەڭسەپ
باقتى.

ئۇلار گازارمىنىڭ ئارقىسىغا يېتىپ كېلىشكەندە تۈن
يېرىملىشىپ قالغان، ئايمۇ چىققانىدى، بۇ گازارما ئالاھازەل
ئوتتۇز - قىرىق مودەك كېلىدىغان كەڭرى زېمىننى ئىگىلەپ
تۇراتتى. شەھەر سېپىللىرىدەك ئېگىز، ھەيۋەتلىك كۆرۈنىدىغان
تاملىرى ئىككى قەۋەتلىك ئىدى. ئاستىنقى قەۋەتنى قورام تاش،
شېغىللار ئارىلاشتۇرۇلۇپ سېلىنغان بولۇپ، تاملىرىنىڭ
ئېگىزلىكى تۆت غۇلاچ، كەڭلىكى ئىككى غۇلاچ كېلەتتى. بۇ
تاملارنىڭ ئۈستىدە ئىككى ئادەم بىمالال قاتار ياندىشىپ
ماڭالايتتى. تامنىڭ ئۈستىنىڭ ئىككى تەرىپى كېسەكلەر بىلەن
ئادەم بويى ئېگىزلىكتە ئېگىزلىتىلگەن بولۇپ، ئىككى قەدەمدە
بىردىن مىلتىق پاتقۇدەك تۆشۈكلەر ئېچىلغانىدى، تۆت بۇلۇڭىدا
پەلەمپەيلىك تۆت قوقتىسى بار بالمخانا تام سېلىنغانىدى.
تاملارنىڭ ئىچى، تېشى ئوخشاشلا كۈل رەڭ سۇۋالغانلىقتىن،

شۇنداقلا بۇ يەر رەھىمسىز ئەسكەرلەرنىڭ تۇرار جايى بولغانلىقتىن، بۇ گازارما خۇددى يالماۋۇز ئۇۋىسىدەك ۋەھىملىك، دەھشەتلىك كۆرۈنەتتى.

گازارمىنىڭ دەرۋازىسى كۈنچىقىش تەرەپتە ئىدى. ئۈستىدە گومىنداڭ بايرىقى لەپىلدەپ تۇراتتى. دەرۋازىنىڭ سول تەرىپىدىكى گازارما تېمىغا باشتىن بوي تۇتاشتۇرۇپ سېلىنغان كەڭرى، ئۇزۇنچاق ئېغىل گازارمىنىڭ ئاتخانىسى ئىدى، ئىچىگە بىرەر يۈزدەك ئات سىغاتتى. دەرۋازىنىڭ ئوڭ تەرىپىدىكى دىجورنىلار ياتىقىغا يانداپ سېلىنغان زال، ئۆيلەر ئەسكەرلەرنىڭ ياتىقى، ئاشخانىسى، ئامبىرى قىلىپ ئىشلىتىلەتتى. گازارمىنىڭ ئوتتۇرىسىدىكى كەڭرى مەيدان مەشىق سەھنىسى ئىدى. بۇلارنىڭ ھەممىسىنى ئەنجانباي سۈرۈشتۈرۈپ ئۈچۈر - بۈجۈرغىچە ئوبدان بىلىۋالغانىدى.

ئۇلار يەر بېغىرلاپ ئۆمىلەپ مېڭىپ گازارمىغا يېقىنلاشتى. بىر ئازگالغا كەلگەندە توختاپ ئەتراپقا سىنچىلاپ قارىدى. يىراق - يېقىنلاردا ئادەم كۆرۈنمىدى. تازا قۇلاق سېلىپ تىڭشاپ باققانىدى، گازارمىنىڭ ئىچىدىن ئادەملەرنىڭ پاراڭلاشقان، يۆتەلگەن، كۈلۈشكەن، غىڭشىپ ناخشا ئېيتقان ياكى ئۇيان - بۇيان مېڭىشقان ھېچقانداق ئاۋاز ئاڭلانمىدى. دېمەك، شۇ تاپتا ئەسكەرلەر تاتلىق ئۇيقۇغا غەرق بولۇپ كېتىشكەنىدى. پەقەت ئاتخانىدىكى ئاتلارنىڭ ئانچە - مۇنچە پۇشقۇرۇشلىرى، سوزۇپ - سوزۇپ كىشنەشلىرى، يەر تاتىلىغان داراق - دۈرۈقلىرى، يىراق - يىراقلاردا ئىتلارنىڭ ئارىلاپ - ئارىلاپ ئەنسىز قاۋاشلىرىلا ئاڭلىنىپ قالاتتى.

ئۇلار شەپە چىقارماي گازارمىنىڭ تېمىنى بويلاپ ئۆمىلەپ مېڭىپ، قوقتىنىڭ يېنىدىن ئايلىنىپ ئۆتۈشكە باشلىدى. دەل شۇ چاغدا قوقتىنىڭ ئىچىدىن بىر ئەسكەر چىقتى - دە، قول چىرىغىنىڭ يورۇقىدا ئەتراپقا سىنچىلاپ قارىغىلى تۇردى. ئېھتىمال بىرەر شەپىنى سېزىپ قالغان بولسا كېرەك، بىر

ھازاغىچە ئەتراپنى كۆزىتىپ قاراپ تۇردى. ئەنجانباي چۆچۈپ كېتىپ شۇ ھامان تامىنىڭ دالدىسىدا تۇرۇپ، ئۇنى يېنىڭ پىلىموتتا قارىغا ئالدى. لېكىن، ئۇ ئەسكەر يىراقلارغا سەپىلىپ خېلى ئۇزاق قاراپ تۇردىمۇ، پەسكە قاراپ تامىنىڭ يېنىنىمۇ كۆرۈپ بېقىش ئۇنىڭ ئېسىگە كەلمىدى. ناۋادا ئۇ ئەسكەر شۇ تاپتا ئېڭىشىپ پەسكە شۇنداقلا قاراپ سالىدىغان بولسىلا، ئايھاي!... ئۇ چاغدا ئۇ مۇشۇنداق يوپۇرۇق ئايدىڭ كېچىدە تامغا چاپلىشىپ تۇرغانلارنىڭ ھەممىسىنى ئوچۇقلا كۆرۈۋالغان بولاتتى - دە، ئالاقزادە بولۇپ بېشىنى كۆتۈرۈپ بولغۇچە ئارىلىقتا ئەنجانباينىڭ تەپكىنى شاققىدە بېسىشى بىلەن تەڭلا ئۆزىنىڭ بېشىنىمۇ يەيتتى. ئوق ئاۋازىنى ئاڭلىغان دۈشمەنلەر قوراللىق قوزغىلاڭنىڭ باشلانغانلىقىنى بىلىپ قېلىپ، ئومۇمىي چوڭ قوزغىلاڭغا تەسىر يېتىشى تۇرغان گەپ ئىدى. ئەنجانباينىڭمۇ قورسىقىدا ئويلىغان پىلانلىرى سۇغا چىلىشىپ ئىشنى بۇزۇپ قوياتتى. لېكىن، خۇدايىم ساقلىدى! ھېلىقى ئەسكەر ئەتراپنى خېلى ئۇزاق كۆزەتكەندىن كېيىن يەنە قوقتىغا كىرىپ كەتتى. شۇندىلا ئەنجانباينىڭ ئادەملىرى ئۈستىدىن خۇددى ئېغىر يۈكنى ئېلىۋەتكەندەك يەڭگىللەپ قېلىپ، پۇش - پۇش تىنىشتى. لېكىن، شۇ تاپتا بۈگۈن كېچىدىكى بۇ سۈپسۈزۈك ئاسمان، ئاپئاق ئايدىڭ كېچە، پال - پۇل چاقناپ تۇرغان يۇلتۇزلار ئەنجانباينىڭ كۆڭلىنى غەش قىلىپ قويدى: «بۇنداق يورۇقلۇق بىز ئۈچۈن پايدىسىز، دۈشمەنلەر بىزنى ئاسانلا كۆرۈپ قالىدۇ. بۇ تەرەپلىرىنى نېمىشقا بالدۇرراق ئويلاشمىغاندىمەن؟ چاتاق بولدى. بەك دۆت ئىكەنمەن، يارىماس ئىكەنمەن!» لېكىن، ئۇ ئارقىغا يانمىدى. ئادەملىرىنى ئەگەشتۈرۈپ تامىنىڭ يېنى بىلەن ئاستا ئۆمىلەپ مېڭىپ ئاتخانىنىڭ كەينىگە ئۆتتى. ئۇ ھېلىقى ئارغامچىنىڭ چىگمەي قالدۇرۇلغان بوش ئۈچىدا توپا قاقچىلانغان خۇرجۇننىڭ قاپ ئوتتۇرىسىدىن چىڭ باغلىدى، يەنە بىر ئۈچىنى ئابلا موللاققا

تۇتقۇزدى. ئاندىن خۇرجۇننى كۆتۈرۈپ تازا دەڭسەپ تۇرۇپ
كۈچەپلا تامنىڭ ئۇ تەرىپىگە قارىتىپ ئاتقاندى، خۇرجۇن تامدىن
ئارتىلىپ ئۇ تەرەپكە ئۆتۈپ كەتتى - دە، تۆۋەنكى قەۋەتنىڭ
تېمىغا پولوككىدە چۈشكەنلىكى ئاڭلاندى. شۇ ھامان
قورققىنىدىن ھېلىقى ئەسكەر يەنە چىقتى، ئۇ ئاتخانا تەرەپكە
بىردەم قاراپ بېقىپ يەنە كىرىپ كەتتى، ئەنجانباي گازارمىنىڭ
ئىچىگە بىردەم قۇلاق سېلىپ تىڭشاپ باقتى. لېكىن،
گازارمىنىڭ ئىچىدىن ھېچقانداق شەپە - ئاۋاز ئاڭلانمىدى. ئۇ
شۇندىلا ئارغامچىنى پەسكە قارىتىپ تارتىشقا باشلىدى. خۇرجۇن
ئۈستىگە كۆتۈرۈلۈپ، تامنىڭ گىرۋىكىگە تاقىشىپ ئارغامچىنىڭ
ئېغىرلاشقانلىقى بىلىنگەندە، ئارغامچىنى قويۇپ بەردى. خۇرجۇن
ئۆز ئېغىرلىقى بىلەن پەسلەپ تۆۋەنكى قەۋەتنىڭ تېمىغا چۈشۈپ
ئارغامچا بوشىغاندا، يەنە ئارغامچىنى پەسكە تارتتى. ئۇ شۇ ھالدا
ئاشۇنداق خۇرجۇننى ئۈستىگە تارتىپ، يەنە چۈشۈرۈپ، يەنە
تارتىپ، خۇددى ياغاچ ھەرىدىگەندەك قىل ئارغامچا بىلەن تامنى
غىرداپ كېسىشكە باشلىدى. ئۇ تامنى ئاشۇنداق بىردەم
غىردىغاندىن كېيىن توختاپ، ئارغامچىنى تازا كۈچەپ تارتىپ
باققاندى، خۇرجۇن غىردالغان ئويۇققا كەپلىشىپ قېلىپ بۇ
تەرەپكە ئۆتەلمىدى، ئەنجانباي شۇندىلا خاتىرجەم بولۇپ، يېنىك
پىلىموتىنى دۈمبىسىگە تاڭدى - دە، يېنىدىكىلەرگە پىچىرلىدى:
— مەن شەرەتلىگەن ھامان ئۈستىگە چىقىڭلار !

ئۇ شۇنداق دەپلا ئارغامچىغا يامىشىپ بىردەمدىلا گازارما
تېمىنىڭ ئۈستىگە چىقىپ بولدى. ئاندىن سىيرىلىپ تۆۋەنكى
قەۋەتكە چۈشتى. يېنىك پىلىموتىنى تامنىڭ يېنىغا يانتۇ يۆلەپ
قويۇپ ئاستا مېڭىپ بېرىپ بۆلۈڭدىكى قوقتىغا يېقىنلاشتى.
ئۇنىڭ ئىچىدىكى ھېلىقى ئەسكەر يەنىلا قوقتىنىڭ تۆشۈكىدىن
سىرتقا قاراپ ئەتراپنى كۆزىتىۋاتاتتى. ئەنجانباي قوقتىنىڭ
ئىچىگە غىپىدە كىردى - دە، ئۇ ئەسكەرنىڭ گېلىدىن غىققىدە
بوغۇپ تۇرۇپ ئۇنى يەرگە باستى، ئۇ ئاۋازمۇ چىقىرالماي بىردەم

تر كاڭشىپ جان بەردى. ئەنجانباي قوقتىدىن يېنىپ چىقتى -
 دە، شەپە چىقارماي ئاستا مېڭىپ بېرىپ، ئۇ بۆلۈڭدىكى
 قوقتىنىڭ ئىچىنى مارىدى. بۇ يەردىكى ئەسكەر تامغا يۆلىنىپ
 تاتلىق ئۇيقۇغا كەتكەنىدى. ئەنجانباي بېلىگە باغلىۋالغان
 ئىنچىكە ئارغامچىنى يېشىپ ئۇنىڭ بويىنى چىڭ بوغقاندى،
 ئۇمۇ غىڭ قىلالماي خارت - خۇرت خارتىلداپ ئۆلدى.
 ئەمدى دەرۋازا تەرەپتىكى ئىككى قوقتىلا قالغاندى. لېكىن،
 ئەنجانباينىڭ قىياس قىلىشىچە، شۇ تاپتا قوقتىدىكى
 پوستلارنىڭ نۆۋەت ئالمىشىدىغان ۋاقتى بولۇپ قالغاندى. ئۇلار
 چىقىپ بولغۇچە ئۇ ئۆز ئادەملىرىنى پۇختا يوشۇرۇۋالمىسا،
 ئۇلارنىڭ كۆزىگە چېلىقىپ قېلىشىدىن ئەنسىرەيتتى. شۇڭا، ئۇ
 ھازىرچە ئۇ ئىككى قوقتىدىكى ئەسكەرلەر بىلەن كارى بولمىدى.
 كېلىپلا پەستە ساقلاپ تۇرغان ئادەملىرىنى ئۈستىگە چىقىشقا
 ئىشارەت قىلدى. ئۇلار شۇ ھامان ئارغامچىنىڭ كاللىكىنى تۇتۇپ
 يامىشىپ بىردەمدىلا بىر - بىرلەپ ئۈستىگە چىقىپ بولدى -
 دە، دەرھال قوقتىنىڭ يېنىدىن ئايلىنىپ ئۆتۈپ، تامدىن
 سىيرىلىپلا ئاتخانىنىڭ ئۆگزىسىگە چۈشتى، ئاندىن ئۇ ئۆگزىدىن
 ئارغامچا بىلەن يەرگە چۈشتى. شۇ تاپتا پۈتكۈل ئالەم - جاھان
 تىپتىنچ، قورقۇنچلۇق جىمجىتلىققا چۆككەنىدى. پەقەت
 يىراقلاردىلا توخۇلارنىڭ سوزۇپ چېلاشلىرى ئانچە - مۇنچە
 ئاڭلىنىپ قالاتتى.
 ئاتخانىنىڭ ئىشىكىگە قۇلۇپ سېلىنغانىدى. ئۇلار
 تۆمۈرچىنىڭ قىسقۇچى بىلەن قاغىتۇمشۇقنى تولغاپ سۈندۈرۈپ
 ئىشىكنى ئاچتى - دە، ئاتلارنىڭ ھەممىسىنى بوشىتىۋەتتى.
 ئاندىن پالاق - پۇلۇق، تاراڭ - تۇرۇڭ قىلىپ ئاتلارنى ئۈركۈتۈپ
 تالاغا ھەيدىدى. قورقۇپ كەتكەن ئاتلار سەكرىشىپ، چېچاڭشىپ،
 قىستا - قىستا بولۇشقان ھالدا گازارمىنىڭ ھويلىسىغا
 چىقىشتى - دە، ئەنسىز ئۈزۈپ - ئۈزۈپ كىشىنىشىپ، تەرەپ -
 تەرەپلەرگە گۈلدۈرلىشىپ قالايمىقان چېپىشقا باشلىدى.

ئەنجانباينىڭ ئادەملىرىمۇ ئاتلارنىڭ ئارقىسىدىن چىقىپلا تام ياقىلاپ بېرىپ ئەسكەرلەرنىڭ ياتقىنىنىڭ يېنىدا ئۆزلىرىنى دالدىغا ئېلىشقا ئاران ئۈلگۈردى. ئاتلارنىڭ قورقۇنچلۇق كىشەنەشلىرى، تاراق - تۇرۇق، گۈلدۈر - گۈپلىرىدىن چۆچۈپ ئويغىنىپ كەتكەن ئەسكەرلەر شۇ ھامان ھاڭ - تاڭ بولۇشۇپ، يېرىم يالىڭاچ، ئىشتانچاق، يالاڭ ئاياغ ھالدا ياتاقلىرىدىن چىقىپ، گاڭگىراپ ئاتلىرىنىڭ قېشىغا چېپىشتى. دەل شۇ چاغدا ئەنجانباي ئادەملىرىگە شەرەتلەپ، كىم كىملەرنىڭ قايسى ياتاققا كىرىپ ئەسكەرلەرنىڭ قوراللىرىنى يىغىپ ساقلاپ تۇرۇشىنى، ناۋادا ئەسكەرلەر ياتاقلىرىغا قېچىپ كىرىۋالغۇدەك بولسا، ئۇلارنى شۇ ھامان ئۇجۇقتۇرۇۋېتىشنى، ئابلا موللاق بىلەن شىغايىنىڭ دەرۋازا باقىدىغان ئەسكەرلەر بىلەن دەرۋازىنىڭ ئىككى يېنىدىكى ئىككى قوقتىدا تۇرۇۋاتقان ئەسكەرلەرنى ئۇجۇقتۇرۇۋېتىشنى تاپىلدى.

ئەسكەرلەر گاڭگىرىغان ھالدا ئالمان - تالمان ئۆز ئاتلىرىنى تېپىپ باغلاپ قويۇش ئۈچۈن ئاتخانىغا يېتىلەپ كىرىپ كېتىشتى. دەل مۇشۇ پەيتنى كۈتۈپ تۇرغان ئەنجانباينىڭ ئادەملىرى ئۇنىڭ ئىشارىتى بىلەن ھەر كىم ئۆزلىرىگە كۆرسىتىپ بېرىلگەن ئۆيلەرگە ئۆمىلەپ كىرىپ يوشۇرۇنۇشتى. ئەنجانبايمۇ بىر ئادىمى بىلەن بىللە بايا ئەسكەرلەر ھەممىدىن كۆپ چىققان ئوتتۇرىدىكى زالغا كىرىۋالدى. بۇ زالدا پاخال ئۈستىگە سېلىنغان ئون - ئون بەش كىشىلىك ئورۇن - كۆرپىلەر قالايىمىقان چېچىلىپ تۇراتتى. ئۇدۇلدىكى تامغا مىلتىق، ئاپتومات، قىلىچ، يەنە تېخى بىر پىلىموت قاتارلىق قوراللار يۆلەپ قويۇلغانىدى. ئەنجانباي ئۇدۇلدىكى دېرىزىنىڭ تەكچىسىگە يېنىك پىلىموتنى توختىتىپ، ئۇنىڭ ئۈچىنى گازارمىنىڭ ئوتتۇرىسىدىكى مەيدانغا توغرىلاپ، تەپكىنى شۇنداق باسسا تاتاتلاپ ئوق چىققۇدەكلا قىلىپ تەييارلاندى.

— ئىسمائىل، — دېدى ئۇ يېنىدىكى ئادىمىگە قاراپ، —

ھېلى بىز دۈشمەنلەرنى ئوققا تۇتقىلى تۇرغاندا، سەن ئۇلارنىڭ قاچقان، يوشۇرۇنۇۋالغان جايلىرىنى ئېنىق كۆرۈۋالغىن. ئۇقتۇڭمۇ؟

— ئۇقتۇم.

شۇ ئارىدا ئاتلىرىنى باغلاپ بولغان ئەسكەرلەر ئاتخانىدىن چىقىشقا باشلىغانىدى، تاپانچا تۇتقان ئىككى ئوفىتسېر ئۇلارنىڭ ئالدىنى توسۇپ قاتار قىلىپ ھەممىسىنى تىك تۇرغۇزدى — دە، ئوفىتسېرلاردىن بىرى ئۇلارغا قاراپ چىرقىراق ئاۋازدا ۋارقىراپ سۆزلەشكە باشلىدى:

— تېخى ئاخشاملا ئاڭلىغان خەۋەردە، يېقىندا مۇشۇ ئەتراپقا بىرمۇنچە ئوغرى، بۇلاڭچى، دىۋانە، ماكانسىزلار توپلىنىپتۇمىش، ئۇلار قوزغىلاڭ قىلماقچىمىش! مانا بۈگۈن ئىشىك بۇزۇلۇپ، ئاتلار قويۇۋېتىلىپتۇ! بۇ جەزمەن ئاشۇ ئوغرىلارنىڭ بىزنى پاراكەندە قىلىپ قورقۇتۇش ئۈچۈن قىلغان قەستەن بۇزغۇنچىلىقى! ئۇلار كۈندۈزى كۆز بوياپ گازارمىغا كىرىپ يوشۇرۇنۇۋالغان، ئۇلار قېچىپ كېتىشكە تېخى ئۈلگۈرەلمىدى. ئۇلار ھازىر چوقۇم يوشۇرۇنۇپ تۇرۇۋاتىدۇ. شۇڭا، سىلەرگە بۇيرۇق! دەرھال قوراللىرىڭلارنى ئېلىپ چىقىپ، ئۇ ئوغرىلارنى ئىزدەڭلار! تاپقان ھامان يوقىتىڭلار!

بايا ئەنجانباينىڭ كۆڭلىنى غەش قىلغان سۈتتەك ئايدىڭ كېچە مانا ئەمدى ئۇنىڭغا تازا ئوبدان ئەسقاتىدىغان بولدى. شۇ تاپتا ئۇ ئاق — قارا، ئېگىز — پەسنىڭ ھەممىسىنى ئوچۇق كۆرەلەيتتى. شۇڭا، ئۇ، دۈشمەن ئوفىتسېرى: «... يوقىتىڭلار!» دېيىشىگىلا، خۇددى ئۆزىگە بېرىلگەن بۇيرۇقتەك شۇ ھامان ئۇلارنى يېنىك پىلىموت بىلەن تاتالىتىپ قىرىشقا باشلىدى. كۆزنى يۇمۇپ — ئاچقۇچە بولغان مۇشۇ ئازغىنە ۋاقىت ئىچىدە يۈز بەرگەن بۇ تۇيۇقسىز زەربە دۈشمەنلەرنى قاتتىق ئالاقزادە قىلىۋەتتى، بۇ دەھشەتلىك قىرغىندا قېچىشقا ئۇرۇنغانلىرى ئۈدۈللۈك ئوق يەۋەردى. يەنە بەزىلىرى ھاڭۋېقىپ قېلىپ،

قېچىشقىمۇ، ھەتتا «ۋاي!» دېيىشكىمۇ ئۈلگۈرەلمەي ئۆز جايىدىلا يەر چىشلىدى.

دەرۋازىنىڭ ئۇ تەرىپىدىكى قوقتىدىن بىر ئەسكەر بېشىنى شۇنداق چىقىرىشىغىلا شىغاي ئۇنى بىر پاي ئوق بىلەنلا تىك موللاق چۈشۈرۈۋەتتى. ئەمدى پەقەت دەرۋازىنىڭ بۇ تەرىپىدىكى قوقتىدا تۇرۇۋاتقان ئەسكەر بىلەن، دەرۋازىنى ساقلايدىغانلار تۇرىدىغان ئۆيدىكى ئەسكەرلەرلا قالغانىدى. ئەنجانباي زالدىن چىقماي تۇرۇپلا پىلىموتىنىڭ ئۈچىنى ھېلىقى ئۆينىڭ دېرىزىسىگە قاراتتى - دە، ئۇ ئۆينى بىردەم ئوققا تۇتتى. ئۇ ئۆيدىن ھېچقانداق سادا چىقمىدى. ئەنجانباي ئۇ ئۆيگە قاراپ توۋلىدى:

— ياخشىلىقچە تەسلىم بولۇش! بولمىسا گراناتتا پارتلاپ ئۆلۈشىمەن! تېز بولۇش!

دەرۋازىنىڭ بۇ تەرىپىدىكى قوقتىدا تۇرۇۋاتقان ئەسكەرنىڭ قوقتىنىڭ ئىچىدە تۇرۇپ توۋلىغان ئاۋازى ئاڭلاندى:

— مەن تەسلىم! — مەن تەسلىم! — مەن تەسلىم!...

ئۇ شۇنداق دەپ توۋلىغاچ مىلتىقىنى يەرگە تاشلىدى. ئاندىن ئىككى قولىنى ئېگىز كۆتۈرۈپ، لاغ - لاغ تىترىگەن ھالدا پەسكە چۈشتى. ھېلىقى ئۆيدىنمۇ ئىككى ئەسكەر قوللىرىنى كۆتۈرۈشۈپ چىقىشتى. شۇندىلا ئەنجانباي زالدىن چىقىپ پىلىموتىنىڭ ئۈچىنى ئۇلارغا قاراتقان ھالدا ئۇلارنىڭ ئالدىغا كەلدى. باشقىلارمۇ يوشۇرۇنغان ئۆيلەردىن چىقىشتى. ئۇلار ئۇ ئۈچ ئەسكەرنىڭ قوراللىرىنى ئېلىۋېلىپ ئۆزلىرىنى بىر ئۆيگە سولاپ قويدى. گازارمىنىڭ ئوتتۇرىسىدىكى مەيداندا ئوفىتسېر، ئەسكەرلەرنىڭ يىگىرمە تۆت جەستى ئوڭتەي - توڭتەي ياتاتتى. ئەتراپىنى قاپلىغان قاننىڭ سېسىق پۇرىقى كۆڭۈلنى ئېلىشتۇراتتى. بۇ چاغدا كۈنچىقىش تەرەپ ئاقىرىپ سۈزۈلۈشكە باشلىغانىدى.

بۇ «تاغ ئىنقىلابى» دىكى 1945 - يىلى 8 - ئاينىڭ 15 -

كۈنى (سەيشەنبە، رامزاننىڭ 6 - كۈنى) جەنۇبتا باشلانغان قوراللىق قوزغىلاڭنىڭ تۇنجى تاڭ سەھىرى ئىدى.

شۇ ئارىدا دەرۋازا ئالدىدىكى يولدا ئاتلارنىڭ تاقىراقشىپ بۇ تەرەپكە چېپىپ كېلىۋاتقانلىقى ئاڭلىنىپ قالدى. ھاي - ھۈي دېگۈچە ئۇ ئاتلار دەرۋازا ئالدىدا توختىدى - دە، بىرى دەرۋازىنى بار كۈچى بىلەن تاڭلىدىتىپ ئۈرۈشقا باشلىدى:

— بىز ساقچى، ئىشىكنى ئېچىڭلار! بۇ يېرىم كېچىدە سىلەردە زادى قانداق ئىش يۈز بەردى؟ شۇنى بىلمەكچىمىز! بىز سىلەرگە ياردەم قىلىمىز! ئىشىكنى ئېچىڭلار!

— ياق! — دېدى ئەنجانباي تەمكىنلىك بىلەن، — ئىشىكنى ئاچالمايمىز. بىز ھازىر مەشىق قىلىۋاتىمىز.

— ئۇنداق بولسا لىۈ زەنجاڭ ئۆزى چىقىپ بىزگە جاۋاب قىلسۇن!

— ماقۇل، سەل ساقلاپ تۇرۇڭلار! ئەنجانباينىڭ يەنە ئاچچىقى كەلدى. قاپقىنى تۈرۈپ تۈرۈپ يېنىك پىلىموتىنى ئوقلاپ مەيدىسىگە تاقىدى.

— ھە، مانا زەنجاڭ كەلدى! ئۇنىڭ ئىشارىتى بىلەن ئىككى ئادەم دەرۋازىنىڭ ئىككى قانىتىنى تەڭلا ئېچىۋەتتى. دەرۋازا ئالدىدا گازارمىنىڭ ئىچىگە كۆز تىكىپ، قىلىچلىرىنى يالىڭاچلاپ تۇرغان يىگىرمە نەچچە ئاتلىق ساقچى ئۆزلىرىگە پىلىموتىنى بەتلەپ تۇرغان ئەنجانباينى كۆرۈپلا چۆچۈپ كېتىپ خۇددى شۇ تاپنىڭ ئۆزىدىلا جاھاندىكى ھەممە ئىنساننى چاناپ تاشلىغۇدەك ھەيۋىسى بىلەن قىلىچلىرىنى ئېگىز كۆتۈرۈشتى. لېكىن، بېسىپ كىرىشكە جۈرئەت قىلالماي جايلىرىدا قېتىپ تۇرۇپلا قېلىشتى.

— مانا، مەن زەنجاڭ بولىمەن، — دېدى ئەنجانباي پىلىموتىنى ئۇلارغا تەڭلەپ تۇرۇپ، — سىلەرگە رەھمەت! مەن بېرىپ بولغۇچە ئۆزۈڭلار مېنى ئىزدەپ كەپسىلەر، مانا مېنىڭ جاۋابىم مۇشۇ!

— ئۇ شۇنداق دەپلا پىلىموتنى تاتاتلىتىپ سايرىتىپ،
ساقچىلارنىڭ ئۈستىگە ئوق ياغدۇرۇشقا باشلىدى. ئۇلارنىڭ
ئالدىدىكىلىرى ئوق يەپ يىقىلدى، كەينىدىكىلىرى ئالدى —
ئارقىسىغا قارىماي بەدەر قاچتى ! ئۇلارنىڭ ئالدىنى توسمىسا
بولمايتتى. بولمىسا، سۇباشىغا قېچىپ بېرىپ ئۇ يەردىكى
دۈشمەنلەرگە قوشۇلۇۋالاتتى. ئەنجانباي بۇ يەردىكى ئىشلارنى
يىغىشتۇرۇشقا ئابلا موللاق بىلەن يەنە ئىككى ئادەمنى قالدۇرۇپ
قويۇپ ئۆزى قالغانلارنى ئەگەشتۈرۈپ قاچقان ساقچىلارنى قوغلاپ
ماڭدى. مېڭىش ۋاقتىدا ئۆزلىرى كەلگۈچە دەرۋازىنى
ئاچماسلىقنى تاپىلدى. ئۇلار دەڭگە بېرىپ ئاتلىرىنى ئېلىپ
چىقىپ بولغۇچە، ساقچىلار خېلى يىراقتىكى يولنىڭ ئايلىنىما
دوقىسىغا جايلاشقان ساقچى گازارمىسىنىڭ ئالدىدىن ئۆتۈپ
يىراقلاپ كەتكەنىدى. ئۇلارنى كۆرەلمىسىمۇ، لېكىن ئات
تۇياقلىرىنىڭ تاقىراقلىغان ئاۋازىنى ئاڭلاشقا بولاتتى.

ئۇلارنى بىرھازا قوغلىغاندىن كېيىن كۈن چىقتى. يىراقتىن
ئۇلار قارا — قۇرا بولۇپ كۆرۈنۈشكە باشلىدى. ئۇلار ئۆزلىرىنى
قوغلاپ كېلىۋاتقانلىقىنى سېزىپ قالدى بولغاي، تېخىمۇ تېز
قېچىشقا باشلىدى. ئەنجانباي ئۆز ئادەملىرى بىلەن بىللە شۇنچە
تېز قوغلاپ ماڭغان بولسىمۇ، لېكىن ئۇلارغا يېتىشەلمىدى. كۈن
چۈش بولغاندا ساقچىلار سۇباشىغا بېرىۋالدى. لېكىن، ئۇلار
سۇباشى ھەربىي گازارمىسى بىلەن ساقچى گازارمىسىنىڭمۇ
قولىدىن كەتكەنلىكىنى بىلىپ تويۇلۇپلۇڭ ئارقىلىق چېچەكتى
داۋىنىدىن ئېشىپ قىزىلتاغقا چۈشۈپ كېتىش ئۈچۈن تۆۋەنكى
جىلغىنىڭ ئىچى بىلەن پەسكە قاراپ قاچتى. ئەنجانباي ئۇلارنى
يەنە داۋاملىق قوغلىماقچىدى، لېكىن بۇلۇڭكۆلدىن ئەنسىرەپ
توختاپ قالدى. ناۋادا باشقا تەرەپتىن باشقا دۈشمەنلەر كېلىپ
قېلىپ گازارمىغا ھۇجۇم قىلىدىغان بولسا ئۇ ھالدا ئۇ يەردە
قالغان ئۈچ ئادەم ھەرقانچە قارشىلىق قىلغان بىلەنمۇ يەنىلا تەڭ
كېلەلمەي گازارما قولىدىن كېتەتتى. ئەنجانباي بىرھازا

ئويلانغاندىن كېيىن، شىخاينىڭ دەرھال سۇباشىغا بېرىشىنى، ئۇ يەردە جامالىدىننى تېپىپ، ئۇنىڭغا بۇلۇڭكۆلدە بولغان ئىشلارنىڭ ھەممىسىنى تولۇق دوكلات قىلىشىنى تاپىلىدى. ئۆزى باشقىلار بىلەن بىللە بۇلۇڭكۆلگە يېنىپ كەلدى.

ئەتىسى پېشىن ۋاقتىدا جامالىدىن ئوتتۇز - قىرىقتەك ئادەمنى باشلاپ بۇلۇڭكۆلگە كەلدى. ئۇ ئەنجانباينى قاسىم تاش بىلەن كۆرۈشتۈرۈش ئۈچۈن بىر ئۆيگە باشلاپ كىردى. قىزىل چەكمەن تونلۇق، قىزىل دوپپىلىق، سالاپەتلىك بىر ئادەم يېزىۋاتقان خېتىنى توختىتىپ قويۇپ ئورنىدىن تۇرۇپ، ئۇنىڭ بىلەن سالاملىشىپلا قول ئېلىشىپ كۆرۈشتى - دە، ئۇلارنى ئولتۇرۇشقا تەكلىپ قىلدى:

— مەن قاسىم تاش بولىمەن، — دېدى ئۇ ئەنجانبايغا قاراپ تۇرۇپ، — سىزنىڭ نامىڭىزنى خېلى بالدۇرلا ئاڭلىغانىدىم، كۆرۈشۈشكە پۇرسەت بولمىدى، مانا بۈگۈن خۇدايىم بىزنى بىردەم مۇڭداشقىلى نېسىپ قىپتۇ. بۇنىڭغىمۇ شۈكۈر. ئاڭلىسام، سىز ئۆتكەن قېتىم تۆت دۈشمەننى يوقىتىپ ئون تۆگە قورال - ياراغنى غەنىمەت ئاپسىز، بۇ قورال - ياراغلار بۇ قېتىم بىزگە تولىمۇ ئەسقاتتى. بۇ قېتىمىمۇ بۇلۇڭكۆلدىكى دۈشمەنلەرنى يوقىتىپ بىزنىڭ ئورۇنلاشتۇرۇشتىكى سەۋەنلىكىمىزنىڭ زىيانلىرىنى ناھايىتى ئوبدان تولدۇرۇپسىز. قەتئىي ئىرادە، پىشقان پەم - پاراسەت بولمىسا، ھېچقانداق ھەربىي تەلىم - تەربىيە كۆرمىگەن بۇ ئازغىنە ئادەم بىلەن مۇشۇنداق چوڭ ئىشلارنىڭ ھۆددىسىدىن چىققىلى بولمايدۇ. سىزگە رەھمەت، ھەممىمىز سىزنىڭ ئەقىل - پاراسىتىڭىزگە، باتۇرلۇقىڭىزغا قايىل بولدۇق. بىز سىزگە يەنە بىر ۋەزىپە تاپشۇرماقچى بولۇۋاتىمىز، قېنى نېمە دەيسىزكىن؟

ئەنجانباي شاققىدە ئورنىدىن تۇردى:

— ھەرقانداق ۋەزىپىگە مەن تەييار!

— ئولتۇرۇڭ، ئولتۇرۇڭ، ئولتۇرۇپ ئالدىرىماي

مەسلەھەتلىشەيلى. مۇنداق ئىش: بىز ئەتىدىن باشلاپ قوشۇنىمىزنى تەرتىپكە سالماقچىمىز، مۆلچەرىمىزچە، بۇنىڭغا بىر ھەپتىدەك ۋاقىت كېتىدۇ. ئاندىن ئويتاغ، ئويتاغ ئاغزى، ئوپال، بوراختاي، تاشمىلىق، توققۇزاق تەرەپلەرگە يۈرۈش قىلماقچىمىز. سىزنىڭ ۋەزىپىڭىز بىز بۇ يەردە قوشۇننى تەرتىپكە سېلىۋاتقان ئارىلىقتا سىز ئاشۇ جايلارغا بېرىپ قوشۇنىمىز ئۈچۈن ئادەم توپلاش. كىشىلەر بىلەن مۇڭدېشىڭ، سىردېشىڭ، مەقسىتىمىزنىڭ گومىنداڭ ئەكسىيەتچىلىرىنى يوقىتىپ، خەلقنى ئازادلىققا، باراۋەرلىككە ئېرىشتۈرۈش ئىكەنلىكىنى چۈشەندۈرۈڭ، ئۇلارنى بىزگە مايىل قىلىڭ. بىز تېخىمۇ كۆپ ئادەمنىڭ قوللىشىغا موھتاج. ھەرىكىتىڭىز مەخپىي بولسۇن، ئايغاقچىلاردىن ئاگاھ بولۇڭ، ئۇلار ھەرىكىتىڭىزنى سېزىپ قالمىسۇن. ئوقۇمۇشلۇقلاردىن يېنىڭىزغا كۆپرەك توپلاشقا تىرىشىڭ. بۇ ئورۇنلاشتۇرۇشقا قېنى سىز نېمە دەيسىزكىن؟

— قاچان ماڭمەن؟

— قانچە بالدۇر بولسا شۇنچە ياخشى. تاپانچا ئېلىۋېلىشنى ئۈنتۈپ قالماڭ. بۇنىڭدىن كېيىن يەنە ئۇنداق قاراملىق قىلماڭ. — ئىلاجى بولمىغاندا...

— توغرا دەيسىز، بەزىدە ئىلاجى بولمىغاندا ئاشۇنداق قىلمايمۇ بولمايدۇ، لېكىن ئىمكانبار قاراملىقتىن ساقلىنىش كېرەك. مەن تېخى سىزنىڭ دۇتار، راۋابىنى كېلىشتۈرۈپ چالىدىغانلىقىڭىزنى، ناخشا - قوشاققا ئۈستە ئىكەنلىكىڭىزنىمۇ ئاڭلىدىم. شۇ تاپتا بەكمۇ ئاڭلىغۇم كېلىۋاتىدۇ. شۇغىنىسى پۇرسەت يوق...

قاسىم تاش ئۇلارنى ئىشىكنىڭ ئالدىغىچە ئۈزىتىپ چىقتى. ئۇلار ئىشىكتىن سەل يىراقلىغاندا ئەنجانباي پىسىڭىدە كۈلۈپ سېلىپ، جامالىدىننىڭ كۆزىنىڭ ئىچىگە تىكىلدى:

— تېخى ئۈچ كۈن ئىلگىرىلا سىز ماڭا قاسىم تاش، دەپ

كۆرسەتكەن ھېلىقى ئادەم بايا بىز بىلەن كۆرۈشكەن قاسىم
تاشنىڭ تۇرقى بىر - بىرىگە تازا ئوخشىمايدىكەن. يۈز -
كۆزلىرى، بۇرۇن - قاڭشارلىرىغۇ ئوخشايدىكەن. لېكىن،
رەڭگىروپى، ساقىلى...

جامالىدىن قاقاقلاپ كۈلۈپ كەتتى:
— ھېلىقى كۈنى كۆرگەن بومبۇر ساقاللىق ئادەم بىلەن بايا
كۆرگەن ئادەمنى سېلىشتۇرۇۋاتامسىز؟ ۋاي - ۋۇي، سىزنىزە،
سىزگە دەپ قويۇشنى ئۈنتۈپ قاپتىمەن ئەمەسمۇ. ئۇ دېگەن
يالغان ساقال، يالغان. ئۇ ئادەم ئۆزىنىڭ كوسا ئېڭىكىگە
ئاشۇنداق بومبۇر ساقالنى چاپلىۋېلىپ بىر يىل كىشىلەرنىڭ
پادىسىنى باقتى، ئۆزىنىڭ ئىنقىلابچى ئىكەنلىكىنى پەقەتلا
چاندۇرمىدى. قالتىس پەمى بار ئادەم.

ئون توققۇزىنچى باب

ئوغۇل بالا جەڭگە يارالغان

ئەنجانباي ئوپالغا بېرىش ئۈچۈن ئۆزى يالغۇز يولغا چىقتى. ئۇ ئاقتاش تاغلىرى ئارىسىدىكى جىلغىغا يېتىپ كەلگەندە، ئات ھېرىپ قالغاندەك مېڭىشى ئاستىلاپ، ئاغزىدىن ئاپئاق شۆلگەيلىرىنى ئېقىتىپ ھاسىراشقا باشلىدى. ئۇ شۇندىلا بۇ ئاتنىڭ تۈنۈگۈندىن بېرى بىر نەرسە يېمىگەنلىكىنى ئېسىگە ئالدى - دە، توختاپ ئاتتىن چۈشتى. يېتىلەپ ئاپىرىپ جىلغا ئىچىدىكى ئوتلاققا قويۇپ بەردى. ئۆزىنىڭمۇ ئۇزۇن يول يۈرگەنلىكىدىن بەل، پۇتلىرى سىرىقراپ قالغانىدى. شۇڭا، ئات قورسىقىنى تويغۇزۇپ بولغۇچە ئارىلىقتا بىر ئاز ئارام ئېلىۋېلىش ئۈچۈن كىگىز ئورنىدەك كېلىدىغان تۈز، داق يەردە چەكمەن چاپىنىنى بېشىغا قويدى - دە، پۇت - قوللىرىنى ئۇزۇن سۈنۈپ سوزۇلۇپ ياتتى. دەل شۇ چاغدا خۇددى يەرنىڭ تېگىدىن چىققاندەك، ئاتلارنىڭ گۈلدۈرلەپ چېپىشقان تۇياق ئاۋازى ئاڭلىنىپ قالدى. ئەنجانباي چۆچۈپلا بېشىنى كۆتۈرۈپ تىڭشاپ باققانىدى. ھېلىقى ئاۋاز ئاڭلانمىدى. ئۇ يېتىپ تۇرۇپ قۇلىقىنى يەرگە يېقىپ يەنە تىڭشاپ باقتى. ئۇ ئاۋاز يەنە خۇددى يېنىدىلا بىرەر يۈز ئات مۇشۇ تەرەپكە چېپىشىپ كېلىۋاتقانداك گۈلدۈرلەپ ئاڭلىنىشقا باشلىدى. لېكىن، ئۇ بۇ ئاۋازلارنىڭ قايسى تەرەپتىن كېلىۋاتقانلىقىنى تازا ئاڭقىرالامىدى. ئېگىز بىر تاغنىڭ چوققىسىغا چىقىپ، يىراقلارغا كۆز تىكىپ - سىنچىلاپ قارىغانىدى، كۈنپېتىش تەرەپتىكى تاغلار ئارىسىدىن خۇددى قۇيۇندەك كۆتۈرۈلۈۋاتقان چاڭ - توزانلار كۆرۈنىدى. بىردەمدىن

كېيىن ھېلىقى چاڭ - توزانلار ئارىسىدا بۇ تەرەپكە قاراپ
 چېپىپ كېلىۋاتقان بىرمۇنچە ئاتلىقلارنىڭ قارىسى چالا - بۇلا
 كۆرۈنۈشكە باشلىدى. «توۋا! بۇ قانداق بولغىنى؟ تاغ ئارىسىدىكى
 بۇ تارچۇقلاردا ياكى ئوغلاق تارتىشىش ئويۇنى ئوينىغىلى
 بولمىسا، شۇنچە كۆپ ئاتلىق ئادەم نېمە ئىش قىلىدىغاندۇ؟ ۋۇي،
 ئۇلار تېخى مۇشۇ تەرەپكە كېلىۋاتىدۇغۇ؟ شۇنچە كۆپ يولۇچى...»
 ئۇ شۇ خىيال بىلەن ئۇلار تەرەپكە تىكىلىپ قاراۋاتقاندا، ئۇلارنىڭ
 ئارقىسىدىن خېلى بەك يىراقلىقتا يەنە شۇنداق چاڭ - توزان
 كۆتۈرۈلۈپ، بىرمۇنچە ئاتلىقلارنىڭمۇ يەنە مۇشۇ تەرەپكە قاراپ
 كېلىۋاتقانلىقى غۇۋا كۆرۈنۈپ قالدى. بىر ئازدىن كېيىن
 ئالدىدىكىلەر ئەنجانباي تۇرغان تاغقا يېقىنلىشىپ كەلدى. ئۇ
 شۇندىلا ئاتلىقلارنىڭ كىيىم - كېچەكلىرىنى غىل - پال پەرق
 قىلالىدى - دە، چۆچۈپ كەتتى، گومىنداڭ ئەسكەرلىرى!
 دەل شۇ چاغدا ئۇلارنىڭ ئارقىسىدىكىلەر يېقىنلىشىپ
 كېلىپ، ئۇلارغا قارىتىپ ئوق ياغدۇرۇشقا باشلىدى.
 ئەسكەرلەرمۇ ئارقىسىغا قارىتىپ ئوق ئاتقاچ قېچىپ كېلىۋەردى.
 «پاھ - پاھ، بەلەن بوپتۇ. ئۇلارمۇ جىم ياتماپتۇ! دۈشمەنلەرنى
 قىسماققا ئېلىش دېگەن دەل مۇشۇ. ئوبدان پۇرسەت!» ئۇ شۇ
 خىيال بىلەن تاغدىن چۈشتى. ئېتىنى يېتىلەپ تاغنىڭ
 ئارقىسىغا ئاپىرىپ بىر تاشقا باغلاپ قويدى - دە، ئاتنىڭ
 ئۈستىدىكى خۇرجۇننى ئۆشنىسىگە ئارتىپلا، ئۇلار ئۆتىدىغان
 جىلغا بويىدىكى تار چىغىر يولغا تۇتىشىدىغان دوقىدىكى تاغنىڭ
 ئۈستىگە چىقىۋالدى. ئۇنىڭغىچە دۈشمەنلەرمۇ ئەنجانباي تۇرغان
 تاغنىڭ دوقىسىغىلا كېلىپ قالغانىدى. «ۋاي ئىست! شۇ تاپتا
 پىلىموت بولغان بولسىدى. بۇ ئەبلەخلەرنى تازا قىرىپ خۇماردىن
 چىقىۋالاتتىم! ئەپسۇس...»
 لېكىن، ئۇ ئەپسۇسلىنىپ ئولتۇرۇپ قالمىدى. خۇرجۇندىن
 ئىككى گراناتنى چىقىرىپ، پىلتىسىنى تارتىپلا ئارقا -
 ئارقىدىن ئۇلارنىڭ ئالدىغا تاشلىدى. گراناتنىڭ گۈمبۈرلىگەن

ساداسى تاغ - داۋان، جىلغىلارنى لەرزىگە كەلتۈرۈۋەتتى. بۇ تۇيۇقسىز زەربىدىن چۆچۈپ خۇدىنى يوقاتقان ئەسكەرلەر ئالاقزادىلىكتە گاڭگىرىشىپ ھاڭۋېقىپ توختاپ قېلىشتى. ئاتلارمۇ ئۈركۈپ، قورقۇنچلۇق كىشىنىشىپ، ئۆزلىرىنى ئۇيان - بۇيان ئۇرۇشۇپ، قالايمىقانلىشىپ كېتىشتى. ئۇلار ھوشىنى تېپىپ بولغۇچە ئەنجانباي ئۇلارنىڭ ئوتتۇرىسىغا يەنە ئىككى گرانات تاشلىدى. ئۇنىڭغىچە دۈشمەنلەرنى قوغلاپ كېلىۋاتقانلارمۇ يېقىنلىشىپ كېلىپ قالدى. لېكىن، ئۇلار ئالدىدا قانداق ئىش يۈز بەرگەنلىكىنى ئاڭقىرالماي ھاڭ - تاڭ بولۇشقان ھالدا توختاپ تۇرۇپ قېلىشتى. بۇ ئىككى تاغ ئارىلىقىدىكى تار جىلغا بويىدا ئالدى - ئارقىسىدىن تەڭلا قاپسىلىپ قالغان دۈشمەنلەر ھوشىنى تېپىپ گراناتنىڭ پەقەت بىر جايدىن تاشلىنىۋاتقانلىقىنى، گراناتنى پەقەت بىرلا ئادەمنىڭ تاشلاۋاتقانلىقىنى سېزىپ قالدى - دە، ئەنجانباي تەرەپكە قارىتىپ ئوق ياغدۇرغاچ جان قايغۇسىدا ئالدىغا قاراپ قاچتى. ئۇلار ئەنجانبايىنىڭ ئۈدۈلىدىن ئۆتۈۋاتقاندا، ئالدىدىكى ئەسكەر مىنگەن ئاتقا چېتىلغان يەنە بىر ئاتنىڭ ئۈستىگە يۈكلەنگەن پىلىموتقا ئۇنىڭ كۆزى چۈشۈپ قالدى - دە، ئەڭ ئاخىرقى بىر گراناتنى ھېلىقى ئەسكەر مىنگەن ئاتنىڭ ئالدىغا تاشلىدى. گرانات پارتلاپ ئۇ ئەسكەر تىك موللاق چۈشتى. ئۇ مىنگەن ئاتمۇ، پىلىموت يۈكلەنگەن ئاتمۇ تەڭلا يىقىلىپ، تىركاڭشىپ جان تالاشقىلى تۇردى. لېكىن، ئەسكەرلەرنىڭ بۇنىڭ بىلەن كارى بولمىدى، ئۈستىدىن ئاتلاپ قېچىپ كېتىۋەردى.

ئۇلار قېچىپ قارىسى كۆزدىن يوقىلىپ بولغۇچە ئەنجانباي ئالمان - تالمان تاغدىن چۈشۈپ پىلىموت يۈكلەنگەن ھېلىقى ئاتنىڭ قېشىغا كېلىپ بولدى. ئۇ ئات يېرىم جان ھالدا خارتىلداپ جان تالىشىۋاتاتتى، ئۇنىڭ يېنىدا ھېلىقى ئەسكەر بىلەن ئۇنىڭ ئېتىمىنىڭ ئۆلۈكى ياتاتتى. ئەنجانباي جان تالىشىۋاتقان ئاتنىڭ ئۈستىدىن بىر پىلىموت بىلەن ئىككى

ساندۇق ئوقنى يېشىۋالدى. ئۇ پىلىموتنى قولىغا ئېلىپ ئۇيان -
بۇيان ئۆرۈپ تازا ھەۋەس بىلەن كۆرۈۋاتقاندا، ئارقىدىكىلەرمۇ
كېلىپ ئون قەدەمدەك نېرىدا توختىدى. ئەنجانباي يەتمىش -
سەكسەندەك ئادەمنىڭ ئالدىدىكى گۈسمەستەك يوغان، قىزىل يۈز
قىرغىز يىگىتنى تونۇپ قالدى - دە، پىلىموتنى يەرگە قويۇپلا
ئۇنىڭ ئالدىغا ماڭدى. ئۇ يىگىتمۇ ئەنجانبايىنى تونۇپ قېلىپ
ئاتتىن سەكرەپلا چۈشتى.

— تاهىر!

— ئەنجانباي!

تۆت يىلدىن بېرى بىر - بىرى بىلەن دىدار كۆرۈشەلمىگەن
بۇ جان دوست ئاغىنىلەر بۇ قېتىم ئەنە شۇنداق بىر - بىرىنىڭ
ئىسمىنى ئاتىشىپ قۇچاقلىشىپ كۆرۈشتى.

ئۆلگەن، يارىدار بولغان ئاتلار ئارىسىدا سەككىز ئەسكەرنىڭ
جەسىتى ئوڭتەي - توڭتەي ياتاتتى. تاهىر ئەتراپقا بىردەم
قارىدى، ئاندىن بۇرۇلۇپ ئەنجانبايىنىڭ كۆزىنىڭ ئىچىگە
تىكىلدى:

— ئەنجانباي، ھەمراھلىرىڭىز كۆرۈنمەيدۇغۇ؟

— بۇ قېتىم ئۆزۈمگە ئۆزۈم ھەمراھ بولۇپ يولغا
چىققانىدىم.

تاهىر ھەيران قالدى:

— ۋاي خۇدايىم، مۇنداق دەڭ تېخى، قالتىس قاراملىق
قىپسىز جۈمۈ! سىزنىڭ بۇ مىجەزىڭىزىزە، ئۆزىڭىز يالغۇز
شۇنچە كۆپ دۈشمەنگە...

— شۇنداق، مېنىڭ مىجەزىم ئوسال، دۈشمەننى كۆرسەملا
قېنىم قىزىپ كېتىپ، ئۆزۈمنى باسالماي قالىدىكەنمەن. بۈگۈن
سىلەرنى يىراقتىن كۆرۈپلا غەيرىتىم ئۇرغۇپ كەتتى. ئۇنىڭ
ئۈستىگە بۇنداق ئەپلىك جاينى تېپىش تەس. پۇرسەتنى غەنىمەت
بىلىپ... بۇ يەردە دۈشمەنگە ئۇچراپ قېلىش خىيالىمغا پەقەت
كەلمەپتىكەن.

— بۇ گېپىڭىزچە، بىزنى كۆرمىگەن ھالەتتىمۇ يەنىلا ئۆزىڭىزنى تۇتالماي، ئۇلارغا ھۇجۇم قىلىۋېرىدىكەنسىز — دە؟
— شۇنداق، ھۇجۇم قىلاتتىم. كۈچۈم يەتمىگەندە تاغ

ئارىسىغا قېچىپ كىرىپ بوي بەرمەيتتىم. مەن جېنىمنى دۈشمەنلەرنى يوقىتىش ئۈچۈنلا ئاتىۋەتكەن، شۇڭا ئۆزۈمنى تۇتۇۋالالمايدىكەنمەن. باشقا ئىلاجىم يوق.

— ئەنجانباي، بۈگۈن بۇ يەردە دىدار كۆرۈشۈۋالدۇق. بىز ئەمدى قايتايلى. بىز دۈشمەنلەرنى قوغلاپ مۇشۇ تاغنىڭ ئۈستىگە تەرىپىگە ئۆتكۈزۈۋېتىشنى نىيەت قىلىپ كەلگەندۇق.

— قايتايلى؟ نېمىشقا؟ ياكى ئۇ تەرەپلەردە ئەنسىرەيدىغان بىرەر ئىش بارمىدى؟

— ياق، ئەنسىرىگۈدەك بىرەر ئىشقا يوق. موغ، بوستانتېرەكلەردىكى دۈشمەنلەر يوقىتىلدى، گازارمىلار قولىمىزغا چۈشۈپ بولدى. دۈشمەن قولىدىكى قاسىم پەيچاڭ، ئىسمائىل جۇمالارمۇ بىزگە قوشۇلۇپ كۈچىمىزنى تېخىمۇ زورايتتى. زاھىر ئۇ يەردىكى قالدى ئىشلارنى بىر تەرەپ قىلىشقا قالغانىدى. ئۇ ئۇ ئىشلارنىڭ ھۆددىسىدىن چىقالايدۇ. شۇنداق بولسىمۇ، بۇ يەردە بىز قىلغۇدەك يەنە باشقا ئىش بولمىسا...

— بار، بار، بىز قىلغۇدەك ئىش خېلى بار. ئوپال، تاشمىلىق، بوراختاي، يەنە، يەنە نۇرغۇن جايلاردىكى بىچارىلەرنى زۇلۇمدىن قۇتۇلدۇرمىساق بولمايدۇ!
تاھىر جىددىيلەشتى. ھېلىقى مۇلايىملىقىدىن ئەسەرمۇ قالمايدى:

— قاچان ئاتلىنىمىز؟

— ھازىرلا، شۇ تاپنىڭ ئۆزىدىلا. قانچە بالدۇر بولسا، شۇنچە ياخشى، تەخىر قىلىشقا بولمايدۇ!

تاھىر بىرھازا ئويلىنىپ تۇرۇپ قالدى:

— ناۋادا ئۇ تەرەپتىكى دۈشمەنلەرگە كۈچىمىز يەتمەي قالسا،

ئادەملىرىمىز نابۇت بولۇپ...

— يېتىدۇ، ناۋادا يەتمەي قالسىمۇ مەيلى. دۈشمەنلەرنى تازا پاراكەندە قىلىمىز. كۆپ ئادەملەرنى ئويغىتىپ، ئۆز سېپىمىزنى تېخىمۇ بەكرەك كېڭەيتىۋالساق شۇمۇ ھېساب.

تاھىر قاپىقىنى تۈرۈپ ئويلىنىپ بىردەم تۈرۈپ قالدى. ئاندىن ئارقىسىغا بۇرۇلۇپ ئادەملىرىگە قارىدى:

— يىگىتلەر، قانداق قىلىمىز؟ ئوپالغا بارامدۇق - بارمامدۇق؟

ئۇنىڭ ئادەملىرى بوم، زىل، چىرقىراق ئاۋازلاردا توۋلىشىپ جاۋاب بېرىشتى:

— سەن ماڭساڭ ماڭىمىز، تۇرساڭ تۇرىمىز!

— سەن نېمە دېسەڭ شۇ!

— بىزنى خۇدانىڭ يولىغا باشلا!

ھە، مانا ئەمدى ئوبدان بولدى. بۇ ئىشمۇ جايىدا بېكىتىلدى. ئۇلار مەسلىھەتلىشىپ، ئىككى ئادەمنى بۆلۈڭكۈلگە بېرىپ قاسىم تاش بىلەن جامالىدىنغا بوستانتېرەك، موغ گازارمىلىرىنىڭ ئېلىنغانلىق خەۋىرىنى ھەمدە بۈگۈنكى بۇ يەردە بولۇنغان ئەھۋاللارنى يەتكۈزۈشكە ماڭدۇرۇۋەتتى. يەنە ئىككى ئادەمنى ئۆزلىرىنىڭ ئوپالغا كەتكەنلىكىنى خەۋەر قىلىش ئۈچۈن زاھىرنىڭ قېشىغا بېرىشقا يولغا سېلىۋەتتى. ئاندىن ئۇلار ئوپالغا قاراپ يولغا چىقتى.

* * *

ئۇلار تاڭ سۈزۈلگەندىلا ئوپال بازىرىغا يېتىپ كېلىشتى - دە، بازارنىڭ كۈنپېتىش تەرىپى بىلەن ئايلىنىپ بېرىپ قەشقەر شەھىرىگە بارىدىغان چوڭ يولدىكى قىزىلجىلغا كۆۋرۈكى بويىغا كېلىپ چۈشتى. بۇ كۆۋرۈكنىڭ يانلىرىدىكى چوڭقۇر جىرا - جىلغىلار، ئېگىز قىرلىق توسمىلار شەھەرگە قاچىدىغانلارنىڭمۇ ھەم شەھەردىن بۇ تەرەپكە ياردەمگە كېلىدىغانلارنىڭمۇ ئالدىنى

توسۇشتا يوشۇرۇنۇۋېلىشقا بولىدىغان ئەپلىك تەبىئىي توسۇق بولالايتتى.

ئۇلار ئون ئىككى ئادەمنى كۆۋرۈكنىڭ ئىككى قاسنىقىدا يوشۇرۇنۇپ تۇرۇپ، قاچىدىغان ياكى ياردەمگە كېلىدىغان دۈشمەنلەرنىڭ ئالدىنى توسۇشقا قالدۇردى. قالغان ئاتمىشتەك ئادەمنى باشلاپ گازارمىنى ئېلىشقا ئاتلاندى. گازارمىنىڭ دەرۋازىسى ناھايىتى چىڭ تاقالغانىدى. ئۇنىڭ ئىچىدىن يەنە بىر - بىرىگە يۆلەپ قاتمۇقات تىزىلغان تاغار - تاغار توپا دۆۋىلىرى تام بىلەن تەڭ دۆۋىلىنىپ، دەرۋازىنى چىڭ يۆلەپ تۇرغانلىقتىن، ئۇنى سىرتىدىن ئىتتىرىپمۇ، ئۇرۇپ، چېقىپمۇ ئىچىگە كىرەلمەيدىغان قىلىپ تاقاپ تۇراتتى. گازارمىنىڭ ئىككى ئادەم قاتارلىشىپ ماڭسا ئارانلا پاتقۇدەك تار ئارقا ئىشىكىمۇ يەنە ئاشۇنداق توپا قاچىلانغان تاغلار بىلەن چىڭ دۈملۈپتەلىگەنىدى.

سېپىلنىڭ ئۈستۈنكى قەۋىتىدىكى دۈشمەنلەر سېپىل تۆشۈكلىرىدىن خۇددى قارا يامغۇردەك تاراسلىتىپ ئوق ياغدۇرۇپ، گىراناتلارنى تاشلاپ، ئۇلارنى ئۆزلىرىگە پەقەتلا يېقىن يولاتمىدى. قاراملىق بىلەن ئالغا ئېتىلىپ بېرىشنىڭمۇ ھېچ ئىلاجى بولمىدى. ئوقلار ئۇلارنىڭ باش - كۆزلىرى، يان - يانلىرىدىن ۋىڭىلداپ ئۆتۈپ ئۇلارنى زادىلا باش كۆتۈرتمىدى. شۇ ئارىدا ئەنجانباي يوقاپ كەتتى. بىرھازادىن كېيىن ئۇ يەنە ئۇلارنىڭ ئارىسىدا پەيدا بولدى. ئۇنىڭ قولىدا يوغانلا بىرقاپاق زىغىر يېغى تۇراتتى.

— ياغ؟ ئۇنىڭ بىلەن نېمە قىلاي دەيسىز؟

— بۇ ياغ بىلەن گازارمىغا ئوت قويۇپ، دۈشمەنلەرنى سىرتقا قېچىشقا مەجبۇرلايمىز. شۇ چاغدا ئۇلارنى تازا ئوبدان بايلىغىلى بولىدۇ.

— ياخشى پىلان، قاراڭ سىزنىڭ ئەقلىڭىزنى!

— مۇنداق قىلايلى، گازارمىغا ئوت قويۇشقا مەن بارىمەن، —

دېدى ئەنجانباي ئەتراپتىكىلەرگە قاراپ قويۇپ، — مەن
 گازارمىنىڭ قېشىغا بېرىپ، ئوت قويۇپ بولغۇچە ئارىلىقتا
 سىلەر ئوق ياغدۇرۇپ، دۈشمەنلەرنى سېپىلىدىن باش
 كۆتۈرگۈزمەي مېنى قوغداڭلار.
 مەسلىھەت پىشتى. تاھىر مەرگەنلەرنىڭ ھەربىرىگە ئايرىم —
 ئايرىم سېپىل تۆشۈكلىرىنى كۆرسىتىپ بېرىپ، ئۇلارنىڭ
 ئۆزلىرىگە بەلگىلەپ بېرىلگەن تۆشۈكلىرىدىن دۈشمەنلەرگە زەربە
 بېرىشىنى، باشقىلارنىڭمۇ سېپىل ئۈستىنى داۋاملىق ئوققا
 تۇتۇپ تۇرۇشىنى تاپىلىدى. شۇنىڭغىچە ئەنجانباي ئىككى تاغارغا
 يېرىم — يېرىمدىن توپا قاچىلاپ، بەش گراناتنى قويىنغا سېلىپ
 تەييارلىنىپ بولىدى. ئاندىن تاغلارنىڭ بىرىنى بېشىغا، يەنە
 بىرىنى دۈمبىسىگە ئۈزۈنىسىغا ئارتىپ، ياغ قاچىلانغان قاپاقنى
 قۇچاقلاپ، يەرگە چاپلاشقان ھالدا يەر بېغىرلاپ ئۆمىلەپ سېپىل
 تەرەپكە يۈرۈپ كەتتى. ئۇ ئانچە يىراقلاشماستىنلا شىددەتلىك
 ئوق يامغۇرى ئارىسىدا قالدى. گراناتلارمۇ ئۇنىڭ ئەتراپىدا
 گۈمبۈرلەپ پارتلاشقا باشلىدى. لېكىن، ئۇ توختىماي يەر
 بېغىرلاپ ئالدىغا سۈرۈلمۈۋەردى. تاغلاردىكى توپىنىڭ پايدىسى
 بولدى، بۇ تاغلارغا نەچچە پاي ئوق تەگكەن بولسىمۇ، لېكىن
 ئوقلار توپىنى تېشىپ ئۆتەلمىگەنلىكتىن ئەنجانبايغا زىيان —
 زەخمەت يەتكۈزەلمىدى. ئەنجانباينىڭ ئادەملىرىمۇ بوش
 كەلمىدى، سېپىل تۆشۈكلىرىگە ئوق ياغدۇرۇپ، گراناتلارنى
 تاشلاپ، دۈشمەنلەرنى خېلى پەسكويغا چۈشۈرۈپ قويدى. بۇ
 پۇرسەتنى غەنىمەت بىلگەن ئەنجانباي تېز ئىلگىرىلەپ،
 سېپىلنىڭ يېنىغا بېرىۋالدى — دە، سېپىلنى ياقىلاپ ئۆمىلەپ
 مېڭىپ، گازارمىنىڭ ئىچىدىكى بېدە، سامان، يەم — خەشەك
 ساقلايدىغان ئامبارنىڭ ئارقىسىغا ئۆتتى. بۇ چاغدا ھەر ئىككى
 تەرەپ بىر — بىرىنى تېخىمۇ شىددەت بىلەن ئوققا تۇتۇشقا
 باشلىدى. لېكىن، ئەنجانباي سېپىلنىڭ يېنىغا بېرىۋالغانلىقتىن
 ئوقلار ئۇنىڭغا دەخلى قىلالىمىدى. ئۇ ئىككى گراناتنى سېپىلنىڭ

ئۈستىدىن ئايلاندۇرۇپ ئارقا - ئارقىدىن ئامبارنىڭ ئۈستىگە
 تاشلىغانىدى، گۈمبۇرلەپ پارتلاپ گازارمىنى لەرزىگە
 كەلتۈرۈۋەتتى. ئارقىدىن ئۇ يەنە ھېلىقى گراناتلار پارتلىغان
 جاينىڭ ئورنىنى نىشانلاپ گراناتتىن بىرنى تاشلىدى. بۇ قېتىم
 پارتلاش ئاۋازى ئۆگزىدە ئەمەس، ئۇنىڭ پەس تەرىپىدە ئاڭلاندى.
 ئۇ ئالدىنقى ئىككى گراناتنىڭ پارتلاپ ئۆگزىنى
 تېشىۋەتكەنلىكىنى پەملىدى. شۇندىلا ئۇ ھېلىگە قىستۇرۇۋالغان
 بىلەكتەك يوغان كالتەكنى قاپاقتىكى ياغقا چىلىدى، ئاندىن
 قاپاقنىڭ ئاغزىنى مەھكەم ئەتتى - دە، ئامبارنىڭ ئۆگزىسىدىن
 ئېچىلغان ھېلىقى تۆشۈكنىڭ ئورنىنى مۆلچەرلەپ قاپاقنى
 چۆرۈپ تاشلىدى، ئارقىدىنلا ياغقا چىلانغان كالتەككە ئوت يېقىپ
 ئۈنىمۇ قاپاقنىڭ ئۈستىگە تاشلىغانىدى، شۇ ھامان ئامبارنىڭ
 ئىچىدىن لاۋۇلداپ يانغان ئوت ئىس - تۈتەك ئارىلاش خۇددى
 خادا قۇيۇندەك پۇرقۇپ چۆرگىلەپ - ئايلىنىپ ئاسمانغا
 ئۆتۈرۈلۈپ چىقتى - دە، گازارمىنىڭ ئىچىدە ئاللا - چۇقان
 كۆتۈرۈلدى. ساراسىمىگە چۈشكەن ئەسكەرلەرنىڭ قورقۇنچلۇق
 ۋارقىراشلىرى، ئاتلارنىڭ ئەنسىز سوزۇپ - سوزۇپ
 كىشىنىشپ، تەرەپ - تەرەپلەرگە تاقىراقلاپ چېپىشلىرى يىراق -
 يىراق مەھەللىلەرگىچە ئاڭلىنىشقا باشلىدى. تاغدىن چۈشكەن
 ئەزىمەتلەر ئەنجانباينىڭ دېڭىنى بويىچە گازارمىنىڭ ئىچىگە
 گرانات تاشلاپ، ئەسكەرلەرنىڭ ئوتىنى ئۆچۈرۈۋېلىشىغا
 ئىمكانىيەت بەرمىدى. ئوت تېخىمۇ ئۇلغىيىپ ئامبارنىڭ
 يانلىرىدىكى ياتاقلارغا تۇتاشتى. ئۆگزىلەر گۈلدۈر - گۈپلا
 ئۆرۈلۈپ چۈشۈپ، ئوپال ئاسمىنى توپا، چاڭ - توزان
 ئارىلاشقان قارا بۇلۇتتەك قاپقارا ئىس - تۈتەك قاپلىدى.
 ئەسكەرلەر جان قاغۇسىدا ياتاقلىرىغا كىرىۋالاي دېسە، لاۋۇلداپ
 كۆيۈۋاتقان ئوت، ئوتتىن قېچىپ گازارمىنىڭ ئوتتۇرىسىدىكى
 سەھنىگە بېرىۋالاي دېسە تېخى، گۈمبۇرلەپ پارتلاۋاتقان گرانات
 جاننى ئالىدۇ. ئۇلار گرانات بىلەن ئوتنىڭ ئوتتۇرىسىدا تەڭ

قاپسىلىپ تازا پاراكەندە بولۇپ كەتتى. ئۇلارغا شۇ تاپتا ئاسمان يىراق، يەر قاتتىق ئىدى. شۇ ھالدا كەچ كىردى، گۈگۈممۇ چۈشتى. دەل شۇ چاغدا ئەنجانباي: «ئەمدى دۈشمەنلەرنىڭ قاچىدىغان ۋاقتى بولۇپ قالدى» دېدى - دە، بىر بۆلۈك ئادەملىرىنى ئاتلىرىغا مىنىپ ئۆزى بىلەن بىللە دەرھال قەشقەر يولىنىڭ شىمال تەرىپىگە ئۆتۈپ تەييار بولۇپ تۇرۇشقا بۇيرۇدى. دېگەندەك، ئوتقا بەرداشلىق بېرەلمىگەن دۈشمەنلەر قاراڭغۇ چۈشۈشى بىلەنلا توپا قاقچىلاپ يۆلەپ قويۇلغان تاغلارنى ئېلىپ تاشلاپ دەرۋازىنى ئاچتى - دە، ئاتلىرىغا مىنىشىپ، چېپىپ چىقىپ قەشقەر تەرەپكە قاراپ قاچتى. لېكىن، بىر چەتتە تەييارلىنىپ تۇرغان ئەزىمەتلىرىنىڭ تۇيۇقسىزلا شىددەتلىك ئوققا تۇتۇشىغا ئۇچراپ، قورقۇپ كەتكەنلىكتىن گاڭگىراپ قېلىشتى. ئۇلار ھوشىنى تېپىپ بولغۇچە بىرنەچچىسى ئوق يەپ ئاتتىن يىقىلدى. قالغانلىرى ئالمان - تالمان ئارقىسىغا يېنىپ تاشمىلىق تەرەپكە قاراپ قاچتى. ئەنجانباي باشلاپ كەلگەن ئەزىمەتلىرى ئۇنىڭ باشلامچىلىقىدا بۇ كېچىنى دۆلەتبۇلاق، مۈشۈكداراسى، چالما ئېرىق ئەتراپلىرىدا دۈشمەنلەرنى بۇياندىن - ئۇيانغا، ئۇياندىن - بۇيانغا قوغلاش بىلەن ئۆتكۈزدى. دۈشمەن ئەسكەرلىرىدىن بىرنەچچىسىنى ئۆلتۈردى، قالغانلىرى چەشتاغدىكى دۈشمەنلەرنىڭ قېشىغا بېرىۋېلىش ئۈچۈن گەز دەرياسى تەرەپكە قاچتى. دەل شۇ چاغدا گەز دەرياسىنىڭ يۇقىرى ئېقىنى تەرەپتىن گۈمبۈرلەپ ئېتىلىغان ئوق ئاۋازى ئاڭلىنىپ يېقىنلىشىشقا باشلىدى. ئۇ تەرەپتىنمۇ تاغ ئىنقىلاپچىلىرىنىڭ باستۇرۇپ كېلىۋاتقانلىقىنى پەملەپ قالغان بۇ ئازغىنە دۈشمەنلەر ھاياتىدىن ئۈمىدىنى ئۈزۈپ، ئۆزلىرىنى ئات - پاتلىرى بىلەن بىللە شارقىراپ ئېقىۋاتقان دەرياغا تاشلاشتى. ئۇلارنىڭ ئارقىسىدىن قوغلاپ كەلگەن ئەنجانباي بىلەن ئۇنىڭ ئادەملىرى تاڭ قاراڭغۇسىدا ئۇلارنىڭ ئۇ قاشقا ئۆتۈپ كەتكەنلىكى ياكى سۇدا تۇۋەن تەرەپكە ئېقىپ كەتكەنلىكىنى

بىلەلمەي قالدى. كۈنچىقىش تەرەپ قىپقىزىل قىزىرىپ، ئاستا -

ئاستا ئاقىرىشقا باشلىدى. بىر ھازادىن كېيىن كۈن تاڭ سەھەرنىڭ سالقىن شامىلىنى قوغلاپ كۈلۈپ چىقتى. بۇ دەل 1945 - يىلى 8 - ئاينىڭ 25 - كۈنى (شەنبە) ئىدى.

كۈن چىقىپ ئاز ئۆتمەي، دەريانىڭ ئۇ تەرىپىدىكى قىزىلتاغ چوققىسىدا بىر مۇنچە ئادەملەرنىڭ بۇ تەرەپكە قارىشىپ تۇرغان قارىسى كۆرۈنۈپ قالدى. ئەنجانباي ئۇلارنىڭ ئۆز ئادەملىرى ئىكەنلىكىنى پەملەپ قالدى - دە، شۇ ھامان يېنىدىكىلەرگە ئۆزىنى مۇشۇ يەردە ساقلاپ تۇرۇشنى تاپىلاپ قويۇپ، ئۇ تەرەپكە ئۆتۈش ئۈچۈن ئاتقا مىنىپ دەرياغا كىردى. بۇ دەل كەلكۈن مەزگىلى ئىدى. ئېنى ئىككى - ئۈچ چاقىرىمدەك كېلىدىغان شۇنچە كەڭ دەريا ئېقىنىدا شارقىراپ ئات چاپقاندەك تېز سۈرئەتتە ئېقىۋاتقان سۇ بىردەمدىلا ئاتنىڭ ئېگىرى بىلەن ئېلىشىپ قالدى. ئات گاھ سۇ ئۈزۈپ لەيلەپ، گاھ چۆكۈپ ئاشلارغا دوقۇرۇپ يۈرۈپ، ئاخىر ئۇ قاشقا يېتىپ چىقتى. تاغ چوققىسىدا تۇرغانلارمۇ ئۇنىڭغا قاراپ پەسكە چۈشۈشكە باشلىدى. ئۇلارنىڭ ئالدىدا چۈشۈۋاتقان ئادەم جامالىدىن ئىدى. ئۇ خاپا چىراي كۆرۈنەتتى، ئەنجانباي بىلەنمۇ سوغۇقلا كۆرۈشتى.

— پىلان ئۆزگىرىپ قالغان ئوخشىمامدۇ؟ — دەپ سورىدى ئەنجانباي ئۇلارنىڭ كېلىش سەۋەبىنى بىلەلمەي، — ئۆتكەن كۈنى پەقەت قوشۇننى تەرتىپكە سېلىش ھەققىدىلا مەسلىھەت بولغاندەك قىلىۋىدى.

جامالىدىن دېمىغىدا سوغۇقلا كۈلدى:

— ھىم، ۋۇي ئاغىنە، بۇنى تېخىچە بىلەلمەيۋاتامسىز؟ قىزىق گەپ بولدى - دە بۇ. ئۆزىڭىزدىن سورالڭ. ئەنجانباي قانداق ئىش سادىر بولغانلىقىنى بىلەلمەي ھاڭ - تاڭ بولۇپ تۇرۇپلا قالدى:

— مەندىن سەۋەنلىك ئۆتۈلگەن بولسا، جازالىنىشقا مەن رازى، — دېدى ئۇ جامالىدىننىڭ كۆزىگە تىكىلىپ قاراپ، — لېكىنرە، شۇ تاپتا مەن قانداق سەۋەنلىك سادىر قىلغىنىمنى بىلەلمەي...

— بىلىشىڭىز كېرەك، بىز سىزنى ئوپالغا بېرىپ، كىشىلەر بىلەن سىردىشىپ ئۇلارنى ئويغاتسۇن، كۆپرەك ئادەملەرنى بىزگە مايىل قىلسۇن، قوشۇنىمىزنى كېڭەيتىشكە كۈچ توپلىسۇن، دەپ ئالاھىدە مەخپىي خىزمەت ئىشلەشكە ئەۋەتكەندۇق، لېكىن سىزچۇ؟ سىز باشباشتاقلق قىلىپ، بۇيرۇقسىزلا ئۆزىڭىز يالغۇز ئاقتاش جىلغىسىدا شۇنچە كۆپ دۈشمەنگە قاراملىق قىلىپ ھۇجۇم قىپسىز، يەنە تېخى بۇنى ئاز دېگەندەك، تاھىرنىڭ ئادەملىرىنى باشلاپ كېلىپ ئوپال گازارمىسىنى ئېلىشقا ئاتلىنىپسىز. نېمىدېگەن بەگۋاشلىق بۇ! ھەرنېمە بولسا، قانداقلا بولسۇن ئازراق بولسىمۇ ئەقلىڭىزنى ئىشقا سېلىپ بىزنى بۇ ئىشتىن خەۋەرلەندۈرۈپسىز. بۇ خەۋەرنى ئاڭلاپ چۆچۈدۇق، ھاياتىڭىزنىڭ خەۋپكە ئۇچراپ قېلىشىدىن ئەنسىرەپ، ھەممە ئىشنى توختىتىپ، بۇ تەرەپكە ئاتلىنىشقا مەجبۇر بولدۇق. يول ئۈستىدە ئويتاغ ئاغزىدىكى دۈشمەنلەر ئالدىمىزنى توسۇپ كاشىلا قىلغانىدى، ئۇلارنى سۈرۈپ قوغلاپ كەلسەك، بۇ تەرەپتىن ئوق ئاۋازلىرى ئاڭلىنىپ قالدى. شۇنىڭغا قاراپ، سىزنىڭ چوقۇم مۇشۇ ئەتراپتا سوقۇشۇۋاتقانلىقىڭىزنى بىلىپ، ئالدىڭىزغا كېلىشىمىز. قانداق، ئەمدىغۇ بىلگەنسىز، پىلاننى كىم بۇزۇپتۇ؟

— مەن، مەن بۇزۇپتىمەن، لېكىن بۇ...
— لېكىن — پېكىن دەيدىغان گەپنى قويۇڭ، بىزنىڭ ھەممە ئىشىمىز پىلان بويىچە، بۇيرۇق بىلەن ئىجرا قىلىنىشى كېرەك. بىزنىڭ پەقەت بۇيرۇقنى ئىجرا قىلىش مەجبۇرىيىتىمىزلا بار، ھەرگىز قاراملىق قىلىشقا بولمايدۇ.
ئەنجانباي كۆڭلىدە «ئۇنداق بەلەن پۇرسەتنى قولدىن بېرىش

تېخىمۇ زىيانلىق، مەن ئۇنداق ئەخمەق ئەمەس» دېدى، ئاغزىدىن چىقارمىدى.

— خوپ.

— بىز سىزدىن چوڭ ئۈمىد كۈتمەكتىمىز، خەلقىمىز سىزدەك باتۇرلارغا موھتاج. لېكىن، بۇيرۇقسىز ئىش قىلساق، قاراملىق قىلساق يامان ئاقىۋەت كېلىپ چىقىدۇ. شۇنى سەمىڭىزگە سېلىپ قويماي، سىز يۇقىرىنىڭ بۇيرۇقى بويىچە باتالىيون كوماندىرلىقىغا تەيىنلەندىڭىز. سىزنى تەبرىكلەيمەن، مۇبارەك بولسۇن، لېكىن سىز، بۇيرۇقسىز ئىش قىلماڭ، قول ئاستىڭىزدىكىلەرمۇ شۇنداق بولسۇن. ئېسىڭىزدە چىڭ ساقلاڭ.

— بۈگۈن يەنە نېمە ئىش قىلىمىز؟

— قاراڭ، قاراڭ سىزنى. كېسىلىڭىز يەنە قوزغالدى. سوراپ نېمە قىلىسىز؟ بۇيرۇق كۈتۈڭ، بۇيرۇق. سىز دەرھال ئوپالغا قايتىڭ، يۈسۈپجان تاشقورغان ئىنقىلاپچىلىرىنى باشلاپ ئاقتاش تەرەپ بىلەن مېڭىپ، ئوپالغا كەلمەكچى بولۇپ يولغا چىققاندى، تىنچلىق بولسا، ئۇلارمۇ بۇ چاغقىچە ئوپالغا يېقىنلىشىپ قالغاندۇ. سىز بېرىپ ئۇلارغا ھەمدەم بولۇڭ.

— بىللە بارامىز؟

— ياق، مەن بارمىساممۇ بولىدۇ. بىز ئەسلىدە سىزنى تېپىپ بولۇپ ئاندىن ئەھۋالغا قاراپ ئىش باشلاش ئۈچۈن، ئىككى تارماققا بۆلۈنۈپ يولغا چىققانداق. ئەمدى بولدى، ھاجىتى قالمىدى، بىز مۇشۇ يەردە قېلىپ چەشتاغدىكى دۈشمەنلەرنى يوقىتىمىز. ئېغىر قوراللارنى ئېلىپ كەلدۇق. ئادەملىرىمىزمۇ خىل، چەشتاغنى ئېلىشىمىزدا گەپ يوق.

ئەنجانباي ئوپالغا بېرىش ئۈچۈن يۈرۈپ كەتتى. جامالىدىن ئۇنى يەنە شۇنداق سوغۇق چىراي ئۈزىتىپ قويدى. لېكىن، ئۇ ئۇزاپ تاكى ئۇنىڭ قارىسى كۆرۈنگۈچە ئۇنىڭدىن كۆز ئۈزمەي قاراپ تۇرۇپ كەتتى. شۇ تاپتا ئۇنىڭ مېھىر - مۇھەببەتكە تولغان قاپقارا كۆز قارىچۇقلىرىدا مەمنۇنلۇق، پەخىرلىنىش، كۆيۈنۈش

نۇرلىرى چاقنايتتى. — يارايىسەن دوستۇم. مەنمۇ شۇنداق، دۈشمەننى كۆرسەم قولىم قىچىشىپ ئۆزۈمنى باسالماي قالىمەن. ئامال يوق، بۇيرۇق شۇنداق. ئۇ شۇنداق دەپلا نېمە ئۈچۈندۇر ئۆزىچىلا پىخىلداپ كۈلۈپ كەتتى.

* * *

ئالدىنقى كۈنى تاڭ سەھەردە ئەنجانباي تاغ ئىنقىلاپچىلىرىنى باشلاپ كەلگەندە، يۈرىكى پوك - پوك ئوپال ئەمەلدارلىرى ساراسىمىگە چۈشۈپ، جان قايغۇسىدا تەرەپ - تەرەپلەرگە پىتىراپ قېچىپ جانلىرىنى ياقىغا ئېلىشتى. لېكىن، كەمبەغەل، ئاجىز - بىچارىلەر خۇشاللىققا چۆمۈپ، تەنتەنە قىلىشتى:

— ئەجەبمۇ ئوبدان دەككىسىنى بەردى.

— بالدۇرراق مۇشۇنداق جاجىسىنى بەرگەن بولسا، تېخىمۇ ئوبدان بولاتتى.

— ھېلىمۇ خۇداغا شۈكۈر، ئەمدى بىزنىڭمۇ يۆلەنچۈكىمىز بار بولدى.

لېكىن، كېچىسى كۈنچىقىش تەرەپتىن ئۈزۈلمەي ئېتىلىۋاتقان ئوق ئاۋازلىرىنى ئاڭلاۋېرىپ خەلقنىڭ كۆڭلى يەنە يېرىم بولدى:

— ۋاي خۇدايىم، ئۇلار يەنە سوقۇشۇۋاتىدۇ!

— ئاھ خۇدا! تاغ ئىنقىلاپچىلىرىنى ئامان - ئېسەن قىلغايىسەن.

— ئەنجانباينى پاناھىڭدا ساقلىغايىسەن.

ئۇلار شۇ ھالدا دەككە - دۈككىدە تاڭنى ئاتقۇزۇشتى. ئوق ئاۋازلىرىمۇ ئاڭلانماي قالدى. ئۇلار تاغ ئىنقىلاپچىلىرىنىڭ خېيىمخەتەرگە ئۇچراپ قېلىشىدىن ئەنسىرەپ، ئۇلارنىڭ يولىغا

تەلمۈرۈپ قاراپ تۇرۇۋاتقاندا، كۈنپېتىش تەرەپتىن ئاسمان -
پەلەك توپا - چاڭ كۆتۈرۈلۈپ قالدى. ئۇلار ھەيران بولۇپ
تۇرۇشقاندا، يىراقتىن نۇرغۇنلىغان ئاتلىقلارنىڭ قارىسى
كۆرۈنۈشكە باشلاندى. بىردەمدىن كېيىن قوراللىرىنى
ئېسىشقان، قالپاقلىق، تۇماقلىق، چورۇقلۇق، ئۆتۈكلۈك،
جۇۋىلىق، قارا، كۆك، ئالا چاپانلىق، چاچ - ساقاللىرى ئۆسۈك،
ياداڭغۇ، لېكىن روھلۇق ئادەملەر ئاتلىرىنى چاپتۇرۇشقان ھالدا
«تاغ ئىنقىلابچىلىرى» ناخشىسىنى ياڭرىتىپ ئېيتىپ ئوپال
بازىرىغا كىرىپ كېلىشتى:

تاغ ئىنقىلابچىلىرى بىز،
تاغدا ئوبدان جەم بولۇشقان.
زۇلۇمنى يوق قىلىش ئۈچۈن،
ئۆيۈلتاشتەك چىڭ ئويۇشقان.

قوزغىلايلى، ئويۇشايلى،
بىردەك ئالغا ئاتلىنايلى.
ئەركىن - ئازادە ياشاش ئۈچۈن،
زالىملارنى يوق قىلايلى.

قوزغىلىمىز، قۇل بولمايمىز،
ئەمدى ئۇخلاپ جىم ياتمايمىز.
ئۆلسەك شېھىت، قالساق غازى،
ئارقىغا ئەسلا يانمايمىز.

ھۇررا، ھۇررا، ھۇررا!
ھۇررا، ھۇررا، ھۇررا!

ئۇلار شۇ ھالدا بازارنى بىر ئايلىنىپ چىقىشتى. ئاندىن

ئۇيۇشما زالىغا كېلىشتى. جامائەت زوقلىنىش، ئەيمىنىش بىلەن
ئۇلارغا قارشاتتى.

تاغ ئىنقىلابچىلىرى ئالدى بىلەن دورغا، ئونبېشىلارنى
ئادەملەرنى چاقىرىپ كېلىش ئۈچۈن تەرەپ - تەرەپلەرگە
ماڭدۇرۇشتى. ئاندىن ئوقۇتقۇچىلارغا تەييار شوئار نۇسخىسىنى
تاپشۇرۇپ، كۆپەيتىپ يېزىپ چاپلاشنى جېكىلىدى.

چۈش بولاي دەپ قالدى. ئادەملەرمۇ كېلىشكە باشلىدى. تاغ
ئىنقىلابچىلىرىنىڭ قوراللىرى خىل ئىدى. ئۇلار يول -
يوللاردا، دوقمۇش - دوقمۇشلاردا، ئۆگزىلەردە، تاغ چوققىلىرىدا
پىلىموت، ئاپتوماتلارنى تۇتۇشقان ھالدا يىراقلارغا كۆز تىكىپ
كۆزىتەتتى، ئاتلىق كۆزەتچىلەرمۇ چېپىشىپ يۈرۈشەتتى.
ئېتەكتەك كەڭ سامان قەغەزلەرگە يېزىلغان شوئارلار تاملارغا،
ئىشىكلەرگە، دەل - دەرەخلەرگە چاپلانغانىدى. «ياشىسۇن خەلق
ئازادلىقى!»، «گومىنداڭ ئەكسىيەتچىلىرىنى يوقىتىلى!»،
«ئەزگۈچىلەرنى يوقىتىلى!»، «خەلققە ئەركىنلىك، يەر، سۇ
كېرەك!»... دېگەندەك قۇلاققا ياقىدىغان بۇ شوئارلارنى كىشىلەر
ئورۇپلىشقانىدى.

چۈش بولغاندا ھەممە ئادەم ئوپال بىرلەشمە ئۇيغۇر ئۇيۇشما
زالىغا توپلاندى. يىغىلغان ئادەملەرنىڭ تولىلىقىدىن مىڭ
كىشىلىك بۇ چوڭ زالدا ئۇلار شۇ تاپتا خۇددى تاغارغا قاچىلانغان
چامغۇر - سەۋزىدەك تىقما - تىقماق بولۇپ تۇرۇپ
كېتىشكەنىدى. بۇ جاغدا ئەنجانبايمۇ گەز دەرياسى بويىدىن يېنىپ
ئوپال بازىرىغا كىرىپ كەلدى. ئۇ ئالدى بىلەن تاھىر باشلاپ
كەلگەن ئادەملەرنى بازارنىڭ دوقمۇشىدىكى موللا توختى
مەزىنىنىڭ ئاشخانىسىدا ئوخشىتىپ ئەتكەن گۆشلۈك پولۇدا
مېھمان قىلدى، ئاندىن ئۇلارنى ئۈزىتىپ قويۇپ تاشمىلىق
تەرەپتىن ئاڭلىنىۋاتقان گۈمبۇر - گۈمبۇرلىگەن ئوق
ئاۋازلىرىغا قۇلاق سېلىپ بىردەم تىڭشاپ تۇردى - دە، بىرنەچچە
ئاغىنىلىرى بىلەن بىللە جامائەت يىغىلغان ئۇيۇشما زالىغا

كېرىپ كېلىشتى. دەل شۇ چاغدا ئېگىز بوي، گەۋدىلىك، قانچىلىق، ساقال - بۇرۇتلىرى پاكىز قىرىلغان، چىغ يوللۇق بەقسەم تون، تۈلكە تۇماق كىيگەن قارىمۇتۇق بىر ئادەم سالماق قەدەم تاشلاپ سەھنىگە چىقتى. ئۇ بۇ قېتىم ئوپالغا چۈشكەن تاغ ئىنقىلاپچىلىرىنىڭ باشلىقى يۈسۈپجان دېگەن كىشى ئىدى. ئۇنىڭ كەينىدە ئاپتومات تۇتۇشقان تۆت يىگىت تىك تۇردى. يۈسۈپجان جامائەتكە سالام بەرگەندىن كېيىن ئۈنلۈك - ئۈنلۈك سۆزلەشكە باشلىدى:

— جامائەت، بىز ھەممىڭلارغا مەلۇم بولغىنىدەك، تاغدىن چۈشكەن تاغ ئىنقىلاپچىلىرى، زۇلۇمغا، ئېزىلىشكە قارشى قوزغالغان خەلق ئوغلانلىرى بولىمىز. بىز ئەزگۈچىلەرنى ۋە ئۇلارنىڭ ئارقا تىرىكى گومىنداڭ ئەكسىيەتچىلىرىنى چوقۇم يوقىتىپ، كەمبەغەللەرنىڭ، ئاجىزلارنىڭ قىساسىنى ئالىمىز. ئەركىن - ئازادە زامان قۇرىمىز، بۇ يولىمىزدىن ھەرگىز يانمايمىز. ئۆلسەك شېھىت، ھايات قالساق غازى، غەلىبە بىزگە مەنسۇپ! ھازىر بىزنىڭ قورالىمىز خىل، تولۇق. لېكىن، ئادىمىمىز ئازراق، تولۇقلاشقا توغرا كېلىدۇ. بۇ قوشۇنغا كىرىشنى خالىغانلارنى قارشى ئالىمىز، ھەرگىز زورلىمايمىز. ئىختىيار قىلغۇچىلار بولسا ئالدىغا چىقسۇن. قېنى مەرھەمەت. زال ئىچى سۈرلۈك جىمجىتلىققا چۆكتى. ئۇ بۇنىڭغا، بۇ ئۇنىڭغا قاراشقىلى تۇردى. دەل شۇ چاغدا بىرى ئۈنلۈك توۋلىدى:

— مانا مەن بار، مەن قاتنىشىمەن. جامائەت ئاۋاز چىققان تەرەپكە تەڭ قاراشتى - دە، كۆزى ئەنجانبايغا چۈشۈپ ئۇنىڭغا مەمنۇنلۇق بىلەن تىكىلىپ قاراپ قېلىشتى.

ئەنجانباي تېز - تېز مېڭىپ ئالدىغا ئۆتۈپ سۈپىنىڭ قېشىغا كەلدى - دە، تاغدىن چۈشكەن قوزغىلاڭچىلارغا قاراپ، ئوڭ قولىنى كۆكسىگە قويۇپ ئېگىلىپ تۇرۇپ سالام قىلدى. — ئەسسالامۇئەلەيكۇم.

جامائەتكە قاراپ تىك تۇرۇشقان قوزغىلاڭچىلارمۇ خۇددى ئۇنىڭغا ئوخشاشلا ئوڭ قولنى كۆكسىگە قويۇشقان ھالدا ئېگىلىپ تۇرۇپ، ئۇنىڭ سالىمىنى ئىلىك ئالدى: — ۋەئەلەيكۇمئەسسالام.

ئەنجانباي تاققىدە سەكرەپ سۈپىغا چىقتى — دە، ئارقىسىغا بۇرۇلۇپ، زالدا تىقمۇتىقماق ھالدا ئۆزىگە تىكىلىپ قاراپ تۇرۇشقان جامائەتكە سالام قىلدى: — ئەسسالامۇئەلەيكۇم.

جامائەتمۇ، زاماننىڭ بوران — چاپقۇنلىرىدا، ئۆز كۆز ئالدىدا تۇرغان ئوپالنىڭ قارا تېرەكلىرىدەك كۆركەم، مەزمۇت چوڭ بولغان ئۆزىنىڭ بۇ ئوغلانغا پەخىرلەنگەن، ھاياجانلانغان ھالدا ھۆرمەت بىلەن قاراپ، خۇددى قىرائەت قىلغاندەكلا ئاۋازلىرىنى سوزۇپ چىقىرىپ ئۇنىڭ سالىمىنى ئىلىك ئالدى:

— ۋەئەلەيكۇمئەسسالام! ۋەرەھمىتۇللاھى ۋەبەرەكاتىھۇ! جامائەتنىڭ شۇ تاپتىكى سالام ساداسى خۇددى قارا بوراننىڭ ئورمانلىقتىكى گۈركىرىشىدەك گۈركىرەپ چىقىپ، زالىنى لەرزىگە كەلتۈرۈۋەتتى، ھەتتا ئون يېتىم يىراقلىقتىكى قارا جىلغا، قىزىلجىلغا بويلىرىغىمۇ ئاڭلىنىپ، يەنە شۇنداق بوران گۈركىرىگەندەك ئەكس سادا ياندۇردى. ئەنجانباي ئۆزىگە تىكىلىپ قاراپ تۇرۇشقان تاغ ئىنقىلاپچىلىرىغا، ئاندىن جامائەتكە تېڭىرقىغاندەك بىردەم قاراپ تۇرۇپ قالدى، يەنە شۇ ھامانلا ئېسىگە كېلىپ، بۇرۇلۇپ يۈسۈپجانغا قاراپ:

— ئىجازەت بولسا، جامائەتكە دەيدىغان ئىككى كەلىمە سۆزۈم بار ئىدى. دەۋالغان بولسام، — دېدى.

— بولىدۇ، بولىدۇ، — دېدى يۈسۈپجان كۈلۈپ تۇرۇپ، — سۆزلەڭ، بۇ يەردىكى بۈگۈنكى بۇ سورۇن جامائەتنىڭ، شۇنداقلا جەڭگە ئاتلىنىدىغان جامائەت ئوغلانلىرىنىڭ سورۇنى. ھەرقانداق گېپىڭىز بولسا سۆزلەۋېرىڭ، قېنى مەرھەمەت.

ئەنجانباي يەنە جامائەتكە يۈزلەندى — دە، كۆكسىنى كېرىپ،

قەددىنى تىك تۇتۇپ تۇرۇپ ئۈنلۈك - ئۈنلۈك سۆزلەشكە باشلىدى:

— تۇغقانلىرىم، ئومۇمىي جامائەت ئەھلى... ئالدىڭلاردا دەردىمنى تۆكۈۋالاي، كۆڭلۈمدە بارىنى دەپ پۇخادىن چىقىۋالاي. ئىجازەت قىلغايىسىلەر. ھەممىڭلارغا مەلۇم، نامم ئىنجانباي، تەككىمىز مۇشۇ ئوپاللىق، مەن ئانامنىڭ قورسىقىدا تۇرىلىپ، تېخى بۇ دۇنياغا كۆز ئاچماي تۇرۇپلا بۇ يۇرتتىن قوغلاندىم. كىشىلەرنىڭ يۇرتىدا مۇساپىرچىلىق، غېرىبلىق، موھتاجلىق ئازابىنى تارتىپ يۈرۈپ بۇ دۇنياغا كەلدىم. كۆزۈمنى ئېچىپلا دوزاخ بىلەن جەننەتنى تەڭ كۆردۈم. بۇ دۇنيا بايلارنىڭ جەننىتى، يوقسۇللارنىڭ دوزىخى ئىكەن. سەۋەبى — ئىچى يامانلىق، شۇملۇق بىلەن تولغان ھۆكۈمەت ئاشۇ ئاچ كۆز، دىلى زەھەر بىلەن سۇغىرىلغان زالىم بايلارنىڭ قولىدا ئىكەن. ھۆكۈمەت شۇلارنىڭ قولىدا بولغانلىقتىن ئۇلار كۈچلۈك ئىكەن. بۆرىگە ئوخشاش ۋەھشىي، ئاچ كۆز ئىكەن. جەننەتنىڭ راھىتىدە ياشايدىكەن، كەمبەغەللەرنىڭ ھېچنېمىسى يوق ئىكەن، قانائەتچان، قويدەك ياۋاش، ئاجىز ئىكەن، كالىدەك جاپالىق ئىشلەيدىكەن، ئۇلارنىڭ تەقدىرى ئاشۇ ئاچ كۆز، زالىم بايلارنىڭ ئىلكىدە ئىكەن. بايلار ئۇلارنى خالىغانچە بۇلىسىمۇ، تالىسىمۇ، ئاياغ ئاستى قىلىسىمۇ مەيلى ئىكەن، ھېچقانداق سوئال - سورىقى بولمايدىكەن. مەن تۇغۇلۇپلا كۆرگىنىم مانا مۇشۇنداق چەكسىز زورلۇق - زومبۇلۇق ئىچىدىكى ۋەھشىي، قاباھەتلىك، زۇلمەتلىك دۇنيا بولدى. ھازىرمۇ ھەممىمىز مۇشۇ جىنايەتكە تولغان، ھەق - ناھەق ئاستىن - ئۈستۈن بولۇپ كەتكەن ۋەھشىي دۇنيادا جان تالىشىۋاتىمىز. خۇدايىم بەندىلىرىنىڭ ئازابىغا چىدمايدىكەن، بىراق، خۇدايىمنىڭ قازىنى ئاستا قايىنايدىكەن. لېكىن، قاينىسا تاشىدىكەن، ھەرگىز توسۇۋالغىلى بولمايدىكەن. ئورۇسلار تەۋەسىدە ئازاب چەكتىن ئېشىپ كەتكەنلىكتىن، خۇدايىمنىڭ ئەمرى بىلەن يوقسۇللار بىرلىشىپ قوزغىلىپ، بىر

تەۋرەپلا زۇلمەتلىك دۇنيانىڭ تۈۋرۈكى بولغان ھۆكۈمەتنى يوقاتتى، ئاچ كۆز، زالىم، قان شورغۇچى بايلارنى كۈكۈم - تالقان قىلىۋەتتى! مەن بۇنى ئۆز كۆزۈم بىلەن كۆردۈم. ئاڭلىسام، ئىچكىرى ئۆلكىلەردىمۇ خۇددى شۇنىڭغا ئوخشاش دەھشەتلىك زۇلۇمغا قارشى قوراللىق قوزغىلاڭ قوزغىلىپتۇ، مۇشۇ كۈنلەردە زۇلۇمنىڭ تۈۋرۈكى بولغان ھۆكۈمەتنىڭ جېنى تۇمشۇقىغا كېلىپ قاپتۇ. مانا ماۋۇ ئالدىمىزدا تۇرغان، - ئۇ ئارقىسىغا بۇرۇلۇپ سەھنىدە تىك تۇرۇشقان تاغ ئىنقىلاپچىلىرىنى كۆرسەتتى، - ئەزىمەتلىرىمۇ ئاشۇلارغا ئوخشاشلا جېنىنى خەلققە، خۇدا يولىغا ئاتاپ تاغدىن چۈشۈپتۇ. بىزمۇ ئەمدى تۇمىقىمىزنى ئالدىمىزغا قويۇپ تۇرۇپ ئوبدان باش قاتۇرايلى. باشقىلار قىلغاننى بىز نېمىشقا قىلالمايمىز؟! بىز نېمىشقا قوزغالماي، قاچانغىچە كۈرۈك توخۇدەك دوڭۇلداپ ئۈۋىمىزنى چۆرگىلەپ يۈرىمىز؟! باشقىلار ئاللىقاچانلا ئويغاندى! بىز يەنە قاچانغىچە قىيامەتنىڭ چۈشىنى كۆرۈپ ئۇخلاپ ياتىمىز؟ بىزنىڭ ئۇلاردىن قانداق يېرىمىز كەم؟ خۇدايىم «يارىتىشتا مەن ياراتتىم، يارىلىش ئۈزۈڭدىن» دەپتىكەن. شۇڭا، بىزمۇ يارىلىش ئۈچۈن ئادەمدەك ياشاش ئۈچۈن، ھۆرلۈك - يورۇقلۇق ئۈچۈن، يەر، سۇ ئۈچۈن قوزغىلايلى! بىزگە ياشاش ئۈچۈن ئاش، نان، كۈننىڭ سېرىقى كېرەك! ھەممىمىز بىر ياقىدىن باش، بىر يەڭدىن قول چىقىرىپ، يا ئۆلۈم، يا كۆرۈم دەپ جان تىكىپ ئېلىشىدىغانلا بولساق، ئىنشائاللا، خۇدايىم بىزگە مەدەت بېرىپ، مۇراد - مەقسەتلىرىمىزگە يەتكۈزىدۇ. مىكى - مىكى دەپ ئىنجىقلاپ تۇرماي ئورنىمىزدىن دەس تۇرۇپ قوزغىلايلى! پىچاق سۆڭەككە يەتتى! تاقەت قالمىدى! شۇڭا، مەنمۇ جېنىمنى خۇدا يولىغا، خەلقىمىزنىڭ بەخت - سائادىتىگە ئاتىدىم.

جامائەت، ماڭا دۇئا قىلىڭلار! ئەجدادلىرىمىزنىڭ قىساسى ئۈچۈن، ئەۋلادلىرىمىزنىڭ ئامانلىقى ئۈچۈن، ھۆرلۈك -

باراۋەرلىك ئۈچۈن جەڭگە چىقاي ! قېنىم يۇرت، جامائەت ئۈچۈن
 ئاققاي ! خۇدايىم ماڭا بۇ يولدا تەۋرەنمەي ماڭغۇدەك قەتئىي
 ئېتىقاد، دۈشمەنلەرنى يېڭەلسگۈدەك كۈچ - قۇۋۋەت، شەيتانلار
 ئازدۇرالمىغۇدەك ئەقىل - پاراسەت، بويىنۇمغا قىلىچ چۈشمۇ
 چىرايىم ئۆگمىگۈدەك، بۇرۇتۇممۇ تەۋرىمىگۈدەك جاسارەت ئاتا
 قىلغاي ! قېنى ئەزىمەتلەر، بەدىنىدە ئەركەك تۈكى بار يىگىتلەر،
 مەيدانغا چىقىڭلار ! ئوغۇل بالا جەڭگە يارالغان ! خۇدا، ئارزۇ -
 ئارمانلىرىمىزنى جامائەتنىڭ دىلىغا سېلىپ، تىلىكىمىزنى
 ئىجابەت قىلغايىسەن ! جامائەت، جەڭگە چىقىدىغان ئەزىمەتلەر
 ئۈچۈن دۇئا قىلىڭلار، ئامىن !
 ئەنجانباينىڭ كۆڭلىدىكى بۇ جاراڭلىق - يارقىن سۆزلىرى
 جامائەتنىڭ يۈرىكىنى تىترىتىپ، يىغىن مەيدانىنى تېخىمۇ بەك
 تەۋرىتىۋەتتى. خۇددى لاۋۇلداپ كۆيۈۋاتقان ئوتنى تېخىمۇ
 ئۇلغايىتىپ، قايناۋاتقان قازاننى تاشۇرۇۋەتكەندەك، تۇتاشقان ئوتقا
 ياغ چېچىپ، ئۇنى بىراقلا چوڭ يانغىنغا ئايلاندۇرۇۋەتكەندەكلا
 بولدى - دە، جامائەت بىردىنلا ئۇلۇغ - كىچىك تىنىشلىرىنى،
 مىشىلداپ، ئېسەدەپ يىغلاشلىرىنى توختىتىپ، ئاللا - چۇقان
 سېلىشىپ دۇئاغا قول كۆتۈرۈشتى:
 — ئامىن ! ئامىن ! ئامىن !
 — ئەل - جامائەت ئۈچۈن جەڭگە ئاتلىنىدىغان ئەزىمەتلەرگە
 دۇئا قىلايلى !
 — مېنى خەتلەپ قويۇڭ، مانا مېنى ! — جامائەتنىڭ
 ئوتتۇرىسىدىن باقاخۇننىڭ خىرقىراپ توۋلىغان ئاۋازى
 ئاڭلاندى، — مەنمۇ جەڭگە چىقىمەن ! مىلتىق ئاتالايمەن !
 جامائەت خۇددى بالدۇر ئۇنى كۆرمىگەندەكلا بويۇنلىرىنى
 سوزۇشۇپ ئۇنىڭغا قاراپ قېلىشتى. ئۇ چوڭ - چوڭ قەدەم
 تاشلاپ، ئېگىز بويىنى تىك تۇتۇپ، ئالدىرىماي مېڭىپ، ئۇدۇللا
 سەھنىگە چىقتى - دە، ئوغلىنىڭ ئوڭ يېنىغا ئۆتۈپ، قول باغلاپ
 تۇردى.

جامائەت يەنە ئاللا - چۇقان كۆتۈرۈشتى:
— بارىكالا!

— خۇدايىم مۇرادىغا يەتكۈزگەي!

— باقاخۇنغا دۇئا قىلايلى!

جامائەتنىڭ ۋاراكى - چۈرۈڭلىرىنى بىر ئايالنىڭ زىل ئاۋازى

بېسىپ چۈشتى:

— مەنمۇ بارىمەن! مېنى خەتلەڭ! دادىسى، بالىسى كەتسە،

مەنزە، بىر كۈلۈڭ، تۆت بۈلۈڭنى بېقىپ ئۆيدە يالغۇز

ئولتۇرامدىم. مېنىڭمۇ بەش ئەزايىم ساق! كىر - قات

يۇيالايمەن، ئاش - تاماق ئېتەلەيمەن. باشقا كەلسە باتۇر بوپتۇ!

يامىنىغا كەلسە، تېخى قولۇمغا مىلتىق ئالالايمەن! — توختىخان

سۆزلىگەچ سەھنىگە چىقىپ، ئوغللىنىڭ سول يېنىغا چىقتى.

جامائەتنىڭ تەرەپ - تەرەپتىن:

— توختىخانغا دۇئا قىلايلى! ئامىن! ئامىن، — دەپ

توۋلىغان دۇئا سادالىرى زال ئىچىنى چاڭ كەلتۈرۈۋەتتى.

ئارقىدىنلا ئەنجانباينىڭ ئىنىلىرى قادىر بىلەن ئەزىزمۇ: «مەنمۇ

بارىمەن، مەنمۇ!» دەپ تەڭ توۋلىشىپ، سەھنىگە چىقىپلا

ئۇلارنىڭ ئارقىسىدا تۇرۇشتى. جامائەت ئۇلارنىڭ ئىككىلىسىگە

تەڭ دۇئا قىلىش ئۈچۈن «ئامىن!، ئامىن!» دەپ ئەمدىلا تېخى

قوللىنى كۆتۈرۈشىگە، قېنى قايناپ تۇرغان ياشلار ئۆزىنى

باسالماي قېلىشتى - دە، دۇئانىڭ توختىشىنى كۈتمەستىنلا:

«مەن!»، «مەن!»، «مەن!» دەپ توۋلىشىپ، يەڭلىرىنى تۈرۈشكەن

ھالدا ئارقا - ئارقىدىن سەھنىگە چىقىشقا باشلىدى.

ئۆزىنى مەلۇم قىلىپ سەھنىگە چىققانلارنىڭ ئارىسىدا

ئوقۇتقۇچىلارمۇ، دېھقان، ئاشپەز، ناۋايىلارمۇ، يۇرت - ماكانىدىن

ئايرىلغان غەرىب - مۇساپىرلارمۇ، يىللىقچى - مەدىكارلارمۇ بار

ئىدى. شۇ تاپتا: «قېنى يەنە كىم بار؟» دەپ ياشلارنى سەھنىگە

چىقىشقا دەۋەت قىلىش، قىزىتىش ھاجەتسىز بولۇپ قالغانىدى.

ياشلار پالاقشىپ بەس - بەستە سەھنىگە چىقىۋەردى.

353

«ئۆيدىكىلەردىن سوراپ باقاي، نېمە دەيدىكىن» دېگۈچىلەر چىقمىدى. سۈپىنىڭ ئالدى قىستا - قىستا چىلىق بولۇپ كەتتى. جامائەت تېخىمۇ قىزىپ قالدى. ئۇلار ئالدىغا چىقىۋاتقان ياشلارغا قوللىرىنى ئېگىز كۆتۈرۈپ، ئاۋازلىرىنى بولۇشىچە قويۇپ بېرىپ، خۇددى قىرائەت قىلغاندەكلا ئاۋازلىرىنى سوزۇپ - سوزۇپ چىقىرىپ دۇئا قىلىشاتتى:

ئوتتۇرىغا چىقىپ ئۆزىنى مەلۇم قىلىدىغانلارنىڭ سەل سېلىككەنلىكىنى بايقاپ قالغان بىر بوۋاي خىرقىراق ئاۋازدا توۋلىدى:

— مەن قېرىپ قالدىم، ئوتتۇرىغا چىقالمىدىم. بىر بايتىلىم بار ئىدى، شۇنى ئاتىدىم. شۇغىنىسى شاشراق. ئۆھھۇ - ئۆھھۇ! — ئۇ يۆتىلىپ كېتىپ، بىرھازاغىچە مۈكچىيىپ تۇرۇپ قالدى. ئۇنىڭ يۆتلى تاختاپ بولغۇچە ئۇنىڭ يېنىدىكى بىر بوۋاي ئۇنىڭغا چاقچاق قىلدى:

— بەللى - بەللى ئاغىنە، قېرىغانلىقىڭنى تەن ئالماي، تېخى بىر ئاي ئىلگىرىلا قىزچاق خوتۇن ئالدىڭلىغۇ، مانا ئەمدىزە، ئوتتۇرىغا چىقىدىغان چاغدا يېلىڭلا چىقىپ كەتتىمۇ؟ قېرىساقمۇ چاندۇرمايلى جۈمۇ!

جامائەت پارق - پۇرۇق كۈلۈشۈپ كېتىشتى. — بەلەن گەپ بولدى. شۇنداق قىلايلى! كۈچىمىز بارلار كۈچىمىزنى، مېلىمىز بارلار مېلىمىزنى چىقىرايلى! — بولىدىغان گەپ، بىر ياقىدىن باش، بىر يەڭدىن قول چىقىرىش دېگەن مانا شۇ!

— مەنمۇ بىر ئېتىمنى! مەنمۇ بىر ئات! — ئۇلارغىمۇ جامائەت دۇئالىرىنى ئايىماي قىلىشتى. جامائەتنىڭ توختىماي قىلغان دۇئالىرىنىڭ مەدىتى، تەشەككۈر بىلدۈرۈپ سالغان چۇقان سادالىرىنىڭ دولقۇنىدا، شۇ كۈنى، دەل شۇ مەيداندىلا يەتمىش ئادەم جامائەتنىڭ دۇئالىرىنى ئېلىپ جەڭگە ئاتلىنىش ئۈچۈن ئۆزىنى تىزىملاشتى. ئۇنىڭدىن باشقا، يەنە

قىرىق ئاتنىڭ ئىگىلىرىمۇ تىزىملاندى. بۇنىڭ ئىچىدە يېقىن ئەتراپتىكى قوشنا يېزىلاردىن خەۋەر تېپىپ كەلگەنلەرمۇ بار ئىدى.

جۈمەخۇنمۇ ئۆزىنى تىزىملىتىش ئۈچۈن سەھنىگە چىققانىدى، ئاتا - ئانىسى، ئىنىلىرى «چۆچۈرىدەك ئۇششاق يەتتە بالاڭ تۇرسا، ئۇلارغا كىم قارايدۇ؟ بولدى، سەن بالىلىرىڭنى باق، ئۆيلەرگە قارا» دەپ ئۇنى ئۆزىنى مەلۇم قىلىشقا قويمىدى. جامائەتكە ئىسسىق چىراي بىلەن كۆز تىكىپ تۇرۇشقان تاغ ئىنقىلابچىلىرىنىڭ باشلىقلىرى باشلىرىنى بىر يەرگە قىلىپ بىر نېمىلەرنى دېيىشتى. ئارىدىن يىغىن باشقۇرۇۋاتقان يۈسۈپجان ئورنىدىن تۇردى. ئۇ قولىنى كۆتۈرۈپ، جامائەتنىڭ جىم بولۇشىنى ئىشارە قىلدى. ۋاراڭ - چۈرۈڭ شۇ ھامان توختىدى. — جامائەت، — دېدى يۈسۈپجان ئۇلار جىم بولۇشقاندىن كېيىن، — بۈگۈن بۇ سورۇندا كۆپچىلىك ئۆزىنىڭ ئويغانغانلىقىنى نامايان قىلدى. جامائەتكە رەھمەت. شۇنداق، ئەلۋەتتە ئويغىنىش كېرەك، ئويغانغاندىلا ئاندىن جاھالەتنى گۆرگە تىققىلى، زومىگەرلەرنىڭ ھۆكۈمىتىنى يوقاتقىلى، خەلقنى بەخت - سائادەتكە ئېرىشتۈرگىلى بولىدۇ. بىز بايا ئەنجانباينىڭ باشچىلىقىدا نۇرغۇنلىغان يىگىتلىرىمىزنىڭ ئۆز ھاياتىنى ئاشۇ ئۇلۇغ نىشانغا ئاتىۋەتكەنلىكىنى بىلدۈرۈپ ئوتتۇرىغا چىققانلىقىنى كۆردۈك. بىزدە مانا مۇشۇنداق ئىرادە - غەيرەت، روھ بولسىلا، بىز چوقۇم غەلىبە قىلىمىز. بىز ئويغىنايلى، يەنىمۇ ئويغىنايلى! تەلتۆكۈس ئويغىنايلى! ئويغىنىشنىڭ ئۆزى ئاسارەتتىن قۇتۇلۇش، زۇلۇمنى يوقىتىپ، ئازادلىقنى قولغا كەلتۈرۈش، جاھالەتنى يوقىتىش دەرۋازىسىنىڭ ئېچىلغانلىقىنى كۆرسىتىدۇ! بىزنىڭ يېتەكلەش نىشانىمىز، يېتەكلەش چارە - ئۇسۇللىرىمىز، ئويغانغان، ئويۇشقان - بىرلىككە كەلگەن كۈچىمىز، زامانغا لايىق قولىمىز بولسىلا، ئىنشائاللا، بىز چوقۇم غەلىبە قىلىمىز، مەقسەتلىرىمىزگە

چوقۇم يېتىمىز.
خوش، جامائەت، ئەمدى بىز سىرتقا چىقىپ، بىزنىڭ خېلى كۈچلۈك قوراللىرىمىزنىڭ بارلىقىنى، ئۇنىڭ كۈچىنىڭ دۈشمەنلەرنى كۈمپەيكۈم قىلىۋېتىشكە قادىر ئىكەنلىكىنى تاماشا قىلىپ كۆرۈپ باقايلى.
جامائەت ۋاراڭ - چۈرۈڭ قىلىشقان ھالدا قىستىلىشىپ سىرتقا چىقىشقا باشلىدى. يۈسۈپجان جامائەت ئارىسىدىن نائىب بەگنى ئىزدەپ تاپتى:
— نائىب بەگ، — دېدى يۈسۈپجان ئۇنىڭغا سۈرلۈك قىياپەتتە تىكىلىپ قاراپ، — بىزگە بۈگۈنلا يۈز ئات تېپىپ بېرىڭ، ئىشلىتىپ بولۇپلا يەنە ئىگىلىرىگە قايتۇرۇپ بېرىمىز. خاتىرجەم بولۇڭ.
— خوپ باشلىق جانابلىرى، ئامالنى قىلاي.
— جاناب - پاناب دەيدىغان گەپنى ئەمدى قىلماڭ! ئىسمىمىزنى ئاتىشىڭىزلا كۇپايە.
— ئوبدان، ئوبدان. كۆنۈكۈپ قېلىپ...
— بىزنىڭ گېپىمىزگىمۇ كۆنۈكۈڭ، تېز مېڭىڭ!
نائىب بەگنىڭ بېشى تازا قاتتى: «يۈز ئات! ۋاي خۇدايىم! شۇنچە ئاتنى كەچ كىرگۈچە نەدىن تاپىدۇ؟ ئېتى بار بايلار ئاتلىرىنى ئېلىپ قېچىپ كېتىشتى، ئەمدى بالاغا مېنى تاشلاپ قويۇشتى. بېشىم ئىككى تاشنىڭ ئارىسىدا قالدى. ئىككى تاشنىڭ ئارىسىدا قالغان نەرسە چوقۇم ياڭاق تەك چىقىلىدۇ! يۈز ئات! ۋاي خۇدايىم! بالدۇرقى چاغلاردىغۇ بۇنچىلىك ئاتلارنىڭ كارى چاغلىق ئىدى. قامچىنى بىرلا شىلتىسام، يۈز ئات دېگەن بىردەمدىلا تەييار بولاتتى. ئەمدى ئۇنداق قىلغىلى بولمايدىغان زامان بولۇپ قالدى. ھاي! دەيدىغانلار چىقىپ قالدى، ۋاي خۇدايىم!»
جامائەت ئىنقىلاپچىلارنىڭ قوراللىرىنى كۆرۈپ بېقىش قىزغىنلىقىدا ۋاراڭ - چۈرۈڭ سېلىشىپ، ئۆگزىلىرى كۆيۈپ، گۈمۈرۈلۈپ چۈشكەن گازارما سېپىلىنىڭ ئەتراپلىرىغا

توپلاشتى. جامائەت ئارىسىدا ئىنقىلابچىلارنىڭ كارامەت بىر قورالى بار ئىكەن دېگەن پاراڭ تارقىلىپ، شۇنچە كەڭرى مەيدان بىردەمدىلا ئادەملەرگە توشۇپ كەتتى. قىستا - قىستا ئىنقىلابچىلىقتا ھەتتا بەزىلەر ئۆگزىلەرگە، دەرەخلەرگە چىقىۋېلىشتى - دە، «قېنى، قېنى؟» دېيىشىپ، بويۇنلىرىنى ئۇيان - بۇيان سوزۇشۇپ قاراشقا باشلىدى. دەل شۇ چاغدا ئىككى يىگىت ئالدىدا كىچىك بالىنىڭ بىلىكىچىلىك ئىنچىكە كانىيى بار، ئىككى چاقلىق بىر نېمىنى ئىتتىرىپ، جامائەت ئارىسىغا كىرىپ كەلدى.

— پوش - پوش، يولنى بوشىتىڭلار، قورالنى ئۆتكۈزۈۋالايلى.

جامائەت بويۇنلىرىنى سوزۇشۇپ، شۇنداق قاراپلا، داۋرىڭى چوڭ ئۇ قورالنىڭ چوڭلۇقى ئارانلا توپا توشۇيدىغان يالغۇز كىشىلىك ياغاچ غالتەكىچىلىكلا كېلىدىغان، ئۆزىمۇ خۇددى ئاشۇنداق غالتەكىچىلىك ئوخشايدىغان ئىككى چاقلىق ئىكەنلىكىنى كۆرۈپ، غۇلغۇلا قىلىشقىلى تۇردى:

— ئېشەكمۇ بىمالال سۆرەپ ماڭالمۇدەك ئۇنى.

— بۇ كىچىككىنە ئوقەتنىڭ كۈچى نېمىگە يېتىدىكىننىڭ؟

شۇ ئارىدا تاغ ئىنقىلابچىلىرىدىن ئىككى يىگىت ھېلىقى «غالتەك ھارۋىغا ئوخشايدىغان» قورالنى سېپىلغا قارىتىپ توغرىلاپ بولدى. يۈسۈپجاننىڭ ئىشارىتى بىلەن زەمبىرەكتىن ئارقا - ئارقىدىن گۈمبۈرلەپ ئېتىلغان ئىككى پاي ئوقتا سېپىل گۈمبۈرۈلۈپ چۈشۈپ، كالا ھارۋىسى پاتقۇدەك يوغانلا ئىككى تۆشۈك ئېچىلدى. شۇ ھامان جامائەت ئارىسىدا چۇقان كۆتۈرۈلدى:

— پاھ - پاھ، نوچىكەنغۇ بۇ قورال !

— قالتىس كۈچى بار ئىكەن !

— شەھەر سېپىلىنىمۇ تېشىۋېتەلەيدىكەن !

— گومىنداڭچىلارنىڭ ئۇۋىسىنى كۈمپەيكۈم

قىلىۋېتەلەيدىكەن !

— ئورۇسلار ياسىغاندەك قىلىدۇ. سىلەر ئالدىنقىدا كەتتىڭلار.
كەچ كىرىپ قالدى. كۈن ئوپال تاغلىرىنىڭ كەينىگە ئۆتۈپ
كەتتى. تاغ ئىنقىلاپچىلىرىمۇ تاشمىلىققا بېرىش ئۈچۈن يولغا
چىقىشتى. ئۇلارنىڭ ئارىسىدا ئوپالدا قوشۇلغان يەتمىش ئادەم،
يەتمىش ئاتمۇ بار ئىدى. ئەنجانباي دادىسى بىلەن ئانىسىنىڭ
ئۇلار بىلەن بىللە مېڭىشىغا ئۈنىمىدى:

— ھازىر نەگە بېرىپ، نەدە تۇرۇشىمىز نامەلۇم، مۇقىم بىر
يەرگە ئورۇنلىشىۋالغاندىن كېيىن ئاندىن سىلەرنى يېنىمىزغا
ئاپىرىۋالىمىز.

باقاخۇن بىلەن توختىخان ئىلاجىسىز قېلىپ قالدى.
«دېمىسىمۇ راست، بىز قېرىپ قالدۇق. ئۇلارغا يۈك بولۇپ
قالساق بولمايدۇ. بۇنى بالىلار ئاغزىدىن چىقارمىغىنى بىلەن
ئەھۋالنى بىز چۈشىنىمىز. خەير، بوپتۇ، ھازىرچە تۇرۇپ
ۋىرايلى، كېيىنچە بىزگىمۇ خۇدايىمنىڭ بۇيرۇغىنى باردۇر» دەپ
ئويلاشتى ئۇلار ۋە يىغلامسىراپ تۇرۇپ بالىلىرىغا دۇئا قىلدى:
— سىلەرنى خۇدايىمغا تاپشۇردۇق. خۇدايىم مۇراد —
مەقسىتىڭلەرگە يەتكۈزگەي!

يىگىرمىنچى باب

مەن ئەنجانباي

قەيسەر، ئىرادىلىك ئەزىمەتلەر ماكانلاشقان تۈزتاغ باغرىدىكى بۇ گۈزەل قەدىمىي شەھەر تاشمىلىق قەدىمكى زامانلاردا «تاشبالىق — تاش بىلەن قوپۇرۇلغان شەھەر» نامى بىلەن مەشھۇر ئىدى. زامان — زامانلار ئۆتتى. خانلارنىڭ بەزىلىرى يولدىن ئېزىپ ئالماشتى، يەنە بەزىلىرى بولسا ھالىدىن كېتىپ تۈگەشتى، لېكىن تاشمىلىق ھېلىمۇ چوڭ بەگلىك نامى بىلەن ئەتراپىدىكى كىچىك بەگلىكلەرنى باشقۇرۇپ، يەنىلا ئەسلىي ھەيۋىنى ساقلاپ كەلمەكتە ئىدى.

غەربىي جەنۇبتىن شەرقىي شىمالغا قىيپاش سوزۇلغان بۇ يانتۇ زېمىننىڭ غەرب تەرىپىدىكى قىزىلتاغ تىزمىلىرى بىلەن چەشتاغلار خۇددى ئۇلۇغ ئېچىلغان چوڭ دەرۋازىنىڭ ئىككى قانتىدەك بىر — بىرىگە نېرىدىن قارىشىپ تۇرۇشاتتى. سۈيى خۇددى ئانا سۈتىدەك بەرىكەتلىك گەز دەرياسى ئۆزىنىڭ تارام — تارام، ئەگرى — توقاي ئېقىن — جىلغىلىرى ئارقىلىق تاشمىلىقنىڭ جەنۇبىدىكى تاغ — داۋانلىق يايلاق، ئېگىز — پەس باغ — بوستانلىق، ئېكىنزارلىق زېمىنلىرىنى ئوپالنىڭ شەرقىي قىسمىدىكى تۈزلەڭ، مۇنبەت زېمىنلىرى بىلەن يېقىن تۇتاشتۇرۇپ تۇرغانلىقتىن، ساپ ھاۋالىق، سېھرىي كۈچكە تولغان بۇ ئىككى كەڭرى زېمىن خۇددى ئانا سۈتىنى تالىشىپ ئېمىشىۋاتقان بىر جۈپ قوشكېزەكلەردەك تېخىمۇ يېقىملىق، گۈزەل، كۆركەم كۆرۈنەتتى.

جامالىدىن قىسىملىرى چەشتاغدىكى دۈشمەنلەر بىلەن راسا

بىر كۈن ئېلىشتى. دۈشمەنلەرنىڭ بىر قىسمى ئۆلدى، قالغانلىرى كەچ كىرىشى بىلەن تەڭ گازارمىسىنى تاشلاپ قەشقەر شەھىرى تەرەپكە قاراپ قاچتى. شۇ كۈنى يېرىم كېچىدىن ئۆتكەندە، ئوپالدىن يانغان يۈسۈپجان تاغ ئىنقىلاپچىلىرىنى باشلاپ تاشمىلىق بازىرىغا يېتىپ كەلدى. ئەتىسى بۇ يەرمۇ قىزىپ كەتتى. تەرەپ - تەرەپتىن كېلىپ توپلاشقان جامائەتنىڭ تولىلىقىدىن بازاردىكى مەكتەپ سەھنىسى قىستا - قىستاڭچىلىق بولۇپ كەتتى. تاشمىلىق خەلقى بۇ قېتىممۇ يەنىلا ئۆز نوچىلىقىنى نامايان قىلدى. شۇ سورۇندىلا ئۆزلىرىنىڭ يەتمىش بەش ئوغلانى بىلەن يۈز ئېتىنى تاغ ئىنقىلاپچىلىرىنىڭ قوشۇنىغا تەقدىم قىلىپ تۇتتى. شۇ چاغدا بۇ سەپكە يەنە بىر گۇمانلىق ئىنسانمۇ قىسىلىپ كىرىپ قالدى. ئۇ ئۆزىنىڭ چوماقچىلىرىدىن ئوتتۇز نەچچە ئادەمنى ھەيۋە بىلەن باشلاپ كېلىپ، بۇ سەپكە قاتنىشىشنى تەلەپ قىلغاندا، ھېچ كىشى: «ياق!» دېمىدى، بەلكى ئۇنىڭ مەيدىسىگە ئۈرۈپ: «يارايسىز»، «بارىكالا!» دەپ ئۇنى ماختاشتى. ئۇ ئىنسان تاشمىلىقنىڭ مەنسەپتىن قالدۇرۇلغان بالدۇرقى بېگى زەيدىن بەگ ئىدى. ئۇ بىر يىلدىن بېرى قورساق كۆپۈكىدە چىشىنى غۇچۇرلىتىپ، ئامبالاردىن مەدەت - مەنسەپ تەمە قىلىپ شەھەردە قاتراپ يۈرگەنىدى.

ئۇنىڭ ئەنە شۇنداق تەنتەنىلىك ھالدا قوبۇل قىلىنىشى ئەنجانباينىڭ كۆڭلىنى غەش قىلىپ قويدى.

— بۇ ئادەمنىڭ ئىنقىلاب قىلىش نىيىتى يوق، باشقا غەرىزى بار.

— قانداق غەرەز؟

— يۇقىرى مەنسەپكە، چوڭ بايلىققا ئىگە بولۇش.

— ئۇنداق دېمەك، قورساقنى كەڭرەك تۈتۈڭ، — دېدى

جامالىدىن قاپقىنى تۈرگەن ھالدا، — ھەممە ئادەمنىڭ ئىنقىلاب قىلىش ھوقۇقى بولىدۇ.

— بۇمۇ بۇيرۇقمۇ؟

— شۇنداق دەپ چۈشەنسەڭىزمۇ بولىدۇ، — دېدى جامالىدىن
ئۇنىڭ گېپىدىكى تەننى چۈشىنىپ پىسىڭىدە كۈلۈپ
سېلىپ، — قاسىم تاشمۇ ئىلگىرى ھاكىم بولغان، تېخى
ئۇنىڭدىنمۇ چوڭ ئەمەل تۇتقان ئادەملەر بىزنىڭ باشلىقلىرىمىز
ئارىسىدا ئازمۇ؟ ئۇ ئادەم بالدۇر بەگ بولغان بولسا، ئەمدى
ئىنقىلابچى بولسا نېمىشقا بولمايدىكەن؟

— سەگەكرەك بولايلى، دەيمەن.

— بولدى، تەگەشمەيلى، كىم ئۇخلاۋاتىدۇ، كىم سەگەك؟
ۋاقتى كەلگەندە كۆرەيلى.

— ئۇ چاغدا زىياننىڭ ئورنىنى تولدۇرۇۋالغىلى بولمايدۇ!

— تالاشماڭ دەيمەن!

ئۇلارنىڭ پارىڭىنى ئاڭلاپ ئولتۇرغان ئابلا موللا بىر چىمدىم
ناسۋالنى ئاغزىغا كاپ ئېتىپ سېلىۋېلىپ، ئورنىدىن دەس تۇرۇپ
كەتتى. ئۇنىڭ ئاچچىقى كەلگەندە ئاسانلا خۇمارى تۇتۇپ قالاتتى —
دە، ئەنە شۇنداق ناسۋالنى ئاغزىغا كاپ ئېتىپ سېلىۋېلىپ
خۇماردىن چىقىپ، ئاچچىقىنى باساتتى. شۇ تاپتا ئۇنىڭ كىمىنىڭ
گېپىگە شۇنچە بەك ئاچچىقى كەلگەنلىكىنى بىلىپ بولمايتتى.
لېكىن، ئۇنىڭ مال بازىرى تەرەپكە قاراپ كېتىۋېتىپ، ئاۋازىنى
بوش چىقىرىپ ئېيتقان ناخشىسى ئۇلارنى ئويلاندۇرۇپ قويدى.
ئۇ بۇ ناخشىنى ئىلگىرىمۇ ئانچە — مۇنچە ئېيتىپ قويايتتى.

توخۇنى تاخ دېمە، توخۇم تۇغالايدۇ،

مۈشۈكنى پەش دېمە، چاشقان تۇتالايدۇ.

بۇنى كىم بىلمەيدۇ، بۇ نادان — ئەخمەقلەر،

ئەزىز جاننى قانداق ساقلاپ قالالايدۇ؟

* * *

مەسۇم چوڭ يېڭىسارلىق بىر سېركىچىنىڭ ئوغلى ئىدى.
ئۈستىخانلىق، گەۋدىلىك كەلگەن بۇ قاۋۇل يىگىت پۇتلىرىنى

سۆرەپ، ئىككى يېنىغا ئىرغاڭلاپ ماڭىدىغانلىقى ئۈچۈن كالانىپايدەك كۆرۈنەتتى، لېكىن ئۇ چاققان چېلىشچى ئىدى. باشقىلار ئۇنىڭ بېلىنى قورۇپ بولغۇچە ئۇ ئۇلارنى شاققىدە يانپاشقا ئېلىپلا يەرگە تاشلىۋېتەلەيتتى. تۈزلەڭلىكلەردە توشقانلارنى قوغلاپ تۇتالايتتى، تىك قىيا، ئېگىز تاغ - داۋانلارغا، شوخلىق - تىكەنلىك دەل - دەرەخلەرگە خۇددى يالمانتاقتەك تېز يامىشىپ چىقىپ، كىشىلەرنىڭ كۆزلىرىنى ئالا چەكمەن قىلىۋېتەلەيتتى. ئۇ كىچىكىدىن تارتىپلا دادىسىغا ئەگىشىپ يۈرۈپ، شەھەر - بازارلاردا سېرىكچىلىك قىلىپ جان بېقىپ كەلگەنىدى. لېكىن، دادىسى ئۆلۈپ كەتكەندىن كېيىن، ئۇنىڭ سېرىكچىلىك ھۈنرى ئاقماي قالدى. ئۇنىڭ يەر - زېمىنى بولمىغانلىقتىن، «تۇمىقى بايلارنىڭ زېمىنىغا چۈشۈپ كېتىدىغان» گادايلىرىدىن ئىدى. شۇڭا، ئۇ ئىلاجسىز بېدىكچىلىك قىلىپ جان ساقلاشقا مەجبۇر بولدى. ئۇ يەردىن ئالغان قوي - كالىلارنى بۇ يەردە، بۇ يەردىن ئالغانلىرىنى يەنە باشقا يەرلەردە سېتىپ، بازار قوغلىشىپ يۈرۈپ بېدىكچىلىك قىلدى. ئازراق تاپان ھەققى چىقسىلا، شۇنىڭغا شۈكۈر - قانائەت قىلىپ ئانىسى بىلەن ئۆكىلىرىنى سېرىقتال بولسىمۇ بېقىپ جان ساقلاپ كەلدى.

تاشمىلىقنىڭ مال بازىرى بۈگۈن ئالارمەن - ساتارمەنلەرنىڭ توللىقىدىن قىستا - قىستاڭچىلىق بولۇپ كەتكەن، ئۇيان - بۇيان ئۆتۈشمۇ مۈشكۈل بولۇپ قالغانىدى. تېخى بۇرناكۇنلا تاغ ئىنقىلابچىلىرى جەڭ قىلىپ بۇ يەرنى ئازاد قىلغانىدى. شۇڭا، پۇرسەتنى غەنىمەت بىلىشكەن كىشىلەر سودا قىلىش ئۈچۈن، تەرەپ - تەرەپتىن كېلىشىپ بازارنى قىزىتىۋەتكەنىدى.

مەسۇم چوڭ ئېلىپ كەلگەن قويلارنى چۈشكىچە سېتىپ بولدى. ئەمدى باشقا بازارلاردا سېتىش ئۈچۈن، بۇ بازاردىن ئىككى - ئۈچ كالا سېتىۋالسىلا ئۇنىڭ ئىشى پۈتەتتى. لېكىن، ھاۋا بەك ئىسسىپ كەتكەنلىكتىن ئۇسساپ ئاغزى قۇرۇپ كەتتى.

ئۇ بىرەر قاچا قېتىق ئېلىپ ئىچىپ، ئۇسسۇزلۇقىنى قاندۇرۇۋېلىش ئۈچۈن دەرۋازا ئالدىغا چىقتى. قېتىق ساتىدىغانلارنى ئىزدەپ ئۇيان - بۇيان قاراۋاتقاندا، بىرىنىڭ ئۆزىنى چاقىرىۋاتقانلىقىنى ئاڭلاپ قالدى:

— مەسۇم چوڭ، ھەي مەسۇم چوڭ! «ۋۇي، تونۇش ئاۋازغۇ؟» ئۇ ئۆزىنى چاقىرغان ئاۋاز كەلگەن تەرەپكە قارىدى - دە، دەرۋازىنىڭ ئۇ تەرىپىدىكى كارىۋاتتا ئولتۇرغان ئەنجانبانىڭ قولىنى كۆتۈرۈپ ئۆزىنى يېنىغا كېلىشكە چاقىرىۋاتقانلىقىنى كۆردى.

— بۇ يەرگە كەل. بۇ يەرگە، مانا ماۋۇ كارىۋاتتا ئولتۇر ئاغىنە.

بۇ ئىككى قەدىناس ئاغىنىلەر بىر - بىرى بىلەن قۇچاقلىشىپ كۆرۈشتى. كارىۋاتتا چاي ئىچكەچ ئولتۇرۇپ بىر - بىرىدىن ھال - ئەھۋال سورىشىپ مۇڭداشتى.

ئەسلىي ئۇلارنىڭ دادىلىرى كونا ئاغىنىلەردىن ئىدى، ھەر قېتىم بىر - بىرىنى يوقلاپ بارغاندا، ئوغۇللىرىنىمۇ بىللە ئالغاچ باراتتى. بۇنداق چاغلاردا ئۇلار خۇشال بولۇشۇپ، بىر - بىرى بىلەن چېلىشاتتى، نېرىغا سەكرىشەتتى، ئېرىقنىڭ ئىككى قېشىغا تەڭ دەسسەپ ئاتلىمۇچۇق ئوينىشاتتى، دەرەخلەرنىڭ ئاچىمىقىدىن تاشلارنى تاشلاپ ئۆتكۈزۈشەتتى، شوتلارنىڭ بالداقلىرىغا ئېسىلىپ ئۇيان - بۇيان مېڭىشاتتى. ياشلىرى چوڭايغاندىمۇ بىر - بىرى بىلەن نەچچە قېتىملاپ بەل تۇتۇشۇپ چېلىشىشتى، بەيگىلەردە بىللە بولدى، مەشرەپلەردە ئۇسسۇلغا بىللە چۈشتى. لېكىن، ياش چوڭايغانسېرى ھەركىم ئۆز ھەلەكچىلىكىدە بولۇپ كېتىشتى. بارا - بارا ئۇلارنىڭ ئۇچرىشىشمۇ ئازلاپ قالدى. يەتتە - سەككىز يىلدىن بېرى ئۇلار بىر - بىرى بىلەن ئۇچرىشالمىغانلىقتىن، بىر - بىرىنىڭ قەيەردە ئىكەنلىكىنىمۇ بىلىشمەيتتى. شۇڭا، بۈگۈنمۇ ئۇلار بۇ يەردە ئۇچرىشىپ قېلىشنى ئويلاشمىغانىدى.

— تاغ ئىنقىلابچىلىرى قاتارىغا قوشۇلۇپسەن، مەردلەرنىڭ
 يولىغا مېڭىپسەن، مۇبارەك بولسۇن ئاغىنە، — دېدى مەسۇم
 چوڭ ئەنجانبايغا دوستلۇق — ئاغىنىدارچىلىق مېھرى —
 مۇھەببىتىگە تولغان ئىسسىق چىراي بىلەن تىكىلىپ قاراپ، —
 مەن بەك خۇشال بولدۇم، سەندىن پەخىرلىنىمەن.
 — خۇشال — خۇرام ياشاش ئۈچۈن، ئەۋلادلىرىمىزنىڭ
 بەختلىك بولۇشى ئۈچۈن ئاللا يولىدا جەڭگە ئاتلاندىم، بۇ يولدا
 ئۆلۈپ كېتىشكە مەن رازى.
 — ئۇنداق دېمە ئاغىنە، خۇدايىم ساقلايدۇ. بۇرادەرلىرىڭ
 ئارىسىدا كۆڭلۈڭ ئوبدان ئېچىلىپ قالىدۇ.
 — سەنمۇ مېنىڭ يېنىمدا بىللە بولغان بولساڭ، مېنىڭ
 كۆڭلۈم تېخىمۇ بەك ئوبدان ئېچىلىپ قالاتتى.
 مەسۇم چوڭ ئۇلۇغ — كىچىك تىندى:
 — شۇنداق بولسىغۇ تازا كۆڭلۈمدىكىدەك بەلەن ئىش
 بولاتتى. شۇغىنىسى ئانام بىلەن ئۆكىلىرىم...
 — خاتىرجەم بول، ئۇلارنىڭ ھالىدىن ھەممىمىز بىللە خەۋەر
 ئالىمىز.
 — مەيلى ئەمەس، شۇ تاپتا مەنمۇ تازا قىزىپ قالدىم. ناۋادا
 قوبۇل قىلىنىپ قالساملا، سېنىڭ يېنىڭدا بولۇشقا جان دەپ
 رازى بولاتتىم.
 — بارىكالا ئاغىنە، ئاجىزلارغا رەھىمدىل، دۈشمەنلەرگە
 شەپقەتسىز بول!
 كەچ كىردى. شۇ ئارىدا شىغاي ئۇلارنىڭ يېنىدا پەيدا بولۇپ
 قالدى:
 — ئەنجانباي ئاكا، سىزنى جامالىدىن ئاكام چاقىرىۋاتىدۇ، —
 دېدى.
 ئەنجانباي مەكتەپ تەرەپكە كېتىپ، بىرھازادىن كېيىن
 قايتىپ كەلدى ۋە ئۆزىنى ساقلاپ ئولتۇرغان مەسۇم چوڭغا
 شۇنداق دېدى:

— بىز ئەگۈسكە بارىدىغان بولدۇق. سەن ئۇ تەرەپلەرنىڭ
 ئەلىمى — تەلىمىنى ئوبدان بىلىسەن، بىزگە يول باشلاپ بارغىن،
 بولامدۇ؟
 — ئۇ يەرگە بېرىپ نېمە ئىش قىلىمىز؟
 — نېمە ئىش قىلاتتۇق، دۈشمەنلەرگە ھۇجۇم قىلىمىز،
 يوقىتىمىز!
 — ئۇنداق بولسا باشلاپ باراي.
 ئۇلار شۇ كۈنى كېچىسى ھېلىقى كارىۋاتتا بىللە ئۇخلاشتى.
 ئەتىسى سەھەردىلا ئوتتۇز نەچچە ئادەمنى ئەگەشتۈرۈپ، ئەگۈسكە
 بېرىش ئۈچۈن يولغا چىقتى.
 مەسۇم چوڭ ئۇلارنى ئۆزى بىلىدىغان ئېگىز — پەس،
 ئەگرى — توقاي چىغىر يوللار بىلەن باشلاپ كەلمەكتە ئىدى.
 كۆك ئاتقا مىنگەن، بېشىغا يېڭىسارچە كەڭ كۆرپىلىك، ئېگىز
 قىرلىق تۇماق كىيگەن، ئۈچىسىدىكى قىزىل چەكمەن توننىڭ
 تېشىغا پىياز كۆكى رەڭلىك كۆك پىلاش يېپىنىۋالغان ئەنجانباي
 سەپ ئالدىدا ئۇنىڭغا ياندېشىپ، يىراقلارغا كۆز تىككەن ھالدا
 كېتىۋاتاتتى. ئۇنىڭ ئۈچىسىدىكى كۆك پىلاش غۇر — غۇر شامالدا
 خۇددى تۈز قانىتىدەك پىلدىر — پىلدىر يەلپۈنۈپ تۇراتتى.
 ئۇلار بىر دوقىدىن ئايلىنىپ ئۆتكەندە، يىراقتا بىر تۈپ
 سېدە دەرىخى كۆرۈندى. سېدە دەرىخىنىڭ نېرىسىدىراق يەنە بىر
 نەچچە تۈپ كادالڭ ئۈجمە دەرىخىمۇ بار ئىدى. ئۇلار يېقىنلاپ
 كەلگەندە، ھېلىقى سېدە دەرىخىنىڭ يېنىدىكى كۆلدىن سۇ
 ئىچىپ، ئورنىدىن تۇرۇۋاتقان بىر ئادەمگە كۆزى چۈشۈپ
 قېلىشتى — دە، ھەممىسى تەڭ توختاشتى.
 ئۇ ئادەممۇ ئەنجانباي بىلەن ئۇنىڭ يېنىدىكى بەزى ئادەملەرنى
 تونۇپ قېلىپ، ھاڭ — تاڭ قالغان ھالدا تۇرغان يېرىدىلا
 ياغاچتەك قېتىپ تۇرۇپلا كەتتى — دە، «ئىم، ئەمدى ئەجىلىم
 توشۇپتۇ!» دېگەن قورقۇنچلۇق بىر شۇم خىيال تۇيۇقسىزلا
 يۈرىكىنى مۇجۇپ ئۇنى چۆچۈتۈۋەتتى. شۇ تاپتا ئۇنىڭ بىر جۈپ

كۆزى ئەنجانبايغىلا تىكىلگەنىدى. ئۇ قورقۇنچىدا لاغ - لاغ تىترەپ، بىردەمدىلا ساماندىك سارغىيىپ كەتتى - دە، تۇيۇقسىزلا يولنىڭ بىر چېتىگە ئۆتۈپلا قىبلە تەرەپكە قاراپ تىزلىنىپ ئولتۇرۇپ دۈرۈت ئوقۇشقا باشلىدى. ئۇنى تونۇمايدىغانلار ئۇنىڭ بۇ قىلىقىنى كۆرۈپ ھاڭ - تاڭ قىلىشتى. ئۇ ئالمان - تالمان دۈرۈت ئوقۇپ بولدى - دە، ئۆمىلەپ بېرىپ، ئەنجانباينىڭ ئېتىنىڭ ئالدى پۈتىنى قۇچاقلاپ تۇرۇپ يىغلاشقا باشلىدى:

— ئەنجانباي، مەن گۇناھكار، ساڭا كۆپ يامانلىق قىلدىم، قىلغان گۇناھلىرىم ئۈچۈن ئۆلۈمگە لايىق ئادەممەن. توۋا قىلدىم، خۇدا ھەققى، بىر قوشۇق قېنىمدىن كەچكىن، رەھىم قىل، مەن... مەن...

ئۇ بۇقۇلداپ يىغلاپ تىزلىنىپ ئولتۇرۇۋەردى. ئەنجانباي ئۇنىڭ بۇ ھالىنى كۆرۈپ ئاستا ئاتتىن چۈشتى. ئۇنى قولتۇقىدىن يۆلەپ ئورنىدىن تۇرغۇزدى:

— مۇھەممەتخانباي ئاكا، — دېدى ئەنجانباي ئۇنىڭغا تىكىلىپ قاراپ، — بۇ نېمە قىلغانلىرى؟ بولدى قويسىلا، كونا ئاداۋەتنى يەنە تەگەشمەيلى. مېنى ئۇنداق نائەھلى ئادەمگە ئوخشاتمىسىلا. بىلىپ قويسىلا، مەن ئەنجانباي! — بۇ گەپ بىلەن ئۇ ئادەمنىڭ تىلى تۈتۈلۈپ دېمى ئىچىگە چۈشۈپ كەتتى، — مۇھەممەتخانباي، مەن تۈرمىدىن چىققاندىن كېيىن بىز كۆرۈشەلمىدۇق، بۈگۈن بۇ يەردە تۇيۇقسىزلا ئۇچرىشىپ قالدۇق. مەن سىلگە ھەرگىز ئاداۋەت تۇتمايمەن. ئاز بولسىمۇ ماۋۇ پۇلنى يانلىرىغا سېلىپ قويسىلا، لازىم بولىدۇ، — ئۇ بىر تۇتام پۇلنى ئۇ ئادەمنىڭ قولىغا تۇتقۇزدى، — دادام بىلەن ئانام قارا دۆۋىدە تۇرۇۋاتىدۇ. ئۇلارغا مەندىن سالام دېسىلە. دادام سىلگە بىر ئۇلاغ بېرىدۇ، مىنىپ ئوپالغا كېتىۋالىسىلا.

ئۇ ئادەم يۈم - يۈم يىغلاپ، ئەنجانبايغا قايتا - قايتا رەھمەت ئېيتىپ كېتىپ قالدى. ئەنجانبايلار يولنى يەنە داۋاملاشتۇردى.

ئۇ ئادەمنىڭ تەكتىنى ئوبدان بىلىدىغان ئوپال ياشلىرى ئۇ ئادەم توغرىسىدا ئېغىز ئاچماي جىم مېڭىشتى. ئۇلار كۆڭۈللىرىدە: «كونا خاماننى سورۇغاننىڭ پايدىسى يوق، سېسىق سامان چىقىدۇ، دان چىقمايدۇ. ئەنجانباينىڭ يارىسىغا تۈز سەپكەندەك بولۇپ قالىدۇ، بىئارام بولۇپ قالىدۇ» دەپ ئويلاشتى. لېكىن، ئۇ ئادەمنى تونۇمايدىغانلار بۇ ئىشنىڭ تېگى - تەكتىنى بىلمىگەنلىكتىن كوچىلاپ سوراپ قالدى:

— ئەنجانباي ئاكا، ئۇ ئادەم كىم بولىدۇ؟

— سىزدىن نېمىشقا ئۇنداق بەك قورقىدۇ، خۇددى قان قەرزى باردەك؟...

— ئۇ ئادەم ئوپالنىڭ قارا ئۆستەڭ دېگەن يېرىدىن، يۈزبېشى مەمەت قېچىر، يەنى مۇھەممەتخانباي دېگەن كىشى بولىدۇ، ماڭا قېيناتا بولغان، — دەدى ئەنجانباي ئۇلۇغ - كىچىك تىنىپ، — ئوپالنىڭ بېگى مەمتىمىننىڭ شىرەم تۇغقانلىرىدىن، يۈز - ئابرويلۇق باي ئادەم، — ئەنجانباي تۇيۇقسىزلا گېپىنى توختىتىپ شۈككىدە بولۇپ قالدى ۋە بىردەم ماڭغاندىن كېيىن، يېنىدىكىلەرگە بىرقۇر قارىۋېتىپ، ئۇ ئادەم بىلەن ئۆزىنىڭ ئوتتۇرىسىدا يۈز بەرگەن ئېچىنىشلىق ۋەقەلەرنى بايان قىلىشقا باشلىدى، — مەن ئۇ ئادەمنىڭ قىزى ئايشەم خېنىم بىلەن توختى موللامنىڭ مەكتىپىدە تونۇشقان. ئۇ قىز مەندىن يەتتە - سەككىز ياش كىچىك بولسىمۇ، لېكىن ماڭا بەك ئامراق ئىدى، كۆيۈنەتتى. مەنمۇ ئۇنى بىردەم كۆرمىسەم زادىلا چىدىيالىمايتتىم. بىز چوڭمۇ بولدۇق. ئۇلار باي، بىز كەمبەغەل ئىدۇق. شۇنداق بولسىمۇ، كۆڭۈلنىڭ قىستىشى بىلەن ئۇلارنىڭ ئۆيىگە بىرنەچچە قېتىم ئەلچى ئەۋەتتۇق، لېكىن ئۇلار بىزنى ياراتمىدى. كەمبەغەل كۆردى. مەن بەك مەيۈسلەندىم...

ئەنجانباي مۇھەممەتخانباينىڭ قىزىنى دەپ يەتتە قېتىم ئەلچى كىرگۈزگەنلىكى، ئاخىر ئايشەمگۈل مەجبۇرىي ياتلىق قىلىنىدىغان ئاخشىمى ئۇنى ئېلىپ قاچقانلىقى، بۇ ئەلەمگە

چىدىمىغان قېيناتىسى يامان نىيەتلىك كىشىلەر بىلەن
بىرلىشىپ ئۇنى تۈرمىگە سولاتقانلىقىنى... سۆزلەپ بەردى. ئۇ
سۆزىنى شۇنداق ئاخىرلاشتۇردى:

— مەن تۈرمىدىن چىققاندىن كېيىن، ئۆزىنى ئۆلتۈرۈۋېتىدۇ
دەپ قورقۇپ، مەندىن قېچىپ، يۇرتنى تاشلاپ باشقا جايلاردا
مۆكۈنۈپ يۈرگەنىكەن. «قاچقان تۇتۇلار» دېگەندەك، بۈگۈن تار
يەردە ئىككى رەقەب تۇيۇقسىز ئۇچرىشىپ قالدۇق.

— رەھىمسىز ئادەم ئىكەن!

— سىزگە شۇنچە كۆپ ئازاب، كۈلپەت سالغان ئادەمدىن
نېمىشقا ئىنتىقام ئالمايسىز؟

— ياق، ئۇنداق قىلىشقا بولمايدۇ. بالىغا كۆيۈنۈش گۇناھ
ئەمەس. ئۇ پەقەت قىزىغا كۆيۈنگەنلىكىدىنلا ماڭا ئاشۇنداق
دۈشمەنلىك قىلغان، قىزى بايلارغا ياتلىق قىلىنسا، بەختلىك،
يۈز - ئابرويلۇق بولىدۇ، دەپ ئويلىغان.

* * *

ئۇلار پاتاڭنىڭ يۇقىرى تەرىپىدىكى كەڭرى سايلىقتا يېرىم
كېچىگىچە ئاتلارنى بېقىپ تويغۇزدى. ئۆزلىرىمۇ كېچىنىڭ غۇر -
غۇر شامىلىدا سالقىنىداپ ئارام ئېلىۋالدى. ئاندىن ئەگۈسنىڭ
شەملى مەھەللىسىدىكى توختى چوڭ دېگەن باينىڭ ئۆيىنى
كۆزلەپ يولغا چىقتى. نشان - ئاشۇ توختى چوڭنىڭ ئۆيىدە
تۇرۇۋاتقان ئەللىك نەچچە گومىنداڭ ئەسكىرىنى يوقىتىش
ئىدى. ئۇلار تاڭ سەھەردىلا توختى چوڭنىڭ ھويلىسىنى
قورشىۋالدى. بۇ ھويلا باشقا ئۆي - ئىمارەتلەردىن يىراق،
سۆڭەتلىك ئارىسىدىكى تۈزلەڭلىكتە بولغانلىقتىن، ئەتراپىدا
يۈرۈۋاتقان ئادەم، ھەتتا كالا، قوي، ئىتلارنىمۇ ئوچۇق كۆرگىلى
بولاتتى. شۇنىڭ ئۈچۈن گومىنداڭ ئەسكىرلىرى بۇ كەڭرى
ھويلىنى مۇداپىئەلىنىشكە باب كۆرۈپ، ئۆزلىرىگە گازارما

قىلىشقا تاللىۋالغانىدى. گومىنداڭ ئەسكەرلىرى ئۇلارنى شۇ ھامانلا سېزىپ قالدى - دە، ئۆزلىرىنىڭ ئويغاق ئىكەنلىكىنى ئاشكارىلاپ، ئۇلار تەرەپكە قارىتىپ ئوق ياغدۇرۇشقا باشلىدى. لېكىن، بۇنىڭ كارايىتى چاغلىق ئىدى. ئۇلار تاڭ قاراڭغۇسىدا ھېچنېمىنى پەرق ئېتەلمىگەنلىكتىن ھېچ نەرسىنى نىشانغا ئالالمايتتى. بۇ دەل ئەنجانباينىڭ ئويلانغانىدەك دۈشمەنلەرنى يوقىتىشنىڭ ئوبدان پەيتى ئىدى. ئۇ شۇ ھامان مەسۇم چوڭ بىلەن يەنە تۆت ئادەمنى ئۇ ھويلىنى يىراقتىن ئايلىنىپ، ئات چاپتۇرۇپ يۈرۈشكە بۇيرۇدى. بۇنداق قىلغاندا ئۇلار دۈشمەنلەرنىڭ دىققىتىنى ئۆزىگە تارتىپ، ئۇلارنى ئازدۇرۇشقا بولاتتى. ئەھۋال ئۇنىڭ ئويلانغانىدەك بولدى. دۈشمەنلەر مەسۇم چوڭنىڭ يىراقتا ئات چاپتۇرۇپ ئايلىنىپ يۈرگەن ئادەملىرى تەرەپكە قارىتىپ ئوق ياغدۇرۇشقا باشلىدى. بۇ پۇرسەت غەنىمەت ئىدى. باشقىلار ئەنجانباينىڭ بۇيرۇقى بويىچە يەر بېغىرلاپ ئۆمىلەپ مېڭىپ، ھويلا تېمىنىڭ يېنىغا بېرىۋالدى - دە، تەرەپ - تەرەپتىن ھويلىنىڭ ئىچىگە قارىتىپ گىرانات تاشلاشتى. لېكىن، دۈشمەنلەرمۇ بوش كەلمىدى. ئۆزلىرىنىڭ ئالدىنغانلىقىنى بىلىپ قېلىپ، دەرھال تامىنىڭ يانلىرىغا ئوق ياغدۇرۇش ئۈچۈن بۇ تەرەپكە تاشلاندى. لېكىن، ئۇلار كېچىككەندى، ھەيۋىسى كارغا كەلمەي قالدى. ئۇلار ئۆزلىرىنىڭ قارىسىنى قارارلاپ ئاتقان ئەنجانباي مەرگەنلىرىنىڭ ئوقىغا ئۇچراپ يىقىلىپ يەر چىشلەۋەردى. گىراناتلارمۇ ئۇلارنىڭ ئۈستىگە تاشلىنىۋەردى. ئۇلار شۇ ھالدا بىر سائەتتەك سوقۇشتى. تاڭ يورۇدى. دۈشمەنلەرمۇ جىمىقىپ قالدى. ئەنجانبايلار تامنى پارتىلتىپ ھويلىغا باستۇرۇپ كىرگەندە، ئۇ يەر - بۇ يەردە ئىگراپ ياتقان بەش - ئالتىدەك يارىدار، ئوڭ - تەتۈر يېتىشقان يەتتە - سەككىزدەك ئۆلۈككە كۆزى چۈشتى. قالغانلىرى كۆرۈنمىدى، دەرۋازا يەنە تاقاقلىق تۇراتتى. بىر يارىدار دەرۋازا يېنىدىكى

ئۆيىنى شەرەتلەپ كۆرسىتىپ قويدى. ئۇلار ئۇ ئۆيگە كىرگەندى،
 ئۇ ئۆيىنىڭ ئارقا تېمىنىڭ تېگىدىن ئېچىلغان ئادەم پاتقۇدەك بىر
 تۆشۈكنى كۆرۈشتى. بۇ تۆشۈك چوڭقۇرلۇقى ئادەم بويى
 كېلىدىغان چوڭقۇر ئېرىق ئارقىلىق، ھويلىدىن يىگىرمە -
 ئوتتۇز قەدەم يىراقلىقتىكى بىر زەيكەشلىككە
 تۇتاشتۇرۇلغانىدى. توپىنىڭ نەملىكىگە قاراپ، بۇ ئېرىقنىڭ
 تۈنۈگۈن ياكى ئۈلۈشكۈن چېپىلغانلىقىنى قىياس قىلىشقا
 بولاتتى. دۈشمەنلەر مانا مۇشۇ زەيكەشلىك ئارقىلىق قاچقانىدى.
 لېكىن، ئۇلار زەيكەشلىكنىڭ باش تەرىپىگە قاراپ قاچتىمۇ ياكى
 ئاياغ تەرىپىگە قاراپ قاچتىمۇ؟ بىلگىلى بولمىدى. ئەنجانباينىڭ
 ئادەملىرى ئۇ باش - بۇ باشلارغا بېرىپ خېلى ئۇزاق ئىزدەشتى.
 لېكىن، قاچقان دۈشمەنلەرنىڭ دېرىكى بولمىدى.
 بۇ قېتىمقى جەڭدە دۈشمەنلەرنىڭ سەككىز ئەسكىرى
 ئۆلگەن، ئالتە ئەسكىرى يارىدار بولغانىدى. ئون بەش مىللىتىق،
 بىر پىلىموت، يەتتە ساندۇق ئوق، بىر ساندۇق گرانات، ئون
 ئىككى تاغار ئاق ئۇن غەنىمەت ئېلىندى. ئەنجانباي ئۇنى شۇ
 يەردىكى كەمبەغەللەرگە ئۈلەشتۈرۈپ بەردى. يارىدار بولغان
 ھېلىقى ئالتە ئەسكەرنىمۇ شۇ يەرنىڭ بايلىرىغا تاپشۇرۇپ
 بېرىپ، ئۇلارنىڭ يارىلىرى ساقايغاندا ھەيدىۋېتىشنى تاپىلىدى.
 ئەنجانبايلار قايتىپ كېتىش ئۈچۈن يولغا چىقتى. ئەنجانباي
 سەپنىڭ ئالدىدا گەپ - سۆز قىلماي، قاپقى تۈرۈلگەن ھالدا
 كېتىۋاتاتتى. نېمە ئۈچۈندۇر ئۇنىڭ چىرايى مەيۈس، كۆڭلى
 يېرىمدەك كۆرۈنەتتى.
 — نېمە بولدۇڭ، خاپا كۆرۈنسەنغۇ؟ — ئۇنىڭغا ياندېشىپ
 كېتىۋاتقان مەسۇم چوڭ ئۇنىڭدىن ئاستا سورىدى، — مېجەزىڭ
 يوقمۇ يا؟
 — دۈشمەنلەرنى قاقچۇرۇپ قويدۇق. شۇڭا، ئۆز - ئۆزۈمگە
 ئاچچىقىم كېلىۋاتىدۇ، — دېدى ئەنجانباي ئۇلۇغ - كىچىك
 تىنىپ، — ئۇ يەرگە ئېرىق كولانغانلىقىنى نېمىشقا بالدۇرراق

بىلەلمىدۇق؟ تازا قاپاق باش، يارىماس ئىكەنمەن !
 — بولدى، كۆڭلۈڭنى يېرىم قىلما، ھاياتلا بولساق، خۇدايىم
 بۇيرۇسا تېخى ئۇنداق دۈشمەنلەردىن نەچچە ھەسسە كۆپ
 دۈشمەنلەرنى يوقىتىمىز، ئۇلار بىزدىن قېچىپ قۇتۇلالمايدۇ.
 ئۇلار پاتاڭغا كەلگەندە مەسۇم چوڭنىڭ تاشمىلىقلىق پالتۇ
 ئاشپەز دېگەن بىر ئاغىنىسى ئۇچراپ قالدى. ئۇ مەسۇم چوڭنى
 بىر چەتكە تارتىپ:
 — سىلەرنى تاشمىلىق بىلەن بارىن يەلگەن ئوتتۇرىسىدىكى
 يارلىققا سېلىنغان كۆۋرۈكتە بىرمۇنچە گومىنداڭ ئەسكەرلىرى
 ماراپ تۇرۇۋاتىدۇ. پەخەس بولۇڭلار، — دېدى.
 مەسۇم چوڭ بۇ خەۋەرنى شۇ زامان ئەنجانبايغا يەتكۈزدى.
 ئەنجانباي ئويلىنىپ بىرھازا تۇرۇپ قالدى. ئاندىن ئابلا موللا
 بىلەن شىغايىنى ئۇ تەرەپتىكى ئەھۋاللارنى تىڭ تىڭلاپ كېلىشكە
 ئەۋەتتى. ئۇ يەردە توختاپ بىرەر سائەتتەك تەييارلىق قىلغاندىن
 كېيىن يەنە يولغا چىقتى. بارىن يەلگەنگە كەلگەندىن كېيىن، تىڭ
 تىڭلاشقا كەتكەنلەرنىڭ قايتىپ كېلىشىنى ساقلاش ئۈچۈن يەنە
 توختاپ قېلىشتى. ئارىدىن ئۇزاق ئۆتمەي ئۇلار قايتىپ كېلىپ،
 پالتۇ ئاشپەز دېگەن خەۋەرنىڭ راستلىقىنى ھەم ئۇ يەردىكى
 گومىنداڭ ئەسكەرلىرىنىڭ ئورۇنلىشىش ئەھۋالىنى دوكلات
 قىلىشتى، دۈشمەنلەر بارىن يەلگەن بىلەن تاشمىلىق يەلگەن
 ئوتتۇرىسىدىكى چوڭقۇر يارلىق ئىچىگە يوشۇرۇنۇۋېلىشقانىدى.
 بۇ يارلىقنىڭ ئىچىدە بۆكتۈرمە قىلىشقا باب كېلىدىغان چوڭقۇر
 ئورەكلەر، ئېگىز - ئېگىز دۆڭلۈكلەر بار ئىدى.
 تاغدىن كەلگەن كەلكۈن سۈيى ئېقىپ كولاپ پەيدا قىلغان،
 چوڭقۇرلۇقى ئالاھىزەل ئون - ئون بەش غۇلاچتەك، كەڭلىكى
 يۈز - يۈز ئەللىك قەدەمدەك كېلىدىغان ھەيۋەتلىك، قورقۇنچلۇق
 بۇ يارلىق تەپتەكشى، بىر پۈتۈن يەلگەننى قاپ ئوتتۇرىسىدىن
 پارچىلاپ، ئۇنى ئىككى بۆلەككە بۆلۈۋەتكەنىدى. كۈنچىقىش
 تەرىپى بارىن يەلگەن، كۈنچىقىش تەرىپى تاشمىلىق يەلگەن دەپ

ئاتىلاتتى.

ئەنجانباي قاپقىنى تۈرۈپ يەنە بىر ھازاغىچە ئويلىنىپ تۈرۈپ كەتتى:

— ئەبلەخلەر! — دېدى ئۇ ئويلانغان ھالدا، — ئەگۈستە بىزگە تەڭ كېلەلمەي قاچقاندى، ئەمدىزە، تېخى بىزنى يارلىق ئىچىدە بابلىماقچى بوپتۇ — دە! ئۇخلاپ چۈش كۆرۈپتۇ! قېنى كىم كىمنى بابلايدىكىن، ھېلى كۆرىمىز، — ئۇ ئارقىسىغا بۇرۇلۇپ، ئۆزىگە قاراپ بۇيرۇق كۈتۈپ تۇرغان ئادەملىرىنى بىرقۇر كۆزدىن كەچۈرۈپ چىقتى، — دۈشمەنلەر بىز بىلەن باشقا جايلاردا ئېلىشسا، بىزگە تەڭ كېلەلمەسلىكىدىن قورققان. شۇڭا، ئۇلار بىزنى ئەقلى كوتا، ئۆزلىرىنى قالتىس ئەقىللىق چاغلاپ بىزگە قاپقان قۇرماقچى بولغان، ئۇلارنىڭ غەرىزى — بىزنى بۇرنىمىزدىن يېتىلەپ، يارنىڭ ئىچىگە ئالداپ ئېلىپ كىرىش، ئاندىن ئۆزلىرى شاققىدە يارنىڭ ئۈستىگە چىقىۋېلىپ بىزنى يارنىڭ ئىچىدە ئۇچۇقتۇرۇپ تاشلاش! نېمىدېگەن قالتىس پەم — پاراسەت بۇ! بوپتۇ ئەمەس، بىزمۇ ئۇلارنىڭ ئويلىغىنىدەك قىلايلى. ئۇنداق قازانغا مۇنداق چۆمۈچ! ئېگىزدە تۈرۈپ، پەستىكىنى بابلاشنىڭ ئاسانلىقىنى كىم بىلمەيدۇ! كالۋالار، — ئەنجانباي ئالدى بىلەن مەرگەنلەرنى تاللاپ، ئۇلارنىڭ، يارنىڭ يانلىرىدىكى ئېگىزلىكلەردە مۆكۈنۈپ تۇرۇپ، دۈشمەنلەر يارنىڭ ئۈستىگە چىقىشى ھامان ئۇلارغا ئوت ئېچىشىنى، قالغانلارنىڭ گۈرۈپپىلارغا بۆلۈنۈپ، يارنىڭ ئىچىگە تەرەپ — تەرەپتىن باستۇرۇپ كىرىپ، دۈشمەنلەرگە قورشاپ ھۇجۇم قىلىشىنى ئورۇنلاشتۇردى، — پەخەس بولۇڭلار، ئاتقان ئوقۇڭلار نىشانغا دەل تېگىدىغان بولسۇن، ھەممىڭلار ئۆزۈڭلارنى دالدىغا ئېلىپ تۇرۇپ ھۇجۇم قىلىشنى ئۈنتۈپ قالماڭلار. بۇ ھەممىدىن بەك مۇھىم! چوقۇم شۇنداق قىلىڭلار، دۈشمەنلەرنى يوشۇرۇنۇپ تۇرۇپ، تۇيۇقسىز مېچىپ تاشلاڭلار.

ئۇلار يارنىڭ ئىچىگە كىرمىسە، دۈشمەنلەرمۇ يارنىڭ

ئۈستىگە چىقمايتتى. شۇڭا، ئۇنىڭ ئادەملىرى ئۇنىڭ
ئورۇنلاشتۇرۇشى بويىچە يارنىڭ يانلىرى، باش - ئاياغلىرى
تەرىپىدىن يارنىڭ ئىچىدىكى دۈشمەنلەرگە تاشلاندى.
ئەنجانباي سېيىت ئەخمەت بىلەن بىللە يارنىڭ باش
تەرىپىدىن ھۇجۇمغا ئۆتتى. ئۇ پىلىموتنى يارنىڭ لېۋىگە
قۇرۇۋېلىپ، كۆرۈنگەنلا دۈشمەننى ئۈدۈللۈك ئوققا تۇتقۇزدى.
گراناتلارنىڭ گۈمبۈرلەپ پارتلاشلىرى، تەرەپ - تەرەپتىن قارا
يامغۇردەك ئۈزۈلمەي تا - تاتلاپ ئېتىلىۋاتقان ئوقلارنىڭ پاك -
پۇڭ ئاۋازلىرى، ئوق - دورىلارنىڭ سېسىق پۇراقلىرى، ئاسماننى
قايقارا بۆلۈتتەك قاپلاپ كەتكەن تۈتەك، چاڭ - توزانلار،
ئادەملەرنىڭ ۋار - ۋۇر توۋلاشلىرى، ئېچىنىشلىق
چىرقىراشلىرى بىردەمدىلا ئەتراپتىكى مەھەللىلەرنى زىلزىلىگە
كەلتۈرۈۋەتتى. دەل شۇ پەيتنى كۆزلەپ تۇرغان گومىنداڭ
ئەسكەرلىرى دەرھال يارنىڭ ئۈستىگە يامىشىپ چىقىشقا
باشلىدى. لېكىن، شۇ ھامان تەييار تۇرغان مەرگەنلەرنىڭ ئوقىغا
ئۇچراپ يارغا موللاق ئېتىپ چۈشۈۋەردى. بۇ قىرغىنچىلىقنى
كۆرۈپ ھودۇقۇپ كەتكەن باشقا ئەسكەرلەر ئۆزلىرىنى يەنە يارنىڭ
ئىچىگە تاشلاپ، تېخىمۇ غالجىرلىشىپ جان تالاشقىلى تۇردى.
يارنىڭ كۈنپېتىش تەرىپىدىكى قايتالنىڭ ئوتتۇرىسىدا
ئۈنگەن بىرنەچچە تۈپ يۇلغۇن باراقسانلاپ، قويۇق ئۆسۈپ
كەتكەنىدى. ئۇ يۇلغۇنلۇقنىڭ پەسرەكىدىكى چوڭقۇر بىر
ئازگالغا كىرىۋالغان ئىككى ئەسكەر ئازگالنى ئۆزىگە دالدا
قىلىۋېلىپ، پىلىموتتىن ئۈزۈمەي ئوق ياغدۇرۇپ، ئەنجانبايلارنىڭ
ئالدىنى توسۇۋالدى. ئۇ ئەسكەرلەر دالدىغا كىرىۋالغانلىقتىن،
ئوقلار ئۇلارغا تەگمىدى، تاشلانغان گراتلار نېرىراققا چۈشسە،
ئۇلار دۈم يېتىۋالدى، ئازگالغا چۈشسە، تۇتۇۋېلىپ نېرىغا
تاشلىۋەتتى. سېيىت ئەخمەت ئۇلارنى ئۈدۈل تەرىپىدىن
ئۇجۇقتۇرۇۋېتىش ئۈچۈن، يارنىڭ كۈنچىقىش تەرىپىدىكى قويۇق
ئۆسكەن قوناقلق ئىچىگە كىرىپ كەتكەنىدى. لېكىن،

دۈشمەنلەر سېزىپ قېلىپ، ئۇنى ئۈزۈمەي ئوققا تۇتۇپ، ئۇلارغا
 يېقىنلاشتۇرمىدى، بۇنى كۆرۈپ ئەنجانبانىڭ تېخىمۇ ئاچچىقى
 كەلدى، ئۇ غەزەپ بىلەن ئورنىدىن تۇرۇپ، ئۇلار تەرەپكە
 ماڭغانىدى، مەسۇم چوڭ ئۇنىڭ ئالدىنى توسۇۋالدى، ئۇنىڭ
 قولىدا ئۇزۇن تىغلىق بىر پىچاق پارقىراپ تۇراتتى:
 — ياق، سەن بارما، پىلىموتنىڭ قېشىدا سەن بولمىساڭ
 بولمايدۇ، — مەسۇم چوڭ شۇنداق دەپلا ئۆمىلەپ مېڭىپ
 يۇلغۇنلۇقنىڭ ئۈدۈلىغا بېرىۋالدى. ئاندىن ياردىن سىيرىلىپ
 چۈشۈپ، دۈشمەننىڭ ئارقىسىغا ئۆتۈۋالدى ۋە يۇلغۇنلۇق
 ئارىسىدىن ئۆزىنى ئۇلارنىڭ ئۈستىگە تاشلىدى — دە، بىرىنى
 بېسىۋېلىپ بوينىغا گاچچىدە پىچاق تىقمۇۋەتتى. ئۇنىڭغىچە يەنە
 بىرى مەسۇم چوڭغا ئېسىلغانىدى، ئۇمۇ شۇ ھامان ئاچ بېقىنىغا
 يەپ، يەر چىشلىدى، مەسۇم چوڭمۇ ھېرىپ — ھاسىراپ
 كەتكەنلىكتىن، «ئۇھ...» دەپلا ئازگالغا يۆلىنىپ ئولتۇرۇپ
 قالدى. شۇ ئارىدا سېپىت ئەخمەت ئۇنىڭ يېنىغا يېتىپ كەلدى —
 دە، ھېلىقى پىلىموتنى تا — تاتلىتىپ سايىرتىپ، يېقىن
 ئەتراپتىكى دۈشمەنلەرنى قىرىپ تاشلىدى.
 شۇنىڭ بىلەن ئوق ئاۋازلىرى توختىدى، يارلىقنىڭ ئىچىمۇ
 جىمىقىپ قالدى، پەقەت ئۇ يەر — بۇ يەردە ياتقان يارىدار
 ئەسكەرلەرنىڭ ئىنجىقلاپ ئىگراشلىرىلا ئاڭلىنىپ تۇراتتى.
 ئەنجانباي ئۆز ئادەملىرىنى باشلاپ، يارلىقنىڭ ئىچىنى باشتىن —
 ئاياغىچە ئاڭلىرىپ چىقتى. لېكىن، ئوڭ — تەتۈر يېتىشقان
 ئۆلۈكلەر بىلەن يارىدارلاردىن باشقا، بىرمۇ ساق ئادەم
 كۆرۈنمىدى. ئۇلار ئۆلگەن، يارىدار بولغانلارنىڭ شۇنچە
 كۆپلۈكىگە قاراپ، قېچىپ كەتكەن دۈشمەن ناھايىتى كۆپ بولسا
 يەتتە — سەككىزدەك بولسا كېرەك، دەپ پەرەز قىلىشتى. لېكىن،
 ئۇلار قانداق قېچىپ كەتتى؟ ۋە نەگە قېچىپ كەتتى؟ شۇنچە كۆپ
 ئادەم بەش قولىدەك قاتار تۇرۇپ، ئۇلارنى قورشاپ تۇرغان،
 بىرەرنىڭمۇ قېچىپ ئۆتۈپ كەتكەنلىكىنى ھېچكىم بايقىمىغان

تۇرسا؟ بۇ زادى نېمە بولغىنى؟ ئەنجانباي يارلىقنىڭ ئىچى -
تېشىنى يەنە بىر قېتىم چالا قويماي ئاختۇرۇپ چىقتى. ئاخىردا
ئۇلار باش - ئايىغى يارلىقنىڭ باش - ئايىغى بىلەن
تۇتىشىدىغان، ئۇ باش - ئاياغلاردىن خۇددى يېپىق نوردەك يوغانلا
تۆشۈك ئاچقان، ئوتتۇرىسى ئوچۇق، ئۈستىنى لەش، ئوت - چۆپ
بېسىپ كەتكەن، خۇددى لەخمىگىلا ئوخشايدىغان، چوڭقۇر، ئۇزۇن
بىر سۇ يولىنى بايقاپ قېلىشتى. بۇ سۇ يولىنىڭ ئۈستىنى
بېسىپ كەتكەن لەش، ئوت - چۆپلەر دەسىلىپ چەيلەنگەندەك،
سۇمۇ لېيىپ قالغاندەك كۆرۈنەتتى.

ھە، مانا ئەمدى ئىش ئايدىڭلاشتى. ئۇلار دەل مۇشۇ سۇ يولى
بىلەن قېچىپتۇ!

ئەنجانباي ئادەملىرىنى باشلاپ، سۇ يولىنى بويلاپ مېڭىپ
ئاياغ تەرەپكە باردى. دېگەندەك، سۇ يولىنىڭ ئاخىرىدا قۇرۇق
يەردە ئاياغ ئىزلىرى كۆرۈنۈپ تۇراتتى. بۇنىڭدىن مەلۇم
بولدىكى، دۈشمەنلەر يەلكەننىڭ ئاياغ تەرىپىگە قاراپ قاچقاندى.
لېكىن، قاراڭغۇ چۈشۈپ قالغانلىقتىن ئەنجانباي دۈشمەنلەرنى
قوغلاشنى توختاتتى.

— ۋاي ئىستەي، — دېدى ئەنجانباي كۆڭلى يېرىم بولغان
ھالدا، — بۇ سۇ يولىنىڭ باش - ئايىغىدا مۇشۇنداق بىر
تۆشۈكلەرنىڭ بارلىقىنى بالدۇرراق بايقىيالماي، بىر قىسىم
دۈشمەننى قاچۇرۇپ قويدۇق - دە! لېكىن، بۈگۈن مېنىڭ
كۆڭلۈم خېلى خۇش.

— شۇنداق، شۇنداق، شۇ تاپتا سىز باشقىچە خۇشال
كۆرۈنۈۋاتىسىز، — دېدى شىغاي ئۇنىڭغا چاقچاق قىلىپ، —
مەن سىزنىڭ خۇشال بولغانلىقىڭىزنى پەقەتلا كۆرمەپتىكەنمەن.
— بىز بىرمۇ ئادەمنى چىقىم قىلماي شۇنچە كۆپ دۈشمەننى
يوقاتقان تۇرساق، خۇشال بولمامدۇم ئەمەسمە؟

— شۇڭا، سىزنى ئەنجانباي دەيمىز - دە، ھا - ھا!
ھاھاي! ...

يىگىرمە بىرىنچى باب

سناق

ئايلىنىش تېغى تىزمىلىرى ئۈستىدىكى قىشمۇياز دۆۋىلىنىپ تۇرىدىغان قار - مۇزلار ئېرىپ ھاسىل بولغان تارام - تارام تاغ سۈلىرى لاي - لاتقىلارنى ئېقىتىپ، ئاتئويناق تېغىنىڭ ئېغىزى ئارقىلىق غەربتىن شەرققە پەسلەپ قىيپاش ئاققانلىقتىن، ياپيېشىل قارىغاي، ئارچىزارلىق قاتمۇقات تاغلار ئارىسىدا، شاۋقۇنلۇق شارقىراتما، تىپتىنچ كۆل، سۈپسۈزۈك سۈلۈك، كۆپكۆك ئوت - چۆپلۈك، سالقىن ھاۋالىق، گۈزەل، مۇنبەت زېمىن ئويتاغ جىلغىسىنى ھاسىل قىلغانىدى. تاغ ئىنقىلابچىلىرى مانا مۇشۇ جىلغا ئىچىدە قەد كۆتۈرگەن تاغلىق يېزا - ئويتاغنى مۇستەھكەم قورغان دەپ بىلىپ، شتاب تۈرۈشلۈك جاي قىلىپ تاللىۋالغانىدى. تەنگە شىپا، جانغا راھەت، دىللارغا يورۇقلۇق ئاتا قىلغۇچى خاسىيەتلىك بۇ ئېسىل ماكان شۇ كۈنلەردە تازا قىزىپ كەتكەنىدى. نەچچە كۈنلەردىن بېرى تاغ - داۋانلار ئاتلاپ، تەرەپ - تەرەپتىن كېلىپ، بۇ يەرگە توپلانغان تاغ ئىنقىلابچىلىرى ئىنقىلابنىڭ نىشانى، رىئايە قىلىشقا تېگىشلىك قائىدە - نىزاملارنى، قورال - ياراغلارنى ئىشلىتىش ئۇسۇللىرى قاتارلىق زۆرۈر ئىلىم - بىلىملەرنى ئۆگىنىش - ئۆگىتىش بىلەن ئالدىراش بولۇپ كەتتى. لېكىن، شۇ مەزگىلدە كۈچ يېتىشمىگەنلىكتىن، تاغ ئىنقىلابچىلىرى تۈتۈپ تۇرۇۋاتقان بەزى جايلار بوشاپ قالدى. بۇنى ئالاقزادىلىككە چۈشكەن گومىنداڭچىلار تېپىلماس پۇرسەت بىلىپ، كۆپلەپ ئەسكەر چىقىرىپ، ئوپال، تاشمىلىق قاتارلىق نۇرغۇن جايلارنى

يەنە بېسىۋالدى. پۇقرالارنى قىيناپ، ئالۋان - ياساق، ھاشار - مەدىكارلارنى ھەسسەلەپ سېلىپ، چېقىلغان گازارما - ئىستېھكاملىرىنى بىرنەچچە كۈن ئىچىدىلا قايتىدىن ياستىپ، لەخمىلەرنى كولىتىپ پۇختا تەييارلىنىۋالدى - دە، ئىنتىقام ئېلىش ئۈچۈن دەھشەتلىك جەبىر - زۇلۇم، ئېچىنىشلىق قىرغىنچىلىقنى باشلىۋەتتى. گومىنداڭچىلارنىڭ پۇقرالارغا بۇنداق دەھشەتلىك زۇلۇم سېلىشى تاغ ئىنقىلاپچىلىرىنىڭ تېخىمۇ غەزىپىنى قوزغىدى. شۇ تاپتا ئۇلارنىڭ نوخلىسىنى ئېلىپ قويۇش تازا زۆرۈر بولۇپ قالغانىدى !

— ئالدى بىلەن تاشمىلىق، چەشتاغدىكى دۈشمەنلەرنىڭ ئەدىپىنى بېرىش كېرەك ! — دېدى شتاب باشلىقى يۈسۈپجان شىرە ئۈستىدىكى خەرىتىگە ئېڭىشىپ بىرھازا قاراپ تۇرغاندىن كېيىن بېشىنى كۆتۈرۈپ، — دۈشمەنلەرنىڭ ئاساسلىق كۈچى شۇ يەرگە توپلانغان، ئۇلارنىڭ تەھدىتى بەك ھەددىدىن ئېشىپ كەتتى. شۇڭا، ئۇلارنىڭ يۈرىكىنى تازا بىر مۇجۇپ، ئۆزىمىزنى بىر كۆرسىتىپ قويىمىساق بولمىدى. سىزچە، بۇ ۋەزىپىنىڭ ھۆددىسىدىن كىم چىقالايدۇ؟

— مېنىڭچە، — دېدى جامالىدىن ئويلانغان ھالدا، — بۇ قېتىمقى جەڭ ئادەتتىكى پارچە - پۇرات جەڭلەرگە ئوخشىمايدۇ، چوڭ كۆلەملىك جەڭ بولىدىغاندەك تۇرىدۇ. شۇڭا، ئوبدانراق ئويلىنىمىساق بولمايدۇ.

— شۇنداق، تەۋرىنىش پەيدا قىلىدىغان چوڭ كۆلەملىك جەڭ بولىدۇ. شۇڭا، بۇ جەڭگە يۈرەكلىك، جەڭگە ماھىر، كاللىسى سەگەك، چارە - تەدبىرلىك، باتۇر بىر ئادەم مەسئۇل بولۇشى كېرەك.

— مېنىڭچە، ئەنجانباي بۇ ۋەزىپىنىڭ ھۆددىسىدىن چوقۇم چىقالايدۇ.

— ياق، ھازىرچە چوقۇم دېمەيلى، سىناپ باقايلى. شۇنداق بولسىمۇ ئاۋۋال قاسىم تاشتىن يوليورۇق سوراپ، ئاندىن قارار قىلايلى.

*

*

*

— بايا بىز تاشمىلىق، چەشتاغدىكى دۈشمەنلەرنىڭ ئومۇمىي ئەھۋالى توغرىسىدا تەپسىلىي پاراڭلاشتۇق، — دېدى يۈسۈپجان يىغىنغا قاتناشقانلارغا قاراپ، — ھەممىمىزنىڭ كۆڭلىدە دۈشمەنلەرنىڭ ئەھۋالى ئايان بولدى، — ئۇ بۇرۇلۇپ ئەنجانبايغا تىكىلدى، — ئەنجانباي، سىز ئۆزىڭىزنىڭ ۋەزىپىسىنى ئوبدان چۈشەندىڭىزغۇ دەيمەن. بۇ قېتىمقى چوڭ كۆلەملىك جەڭگە قوماندانلىق قىلىش سىزنىڭ زىممىڭىزگە يۈكلەندى. ۋەزىپە ئېغىر ھەم مۈشكۈل، ھۆددىسىدىن چىقىش تەس. ئادەم، قورال — ياراغلارنى ئۆزىڭىز تاللايسىز، سانى چەكلەنمەيدۇ، قانچىلىك ئالسىڭىز مەيلى. ئىشقىلىپ، بىزدە بار ئادەم، قورال — ياراغلارنىڭ ھەممىسى سىزنىڭ ئىختىيارىڭىزدا بولىدۇ. خوش، ئەمدى قېنى كۆڭلىڭىزدە ئويلىغان ئۇسۇل — چارىڭىزنى ئوتتۇرىغا قويۇپ باقسىڭىز، ئاڭلاپ مەسلىھەتنى پىشۇرۇۋالساق.

— مەن پەقەت دۈشمەنلەرنى يوقىتىشنىلا ئويلاۋاتمەن.

— ئۇغۇ شۇنداق، لېكىن قانداق يوقىتىسىز؟

ئويلىغانلىرىڭىزنى دېمىسىڭىز بولمايدۇ — دە.

— بۇمۇ بۇيرۇقمۇ؟

— ياق، — دېدى يۈسۈپجان جامالىدىنغا قاراپ، كۆزىنى مەنىلىك قىسىپ كۈلۈپ قويۇپ، — بۇ بۇيرۇق ئەمەس. لېكىن، دېمىسىڭىز بولمايدۇ. سىز باتالىيون كوماندېرى، مەسئۇلىيىتىڭىز ئېغىر. سىزمۇ دېسىڭىز، بىزمۇ دېسەك، قول ئاستىڭىزدىكى ئادەملىرىڭىزمۇ دېسە، ھەممىمىز كۆڭلىمىزدە بارىنى ئوتتۇرىغا قويساق، پىلانىمىز تېخىمۇ مۇكەممەللەشىدۇ، ئىشىمىز ئوڭۇشلۇق بولىدۇ. ئۇسۇل — چارىلەر ھەققىدە ھەممىمىزنىڭ قارشىدا ئورتاقلىق بولسلا، دۈشمەننى يوقىتىش ئاسان بولىدۇ.

— مېنىڭ... مېنىڭ... مېنىڭ ئويلىغانلىرىم تېخى پىشىپ يېتىلمىدى، ھازىرچە ئوتتۇرىغا قويالمايمەن. شۇ گەپ بىلەن تەڭ ھەممىسى ئەنجانبايدىن نارازى بولغاندەك، ئۇنىڭغا يەر ئاستىدىن ھومىيىپ قاراپ، «پۇش، پۇش...» تىنىپ ئولتۇرۇپ قېلىشتى. شۇنىڭ بىلەن بۇ قېتىمقى ئۇرۇشنى قانداق قىلىش ھەققىدىكى كېڭىشىش يىغىنى توختاپ قالدى. لېكىن، بۇ يىغىننى كەچقۇرۇن يەنە داۋاملىق ئېچىپ، ئۈسۈل - چارىلەرنى بېكىتىش قارار قىلىندى. ئۇنىڭغىچە ئەنجانباينىڭمۇ تازا ئويلىنىپ پىكرىنى پىشۇرۇپ بولۇشى ھەمدە يىغىندا پىكرىنى ئوتتۇرىغا قويىمىسا بولمايدىغانلىقى ئۇقتۇرۇلدى.

يىغىن ئەھلى تارقىدى. شۇندىلا ئەنجانباي تاققىدە ئارقىسىغا يېنىپ، يۈسۈپجان بىلەن جامالىدىننىڭ قېشىغا يەنە كىردى:

— مېنىڭ پىكرىم پىشقان، لېكىن بايقى يىغىندا ئوتتۇرىغا قويسام بولمايتتى.

ئۇلار ھاڭ - تاڭ قېلىشتى:

— ھەر قانداق گېپىڭىز بولسا ئوتتۇرىغا ئوچۇق قويىۋەرسىڭىز بولاتتىغۇ؟ ئەنسىرىگۈدەك كىم بار دەيسىز؟

— زادى نېمىدىن ئەنسىرىدىڭىز؟

— ئارىمىزدىكى بەزى ئالا كۆڭۈل ئادەملەردىن ئەنسىرىدىم. ئۇلارنىڭ شۇم ئېغىزلىق قىلىپ بىزنىڭ ئورۇنلاشتۇرۇشىمىزنى دۈشمەنلەرگە ئالدىن خەۋەر قىلىپ قويۇشىدىن قورقۇپ قالدىم.

— نېمە دېدىڭىز؟ غەيرىي گەپ قىلىۋاتىسىزغۇ؟

— قېنى، كۆڭلىڭىزدىكى گەپنى ئوچۇق دەۋىرىڭ، قېشىمىزدا يات ئادەم يوق. ئۇ كىم؟

— زەيدىن، بۇنداق ئادەمنى مۇشۇنداق مۇھىم يىغىنغا قاتناشتۇرمىساق بولاتتى.

— زەيدىن؟!

— جامالىدىن تېرىكتى:

— ۋاي — ۋۇي، سىزنىزە، نېمانچە گۇمانخور ئادەمسىز؟
قانداق پاكىتىڭىز بار؟! سۆزلەپ بېقىڭا قېنى، ئاڭلاپ باقاي.

— توۋا، توۋا، توۋا قىلدىم!
— ئالدىرماي تۇرۇڭ. سىز ئۇنداق پاكىتقا ئېرىشكەن چاغدا
بۇنداق توۋىدىن نەچچە — نەچچە مىڭنى قىلىسىڭىزمۇ ھەرگىز
ئورنىغا كەلمەيدۇ!

— بولدى، بولدى، تاكالا شىماڭلار، — يۈسۈپجان ئەنجانباينىڭ
كۆزىنىڭ ئىچىگە تىكىلىپ قاراپ، بىرھازاغىچە ئويلىنىپ تۇرۇپ
كەتتى، — كۆڭلىڭىزدىكىنى مۇشۇنداق ئوچۇق — ئاشكارا
دېگىنىڭىزگە رەھمەت. سىزنىڭمۇ ئويلىغانلىرىڭىز باردۇر،
ئەلۋەتتە. بوپتۇ، بۇ ئىشنى كېيىنچە بىرنېمە دېيىشەيلى.
دېمىسىمۇ مۇشۇنداق مۇرەككەپ شارائىتتا بەزى ئادەملەردىن
گۇمانلىنىشقا سىز ھەم بىز — ھەممىمىز ھەقلىقمىز، ھەرھالدا
سەگەك بولمىساق بولمايدۇ. قورۇپ تۇرمىساق، پاشا، چىۋىلارمۇ
ئادەمنى چېقىۋالىدۇغۇ.

— ئادەمنى بىزار قىلىدىغان قۇرۇق ئەندىشە. ئۇ ئادەمنى
مۇشۇنداق مۇھىم يىغىنغا قاتناشتۇرمىساق بولمايدۇ. ئۇمۇ
ئەللىك — ئاتمىشتەك ئادەمنى باشقۇرۇۋاتىدۇ ئەمەسمۇ؟

— قېنى ئەمىسە ئەنجانباي، خام بولسىمۇ مەيلى، پىلاننىڭىزنى
دەپ بېقىڭچۇ، ئاڭلاپ باقايلى. بايا دېدىم، يەنە دېسەم يەنە شۇ
گەپ، قېشىمىزدا يات ئادەم يوق، ئەنسىرىمەڭ.

— ماڭا پەقەت ئوتتۇز ئادەم بولسىلا بولدى. قورال —
ياراغلارنىمۇ تاللىۋالىمەن.

ئۇلار يەنە ھەيران بولۇپ، بىر — بىرىگە قارىشىپ تۇرۇپلا
قېلىشتى.

— نېمە، نېمە، ئوتتۇز ئادەم؟ خاتا ئاڭلاپ قالدىمۇ، قانداق؟
يەنە بىر قېتىم ...

— شۇنداق، پەقەت ئوتتۇز ئادەم بولسىلا كۇپايە.
— مۇنداق دەڭ تېخى، سىز ۋەزىپىنى تېخىچە چۈشەنمىگەن

ئوخشايسىز.

— بىز سىزنى رازۇپىدا قىلىشقا ئەۋەتىمىز دېمىدۇق. خەنجەر نامى بىلەن مەشھۇر بولغان قانخور بىر جاللات باشلاپ كەلگەن گومىنداڭنىڭ مىڭ نەچچە يۈز كىشىلىك زور قوشۇنىنى يوقىتىشقا ئەۋەتىمىز دەۋاتىمىز، چۈشەندىڭىزمۇ؟!

— ئەخمەقلىق قىلماڭ.

— ياق، بۇ ئەخمەقلىق ئەمەس. ۋەزىپىنى تولۇق چۈشەندىم. ھۆددىسىدىن چىقالايمەن، خاتىرجەم بولۇڭلار. يەر — زېمىن ئۆزىمىزنىڭ، تاغ — دەريا، ئېرىق — ئۆستەڭ، يوللار بىزگە بەش قولىدەك ئايان، كىرىدىغان — چىقىدىغان تۆشۈكلەرنىمۇ ئوبدان بىلىمىز. ئەنسىرەشنىڭ ھاجىتى يوق. پەقەت ئوتتۇز ئادەم.

ئۇلار شۇ ھالدا كەچ كىرگۈچە پاراڭلاشتى. كۆڭۈللىرى ئېچىلىپ، چاقچاق قىلىشقاچ ئولتۇرۇپ بىللە غىزالىنىشتى. يۈسۈپجان شۇ ئاخشىمىلا زەيدىنى يايلاقلاردا يايلاۋاتقان ئاتلارنى يوقلاپ كېلىش ئۈچۈن مۇجى^① دېگەن جايغا ماڭدۇرۇۋەتتى. ئاندىن ئەنجانباي تاللىغان ئوتتۇز ئادەمنى قىمىز، گۆش، ئارپا نېنى بىلەن مېھمان قىلدى. ئۇلار خوشلىشىپ يولغا چىققاندا تۈن نىسپى بولۇپ قالغانىدى.

1945 — يىلى 10 — ئاينىڭ 15 — كۈنى (دۈشەنبە)، تاڭ

سەھەر.

بۆلۈتلۈك ئاسماندا شالاڭ يۇلتۇزلار ئاندا — ساندا سۇس پىلىدايتتى. تەننى جۇغۇلدېتىدىغان كۈزنىڭ غۇر — غۇر شامىلى يۈز — كۆزلەرنى سوغۇق يالايتتى.

يولغا چىقىش ئالدىدا ئەنجانباي ئالدى بىلەن دۈشمەنلەرنىڭ ئەھۋالىدىن ئۆزىگە ۋاقتى — ۋاقتىدا خەۋەر يەتكۈزۈپ تۇرۇش ئۈچۈن يەتتە ئادەمنى تاللاپ، ئۇلارنى ئۈچ گۈرۈپىغا بۆلدى. بىرىنچى گۈرۈپىدىكى ئۈچ ئادەم ھەممىنىڭ ئالدىدا مېڭىش،

① مۇجى — ئاقتۇ ناھىيە بازىرىنىڭ غەربىي شىمالىدىن 130 كىلومېتىر يىراقلىققا جايلاشقان بىر يېزىنىڭ نامى.

ئەھۋال سېزىلگەن ھامان ئىككى ئادەم دۈشمەن ئەھۋالىنى داۋاملىق كۆزىتىشكە قېلىپ، يەنە بىر ئادەم دەرھال ئوتتۇرىدا مېڭىۋاتقان ئىككىنچى گۈرۈپپىدىكى ئىككى ئادەمگە خەۋەر يەتكۈزۈش، ئوتتۇرىدىكى بۇ ئىككى ئادەمنىڭ بىرى ئالدىدا ماڭغان ئادەملەرنىڭ ئارقىسىدىن مېڭىپ، دۈشمەن ئەھۋالىنى تىڭ تىڭلاش، يەنە بىرى ئارقىدا مېڭىۋاتقان ئۈچىنچى گۈرۈپپىدىكىلەرگە خەۋەر يەتكۈزۈپ بولۇپ، يەنە ئالدىدا كەتكەن ئادەمگە يېتىشىۋېلىش؛ ئۈچىنچى گۈرۈپپىدىكى بىر ئادەم ئىككىنچى گۈرۈپپىدىكىلەرنىڭ ئارقىسىدىن داۋاملىق مېڭىۋېرىش، يەنە بىرى ئارقىسىغا يېنىپ، ئەھۋالنى ئۆزىگە دوكلات قىلىش... ئەنجانباي مۇشۇنداق زەنجىر سىمان ھالدا دۈشمەنلەرنىڭ ئىزىدىن يوشۇرۇن مېڭىپ، ئۇلارنىڭ يوشۇرۇنغان ئۇۋىسىنى تېپىپ چىقىشنى بۇيرۇپ ئۇلارنى يولغا سېلىۋەتتى. ئاندىن قالغان ئادەملەرنى باشلاپ، يوشۇرۇن دۈشمەنلەرنىڭ ئۆزلىرىنى سېزىپ قېلىشىدىن ئەنسىرەپ، تاغ - داۋانلار ئارىسىدىكى چىغىر يول، جىلغىلار بىلەن غازاڭ - يوپۇرماقلىرى سارغىيىپ تۆكۈلۈشكە باشلىغان دەل - دەرەخلەرنىڭ ئارىلىرى، ئوت - چۆپلەرنىڭ دالدىلىرى ئارقىلىق ئاتلىرىنى لەرزىلەپ يورغىلىتىپ مېڭىپ، تاشمىلىق تەرەپكە قاراپ يۈرۈپ كەتتى. ئۇلارنىڭ ئالدىغا جىلغىلار ئەتراپىدىكى تۈزلەڭ - ئويمانلاردا كۈزلۈك بۇغداي تېرىش بىلەن ئالدىراش ئىشلەۋاتقان دېھقانلار، دالا - يايلاقلاردا لەرزىلەپ، مال بېقىۋاتقان پادىچىلار ئاندا - ساندا ئۇچراپ تۇردى.

ئوپال، تاشمىلىق ئەتراپلىرىغا ئورۇنلاشتۇرۇلغان گومىنداڭنىڭ ئېغىر قوراللىرى بىلەن قوراللانغان مىڭ نەچچە يۈز كىشىلىك زور قوشۇننى تاغ ئىنقىلابچىلىرىنى يوقىتىش ئۈچۈن، ئۇلارنى تەرەپ - تەرەپتىن قىستاپ كەلمەكتە ئىدى. ئۇلارنىڭ شۇ كۈنلەردىكى ھالىتى خۇددى غالىجىرلاشقان بىر توپ ئىتلارغا ئوخشايتتى. تاغ ئىنقىلابچىلىرىنى خۇددى شۇ تاپنىڭ

ئۆزىدىلا، ھاپپىدە يۇتۇۋېتىدىغاندەك ئەلپازدا ئاللا - چۇقان
سېلىپ يول - يول، ئۆي - ئىمارەت، دەريا - جىلغا، ئېرىق -
ئۆستەڭ، تاغ - داۋانلارنى ئىگىلەپ، يالاقچىلارنى توپلاپ، تاغ
ئىنقىلاپچىلىرى توپلانغان ئويتاغ، بۇلۇڭكۆل، سۇباش، ئاقتاش،
مۈجى، تاشقورغانلارنى قورشاشقا ئېلىش ئۈچۈن ھەيۋە بىلەن
ئىلگىرىلىمەكتە ئىدى.

دۈشمەنلەر تاشمىلىقنى بازى قىلىپ، ئالدىنقى سەپنى چالما
ئېرىق، چەشتاغ تەرەپلەرگە قۇردى. چەشتاغ باغرىغا جايلاشقان
ئىبراھىم جىغان بىلەن يەنە بىر دېھقاننىڭ ئورنى بىرنەچچە
مولۇقتىن يەرنى ئىگىلىگەن چوڭ - چوڭ ھويلىلىرىنى
ئۈستىگە ئىستېھكاملار سېلىنغان چەشتاغ بىلەن زەنجىرسىمان
تۇتاشتۇرۇش ئۈچۈن، قاتمۇقات تۇتاش، چوڭقۇر لەخمىلەرنى
كولاتقۇزدى. ھويلا، تاغلار ئەتراپىدىكى توغراقلىقلارنىڭ
ئارىسىغىمۇ نۇرغۇن ئەسكەرلەرنى يوشۇردى. گەز دەرياسىنىڭ
تاراملىرى ئارىلىقىدىكى قىزىلتاغقىمۇ ئىستېھكاملاردىن
بىرنەچچىنى سېلىپ، نۇرغۇن ئەسكەرلەرنى تۇرغۇزدى. كېچە -
كۈندۈز ئۈزۈمەي چارلاش ئېلىپ بېرىپ، يىراق - يېقىنلارنى
كۆزىتىشنى كۈچەيتتى، ھەتتا ئۇلار بەزىدە قىرغاۋۇل، توشقانلار
ئوينىشىپ، ئوت - چۆپلەردىن سەل - پەللا شىلدىرىلغان ئاۋاز
چىققان جايلارنىمۇ بىرھازا غىچە پىلىموت، ھەتتا توپ -
زەمبىرەكلەرنىڭ ئوقىغا تۇتۇپ، توپا - چاڭلارنى تۈزىتىۋېتەتتى.
بۇ ئەھۋاللاردىن ئەنجانباينىڭ شۇ ئەتراپتىكى كۆز - قۇلاقلىرى
ۋاقتىدىلا خەۋەر بېرىپ تۇرغانلىقتىن، بىرنەچچە كۈندىن بېرى
ئۇنىڭ كۆڭلىدە ئۇ جايلاردىكى دۈشمەنلەرنى يوقىتىشنىڭ
«ھۈنەرلىرى» پىشىپ قالغانىدى. شۇڭا، قورقمايلا پەقەت ئوتتۇزلا
ئادەم ئېلىۋېلىشنى ئوتتۇرىغا قويۇپ، باشلىقلارنى ھاڭ - تاڭ
قالدۇردى.

كۈن چۈش بولدى. ئۇلار ئىككى تاغنىڭ قوشۇلغان ئايلىما
دوقىسىغا كەلگەندە، كۈنچىقىش تەرەپتىكى تاغنىڭ ئارقىسىدىن

بىر ئادەم ئات چاپتۇرۇپ چىقىپ كەلدى. بۇ يېرىم كېچىدىلا رازۇپىدىكىغا چىقىپ كەتكەن ئۈچىنچى گۇرۇپپىدىكى ئادەم ئىدى. ئۇ ھاسىراپ كېلىپ، ئەنجانبانىڭ ئالدىدا ئاتتىن چۈشۈپ سۆزلەشكە باشلىدى:

— دۈشمەنلەرنىڭ ئالدىنقى سەپتىكى دىجۇرنىلىرى چالما ئېرىقتا ئىكەن، ھەممىسى ئون بىر كىشى. قوراللىرى خىل، ئاتلىرى سېمىز ئىكەن. ئۇلار بىلەن تۇتۇشۇپ قالغىلى تاس — تاماس قالدۇق. يىراقتا دۈشمەنلەرنىڭ تاراق — تۇرۇقلىرى ئوچۇق ئاڭلىنىپ تۇرىدىكەن. چەشتاغدىكى دۈشمەنلەر قولچىرىغى بىلەن قىزىلتاغنىڭ ئەتراپىنى كۆزىتىپ تۇرىدىكەن. ئالدىمىزدا ماڭغان بىرىنچى، ئىككىنچى گۇرۇپپىدىكىلەرنىڭ خەۋىرىنى ئالالمىدۇق، قايسى تەرەپ بىلەن ماڭغانلىقىنىمۇ بىلەلمىدۇق. بىزنىڭ گۇرۇپپىدىكى يەنە بىر ئادەم ئېتىنى گەز دەرياسىنىڭ ياقىسىدىكى قاشنىڭ يېنىغا يوشۇرۇپ قويۇپ، ئۆزى يالغۇز پىيادە يۈرۈپ، دۈشمەنلەرنى كۆزىتىپ قالدى. ئەنجانباي دوكلاتنى ئاڭلاپ بولۇپ، ئويلىنىپ بىر ھازاغىچە تۇرۇپ كەتتى.

— ئاپلا، چاتاق بوپتۇ، — دېدى ئۇ ئۇلۇغ — كىچىك تىنىپ، — ئۇلار بىرەر پېشكەللىككە يولۇقۇپ قالمىسىلا بولاتتىغۇ، ھەي! ... — ئۇ بۇرۇلۇپ يېنىدىكى قارىمۇتۇق، قارا بۇرۇتلۇق پىلىموتچى قىرغىز يىگىت دۈشمەنگە قارىدى، — مۇنداق بولسۇن، ئاغىنە، سەن پىلىموتىڭنى ئېلىپ، خەۋەر ئېلىپ كەلگەن ماۋۇ دوستۇڭ بىلەن بىللە بارغىن، بولامدۇ؟ — خوپ! ھازىرلا ماڭاي.

— بىرىنچى، ئىككىنچى گۇرۇپپىدىكىلەرنى ئىزدەپ تېپىڭلار. دۈشمەنلەرنى داۋاملىق كۆزىتىڭلار، بىز تەرەپتىن بەلگە ئوقى ئېتىلغان ھامان، ئۇلارنى بىراقلا ئۇجۇقتۇرۇڭلار! خوش، سىلەرگە ئاقىيول تىلەيمەن. ئۆزۈڭلارغا قاتتىق ئېھتىيات قىلىڭلار! بىزمۇ مېڭىش يۆنىلىشىمىزنى ئۆزگەرتىمىسەك بولمىدى.

ئۇلار چوڭ يولدىن چەتنەپ مېڭىپ، گەز دەرياسىنىڭ ئېقىنلىرىدىن كېچىپ ئۆتتى. قاراڭغۇ چۈشكەندە تاغ ئارىلاپ يۈرۈپ، قىزىلتاغ تىزمىلىرىنىڭ تارمىقى — تۇمشۇقتاغنىڭ ئېگىز چوققىسىغا چىقىپ توختىدى. تۇمشۇقتاغ بىلەن چەشتاغنىڭ ئارىلىقى خېلى يېقىن ئىدى. چەشتاغدىكى دۈشمەنلەرنىڭ تاراق — تۇرۇقلىرى ئاڭلىنىپ تۇراتتى. لېكىن، ئۇلارنىڭ قولچىرىغىنىڭ يورۇقى بۇ تاغقا يېتىپ كېلەلمەيتتى.

ئەنجانباي چەشتاغدىكى دۈشمەن ئىستىھكاملىرىنىڭ ئورنىنى نىشانلاپ ئۈچ پىلىموت بىلەن ئۈچ مىناميوتنى تۇمشۇق چوققىسىنىڭ دالدىراق جايلىرىغا ئورۇنلاشتۇردى. ئاندىن ئادەملىرىگە ئۆزىنى مۇشۇ يەردە ساقلاپ تۇرۇشنى جېكىلىدى. ئۆزى دۈشمەن ئەھۋالىنى كۆزىتىش ئۈچۈن ئىككى ئادەمنى ئەگەشتۈرۈپ مېڭىپ دەريادىن ئۆتتى. بىر ئازگالدا بىردەم دۈم يېتىپ ئەتراپنى تىڭشىغانىدى، ھېچقانداق شەپە ئاڭلانمىدى. شۇندىلا ئۇ ئورنىدىن تۇرۇپ، دەريا بويىغا يېقىنلا يەردىكى توختىكام دېگەن بىر دېھقاننىڭ ھويلىسىنىڭ ئالدىغا كەلدى. ھويلا دەرۋازىسى ئىچىدىن تاقاقلىق ئىدى. ئەنجانباي تامدىن ئارتىلىپ چۈشتى. ئىچكەركى ئۆينىڭ ئىشىكىمۇ تاقاقلىق ئىدى. ئۇ ئۆينىڭ ئىشىكىنى ئاستا چەكتى:

— توختىكا، توختىكا، بۇ مەن ئەنجانباي. ئىشىكىنى ئاچسىلا. بۇ تونۇش ئاۋازى ئاڭلاپ، ئۇ ئادەم چۆچۈپ كەتتى. ئۇ قورقۇپ كەتكەنلىكتىن، لاغ — لاغ تىترىگەن ھالدا ئىشىكىنى ئاچتى، ئەنجانباي ئۆيگە كىردى. تىنچلىق — ئامانلىق سورىشىپ بولۇپ، ئۇنى دەرۋازىنى ئېچىشقا شەرەتلىدى. ئۇ ئادەم بىر نوگاي سۈنى دەرۋازىنىڭ ئىككى قانتىنىڭ ئۈلگۈچىكىگە قۇيۇپ ئۇنى ھۆل قىلدى. دەرۋازا غىچىرلىماي — شەپسىزلا ئېچىلدى. تالادا ساقلاپ

تۇرغان ئىككى ئادەم ئۆيگە كىردى. ئۇلارنىڭ بىرى ئۇ ئادەمنىڭ بىر نەۋرە ئىنىسى ئىدى، ئۇلار بىر - بىرىنى «ئاكا»، «ئۇكا» دەپ چاقىرىشىپ قۇچاقلىشىپ كۆرۈشتى. ئۆيگە ئوت يېقىشقا بولمايتتى، دۈشمەنلەر مورىدىن تۈتۈن چىققانلىقىنى كۆرۈپ قالسا، ئۆيگە ئادەم كەلگەنلىكىدىن گۇمان قىلىپ، شۇ ھامان باستۇرۇپ كېلەتتى. شۇڭا، چاي قاينىتىشقا ئىلاجى بولماي توختىكام ئۇلارنى قېتىق، زاغرا نانلار بىلەن مېھمان قىلدى. ئۇلار نان يېگەچ ئولتۇرۇپ دۈشمەن ئەھۋالى توغرىسىدا مۇڭداشتى.

— شۇ تاپتا، — دېدى توختىكام يىغلامسىراپ تۇرۇپ، — سىلەرنىڭ بۇ ئۆيگە كىرگەنلىكىڭلارنى ئەسكەرلەر بىلىپ قالىدىغان بولسا، ئاھ خۇدا، ئۆزۈڭ بار! مېنى خوتۇن - بالىلىرىم بىلەن قوشۇپ ئۆلتۈرۈۋېتىدۇ، ئۆيىمىزگە ئوت قويۇپ كۆيدۈرۈۋېتىدۇ، ئۇرۇق - تۇغقانلارغىمۇ ئامانلىق بولمايدۇ. ئۇلار مۇشۇ كۈنلەردە بەك ھەددىدىن ئېشىپ كەتتى. تاغ تەرەپتىن كەلگەن، تاغ تەرەپكە ماڭغانلارنى تۇتۇپ سولاۋاتىدۇ. تاغ ئىنقىلاپچىلىرىغا قاتناشقانلارنىڭ ئۇرۇق - تۇغقانلىرىنى بىرىنىمۇ چالا قويماي تۇتۇپ كەتتى. ئون - يىگىرمە ئاتلىق ئەسكەر كۈچىمۈكۈچا، ئۆيىمۈ ئۆي يۈرۈپ، تاغدىن قانداقلىكى ئادەم چۈشسە، ۋاقتىدا خەۋەر قىلىمىغانلارنىڭ كاللىسى ئېلىنىدۇ، دەپ جاكارلىدى. ئۇلارنىڭ ئەسكەرلىرى بەك كۆپ ئىكەن. زادى قانچىلىك؟ بىلگىلى بولمايدۇ. بەزىلەر ئىككى مىڭ دېسە، يەنە بەزىلەر ياق ئۇنىڭدىنمۇ كۆپ دېيىشىدۇ. تۈنۈگۈن يېڭىسار تەرەپتىن بەش يۈزدەك ئاتلىق ئەسكەر كەلدى، ئۇنىڭدىن باشقا، يەنە قەشقەر تەرەپتىن تۆت ماشىنىدا ئەسكەر كەلدى، ئۇلار كۈندۈزى بۇ يەرلەرگە پاتماي قېلىشىدۇ. كېچىسى گازارمىدا ئازراقلا ئەسكەرلىرىنى قالدۇرۇپ قويۇپ، قالغانلىرى غايىب بولۇشىدۇ. قەيەرگە كەتكەنلىكىنى بىلگىلى بولمايدۇ، ئەتىسى تاڭ

سەھەردىلا يەنە پەيدا بولۇشىدۇ. ئەمەت بەگنىڭ^① غالىپلىرىمۇ شۇنداق. كېچىسى تاغقا چىقىپ كېتىدۇ. ئالدىنقى كۈنى ئۇلارنىڭ گازارمىسىغا ئالۋان ئۈچۈن بىر ھارۋا بېدە - سامان ئېلىپ بارغانىدىم. ئۇلارنىڭ بىر باشلىقى يېنىدىكى يەنە بىر ئەسكەرگە: «بۇ ئازغىنە بېدە - سامان بەش يۈز ئاتنىڭ بىر ۋاخلىق يېمەكلىكىگىمۇ يەتمەيدۇ! ماڭ، يەنە بېرىپ ئەكىل!» دەپ ۋارقىراۋاتقانلىقى قۇلىقىمغا كىرىپ قالدى. ئوپال تەرەپكە بىرمۇنچە ئەسكەرلەر كەتتى. تۈنۈگۈن ئون بەش ئاتلىق ئەسكەر چالما ئېرىق تەرەپكە كەتكەنىدى، ھازىرغىچە يانمىدى. ئۆيىمىز يول ئۈستىدە بولغاندىكىن، مۇشۇنداق كەلدى - كەتتىلەرنى كۆرۈپ تۇرىدىكەنمىز. بىزگە زادىلا ئارامچىلىق يوق، كۆڭلىمىز دەككە - دۈككىدە بولۇپ پاراكەندىچىلىكتە ئۆتۈۋاتاتتۇق، خوتۇن - بالىلىرىمنى باشقا جايلارغا كەتكۈزۈۋېتىپ، ئۆزۈم يالغۇز ئۆيىنى بېقىپ قالغانىدىم، مانا ئەمدىلىكتە سىلەر كەلدىڭلار، مېنىڭ ئىشىم تۈگەشتى. ئۇلار چوقۇم بىلىپ قالىدۇ. مېنى ئۆلتۈرۈۋېتىدۇ، شۇڭا مېنى ئۆزۈڭلار بىلەن بىللە ئېلىپ كېتىڭلار.

ئەنجانباي ئۈنچىقىمىدى. ئۇ قولىدىكى ئاپتوماتى سىلاپ ئۆلتۈرۈپ، يېنىدىكى بىر ئادىمىگە ئۆگزىگە چىقىپ ئەتراپنى تىڭ تىڭلاپ بېقىشنى بۇيرۇدى. ئۇ ئادەم بىردەمدىن كېيىن يېنىپ كىرىپ ئەتراپتا ھېچقانداق شەيىننىڭ يوقلۇقىنى مەلۇم قىلدى. ئەنجانباي ئورنىدىن تۇرۇپ، «توختىكا، بىز سەل تۇرۇپ يەنە كېلىمىز» دەپ ئۇنىڭ بىلەن خوشلىشىپ يېنىپ چىقتى. ئۇ شۇ تاپتا خىيالغا چۆمۈپ، بۇ قېتىمقى جەڭنى قانداق قىلىشنىلا ئويلاۋاتاتتى: «دۈشمەنلەرگە بىراقلا ھۇجۇم قىلساق، بىزنىڭ ئادىمىمىز ئاز، تېخى بولمايدۇ، ئۇلارنى يۇرت ئىچىدە ئېزىقتۇرۇپ ئۇرۇشايلى دېسەك، بۇمۇ بولمايدۇ. يۇرت ئىچىدىكى

① ئەمەت بەگ - ئاشىملىق ھەم ئۇنىڭ ئەتراپىدىكى يېزىلارنىڭ چوڭ بېگى. باندەت، ئازادلىقتىن كېيىن ئۆلۈم جازاسى بېرىلگەن.

جامائەت كۆپ زىيانغا ئۇچرايدۇ. دۈشمەنلەرنى ئالداپ سايغا ئېلىپ چىقىشنىڭ ئىمكانىيىتى قانداق بولار؟ ياق، بۇ چارە ئاقمايدۇ. ناۋادا دۈشمەنلەر بۇ قىلتاققا چۈشمەسە، ئۆزىمىز سايغا چىقىپ قالىمىز - دە... ۋاي خۇدايىم، ئۇ چاغدا بىراقلا تۈگەشكىنىمىز شۇ!

ئۇ، ئۇيان ئويلاپ - بۇيان ئويلاپ بۇ ئۈچ خىل چارىنىڭ ھېچقايسىسىنى ياراتمىدى. يەنىلا بۇ تەرەپكە كېلىش ۋاقتىدا كالىسىدا ئويلاپ قويغان چارە بويىچە، دۈشمەنلەرگە تېگىش قىلىشنى توغرا تاپتى. ئۇ شۇ خىيال بىلەن تۇمشۇقتا يېنىپ كېلىپلا ئادەملىرىنى بەش گۈرۈپىغا بۆلدى. قىزىل بەلگە ئوقى ئېتىلغان ھامان ئالدى بىلەن تۇمشۇقتاغدىن مىناميوت ئېتىپ، چەشتاغدىكى دۈشمەن ئىستىھكاملىرىنى پارتىلتىش، دۈشمەنلەر بۇ تەرەپكە ئېتىلىپ كەلگەندە، ئۇلارنىڭ ئالدى - ئارقىسىدىن، يانلىرىدىن تەڭلا زەربە بېرىش، داۋاملىق يۆتكىلىپ يۈرۈپ جەڭ قىلىش قاتارلىقلارنى تەپسىلىي چۈشەندۈرۈپ ئورۇنلاشتۇردى.

ئۇلار شۇ ھامان كۆرسىتىپ بېرىلگەن ئورۇنلارغا كىرىپ كېتىشتى. ئەنجانبايمۇ مەسۇم چوڭ بىلەن شىغايىنى ئەگەشتۈرۈپ، دەرەخلەر ئارىسى بىلەن مېڭىپ، تاغ باغرىدا ئەتراپىنى بىردەم تىڭ تىڭلاپ توختىدى. دەل شۇ چاغدا چالمائېرىق تەرەپتىن بۇ تەرەپكە قاراپ كېلىۋاتقان ئاتلارنىڭ تاقىراقشىپ ماڭغان تۇياق ئاۋازى ئاڭلىنىپ قالدى. دۈشمەنلەرمۇ ياكى ئۆز ئادىمىمۇ، پەرق ئەتكىلى بولمايتتى. ئۇلار ئېرىقنىڭ ئىچى بىلەن ئۆمىلەپ مېڭىپ يول بويىغا كەلدى. بەش ئاتلىق ئەسكەر ئۆتۈپ كەتتى. ئارىدىن ھايال ئۆتمەي چالمائېرىق تەرەپتە ئاپتوماتلارنىڭ تاتاتلاپ ئېتىلغان ئاۋازى ئاڭلاندى. «ئاپلا، رازۋېدىكىغا كەتكەنلەر دۈشمەنلەر بىلەن دوقۇرۇشۇپ قالغان ئوخشايدۇ!» بۇ خىيال ئەنجانباينى چۆچۈتۈۋەتتى - دە، ئۇ شۇ ھامان يېنىدىن تاپانچىسىنى چىقىرىپ، ئاسمانغا قارىتىپ بەلگە ئوقى ئاتتى. قىپقىزىل بەلگە ئوقى كۆك قەرىگە كۆتۈرۈلدى. شۇ

ھامان تۇمشۇقتاغدىكىلەر، مىناميوت بىلەن چەشتاغدىكى دۈشمەن
 ئىستىھكاملىرىنى شىددەت بىلەن ئوققا تۇتۇشقا باشلىدى.
 مىناميوت ئوقلىرىنىڭ چەشتاغدىكى گۇمبۇرلىگەن پارتلاش
 سادالىرى، ئالاقزادە بولغان ئەسكەرلەرنىڭ قىيا - چىياللىرى،
 پاتىپاراقچىلىق بۇ ئەتراپتىكى يېزا، قىشلاق، تاغ، دەريالارنى
 زىلزىلىگە كەلتۈرۈۋەتتى. ئەنجانباي ئىككى ئادىمى بىلەن بىللە
 توغراقلىق ئارىسىغا كىرىپ يوشۇرۇنۇۋېلىپ جىمجىت
 تۇرۇۋالدى. بۇ چاغدا تاڭ سەھەر ۋاقتى بولۇپ قالغانىدى. تاڭ
 سەھەر قاراڭغۇسىدا، ئوقلار خۇددى قىزىل يۇلتۇزدەك چەشتاغ
 تەرەپكە ئېقىپ، بۆلۈتلۈك ئاسماننى پال - پۇل، پال - پۇل
 يورۇتۇپ تۇراتتى. ئارىدىن ھايال ئۆتمەي يول تەرەپتىنمۇ
 ئۈزۈلمەي ئېتىلىۋاتقان ئوق ئاۋازى ئاڭلىنىشقا باشلىدى.
 چەشتاغدىكى دۈشمەنلەر ئۆز دۈشمەنلىرىنى «تۇمشۇقتاغدا
 ئىكەن» دەپ ئويلاپ، بارلىق كۈچى بىلەن تۇمشۇقتاغنى توپقا
 تۇتۇشقا باشلىدى. بۇ چاغدا تۇمشۇقتاغدىكىلەر ئۆزلىرىنى
 دالدىغا ئېلىپ بولغانىدى. تاڭ سۈزۈلۈشكە باشلىدى. غۇۋا
 يورۇقلۇقتا بىرەر يۈزدەك دۈشمەن ئەسكەرلىرىنىڭ تاغدىن
 سىيرىلىپ توغراقلىق تەرەپكە چۈشۈۋاتقانلىقى خىرە - شىرە
 كۆرۈنۈپ قالدى. دەل شۇ چاغدا ئۇ تەرەپتە يوشۇرۇنۇپ تۇرغانلار
 ئۇلارنى پىلىموت، ئاپتوماتلار بىلەن ئوققا تۇتۇپ، ئۈدۈللۈك تىك
 موللاق ئاتقۇزىۋەردى.
 تاڭ سۈزۈلدى. يىراق - يېقىنلاردىكى ئادەملەرنى خېلى
 ئوچۇق پەرق ئەتكىلى بولغۇدەك يورۇقلۇق چۈشتى. تۆت تەرەپتىن
 شىددەتلىك ئوققا تۇتۇلغان دۈشمەنلەر گاڭگىرىشىپ
 قالماقچىلىقى كەتتى. لېكىن، دۈشمەنلەر تەرەپ - تەرەپلەردىن
 يىغىلىپ كېلىۋەردى. تاغ ئىنقىلاپچىلىرىمۇ بوش كەلمىدى،
 دۈشمەنلەر بۇ تەرەپتىن باستۇرۇپ كەلسە، ئۇلار شاققىدە ئۇ
 تەرەپكە ئۆتۈۋېلىپ، ئۇ تەرەپتىن باستۇرۇپ كەلسە، بۇ تەرەپكە
 ئۆتۈۋېلىپ، دۈشمەنلەرنى ئوققا تۇتۇۋەردى. دەل شۇ چاغدا

ئەنجانباي تاغ تەرەپتىن قېچىپ، ئۇلار تۇرغان توغراقلىق ئىچىگە
 كېلىۋاتقان بىر ئەسكەرنى كۆرۈپ قالدى. ئەنجانباي بىلەن
 مەسۇم چوڭ ئىككىسى ئىككى ياندىن تەڭلا كېلىپ ئۇنى كاپىسىدە
 تۇتۇۋالدى. ئەنجانباي تاپانچىسىنى ئۇنىڭ پېشانىسىگە تاقىدى:
 — بۈگۈنكى بۇ سوقۇشقا قانچىلىك ئەسكەر قاتناشتى؟
 — بايا بىز جەڭگە چىقىدىغان چاغدا باشلىق «بىز ھازىر بەش
 يۈز ئادەم جەڭگە چىقىمىز. كەچ كىرگۈچە تاغ ئوغرىلىرىنى
 تامامەن يوقىتىپ بولىمىز» دېگەنىدى.
 — ئۇ باشلىقنىڭ كىم؟
 — تۈەنجاڭ.
 — ئىسمى نېمە؟ دەپ سوراۋاتىمەن؟
 — تۈەنجاڭ.
 بۇ پاڭقۇش ئەسكەرنىڭ باشلىقىنىڭ ئىسمىنى
 بىلمەيدىغانلىقى ئەنجانبايغا ئايان بولدى.
 — ئۇ باشلىقنىڭ ھازىر قەيەردە؟
 — ئاۋۇ يەردە، — ئۇ ئەسكەر بېشى بىلەن شەرەتلىپ،
 ئۇلاردىن ئىككى يۈز قەدەم يىراقلىقتىكى يەنە بىر باراقسانلاپ
 ئۆسكەن توغراقلىق تەرەپنى كۆرسەتتى. ئۇلار شۇ ھامان ئۇ
 ئەسكەرنى توغراققا باغلاپ، ئاغزىغا شەپكىسىنى تىقىپ قويدى —
 دە، ئاستا ئۆمىلەپ مېڭىپ، ئۇ كۆرسەتكەن توغراقلىقنىڭ
 ئارىسىغا كىردى. ھېلىقى ئەسكەرنىڭ دېڭىنى راست ئىكەن.
 ئۇلار توغراقلىق ئارىسىغا كىرگەندە، ئىككى — ئۈچ يۈزدەك
 قىلىچ تۇتقان ئاتلىق ئەسكەرلەرنىڭ ئالدىدا بىر قولىدا قىلىچ،
 يەنە بىر قولىدا دۇربۇن تۇتقان ھالدا، تۇمشۇقتاغ تەرەپكە قاراپ
 تۇرغان بىر ئوفىتسېرنى كۆرۈپ قېلىشتى. ئۇنىڭ يېنىدا بىر
 بايراقچىسى گومىنداڭ بايرىقىنى ئېگىز كۆتۈرۈپ تۇراتتى. بۇ
 ئەنجانباي ئۈچۈن تېپىلغۇسىز بەلەن پۇرسەت ئىدى. ئۇ مەسۇم
 چوڭنىڭ قولىدىكى بەشئاتار مىلتىقنى قولىغا ئالدى، يېنىدىكى
 شىغاياغا قاراپ، «سەن بايراقچىنى ئۇجۇقتۇرۇۋەت! مەن ئاۋۇ

باشلىقنى ! » دېدى - دە، ھېلىقى ئوفىتسېرنى قارىغا ئېلىپلا
مىلتىقنىڭ تەپكىسىنى شاققىدە بېسىۋەتتى. شىغايىمۇ بايراقچىنى
قارىغا ئېلىپ بولغانىدى، ئۇمۇ شۇئانلا تەپكىنى «شاققىدە»
بېسىۋەتتى. ئۇ ئوفىتسېر بىلەن بايراقچى ئارقا - ئارقىدىن
ئاتتىن موللاق ئېتىپ يەرگە چۈشتى. دەل شۇ چاغدا بۆكتۈرمىدە
تۇرغان ئەنجانباينىڭ ئادەملىرىمۇ خۇددى ئۆزلىرىگە بۇيرۇق
بېرىلگەندەكلا ئۇلارنى تەرەپ - تەرەپتىن پىلىموت، ئاپتومات،
مىلتىقلار بىلەن توختىماي ياغقان يامغۇردەك ئۈزۈمى ئوققا
تۇتۇپ، گىراناتلارنى تاشلاپ، غەزەپ بىلەن قىرىشقا باشلىدى.
بۇ تۈيۈقسىز زەربىدىن قاتتىق چۆچۈپ كېتىپ، خۇددى
يوقاتقان دۈشمەنلەر ئۆزلىرىنى خۇددى نەچچە مىڭ ئادەمنىڭ
قورشاۋىغا چۈشۈپ قالغاندەك ھېس قىلىپ قورقۇپ كەتتى - دە،
خۇددى ئوۋچىدىن قېچىپ، كىرگىلى توشۇك تاپالماي ئۆزىنى
ھەر تەرەپكە ئۇرغان توشقانغا ئوخشاش جان قايقۇسىدا ھودۇقۇپ،
تەرەپ - تەرەپلەرگە پىتىراپ قېچىشقا باشلىدى. لېكىن، ئۇلار
ئۇيانغا قاچسىمۇ، بۇيانغا قاچسىمۇ ياكى ئالدى - ئارقىسىغا
قاچسىمۇ، يامغۇردەك يېغىۋاتقان ئوقتىن قۇتۇلالىمىدى، ئارقا -
ئارقىدىن ئوق يەپ، يىقىلىۋەردى. خۇددى يوقاتقانلىقىدىن
ئۆزلىرىنى ئوڭشاپ قايتۇرما ھۇجۇمغا ئۆتۈشكۈمۇ جۈرئەت
قىلالماي، ھودۇققان ھالدا تەشۋىشلىنىپ، تېرىم تەرەپكە قاراپ
قاچتى. توغراقلىقتىن چىققاندىن كېيىنمۇ يەنە بىرنەچچىسى
ئوق يەپ يىقىلدى. ئامان قالغانلىرى ئالدى - ئارقىسىغىمۇ
قارىماي قېچىپ كېتىۋەردى. بۇ پاجىئەدىن خەۋەر تاپقان
چالمائېرىق، چەشتاغ، قىزىلتاغ تەرەپلەردىكى دۈشمەن
ئەسكەرلىرى بىلەن تۇمشۇقتاغقا ھۇجۇم قىلغان دۈشمەن
ئەسكەرلىرىمۇ جان قايقۇسىدا گازارمىلىرىنى تاشلاپ ئاقتۇ
تەرەپكە قاراپ قېچىپ كېتىشتى.

بۇ قېتىمقى جەڭ چۈشكە يېقىن توختىدى. دۈشمەنلەرنىڭ
يەتمىش ئالتە ئادىمىنىڭ ئۆلۈكىنى تاشلاپ قاچقانلىقى مەلۇم
بولدى، ھەتتا ئۇلار ئۆزلىرىنىڭ ھېلىقى باشلىقنىڭ ئۆلۈكى

بىلەنمۇ كارى بولمىغانىدى. تاغ ئىنقىلاپچىلىرىنىڭ ئالدىدا غەنىمەت ئېلىنغان ئوتتۇز يەتتە ئات، نۇرغۇن قورال - ياراغ، ئوق - دورىلار قاتار تىزىلىپ تۇراتتى. لېكىن، ئۆزلىرىدىن چىقىم بولغانلىرىنىڭ سانىمۇ ئۇلارنى چۆچۈتۈپ، كۆڭلىنى بىئارام قىلىۋەتتى. بەش ئادەم قۇربان بولغان، ئون بىر ئادەم يارىدار بولغانىدى.

ئۇلار قۇربان بولغانلارغا ھازا تۇتۇپ يىغلاشتى. كۆزلىرىدىن تارام - تارام ياشلىرى تۆكۈلگەن ھالدا ئۇلارنىڭ نامىزىنى چۈشۈرۈشتى، كۆتۈرۈپ ئاپىرىپ، تۇمشۇقتاغنىڭ ئۈستىگە دەپنە قىلىشتى. ئەنجانبايمۇ ئۆزىنى تۇتۇۋالماي، بىر ھازاغىچە بۇقۇلداپ يىغلىدى. خەتمقۇرئان ئوقۇپ، ئۇلارنىڭ روھىغا ئاتاپ دۇئا قىلدى. ئاندىن ئورنىدىن تۇرۇپ: بۇرادەرلىرىم، مەن سىلەرنىڭ ئالدىڭلاردا شۇنداق قەسەم قىلىمەنكى، بىز سىلەرنىڭ قىساسىڭلارنى چوقۇم ئالىمىز! ناۋادا بىزنىڭ بۇ قەسەمىمىز نەپسانىيەتچىلىك، قورقۇنچاقلىق... سەۋەبلىرى تۈپەيلىدىن سۈسلىشىپ قالسا، يېگىنىمىز ھارام، كىيگىنىمىز كېپەن، ئۆزىمىز دوزىخى بولۇپ كەتكەي! دەپ قۇرئان تۇتۇپ قەسەم قىلدى.

شۇ ئارىدا چالمائېرىق تەرەپكە رازۇپىدىكىغا كەتكەنلەردىن بىرنەچچىسى قايتىپ كەلدى. ئۇلارنىڭ سۆزلىرىگە قارىغاندا، بۇ قېتىمقى رازۇپىدىكا قىلىش كۆڭۈلدىكىدەك بولماي قاپتۇ. ئۇلار چالمائېرىققا يېقىنلاشقاندا، دۈشمەنلەرنىڭ تاغ ئارىسىدا يوشۇرۇنۇپ تۇرغان ئون بەش ئەسكىرى بىلەن تۇيۇقسىزلا دوقۇرۇشۇپ قاپتۇ. شۇڭا، ئىلاجسىز ئوق چىقىرىشقا مەجبۇر بوپتۇ. ئۇلار بىر ھازاغىچە سوقۇشۇپ، دۈشمەننىڭ بىر قىسمىنى يوقىتىپ، يەنە بىر قىسمىنى قاچۇرۇپ قويۇپتۇ. قاچقان دۈشمەنلەرنى قوغلاپ كېتىۋاتقاندا، تۈزتاغ^① تەرەپتىكى ئاكوپتا تۇرغان ئەللىك نەچچە دۈشمەن ئەسكىرىنىڭ تۇيۇقسىز ھۇجۇمىغا ئۇچراپ قاپتۇ. ئۇلار تاغ، جىلغىلارنىڭ ئەپلىك

① تۈزتاغ — تاشمىلىق يېزىلىق ھۆكۈمەت تۇرۇشلۇق جايىنىڭ جەنۇبىدىن بەش كىلومېتىر يىراقلىقتىكى تاغ تىزمىلىرىنىڭ نامى.

جايلىرىغا ئورۇنلىشىۋېلىپ، پىلىموت بىلەن دۈشمەنلەرنى تازا قىرىپىتۇ. ئۇلار ئالاھىزەل بىرەر ئاش پىشىمى ئېلىشقاندىن كېيىن، دۈشمەنلەرنىڭ بىر بۆلىكى ئۆلۈپىتۇ، قالغانلىرى دەريا ياقىلاپ تېرىم تەرەپكە قاراپ قېچىپ كېتىپىتۇ. ئۇلار يىگىرمە بەش مىلتىق، ئەللىك دانە گىرانات ئولجا ئاپتۇ. ئۇلارنىڭ ئاتلىرى قالايمىقان قېچىپ يۈرگەنلىكتىن تۇتالماپتۇ، ئۆزلىرىدىن ئىككى ئادەم قۇربان بويىتۇ، ئۇلارنى تۈزتاغ باغرىغا دەپنە قىپىتۇ. بۇ قېتىمقى جەڭدە پىلىموت تازا ئەسقىتىپىتۇ. ناۋادا مۇشۇ پىلىموت بولمىغان بولسا، ئۆزلىرىنىڭمۇ ھايات قېلىشى ناتايىن ئىكەن.

ئەنجانباي ئادەملىرىنى باشلاپ چەشتاغنىڭ ئۈستىگە چىقتى. پارتلاپ ۋەيران بولغان ئىستېھكام، لەخمىلەرگە، ئوڭتەي - توڭتەي يېتىشقان ئۆلۈكلەرگە بىردەم قاراپ تۇردى. ئۇيان - بۇيان ئايلاندى. ئاندىن ئادەملىرىنى يەنە بىر قېتىم كۆزدىن كەچۈرۈپ چىقتى. ئۇنىڭ شۇ تاپتا ئاران يىگىرمە نەچچىلا ئادىمى قالغانىدى.

— يۈرۈڭلار، — دېدى ئۇ قاپقىنى تۈرگەن ھالدا، — ئەمدى غالىپ بەگنى يوقلاپ قويايلى، ئۇنىڭ كۆڭلى يېرىم بولۇپ قالمىسۇن!

— غالىپ بەگ — ئەمەت شۇ كۈنلەردە بەك ھەددىدىن ئېشىپ كەتكەنىدى. گومىنداڭنىڭ خىل قوراللىرى بىلەن قوراللاندۇرغان يەتمىش نەچچە يۈندىخور مەرگەننى ئىشقا سېلىپ، «تاغ ئوغرىلىرىنىڭ پىيىنى قىرقىش» ئۈچۈن قۇتراپ يۈرەتتى. يول - يوللارنى قامال قىلىپ، پۇقرالارنىڭ ئاشلىقىنى يىغىۋېلىپ، تاغ ئىنقىلابچىلىرىنىڭ ئوزۇق - تۈلۈك مەنبەلىرىنى ئۈزۈپ قويماقتا ئىدى. كېچە - كۈندۈز چارلاش ئېلىپ بېرىپ، تاغ ئىنقىلابچىلىرى بىلەن ئازراقلا مۇناسىۋىتى بار ئادەملەرنى تېپىۋالسا شۇ ھامان ئۆلتۈرۈپ، ئۆلۈكىنى ئاتقا سۈرىتىپ، مەھەللىمۇمەھەللە ئايلاندۇرۇپ يۈرۈپ سارايى قىلاتتى. مال - مۈلكىنى بۇلاپ، ئۆيلىرىنى كۆيدۈرۈۋېتەتتى. تاغ

ئىنقىلابچىلىرى ئارىسىغا ئۆز ئادەملىرىنى ئەۋەتىپ تىلنى تىڭلايتتى. ئۇلارنىڭ ئارىسىدىكى بەزى كۆڭلى قارا ئادەملەرنى تېپىپ ئۆز يېنىغا تارتىش ئۈچۈن ئۇلارنى چېكىپ باقاتتى. جەڭلەردە تاغ ئىنقىلابچىلىرىنىڭ بۆكتۈرمىلىرىنى تېپىش ئۈچۈن ئەسكەرلەرنىڭ ئالدىدا ماڭاتتى. شۇڭا، ئۇلارغا ئەنجانباينىڭ غەزىپى قايناپ - تاشقاندى. لېكىن، بۇ قېتىممۇ ئەمەت بەگنىڭ ئامىتى ئوڭدىن كېلىپ ئۇنىڭغا تۇتۇق بەرمىدى. ئەنجانباي ئادەملىرىنى باشلاپ ئۇنىڭ تاشمىلىق بازىرىدىكى ئۇۋىسىغا كەلگەندە، ئۇلارنىڭ قارىسىمۇ كۆرۈنمىدى. ئەمەت بەگ خوتۇن - بالىلىرى، ئادەملىرىنى باشلاپ ئاللىقاچان قېچىپ كەتكەندى.

ئەنجانباي بۇ قېتىمقى جەڭدە غەلىبە قازىنىپ قايتىپ كەلدى. لېكىن، ئۇنىڭ كۆڭلى ئاتا - ئانىسىدىن ئەنسىرەپ، غەم - ئەندىشىگە تولدى.

— توغرا دېدىڭىز، — دېدى يۈسۈپجان ئۇنىڭ ئەندىشىسىنى ئاڭلاپ، — دۈشمەنلەر بەك نامەرد، ۋەھشىي. ئۇلارنى سىزدىن ئالالمىغان دەردىنى ئاتا - ئانىڭىزدىن ئالمايدۇ دېگىلى بولمايدۇ. ئەھۋال چاتاق، شۇڭا ئاتا - ئانىڭىزنى دەرھال مۇشۇ يەرگە ياندۇرۇپ كېلىڭ، بىزگە ئاتا - ئانا لازىم. ھەرگىز كېچىكتۈرمەڭ.

بۇ گەپكە جامالىدىنمۇ ئارىلاشتى:

— ئۆزىڭىزگە كۆپرەك ئادەمنى ھەمراھ قىلىۋېلىڭ، سەپىرىڭىز خۇپىيانە بولسۇن، قاراملىق قىلماڭ. سىزدىن بەك ئەنسىرەيدىغان بولۇپ قالدىم.

* * *

ئەنجانباينىڭ ئوتتۇز ئادەم بىلەن گومىنداڭنىڭ مىڭ نەچچە يۈز كىشىلىك زور قوشۇنىنى مەغلۇپ قىلىپ قوغلىۋېتىشى، ھەتتا ئۇنىڭ ئۈستىگە بىر ئوفىتسېرنىڭ ئەنجانباينىڭ ئوقىدا

ئۆلتۈرۈلۈشى گومىنداڭ ئەسكەرلىرىنى ئالاقزادە قىلىۋەتتى، باشلىقلىرىنىمۇ چۈچۈتۈپ گاڭگىرىتىۋەتتى. ئۇلار ئىلگىرىمۇ ئەنجانباينىڭ نامىنى ئانچە - مۇنچە ئاڭلىغان. لېكىن، ئۇنى مەسخىرە قىلىپ «ھىم، ئۇ سەھرالىق تومپاي قانچىلىك نېمە ئىدى، قورقىدىغان نېمىسى بار؟!» دەپ، دىمىغىدا خىڭىلداپ كۈلۈپ قويۇپ، ئۇنى كۆزگە ئىلماي يۈرگەنىدى. ھېلىقى ئوفىتسېر دەل ئەنە شۇنداق دىمىغىدا خىڭىلداپ، ئۇنى مەسخىرە قىلىپ، ھاكاۋۇرلۇق بىلەن مەيدىسىگە مۇشتلاپ يۈرگەنلەرنىڭ بىرى ئىدى. ئۇنىڭ پوچىلىقى ئاخىر ئۆزىنىڭ بېشىغا چىقىپ باشقىلارنى ساراسىمىگە سېلىۋەتتى. ئۇلار «كۆزگە ئىلمىغان پۇتاق كاللىغا چوماق» دېگەن تەمسىلنىڭ توغرىلىقىغا مانا ئەمدى ئىشىنىپ قالدى. «ئەنجانباي!» دەپ ئاڭلاپ قالىدىغان بولسا، خۇددى ئەزرائىل جېنىنى ئالغىلى كەلگەندەك چۈچۈپ كېتىدىغان، گېلىدىن تاماق ئۆتمەيدىغان، ھەتتا چۈشىدىمۇ قارا بېسىپ، ئەنجانباينىڭ ئۆزىگە قىلىچ تەڭلەۋاتقانلىقىنى كۆرىدىغان ياكى خۇددى سوغۇق سۇ قويغاندەكلا ئەندىكىپ ئويغىنىپ، ئوتقا تاشلانغاندەك ۋارقىراپ جۈپلۈپ تۇرۇپ كېتىدىغان، كېچىلىرىمۇ قورقۇپ، تالا - تۈزگە يالغۇز چىقالمايدىغان بولۇپ قېلىشتى. شۇ كۈنلەردە گومىنداڭنىڭ ئوپال ئەتراپىدىكى ئەسكەرلىرى ئارىسىدا مۇنداق بىر ھېكايە تارقالدى:

كېچىسى بىر ئەسكەر خالاغا چىقىۋاتسا، ئۇنىڭ كۆزىگە ئەنجانباي كۆرۈنۈپ قاپتۇ. ئۇ قورقۇنچتا ئاستا ئارقىسىغا يېنىپ ئىشىكنىڭ قېشىغا كەلگەندە، ئۇنىڭغا خالاغا ماڭغان يەنە بىر ئەسكەر ئۇچراپتۇ. ئۇ «ئەنجانباي تۇرىدۇ» دەپ ئۇنىڭغا ئەسكەرتىپ قويماقچى بوپتۇ، لېكىن قورقۇنچتا ئاغزى پەقەت گەپكە كەلمەپتۇ. ھېلىقى ئەسكەرنىڭ كۆزىگىمۇ يەنە شۇ ئەنجانباي كۆرۈنۈپ كېتىپتۇ. ئۇ قورقۇپ كېتىپ: «ئەنجانباي كەپتۇ! ئەنجانباي! ئەنجانباي!...» دەپ ۋارقىراپ گازارمىنى بېشىغا كىيىپتۇ. ئۇلارنىڭ باشلىقى ئەسكەرلىرىنى باشلاپ

چىقىپ قارىسا، ھېلىقى ئەسكەرلەرنىڭ كۆزىگە ئەنجانبايدەك كۆرۈنۈپ كەتكىنى ئادەم ئەمەس، بەلكى يۇيۇپ قۇرۇتۇش ئۈچۈن ئېسىپ قويۇلغان كىيىم - كېچەكلەر ئىكەن. ئۇلارنىڭ باشلىقى ئاچچىقىدا ھېلىقى كىيىم - كېچەكلەرنى چېپىپ تاشلاپتۇمىش. شۇڭا، گومىنداڭچىلار ئەنجانباينىڭ تەھدىتىنى تۈگىتىش ئۈچۈن، ئالدى بىلەن ئۇنى يوقىتىشنىڭ يولىنى ئىزدەشكە مەجبۇر بولۇشتى.

ئەنجانباي ئاتا - ئانىسىنى ئېلىپ كېلىش ئۈچۈن، ئون ئادەمنى باشلاپ نامازشام ۋاقتى بىلەن يولغا چىقتى. ئۇلار ئاتلىرىنى لەرزىان يورغىلىتىپ مېڭىپ، ئويتاغ ئاغزى ئارقىلىق تاغ ئارىلاپ يۈرۈپ، جىلغىلىق داۋانلار ئارىسىدىن چىققاندا، يىراقتىن توخۇلارنىڭ سوزۇپ - سوزۇپ چىللاشلىرى ئاڭلىنىشقا باشلىدى. سۆسەر ئاغزىغا^① كەلگەندە، ئەنجانباي بىر ئادەمنى جىلغا ئىچى بىلەن مېڭىپ بېرىپ، ئوپال گازارمىسى، سۆسەر بېشى، سۆسەر بېشىنىڭ ئۇ تەرىپىدىكى دۆڭلەردە تۇرغان دۈشمەن ئەسكەرلىرىنىڭ ئەھۋالىنى چارلاپ كېلىشكە ماڭدۇرۇۋەتتى. قالغانلىرىنى دۆڭ، بۈزرۈكۋارلىرىم، بۇلاق ئاغزى قاتارلىق جايلاردا تەڭ ھەرىكەتكە كېلىپ، دۈشمەنلەرنى ھودۇقتۇرۇۋېتىشكە ئورۇنلاشتۇردى. ئۇ يەنە دۈشمەنلەرنى ئازدۇرۇۋېتىش ئۈچۈن، جىلغىنىڭ ئۇ يەر - بۇ يەرگە ئوت - خەسلەرنى قارا - قۇرا قىلىپ، خۇددى ئادەم بېشى چىقىپ تۇرغاندەك كۆرۈنۈش پەيدا قىلىشنى، ناۋادا ئوق چىقىرىشقا توغرا كېلىپ قالسا، بىرلا جايدا ئەمەس، بەلكى جىلغا ئىچىدە يۈگۈرۈپ يۈرۈپ، ئۇ جاي - بۇ جايلاردىن ئوق ئۈزۈپ، دۈشمەنلەرگە سېپىمىزنىڭ كەڭ، ئادىمىمىزنىڭ كۆپ ئىكەنلىكىنى بىلدۈرۈپ قويۇش لازىملىقىنى ئۇقتۇردى.

— بەلگە ئوقى ئېتىلغان ھامان، — دېدى ئەنجانباي

① سۆسەر ئاغزى — ئوپال يېزىلىق ھۆكۈمەت تۈرۈشلۈك جايىنىڭ غەربىدىن ئىككى كىلومېتىر يىراقلىقتىكى بىر كەنتنىڭ نامى.

ئاخىرىدا، — ھەربىر گۈرۈپپا ئىككىدىن ئاتقا جىگدە شاخلىرىنى سۆرتىپ، تەرەپ - تەرەپلەرگە چېپىپ يۈرۈپ، توپا - چاڭلارنى راسا توزۇتۇۋەتسۇن، ئوتتۇرىدا ئوتتۇز - قىرىق قەدەمدەك ئارىلىق قالدۇرۇپ چاپسۇن، قالغانلار دۈشمەنلەرنى ئوققا تۇتسۇن. مۇشۇنداق قىلغاندا دۈشمەنلەر قورقۇپ كېتىپ ساراسىمىگە چۈشۈپ قالىدۇ - دە، ئۇلارنىڭ ئارىسىدا مالىمانچىلىق يۈز بېرىدۇ. شۇنىڭ بىلەن مەقسىتىمىزنى ئەمەلگە ئاشۇرۇشىمىز ئاسانلىشىدۇ.

ئەنجانباي ئاتا - ئانىسىدىن ئەنسىرەپ، ئۆزىنى زادىلا باسالماي قالدى. ئاخىر بولالماي ئاتقا مىنىپ، ئۆزى يالغۇز بېرىشقا تەمشەلگەنىدى، شېرىپ مەرگەن ئۇنىڭ ئالدىنى توسۇۋالدى: — قاراملىق قىلمىسىلا، سەل تەخىر قىلسىلا. سىلى كېتىپ قالسىلا، بىزگە كىم قوماندانلىق قىلىدۇ؟ بىزگە كىم ئىگە بولىدۇ؟ ئوتقىمۇ، سۇغىمۇ بىللە كىرەيلى، بېشىمىزغا ھەرقانداق بالايىئاپەت كەلسە تەڭ تارتايلى.

شۇ ئارىدا چارلاشقا كەتكەن يىگىت قايتىپ كېلىپ: — دۆڭدە دۈشمەننىڭ قاراۋۇلى بار ئىكەن. ئۇ يەردىن ئەگىپ ئۆتۈپ، ئۆستەڭنىڭ ئىچى بىلەن ئايلىنىپ بېرىپ قارىسام، گازارمىنىڭ سېپىلىنىڭ ئۈستىدىمۇ قاراۋۇل بار ئىكەن. زادى قانچىلىك ئەسكەر بارلىقىنى بىلەلمىدىم. تاڭ يورۇشقا ئاز قالغانلىقتىن، ئۇزاقراق كۆزىتىشكە ئۈلگۈرەلمىدىم، — دېدى. دېمىسىمۇ بۇ چاغدا تاڭ سۈزۈلۈپ، گۈگۈم ۋاقتى بولۇپ قالغانىدى. ھاۋا بۆلۈتسىز، سۈزۈك ئىدى. كۈنچىقىش تەرەپمۇ قىپقىزىل قىزىرىپ، بۈگۈنكى كۈننىڭ ئوچۇق بولىدىغانلىقىدىن دېرەك بېرىپ تۇراتتى. ئەنجانباي:

— بولدى، ئەمدى ئىشنى باشلايلى، — دېدى - دە، ئۈچ ئادەمنى باشلاپ دۆڭدىكى دۈشمەنلەرنىڭ قاراۋۇلخانىسى تەرەپكە قاراپ مېڭىپ كەتتى. قالغانلارمۇ كۆرسىتىپ بېرىلگەن جايلىرىغا بېرىش ئۈچۈن، جىلغىنىڭ ئىچى بىلەن يۈرۈپ كەتتى.

تۈنۈگۈن ئىككى يۈز ئەسكەرنى باشلاپ، قاراڭغۇ چۈشكەندىلا
ئوپال بازىرىغا يېتىپ كېلەلگەن گومىنداڭ ئەسكەرلىرىنىڭ
روتا كوماندىرى قارا باتۇر گازارمىغا چۈشۈپلا، تۆت ئەسكەرگە
دەرھال مەتتىمىن بەگنى تېپىپ كېلىشنى بۇيرۇدى. ئۇ ئۇلارنى
خېلى ئۇزاق ساقلىدى. ئىچى پۇشۇپ يېرىم شېشە ھاراقنى ئۆزى
تېرىكىپ يالغۇزلا تۈگىتىۋەتتى. ئۇ تۇراتتى، ھېلىقى تۆت
ئەسكەر ئۇنىڭ ئالدىدا پەيدا بولدى.

— مەتتىمىن بەگ ئۆيىدە يوق ئىكەن، تاپالمىدۇق.
— تاپالمىدۇق؟ بۇ قانداق گەپ؟! ماڭا قۇرۇق گەپ ئەمەس،
مەتتىمىن بەگ كېرەك! مېڭىش! چاققان بېرىش! ئۆزىنى ئېلىپ
كېلەلمىسەڭ، كاللىسىنى ئېلىپ كېلىش! ھۇ نان قېپى، كالۋالار!

يېرىم كېچىدىن ئۆتكەندە ئۇ تۆت ئەسكەر مەتتىمىن بەگنى
باشلاپ ئۇنىڭ ئالدىغا كىرىپ كەلدى. مەتتىمىن بەگ كىرىپلا،
تىزلىنىپ ئولتۇرۇپ قاراباتۇرغا تەزىم قىلىشقا باشلىدى:
— گۇناھىمدىن ئۆتسىلە باشلىق، ھەرقايسىلىرىنىڭ يولىغا
تەلمۈرۈپ كۆزىمىز تېشىلگۈدەك بولۇپ كەتكەنىدى. ئەممازە،
بۈگۈن كېلىشلىرىدىن بىخەۋەر بولۇپ...

— قويۇڭ ئۇنداق ئوسۇرۇق گەپنى! — قاراباتۇر ئۇنىڭ
گېپىنى بۆلۈۋەتتى، — قاراڭ سىزنى! — ئۇ تېرىكىپ پۈتىنى
يەرگە چېلىپ ۋارقىراشقا باشلىدى، — ھازىر قانداق چاغ؟
شۇنىمۇ بىلمەيسىز؟! شۇ چاغقىچە قەيەرلەردە يۈردىڭىز؟ نېمە
ئىش قىلدىڭىز؟ سىزنى تاپالماي مانا ھازىر يېرىم كېچىدىن
ئۆتتى، سىز قانداق بەگ، جاھاندا ھېچ ئىش بولمىغاندەك بىغەم
يۈرىسىزغۇ؟!

— يوغسۇ جانابلىرى، يوغسۇ، نەگە بارارمەن؟ شۇ كۈنلەردە
نەگە بېرىپ، نەدە تۇرۇشۇمنىمۇ بىلمەيۋاتىمەن. ئاھ خۇدا، جان
قاينۇسىدا، ئۇ يەر — بۇ يەرلەردە يوشۇرۇنۇپ يۈرۈۋاتىمەن، —
دېدى مەتتىمىن بەگ بەزگەكتەك لاغ — لاغ تىترىگەن ھالدا، —

ئەنجانباي بېشىمىزغا بالا بولدى. ئۇنىڭدىن قورقۇپ ئۆيىگىمۇ
ئوچۇق - ئاشكارا بارالمايمەن. بۈگۈن ئۈچ كۈن بولدى،
باشقىلارنىڭ ئۆيىدە يېتىپ - قوپۇۋاتىمەن. قورقۇنچتا گېلىمدىن
تاماق ئۆتمەيدىغان، كۆزۈمگە ئۇيقۇ كەلمەيدىغان بولۇپ قالدى.
نەچچە كۈندىن بېرى ھەرقايسىلىرىنىڭ يولىغا تولا قاراپ،
كۆزىمىز تېشىلىپ كەتكۈدەك بولۇپ كەتكەندى. يىراقتىن
ئۆيىمىزنى ماراپ بېقىۋاتقانلار بايا ھەرقايسىلىرىنىڭ
كەلگەنلىرىنى خەۋەر قىلغانىدى. شۇڭا، ئالدىراپلا ئالدىلىرىغا
سالامغا كەلدىم. ھەي! ... ئۇ قارا بالاغا خۇدايىم بەس كەلمىسە،
ئىنسان بالىسى تەڭ كېلەلمەيدۇ!

— پوق چاينىما! قورقۇنچاق ئەبلەخ، — دېدى قاراباتۇر غەزەپ
بىلەن پۈتىنى يەرگە چېلىپ، — ھىم، ئىنسان بالىسى تەڭ
كېلەلمەيمىش تېخى! ئۇقۇپ قوي! ئۇنىڭغا ھەرقايسىلىرىنىڭ
خۇداسىمۇ بەس كېلەلمىسە، مانا مەن ئۇنىڭ چېنىنى ئالىمەن!
ۋاي چېنىمەي، ئىنسان بالىسى تەڭ كېلەلمىگۈدەك قانچىلىك
بىرنېمىدى ئۇ؟ ئۇنى تىرىك تۇتماي قويمايمەن! ئۇنىڭ گېلىنى
مانا مۇشۇنداق غىققىدە بوغىمەن! — ئۇ شۇنداق دەپلا مەتتىمىن
بەگنىڭ گېلىنى ئىككى قوللاپ سىقتى، — مانا مۇشۇنداق، ھە،
ئەمدىغۇ بىلگەنسەن؟

مەتتىمىن بەگ چۆچۈپ كېتىپ، كۆزلىرى چەكچەيگەن،
رەڭگى تامدەك تاتارغان ھالدا، تىلى كالۋالىشىپ كېكەچلىدى:
— ۋايىجان، ۋايىيەي، جانابلىرى، گۇناھىمدىن كەچسىلە، مەن
ئەنجانباي ئەمەس. ئۇنى تۇتقاندا... ئاشۇنداق، خۇدايىم ئۇنىڭ
جاجىسىنى بالدۇرراق بەرگەي...
— ياق، ياق، قورقما. مەن سېنى ئۆلتۈرمەيمەن، ئەنجانباينى
ئۆلتۈرمەن.

— شۇنداق، شۇنداق، جانابلىرى. ھىممەتلىرىگە بارىكالا.
— ماڭا قاراڭ بەگ. يۇقىرىدىن ئەنجانباينىڭ ئاتا - ئانىسىنى
تۇتۇپ كېلىش ھەققىدە بۇيرۇق چۈشتى. بىز ئۇنىڭ ئاتا -

ئانىسىنى تۇتۇپ، يېڭىشەھەردىكى ئارمىيە شتابىغا تاپشۇرۇپ
بېرىشىمىز كېرەك. شۇنداق قىلغاندا، ئەنجانباي ئاتا - ئانىسىنى
قۇتۇلدۇرۇش ئۈچۈن ئۆز ئايىغى بىلەن مېڭىپ كېلىپ،
ئالدىمىزدا كۈچۈكلىنىدۇ، تاماشىنى شۇ چاغدا كۆرىمىز. سەنمۇ
بۇنداق پارچە - پۇرات بەگلىك ئەمىلىدە تۇرىۋەرمەيسەن.
باشلىقلار سېنى مۇكاپاتلايدىغان بولىدۇ، ئامباللىق مەنسىپىمۇ
سېنى ماراپ تۇرۇپتۇ. شۇڭا، سەن چارلىغۇچى ئەسكەرلەرگە يول
باشلاپ، پەقەت ئۇنىڭ ئاتا - ئانىسىنىڭ ئۆيىنى كۆرسىتىپ
قويساڭلا بولىدۇ. چارلىغۇچى ئەسكەرلەر ئۇلارنىڭ ئۆيىدە بار -
يوقلۇقىنى ئېنىقلاپ بولۇپ، كېلىپ ماڭا دوكلات قىلىدۇ. ئاندىن
بىز دەرھال ھەممە ئەسكەرلەر بىلەن بېرىپ، ئۇلارنىڭ ئۆيىنى
قورشاپ بولۇپ بىراقلا تۇتۇۋالىمىز. قانداق، ياق دېمەيدىغانسەن؟
— ياق، ياق، ھەرگىز ياق دېمەيمەن. ئۇنداق دېيىش ھەددىم
ئەمەس. بېشىم بىلەن باشلاپ بارىمەن، ئامان قالدىغان
بولساملا...

مەتتىمىن بەگ تۆت چارلامچى ئەسكەرنى باشلاپ باقاخۇننىڭ
قۇمباغ كەنتىدىكى ئۆيىنى چارلاپ كېلىشكە يۈرۈپ كەتتى. ئۇلار
قاراباتۇرنى خېلى ئۇزاق ساقلاقتى. ئاخىر ئۇ بولالماي ئۇخلاپ
قالدى. تاڭ سەھەرگە يېقىن ئۇلار قايتىپ كېلىپ ئۇنى ئويغاتتى:
— مۇرىسىدىن تۇتۇن چىقىۋاتىدۇ. ئۆيىدە ئادەم بار ئىكەن.
قاراباتۇر شۇ ھامان ئادەملىرىنى ئويغىتىپ سەپكە تىزدى. ئۇ
خۇشال بولۇپ گۈلقەللىرى ئېچىلغان ھالدا مەتتىمىن بەگنىڭ
ئارقىسىدىن ئەگىشىپ مېڭىپ، باقاخۇننىڭ ئۆيىگە يېقىنلاشتى.
تەرەپ - تەرەپتىن قورشاپ كېلىپ ئۇ ئۆيىنى ئارىغا ئالدى.
دېگەندەك، ئۇ ئۆيىنىڭ مۇرىسىدىن ئىس پۇرقىراپ چىقىپ
تۇراتتى. ئۇلار يېقىنلىشىپ كېلىپ، دەرۋازىنىڭ تېشىدىن
قۇلۇپلانغانلىقىنى كۆرۈشتى - دە، ئەجەپلىنىپ تۇرۇپلا
قېلىشتى. لېكىن، شۇنداق بولسىمۇ ئۇلار «بىزنى پەنتۇرۇش
ئۈچۈن دەرۋازىغا قۇلۇپ سېلىپ قويغان، بولمىسا مۇرىسىدىن

نېمىشقا تۈتۈن چىقىپ تۇرىدۇ؟ ئۆيىدە چوقۇم ئوت قالاپ، تاماق
 ئېتىۋاتقان گەپ» دەپ ئويلاپ تامدىن ئارتىلىپ ئۆيگە كىرىشتى.
 ئۆيىدە ئادەم كۆرۈنمىدى. ئوچاقتا خۇددى قازان ئاسقاندا كىلا ئېسىپ
 قويۇلغان يوغانلا بىر كۆتەك پۇرقىراپ قاپقارا ئىس چىقىرىپ
 چالا كۆيۈۋاتاتتى. ئۇلار ئۆگزىگە چىقىپ قازناق، ئېغىل،
 سامانلىقلارغا كىرىپ، ئادەم تاپالماي چىشلىرىنى غۇچۇرلىتىشقان
 ھالدا گازارمىسىغا قايتىپ كېلىشتى. قاراباتۇر گازارمىغا قايتىپ
 كېلىپلا، مەتتىمىن بەگكە قاراپ چاڭلىداپ سۆزلەشكە باشلىدى:
 — سىز مېڭىڭ، دەرھال مېڭىڭ، دەرھال ئۇلارنىڭ دېرىكىنى
 ئېلىڭ. ئۇلارنى قاچۇرۇپ قويماڭ، بىزگە دەرھال خەۋەر قىلىڭ.
 ئاسمانغا چىقىپ كەتسىمۇ، يەرگە كىرىپ كەتكەن بولسىمۇ،
 ئۇلارنى تۇتماي قويمايمەن، تۇخۇمنى قۇرۇتمەن! — ئۇ
 ئاغزىدىن شالىنى ئېقىتىپ تۇرۇپ سۆزلەۋېتىپ، مەتتىمىن
 بەگنىڭ ئالدىغا بىر تاپانچا، تۆت مىلتىق، يۈز تال ئوق
 قويدى، — ماۋۇ تاپانچىنى ئۆزىڭىزگە ھەمراھ قىلىڭ،
 يېنىڭىزدىن ئايرىماڭ. مىلتىقلاردىن ئۈچىنى ئۆزىڭىزگە
 ئىشەنچلىك، مىلتىق ئىشلىتىشنى ئوبدان بىلىدىغان ئادەملەرگە
 بېرىپ، ئۆزىڭىزنى مۇھاپىزەت قىلدۇرۇڭ. يەنە بىرىنى ئۆزىڭىز
 ئوبدان ساقلاپ قويۇڭ، كېيىن ئەسقىتىپ قالىدۇ. بولۇڭ، چاققان
 مېڭىڭ، ئەنجانباينىڭ ئاتا — ئانىسىنىڭ دېرىكىنى ئېلىپ،
 بىزگە دەرھال خەۋەر قىلىڭ. بۈگۈن چۈشكىچە ئۇلارنى چوقۇم
 تۇتۇپ ئېلىپ مېڭىشىمىز كېرەك!
 مەتتىمىن بەگ تاپانچىنى قوينىغا سېلىپ، ئېتىغا مىنىدى.
 مىلتىقلارنى ئالدىغا توغرىسىغا قويۇپ يۈرۈپ كەتتى. لېكىن، شۇ
 تاپتا ئۇنى ۋەھىمە چۇلغۇۋالغانىدى. ساراسىمىگە چۈشۈپ، غەم —
 ئەندىشىدە قالدى. «مېنىڭ ئۇلارنى تۇتۇپ بەرگىنىمنى ئەنجانباي
 بېلىپ قالىدىغان بولسا، ئۇ چاغدا... ۋاي خۇدايىم ساقلىسۇن، ئۇ
 چاغدا پۈتۈن نەسل — ۋەسلىم تۈگىشىدۇ! ئۇنداق قىلساممۇ
 بولمىغان، بۇنداق قىلساممۇ بولمىغان، ئاھ خۇدا! ئەجەب

قىينالدىغۇ بۇ جان!...»
گەرچە شۇ تاپتا ھاۋا سوغۇق بولسىمۇ، لېكىن ئۇ قورقۇنچ
ئىلكىدە قالغانلىقتىن، چېكىسىدىن دانىمۇدانە تەر تامچىلىرى
تامچىلاشقا باشلىدى.

ئەنجانباي ئىككى ئادەمنى باشلاپ، سۆسەر جىلغىسى ئارقىلىق
مېڭىپ دۆڭدىكى قاراۋۇللارغا يېقىنلاشتى - دە، تېرەككە
يۆلىنىپ تۇرۇپ ئۇلارنىڭ بىرىنى نىشانغا ئېلىپلا گۇم قىلىپ
ئېتىۋەتتى. بۇ بىر پاي ئوق ئۇنىڭ باشقىلارغا «ھەرىكەت
باشلانسۇن!» دەپ بەرگەن بەلگىسى ئىدى.

قاراۋۇللارنىڭ يەنە بىرىنى ئۇنىڭ ئادەملىرى مىلتىق بىلەن
ئېتىپ ئۇجۇقتۇردى. قالغان ئىككىسى قېچىپ كەتتى.
قاراباتۇرنىڭ كۆزى ئەمدىلا ئۇيقۇغا بېرىشىغا، تۇيۇقسىزلا
خۇددى يەرنىڭ تېگىدىن چىققاندىكىلا گۇمبا - گۇمباڭ ئېتىلغان
ئوق ئاۋازى ئاڭلانغاندەك قىلدى - دە، ئۇ چۆچۈپلا ئويغىنىپ
كەتتى. ئۇ ھودۇقۇپ بېشىنى كۆتۈرۈپ سەل تىڭشاپ باققانىدى،
دېگەندەك، تەرەپ - تەرەپلەردىن قوماچ قورۇغاندەك ۋاراقشىتىپ
ئېتىلىۋاتقان ئوق ئاۋازلىرى ئاڭلاندى. ئۇ ھودۇققان ھالدا
ئالمان - تالمان كىيىمنى چالا كىيىپ، تالاغا چىقىۋاتقاندا،
ئۇنىڭ قېشىغا ھاسىراپ - ھۆمۈدەپ كىرىۋاتقان بىر ئەسكەر
بىلەن دوقۇرۇشۇپ قالدى.

— باشلىق، بىز تاغ ئوغرىلىرىنىڭ قورشاۋىدا قاپتۇق!
قاراباتۇر قورقۇپ كەتتى. لېكىن، چاندۇرماي ئۇنىڭدىن
سورىدى:

— ھودۇقماي سۆزلە قورقۇنچاق! بىزنى قورشاۋغا ئېلىشقا
يېتىنالىغۇدەك قانچىلىك ئادەملەر ئىكەن ئۇ؟
— بىرەر مىڭدىن ئارتۇق چىقىدۇ.

— ھەي دۆت! تاغ ئوغرىلىرىنىڭ ھەممىسىنى قوشقاندىمۇ
بىرەر مىڭ چىقمايدۇ، قەيەردىن كەپتۇ شۇنچە كۆپ ئادەم؟
— ئىشقىلىپ، ئۇنىڭدىن كەم چىقمايدۇ.

قاراباتۇر قورقۇپ تىترەپ كەتتى. تالاغا چىقىپ دۇربۇن بىلەن ئەتراپقا قاراپ، تەرەپ - تەرەپلەردە ئاسمانغا كۆتۈرۈلگەن چاڭ - توزانلارنى كۆردى. ھەممە تەرەپلەردە ئۈزۈلمەي ئېتىلىۋاتقان ئوق ئاۋازلىرى، گىراناتلارنىڭ دەھشەتلىك پارتلاشلىرى ئۇنى گاڭگىرىتىۋەتتى. ئۇ قورقۇنچتا خۇددى يوقىتىپ، ئۆزىنىڭ بۇنداق نەچچە مىڭ كىشىلىك زور قوشۇننىڭ قورشاشىدا قالغانلىقىدىن چۆچۈپ قورقۇپ كەتتى - دە، ئالاقزادە بولغان ھالدا، خۇددى بىرى گېلىنى غىققىدە بوغۇۋالغاندەك ھاسىراپ تۇرۇپ ۋارقىرىدى:

— چېكىنەيلى! تېز قېچىڭلار!!

ئۇ ئېتىغا مىندى - دە، ئاسمانغا قارىتىپ ئىككى پاي ئوق ئېتىپلا، قەشقەر شەھىرى تەرەپكە قاراپ قاچتى، قاراۋۇللۇقتا تۇرۇپ ئۆلگەن يەتتە - سەككىزدەك ئەسكىرىنىڭ جەسىتى بىلەنمۇ كارى بولمىدى. ئىككى يۈز نەچچە كىشىلىك ئاتلىق ئەسكەرنى باشلاپ، قىزىلجىلغىدىن ئۆتۈپ، غىلاڭ تاشلىق ئۇزۇن سايدا كۆزدىن غايىب بولدى.

مەمتىمىن بەگ ئۆيىگە كېلىپ چالا - بۇلا ناشتا قىلدى - دە، باقاخۇننىڭ دېرىكىنى قىلىش ئۈچۈن تالاغا قاراپ ماڭدى. دەل شۇ چاغدا تۇيۇقسىزلا خۇددى قۇلىقىنىڭ قېشىدا ئېتىلغاندەكلا ئاڭلانغان گۈمبا - گۈمباڭ ئاۋازلار ئۇنى چۆچۈتۈۋەتتى. شۇ ھامان ئۇنىڭ كۆڭلىدىن: «ئىم! ئەنجانباي يەنە ئادەم باشلاپ كەپتۇ!» دېگەن قورقۇنچلۇق بىر خىيال گۈپپىدە كەچتى - دە، قورقۇپ كېتىپ، يۈرىكى پوكۇلداپ ئېگىز - پەس سوققىلى تۇردى. تەرەپ - تەرەپلەردىن ئاسمانغا كۆتۈرۈلگەن توپا - چاڭلار كۆرۈنۈشكە باشلىدى. ئۇ قېچىپ كېتىشكە تەمشەلدى. لېكىن، قانداق قېچىپ كېتىشنى بىلەلمەي گاڭگىراپ تۇرۇپ قالدى: ھەممە جايدا ئەنجانباينىڭ ئادەملىرى تولۇپ كەتكەن تۇرسا، قانداق قېچىپ كېتەلەيدۇ. تۈتۈلۈپ قالسا كالىسى كەتمەمدۇ؟! ئۇ قورقۇنچتا پۈتى كۆيگەن توخۇدەك بىر ئورنىدا جىم تۇرالماي

لىكىلداپ مېڭىپ ئۆيگە كىردى، تالاغا چىقتى، يەنە ئۆيگە
 كىردى. ئاخىر ئۇنىڭ كاللىسىغا بىر ئەقىل كەلدى: «شۇنداق،
 ئۆيدە تۇرىۋەرسەم بولمايدىكەن، ئاسانلا تۇتۇلۇپ قالىدىكەنمەن.
 ئۇنىڭدىن كۆرە جىلغىنىڭ ئىچى بىلەن...» ئۇ شۇ خىيال بىلەن
 ئېتىغا مىنىشكە تەمىشلىۋاتقاندا، يىراقتىن بۇ تەرەپكە تاقىراقلاپ
 چېپىپ كېلىۋاتقان ئاتنىڭ تۇياق ئاۋازى ئاڭلىنىپ قالدى. ئۇ
 قورقۇنچتا ئاتنى قويۇۋېتىپ، شوتىغا يۈگۈردى. بېلىدىكى چاسا
 بەلۋاغ چۈشۈپ قالسىمۇ تۇيىمىدى، شوتىدىن ئۆمىلەپ ئۆگزىگە
 چىقىپلا ئۆزىنى باغقا تاشلىدى. ئۇنىڭغىچە دەرۋازا تاقىلداپ
 ئۇرۇلۇشقا باشلىدى. قورقۇپ پۇت - قولىدا جان قالمىغان
 مەتەمىن بەگ باغقا سۇ كىرىدىغان سۈڭۈچكە ئۆمىلەپ باردى.
 لېكىن، سۈڭۈچكە شوخا كەپلىشىپ كەتكەنىدى. ئۇ قاچقىلى
 تۆشۈك تاپالماي تەمتىرەپ يۈرگەندە، دەرۋازا يەنە قېقىلىۋەردى.
 ئۇ قاچالماي ئاخىر ئىت ئۇۋىسىنىڭ يېنىغا يوشۇرۇنۇۋېلىشقا
 مەجبۇر بولدى.
 شۇ ئارىدا دەرۋازا ئېچىلدى. قادىر دورغا ئېتىنى يېتىلەپ
 كىرىپ كەلدى. ھويلىدا بەگنىڭ توقۇقلۇق ئېتى بوش يۈرەتتى.
 بەگ كۆرۈنمەيتتى. ئۇ دەرۋازا ئاچقان خىزمەتچى ئايالدىن
 سورىدى:
 — بېگىم قېنى؟
 — ھازىرلا ھويلىغا چىقىپ كەتكەنىدى.
 قادىر دورغا ئۇيان - بۇيان قاراۋېتىپ، شوتىنىڭ تۈۋىگە
 چۈشۈپ قالغان بەگنىڭ چاسا بەلۋىغىغا كۆزى چۈشۈپ قالدى -
 دە، ئۆگزىگە بىر قارىۋېتىپ، شۇ ھامان شوتا بىلەن ئۆگزىگە
 چىقىپ، پەس ئاۋازدا توۋلىدى:
 — بېگىم، بۇ مەن قادىر. تېز چىقسىلا، مۇھىم گەپ بار
 ئىدى.
 بەگ ئاستا ئورنىدىن تۈرۈپ، سەنتۈرۈلۈپ مېڭىپ تامنىڭ
 تۈۋىگە كەلدى:

— ھە، نېمە گەپ؟
— ئەنجانباي سۆسەر ئاغزى ئارقىلىق نۇرغۇن ئادەملەرنى باشلاپ كېلىپ، گازارما تۆپىسىدىكى ئىستېھكامدا قاراۋۇللۇقتا تۇرۇۋاتقان ئەسكەرلەرنى ئۆلتۈرۈپ، گازارمىغا باستۇرۇپ كىرىپتۇ. روتا كوماندىرى قاراباتۇر قېچىپ كېتىۋېتىپ: «بېگىمگە خەۋەر قىلىپ قوي، جېنىنى ياقىغا ئالسۇن» دېدى.

— ئۇلار قېچىپ كەتتى؟!
— شۇنداق، گازارمىنى تاشلاپ، ئىككى يۈزدەك ئەسكەر بىلەن قېچىپ كەتتى.

— مۇنداق دېگىن تېخى، ئاغزىدا شەھەر ئالدىدىن كارغا كەلمەس ئاق نانچى گۈيلەر! ھە، دېگىنە، ئەمدى بىز قانداق قىلىمىز؟

— بېگىم، چاپسان بولسىلا، قاراجىلغىنىڭ ئىچى بىلەن ئىماملىرىمغا بارايلى. ئاندىن خانكوۋۇرۇك ئارقىلىق شەھەرگە قاچايلى، بۇ يوللار تىنچلىق.

بەگ ماقۇللۇق بىلدۈرۈپ بېشىنى ئېگىپ قويۇپ، قولىنى ئۇنىڭغا ئۇزاتتى. ئۇ بەگنى قولىدىن تارتىپ ئۇنى ئۆگزىگە چىقاردى. بەگ شۇ ھامان ئۆيگە كىرىپ تاپانچا، مىلتىقلارنى سامانلىققا يوشۇردى.

— بېگىم، تاپانچا، مىلتىقلارنى ئېلىۋالايلى. ناۋادا ئۇلار بىلەن دوقۇرۇشۇپ قالساق، ئۆزىمىزنى قوغداشقا لازىم بولىدۇ.

— ياق، قورال - ياراغ بېشىمىزغا بالا بولىدۇ. ئۇلار قولىمىزدا قورال بارلىقىنى كۆرسە، «بىزگە قارشى قورال كۆتۈردى» دەپ ئويلاپ، بىزنى يوق قىلىۋېتىدۇ. قورالسىز تۇتۇلۇپ قالساق، بۇنىڭ كارايىتى چاغلىق، يېلىنىپ - يالۋۇرساق قويۇپ بېرىدۇ. مەن ئەنجانباي بىلەن بىللە ئويناپ، بىللە چوڭ بولغان، ئۇنىڭ خۇيىنى ئوبدان بىلىمەن. مەيلى ئۇ قانداق سورۇن بولسۇن، ئۆزىدىن ئاجىز تۇرىدىغانلار بىلەن تۇتۇشمايدۇ، تونۇش - بىلىشلەرنىڭ يۈز - خاتىرىنى قىلىدۇ. ئۇ

ئاچچىقى يامان، باتۇر بولغىنى بىلەن كۆڭلى يۇمشاق.
 باقاخۇن تۈنۈگۈن كەچ ئىشك ئالدىدا ئوتۇن يېرىۋاتاتتى. ئۇ
 يۈز - كۆزلىرىدىكى تەرلىرىنى سۈرتۈۋېتىپ، ئۆزىدىن خېلىلا
 يىراقتىكى كۆۋرۈككە ھاسا تايانغان بىر ئادەمنىڭ چىقىپ
 كېتىۋاتقانلىقىغا كۆزى چۈشۈپ قالدى. ئۇ ئادەم كۆۋرۈككە
 چىقىۋېتىپ، خۇددى قانداقتۇر بىر نېمىگە پۈتلىشىپ كەتكەندەك
 تۇيۇقسىزلا يىقىلىپ چۈشۈپ ئورنىدىن تۇرالمىدى. باقاخۇن
 يۈگۈرۈپ بېرىپ ئۇ ئادەمنى يۆلىدى. بۇ باقاخۇننىڭ كونا تونۇشى
 سېلىم كاساڭ دېگەن كىشى ئىدى.
 — سېلىماخۇن، نېمە بولدى؟ مېجەزلىرى يوق ئوخشىمامدۇ؟
 سېلىم كاساڭ ھاسراپ تۇرۇپ، كىيىملىرىدىكى توپىلارنى
 قاققاچ جاۋاب بەردى:
 — ھەئە، تىزىم ئىششىپ كەتكەنىدى، بەك ئاغرىپ بولالماي
 تېۋىپقا كۆرۈنگىلى بارغانىدىم. سىلەننىڭ قىزلىرى ئايىم تىللا
 خېنىم بىلەن تېۋىپنىڭ ئۆيىدە كۆرۈشۈپ قالدىم. بالىسى قىزىپ
 قايتىكەن، ھالى پەس ئوخشايدۇ.
 باقاخۇن ئۇ ئادەمنى ئېتىغا مىندۈرۈپ ئۆيىگە ئاپىرىپ
 قويدى. ئۇ ئۆيىگە يېنىپ كېلىپلا، نەۋرىسىدىن ئەنسەرەپ
 تۇرالماي قالدى. ئۇ بايا يارالماي تاشلاپ قويغان ھۆل كۆتەكنى
 «قوقاسنىڭ تەپتىدە قۇرۇغاچ تۇرسۇن» دەپ ئويلاپ، كۆتۈرۈپ
 كىرىپلا ئوچاقنىڭ تۆپىسىگە خۇددى قازان ئاسقانداكلا ئېسىپ
 قويدى - دە، ئايالى توختىخاننى ئەگەشتۈرۈپ قىزىنىڭ ئۆيىگە
 يۈرۈپ كەتتى. ئۇ «ھېلى قايتىپ كېلىمىز» دەپ ئويلىغان
 بولسىمۇ، لېكىن نەۋرىسىنىڭ قىزىتمىسى بەك ئۆرلەپ
 كەتكەنلىكتىن، ئۇنىڭدىن ئەنسەرەپ، ۋاقتىدا قايتىپ
 كېلەلمىدى. ئۇ كۆتەك ئوچاقتىكى قوقاسنىڭ ئوتىنىڭ تەپتىدە
 ئاستا - ئاستا قۇرۇپ، ئوت تۈتىشىپ كۆيۈشكە باشلىدى.
 ئەنجانباي ئاتا - ئانىسى بىلەن سىڭلىسى ئايىم تىللاخاننىڭ
 ئۆيىدە كۆرۈشتى. ئۆزىنىڭ كېلىش مۇددىئاسىنى ئۇلارغا

چۈشەندۈردى. ئۇلارنى قايىل قىلىپ، شۇ يەردىلا ئىككى ئادەم بىلەن بىللە ئويتاغقا يولغا سېلىۋەتتى، ئاندىن قالغان ئادەملىرى بىلەن بىللە بازار ئايلىنىپ تاماشا قىلغاچ، ئىل - ئاغىنىلىرى، تونۇش - بىلىشلىرى بىلەن كۆرۈشتى، مۇڭداشتى. كەچ كىرگەندە ئىككى يۈز ئاتمىش نەچچە تۇماق، ئون تاغار ناننى نەق پۇلغا سېتىۋېلىپ، ئۆزىمۇ باشقىلارنى باشلاپ ئويتاغقا قاراپ يۈرۈپ كەتتى.

* * *

ئەنجانباي ئاتا - ئانىسىنى ئويتاغقا ياندۇرۇپ كېلىپ، ئارىدىن ئىككى - ئۈچ كۈن ئۆتەر - ئۆتمەيلا ئۇرۇش يەنە باشلىنىپ كەتتى. گومىنداڭچىلار خىللانغان مىڭ نەچچە يۈز كىشىلىك زور قوشۇن بىلەن ئارقا - ئارقىدىن ھۇجۇم قوزغاپ، ئوپال، تاشمىلىق قاتارلىق جايلارنى بېسىۋالدى. ئارقىدىنلا تېخىمۇ غالجىرلىشىپ، ئويتاغ ئاغزىنىمۇ بېسىۋالدى - دە، شتاب جايلاشقان ئويتاغقا قىستاپ كەلدى ۋە 10 - ئاينىڭ 20 - كۈنىدىن 27 - كۈنىگىچە ئارقىمۇ ئارقا ئۇدا ئۈچ قېتىم قورشاپ ھۇجۇم قىلدى. تاغ ئىنقىلاپچىلىرىمۇ بوش كەلمىدى، پۈتۈن كۈچىنى توپلاپ مۇداپىئەنى كۈچەيتىپ، شتابنى قوغدىدى. ئەنجانباي تاللانغان ئەللىك بىر مەرگەننى باشلاپ دۈشمەنلەرنىڭ ئارقا سېپىگە ئۆتتى. بۇ قېتىمقى بۇ دەھشەتلىك جەڭدىمۇ ئۇنىڭ «دۈشمەنلەرنىڭ يۈرىكىنى مۇجۇش» ئۇسۇلى خېلى ئوبدان ئەسقىتىپ، ئۆز كۈچىنى كۆرسەتتى. ئۇ ئادەتتە: «گومىنداڭ ئەسكەرلىرىنىڭ ئىككى جان تومۇرى بار: بىرى، ئۇلارنىڭ خىل قورال - ياراغلىرى، يەنە بىرى، ئۇلارنىڭ باشلىقلىرى. مۇشۇ ئىككى جان تومۇرىنى كېسىپ تاشلىساڭلا، ئۇلارنىڭ يۈرىكى مۇجۇلۇپ تىنىقتىن توختايدۇ، قالغانلىرىنىڭ كارى چاغلىق» دەيتتى. مىناميوت، پىلىموت، ئاپتومات، مىلتىقلار بىلەن

قوراللانغان مەرگەنلەر ئەنجانباينىڭ ئۇسۇلى بويىچە تاغ -
جىلغا، قىيالارنىڭ ئەپلىك جايلىرىغا يوشۇرۇنۇۋېلىپ،
دۈشمەنلەرنىڭ باشلىقلىرى ياكى توپ - زەمبىرەك، پىلىموتلىرى
ئورۇنلاشقان جايلارنى بايقىغان ھامان شىددەتلىك ئوت ئېچىپ،
ئۇلارنىڭ خىللانغان ئېغىر قوراللىرىنى كارغا كەلمەس
قىلىۋەتتى، دۈشمەننىڭ يىگىرمە نەچچە باشلىقىنى يەر
چىشلەتتى. تاغ - داۋان ئارىلىرىدا، دەريا - جىلغا بويلىرىدا،
شاخ - شۇمبا، شوخىلار سۆرىتىلگەن ئاتلارنى چاپتۇرۇپ يۈرۈپ،
توپا، چاڭ - توزانلارنى ئاسمان - يەلەككە كۆتۈرۈپ،
دۈشمەنلەرنى ئۆزلىرى قورشاشقا چۈشۈپ قالغاندەك قورقۇنچقا
سېلىپ ئالاقزادە قىلىۋەتتى. بۇ قېتىمىمۇ دۈشمەنلەرنىڭ
ھەيۋىسى كارغا كەلمىدى، ئويتاغنى ئالالمىدى. قاقشاتقۇچ
زەربىگە ئۇچراپ، ئۈچ يۈز نەچچە ئادەمنىڭ ئۆلۈكى بىلەن
نۇرغۇنلىغان قورال - ياراغ، ئات - ئۇلاغلىرىنى تاشلاپ قېچىپ
كېتىشكە مەجبۇر بولۇشتى.

گومىنداڭ ئەسكەرلىرى بۇنىڭدىن ئىلگىرى بولغان
سوقۇشۇشلارنىڭ ھەربىر قېتىملىقىدا بەش - ئالتىدەك
باشلىقىدىن ئايرىلىپ قالاتتى. بۇ قېتىم بىراقلا يىگىرمە نەچچە
باشلىقىدىن ئايرىلىپ قالدى! مانا ئەمدى ئۇلارنىڭ باشلىقلىرى
جان قايغۇسىدا قورقۇپ، يۈرەكلىك ھالدا جەڭگە چىقىشقا
پېتىنالمى، بىرمەھەل دېمى ئىچىگە چۈشۈپ كېتىپ جىمىقىپ
قېلىشتى. بۇ تاغ ئىنقىلابچىلىرى ئۈچۈن ئوبدان پۇرسەت
بولدى. ئۇلار قوشۇنلارنى تەربىيەلەش، تەرتىپكە سېلىش ئىشىنى
باشلىۋەتتى. ئەنجانبايمۇ مەرگەنلەرنى مەشىق قىلدۇرۇش بىلەن
ئالدىراش بولۇپ كەتتى. مانا مۇشۇنداق قايناق كۈنلەرنىڭ بىرىدە
ئالاقىچى كېلىپ، ئۇنىڭغا يۇقىرىنىڭ بۇيرۇقىنى يەتكۈزدى:

— سىزگە بۇيرۇق! ئادەملىرىڭىزنى باشلاپ دەرھال شتابقا

بېرىڭ!

بۇ چاغدا شتاب تاشقورغاننىڭ تاغارما دېگەن يېرىگە يۆتكىلىپ

كەتكەنىدى. ئۇلار شۇ ئاخشىمىلا يۈرۈپ كەتتى.

گومىنداڭ ئەسكەرلىرىنىڭ باشلىقلىرى جان قايغۇسىدا خۇددى كالتەك يېگەن ئىت قۇيرۇقىنى قىسىپ، ئۇۋىسىدا شۈمشىيىپ يېتىۋالغاندىن كېيىن، يەنە بىر باتۇر ئوتتۇرىغا سەكرەپ چىقتى. ئۇ:

— «تاغ ئوغرىلىرىنى تەلتۆكۈس يوقىتىمەن! تۇخۇمنى قۇرۇتمەن!» دەپ ھەممىنىڭ ئالدىدا مەيدىسىگە مۇشتلىدى. باشقىلارنى «كارغا كەلمەس نان قېپىلار!» دەپ تىللىدى. «تەڭداشسىز قەھرىمان» نامى بىلەن مەشھۇر بولغان، ھېچ كىشىنى كۆزگە ئىلمايدىغان، خورىكى ئۈستۈن جالڭ فامىلىلىك بۇ ئوفىتسېر مۇنتىزىم قوراللانغان بىر پولك ئەسكەرنى باشلاپ يېڭىسارغا ھەيۋە بىلەن كىرىپ كەلدى. لېكىن، گازارمىدىن چىقماي جىممىدە يېتىۋالدى.

ياق، ئۇ جىم ياتىمىدى، پەقەت كۆرۈنۈشتىنلا ئەنە شۇنداق جىممىدە يېتىۋالدى. ئۇنىڭ شۇنداق جىممىدە يېتىۋېلىشى تاغ ئىنقىلابچىلىرىنى بىخۇدلاشتۇرۇپ، ئۇلارنى تۈيدۈرماي تورغا چۈشۈرۈپ، بىراقلا يوقىتىش ھىيلىسى ئىدى. ئەسلىدە ئۇ خېلى بالدۇرلا چوڭ - كىچىك يول بويلىرىغا، دوقمۇش - ئاچاللارغا، ئادەم ئايىغى باسمىغان چۆل - جەزىرە، جاڭگاللارغا يۈزلەپ - يۈزلەپ ئەسكەرلەرنى يوشۇرۇپ قويۇپ، تاغ ئىنقىلابچىلىرىغا تۈيۈقسىز ھۇجۇم قىلىش ئۈچۈن غالىجىلىق بىلەن قۇتراپ تەييارلانماقتا ئىدى. ئۇنىڭ ئۈستىگە يەنە تېخى شۇ زامانلاردا يېڭىسار تەۋەسىدە ئەدەپ كەتكەن ئوتۇنچى، پادىچى، تاشچى، سېتىقچى، قېتىقچى، مەدداھ، قەلەندەر... لەر سىياقىدا ياسانغانلارنىڭ ھەممىسى ئۇنىڭ شۇ چاغدىكى پايلاقچى كۆز - قۇلاقلىرى ئىدى. ئۇلار بىر - بىرى بىلەن قارا كۆرۈنۈش ئارىلىق قالدۇرۇپ مېڭىپ، يېڭىسارنىڭ تاغ - داۋانلىرى، پايلاقلىرى، يۇرت - مەھەللىلەر ئارىسىدا خۇددى تاپ پۇراپ يۈرگەن لالما ئىتلاردەك تىمىسقىلاپ، تاغ ئىنقىلابچىلىرىنىڭ

ھەرىكىتىنى تىڭ تىڭلايتتى. ئۇلارنىڭ بىرەر شەپسىنى سەزگەن ھامان ئارىلىقلىرىدا چارلاپ يۈرگەن يولۇچى سۈرەتلىك ئاتلىق دەستەكچى - ئالاقىچىلەرگە خەۋەر قىلىپ، خېلى چوڭ - چوڭ ئىنئاملارغا ئېرىشىپ، شالىلىرىنى ئېقىتىشقان ھالدا يەنە ئەركىلەپ قۇيرۇقىنى شىپاڭشىتىشقا باشلايتتى.

ھېلىقى تەڭداشسىز قەھرىمان تاغ ئىنقىلاپچىلىرىنىڭ ئۆزى ئويلىغاندەك ئۇنداق دۆت ئەمەسلىكىنى بىلمەيتتى. لېكىن، ئۇنىڭ بۇ «جىم يېتىۋېلىش ھىيلىسى» نىڭ مەقسىتى ئۇلارغا ئاللىقاچان ئايان بولغانىدى. ئۇنىڭ بۇ ھىيلىسىنى ھىيلە بىلەن بىتچىت قىلىۋېتىشنى مەسلىھەتلىشىش ئۈچۈن ئەنجانباينى شتابقا چاقىرتتى.

ئۇنىڭ «جىم يېتىۋېلىش ھىيلىسى» نى قانداق پەم - پاراسەت بىلەن بىتچىت قىلىۋېتىش ئۈستىدە تالاش - تارتىش خېلى قىزىدى. ئۇ ئۇنى دېدى، بۇ بۇنى دېدى، لېكىن ئۇلارنىڭ كۆرسەتكەن ئۇسۇل - چارىلىرى يەنىلا ئۆز كۆڭۈللىرىگە ياقماي، شۈك - شۈك بولۇپ ئولتۇرۇپ قېلىشتى.

ئەنجانباي چوڭلارنىڭ ئالدىدا، ئۇلارنىڭ گېپىگە قوشۇق سېلىشنى بىئەپ كۆرۈپ، تالاش - تارتىشلارغا قۇلاق سالغان ھالدا جىمجىت ئولتۇرغانىدى. شۇ ئارىدا ئۇلار ئۇنىڭمۇ ئۆز كۆڭلىدە ئويلىغانلىرىنى ئوتتۇرىغا قويۇپ بېقىشقا قىستاپ تۇرۇۋالدى. شۇندىلا ئۇ ئورنىدىن تۇردى.

— مېنىڭچە، — دېدى ئۇ شاپ بۇرۇتىنى سىلاپ تۇرۇپ، — قىرقتىش چارىسىنى قوللىنىپ باقساق، ئۇۋىسىغا كىرىۋالغان ھەرقانداق غالىجىر ئىت چالما ئېتىپ قىرقتىلسا، ئاچچىقىدا ئۇۋىسىدىن چىقىپ ئادەمگە ئېتىلىدۇ. شۇ تاپتا ئۇ تەڭداشسىز قەھرىمانمۇ خۇددى غالىجىر ئىتقا ئوخشاپ قاپتۇ. بىز ئۇنىڭغا زەربە بەرسەكلا، ئۇ چوقۇم بىزگە تاشلىنىدۇ. شۇ چاغدا ئۇنى ئۇجۇقتۇرۇش ئاسانلىشىدۇ. شۇڭا، بىز ئۇنى ئوتتۇرىغا سۈرەپ چىقىرىش ئۈچۈن مۇشۇنداق ئىتتى قىرقتىش چارىسىنى

قوللىنىپ باقساق. ئۇنىڭ بۇ چارىسى يەنە بىرمۇنچە تالاش - تارتىشقا سەۋەبچى بولۇپ قالدى. لېكىن، ئۇلار: «ياق، بولمايدۇ» دەپ، بىرەر باھانە - سەۋەب كۆرسىتىشكە ئامالسىز قالغانلىقتىن، ئۇنىڭ ئاخىرىدا بۇ چارىنى «سىناپ كۆرۈش» كە ماقۇل بولۇشتى.

* * *

مەسلىھەت پىشتى. سايت بەگ بىلەن يۈسۈپجان شتابتا قالدى. جامالىدىن، ئەينىدىن، ئەنجانبايلار بىر قىسىم تاغ ئىنقىلابچىلىرىنى باشلاپ يولغا چىقتى. ئۇلار كۆسەن دەرياسىنى بويلاپ كېچە - كۈندۈزلەپ مېڭىپ، 1946 - يىلى 2 - ئاينىڭ 13 - كۈنى (چارشەنبە) تاڭ سەھەردە خانتېرەك جىلغىسىغا يېتىپ كەلدى. ئۇ يەردە توختاپ غىزالاندى. ئاتلىرىنى يايلىتىپ بېقىپ يۈرۈپ، بۇ گۈزەل زېمىننىڭ ئارچا، قارىغاي، تېرەك، سۆگەتلەر قويۇق ئۆسكەن، قىشمۇياز توختىماي سۈپسۈزۈك سۇ ئېقىپ تۇرىدىغان كۆڭۈلنى مەپتۇن قىلغۇدەك گۈزەل مەنزىرىسىدىن قانغۇچە ھۇزۇرلىنىشتى. كىشىلەر بىلەن مۇڭدېشىپ، ئېگىز يەردىكى تاغ ئاغزىدا دۈشمەنلەرنىڭ ئۈچ يۈزدەك ئەسكىرى بارلىقىنى بىلىۋالدى. ئۇلار شۇ ئاخشىمىلا يولغا چىقىپ، كېچىسى ئوردۇلۇڭ جىلغىسىغا^① يېتىپ كېلىشتى - دە، دۈشمەن ئەھۋالىنى چارلاپ كېلىش ئۈچۈن دەرھال رازۋېدكىچىلارنى ماڭدۇرۇشتى. ئاندىن دۈشمەنلەر بىلەن ئېلىشىدىغان جايلارنىڭ يەر شارائىتىنى بىلىپ بېقىش ئۈچۈن، قارى بەگ، جامالىدىن، ئەنجانبايلار ئون ئادەمنى باشلاپ بېرىپ، جىلغىلار ئەتراپىدىكى تاغ - داۋانلارنى كۆزدىن كەچۈردى. جىلغىلاردىن ئۆتتى. تاغ - داۋانلارنى ئارىلىدى.

قاتمۇقات تاغ - داۋانلار ئارىسىدىكى بىر - بىرىگە خۇددى

① ئوردۇلۇڭ جىلغىسى - ئاقتۇ ناھىيە قىزىلتۇ يېزىلىق ھۆكۈمەت تۈرۈشلۈك جايىنىڭ غەربىدىن 50 كىلومېتىر يىراقلىقتىكى بىر جىلغىنىڭ نامى.

ئۆمۈچۈك تورىدەك قاتار تۇتىشىپ كەتكەن ئەگرى - توقاي تارام -
 تارام جىلغىلاردىكى قەۋەت - قەۋەت قار - مۇز قاتلاملىرى
 ئۈستىدە، قار - مۇز پارچىلىرىنى سۆرەپ غىلىدىر - شىلىدىر
 ئېقىۋاتقان سۇ تاراملىرى تىزغا چىقاتتى. بۇنداق مۇزلۇق
 جىلغىلاردا ئاتلار تېپىلىپ كېتىپ ماڭالمايتتى. يانلىرىدىكى
 تاغ - داۋانلارمۇ تىك ھەم ئېگىز ئىدى. ئۇلار تەننى تىرتىدىغان
 غۇر - غۇر شاماللىق قەھرىتان سوغۇققا چىداپ، تاغ - داۋان،
 جىلغىلارنى خېلى ئۇزاق ئايلاندى. ئاخىرىدا مۇشۇ تۇتاش
 جىلغىلار ئارىسىدىكى بىرلا جىلغا ئۇلارنى ئۆزىگە جەلىپ
 قىلىۋالدى. بۇ جىلغىنىڭ ئىچى قۇرۇق ئىدى. خېلى ئۇزاقتىن
 بېرى سۇ ئاقمىغانلىقتىن توپا ئۆرلەپ تۇراتتى. ئىككى يېنىدىكى
 قوش تاغلارمۇ شامال يالاپ، خۇددى كېسىپ تاشلىغاندەك
 تىكلىشىپ كەتكەنىدى. بۇ تاغلارنىڭ تۇتاشقان ئىككى بېشى
 خۇددى كەڭ ئېچىلغان دەرۋازىنىڭ ئىككى قانىتىدەك
 ئۈدۈلمۈۋۇدۇل تىك تۇرۇشاتتى، ئارىلىقمۇ ئارانلا قىرىق -
 ئەللىك قەدەمچە كېلەتتى، دۈشمەنلەر ئۇلارنى قوغلاپ كەلسە، دەل
 مانا مۇشۇ جىلغىنىڭ ئىچى بىلەن مېڭىشقا توغرا كېلەتتى.
 بۇنىڭدىن باشقا ماڭغۇدەك يول يوق ئىدى. ناۋادا باشقا يول بىلەن
 ئايلىنىپ مېڭىشقا توغرا كەلسە، يەنە توپتوغرا بىر كۈن
 ماڭغاندىلا بۇ جىلغىنىڭ ئۇ تەرىپىگە چىققىلى بولاتتى. لېكىن،
 دۈشمەنلەر ھەرگىز ئۇنداق قىلمايتتى. ناۋادا شۇنداق قىلىدىغان
 بولسا، ئۇ چاغدا «تاغ ئوغرىلىرى» ئاللىقاچان قېچىپ كېتىپ،
 تۇتۇق بەرمەيتتى، دۈشمەنلەر بۇنى ناھايىتى ئوبدان چۈشىنەتتى.
 شۇڭا، دۈشمەنلەر ئۇلارنى قوغلاشتا پەقەت مۇشۇ قۇرۇق
 جىلغىنىڭ ئىچى بىلەن مېڭىشقا مەجبۇر بولاتتى. لېكىن، شۇ
 ھامان ئەنجانباينىڭ كۆڭلىگە گۈپپىدە بىر خىيال كىرىۋېلىپ
 ئۇنى ئويلاندۇرۇپ قويدى. دۈشمەنلەر ئۇنىڭدىن بەك قورقاتتى؛
 ئۇنى ئۆزلىرىنىڭ ئەسل - ۋەسلىنى قۇرۇتىدىغان ئەزرائىلدەك
 يامان كۆرەتتى. ناۋادا ئۇلار ئۇنىڭ مۇشۇ قوشۇندا بارلىقىنى

بىلىپ قالىدىغانلا بولسا، ئۇ چاغدا دۈشمەنلەر ئۇنىڭدىن قورقۇپ، بۇ جىلغا ئىچىگە كىرىشكە پېتىنالمى، ئارقىسىغا يېنىپ قېچىپ كېتىشى مۇمكىن ئىدى. بۇنى ئەنجانباي خېلى بالدۇرلا چۈشىنىپ يەتكەنىدى. لېكىن، بۇ ئەھۋالنى شۇ تاپتا ئاغزىدىن چىقىرىش تولىمۇ بىئەپ ئىدى.

ئۇلار قوشۇنلار ساقلاپ تۇرغان جايغا يېنىپ كېلىشتى. ئارىدىن ئانچە ئۇزاق ئۆتمەيلا چارلاشقا چىقىپ كەتكەن رازۋېدكىچىلارمۇ قايتىپ كېلىپ، ئۇلارغا ئەھۋالنى دوكلات قىلىشتى:

— دۈشمەنلەر ئېگىز يەردە ئەمەس، سۆگەت دېگەن يەردە ئىكەن. سۆگەتنىڭ يەتتە - سەككىز يۈز قەدەمدەك بۇ تەرىپىدە قاراۋۇللارنىڭ تۇرغانلىقىنى كۆردۇق.

ئۇلار مەسلىھەتلىشىپ، ئادەملەرنى ئۈچ گۇرۇپپىغا بۆلدى. بىرىنچى، ئىككىنچى گۇرۇپپىدىكىلەر قۇرۇق جىلغىنىڭ يانلىرىدىكى تىك تاغلارغا ئورۇنلىشىپ، دۈشمەنلەرگە ئىككى ياندىن تەڭلا زەربە بېرىش، ئۈچىنچى گۇرۇپپىدىكىلەرنىڭ ئادەم سانى ئاز، قوراللىرى يەڭگىل بولۇش، ئۇلار بۇ دۈشمەنلەرنى ئالداپ قۇرۇق جىلغا ئىچىگە ئەگەشتۈرۈپ كىرىپ، ئەگمە يولىنىڭ دوقىسىغا كەلگەندە ئارقىسىغا يېنىپ، قوغلاپ كەلگەن دۈشمەنلەرگە ئوت ئېچىش؛

بىرىنچى، ئىككىنچى گۇرۇپپىلارنىڭ بىرىگە جامالىدىن، يەنە بىرىگە قارىيىبەگ. ئۈچىنچى گۇرۇپپىغا ئەنجانباي مەسئۇل بولۇش، ئەينىدىن ئومۇميۈزلۈك قوماندانلىق قىلىش قارار قىلىندى.

بۇ قارارغا ھەممىسى ماقۇل بولۇشتى. لېكىن، ئەنجانباي بۇرۇتتىنى سىلىغان ھالدا جىممىدە ئولتۇرۇپ قالدى.

— قارىغاندا، سىزنىڭ كۆڭلىڭىزدە يەنە باشقىچە ئوي - خىياللىرىڭىز باردەك قىلىدۇ، — دېدى ئەينىدىن ئۇنىڭغا تىكىلىپ قاراپ، — قېنى تارتىنماي ئوتتۇرىغا قويۇپ بېقىڭ،

مەسلىھەتلىشەيلى. مەرمەھەت.

— مېنىڭچە، مەن... مەن ئۈچىنچى گۇرۇپپىنىڭ ھەرىكىتىگە قاتناشمىسام ئوبدان بولىدىغان ئوخشايدۇ، دەپ ئويلاپ قالدىم، — دېدى ئەنجانباي يەنە بۇرۇتتىنى سىلىغان ھالدا، — مەن ئۈچىنچى گۇرۇپپىنىڭ ھەرىكىتىگە قاتناشمىسام، دۈشمەنلەرنى ئالداشقا پايدىسىز بولىدىغاندەك قىلىدۇ. بۇ مېنىڭ ئالدىنقى سەپتىكى جەڭدىن ئۆزۈمنى قاچۇرغىنىم ئەمەس، دۈشمەنلەر ناۋادا مېنىڭ شۇ سەپتە ئىكەنلىكىمنى بىلىپ قالىدىغان بولسا، ئۇ چاغدا... ئۇ چاغدا...

باشقىلار ھاڭ - تاڭ بولۇپ شۈككىدە ئولتۇرۇپ قېلىشتى. بىرھازادىن كېيىن، جامالىدىن تۇيۇقسىزلا قاقاقلاپ كۈلۈپ كېتىپ، ئۇنىڭ دولىسىغا شاپىلاقلاپ قويدى: — بەللى، بەللى، توغرا ئويلايسىز ئاغىنە. سىز دېمىسىڭىزمۇ مەن كۆڭلىڭىزدىكىنى بىلىۋالدىم. دېمىسىمۇ ئەھۋال ھەقىقەتەن سىز ئويلىغاندەك ئاشۇنداق ئىدى. سىز دۈشمەنلەرنى قورقۇتۇپ، ئالاقزادە قىلىۋەتتىڭىز. ناۋادا دۈشمەنلەر سىزنىڭ مۇشۇ قوشۇنىڭىزدا ئىكەنلىكىڭىزنى بىلىپ قالىدىغان بولسا، سىلەرنى قوغلاپ جىلغا ئىچىگە كىرگىلى ئۇنىماسلىقى مۇمكىن. ئۇ چاغدا سىز ئويلىغاندەك بىزنىڭ دۈشمەنلەرنى تاغارغا سولاپ يوقىتىش پىلانىمىز سۇغا چىلىشىپ يوققا چىقىدۇ. شۇنداققۇ دەيمەن.

— ئېھتىمال.

— شۇنداق، ناھايىتى توغرا ئويلايسىز، — بولدى، سىزنىڭ ئورنىڭىزغا مەن باراي. خىجىل بولماي ئوچۇق - ئاشكارا ھالدا دېگەن بولسىڭىز تېخىمۇ ئوبدان بولاتتى. جامالىدىننىڭ پىكرىگە باشقىلارمۇ قوشۇلدى. شۇنىڭ بىلەن بىللە ئەنجانباينىڭ بىر توپ جەڭچىلەرنى باشلاپ يوشۇرۇنۇپ تۇرۇشنى توغرا تېپىشتى.

بىرىنچى، ئىككىنچى گۇرۇپپىدىكىلەر ئاتلىرىنى تاغنىڭ ئۈ

تەرىپىگە يوشۇرۇپ قويۇپ كېلىپلا كۆرسىتىلگەن ئورۇنلىرىغا
ئورۇنلاشتى. جامالىدىن ئوتتۇز نەچچە ئادەمنى باشلاپ
دۈشمەنلەرنى ئۆزىگە ئەگەشتۈرۈش ئۈچۈن ئېگىز يەر تەرەپكە
قاراپ ماڭدى. قارا قىشنىڭ سوغۇق شامىلى جەڭچىلەرنىڭ
يۈزىنى چىقىپ ئۆتەتتى. لېكىن، ئۇلار سوغۇققا پەرۋا قىلماي
سالۋا تۇماقلىرىنى چۆكۈرۈپ كىيىپ، بەللىرىنى چىڭ باغلاپ،
ئاتلىرىنى لەرزە يورغىلىتىپ مېڭىۋەردى. ئۇلار شۇ ھالدا
مېڭىپ ئېگىز يەرگە ئاز قالغاندا، يىراقتا چاڭ - توزان
كۆتۈرۈلۈپ كەتتى. بىر ئازدىن كېيىن، بۇ تەرەپكە قاراپ ئات
چاپتۇرۇپ كېلىۋاتقان نۇرغۇنلىغان دۈشمەن ئەسكەرلىرى
كۆرۈندى. ئۇلارنىڭ قوللىرىدىكى قىلىچلىرى ئاپتاپتا ۋال - ۋۇل
پارقىرايتتى. جامالىدىننىڭ ئادەملىرى دۈشمەن ئەسكەرلىرىگە
قارىتىپ بىرنەچچە پاي ئوق ئاتتى - دە، ئارقىسىغا يېنىپ بەدەر
قاچتى. دۈشمەن ئەسكەرلىرى ئۇلارنىڭ ئادىمىنىڭ ئازلىقىنى
كۆرۈپ توختىماي ئوق ياغدۇرۇپ قوغلاپ كېلىۋەردى. ئۇلارمۇ
ئارقىسىغا قارىتىپ ئانچە - مۇنچە ئوق ئېتىپ قويۇپلا
قېچىۋەردى. قېچىپ - قېچىپ جامالىدىننىڭ ئادەملىرى ئاخىر
قۇرۇق جىلغىنىڭ ئىچىگە كىرىپ قالدى. لېكىن، توختىمىدى.
جىلغىنىڭ ئۇ بېشىغا قاراپ قېچىپ كېتىۋەردى. دۈشمەنلەر
توختىماي قوغلاپ كېلىپ، جىلغىنىڭ ئاغزىغا يېتىپ كەلگەندىلا
ئاندىن توختىدى - دە، بىر قىسمى جىلغىنىڭ ئاغزىدا قېلىپ،
قالغانلىرى جىلغىنىڭ ئىچىگە بېسىپ كىرىپ، ئۇلارنى يەنە
قوغلاۋەردى. ئالدىدا قېچىپ كېتىۋاتقان جامالىدىننىڭ ئادەملىرى
جىلغىنىڭ دوقىسىدىكى ئەگمە يولغا كېلىپلا ئارقىسىغا
بۇرۇلدى - دە، ئۆزلىرىنى قوغلاپ كېلىۋاتقان دۈشمەن
ئەسكەرلىرىنى ئوققا تۇتۇپ، ئۇلارنىڭ ئالدىنى توسۇۋالدى. ئۇلار
بۇ تۈيۈقسىز زەربىدىن ھودۇقۇپ كېتىپ گاڭگىراپ قېلىشتى -
دە، ئۇيان - بۇيانغا قالايمىقان ئوق ئېتىپ، ئالغا ئىلگىرىيەلمەي
تۇرۇپ قېلىشتى. بۇ ئەھۋالنى بايقاپ قالغان جىلغىنىڭ بۇ

بېشىدىكى دۈشمەن ئەسكەرلىرىنىڭ بىر قىسمى ئۇلارغا ياردەم
بېرىش ئۈچۈن ئاتلىرىنى چاپتۇرۇپ كېلىپ جىلغىنىڭ ئىچىگە
كىرىپ ئۇلارغا يېتىشىۋالدى - دە، ئۇلارنىڭ ئالدىنى توسۇۋالغان
جامالىدىننىڭ ئادەملىرىگە تاشلاندى. دەل شۇ چاغدا تەرەپ -
تەرەپلەرگە، دوقمۇش، بۈلۈڭ - پۇچقاقلارغا ئورۇنلاشتۇرۇپ
قويۇلغان مەرگەنلەر ئۇلارنى پىلىموت، مىلتىقلار بىلەن خۇددى
قوماچ قورۇغاندەك ۋاراقشىتىپ ئۈزۈلدۈرمەي ئوققا تۇتۇشقا
باشلىدى. گراناتلارنىڭ گۈمبە - گۈمبەڭ پارتلاش سادالىرى تاغ -
داۋان، جىلغىلارنى زىزىلىگە كەلتۈرۈۋەتتى. بۇ چاغدا جىلغىنىڭ
بۇ بېشىدا ساقلاپ تۇرغان يەنە بىر قىسىم دۈشمەن
ئەسكەرلىرىمۇ قىلىچلىرىنى يالىڭاچلاپ، ھەيۋە بىلەن باستۇرۇپ
كېلىشكە باشلىدى. دەل مۇشۇنى كۆزلەپ يوشۇرۇنۇپ تۇرۇشقان
ئەنجانباينىڭ ئادەملىرى دەرھال ئاتلىرىغا مىنىپ
تەييارلىنىشتى - دە، ئۇنىڭ «ئالغا!» دېگەن بۇيرۇقى بىلەن تەڭلا
«ھۇررا» ياڭرىتىپ، دۈشمەنلەر ئۈستىگە تاشلاندى. بۇ
قىلىچۋازلىق ئۇرۇشى تېخىمۇ دەھشەتلىك بولدى. «گاچ - گۈچ،
جاڭ - جۇڭ، ۋاق - ۋۇق، تاراڭ - تۈرۈڭ...» سادالار بىلەن
ئىنجىقلاش، ئىگراش، ۋار - ۋۇر توۋلاش، ھاسىراش ئاۋازلىرى
جىلغىنى قاپلىدى. ئەنجانباي ئوڭ قولىدا قىلىچ، سول قولىدا
تاپانچا تۇتقان ھالدا دۈشمەنلەر بىلەن تەمتىرىمەي، ھودۇقمىي
ئېلىشتى. يېقىندىكىلىرىنى قىلىچ بىلەن چاپتى
يىراقتىكىلىرىنى تاپانچا بىلەن ئاتتى. ئۇ يەنە شۇنداق قەيسەرلىك
بىلەن ئېلىشىۋاتقاندا، ئۇنىڭ كۆزى تۇيۇقسىز ئىككى ئەسكەر
بىلەن قىلىچۋازلىق قىلىۋاتقان جامالىدىنغا چۈشۈپ قالدى.
جامالىدىن ئىككى ئەسكەر بىلەن جان تىكىپ تۇتۇشۇۋاتقاندا،
ئارقىسىدىن يەنە ئىككى ئەسكەر ئۇنىڭغا قىلىچلىرىنى تەڭلەپ
كېلىپ قالدى. ئەنجانباي تاپانچا بىلەن ئۇ ئىككىسىنى ئېتىپلا
ئاتتىن موللاق ئاتتۇرۇۋەتتى. شۇ ئارىدا تۇيۇقسىز قارىيەگەدىن

ئەنسەرەپ قالدى. ئۇنى ئىزدەپ ئۇيان - بۇيان قارىغانىدى. ئۇنىڭ بىر چەتتە تۆت ئەسكەرنىڭ قورشاۋىدا قالغانلىقىنى كۆردى. دەل شۇ چاغدا ئۇنىڭ ئارقىسىدىن دۈشمەن ئوفىتسېرلىرىنىڭ فورمىسىنى كىيگەن سېمىز، گەۋدىلىك بىرى ئۇنىڭغا قىلىچ تەڭلەپ ئېتىلىپ كېلىپ قالدى. ئۇنىڭغىچە ئەنجانباي ئېتىلىپ بېرىپلا ئوفىتسېرنىڭ بېقىنىغا قىلىچ تىقىۋەتتى. ئاندىن قارىيەگەنى قورشىۋالغان ھېلىقى تۆت ئەسكەرنىمۇ ئارقا - ئارقىدىن يەر چىشلەتتى. قىلىچۋازلىق مانا مۇشۇنداق تازا قىزىۋاتقاندا، ئۇيان - بۇيان قاچقان دۈشمەن ئەسكەرلىرى تاغ ئۈستىدە تۇرغانلارنىڭ ئوققا تۇتۇشىغا ئۇچراۋەردى. كۈن ئولتۇرۇشقا ئاز قالغانىدى. دۈشمەن ئەسكەرلىرىمۇ ئاستا - ئاستا شالاڭشىشقا باشلىدى. ئۇلار بەرداشلىق بېرەلمەي، ئۆزلىرىنى ئۇيان ئۈرۈپ بۇيان ئۈرۈپ، پاتىپاراق بولۇپ كېتىشتى. ئاخىرىدا ئارانلا ئاتىمىش - يەتمىشتەك دۈشمەن ئەسكەرى قېچىپ، جېنىنى ياقىغا ئېلىشقا ئاران ئۈلگۈردى. بۈگۈنكى جەڭ غەلىبىلىك ئاياغلاشتى.

ئەتىسى ئەتىگەندە بۇ قېتىمقى بۇ قۇرۇق جىلغا سوقۇشىد قازا قىلغان ئون توققۇز قەھرىماننىڭ نامىزى چۈشۈرۈلدى، جەستى تاغ باغرىدىكى كۆپكۆك قارىغايزارلىق ئارىسىغا دەپنە قىلىندى.

* * *

قوزغىلاڭچىلارنىڭ باشلىقلىرى ھازىرقى ئەھۋالنى تەھلىل قىلىپ مۇنداق قاراشقا كەلدى:

— بۇ قېتىم دۈشمەنلەر يەنە بىر قېتىم قاقشاتقۇچ زەربە يېدى. تېخىمۇ چۆچۈپ قاتتىق غەزەپكە كەلدى. يەنە بىر قېتىم مۇشۇنداق قاتتىق زەربە يېسە، ئۇلار غەزىپىگە چىدىماي ئۆچ

ئېلىش ئۈچۈن چوقۇم زور قوشۇن بىلەن بىزگە ھۇجۇم قىلىدۇ.
شۇڭا، دەرھال يەنە بىر قېتىم زەربە بېرىپ، ئۇلارنى ئۇۋىسىدىن
چىقىرىش لازىم. تۆمۈرنى قىزىقىدا سوقۇش كېرەك!
مۇشۇ پەرەز بويىچە ئۇلار مەسلىھەتلىشىپ، ئەنجانباينى
ئوتتۇز ئادەم بىلەن يېڭىسارغا ماڭدۇرۇشنى قارار قىلىشتى.
ئۇلار شۇ ئاخشىمىلا يولغا چىقىشتى. شەپسىز مېڭىپ
قىزىلتاغدىن ئۆتتى. يولدا بىرەر شەپە سېزىلمىدى. سۆڭەتكە ئاز
قالغاندا، ئۇلارنىڭ ئالدىدا چارلاشقا چىقىپ كەتكەن
رازۋېدكىچىلاردىن بىرى يېنىپ كېلىپ، «سۆڭەتتىكى دۈشمەن
ئەسكەرلىرىنىڭ ھەممىسى يېڭىسارغا قېچىپ كېتىپتۇ» دەپ
دوكلات قىلدى.

— ئۇنداق بولسا، — دېدى ئەنجانباي بۇنىڭغا بۇيرۇق
قىلىپ، — سىلەر دەرھال يېڭىسارغا بېرىپ، دۈشمەنلەرنىڭ
جايلاشقان ئورنىنى ئېنىقلاڭلار!

ئۇلار يېرىم كېچىدىن ئۆتكەندە يېڭىسار بازىرىغا يېقىنلا
يەردىكى قارادۆڭگە يېتىپ كەلدى. ئۇ يەردە توختاپ ئەتراپنى
كۆزەتتى. شۇ ئارىدا ھېلىقى ئالدىن چارلاشقا چىقىپ كەتكەن
رازۋېدكىچىلار قولى باغلانغان، ئاغزىغا لاتا تىقىلغان ۋىجىكىگە
بىر ئەسكەرنى ئالدىغا سېلىپ ئېلىپ كېلىپ:
— ئۇ ئەڭ چەتتە قاراۋۇللۇقتا تۇرۇۋاتقانمەن،
تۇتۇۋالدۇق، — دېدى.

ئەنجانباي توڭلۇق قىلماي، ئەسەرنى سىلىقلىق بىلەن سوراق
قىلدى:

— ئىسمىڭ نېمە؟

— توختى يورغا.

— نېمىشقا سېنى يورغا دەيدۇ؟

— باشقىلارنىڭ ئىككى كۈنلۈك يولىنى مەن بىر كۈندىلا
بېسىپ بولىمەن، ئاتلار ھېرىپ قالسىمۇ، مەن ھېرىپ
قالمايمەن، تەڭ يولغا چىقسام، مەن ئاتلىقلاردىن بالدۇر ھېرىپ

بولمەن. شۇڭا، ئۇلار مېنى يورغا دەپ ئاتىشىدۇ. —
 — يۇرتۇڭ قەيەر؟
 — قاغىلىق.
 — قاچان ئەسكەر بولغان؟
 — ئەسكەرلىككە تۇتۇلۇپ قالغىلى ئۈچ يىل بولدى.
 بۇ ئەسكەر سەل كېكەچلەپ سۆزلەيتتى. ئەنجانباي بۇ تونۇش
 ئاۋازنى قاچاندۇر بىر چاغلاردا ئاڭلىغاندەك، ئۇنىڭ بىلەن
 سۆزلەشكەندەك ھېس قىلدى، لېكىن ئەسلىيەلمىدى. تۈن
 قاراڭغۇسىدا ئۇنىڭ چىراي شەكلى، رەڭگىروپىنىمۇ تۈزۈك پەرق
 ئېتەلمىدى. شۇ تاپتا ئۇنىڭ بۇ ئىشلارنى ئەسلەپ ئولتۇرۇشقا
 ۋاقتى يوق ئىدى. ئۇ ئالدىرايتتى.
 — سەن مېنى تونۇمسەن؟
 — ئاۋازلىرىدىن تونۇپ قالدىم.
 — سەن مېنىڭ ئاۋازىمنى قاچان ئاڭلىغان؟
 — سىلى مېنى سوئال — سوراق قىلغاندا ئاڭلىغان.
 — قاچان سوراق قىلغان؟
 — يۈي تۈەنجاڭنى ئەنجانباي ئولتۇرۇۋەتكەن كۈنى، شۇ
 كۈنىمۇ بۈگۈنكىدەك مۇشۇنداق تاڭ سەھەرنىڭ گۈگۈم ۋاقتى
 ئىدى.
 — مېنى كۈندۈزى كۆرسەڭ تونۇيالايمسەن؟
 — گەپ قىلسىلا ئاۋازلىرىدىن تونۇيالايمەن. يەنە
 بۇرۇتلىرىدىن ئازراق...
 ئەنجانباي شۇ چاغدا پاڭقۇش بىلىنگەن بۇ ئەسكەرنىڭ بۇنداق
 چېچەنلىكىنى ئويلىمىغانىدى. «ياپىرىم، — دېدى ئەنجانباي
 ئىچىدە، — شۇ بىر قېتىملىق، بىردەملىك سوراقتىكى
 ئاۋازىمنى ئېسىدە ساقلاپتۇ. قالتىس زېرەك ئىكەن ئەمەسمۇ بۇ؟»
 — سەن ئەنجانباينى تونۇمسەن؟
 — ياق، ئۆزىنى كۆرمىگەن، نامىنى ئاڭلىغان.
 — نېمىدەپ ئاڭلىدىڭ؟

— ئۇنى كۆرگەن ئادەمنى سۈر باسىدىكەن، شۇ ھامان
ئۆلىدىكەن دەپ ئاڭلىغان.

— يالغان دەپتۇ !

— ياق، ياق، يالغان ئەمەس. بىزنىڭ ھېلىقى يۈي تۈەنجاڭمۇ
ئۇنى دۈربۇندا كۆرۈپتىكەن. بىر پاي غايىب ئوق تېگىپ شۇ
ھامان ئۆلۈپتۇ. ھازىرقى باشلىقلىرىمىزمۇ ئۇنىڭدىن بەك
قورقۇدۇ، ھەتتا ئۇنىڭ نامىنى ئاڭلاپ قالسىمۇ كۆزلىرى
چەكچىيىپ، يۈزلىرى تاتىرىپ كېتىدۇ، ئاغزى كاماردەك
ئېچىلىپ قېلىپ، يەۋاتقان تامىقى گېلىدىن ئۆتمەيدۇ.
— ھازىرقى باشلىقنىڭ كىم؟

— تەڭداشسىز قەھرىمان جاڭ تۈەنجاڭ دېگەن خورىكى
ئۈستۈن، پوچى ئادەم. تاغ ئوغرىلىرىنىڭ نەسلىنى قۇرۇتمەن،
ئەنجانباينى تىرىك تۇتمەن، دەپ مەيدىسىگە مۇشتلاپ يۈرىدۇ.
— ئۇ ھازىر قەيەردە؟

— ئۇ بىر ھەپتە ئىلگىرى يېڭىشەھەرگە كەتكەنىدى، ئاخشام
يەنە مىڭدەك ئەسكەرنى باشلاپ كەپتۇ. قۇرۇق جىلغىدىكى پاجىئە
ئۇنى ساراڭ قىلىۋېتىپتۇ، ئادەم يەيدىغان يالماۋۇزدەك
چىشلىرىنى غۇچۇرلىتىپ، يەرنى تېپىپ، ۋارقىراپ - جارقىراپ
ئالەمنى مالەم قىلىپ يۈرىدۇ. ئۇ سېپىلنىڭ كۈنپېتىش
تەرىپىدىكى ئىشخانىسىدا تۇرىدۇ، ياتىقىمۇ شۇ، ئىشخانىسىنىڭ
ئۈستىگە بايراق قاداقلق.

— ئۇ يەردە قانچىلىك ئەسكەر بار ئىدى؟
— بەش يۈزدەك.

— مەن ئەنجانباي بولمەن. ماڭ، تېز كەتكىن. سېپىلدىن
يىراقراق تۇرغىن، بىز كەتكەندىن كېيىن، «ئەنجانباي كەپتۇ !
مەن ئۇنى ئۆز كۆزۈم بىلەن كۆردۈم !» دەپ جېنىڭنىڭ بارىچە
توۋلىغىن !

— سىلى؟... سىلى ئەنجانباي؟ ۋاي خۇدايىم، ياق، ياق !
ھەرگىز كۆردۈم دېمەيمەن، توۋلىمايمەن !

— گېپىمنى ئاڭلا! مېنىڭ دېگىنىم بويىچە قىل!
— خوش، خوش غوجام، شۇنداق قىلاي. ئۇ ئەسكەر كەتتى.
ئەنجانباي مەرگەنلىرىگە ئۇ كۆرسەتكەن «تەڭداشسىز
قەھرىمان» نىڭ ئىشخانىسى تەرەپنى ئوققا تۇتۇشنى بۇيرۇدى. تۆت
مىناميوتتىن تەڭلا ئېتىلغان ئوق سېپىل ئىچىدە گۈمبا -
گۈمباڭ گۈلدۈرلەپ پارتلاپ، يېڭىسارنى زىلزىلىگە
كەلتۈرۈۋەتتى. تاڭ سەھەرنىڭ جىمجىتلىقى بۇزۇلۇپ،
كىشىلەرنى چۆچۈتۈۋەتتى. سېپىل ئىچىدە توپا - چاڭ، ئىس -
تۈتەك، ئاللا - چۇقان كۆتۈرۈلدى. ئوقلار توختىماي
ئېتىلىۋەردى. ئۇلار شۇ ھالدا سېپىل ئىچىنى بىردەم ئوققا
تۇتتى. ئۇنىڭغىچە تاڭ يورۇشقا باشلىدى. ئۇلار ئوققا تۇتۇشنى
توختىتىپ، دەرھال ئارقىسىغا ياندى.

ئۇلار شۇ ئاخشىمىلا «تەڭداشسىز قەھرىمان» نىڭ نۇرغۇن
ئەسكەرلىرىنى باشلاپ سۆگەتكە يېتىپ كەلگەنلىكىدىن خەۋەر
تېپىشتى. بۇ ئۇنىڭ بۇ قېتىم بالدۇرقىدەك ئۇنداق «پارچە -
پۇرات» ئۇرۇشلارنى قىلماي، «ئۆزى باش بولۇپ، بېلىنى چىڭ
باغلاپ» مەيدانغا چۈشۈپ، زور قوشۇن بىلەن تاغ
ئىنقىلابچىلىرىنى تەلتۈكۈس يوقىتىش ئۈچۈن كەڭ كۆلەمدە
ھۇجۇمغا ئۆتكەنلىكىنىڭ بېشارىتى ئىدى. تاغ ئىنقىلابچىلىرىمۇ
ئۇنىڭ دەل مۇشۇنداق قىلىشىنى كۈتۈۋاتاتتى. ئۇلارنىڭ غەربى
ئۇنى مانا مۇشۇنداق بۇرىندىن سۆرەپ مەيدانغا چۈشۈرۈش، ئاندىن
تازا كېلىشتۈرۈپ ئەدەپلەپ، ئۇنىڭ ھەيۋىسىنى سۈندۈرۈش
ئىدى، ئۇلار مانا ئەمدى ئۆزلىرىنىڭ تەقەززالىق بىلەن كۈتكەن
ئاشۇ مەقسىتىگە يېتىدىغان پەيتىنىڭ يېقىنلىشىپ
قېلىۋاتقانلىقىنى ھېس قىلىشتى - دە، دەرھال جەڭ
ھازىرلىقىغا ئاتلاندى. گۈرۈپپا - گۈرۈپپىلارغا بۆلۈنۈپ،
باشلىقلىرى تەيىنلەندى. ئۇلار بىر - بىرىنى قوغداشقىمۇ،
ھۇجۇم قىلىشقىمۇ، ۋاقتى كەلگەندە چېكىنىشكىمۇ بولىدىغان
ئەپلىك تاغ - داۋان، جىلغىلارغا ئورۇنلاشتى.

ئەنجانباي ئالدىنقى سەپتە قاراۋۇللۇقتا تۇرۇش ئۈچۈن،
تاللانغان ئوتتۇز مەرگەننى باشلاپ كېچىلەپ يولغا چىقتى. تاڭ
سەھەرگە يېقىن تاغ ئاغزىدىكى ئەتراپى قويۇق سۆگەتلىك، يالغۇز -
يېگانە ئۆيلۈك بىر چارۋىچىنىڭ ئۆيىگە چۈشتى. ئۈچ قوينى نەق
پۇلغا سېتىۋېلىپ سويدى. شورپا پىشتى. ئۇلار شورپىنى ئەمدىلا
قاچىلارغا ئۇسۇش ئۈچۈن تەمىشلىۋاتقاندا، يىراقتىن بىر
رازۋېدكىچى ئات چاپتۇرۇپ كېلىپ دوكلات قىلىپ قالدى:

— نۇرغۇنلىغان دۈشمەن ئەسكەرلىرى توپ - زەمبىرەك،
ئېغىر پىلىموتلىرىنى ئاتلارغا سۆرتىپ بۇ تەرەپكە قاراپ
كېلىۋاتىدۇ.

— ئۇ ئەسكەرلەرنىڭ سانى قانچىلىك چىقار، بىلەلدىڭمۇ؟
— مېنىڭ پەممىچە بىرەر مىڭدىن كەم ئەمەس.
بۇ چاغدا تاڭ سۈزۈلۈپ، كۈنچىقىش تەرەپ سۇس قىزىرىشقا
باشلىغانىدى. دېگەندەك، دەل شۇ چاغدا قىزىلتاغ تەرەپتىن توپا،
چاڭ - توزان كۆتۈرۈلۈپ، بۇ تەرەپكە قاراپ كېلىۋاتقان
ئالدىدىكى ئاتلىق ئەسكەرلەرنىڭ قارىسى خىرە - شىرە كۆرۈنۈشكە
باشلىدى. ئەنجانباي مەرگەنلەرگە:

— تەييارلىنىڭلار! — دەپ بۇيرۇق بەردى - دە، ئۆزى
شاخلىرى قويۇق ئۆسكەن بىر تۈپ سۆگەتكە يامشىپ چىقىپ،
دۈربۇن بىلەن دۈشمەنلەر كېلىۋاتقان تەرەپنى كۆزىتىشكە
باشلىدى.

مەرگەنلەر مىنامىوتلارنى ئۆگزىلەرگە ئورۇنلاشتۇردى.
تەخسىلىك پىلىموتلارنى ئاتلارنىڭ ئۈستىگە ئەپچىللىك بىلەن
تېڭىپ، ئېتىشقا تەييارلىنىپ تۇرۇشتى. ئەنجانباي خۇددى قارا
بوراندەك دەھشەت بىلەن باستۇرۇپ كېلىۋاتقان دۈشمەنلەرنى
دۈربۇن بىلەن كۆزىتىپ، ئەسكەرلەرنىڭ قاپ ئوتتۇرىسىدا قارا
ئات مىنگەن، سۆلەتلىك، ئالاھىدە فورمىلىق كىيىم كىيگەن بىر
ئادەمگە كۆزى چۈشۈپ قالدى. ئۇنىڭ يېنىدا بىر ئاتلىق
بايراقچىمۇ بار ئىدى. « — شۇ، — دەپ ئويلىدى ئەنجانباي

ئىچىدە، — ھېلىقى ئۆزىنى تەڭداشسىز قەھرىمان دەپ ئاتىۋالغان
ئەبلەخنىڭ دەل ئۆزى شۇ!»

شۇ ئارىدا دۈشمەنلەر يېقىنلاپ كېلىپ، تاغنىڭ بۇ تەرىپىگە
ئۆتۈپ توختىدى. ئەمدى ئۇلارنى ئوچۇق كۆرۈشكە بولاتتى،
ئارىلىقمۇ يېقىنلاپ ئۈچ يۈز قەدەمدەك قالغانىدى. دېگەندەك،
دۈشمەنلەر بەك كۆپ ئىدى. باش — ئاخىرىنىمۇ بىلىپ
بولمايتتى. ئەنجانباي يېنىدىكى سېيىت ئەخمەتنى شەرەتلىپ،
ئۇنىمۇ يەنە بىر تۈپ سۆگەتكە چىقىشقا بۇيرۇدى، ئاندىن:

— سەن بايراقچىنى ئات، مەن باشلىقنى ئۇجۇقتۇراي،
ئىككىمىز تەڭلا ئوق چىقىرايلى، — دېدى — دە، بەش ئاتار
مىلتىق بىلەن ھېلىقى باشلىقنى قارىغا ئالدى.

«تەڭداشسىز قەھرىمان»مۇ دۇربۇندىن بۇ تەرەپنى
كۆزىتىۋاتاتتى. ئۇ سۆگەتلىك ئارىسىدىكى ئادەملەرنى بايقاپ
قالدى بولغاي، بىرنېمىلەرنى دەپ قىلىپچىنى ئېگىز كۆتۈردى.
ئەمدىلا قىزىرىپ چىققان قۇياش نۇرىدا ئۇنىڭ قولىدىكى قىلىچ
ۋال — ۋۇل پارقىراپ كەتتى. ئۇنىڭ «ئالغا» دەپ توۋلىشى بىلەن
ئەنجانباي بىلەن سېيىت ئەخمەت ئىككىسىنىڭ قوراللىرىنىڭ
تەپكىلىرىنى بېسىشى تەڭلا كېلىپ قالدى — دە، «گۈم — گۈم!»
ئېتىلغان ئىككى پاي ئوقنىڭ ئاۋازى بىلەن تەڭلا، «تەڭداشسىز
قەھرىمان» بىلەن بايراقچى ئىككىسى ئاتلاردىن ئارقا — ئارقىدىن
يىقىلىپ چۈشۈشتى. شۇ ھامان مەرگەنلەرمۇ دۈشمەنلەرنى
مىناميوت، پىلىموت، ئاپتومات، مىلتىقلار بىلەن ئوققا تۇتۇشقا
باشلىدى. مىناميوت ئوقلىرى دۈشمەنلەرنىڭ ئوتتۇرىسىدا
دەھشەتلىك پارتلاپ، چاڭ — توزان، ئاللا — چۇقان كۆتۈرۈلدى.
بىردەمدىلا دۈشمەن توپ — زەمبىرەكلىرىنىڭ بىرنەچچىسىنى
كاردىن چىقىرىۋەتتى. پىلىموت، ئاپتوماتلارمۇ توختىماي تاتاتلاپ
سايىراپ، دۈشمەنلەرنى قىرىپ گاڭگىرىتىۋەتتى. ھودۇقۇپ كەتكەن
دۈشمەنلەر ئالاقزادە بولۇپ، گاڭگىراشقان ھالدا قالايمىقان ئوق

چىقىرىشقا باشلىدى. لېكىن، ئۇلار ئالغا ئىلگىرىيەلمىدى،
مەرگەنلەرنىڭ ئاتقان ئوقلىرى ئۇلارنىڭ ئالدىنى توسۇپ قويدى.
ئۇلار شۇ ھالدا بىر ھازاغىچە ئېتىشتى. دۈشمەنلەر ئوققا
تۈتۈلىۋەردى. ئاخىر ئالاقزادە بولۇپ، پاتىپاراق بولۇشقان ھالدا
ئۆلۈكلەرنى دەسسەپ - چەيلەپ، بىر - بىرىنى ئىتتىرىشىپ
ئارقىسىغا يېنىپ تاغ تەرەپكە قاراپ قېچىشقا باشلىدى. شۇ ھامان
ئەنجانباي بۇيرۇق قىلدى:

— ئالغا!

مەرگەنلەر ئاتلىنىپ دۈشمەنلەرنى توختىماي ئوققا تۈتۈپ،
قوغلاشقا باشلىدى. بۇ قېتىم ئاتلىق پىلىموتچى مەرگەنلەر ئۆز
كارامىتىنى قالتىس كۆرسەتتى. ئات ئۈستىگە ئورنىتىلغان
پىلىموتلارنى ئەپچىللىك بىلەن ئىشلىتىپ، ئوقلىرىنى زاپە
قىلماي دۈشمەنلەرنى قىرىۋەردى. دۈشمەنلەر قېچىپ، تاغنىڭ ئۇ
تەرىپىگە ئۆتۈپ كېتىپ كۆزدىن غايىب بولۇشتى. شۇندىلا ئۇلار
قوغلاشنى توختاتتى.

ھېلىقى «تەڭداشسىز قەھرىمان» نىڭ جەسىتى ھېچ يەردە
كۆرۈنمىدى. ئەسكەرلەر ئۇنىڭ جەسىتىنى ئېلىپ قېچىشقانىدى.
كېيىن ئاڭلىغان خەۋەرلەرگە قارىغاندا، ئوق ئۇنىڭ ئىككى
قېشىنىڭ قاپ ئوتتۇرىسىدىنلا تېشىپ ئۆتۈپ كەتكەنلىكى مەلۇم
بولدى.

ئەنجانباي بۇ قېتىم تولىمۇ خۇشال ئىدى. چۈنكى،
ئۆزلىرىدىن بىرەر مۇ ئادەم چىقىم بولمىغان، پەقەت ئىككى ئاتلا
ئۆلۈپ كەتكەنىدى. ئۇلار ھېلىقى تەييار شورپىدا قورساقلىرىنى
تويغۇزۇشۇپ قايتىپ كېتىشتى.

باشلىقلار خۇشال ھالدا چاقچاق قىلىپ ئۇلارنى قارشى ئالدى:

— ھەي ئەنجانباي، سىزنىز، دۈشمەنلەرنى بىزگىمۇ ئازراق
قالدۇرماي، ھەممىسىنى قوغلىۋېتىپسىز ئەمەسمۇ!

— سىز ھەمىشە ئالدىنقى سەپتە، ئات ئوينىتىپ يۈرۈپ
دۈشمەنلەرنى يوقىتىسىز، بىززە، ئارقا سەپتە مۇشۇنداق ئامۇت
قاچىلانغان خۇرجۇندەك ئېڭىكىمىزنى يۆلەپ ئولتۇرىمىز.
— ھا - ھا - ھا...

يىگىرمە ئىككىنچى باب

ھالاكەت بۇيرۇقى

1946 - يىلى 3 - ئاينىڭ 20 - كۈنى (چارشەنبە) ئۈچ ۋىلايەت مىللىي ئارمىيىسىنىڭ قوماندانى گېنېرال لېيتېنانت ئىسھاقبېك ئوتتۇز كىشىلىك ھەربىي مەسلىھەتچىلەر ئۆمىكىنى باشلاپ تاشقورغانغا كېلىپ، قوماندانلىق شتابىنى تاغارمىدىن چىلگۈمبەزگە يۆتكىدى. شۇنىڭدىن كېيىن تاغ ئىنقىلابچىلىرىنى رەسمىي مۇنتىزىم قوشۇن قىلىپ قۇرۇپ چىقىشنىڭ تەييارلىق خىزمىتى ئالدىراش باشلىنىپ كەتتى. ئۇلار بىرىگادا، پولك، باتالىيون، روتا... لارغا بۆلۈنۈپ باشلىقلىرى تەيىنلەندى.

گېنېرال لېيتېنانت ئىسھاقبېك 3 - ئاينىڭ 29 - كۈنى ئەنجانبايغا «پودپولكوۋنىك» ئۇنۋانى بېرىلگەن بۇيرۇققا ئىمزا قويۇپ، ئۇنىڭ مەيدىسىگە مېدال تاقاپ قويدى. ئاندىن ئۇنىڭ ئويتاغ پولكىنىڭ مۇئاۋىن كوماندىرلىقىغا تەيىنلەنگەنلىكىنى ئېلان قىلىپ، ئۇنى تەبرىكلىدى.

ئويتاغ پولكىنىڭ ئالدىنقى سەپ قىسمى ئۈچ باتالىيونغا بۆلۈندى. يېڭىدىن تەيىنلەنگەن باتالىيون كوماندىرلىرىنىڭ تىزىملىكى ئىچىدە زەيدىن بەگنىڭمۇ ئىسمى بارلىقى ئەنجانباينى ھەيران قالدۇردى. ئۇ ئىلگىرى بۇنداق بولۇشنى خىيالغىمۇ كەلتۈرمىگەنىدى، ئۇ ئاچچىقىدا پولك كوماندىرى جامالىدىن بىلەن يەنە تىركىشىپ قالدى:

— قاملاشماپتۇ! ئۇ چوڭ ئەمەلگە ئېرىشىش، كۆپ بايلىققا ئىگە بولۇش تەمەسىدە قوشۇنىمىزغا سۇقۇنۇپ كىرىۋالغان. بۇ تەرەپلىرىنى باشقىلار نېمىشقا ئويلاشمىغاندۇ؟

— مەيلى قاملاشسۇن، قاملاشمىسۇن، سىز بىلەن مېنىڭ پەقەت بۇيرۇقنى ئىجرا قىلىش مەجبۇرىيىتىمىزلا بار، ھەرگىز قارشىلىق قىلىش ھوقۇقىمىز يوق. مېنىڭچە، ئۇنى مۇشۇنداق ۋەزىپىگە تەيىنلەش ناھايىتى توغرا بولغان، جەمئىيەتتىكى ئاشۇنداق يۈز — ئابرۇيلۇق ئادەملەرنى ئۆز تەرىپىمىزگە كۆپرەك جەلپ قىلىپ، سېپىمىزنى كېڭەيتىش مەقسەت قىلىنغان. قاراڭ، بىزنىڭ قايسى باشلىقىمىز ئىلگىرى ئۇنىڭدىن يۇقىرى مەنەپلەردە بولمىغان؟ ئۇنداق كالتە پەملىك قىلماڭ!

— بۇ گەپچە سىز ئۇنىڭ باتالىيون كوماندىرى بولۇشىغا قوشۇلغانىكەنسىز — دە؟!

— ھەئە، شتابتىكىلەر مەندىن مەسلىھەت سورىغاندا، ئۇنى مەن كۆرسەتكەن.

— پاھ — پاھ، مۇنداق دەڭ تېخى! ئەخمەقلىق، كورلۇق! بۇنداق قىلساق ئاجىز پۇقرالار بىزدىن قاچىدىغان بولۇپ قالمادۇ؟! بىز نېمە ئۈچۈن ئىنقىلاب قىلىۋاتىمىز؟! كىمگە يۆلىنىپ، كىمگە قارشى تۇرۇشنىمۇ بىلمىسەك، غەلىتە ئىشقا بۇ؟ جامالىدىن قايناپ كەتتى:

— ئەخمەقلىق، كۆزى كورلۇق قىلغان ئادەم دەل سىز ئۆزىڭىز! خۇدايىم كاللىنى پەقەت تۇماق كىيىشكىلا ياراتمىغان، ماڭىدىغان يولنى تېپىپ مېڭىشتا ئانچە — مۇنچە ئىشقا سالىسۇن دەپ ياراتقان! ھە دەپسلا باشقىلاردىن گۇمان قىلىۋېرىدىكەنسىز، گومىنداڭ ئەكسىيەتچىلىرىگە قارشى كۈرەش قىلىۋاتىمىز! ئىنقىلابچىلارغا يۆلىنىمىز! بۇنداق گۇمانخورلۇق ئادىتىڭىزنى قاچان تاشلايسىز كىنتاڭ!

— گۇمان قىلىدىغان مۇناپىقلار تۈگىگەندە!

— ھەددىڭىزدىن ئاشماڭ! —

— بۇنداق دۆتلۈك قىلساق بولمايدۇ، بۇ ئىنقىلابقا، خەلققە مەسئۇل بولمىغانلىق، زىيانكەشلىك قىلغانلىق!

— نېمە، نېمە؟! سىز ئۆزىڭىزنى چاغلىماي تېخى،

باشقىلارنى دۆت، ئىنقىلابقا، خەلققە مەسئۇل بولمىدى،
زىيانكەشلىك قىلدى، دەپ تىللىغۇدەك بولدىڭىزمۇ؟ ! ئاغزىڭىزنى
چايقىۋېتىپ، قاپاق كالىڭىزنى سىلكىۋېتىپ سۆزلەڭ !
تىلىڭىزغا كۆيدۈرگۈ چىقىپ قالمىسۇن يەنە ! نېمىدېگەن
بىشەملىك، چوڭچىلىق بۇ ! بەك چەكتىن چىقىپ كەتتىڭىز،
ھەددىڭىزدىن ئاشماڭ ! ھۇ كوماندىر بولۇشقا لايىقتى يوق كالۋا !!
مۇشۇ جەدەلدىن كېيىن جامالىدىن ئۇجۇقۇپلا كەتتى.
ئەنجانبايغا گەپ - سۆز قىلمايدىغان، ھەتتا ئەنجانباي سالام
قىلىسىمۇ بۇتتاپ ئۇنىڭ سالامىنى ئىلىك ئالماي كۆرمەسكە
سېلىۋالدىغان، قاپقىنى تۈرۈپلا كېتىۋېرىدىغان بولۇۋالدى.
لېكىن، ئەنجانباي ئۇنىڭ بۇنداق يولسىزلىق قېيىداشلىرى بىلەن
كارى بولمىدى. ئادەملىرىنىڭ جەڭ قىلىش ماھارىتىنى
ئۆستۈرۈشنىڭلا غېمىدە ئالدىراش بولۇپ كەتتى. ئۇنىڭ
ئادەملىرىنىڭ ئارىسىدا ئۇستا مەرگەنلەر بولسىمۇ، لېكىن
ئۇلارنىڭ سانى چەكلىكلا ئىدى. پات ئارىدا يەنە بەش يۈزدەك
مەرگەن يېتىشتۈرۈپ چىقىشنىمۇ كۆڭلىگە پۈكۈپ قويغانىدى.
ئۇنىڭ ئۈستىگە ئۇ ئىلگىرىكى جەڭلەردە ئۆز ئادەملىرىنىڭ
قىلىچۋازلىققا ئاجىز ئىكەنلىكىنى ھېس قىلىپ قالغانىدى.
شۇڭا، ئۇلارنىڭ قىلىچۋازلىق، مەرگەنلىك ماھارەتلىرىنى
ئۆستۈرۈش ئۈچۈن، ئۇلارنى داۋاملىق مەشىق قىلدۇرۇش بىلەن
ئالدىراش چېپىپ يۈرەتتى.

1946 - يىلى 5 - ئاينىڭ 26 - كۈنى، يەكشەنبە.

باش شتابتا قەشقەر بىلەن يەكەننى ئازاد قىلىش پىلانى
تۈزۈلدى. گېنېرال لېيتېنانت ئىسھاقبېك، ھەربىي
مەسلىھەتچىلەردىن مەخمۇت بەگ، ئابدۇراخمان بەگ، باش شتاب
باشلىقى قاسىم تاش، يەنە ھاشىم خۇيجاڭ، سايىت بەگ،
ئاخۇنجانوۋ سابىرجان قاتارلىقلارمۇ قاتنىشىپ، بۇ پىلان قايتا -
قايتا تۈزىتىلدى. تەدبىرلەر بەلگىلىنىپ پىلان
مۇقىملاشتۇرۇلدى. بۇ پىلانغا ئاساسەن بۇ قېتىمقى ئۇرۇشقا

ئالتە ئاتلىق پولك، يەنە بىر مىناميوتچىلار پولكى قاتنىشىش قارار قىلىندى. بۇ قىسىملار ئالدى بىلەن يېڭىسار، پوسكام، قاغىلىق قاتارلىق جايلارنى ئىشغال قىلىپ يەكەننى قورشاش، يەكەن ئازاد قىلىنغاندىن كېيىن ئاندىن قىزىلتاغ لىنىيىسىدىكى قىسىملار ئۇ جايلارنى ئۆزىگە بازى قىلىپ تۇرۇپ قەشقەرگە ئاتلىنىش، ئويىتاغ لىنىيىسىدىكى قىسىملارمۇ ئۇلۇغچات، ئاتۇش، ئاقچى، مارالبېشى، مەكىت قاتارلىق جايلارنى بازى قىلىپ تۇرۇپ قەشقەرگە ئاتلىنىش؛ ئىككى لىنىيىدىكى قىسىملار بىر - بىرىگە ماسلىشىپ تەڭ ھۇجۇم قىلىپ قەشقەرنى ئازاد قىلىش... قاتارلىقلار بەلگىلەندى.

پىلان تۈزۈلدى، تەدبىرلەر بەلگىلەندى، تەييارلىنىش ئۈچۈن بۇيرۇقلار چۈشۈرۈلدى. قىسىملارغا ئايروپىلان ئاتىدىغان زامانىۋى زېمىن توپ، ھەر خىل پىلىموت، تام سېپىللىرىنى تېشىدىغان چوڭ - چوڭ قوراللار، مىناميوتلار سەپلەپ بېرىلدى. بۇ قوراللارنى ئىشلىتىشنى مەشىق قىلىش ئىشىمۇ باشلىنىپ كەتتى. ئارىدىن ئانچە ئۇزاق ئۆتمەيلا ھەممە تەييارلىقلار پۈتۈپ تەخ بولدى. جەنۇبىي شىنجاڭدىكى گومىنداڭچىلارنىڭ كۈنى تۈگەشكە ئازلا قالدى. ئەمدى ئۇلارنى ھەممە تەرەپتىن تەڭ قورۇپ، گېلىدىن غىقىدە بوغىدىغان بولسىلا، جېنى تۇمشۇقىغا كېلىپ قالغان ئۇ دۈشمەنلەرنىڭ ئەجىلى توشاتتى. ئېزىلىۋاتقان ئاجىز - خار بەندىلەر مۇشۇ ئۇلۇغ كۈننىڭ يېتىپ كېلىشىنى تەقەززالىق بىلەن كۈتمەكتە ئىدى.

تېخى پىشىپ يېتىلمىگەن، غەزەپ - نەپرەتكە تولغان تاغ ئىنقىلابچىلىرى بۇنىڭدىن كېيىن يەنە تېخىمۇ چوڭ غەلىبىلەرنى قولغا كەلتۈرۈش ئۈچۈن جاسارەت، چوڭ ئۈمىد - ئىشەنچ، ئېتىقاد بىلەن جاپالىق مەشىق قىلىۋاتقان، گومىنداڭچىلارنىڭ بۇ زېمىندىكى دەھشەتلىك زۇلۇمىنىڭ گۆرگە تىقىلىشى قاش بىلەن كىرىپكىنىڭ ئارىلىقىدەك يېقىنلىشىپ قالغان، ئۈمىدكە تولغان مۇشۇنداق قاينام - تاشقىنلىق كۈنلەردە ئۈچ ۋىلايەت

ئىنقىلابى بۆلۈمى بىلەن گومىنداڭ ئوتتۇرىسىدا 11 ماددىلىق
بىتئىم تۈزۈلۈپ تاغ ئىنقىلابچىلىرى ئۈچۈن پايدىسىز ئەھۋال يۈز
بەردى. ئۇلار بۇنداق بالا - قازا خاراكتېرلىك ئەھۋالغا دۇچار
بولۇشنى زادىلا ئويلىمىغانىدى.

بۇنداق بالا - قازا خاراكتېرلىك ئەھۋالدا ئۈچ ۋىلايەت
ئىنقىلابى ھۆكۈمىتى بىلەن گومىنداڭ ئوتتۇرىسىدا 11 ماددىلىق
بىتئىم تۈزۈلۈپ، تاغ ئىنقىلابچىلىرى ئۈچۈن پايدىسىز ئەھۋال
يۈز بەردى.

* * *

بىر كۈنى جامالىدىن مەشىق مەيدانىغا كېلىپ ئەنجانبايغا
مۇنداق دېدى:

— ئىككىمىزنى شتابقا چاقىرتىپتۇ، تېز كەلسۇن دەپتۇ.
قارىغاندا، يېڭى بىر گەپ بار ئوخشايدۇ. بۈگۈنلا يولغا چىقايلى.
بۇ جامالىدىننىڭ ئۇلار ئىككىسى ئوتتۇرىسىدا زەيدىن بەگ
توغرۇلۇق ھېلىقى تالاش - تارتىش يۈز بېرىپ، جېدەللىشىپ
قالغاندىن كېيىن دەسلەپكى قېتىم ئەنجانبايغا يۈزتۇرا ھالدا گەپ
قىلىشى ئىدى. ئۇلار ئوتتۇرىلىرىدا خۇددى ھېچقانداق
كۆڭۈلسىزلىك - خاپىلىق يۈز بەرمىگەندەك، گويا
كۆڭۈللىرىدىكى غەشلىك ئاللىقاچانلارغا ئۇچۇپ كېتىپ غايىب
بولغاندەك، گۆڭۈر - مۆڭۈر مۇڭدۇشۇپ چىلگۇمبەزگە يېتىپ
كېلىشتى. ئۇلار شتابقا كىرىپ كەلگەندە، بۇ يەرگە جەنۇبىي
شىنجاڭ ئىنقىلابىي قوراللىق قىسىملىرىنىڭ بىرىگادا، پولك
كوماندېرلىرى، شتاب خادىملىرىنىڭ ھەممىسى دېگۈدەك
يىغىلىپ بولۇشقانىدى. نېمە ئۈچۈندۇر ئۇلارنىڭ بەزىلىرى
روھسىز، قايغۇلۇق كۆرۈنەتتى، ئەپتىدىن خاپىلىق يېغىپ
تۇراتتى. سەھنە ئالدىدا گېنېرال لېيتېنانت ئىسھاقبېك ئويغا
چۆمگەن ھالدا بۇرۇتنى سىلاپ ئولتۇراتتى. بىرھازادىن كېيىن،

ئۇ ئاستا ئورنىدىن تۇرۇپ، جەسۇرانە قىياپەتتە تىك تۇردى - دە،
ئوڭ قولىنى چېكىسىگە ئاپىرىپ، يىغىن ئەھلىگە ھەربىيچە
سالام بەردى. ئاندىن ئالدىرىماي دانىمۇدانە قىلىپ سۆزلەشكە
باشلىدى. بۇ دەل 1946 - يىلى 6 - ئاينىڭ 13 - كۈنى ئىدى.
ئۇ مۇنداق دېدى:

— 1946 - يىلى 6 - ئاينىڭ 6 - كۈنى گومىنداڭ
ھۆكۈمىتى بىلەن ئۈچ ۋىلايەت ئىنقىلابى خەلقىنىڭ ۋەكىللىرى
ئوتتۇرىسىدا ئون بىر ماددىلىق تىنچلىق بىتتىمى ئىمزالاندى.
بىزنىڭ جەنۇبىي شىنجاڭدىكى ئىنقىلابىمىزمۇ ئۈچ ۋىلايەت
ئىنقىلابىنىڭ تەركىبىي قىسمى بولغاچقا، بىزمۇ ئاشۇ بىتتىمگە
ئىمزا قويغۇچى خەلق ۋەكىللىرىنى ئۆز ۋەكىلىمىز دەپ
تونۇيمىز. شۇڭا، بىزمۇ بىتتىم ئىچىدە. بىزنىڭ ئىنقىلابىمىزنىڭ
ئاساسىي ۋەزىپىسى قوراللىق كۈچ ۋاسىتىسى بىلەن گومىنداڭ
ئەكسىيەتچىلىرىنى تىنچلىق بىتتىمىگە ئىمزا قويدۇرۇش، شۇ
ئارقىلىق خەلقنىڭ ئۈستىدىكى ئېغىر زۇلۇمنى ئېلىپ تاشلاپ،
ئەركىنلىك، باراۋەرلىك، دېموكراتىيىنى قولغا كەلتۈرۈش
ئارقىلىق خەلقچىل تۈزۈمنى ئورنىتىش ئىدى. بىز بۇ تارىخىي
ۋەزىپىمىزنى ئورۇندىدۇق. بۇنىڭدىن كېيىن ئون بىر ماددىلىق
تىنچلىق بىتتىمىنىڭ قارارىغا ئاساسەن شىنجاڭدا خەلقچىل
سىياسەت يۈرگۈزۈلىدۇ. تىنچلىق، باراۋەرلىك ئىشقا
ئاشۇرۇلىدۇ. ئون بىر ماددىلىق بىتتىمىنىڭ شەرتلىرىگە ئاساسەن
بىز جەنۇبىي شىنجاڭدىكى ئىنقىلابىي قوراللىق قوشۇنلارنى
تاشقورغاننى ئاساس قىلغان ھالدا بىر پۈتكۈز قوشۇن قالدۇرۇپ،
قالغان قىسىملارنى ئائىلىسىگە قايتۇرىمىز. ئائىلىسىگە قايتقان
خادىملارنىڭ تىزىملىكى بىزدە بولىدۇ. زۆرۈر تېپىلغاندا ھامان
ئۇلارنى قايتۇرۇپ كېلىپ سەپكە تىزىمىز. ھەرقايسى لىنىيە،
برىگادا، پولكلاردا ئىشلەۋاتقان بىر بۆلۈك ھەربىي، مەمۇرىي
خادىملار ھەربىي ھازىرلىق كۈرسىدا تەلىم - تەربىيە ئالىدۇ،
ئۇلار قۇرۇلغۇسى مىللىي ئارمىيىنىڭ غولىلۇق كادىرلىرى

بولىدۇ. ھازىر بىزدىكى قوراللار يىغىۋېلىنىپ ئىسكىلاتقا
 تاپشۇرۇلىدۇ. پولكوۋنىڭ قاسىم تاش باش قورال ئىسكىلاتىغا
 مەسئۇل بولۇش بىلەن بىرلىكتە مىللىي ئارمىيە قۇرۇلۇش
 خىزمىتىنى داۋاملىق ئىشلەيدۇ. بىرگادا كوماندىرى لەشكەر ئۆز
 قىسمىدىن بىر پولك ئەسكەر تاللاپ تاشقورغاننى داۋاملىق
 ئىشغال قىلىپ تۇرىدۇ. ئۇنىڭدىن باشقا قىسىملار تارقىتىلىدۇ.
 ئۇ سۆزلەشتىن توختاپ، يىغىن ئەھلىگە باشتىن - ئاياغ
 بىرقۇر قاراپ چىقتى. تۆۋەندە ئولتۇرغانلار ئولتۇرالماي ئۇيان -
 بۇيان قاراپ قىمىرلىشىۋاتاتتى، ھەتتا بەزىلىرى ئورنىدىن تۇرۇپ
 كېتىشكەنىدى. بىرھازادىن كېيىن يىغىن مەيدانى سەل
 تىنچلانغاندەك بولۇۋىدى، ئىسھاقبېك سۆزىنى داۋاملاشتۇرۇپ،
 ھەربىي ھازىرلىق كۇرسىدا تەربىيىلىنىش ئۈچۈن قالدۇرۇلغان
 ئوفىتسېرلارنىڭ ئىسمىلىكىنى ئوقۇشقا باشلىدى. بۇ
 تىزىملىكتە ئەنجانباينىڭ ئىسمىمۇ بار ئىدى.
 تۇيۇقسىز يىغىن مەيدانىنى ۋاراڭ - چۇرۇڭ قاپلاپ كەتتى،
 ھەتتا بەزىلەر ئورۇنلىرىدىن تۇرۇۋېلىپ، قوللىرىنى شىلتىپ
 ۋارقىراشقا باشلىدى:
 — جەنۇبتىكى دۈشمەنلەرنىڭ پۇت - قولىنى چۈشەپ بولغان
 تۇرساق، ئۇلارنى يوقاتماي، نېمىشقا قۇيرۇقىمىزنى خادا قىلىپ
 قاچىدىكەنمىز؟!
 — ئۇلار گۆر ئاغزىغا بېرىپ قالغانىدى!
 — غىققىدە بوغۇپ تاشلىساقلا تۈگىشەتتى!
 — ئەمدى ئۇلار بىزدىن قانلىق قىساس ئالىدىغان بولدى!
 — بۇ ئالچىغانلىق!
 — تەسلىم بولغانلىق!
 — مەن كەتمەيمەن!
 — ئۆلگۈچە جەڭ قىلىمەن!
 ئىسھاقبېك ئۇلارنىڭ كۆڭلىنى چۈشىنەتتى. شۇ تاپتا
 مۇشۇنداق ۋارقىراپ - جارقىراپ سۆزلەپ، بۇيرۇققا قارشى

چىقىۋاتقانلار ئىلگىرىكى شىددەتلىك جەڭلەردە ئۆچمەس تۆھپىلەرنى ياراتقان، لازىم تېپىلغاندا ھاياتىنى تەقدىم قىلىشقا تەييار تۇرىدىغان، ئوتقىمۇ، سۇغىمۇ كىرىشتىن قورقمايدىغان كوماندىرلار بولۇپ، ئۇنىڭ يۈرىكىدە مەڭگۈلۈك ئورۇن ئالغان ئاغىنىلىرى ئىدى. شۇڭا، ئۇلار ئۇنىڭغا مۇشۇنداق قوپاللىق قىلىشىمۇ ئۇ تېرىكمىدى، چېچىلمىدى. سىلىق سۆزلەپ ئۇلارغا نەسىھەت قىلىشقا باشلىدى:

— بىز ھەربىي، ھەربىيلەر ھەربىي بۇيرۇققا بويسۇنۇشى شەرت. بۇ ئەقەللىي ساۋات. تۆۋەن يۇقىرىنىڭ بۇيرۇقىغا بويسۇنۇشى لازىم. بىز گومىنداڭ ھۆكۈمىتى بىلەن تۈزگەن ئون بىر ماددىلىق تىنچلىق بىتتىمىگە ئەمەل قىلىشىمىز لازىم. بۇ توختامغا چەت ئەل ۋەكىللىرىمۇ ئارىلاشقان، ئەمەلىي ئىجراسىدا ئۇلارنىڭ كېپىللىكى بار. گومىنداڭ ھۆكۈمىتى كېلىشىمنى ئىجرا قىلىشقا ۋەدە بەرگەن، ئەگەر ئۇلار خىلاپلىق قىلىدىكەن، ئۇ ھالدا ئۈچ ۋىلايەت تەرەپ ساقلاپ قالغان ئارمىيە بىلەن خەلقىمىز گومىنداڭنىڭ تىنچلىق بىتتىمىگە خىلاپلىق قىلىشىغا ھەرگىز يول قويمايدۇ.

ئۇ سۆزلەشتىن توختاپ، ئۈمىد - ئىشەنچ، مېھىر - مۇھەببەتكە تولغان ئوتلۇق كۆزلىرىنى يىغىن ئەھلىگە تىكىپ، ھارغىن قىياپەتتە بىرپەس تۇرۇپ قالدى. قارىغاندا، ئۇنىڭ سۆزى تۈگىگەندەك قىلاتتى. دەل شۇ چاغدا ئەنجانباي ئاستا ئورنىدىن تۇردى، ئىسھاقبېككە قاراپ تىك تۇرۇپ ھەربىيچە سالام بەردى. ئاندىن ئۆز كۆڭلىنى بايان قىلىپ سۆزلەشكە باشلىدى:

— ھۆرمەتلىك گېنېرال، مەن بىزنى دۈشمەنگە باش ئېگىشكە قىستايدىغان ھەرقانداق يولسىز بۇيرۇقنى قوبۇل قىلالمايمەن. مېنى بۇ ئىنقىلابىي سەپكە قاتنىشىشقا بىرى زورلىمىغان، قىستىمىغان. ئىنسانىيەتنىڭ بېشىغا تۈگىمەس بالا - قازا، دەھشەتلىك زۇلۇم، كۈلپەتلىك ئاپەت، چەكسىز شۈملۈكلەرنى ياغدۇرۇۋاتقان بىر ئوچۇم ھۆكۈمرانلارنى،

مۇشتۇم زورلارنى يوقىتىپ، تەڭلىك - باراۋەرلىك ئورنىتىش
 ئۈچۈن ئەزىز جانلىرىدىن كېچىپ، جاپا - مۇشەققەتلەرنى يېڭىپ
 جان پىدالىق بىلەن جەڭ قىلىۋاتقان، مەرد، باتۇر ئەزىمەتلىر
 توپلانغان بۇ شەرەپلىك قوشۇنغا مەن ئۆز ئىختىيارىم - ئۆز
 تەشنىالىقىم بىلەن قاتناشقان. مەن مۇشۇنداق بىر ئۇلۇغ
 قوشۇننىڭ بولۇشىنى ئۆمۈر بويى كۈتكەن، تەشنا بولغان. شۇڭا،
 بۇ قوشۇننىڭ غەلىبىسى ئۈچۈن ھاياتىمنى، يۈرىكىمنى ئاتىغان.
 مانا ئەمدى ئاشۇ ئون بىر ماددىلىق بىتىمنى ئىجرا قىلىش
 يۈزىسىدىن بىزنىڭ ئارزۇ - ئارمانلىرىمىز يوققا چىقىۋاتىدۇ.
 ئىنقىلابىمىزنىڭ مۇشۇنداق يېرىم يولدا توختاپ قېلىشىغا
 مېنىڭ كۆڭلۈم، يۈرىكىم يول قويمايدۇ! ئۆلۈپ كەتسەم كۆزۈم
 يۇمۇلمايدۇ! مەن ئۇ مەلئۇنلارنى يوقاتمىغۇچە كۈرەشنى ھەرگىز
 توختاتمايمەن! يالغۇز قالساممۇ مەيلى، ئاخىرىغىچە ئېلىشىمەن،
 ئارقىغا ھەرگىز قايتمايمەن. مەن بۇنداق ھالاكەت بۇيرۇقىنى
 قوبۇل قىلالمايمەن! ئەپۇ قىلىشىڭىزنى ئىلتىماس قىلىمەن.
 ئەنجانباي ئىسھاقبېككە ھەربىيچە سالام بېرىپ، ئاستا
 ئورنىغا ئولتۇردى، شۇ تاپتا ئۇنىڭ يوغان بىر جۈپ كۆزى
 لىققىدە ياشقا تولغانىدى. ئۇنى تونۇيدىغانلار ئۇنىڭ كۆزىدىن شۇ
 چاغقىچە بىرەر تېمىمۇ ياش چىققانلىقىنى بىلمەيتتى. بۇ ئۇنىڭ
 چوڭ بولۇپ قۇرامىغا يەتكەندىن كېيىن، كۆزىدىن تۇنجى قېتىم
 ياش چىقىشى ئىدى.
 ئۇنىڭ «بىشەملىك بىلەن» بۇيرۇققا بۇنداق ئوچۇق - ئاشكارا
 ھالدا قارشى چىقىشى يىغىن ئەھلىنى ھاڭ - تاڭ قالدۇردى.
 ئۇلار ئۇنىڭغا ئېغىر جازا بېرىلىپ قېلىشىدىن ئەنسىرەپ
 كۆزلىرى چەكچىيىپ كېتىشتى.
 دېمىسىمۇ ھەرقانداق ھەربىي بۇيرۇققا بويسۇنۇش شەرت،
 قارشى چىقىش مۇمكىن ئەمەس، ھەددىمۇ ئەمەس! بۇيرۇققا
 قارشى چىققانلار ئېغىر جازالىنىدۇ، ھەتتا ئۆلۈمگە مەھكۇم
 قىلىنىدۇ!

ئىسھاقبېك شۇ تاپتا ئۈچ ۋىلايەت ئىنقىلابى مىللىي ئارمىيىسىنىڭ ھەم جەنۇبىي شىنجاڭدىكى تاغ ئىنقىلابچىلىرىنىڭ قوماندانى بولۇش سالاھىيىتى بىلەن ئۇنى ئېتىۋېتىشكە، قامىتىۋېتىشكە پۈتۈنلەي ھوقۇقلۇق ئىدى. لېكىن، ئىنقىلابىنىڭ نۇرغۇن بوران - چاپقۇنى، ئوت يالقۇنلىرىدا پىشىپ يېتىلگەن، قەلبىگە يۈكسەك ئىنسانىي تۇيغۇ - ئىنسان باراۋەرلىكى نىشانى مۇجەسسەملەشكەن، ھۆرمەتكە سازاۋەر، پېشقەدەم بۇ گېنېرال ئۇنداق قىلمىدى. ئۇنىڭ ئۆچمەس ئوتلار يالقۇنجاۋاتقان بىر جۈپ نۇرلۇق كۆزلىرى ئەنجانبايغا تىكىلدى.

— پودپولكوۋنىڭ ئەنجانباي، — دېدى ئىسھاقبېك كۆيۈنگەن ھالدا ئۇنىڭ كۆزىنىڭ ئىچىگە قاراپ، — مەن كۆڭلىڭىزنى چۈشىنىمەن. ھەممە ئادەمنىڭ ئىنقىلاب قىلىش ھوقۇقى بولىدۇ. لېكىن، ئىنقىلاب قىلىشتا قايسى يولدا مېڭىشنى تاللاشنى بىلىش بۇ بەكمۇ مۇھىم، قىيىن مەسىلە. ھەممىدىن مۇھىمى — ئىنقىلابىنىڭ ئېھتىياجىنى كۆزدە تۇتۇشنى بىلىش. مۇشۇ تۇرغانلارنىڭ ھەممىسى سىز دېگەن ئاشۇ ئۇلۇغۋار نىشاننى كۆزلەپ كۈرەشكە ئاتلانغانلار. بىز ئىنقىلابىنىڭ ئاشۇ نىشان مەقسەتلىرىنىڭ ئېھتىياجى ئۈچۈن ئون بىر ماددىلىق بىتتىمنى ئىجرا قىلىۋاتىمىز. دوستۇم، يىراقنى كۆزلىشىڭىز، ئىنقىلابىنىڭ ئېھتىياجىغا بويسۇنۇشىڭىزنى ئۈمىد قىلىمەن. بۇ مېنىڭ سىزگە قىلغان بۇيرۇقۇم ئەمەس، بەلكى دوستانە مەسلىھەتتىم. بىزنىڭ ئىنقىلابىمىز سىزدەك خەلق ئازادلىقى ئىشلىرى ئۈچۈن ئۆزىنى ئاتىغان ئەزىمەت - باتۇرلارغا بەكمۇ ئېھتىياجلىق. شۇ ئارىدا بىر مۇنچە ئادەملەر ئۇنى ئارىغا ئېلىۋالدى. — ئۇنداق كالتە پەملىك قىلماڭ، بۇيرۇققا بويسۇنۇڭ. — بىتتىمنى ئىجرا قىلىش ئىنقىلابىنىڭ ئېھتىياجى. — بۇ بىز ئۈچۈن چوڭ سىناق، سىناقتىن ئۆتۈشىمىز كېرەك.

شۇ تاپتا ئۇنى ئارىغا ئېلىۋېلىپ، مۇشۇنداق ئالسىغا
جاۋۇلداپ، ئۇنىڭغا نەسىھەت قىلىۋاتقانلارنىڭ يېشى ئۇنىڭدىن
چوڭ، ئەمەلىيەتتە ئۇنىڭدىن يۇقىرى — كاتتا كىشىلەر ئىدى.
شۇڭا، ئەنجانباي ئۇلارغا ئۆز كۆڭلىنى ئىزھار قىلىپ جاۋاب
بەرمەي، پېشىنى قېقىپلا چىقىپ كەتسە ئەدەپسىزلىك قىلغان
بولاتتى.

— سىلەرگە رەھمەت، — دېدى ئۇ ئۇلارغا تىكىلىپ
قاراپ، — ماڭا بۇنداق كارغا كەلمەس نەسىھەتلەرنىڭ لازىمى
يوق. ئىنقىلابنى يېرىم يولدا توختاتسۇن، گومىنداڭچىلارغا
كۈچۈكلەنسۇن دېگەن بۇيرۇقنى ئىجرا قىلالمايمەن. سىلەرچە
ئىنقىلابنى مۇشۇنداق يېرىم يولدا توختىتىپ قويۇشقا
قوشۇلساقلا، ئاندىن ئىنقىلابنىڭ سىنىقىدىن ئۆتكەن
بولدىكەنمىز — دە! ياق، ئۇنداق ئەمەس. مەن تېخى ئۆزۈمنى
ئىنقىلابنىڭ سىنىقىدىن ئۆتتۈم دېيەلمەيمەن، ئىنقىلابىمىزنىڭ
بۇنداق ئاستىن — ئۈستۈن بولۇپ كېتىشىگە ھەرگىز چىداپ
تۇرالمايمەن. ئەپۇ قىلىڭلار، ئەدەپسىزلىك قىلىپ قويدۇم.
خۇدايىم مېنى مۇشۇنداق كاج، قارام يارىتىپتىكەن، مېنىڭ
ئىلاجىم يوق.

ئەنجانباينىڭ بۇنداق سوغۇق گەپلىرى ئۇلارنىڭ ئاغزىنى
تۇۋاقلاپ قويدى. لېكىن، ئۇلار خاپا بولمىدى. ئۇنىڭغا ئىچ
ئاغرىتقان، ئېچىنغان ھالدا شۈككىدە بولۇپ قېلىشتى.
ئىسھاقبېك بىر چەتتە نېرىراق تۇرۇپ ئۇلارنىڭ پارىڭىنى ئاڭلاپ
تۇرغانىدى، لېكىن ئۇ گەپ — سۆز قىلمىدى. ئۇلۇغ — كىچىك
تىنىپ، يىغىن مەيدانىدىن چىقىپ كەتتى.

ئىلى تەرەپكە قايتۇرۇپ كېلىدىغانلارنىڭ تىزىملىكىدە
جامالىدىننىڭ ئىسمىمۇ بار ئىدى. لېكىن، ئۇ قايتىپ كېتىشكە
ئۇنىمىدى. «مەن بۇ يەرگە ئىنقىلاب قىلىش ئۈچۈن كەلگەن،
دۈشمەنلەردىن قورقۇپ قېچىپ كەتكىلى كەلمىگەن! ئىنقىلاب
غەلبە قازانمىغۇچە ھەرگىز كەتمەيمەن!» دەپ داۋراڭ سېلىپ،

چىڭ تۇرۇۋالدى. شۇ ئاخشىمى ئۇ ئەنجانباي بىلەن مۇڭدۇشۇپ
ئولتۇرۇپ قايناپ كەتتى:

— بۇ گۈپلار نېمىشقا ئۇنداق پوق چاينايدىغاندۇ. ئادەمنىڭ
سەپرايىنى ئۆرلىتىپ؟ بىتىمنى ئىجرا قىلىمىز، قوشۇننى
تارقىتىۋېتىمىز دەپ كاپىشىپ كېتىشلىرىنى قارىمامدىغان!
ئۇلار ئىنقىلابچىلارنىڭ كۆڭلىنى، ئېزىلىۋاتقان كۈرمىگەنلىغان
ئاجىز بەندىلەرنىڭ دەردى - ئەلىمىنى زادىلا چۈشەنمەيدىكەن! ئاھ
خۇدا! ئاققۇزغان قانلىرىمىز زايە بولۇپ كەتتى! شېرىن ئارزۇ -
ئارمانلىرىمىزنىڭ ھەممىسى يوققا چىقىدىغان بولدى، ھەممىسى
تۈگەشتى! ئىست، ئىست، بىزنى ئەمدى نەس باسىدىغان بولدى!
ياق، ياق! مەيلى نېمە بولسا بولسۇن، مەن يەنىلا جىم ياتمايمەن.
سىزدەك باتۇر دوستۇم بىلەن بىللە ئاخىرغىچە جەڭ قىلىمەن.
مۇشۇ يەردە ئۆلۈپ كېتىشكە رازىمەنكى، قايتىپ كېتىشكە
قارشىمەن. بۈگۈن سىزىز، قالتىس نوچىلىق قىلىدىڭىز جۈمۇ،
ھەممىسى قورقۇپ، تاڭگازا چىشلىۋالغاندەك جىممىدە ئۇجۇقۇپ
ئولتۇرۇۋالسا، سىز باتۇرلۇق بىلەن ئوتتۇرىغا سەكرەپ
چۈشتىڭىز، كۆڭلىڭىزدىكىنى ئوچۇق - ئاشكارا دەپ بۇيرۇققا
قارشى چىقتىڭىز، كۆڭلۈمدە سىزگە مىڭ مەرتەم بارىكالا
ئوقۇدۇم. مەن ئەتە ئويتاغقا قايتماقچىمەن، سىزچۇ؟

— يەنە ئازراق ساقلاپ باقايلىمىكىن دەيمەن؟

— ساقلاپ نېمە ئىش قىلىمىز؟

— بۇيرۇق بىكار قىلىنىپ قالسا ئەجەب ئەمەس.

— بەللى، بەللى دوستۇم، سىز نېمىدېگەن نادان ئادەم - ھە.
ئۇنداق خام خىيالدا بولماڭ. ئۇنداق بۇيرۇقلار ھەرگىز بىكار
قىلىنمايدۇ. چوڭلار قول قويغان تۇرسا، گېنېرالنىڭمۇ ئىلاجى
يوق.

— ئۇغۇ شۇنداق، ئۆلمىگەن جاندا ئۈمىد بار دەپتىكەن.
خۇدايىم ئۇلارنىڭ كۆڭلىگە ئىنساپ بېرىپ قالسا ئەجەب ئەمەس.
— بىز قايتىپ بېرىپ بولغۇچە ئارىلىقتا، قىسمىنىڭ

تارقىلىپ كېتىشىدىن ئەنسىرەپ قېلىۋاتىمەن. شۇڭا، بالدۇرراق
 بېرىپ، تەۋرىنىپ قېلىشنىڭ ئالدىنى ئالايلى، دەۋاتىمەن.
 — ئىككى — ئۈچ كۈن ئىچىدە ئۇنداقمۇ بولۇپ كەتمەس.
 — بىرنەمە دېمەك تەس. ھە راست، سىزنى ئۆيلەپ
 قويالىمىكىن دەپ، نەچچە ۋاقىتتىن بېرى ئويلاپ كېلىۋاتاتتىم.
 كۆڭلىڭىزدە ئويلاپ قويغان بىرەر خېنىم — قىزلار باردۇ؟ بىر
 ئاخشامدىلا تويۇڭلارنى قىلىۋەتسەك.
 — ئۇ ئىشلارنى ئويلاشقا نەدە چولا دەيسىز.
 جامالىدىن جىمىپ قالدى. لېكىن، ئۇ ئۇخلىيالمىدى، تولا
 ئۇلۇغ — كىچىك تىنىپ، ئاھ ئۇرۇپ ئاخىر بولالماي ئورنىدىن
 تۇرۇپ كەتتى. تالا — تۈزنى بىرھازا ئايلاندى. ئۇ يېنىپ
 كىرگەندە، ئەنجانباي يەنىلا قوللىرىنى بېشىغا قويۇپ، خىيالغا
 چۆككەن ھالدا يانپاشلاپ ياتاتتى.
 — نېمە بولدىڭىز؟ خىيالغا پېتىپلا كەتتىڭىزغۇ، قېنى دەپ
 بېقىڭا، بىللە باش قاتۇرۇپ باقايلى.
 — قورالنىڭ غېمىدە قالدىم، ئۇلار بىتىمنى ئىجرا قىلىمىز
 دەپ، بىزنى قورالسىز لاندۇرۇپ قويىدىغان ئوخشايدۇ. قورال
 تاپمىساق بولمىدى.
 — شۇنداق، ئۇلار پۇت — قوللىرىمىزنى چۈشەپ قويماقچى،
 قانداق تاپىمىز؟
 — دۈشمەنلەردىن تارتىۋالىمىز.
 — بەلەن گەپ بولدى، باشقا ئىلاج يوق. ھەممىمىزنى غەم —
 قايغۇ بېسىۋالدى. ھەي، دەرد — ئەلەم بىزنى تۈگەشتۈرۈۋېتىدىغان
 بولدى، ياق، مەن توختىمايمەن، ئىنقىلاب غەلىبە قىلغۇچە
 ئېلىشىمەن. سىزدەك باتۇر دوستلىرىم، يەنە تېخى بىزنى
 قوللايدىغان كۈرمىڭلىغان ئېزىلىۋاتقان قېرىنداشلىرىمىز بار،
 ھېچنەمىدىن قورقمايمەن. سىزمۇ مەندىن ئوبدان بىلىسىز، بۇ
 جەنۇب تەرەپتە ئېزىش — ئېزىلىش بەك ئېغىر ئىكەن. ئالۋان —
 ياساق، ھاشار — مەدىكارلارنىڭ ھەددىدىن زىيادە كۆپلۈكىدىن

يوقسۇللار ھالىدىن كېتىشىپ، جان تالىشىدىكەن. ئاچچىق،
تاياق، دەرد - ئەلەمدە ئۆلۈپ كەتكەنلەر ھەممە جايلاردا ئۇچراپ
تۇرىدىكەن. ئەسكەرلىككە ئادەم تۇتۇش ھەممىدىن بەك ۋەھشىي
ئىكەن. قېرى دېمەيدىكەن، كىچىك بالا دېمەيدىكەن، ئىشقىلىپ،
ئەركەك ئادەم بولسىلا تاپقان يەردىلا تۇتۇپ، باغلاپ ئەسكەرلىككە
ئېلىپ كېتىۋېرىدىكەن. مەن ئىلىدىن يەكەن، قاغىلىقلاردىكى
ئۈرۈق - تۇغقانلىرىمنى يوقلاش ئۈچۈن بۇ تەرەپلەرگە ئىككى -
ئۈچ يىلدا بىرەر قېتىم كېلەتتىم، ھەر قېتىم كەلگىنىمدە
ئاشۇنداق دەھشەتلىك زۇلۇملارنى كۆرۈپ چۆچۈپ كېتەتتىم.
خۇددى قاباھەتلىك چۈش كۆرۈۋاتقاندىكىلا سوغۇق تەرگە چۆمۈپ
لاغىلداپ تىترەپ بولالماي قالاتتىم. دۇنيانىڭ بۇنداق تەڭسىز
يارالغانلىقىدىن نەپرەتلىنىپ، چىشلىرىم غۇچۇرلاپ كېتەتتى.
مەن ئاخىرقى قېتىم يەكەنگە كەلگەن چېغىمدا، ھوي ئۇخلاپ
قالدىڭىزمۇ؟

— ياق، يۈرىكىم ئېچىشىپ ئاغرىۋاتسا قانداقمۇ ئۇيقۇم
كەلسۇن؟ سۆزلەۋېرىڭ، قۇلىقىم سىزدە.
— ھە، شۇنداق قىلىپ، مەن ئاخىرقى قېتىم يەكەنگە كەلگەن
ۋاقتىمدا مۇنداق بىر پاچىئەگە يولۇقۇپ قېلىپ تاس - تاماس
قالدىم جاندىن ئايرىلىپ قالغىلى: شۇ كۈنى كەچتە بىز يەكەنگە
يېتىپ كەلدۇق، كارۋانلار كارۋان سارايدا قالدى. مەن يېزىدىكى
تاغامنىڭ ئۆيىگە قاراپ يولغا چىقتىم. بىر ئالا يارلىقتىكى
كۆۋرۈكتىن ئۆتۈۋاتسام، تۇيۇقسىزلا كۆۋرۈكنىڭ ئىككى يېنىدىن
ئىككىدىن تۆت ئەسكەر سەكرەپ چىقىپلا مېنى تۇتۇۋالدى.
چۆچۈپ كەتتىم، مەن نېمە ئىش ئىكەنلىكىمنى ئاڭقىرىپ
بولغۇچە، ئۇلار قولۇمدىن باغلاپ، ئاغزىمنى كۆزۈمنى تېڭىپ
بولدى. ئاندىن پىخىلدېشىپ كۈلۈشۈپ مېنى ئىتتىرىپ، تېپىپ،
ئالدىغا سېلىپ ئېلىپ ماڭدى. نېمە ئىش بولغانلىقىنى، قەيەرگە
كېتىۋاتقانلىقىمنى بىلمەي ھاڭ - تاڭ قالغان، قورققان ھالدا
ئىلاجىسىز كېتىۋاتىمەن. يولدا ئانچە - مۇنچە ھارۋىلارنىڭ

غىچىلداپ مېڭىشلىرى، ئېشەك، كالىلارنىڭ پۇشقۇرۇشى،
 پۇشۇلداشلىرى، ئادەملەرنىڭ بوش ئاۋازدا قىلىشقان گەپ -
 سۆزلىرى قۇلىقىمغا كىرىپ قالىدۇ.
 — ۋاي خۇدايىم، ماۋۇ بىچارىمۇ ئەسكەرلىككە تۇتۇلۇپ قاپتۇ
 ئەمەسمۇ!
 — ئەركەكلەر تۈگىشىۋاتىدۇ. ئاسمان يىراق، يەر قاتتىق!
 — ئەجەبمۇ قاباھەتلىك زامان بولۇپ كەتتى!
 — زامانى ئاخىر بولغان ئوخشايدۇ!
 مېنى كۆرگەن كىشىلەرنىڭ يۇقىرىدىكىدەك گەپ -
 سۆزلىرىدىن ئەسكەرلىككە تۇتۇلغانلىقىمنى بىلسەممۇ ھېچ
 ئىشەنگۈم كەلمەيتتى.
 ئۇلار مېنى شۇ ھالدا ئىتتىرىپ تېپىپ، ئەگرى - توقاي
 كوچىلاردا ئايلاندۇرۇپ يۈرۈپ، ئاخىر ۋاراڭ - چۈرۈڭلۈك بىر
 ئۆيگە ئېلىپ كىرگەنىدى، شۇ ھامان ئۇ ئۆينىڭ ئىچىدە كۈلكە
 كۆتۈرۈلدى ۋە ئۇلار چۇۋۇلدېشىپ سۆزلىشىپ كەتتى:
 — بەللى، بەللى ماۋۇ گۈيلارنى، بىر كۈن ئىچىدىلا ئادەمدىن
 بىرنى تۇتۇپ كېلىپ، ۋەزىپىسىنى تۈگىتىپ بولغانلىقىنى
 قارىمامدىغان! ئاممىتى بار ئىكەن جۈمۇ بۇلارنىڭ!
 — ئەمدى نۆۋەت ساقى چوقۇر، تاش تاز، ھېلىم قورۇق،
 توختى چورۇقلارغا كەلدى.
 — بىز ئەتە جاڭگال ئېرىق تەرەپلەرگە بارىمىز، ئوتۇنچىلارنى
 تۇتماق ئاسان.
 — بۇ نۆۋەتمۇ ئۆتكەن قېتىمقىدەك چوكان تۇتۇپ كەلسەك
 بولمايدۇ جۈمۇ، نۆۋەت بىزگە كېلىپ بولغۇچە ئۆلۈپ قالىدىكەن.
 — چوكان بولسىمۇ مەيلى، جىقراق تۇتۇپ كەلسە ئۆلۈپ
 قالمايدۇ.
 — ھا - ھا - ھا...
 — بەلەن گەپ قىلىدىڭ توقۇناق قارغا!
 — ئايالچە ياسىنىۋالغان ئەركەك ئوخشايدۇ، — دەپ ئويلاپ

ئوقماي تۇتۇپ كەپتىكەنمىز.
— ئۇنداق چوكانلاردىن بىرەر يۈزنى تۇتۇپ كەلسەڭمۇ
ئوخشاش، بەربىر ئەسكەرلىككە ئادەم تۇتۇش ۋەزىپەڭ
ئورۇندالغان بولمايدۇ.

ئۇلار قولۇمنى بوشىتىپ، ئاغزىم، كۆزۈمدىكى تېڭىقلارنى
ئېلىۋەتتى. كۆزۈمنى ئۇۋۇلىۋېتىپ، ئەتراپىمغا قاراپ يوغانلا بىر
زالنىڭ ئىچىدە تۇرغانلىقىمنى كۆردۈم. قىرىق — ئەللىكتەك
مەينەت — پاسكىنا ئەرلەر ئېغىزلىرىنى كاماردەك ئېچىشقان
ھالدا ماڭا قارىشىپ تۇراتتى. ئۇلارنىڭ ئارىسىدىكى پاناق بۇرۇن
بىرى ئالدىمغا كەلدى — دە، قولىدىكى كالتەكنى كۆزلىرىمگە
تەڭلەپ تۇرۇپ، بىزچە گەپنى چالا — بۇلا سۆزلەپ ماڭا ھەيۋە
قىلىشقا باشلىدى:

— ھە، سەنما، ئاۋۇ — ماۋۇ ئوكشاي ئەسكەر. مەنما پەيچاڭ.
مەندە گەپى ئاڭلا، مەندە نىمە دىسەما، سەنما شۇنى قىلا! ياكى
دېسە بولمايدۇ. ماۋۇ كىلچى باش ئىھ ئالادۇ، — ئۇ يېنىدىكى
قىلىچىنى تۇتۇپ كۆرسىتىپ قويدى، — ئۈكۈتمە؟ مۇشۇ باشى
كاچىدى كىسەدۇ!

مەن شۇندىلا ئۆزۈمنىڭ ئەسكەرلىككە تۇتۇلۇپ، يېڭىشەھەر
سېپىلىنىڭ ئىچىگە قامىلىپ قالغانلىقىمنى بىلدىم.
ئەسكەرلەر ھەر كۈنلۈكى چۈشكىچە سالام بېرىش، قاتاردا
تۇرۇش، مەشكە دەسسەش، قاراۋۇللۇقتا تۇرۇش، قىلىچۋازلىق،
نەيزىۋازلىق، مىلتىق، پىلىموتلارنى ئېتىش، ئىشلىتىش...
دېگەندەك مەشىقلەرنى قىلاتتى. چۈشتىن كېيىن قىمار
ئوينايىتتى، نەشە چېكىشەتتى. مەست بولۇۋېلىپ ئالمتاغىل
ۋارقىرىشىپ كۈن ئۆتكۈزۈشەتتى. نۆۋەتلىشىپ قاراۋۇللۇقتا
تۇرۇشاتتى، ئەسكەرلىككە ئادەم تۇتۇش ئۈچۈن دەرۋازىنىڭ
سىرتىغا چىققاندا، قاراۋۇللارغا كۆرسىتىپ چىقىدىغان
ئىجازەتنامىلەرنى ئېلىپ چىقىشاتتى. شۇ ھالدا ئايلار ئارقا —
ئارقىدىن ئۆتمۈەردى. لېكىن، قېچىپ كېتىشنىڭ ھېچ ئىلاجى

بولمىدى. دەرۋازىلارغا قوش - قوشلاپ قويۇلغان قاراۋۇللار قىلىچلىرىنى يالىڭاچلاپ، خۇددى بۇتتەك قېتىپ تىك تۇرۇپ ئىجازەتنامىسى يوق ئەسكەرلەرنى سىرتقا چىقىشقا پەقەت قويمايتتى. قارشىلىق قىلغانلارنى باغلاپ سولايتتى ياكى شۇ يەردىلا قىلىچ بىلەن چېپىپ تاشلايتتى. سېپىل ئۈستىدىمۇ ئەللىك - ئاتىش قەدەمدە ئىككىدىن ئەسكەر قاراۋۇللۇقتا تۇرۇشاتتى. تېخى بۇلارنى ئاز دېگەندەك، يەنە ئۇلارنىڭ ئارىلىقلىرىدا قوش - قوشلاپ ئەسكەرلەر چارلاپ يۈرۈشەتتى. شۇ ئارىدا مەنمۇ نۆۋەت بويىچە سېپىل ئۈستىدە قاراۋۇللۇقتا تۇرۇشقا ئىككى قېتىم چىقتىم. دەرۋازىلاردا، يول ئېغىزلىرىدا، كوچىلاردا تۇرىدىغان قاراۋۇللۇققا مېنى قويىمىدى ياكى سىرتلارغا چىقىپ، ئەسكەرلىككە ئادەم تۇتۇپ كېلىش ئۈچۈنمۇ ئەۋەتمىدى. ناۋادا مېنىمۇ ئاشۇنداق سىرتلاردىكى قاراۋۇللۇقلارغا قويغان بولسا ياكى ئەسكەرلىككە ئادەم تۇتۇش ئۈچۈن سىرتلارغا چىققىلى قويغان بولسىدى، ئۇ چاغدا ئايھاي، ئاللىقاچانلا قېچىپ كەتكەن بولاتتىم. ئەپسۇس! مەن تەلەيسىز ئىكەنمەن، ئۇلار مېنى ئۇنداق ئىشلارغا سالمىدى، قېچىپ كېتىشىمدىن ئەنسىرەپ تالا - تۈزگە چىقارتىمىدى. شۇ ئارىدا ئۇلار يەنە تۆت ئادەمنى تۇتۇپ كېلىشتى. بۇلارنىڭ ئىككىلىسىنىڭ يېشى ئاتىشتىن ھالقىغان بوۋاي، يەنە ئىككىسى ئەمدىلا تېخى ئون تۆت - ئون بەش ياشلارنىڭ قارىسىنى ئالغان بالىلار ئىدى. باشلىق بوۋايلارنى ياراتماي، دەرۋازىدىن چىقىرىۋەتتى، بالىلارنى ماڭا ئوخشاش ئۆزىگە قوشۇۋالدى.

بىر كۈنى ھېلىقى پاناق پەيچاڭ ئۈچ ئەسكەرگە ئەمدىلا ئون سەككىز ياشقا كىرگەن يېڭىسارلىق سەمىتەم دېگەن يىگىتنى باشلىق قىلىپ، ئۇنىڭ قولىغا سىرتقا چىقىش ئىجازەتنامىسى - قارا سىرلانغان، ئىچىگە خەنزۇچە «ئىجازەت» دېگەن خەت ئويۇلغان ئالمىقانچىلىك تاختاينى تۇتقۇزۇپ، نەشە تېپىپ كېلىش ئۈچۈن بازارغا يولغا سالدى. بۇ

يىگىتمۇ ئون بەش يېشىدىلا ئەسكەرلىككە تۇتۇلغانىكەن، ئايىغى
چاققان بولغانلىقىدىن مۇشۇنداق يۈگۈر - يېتىم ئىشلارنى
قىلىپ يۈرۈپ باشلىقىغا ياراپ قالغانىكەن. كەچقۇرۇن ھېلىقى
ئۈچ ئەسكەر تۇخۇمدەك - تۇخۇمدەك كالىك - كالىك
نەشىلەرنى كۆتۈرۈپ يېنىپ كېلىشتى. سەمىتەم كۆرۈنمىدى.
ئۇلار ئۇنى دەرۋازا ئالدىدا ئىككى - ئۈچ ئادەم بىلەن مۇڭدېشىپ
قالدى، ھازىرلا كىرىمەن، دېدى دېيىشتى. لېكىن، سەمىتەم
قاراڭغۇ چۈشكەندىمۇ، كېچىسىمۇ كەلمىدى، ئەتىسىمۇ پەيدا
بولمىدى، ئۇنى ئۆزلىرى بىلەن بىللە ياندۇرۇپ كىرىمگەنلىكى
ئۈچۈن ھېلىقى ئۈچ ئەسكەر ئۆلگۈچە كالتەك يېدى. بىر
ھەپتىدىن كېيىن سەمىتەمنى يېڭىسارنىڭ قىزىل دېگەن يېرىدىن
تۇتۇپ كېلىشتى. ھېلىقى پەيچاڭ ئۇنى ھەممە ئەسكەرنىڭ ئالدىدا
يۈكۈندۈرۈپ ئولتۇرغۇزۇپ قويۇپ، تاماكىسىنى يانتۇ چىشلەپ
تۇرۇپ قىلىچ بىلەن «گاچ - گاچ - گاچ!» چاناپ پارە -
پارە قىلىپ ئولتۇرۇۋەتتى! كېسىلگەن كالا، تەنلەر جان
تالىشىپ پىلتىڭلاپ، بىردەمدىلا ئىككى پارچە كىگىزنىڭ
ئورنىدەك يەرنى قىپقىزىل قانغا بويىۋەتتى. ئاچچىقىدا كۆزلىرى
قانغا تولغان پەيچاڭ غەزەپ بىلەن ئەسكەرلەرگە ۋارقىرىدى:
— ئاگاھ بولۇش! يەنە كىمدە كىم قاچىدىكەن، ئاقىۋىتى مانا
مۇشۇنداق بولىدۇ! كۆرۈشتۈڭمۇ؟!
بىچارە سەمىتەمگە ئىچىمىز ئاغرىپ، ئىچىمىزدە ئاھ
ئۇردۇق، يىغلىدۇق، قاقشىدۇق! لېكىن، كالىمىزنىڭ
كېتىشىدىن ئەنسىرەپ، ئۇنىڭدىن باشقا ھېچقانداق ئىش
قىلالىمىدۇق.
شۇ دەھشەتلىك پاجىئەدىن كېيىن ئەسكەرلەر ئۇجۇقۇپلا
كېتىشتى، قىمارنى تاشلىدى. قورقۇنچىدا كېچىلىرى چۆچۈپ
ئۇخلىمايدىغان، قارا بېسىپ جۆيلۈپ ۋارقىراپ - چىرقىراپ
كېتىدىغان، كۈندۈزلىرى ئۆزلىرىنى نەشىگە زورلاپ، مەستلىكتە
ئىلەڭ - سىلەڭ بولۇۋېلىپ، چىرايلىرى تاتىراڭغۇ ھالدا لاغ -

لاغ تىترەپ يۈرىدىغان بولۇشۇۋالدى. كېيىن ئاڭلىساق، دەرۋازا ئالدىدا سەمىتەم بىلەن مۇڭداشقانلار ئۇنىڭ يېقىن ئۇرۇق - تۇغقانلىرى ئىكەن، ئۇلار ئۇنىڭغا ئانىسىنىڭ كېسىلىنىڭ ئېغىرلىقىنى، سەكراتقا چۈشۈپ قالغانلىقىنى خەۋەر قىلىش ئۈچۈن كەلگەنىكەن. سەمىتەم رۇخسەت سوراپ، باشلىقنىڭ ئىجازىتىنى ئېلىپ ئاندىن ماڭاي دېسە، باشلىقنىڭ رۇخسەت قىلمايدىغانلىقىنى، ھەتتا بۇنىڭدىن كېيىن دەرۋازىنىڭ سىرتىغىمۇ چىقىشقا يول قويمايدىغانلىقىنى بىلىپ، ئانىسىنى كۆرۈۋېلىش تەقەززالىقىدا يېڭىسارغا كېتىپتۇ. ئۇ يۇرتىغا بارغان چېغىدا ئانىسى تۈگەپ كەتكەن، يەرلىكىگىمۇ قويۇلۇپ بولغانىكەن. ئۇ يۇرتىدا يىغلاپ - قاقشاپ بىر - ئىككى كۈن تۇرۇپ قايتۇ. ئۈچىنچى كۈنى ئانىسىنىڭ نەزىرىگىمۇ قارىماي قايتىپ كېلىپ، قاققان گۇناھى ئۈچۈن باشلىقتىن ئەپۇ سوراپ، يەنە داۋاملىق ئۇنىڭ خىزمىتىدە بولۇپ، گۇناھىنى يۇماقچى ئىكەن. ئۇ قىزىلىدىن ئۆتۈپ ھىمىتىنىڭ سايلىقىغا كەلگەندە، ئۆزىنى ئىزدەپ چىققان ئاتلىق ئەسكەرلەرگە ئۇچراپ قېلىپ، ئۇلار بىلەن بىللە كەلگەنىكەن. ئەسكەرلەر ھەرقانچە ساداقەتمەن بولسىمۇ، لېكىن بىرەر قېتىم قېچىپ قويسىلا، ئەنە شۇنداق كالىسى ئېلىنىدىكەن. بۇنداق دەھشەتلىك پاجىئەلەرنى ئىجرا قىلىشقا ھەرقانداق كوماندىر، ھەتتا ئەسكەرلەرمۇ ھوقۇقلۇق ئىكەن. پەرمان ئاشۇنداق قاتتىق قەيىھ بولغانلىقتىن، ئىجرا قىلمىسا بولمايدىكەن، كالا كېتىدىكەن! قارىمىسىز، كىچىككىنە بىر پەيچاڭ بىر ئەسكەرنى ئاشۇنداق ئۆز ئالدىغا چېپىپ تاشلىسا، پەرمان شۇنداق دەپ، بۇنىڭ سوئال - سورىقى بولمىسا، ئاھ خۇدا، بۇ جاھان نېمىشقا بۇنداق ياۋۇزلىشىپ كېتىدىغاندۇ؟
 — جاھاننى ياۋۇزلار سوراۋاتىدۇ ئەمەسمۇ، شۇڭا جاھانمۇ ئاشۇنداق ياۋۇزلىشىپ كەتتى.
 — شۇنى بىلىپ تۇرۇپ بىزنى يەنە ئاشۇ ياۋۇزلارغا باش

ئېگىشكە قىستاۋاتقانلىقىنى قارىمىدىغان بۇ خەقنىڭ.
 — بۇرنىغا سۇ كىرمەيۋاتىدۇ !
 — خەپ، خەپ، مۇشۇنداق يولسىزلىق قىلىپ، ئىنقىلابنى
 تۈگەشتۈرۈۋېتىدىغان بولدى !
 — ياق، ئىنقىلاب تۈگەشمەيدۇ، خەلق يەنە ئېلىشىدۇ !
 — بىر كۈنى كېچىسى، — جامالىدىن يەنە دەردىنى تۆكۈپ
 قايناشقا باشلىدى، — پوسكاملىق سىدىق سولاش دېگەن تەمبەل،
 ئۈستىخانلىق، جىمغۇر يىگىت بىلەن ماڭا سېپىل ئۈستىدە
 قاراۋۇللۇقتا تۇرۇش نۆۋىتى كېلىپ قالدى. ئىككىمىز بىللە
 سېپىل ئۈستىگە چىقىپ، بەلگىلەنگەن ئورنىمىزغا كەلدۇق.
 يېقىن ئەتراپىمىزدا بىزگە ئوخشاش قاراۋۇللۇقتا تۇرۇۋاتقانلار
 كۆرۈنۈپ تۇراتتى. قاراۋۇللارنى چارلاپ يۈرگەن چارلىغۇچى
 قاراۋۇللارمۇ قولچىرىغىنى يورۇتۇپ، ئارىلىقلاردا توختىماي
 مېڭىپ يۈرەتتى.
 سىدىق چارلىغۇچى قاراۋۇللار يىراقلىشىپ كېتىشى ھامان
 ئۇيان - بۇيان قارىۋېتىپ، كىيىمنىڭ ئىچىدىن بېلىگە
 باغلىۋالغان ئۇزۇن ئارغامچىنى چىقاردى - دە، قۇلىقىمغا ئاستا
 پىچىرلىدى:
 — سېپىلدىن چۈشۈۋالساقلا قېچىپ كېتەلەيمىز. سىز
 ئالدىمدا چۈشۈڭ، مەن كەينىڭىزدىن، — ئۇ شۇنداق دەپلا
 ئارغامچىنىڭ بىر ئۇچىنى سېپىلنىڭ ئۈستىدىكى قەدەمدە بىر
 ئېچىلغان تۆۋەننى قارىغا ئېلىش تۆشۈكلىرىنىڭ بىرىگە
 باغلىدى، — ھە، مانا بولدى. چاققان بولۇڭ.
 بۇ گەپ ماڭا ياغدەك ياقتى. مەن قېچىپ كېتىشنى ئويلاپ
 يۈرگەن بولساممۇ، لېكىن بۇنداق ئېگىز سېپىلنىڭ ئۈستىدىن
 سىيرىلىپ چۈشۈپ قېچىپ كېتىشنى خىيالىمغا كەلتۈرۈپ
 باقمىغانىدىم. ئۇنىڭ ئۈستىگە بىز بىللە قېچىپ كېتىش
 توغرىلۇق ئالدىن مەسلىھەتلىشىۋالمىغانلىقىمىز ئۈچۈن، ئۇ
 ماڭا بۇ گەپنى تۈيۈقسىزلا دېگەندە، مەن چۆچۈپ كېتىپ

گاڭگراپلا قالدىم. قورقۇپ كەتكەنلىكىمدىن ھاڭ - تاڭ بولغان
ھالدا ئۇنىڭغا قاراپ تۇرۇپلا قاپتىمەن.
— بولۇڭ دەيمەن، چاققان بولۇڭ! مىلتىقنى تاشلاڭ
ھاقۋاڭتى! — ئۇ شۇنداق دەپلا بېقىنىمغا نوقۇدى، — چۈشۈڭ!
تازىمۇ بىر سولاش ئادەم ئىكەنسز!
مەن شۇندىلا ھوشۇمنى يىغدىم، تەۋەككۈل دەپلا ئارغامچىغا
ئېسىلىپ پەسكە سىيرىلىپ چۈشۈشكە باشلىدىم. مېنىڭ
كەينىمدىنلا ئۇمۇ ئارغامچىغا ئېسىلىپ پەسكە چۈشۈشكە
باشلىدى. بىز پەسكە سىيرىلىپ چۈشۈپ سېپىلنىڭ قاپ
ئوتتۇرىسىغا يېقىنلاشقاندا، سېپىل ئۈستىدىكى قاراۋۇللار بىزنى
بايقاپ قالدى بولغاي، تويۇقسىزلا تاتالىتىپ ئۈستىمىزگە
يامغۇردەك ئوق ياغدۇرۇشقا باشلىدى. سىدىق «ۋاي جان!» دەپ
ئىنجىقلاپ پەسكە چۈشۈپ كەتتى. ئارقىدىنلا مەنمۇ ئوق
ئۈزۈۋەتكەن ئارغامچىنىڭ بىر ئۈچىنى تۇتقان ھالدا پەسكە
چۈشۈپ كېتىپ، يەرگە گۈلۈپىدە چۈشتۈم - دە، ئاغرىق
ئازابىدىن شۇ ھامان ھوشۇمدىن كېتىپ قالدىم. بىز ئازدىن
كېيىن ھوشۇمغا كەلدىم. بۇرنۇمغا پۇرالغان قاننىڭ سېسىق
ھىدىنى سېزىپ قالدىم، سىدىق يېنىمدىلا يېتىپتۇ. ئۇنى ئاستا
سىلاپ باققاندىم، قولىمغا شىلىمدەك شىلىق - شىلىق قان
چاپلاشقانلىقىنى بىلىپ چۆچۈپ كەتتىم. ئۇ تىنقى توختاپ،
قېتىپلا قاپتۇ. بۇ يەردە ئۇزاق تۇرۇش خەتەرلىك ئىدى، سېپىل
ئۈستىدىكى ئەسكەرلەرغۇ شۇ تاپتا بىزنى ئۆلدى ھېسابلاپ
ئارقىمىزدىن ھەرگىز ئىزدەپ كەلمەيتتى. شۇنداق بولسىمۇ،
ناۋادا تاڭ ئاتقاندا ئۇلارنىڭ بىرەرى مېنىڭ تېخى ھايات
ئىكەنلىكىمنى سېزىپ قالىدىغان بولسا، شۇ ھامان مېنى ئېتىپ
تاشلايتتى. مەن ئاغرىققا چىداپ مېڭىش ئۈچۈن تەمشىلىپ
باقتىم، لېكىن ئوڭ يانپىشىم بەك ئاغرىپ كېتىپ، ئورنۇمدىن
زادىلا تۇرالمايدىم. ئاخىر بولالماي سول يانپىشىم بىلەن يېنىچە
ئۆمىلەپ مېڭىپ، سېپىل يېنىدىكى خەندەكنىڭ ئۆرۈلۈپ

چۈشكەن پۈچۈك بۇلۇڭىدىن ئاران تەسلىكتە چىقىۋالدىم - دە،
 يولدىن ئۆمىلەپ ئۆتۈپ سەيلىككە كىرىۋالدىم. ئاندىن يەنە
 توختىماي ئاشۇنداق سول يېنىمچە ئۆمىلەپ، قوناقلۇقنىڭ ئىچى
 بىلەن مېڭىپ، ھەزرىتى پىر مەھەللىسىنىڭ قاپ ئوتتۇرىسىدىن
 ئېقىپ ئۆتىدىغان بىر ئۆستەڭنىڭ بويىغا چىقىپ قالدىم.
 ئۆستەڭدە لىقمۇلىق سۇ ئېقىۋاتقانكەن. ئاستىلا يۈمىلەپ
 سۇغا كىرىۋالدىم. سۇ مېنى ئېقىتىپ ئاياغ تەرەپكە ئېلىپ
 كېتىۋەردى. تۈن قاراڭغۇسىدا ھېچ نەرسىنى پەرق ئېتەلمىدىم،
 شۇ ھالدا ئېقىپ كېتىۋەردىم. لېكىن، بۇ سۇدا ئېقىپ مېڭىپ
 شەھەردىن قانچىلىك يىراقلاپ كەتكەنلىكىمنى زادىلا بىلەلمىدىم.
 بىر چاغدا بۇ ئۆستەڭدىن ئايرىلىدىغان تۈگمەن ئۆستىڭىنىڭ سۇ
 بۆلىدىغان شارقىراتمىسىدىكى توسۇق ياغاچلارغا تاقىشىپ قېلىپ
 قاشقا ئۆمىلەپ چىقتىم، يېقىن ئەتراپتىكى توخۇلارنىڭ سوزۇپ
 چىلاۋاتقانلىقىنى ئاڭلاپ قالدىم. نەگە بېرىپ، نەدە توختىشىمنى
 بىلمەي، پەقەت شەھەردىنلا يىراقلىشىپ كېتىۋېلىش غەرىزىدە
 يەنىلا سول يانپىشىم بىلەن ئۆمىلەپ ئالدىمغا قاراپ
 كېتىۋەردىم. ئېرىق - ئۆستەڭلەر، ئويمان - چوڭقۇرلار بىلەن
 ئۆتتۈم، ئېگىز - ئېگىز دۆڭلەردىن دومىلاپ چۈشتۈم، باغ،
 ھويلا - ئاراملارنى ئايلاندىم. ئاشۇنداق يېنىمچە ئۆمىلەپ يۈرۈپ
 ئاخىر بىر مازارلىققا چىقىپ قالدىم. دەل شۇ چاغدا يېقىنلا جايدا
 مەزىنىنىڭ يېقىملىق ئەزان ئاۋازى ئاڭلاندى. مەن ئاغرىق
 ئازابىدىن بولالماي ئۆزۈمنى تاشلاپ يېتىپ قالدىم. تاڭ يورۇغاندا
 قارىسام، بىر شامگۈرنىڭ تېمىغا يۆلىنىپ يېتىپتىمەن. بۇ
 مازارلىق ماڭا تونۇشتەك بىلىندى، بىر ھازاغىچە تازا سەپىلەپ
 قاراپ، ئۆزۈمنىڭ چىلتەنلىرىم مازىرىغا كېلىپ قالغانلىقىمنى
 بىلدىم. ئىلگىرىكى چاغلاردا مەن بۇ تەرەپكە كەلسەملا تاغام
 مېنىمۇ ئۆزى بىلەن بىللە بۇ مازارلىققا ئېلىپ كېلىپ، ئۇيان -
 بۇيان ئايلاندۇراتتى. ئۇچرىغانلىكى دىۋانە، ئاجىز - مەجرۇھلارغا
 ئاز - تولدىن سەدىقە بېرەتتى، دۇئا - تىلاۋەت قىلاتتى. ئاندىن

يەنە بىللە قايتىپ كېتەتتۇق. شۇڭا، بۇ مازارلىق ماڭا خېلى تونۇشلۇق ئىدى. قاتتىق ئاغرىق ئازابىدا جايىمدا ئىگراپ يېتىپ كۈننى كەچ قىلدىم. كېچىسى ئوتتەك قىزىپ تەرلەپ كەتتىم. چالا ئۇيقۇچىلىقتا بىرنېمىلەرنى دەپ جۆيلۈپ تاڭنى ئاتقۇزۇپتەن. بىر چاغدا بىرى چاپنىمنى ئاستا - ئاستا تارتىپ مېنى ئويغاتتى. كۆزۈمنى ئېچىپ قارىسام، چار ساقاللىق بىر ئادەم ماڭا قاراپ ئولتۇرۇپتۇ. ئۇ بىر ياغاچ ئاياق سۈنى ماڭا تەڭلىدى:

— ئىچىسىلە، پاكىز سۇ، ھازىرلا بۇلاقتىن ئېلىپ كەلدىم.

مەن بۇ بىر ئاياق سۈنى گۈپۈلدىتىپ ئىچىپ تۈگىتىۋەتتىم.

— ئاخشام كەلسەم، مۇشۇ يەردە يېتىپ قاپتىكەنلا، بىر كېچە جۆيلۈپ چىقتىلا، نېمە دېگەنلىكلىرىنى بىلەلمىدىم. ئەسكەرلىكتىن قېچىپ چىقىپتەنلا - ھە؟

مەن چۆچۈپ كەتتىم.

— قانداق بىلىپ قالدىلا؟

— مېنىڭ كۆزۈم ساق، كىيگەن كىيىملىرىدىن بىلدىم، —

ئۇ كۆزى بىلەن شەرەتلەپ، مېنىڭ ئۈستۈشلىرىمنى كۆرسىتىپ قويدى، — بۇنداق سىماۋا رەختتە تىكىلگەن ئەسكەرچە كىيىملىرىنى كىم تونۇمايدۇ دەيدىلا. شۇنداق بولسىمۇ ئەنسىرىمىسىلە، سىلنى تېخى مەندىن باشقا ھېچ كىشى كۆرمىدى، ناۋادا كۆرۈپ قالغان بولسىمۇ كېرەك يوق. شۇ تاپتا سىلنىڭ بۇ كىيىملىرىگە قاراپ، ئاق رەختىمۇ، قارا رەختىمۇ ھېچ كىشى ئايرىيالمايدۇ، قاپقارا لاي بولۇپ كېتىپتۇ. مەندەك سىنچىلاپ قاراپ ئولتۇرۇشقا كىمنىڭ چولسى؟

مەن ئىلاجىسىز بېشىمدىن ئۆتكەن ۋەقەلەرنى ئۇ كىشىگە سۆزلەپ بەردىم. ئۇ گەپ قىلمايلا مېنى يۆلەپ ھېلىقى ئاغزى ئوچۇق شامگۈرگە ئېلىپ كىردى. بۇ شامگۈرنىڭ ئۈستىنىڭ بۇ تەرىپى يېپىقلىق، لېكىن ئۇ تەرىپىنىڭ ئۈستى ئۆرۈلۈپ چۈشۈپ ئېچىلىپ قالغانىكەن. ئۇ ئادەم مېنى بىر كونا كىگىزنىڭ

ئۈستىگە ياتقۇزۇپ، كىيىمىمنى بىر قوللاپ سالدۇرۇشقا باشلىدى. مەن شۇ چاغدىلا ئۇنىڭ ئوڭ قولىنىڭ يوقلۇقىنى بىلدىم.

— ۋاي خۇدايىمەي، يوتا، كاسىلىرىڭىز ئىششىپ كېتىپتۇ، سۆڭۈڭۈچىڭىز چېقىلىپ كەتكەن ئوخشايدۇ. تۇخۇمدا شاقىداپ قويسا پايدىسى بولىدۇ، — ئۇ شۇنداق دەپلا سىرتقا چېقىپ كەتتى. بىرھازادىن كېيىن ئىككى تۇخۇمنى كۆتۈرۈپ كىرىپ بىر قاقچىغا چاقتى. چاققان تۇخۇملارغا تۈز ئارىلاشتۇرۇپ قوچۇدى. ئاندىن ئۇنى كاسامغا چاپتى. بىر كونا تاغارنىڭ ئىچىدىن كونسراق بىر ماتا كۆڭلەك، تامبالنى چىقىرىپ ماڭا كىلدۈرۈپ قويدى، — ھە، مانا ئەمدى بولدى. ئەمدى ناشتا قىلىۋالايلى.

بىز تىلەمچىلىكتە چۈشكەن پارچە - پۇرات نانلار بىلەن ناشتا قىلىپ بولغاندىن كېيىن، مەن ئۇنىڭدىن سوراپ قالدىم.

— ئاۋۇ قوللىرى نېمە ۋەجدىن ئۈزۈلۈپ كەتكەن؟
ئۇ ماڭا قاراپ تۇرۇپلا قالدى، بىرھازا غىچە ئۇلۇغ - كىچىك تىنىپ ئولتۇرۇپلا كەتتى.

— بىر كۈنى بەگنىڭ ھويلسىنىڭ ئالدىدىن ئۆتۈپ كېتىۋاتسام، تۇيۇقسىز ئىككى ئىت ئېتىلىپ چىقىپلا پاقىقىمنى چىشلىۋالدى. مەن ئاچچىقىمدا ئۆشەمدىكى كەتمەن بىلەن ھېلىقى ئىتنى ئۇرۇپ، پاقىقىمنى سۇندۇرۇپ قويۇپتىمەن. بەگنىڭ ئوغلى غالىچىلىرى بىلەن قوغلاپ كېلىپ مېنى تۇتۇۋالدى، ئىتنى ئۇرغان قولىڭ مۇشۇمۇ دەپ مېنى باسماقداپ تۇرۇپ، پالتا بىلەن چاناپ، قولىمنى جەينىكىمدىنلا ئۈزۈپ تاشلىۋەتتى. شۇنىڭدىن كېيىن مەن مۇشۇنداق تىلەمچىلىك كوچىسىغا كىرىپ قالدىم. ھەي، بۇ ئىشلارنىڭ بولۇپ ئۆتكىنىگە ئون بەش يىلدەك بولۇپ قالدى، ئېسىمگە كەلسىلا تەنلىرىم جۇغۇلداپ، چىشلىرىم غۇچۇرلاپ كېتىدۇ.

— نېمىدېگەن ۋەھشىيلىك بۇ؟! ئىتنى ئۇردۇڭ دەپ

ئادەمنىڭ قولىنى چاناپ ئۈزۈۋەتسە؟ كېيىنچۇ، كېيىن قانداق بولدى؟

— دادىسىنىڭ ئورنىغا بەگ بولدى، دادىسى بۈگۈننى ئاتتىن يىقىلىپ، بويىنى سۈنۈپ كەتكەنىدى، ئەتىسلا ئوغلىنى بەگ قىلىپ تەيىنلىدى.

— بۇ ئىشنىڭ كېيىن بىرەر سوئال - سورىقى بولمىدىمۇ؟ ئەرز قىلىمىدىلمۇ؟

— نادان ئىكەنلا، سوئال - سوراقنى ئاشۇلار ئۆزلىرى قىلىدىغان تۇرسا، بىزنىڭ دەردىمىزگە كىم يېتىدۇ دەيدىلا. ھە، ھېلىقى تاغلىرىنىڭ ئۆيىنى ئالمەت دېگەن يەرنىڭ توخەستە مەھەللىسىدە دېگەندەك قىلغاندىلا. ئىسمىچۇ، ئىسمى كىم ئىدى؟

— ھاشىم ئاخۇن، ھاشىم موزدۇز دەيدۇ. بىر ئازدىن كېيىن ئۇ يېنىمغا بىر قاپاق سۇ، پارچە - پۇرات نانلارنى قويۇپ قويدى - دە، يەنجىسىنى مۇرىسىگە ئارتىپ چىقىپ كەتتى. مەن تېخى ئۇنى تىلەمچىلىك قىلىش ئۈچۈن چىقىپ كەتكەن ئوخشايدۇ دەپ ئويلاپ قاپتىمەن، نەدىكىنى، ئۈچ كۈندىن كېيىن ئۇ تاغامنى باشلاپ كەلدى، تاغام مېنى كالا ھارۋىسىدا ياتقۇزۇپ ئېلىپ ماڭدى. يولدا كېتىۋېتىپ تاغامدىن سوراپ قالدىم.

— تاغا، ھامىت ئاكام سىلى بىلەن بىللە كەلمەپتۇغۇ؟
— ۋاي بالام، ئۇ ئۆيدە يوق. ئىككى ئاي بولدى، دەريا كۆۋرۈكىدە ھاشارغا ئىشلەۋاتىدۇ. ئۆيدە بولسىغۇ، سېنىڭ كەلگىنىڭنى ئاڭلىسىلا، شۇ ھامان ئالدىڭغا چېپىپ كېلەتتى. ئۇ ساڭا بەك ئامراق جۇمۇ.

دېمىسىمۇ شۇنداق، ئۇ ماڭا بەك ئامراق ئىدى. مەندىن پەقەت بىر ياشلا چوڭ بولسىمۇ، لېكىن كىچىك چېغىمىزدا ئۇ مېنى ھاپاش قىلىپ كۆتۈرۈپ ئوينايىتتى. بىر - بىرىمىز بىلەن چاپلىشىپ يېتىپ بىللە ئۇخلايتتۇق. بىللە ئوينايىتتۇق، بىللە

سۇغا چۆمۈلەتتۇق، جاڭگالدا بىللە مال باقاتتۇق، قۇملۇقتا بىللە چېلىشاتتۇق. ئۇ چوڭ بولغاندىن كېيىن كارۋانلارنىڭ ئات، ئېشەكلىرىنى ھەيدەپ، ئىلى تەرەپكە ئىككى - ئۈچ قېتىمدەك بېرىپ، بىزنىڭ ئۆيدە خېلى ئۇزاق تۇرۇپ قايتىپ كەلگەنىدى. شۇنىڭدىن كېيىن بىز ئىككى - ئۈچ يىلدا بىر قېتىم كۆرۈشۈپ تۇرغانىدۇق. مۇشۇ يېقىنلاردا مەن ئۇنى خېلى سېغىنىپ قالغانىدىم، چۈشۈمگىمۇ تولا كىرەتتى.

بىز تاغامنىڭ ئۆيىگە يېقىنلاشقاندا، ئۇ تەرەپتىن يىغا - زار ئاڭلىنىپ قالدى. بىز چۆچۈپ ھاڭ - تاڭ قالدۇق. ئۆيىگە كىرىپ قارىساق، غىچىدە قانغا بويالغان ھامىت ئاكامنىڭ جەسىتىنى سۈپىغا ياتقۇزۇپ قويۇپتۇ. دەريانىڭ كۆۋرۈكىنى ياساۋاتقاندا، ئۇنىڭ بېشىغا قاڭ چۈشۈپ كېتىپ، مېڭىسىنى مېۋەتەكەنكەن، تېخى بايىلا ئۇنىڭ جەسىتىنى ئېلىپ كېلىشىپتۇ. بىز يىغلاپ، قاقشاپ، ئۇنىڭ جەسىتىنى يەرلىكىدە قويدۇق، نەزىر - چىراغلىرىنى قىلدۇق. بۇ ئىشلار ئاياغلاشقاندىن كېيىن تاغام مېنى تېۋىپقا كۆرسەتتى. دېگەندەك، سۆڭىگىچىم چېقىلىپ كەتكەنكەن، دورىلارنى بەردى، تېڭىقچى تاڭدى. مۇشۇنداق ئىككى ئاي داۋالانغاندىن كېيىن، پۈتۈمنى سۆرەپ ماڭالىغۇدەك بولۇپ قالدىم. لېكىن، شۇنىڭدىن كېيىن، مانا مۇشۇنداق بىر پۈتۈمنى سەل سۆرەپ ئاقساق ماڭىدىغان، بەزىدە دىققەت قىلماي ئېگىز - پەس مېڭىپ قالسام ياكى ئېرىقلاردىن ئاتلام سالسام سۆڭۈگۈچۈم تۈيۈقسىزلا زىڭگىدە ئاغرىپ كېتىدىغان كۈنگە قالدىم.

مەندەك بىر قاچقۇن ئەسكەرنىڭ بۇ يەردە ئۇزاقراق تۇرۇپ قېلىشى خەتەرلىك ئىدى. شۇ كۈنلەردە بۇ يەردىمۇ ھۆكۈمەتنىڭ ئايغاقچى چېقىمچىلىرى خېلى ئەدەپ كەتكەنىدى. ئۇلار ئەمەل تەمەسىدە لالما ئىتلاردەك سوكۇلداپ، پۇراپ يۈرۈشەتتى. ناۋادا ئۇلار مېنىڭ قاچقۇن ئەسكەر ئىكەنلىكىمنى بىلىپ قالىدىغان بولسا، ئۇ چاغدا ماڭا، تاغامنىڭ ئائىلىسىگە چوڭ بالا - قازا

ياغاتتى. شۇڭا، مەن مېڭىپ تالا - تۈزگە چىقالمىغۇدەك بولغاندا،
تاغام مېنى كالا ھارۋىسىغا چىقىرىپ، بىر ھەپتە يول مېڭىپ
مارالبېشىغا ئاپىرىپ قويدى. بىز يىغلىشىپ خوشلاشتۇق. مەن
ئاقساق، مۇدۇرۇپ، يىقىلىپ - قوپۇپ يۈرۈپ ئۈچ ئاي بولدى
دېگەندە ئارانلا ئىلىغا بېرىۋالدىم. مەن ئىلىغا يېنىپ بېرىپ ئۈچ
يىلدىن كېيىن ئىلى تەۋەسىدە ئىنقىلاب پارتلىدى. مەن ئاتا -
ئانامنى، خوتۇن - بالامنى، ئۆي - ماكانىمنى، ئوقۇتقۇچىلىق
كەسپىمى تاشلاپ ئۈزۈم تەلەپ قىلىپ، ئىنقىلاب قىلىش ئۈچۈن
ئاتلىنىپ بۇ تەرەپكە كەلگەنىدىم، لېكىن كۈتمىگەندە، بۇ خەق
ساراڭ بولۇپ قالغاندەك، بىتىمنى ئىجرا قىلىمىز، دەپ
پېشكەللىككە ئۇچراپ، چالمىمىز سۇغا چىلىشىۋاتىدۇ! شۇ تاپتا
ئاچچىقىمدا يېرىلىپ ئۆلگۈدەك بولۇپ قالدىم.

ئۇلارنىڭ بىر - بىرىگە تۆكىدىغان دەرد - ئەلەملىرى تېخى
تۈگىمىگەنىدى. ئۇنىڭغىچە تاڭ ئېتىپ قالدى. ئۇلار ئەھۋاللارنى
تىڭ تىڭلاش ئۈچۈن ئۇيان - بۇيان ئايلاندى، بولۇۋاتقان
ئەھۋاللارنى كۆردى. تەرەپ - تەرەپلەردە مەجبۇرىي ھالدا
فايتۇرۇلۇۋاتقان توپ - توپ كىشىلەر ئۇچراپلا تۇراتتى. ئۇلار
بۇقۇلداپ يىغلاشقان ھالدا بىر - بىرى بىلەن قۇچاقلىشىپ
خوشلىشاتتى:

— خوش، خۇداغا ئامانەت!

— سىلەرنى خۇدايىمغا تاپشۇردۇق.

يەنە بەزى جايلاردا توپ - توپ توپلىشىۋالغان كىشىلەر ئاللا -

چۇقان كۆتۈرۈشۈپ، ۋار - ۋۇر توۋلىشاتتى:

— بىزنى ساتتى!

— بىزگە ئۇۋال بولدى!

— بىزنى تىرىك تۇرغۇزۇپ گۆرگە تىقتى!

— كورلار، ئالدامچىلار!

— ئىنساپسىز ئائەھلىلەر!

— ۋىجدانسىزلار!

— قايتىپ كەتمەيمىز، جەڭ قىلىمىز! —
يۈرەكنى تىترىتىدىغان — ئېزىدىغان بۇ ئېچىنىشلىق پىغان —
ئاللىلەرنى، غەزەپلىك توۋلاشلارنى باش شىتابتىكىلەرمۇ ئوچۇق
ئاڭلاپ تۇراتتى. لېكىن، ئۇلارنىڭ ئارىسىدا بىتىمگە قارشى
كىشىلەرنىڭ بۇنداق غەزەپلىك سادالىرىنى ئاڭلايدىغان، پىغان —
ئاللىلەرنى تىڭشاپ دەردىگە دەرمان بولىدىغان بىرەر ئادەمنىڭمۇ
بولمىغانلىقى كىشىلەرنى ئېچىندۇراتتى. ئۇلار بىر گەپنى
تەكرارلاپ كىشىنىڭ ئوغىسىنى قاينىتاتتى:
— بۇيرۇق شۇنداق، بىزدىمۇ ئامال يوق. ئىجرا قىلىش
كېرەك!

شۇ جايدىلا توپلىشىپ قاينىشىۋاتقان، غوۋغا قىلىۋاتقان
ئادەملەرنىڭ سانى يەتتە — سەككىز يۈزدىن كەم چىقمايتتى.
شىتابتىن يىراقراق جايلاشقان باشقا قىسىملاردىمۇ مۇشۇنداق
غوۋغالارنىڭ چىقىشى تۇرغانلا گەپ ئىدى. جامالىدىن بىلەن
ئەنجانباي باشلىقلارنىڭ بۇنداق غەزەپلىك پەرياد — ئاللىلەرنى
ئاڭلاپ، بۇيرۇقنى ئىجرا قىلىشتىن ۋاز كېچىشىنى ئۈمىد
قىلاتتى. شۇڭا، ئۇلار بىلەن بىرنەچچە قېتىم كۆرۈشتى، لېكىن
پايدىسى بولمىدى، ئۇلار بىتىمنى جاھىللىق بىلەن ئىجرا
قىلماقتا ئىدى.

— بۇيرۇق شۇنداق، بىتىمنى ئىجرا قىلىش كېرەك! قورال —
ياراغلارنى يىغىۋېلىش، ئادەملەرنى ئۆز جايلىرىغا قايتۇرۇش
كېرەك!

ئەنجانبايلارنىڭ كۆرگەنلىرىنىڭ ھەممىسى ئاشۇ باشلىقلارنىڭ
دېگىنىدەك بولۇپ چىقتى. ھەممىلا جايدا قورال — ياراغلار
مەجبۇرىي ھالدا يىغىۋېلىنىۋاتقان، ئادەملەرنى كەلگەن جايلىرىغا
يېنىپ كېتىشكە قىستاپ توپ — توپى بىلەن قايتۇرۇۋاتقان
قايغۇلۇق ئىشلار ئىدى. ئۇلار بۇنداق ئېچىنىشلىق ئەھۋاللارنى
كۆرۈپ چۆچۈدى. تېخىمۇ غەزەپلەندى، لېكىن، توسۇپ قېلىشقا
قۇربى يەتمىدى. ئاڭلىغان گەپ — سۆزلەرمۇ ئوخشاشلا: «ياق

دېسەك بولمايدۇ، بۇيرۇققا قارشى چىقىشقا ھەددىمىز ئەمەس !
 كاللىمىز كېتىشىدىن ئەنسىرەپ قالدۇق. خۇدايىم بىزگىمۇ
 بىرنېمە دەر...» دېگەندەك ئادەمنىڭ ئوغىسىنى قاينىتىدىغان،
 كۆڭلىنى غەش قىلىدىغان، مەيۈسلەندۈرىدىغان،
 ئۈمىدىسىزلىككە ئېرىتىدىغان تېتىقسىز گەپلەر ئىدى. ئۇلار ئىلاجسىز
 غەزەپلەنگەن، كۆڭۈللىرى يېرىم بولغان ھالدا قايتىپ كېتىش
 ئۈچۈن يولغا چىقىشتى. شۇ كۈنى سەھەردە ئاسماندىن توپا
 ياغقانلىقتىن، ئالەم - جاھاننى قويۇق توپا - تۇمان قاپلاپ
 كەتكەنىدى. چاڭ - توزاننىڭ قويۇقلۇقىدىن، ھەتتا ئارىلىقى
 ئانچە يىراق بولمىغان جايلاردىكى ئادەملەرنىمۇ پەرق ئەتكىلى
 بولمايتتى.

* * *

ئەنجانبايلار ئويتاغدىكى پولك شتابىغا قايتىپ كەلگەندە، بۇ
 بەردىكى تاغ ئىنقىلابچىلىرىنىڭ قولىدىكى قورال - ياراغلار
 اللقاچان يىغىۋېلىنىپ يۆتكەپ كېتىلگەن، ئامبارلارمۇ
 ۈرۈقدىلىنىپ قالغان، ئۇلارنىڭ قولىدا پەقەت قىلىچ، ئازغىنا
 گراناتلارلا قالغانىدى. كەچقۇرۇن رەڭگىرۈي سۈنۈك -
 چۈشكۈن، تاتىراڭغۇ بىر مۇنچە ئادەملەر يىغىلىپ كېلىپ
 ئەنجانباي بىلەن جالالىدىننى ئارىغا ئېلىۋالدى. بۇ ئادەملەرنىڭ
 شۇ تاپتىكى غەزەپ ئۇچقۇنلىرى چاقناپ تۇرغان قايغۇلۇق
 كۆزلىرىدە «بىز ئەمدى قانداق قىلىمىز؟!» دېگەن مەنىدىكى
 سوئال - سوراقلار قايناپ - تېشىپ تۇراتتى. ئەنجانباي ئۇلارغا
 ھەممە ئادەمنىڭ يىغىلىشىنى ئۇقتۇردى.

— قېرىنداشلار، ئاغىنىلەر، — دېدى ئۇ قاتار تۇرۇشقان
 ئىنقىلابچىلارغا قاراپ، — ئون بىر ماددىلىق بىتىم تۈپەيلىدىن
 جەنۇبتىكى ئىنقىلابىي قوشۇنلىرىمىز چوڭ خەۋپ - خەتەرگە
 دۇچ كېلىپ پارچىلانماقتا، تۈگەشمەكتە، ئىنقىلابچىلارغا ئۇۋال

قىلىنماقتا ! مانا كۆرۈپ تۇرۇپسىلەر، قوراللار يىغىۋېلىندى،
 ئادەملەر تارقالمىقتا. زومىگەر، قانخور ئەمەلدارلار يەنە باش
 كۆتۈرۈۋاتىدۇ. يۈرىكىمگە قولۇمنى سېلىپ تۇرۇپ راستچىللىق،
 ئاق كۆڭۈللۈك بىلەن ئېيتسام، ئون بىر ماددىلىق بىتىم نېمە
 ئۈچۈن تۈزۈلدى؟ قانداق زۆرۈرىيەت يۈزىسىدىن شۇنداق
 قىلىندى؟ مەن بۇنى چۈشەنمەيمەن، بۇ تەرەپلىرى ماڭا قاراڭغۇ.
 لېكىن، بىزنىڭ ئىنقىلابىمىزنىڭ مۇشۇنداق ئاسان ۋەيران بولۇپ
 كېتىشى ئاشۇ بىتىمدەك گومىنداڭچىلارغا يول قويغانلىقىنىڭ
 كاساپىتىدىن بولدى، دەپ قارايمەن. شۇڭا، مەنمۇ سىلەرگە
 ئوخشاشلا ئېچىنمەن، غەزەپلىنمەن. قېرىنداشلار، ئاغىنىلەر،
 بۇ ئىشلار توغرۇلۇق ئۇلار مەيلى قانداق ئويلاردا بولسۇن، قانداق
 پەتىۋالارنى چىقارغان بولسۇن، ئۇ ئۇلارنىڭ ئۆز ئىشى. لېكىن،
 بىز كۈرەشنى - جەڭنى ئاخىرغىچە داۋاملاشتۇرۇشىمىز كېرەك.
 ھاياتلىق، باراۋەرلىك ئۈچۈن، ئەۋلادلىرىمىزنىڭ بەخت -
 سائادىتى ئۈچۈن بىزگە بۇنىڭدىن باشقا تاللايدىغان يول يوق.
 چىشىمىزنى چىشلەپ، جان تىكىپ ئاخىرغىچە ئېلىشايلى !
 تارقىلىپ كەتمەيلى ! يېرىم يولدا «ۋاك» دەيدىغان بېلى بوش
 سولاشلاردىن بولۇپ قالمايلى ! تارقىلىپ كېتىش، يۈزسىزلىك
 قىلىپ ئىنقىلابتىن قېچىش نومۇسىزلىق، پەسكەشلىك
 بولىدۇ. بۇنداق ھەققانىي ئىنقىلابتىن قاچساق، تارقىلىپ
 كەتسەك، خۇدايىممۇ، پۇقرالارمۇ بىزنى كەچۈرمەيدۇ. بىزگە لەنەت
 ياغدۇرىدۇ ! شۇڭا، بىز تارقىلىپ كەتمەيلى، بەل قويۇۋەتمەي
 ئاخىرغىچە كۈرەش قىلايلى ! بىزگە خۇدايىم يار - يۆلەك بولىدۇ،
 كۈرىشىمىزنى ئېزىلىۋاتقان كۈرمىگىلىغان پۇقرالار قوللايدۇ.
 ئۇ سۆزىنى تۈگەتكەندە، ئۇنىڭ يۈز - كۆزلىرىدىن تەر
 تامچىلىرى چىپىلداپ تامچىلاشقا باشلىدى. بۇنىڭغا ھېچ كىشى
 ئەجەپلەنمىدى. چۈنكى، ئۇ غەزەپلەنگەندە مۇشۇنداق قارا تەرگە
 چۆمۈپ كېتىدىغانلىقىنى ھەممە ئادەم ئوبدان بىلەتتى.
 ئۇلار باش شتابتىن يېنىپ كەلگىلى ئەمدىلا ئۈچ كۈن

بولغانىدى، بىر كۈنى ئەتىگەنلىكى ئەنجانباي تۇيۇقسىزلا يەنە
 بىر شۇم خەۋەرنى ئاڭلاپ چۆچۈپ كەتتى. —
 — بىرىڭدا كوماندىرى سېيىت بەگ قازا قىپتۇ. —
 — ھە؟ ۋاي خۇدايىم، بۇ قانداق گەپ؟ — ئۇ ھاڭ - تاڭ
 بولۇپ تۇرۇپلا قالدى. 6 - ئاينىڭ 13 - كۈنىدىكى باش شتابتا
 ئېچىلغان يىغىندا ئۇ ئادەم ئۇنىڭ يېنىدىلا ئولتۇرغانىدى.
 ساغلام كۆرۈنەتتى، رەڭگىرىمۇ شۇنداق ئوبدانلا، ھېچقانداق
 كېسەللىك ئالامىتى كۆرۈنمەيتتى. پەقەت تاماكىنى ئۈزمەي
 پۇرقىرىتىپ چېكىپ بىرەر ئېغىزمۇ گەپ - سۆز قىلمايتتى،
 ئېغىر - ئېغىر تىنىپ، شۈككىدە ئولتۇرغانىدى. تېخى شۇ
 كۈندىكى يىغىندا ئەنجانباي قايناپ سۆزلىگەندە، ئۇ ئادەم:
 «بولدى، ئۆزىڭىزنى تۇتۇۋېلىڭ، بۇلارغا سۆزلىگەننىڭ پايدىسى
 يوق. ۋەزىيەت شۇنداق» دەپ ئۇنىڭغا تەسەللى بەرگەنىدى.
 لېكىن، ئۇ ئادەمنىڭ شۇ كۈندىكى بەزى قىلىقلىرى سەل
 غەلىتەرەك ئىدى، چىشىنى غۇچۇرلىتاتتى، مۇشتۇمىنى چىڭ
 تۈگۈپ يوتىسىغا «گۈپ - گۈپ» مۇشتلايتتى. ئېڭىكىنى تولا
 سىلاپ، توختىماي ئۇلۇغ - كىچىك تىناتتى. ئادەملەر قاتتىق
 غەزەپلەنگەندە، ئەلىمىنى ئىچىگە پاتۇرالمىي ئاچچىقىدا يېرىلىپ
 كەتكۈدەك بولۇپ كەتكەن ھاللاردا كۆرۈلىدىغان بۇنداق تەبىئىي
 ئالامەتلەر ئەنجانبايغا ئايان ئىدى. لېكىن، ئۇ ئادەمنىڭ بۇنداق
 تۇيۇقسىزلا ئۆلۈپ كېتىشى، ئۇنىڭغا سەل غەلىتە تۇيۇلدى.
 — ۋاي خۇدايىم، بۇ زادى قانداق ئىش؟ بىز كۆرۈشكەندە ئۇ
 ئادەم بىر ئوبدانلا تۇراتتىغۇ، ئەمدى تېخى بىر ھەپتە بولغان
 بولسا، بىرەر ۋەقە يۈز بەرمىگەندۇ؟ جامالىدىن بۇ ۋەقەنى
 ئەنجانبايغا مۇنداق چۈشەندۈردى:
 — بىرىڭدا كوماندىرى سېيىت بەگ يىغىندىن يېنىپ ئۆز
 شتابىغا قايتىپ بارغىنىدا، قىسىملاردىكى قورال - ياراغلار
 ئاللىقاچان يىغىۋېلىنىپ ئېلىپ كېتىلگەن، ئادەملەرمۇ تارقىلىپ
 كېتىشكە باشلىغانىكەن، ئۇ بۇ ئىشلارنى كۆرۈپ چىداپ

تۇرالماي، دەرد - ئەلەمدە زەردىگۆش بولۇپ كېتىپ، ئەتىسلا
ۋاپات بولۇپ كېتىپتۇ.

— ئىست، ئىست! رەھمەتلىكنىڭ ياتقان يېرى جەننەتتە
بولغاي، ئامىن! ئاللاھۇ ئەكبەر، — ئۇلار دۇئادىن كېيىن،
بىرھازاغىچە ئۇلۇغ - كىچىك تىنىشىپ شۈككىدە ئولتۇرۇپ
كېتىشتى.

ئەتىسى جامالىدىن ئەنجانباينى يەنە ئىزدەپ كەلدى:

— ئۆتكەن قېتىمقى چوڭ يىغىندا سىزنىڭ ھەربىي ھازىرلىق
كۇرسىدا ئوقۇيدىغانلىقىڭىزنى ئۇقتۇرغانىدى. بالدۇرراق بېرىڭ،
ئوقۇغاننىڭ پايدىسى كۆپ. بۇ يەردىكى ئىشلاردىن خاتىرجەم
بولۇڭ. مەن ئامال قىلىپ قوشۇننى ساقلاپ قېلىشنىڭ يولىنى
قىلىمەن.

— بۇيرۇققا بويسۇنمايسىز؟

— قايسى بۇيرۇققا؟

— ئۆتكەن قېتىمقى يىغىندا ئېلان قىلغان قايتۇرۇپ
كېتىدىغانلارنىڭ تىزىملىكىدە سىزنىڭ ئىسمىڭىزمۇ بار
ئىدىغۇ؟

— ۋاي - ۋۇي قويۇڭ سىزنى، مۇشۇنداق ھەسرەتلىك،
قايقۇلۇق چاغلاردىمۇ ئادەمگە چاقچاق قىلىدىكەنسىز، كەتمەيمەن
دەپ نەچچە قېتىم ئېيتتىم. ئاڭلىمىغانىدىڭىز؟ كەتمەيمەن
دېدىم، چوقۇم كەتمەيمەن! سىزمۇ تولا مېنىڭ زەردەمنى
قايناتماڭ. مېنىڭ ئىنقىلاب قىلىش ھوقۇقىم بار! ئۇنداق
بۇيرۇقلارغا ئەمدى سامان سېلىپ بېرىدىغان ۋاقىت كەلدى.

ئەنجانباي بەلگىلەنگەن ئورۇن - سۇباشىغا يېتىپ بارغاندا،
ئۇنىڭ بىلەن بىللە ئوقۇيدىغان يەنە ئۈچ يۈز نەچچە ئوقىتسېرنىڭ
ھەممىسى كېلىپ جەم بولۇپ بولغانىدى.

ئەنجانباي سۇباشىغا يېتىپ كېلىپلا، گېنېرال لېيتېنانت
ئىسھاقبېكنىڭ ئۆزىنىڭ مەسلىھەتچى، ياردەمچىلىرىدىن ئوتتۇز
نەچچىنى ئېلىپ ئىلىغا قايتىپ كەتكەنلىكىنى، ئۇ مېڭىش

ئالدىدا «بىتىمنىڭ روھى، تەلىپى بويىچە جەنۇبىي شىنجاڭ ئىنقىلابى ئەمدى ئۆز ئىشىنى توختاتسۇن» دەپ بۇيرۇق چۈشۈرگەنلىكىنى، ئاندىن بۇ جايلاردىكى قوماندانلىق شتابىنىڭ ئاخىرقى خىزمەتلىرىگە تەھىر بەگنىڭ مەسئۇل بولىدىغانلىقىنى، قاسىم تاشنىڭ باش مەسلىھەتچى بولۇپ، پۈتۈن قىسىملارنى قايتۇرۇش، قوراللارنى يىغىۋېلىپ باش ئىسكىلاتقا تاپشۇرۇش ئىشلىرىنى ئىشلەيدىغانلىقىنى ئۇقتۇرغانلىقىنى ئاڭلىدى.

ئادەم كۆپ بولسا ئاڭلاپ قالىدىغان گەپ - سۆزلەرمۇ شۇنچە كۆپ بولىدىكەن، قۇلاققا ياقمايدىغان بەزىبىر ئىلمەك - توقۇناق، تەتۈر پۇتاق گەپ - سۆزلەرنى ئاڭلاپ قېلىشقىمۇ بەزىدە مەجبۇر بولىدىكەن. بۇنداق تاغدىن - باغدىن سۆزلەپ، كۆڭلىنى غەش قىلىدىغان ئادەملەر كۈرستىكىلەرنىڭ ئارىسىدىمۇ خېلى بار ئىدى. ئۇلار بىر يەرگە جەم بولۇپ قالسىلا مۇشۇنداق پەلىپەتىش گەپلەرنى قىلىپ سورۇننى قىزىتىۋېتەتتى. لېكىن، ئۇلارنىڭ بۇنداق پەلىپەتىش گەپلىرىنىڭمۇ ئۆزىگە تۇشلۇق ئاساسى بار ئىدى.

— ھەي، ھەي! ... مانا ئەمدى بىرزە، خۇددى ئىگە - چاقىسىز يېتىم بالىغىلا ئوخشاپ قالدۇق - دە، باشلىقلار كېتىۋېلىپ چاتاق قىلدى.

— ئۇ باشلىقلار كېتىۋالغان بولسا، يەنە يېڭى باشلىقلارمۇ بارغۇ، شۇلار بىزگە ئىگە بولىدۇ.

— ئۇلار بىزگىمۇ، ئىنقىلابقىمۇ ئىگە بولالىغان بولسا ئوبدان بولاتتىغۇ. ئەسلى چاتاق تېخى ئالدىمىزدا ئوخشايدۇ.

— توۋا دېگىنە، ئۇلارنىڭمۇ ئىلاجى يوق - دە، كۆرمەيۋاتامسەن، ئۇلارمۇ مۇشۇ كۈنلەردە خۇددى سۇغا چۈشۈپ كەتكەن مۈشۈكتەكلا شۈمشىپ كېتىپتۇغۇ.

— بولدى، بولدى. كۆڭلۈڭنى يېرىم قىلما، ئۈمىدىسىز ئادەم كەلگۈسىدە قۇرۇلىدىغان مىللىي ئارمىيىنىڭ غوللۇق كادىرى

بولالمايدۇ جۈمۈ. — ئۇ مىللىي ئارمىيە قاچان قۇرۇلىدىكەن، بىزنىڭ
 تۈپرىقىمىزنى قۇملار بېسىپ بولغاندىمۇ؟
 — قايسى ئادەم بىلەن، نېمە بىلەن قۇرىدىكەن ئۇ مىللىي
 ئارمىيىنى؟ قوراللار يىغىۋېلىندى، ئادەملەر تارقىلىپ كەتتى.
 ھەممىسى قۇرۇق گەپ! خام خىيال!
 — غەم قىلما. كەلگۈسىمىز پارلاق.
 — ۋاي بولدىلا. تولا چوڭ گەپ قىلىمىغىنا. سېنىڭمۇ
 بورناكۇنلا ۋاي ئىست، بىز ئەمدى تۈگەشتۇق! قوراللىرىمىزنى
 يىغىۋالدى، ئادەملىرىمىز تارقىلىپ كېتىۋاتىدۇ. قانداق ئىنقىلاب
 قىلىمىز؟ دەپ ھۆڭگىرەپ يىغلىغانلىقىڭنى ھەممە ئادەم
 كۆرگەن، سېنىڭ يىغاڭدىن ئىچىمىز سىيرىلىپ كەتكەن.
 — يالغۇز مەنلا يىغلىدىممۇ؟ باشقىلارمۇ يىغلىدىغۇ، ئەھۋال
 شۇنداق تۇرسا يىغلىماي قانداق قىلىمىز؟
 — بىزگە ھەربىي تەلىم — تەربىيە بېرىدىغان ئادەملەرنىڭ
 ھەممىسى كېتىپ بولغان تۇرسا، ئەمدى كىم بىزگە ئۆگىتىدۇ؟
 پارچە — پۇرات ئىشلارنى قىلىپ يۈرۈپ ۋاقتىمىز زايە بولۇپ
 كېتىۋاتىدۇ!
 — غەم قىلما، بىزگە خەلق ئۆگىتىدۇ، خەلق بار. ئۆگىنىپ
 قالىمىز، ئاستا پىشىپ يېتىلىپ قالىمىز.
 — ۋۇي ئەنجانباي، نېمە دەۋاتىسىز، بىزلەر پىشىپ يېتىلىپ
 بولغۇچە، دۈشمەنلەر بىزنى پىشۇرۇپ يەپ بولىدۇ!
 — بىزمۇ جىم تۇرمايمىز، دۈشمەنلەرنىڭ پىشۇرىدىغان
 قازانلىرىنى، يەيدىغان، چاپنايدىغان چىشلىرىنى چىقىپ
 تاشلايمىز!
 — ۋايتاڭ، قانداق بولاركىن، ھەممىسى ئالدامچىلىق،
 ئۆزىمىزنى ئالدايدىغان قۇرۇق گەپلەر! ئاشۇنداق قۇرۇق گەپلەر
 بىلەن ئۆزىمىزنى ئالداپ، ئاغزىمىزنى تاتلىق ئېتىپ يۈرمىز.
 ئاھ خۇدا! كەلمەسكە كەتتى ئۇ تاتلىق — شېرىن ئارزۇ —

ئارمانلار...

— خۇدايىم مۇراد — مەقسىتىمىزگە يەتكۈزەر.

— بىز ئۇنداق ئامەتلىك يارالماپتىمىز، پېشانىمىز تەتۈر

ئىكەن!

— ...

بۇنداق ئازابلىق كۈنلەر مانا مۇشۇنداق قاقشاش، دەرد —
ئەلەملەر بىلەن ئۆتمۈەردى. بۇنىڭغا ئۇلاپلا تەرەپ — تەرەپلەردىن
ئېچىنىشلىق شۇم خەۋەرلەرمۇ ئۈزۈلمەي كېلىۋېرىپ، ئۇلارنى
تېخىمۇ بەك ئازابلىدى!

— مەن بۇ شۇم خەۋەرنى تېخى بايىلا ئاڭلىدىم، — دېدى
مايور سايت نەزەر بۇقۇلداپ يىغلاپ تۇرۇپ، — بىز قىزىلتاغ
لىنىيىسىدىكى بارلىق قىسىملار بۇيرۇق بويىچە 6 — ئاينىڭ 17 —
كۈنى (دۈشەنبە) قوشراپقا يىغىلدۇق، يۇقىرىنىڭ ئون بىر
ماددىلىق بىتىمىنى ئىجرا قىلىش توغرىسىدىكى جىددىي
بۇيرۇقنى ئاڭلىدۇق. ئاندىن قورال — ياراغلار يىغىۋېلىندى،
بىرنەچچىمىزدىن باشقا، قالغان ئادەملەرنىڭ ھەممىسىنىڭ ئۆز
يۇرتلىرىغا قايتۇرۇلىدىغانلىقى ئۇقتۇرۇلدى. شۇ ھامان
ئىنقىلابچىلار ئارىسىدا ئاللا — چۇقان، غوۋغا، يىغا — زار،
ۋاراك — چۈرۈك كۆتۈرۈلۈپ كەتتى! ئۇلار: «قايتمايمىز! جەڭ
قىلىمىز!» دەپ شوئارلارنى توۋلاشتى، چۈشەندۈرۈشلەرمۇ كار
قىلماي داۋراڭ سېلىۋەردى، ھەتتا باشلىقلىرىمىزنى «يۈزسىز
مۇناپىقلار! ئالدامچىلار! ساتقۇنلار!» دەپ يۈزىدىن — يۈزىگىلا
تىللاشتى. لېكىن، باشلىقلىرىمىز غىدىڭ — پىدىڭ قىلىمىدى.
بېشىنى پەس ئېگىپ، جىممىدە تۇرۇپ، ئۇلارنىڭ تىل —
ھاقارەتلىرىنى ئاڭلىدى، يەنىلا يىغلامسىراپ تۇرۇپ، مەيۈسلەنگەن
ھالدا بۇيرۇقنى ئىجرا قىلىۋەردى. شۇ كۈنى پۈتۈن قوشراپ
زېمىنىنى قەھر — غەزەپ بىلەن ۋار — ۋۇر ۋارقىراپ توۋلىغان
شوئارلار، يىغا — زار سادالىرى زىلزىلىگە كەلتۈرۈۋەتتى.
لېكىن، پايدىسى بولمىدى. قىسمەت شۇنداق ئىكەن، پېشانىگە

پۈتۈلگەننى تارتماقتىن باشقا چارە يوق ئىكەن. بۇيرۇقنىڭ قاتتىق ئىجرا قىلىنىۋاتقانلىقىدىن غەزەپلەنگەن ئىنقىلابچىلار ئىلاجىسىز، پەرىشان بولغان ھالدا قايتىش ئۈچۈن تەييارلىنىشقا باشلىدى. مەنمۇ بۇيرۇق بويىچە بۇ يەردىكى ھەربىي ھازىرلىقلار كۈرسىدا ئوقۇش ئۈچۈن، شۇ كۈنىلا بۇ تەرەپكە قاراپ يولغا چىققانىدىم. ئۆز يۇرتلىرىغا قايتىپ كېتىدىغانلارمۇ ئەتىسى يولغا چىققانىكەن. يېڭىسار، يەكەن، پوسكام، قاغىلىق، مەكىت تەرەپلەرگە كېتىدىغان بىرەر مىڭدىن ئارتۇقراق ئادەم توپلىشىپ بىللە مېڭىشىپتۇ. ئۇلارنىڭ ئارىسىدا يەنە خوتەن تەرەپكە كېتىدىغان توققۇز ئادەممۇ بار ئىكەن. ئۇلار يولغا چىقىپ، تېخى يېرىم كۈندەك مېڭىپ قوشماق تاغلار ئارىسىدىكى كەڭرى سايلىققا كەلگەندە، ئاسماندا تۇيۇقسىزلا بىرى كۆك، يەنە بىرى قىزىل ئىككى ئايروپىلان پەيدا بوپتۇ. كېتىۋاتقانلار ھېچنېمىدىن خەۋەرسىز ھالدا بەخىرامان مېڭىۋېرىپتۇ. دەل شۇ چاغدا توختى يورغا دېگەن ئادەمنىڭ تەرىتى قىستاپ كېتىپ، بىر ئۆڭكۈرنىڭ دالدىسىغا ئولتۇرۇپتۇ. ئايروپىلانلار ئۇلارنىڭ ئۈستىدىن ئىككى - ئۈچ قېتىم ئەگىپ ئايلىنىپ ئۆتۈپتۇ - دە، دەرەخ بويى پەسلەپ ئۇلارنى بىرى ئالدى تەرەپتىن، يەنە بىرى ئارقا تەرەپتىن تەڭلا پىلىموت بىلەن ئوققا تۇتۇشقا باشلاپتۇ، بومبىلارنىمۇ تاشلاپتۇ. ئايروپىلانلار ئاشۇنداق پەس ئۇچۇپ، ئايلىنىپ ئەگىپ يۈرۈپ، ئۇلارنى بىر ھازاغىچە ئوققا تۇتۇپ، بومباردىمان قىلىپ، ھەممە ئادەمنى قىرىپ تاشلاپتۇ. ئايروپىلاندىكىلەر «بۇلار ئەمدى تۈگەشتى» دەپ ئويلاپتۇ - دە، ئارقىسىغا يېنىپتۇ. دەل شۇ چاغدا توختى يورغا ئورنىدىن تۇرۇپ ئەتراپىدا ئۆلۈپ ياتقان، جان تالىشىۋاتقان ئادەملەرگە قاراشقا باشلاپتۇ، بۇنى يىراقلاپ كېتىۋاتقان ئايروپىلاندىكىلەر شۇ ھامان بايقاپ قاپتۇ - دە، دەرھال ئەگىپ ئايلىنىپ ئارقىسىغا يېنىپتۇ. ئۇنى ئوققا تۇتۇش ئۈچۈن يېقىنلاپ كەپتۇ. توختى يورغا ئاچچىقىغا چىدىماي، شۇ ھامان جۇۋىسىنىڭ ئىچىدىن بىر ئاپتوماتنى چىقىرىپ، پەسلەپ

كەلگەن ئايروپىلانغا قارىتىپ غەزەپ بىلەن ئېيتىشقا باشلاپتۇ.
قىزىل ئايروپىلانغا ئوق تەگكەن - تەگمىگەنلىكىنى بىلەلمەپتۇ.
لېكىن، كەينىدىن قاپقارا ئىس چىقىرىپ، تاغنىڭ ئۇ تەرىپىگە
ئۆتۈپ كەتكەنلىكىنى كۆرۈپتۇ. كۆك ئايروپىلان ئۇنى ئوققا
تۇتۇۋېرىپتۇ. يىقىلىپ ياتقانلارنىڭ ئارىسىدا توختى يورغىنىنىڭ
بىر ئاغىنىسى بار ئىكەن، ئۇنىڭ ئىسمى غوجاش ئىكەن، ئۇ
ئېغىر يارىلىنىپ يېتىپ قالغانىكەن. ئۇ ھوشىغا كېلىپ ئۆمىلەپ
توختى يورغىنىنىڭ قېشىغا كەلگەندە، ئۇ ئاللىقاچان ئۆلۈپ
قالغانىكەن. ئۇ ئۇنىڭ قولىدىكى ئاپتوماتىنى ئېلىپ تاغ ئارىسىغا
كىرىپ كېتىپتۇ. ئەتىسى كېچىسى قوشراپقا كېلىپ، ئۇ يەردە
ئاخىرقى ئىشلارنى بىر تەرەپ قىلىۋاتقان باشلىقلار بىلەن
كۆرۈشۈپتۇ. كۆرگەن ئەھۋاللارنى بىرمۇبىر بايان قىپتۇ. ئۇلارمۇ
ئايروپىلانلارنى كۆرگەن، بومبىلارنىڭ پارتلىغان ئاۋازلىرىنىمۇ
ئاڭلىغان، لېكىن، بۇنداق پاجىئە يۈز بېرىپ قېلىشىنى
ئويلىمىغانىكەن. ئۇلار شۇ ھامان ئاتلىنىپ كەچتە يېتىپ
بېرىپتۇ. تاغلار ئارىسىدىكى كەڭرى سايلىققا بېرىپ قارىسا،
دېگەندەك ئەھۋال شۇنداق. قاغا - قۇزغۇنلار چوقۇلاۋاتقان بىرەر
مىڭدىن ئارتۇق ئادەم جەسەتلىرىنىڭ خۇددى سايىنىڭ تېشىدەك
كاللا - موللاق ھالدا يېتىپ كەتكەنلىكىنى كۆرۈپتۇ. شۇ كۈنى
ئايروپىلانلار ئوققا تۇتۇۋاتقاندا، ئۇلارنىڭ ئارىسىدىكى قىرقتەك
ئادەم قېچىپ قۇتۇلۇپ قالغانىكەن، دەريانىڭ بويىدا يوشۇرۇنۇپ
ياتقان گومىنداڭ ئەسكەرلىرى ئۇلارنىڭ بىرىنىمۇ قالدۇرماي
ھەممىسىنى ئۆلتۈرۈۋېتىپتۇ.

ھە، ئەمدى ھېلىقى ئاپتوماتىنىڭ گېپىگە كېلەيلى، ئەسلىدە
بۇ مۇنداق ئىش ئىكەن: قوراللارنى يىغىۋاتقان چاغدا توختى
يورغا بىر ئاپتوماتىنى تىقىۋاپتۇ، بۇنى باشقىلار ئالدىراشچىلىقتا
بىلەلمەي قاپتۇ. لېكىن، توختى يورغىنىنىڭ ئاغىنىسى غوجاش
كۆرۈپ قاپتۇ. ئۇ ئەجەبلىنىپ ئۇنىڭدىن سوراپتۇ: «بۇ بىرنېمىنى
ئەمدى نېمە قىلىسەن، ئۇرۇش تۈگىگەن تۇرسا؟» «لازىمى بار، مەن

قايتىپ كەتسەم ھۆكۈمەت مېنى چوقۇم ئۆلتۈرۈۋېتىدۇ. شۇڭا،
 جاڭگالغا كىرىپ كېتىپ، مۇشۇ بىرنەمە بىلەن ئوۋچىلىق
 قىلىپ، جان ساقلايمەن» دەپ جاۋاب بېرىپتۇ. توختى يورغا يولغا
 چىقىش ئالدىدا ئاپتوماتىنى دۈمبىسىگە تېڭىپتۇ. ئۇزۇن
 جۇۋىسىنى كىيىپ تېشىدىن بېلىنى باغلىۋاپتۇ. باشقىلار ھەيران
 بولۇپ: «ھاۋا - جاھان ئادەمنى كۆيدۈرگۈدەك شۇنچە قاتتىق
 ئىسسىق تۇرسا، يەنە نېمىشقا ئۇنداق جۇۋا كىيىۋالدىڭ؟» دەپ
 سورايتۇ. ئۇ: «بېلىم ئاغرىپ ئارام بەرمەيۋاتىدۇ، يولدا ئاۋارە
 قىلىنسۇن دەپ جۇۋا كىيىۋالدىم» دەپ جاۋاب بېرىپتۇ.
 ئەنجانباي ھاڭ - تاڭ بولۇپ ئويلانىپ تۇرۇپ قالدى: «ئەجەبا
 ئىسمىمۇ، لەقىمىمۇ ئوخشىشىپ كېتىدىكەن؟ جاھاندا ئۇنىڭغا
 ئوخشاش ئىسمى، لەقىمى ئوخشىشىپ كېتىدىغان ئۇنداق
 ئادەملەرغۇ خېلى بار. لېكىن، قانداق بولۇپ...» ئۇ سايىت
 نەزەردىن سوراپ قالدى:
 — توختى يورغا دېدىڭىزما؟ گومىنداڭ ئەسكەرلىرىنىڭ
 ئارىسىدىمۇ مۇشۇنداق توختى يورغا دەيدىغان بىر ئادەم
 بولىدىغان، ئىسمىمۇ، لەقىمىمۇ ئەجەب ئوخشايدىكەن،
 قاغىلىقتىن دېگەندەك قىلىۋىدى، ئىلگىرى سىز ئۇنى
 كۆرگەنمىدىڭىز؟
 — ھەئە كۆرگەن، مەن بىلەن بىر باتالىيوندا ئىدى. ئىلگىرى
 ئۇ گومىنداڭنىڭ 18 - پولكىنىڭ ئەسكىرى ئىكەن، تېخى
 ئىككى ئاي ئىلگىرىلا قېچىپ كېلىپ بىزگە قوشۇلغان ياراملىق
 يىگىت ئىدى. ئېھتىمال سىز كۆرگەن ئاشۇ ئادەم مەن گېپىمنى
 قىلغان توختى يورغا دېگەن ئادەمنىڭ دەل ئۆزى بولۇشى
 مۇمكىن.
 سايىت نەزەر يەنە بۇقۇلداپ يىغلاپ تۇرۇپ، قايناپ
 سۆزلەۋەردى:
 — بىز بۇ بىتىمگە كۆپ بەدەل تۆلەپ كەتتۇق. قارىغاندا،
 بۇنىڭدىن كېيىنمۇ يەنە بۇنىڭدىنمۇ ئېغىر بەدەللەرنى تۆلەپ،

تۈگىشىپلا كېتىدىغان ئوخشايمىز. ماڭا بىزنى مۇشۇنداق ئېغىر
ئاقىۋەتلەرگە مۇپتىلا قىلغان بۇ بىتىمنى تۈزۈشكە يېڭىپ
بولمايدىغان بېسىم سەۋەب بولغاندەك، بۇ بىتىمنىڭ تېگىگە يەنە
قانداقتۇر بىز بىلىپ بولمايدىغان بىر سىر يوشۇرۇنۇپ
تۇرغاندەكلا تۇيۇلۇۋاتىدۇ. لېكىن، بۇ قانداق بېسىم
ئىكەنلىكىنى، قەيەردىن كەلگەنلىكىنى مەن زادىلا بىلەلمىدىم.
ئېھتىمال بۇنىڭدىن كېيىنمۇ بىزمۇ، سىزمۇ، ھەممىمىز
ئوخشاشلا بۇ سىرنى مەڭگۈ بىلەلمەي بۇ جاھاندىن مۇشۇنداقلا
ئۆتۈپ كېتىدىغان ئوخشايمىز.

مۇشۇنداق دەھشەتلىك پاجىئەلەر باشقا جايلاردىمۇ يۈز
بەرمەكتە ئىدى. يۇرتلىرىغا قايتۇرۇلغان تۈركۈم - تۈركۈم
ئىنقىلابچىلارنىڭ يول ئۈستىدىلا ئەنە شۇنداق دەھشەتلىك ھالدا
باستۇرۇلغانلىقى، ھەتتا ئۇلارنىڭ ئۆلۈكلىرىنىمۇ چالا قويماي
چاناپ قىيما - چىيما قىلىۋېتىلگەنلىكى، بەزىلىرىنىڭ
ئۆلۈكلىرىنى تاشلىقلاردا ئاتلارغا سۆرتىپ يۈرۈپ
ئۈستىخانلىرىنى پارە - پارە قىلىپ تاشلىغانلىقى، يوللاردا
قېچىپ ئامان قالغانلىرىمۇ يەنە تۇتۇلۇپ قېلىپ جادۇغا بېسىپ
توغراپ، دەرەخلەرگە مىخلاپ، دارغا ئېسىپ ئۆلتۈرۈلگەنلىكى
ھەققىدىكى ئېچىنىشلىق شۈم خەۋەرلەر بۇ يەرگە كۈندە دېگۈدەك
تەرەپ - تەرەپلەردىن ئۈزۈلمەي كېلىپ تۇراتتى. يۇرت
زومىگەرلىرى تېخىمۇ ھەددىدىن ئېشىپ كەتكەنىدى، ئۇلار
چوماقچىلىرىنى ئەگەشتۈرۈپ يۈرۈپ، ئۆيمۇئۆي،
مەھەللىمۇمەھەللە، كوچىمۇكوچا چالا قويماي ئاختۇرۇپ
ئىنقىلابچىلارنى ئىزدەيتتى، تۇتۇۋالسا ئۆلتۈرۈپ تاشلايتتى،
ھەتتا ئۇلارنىڭ ئايغاچچىلىرى شەھەرمۇشەھەر قاتراپ لالما
ئىتلاردەك پۇراپ يۈرۈپ ئۆز يۇرتلىرىدىن چىققان
ئىنقىلابچىلارنى ئىزدەيتتى، ئۇلارنىڭ دېرىكىنى ئالغان ھامان
ھۆكۈمەت ئورۇنلىرىغا چېقىپ قويۇپ ئۆلتۈرگۈزۈۋېتەتتى. يۇرت
زومىگەرلىرى چوماقلاپ، پىچاقلاپ، قىلىچلاپ، ئېگىز ھاڭلاردىن

تاشلاپ، ئاتلارغا سۆرتىپ، قۇرۇق قۇدۇقلارغا تاشلاپ، تىرىك كۆمۈپ، دەرەخلەرگە ئېسىپ، دەرەخلەرگە مىخلاپ، ئېتىپ... ئۆلتۈرۈۋەتكەنلەرنىڭ سانىمۇ ناھايىتى كۆپ ئىدى. ئۇلار تېخىمۇ غالجىرلىشىپ، شۇ قاتاردا ئىنقىلاپچىلارنىڭ ئاتا - ئانىلىرى، ھەتتا ئۇرۇق - تۇغقانلىرىنىمۇ ئامان قويمىدى. سازايى قىلىپ ئۆلتۈردى، تۇتقۇن قىلدى، مال - مۈلۈكلىرىنى بۇلاڭ - تالاڭ قىلىپ، ئۆي - ماكانلىرىنى كۆيدۈرۈپ كۈل قىلىۋەتتى.

بۇ يەرگە جەم بولغان كۇرسانتلارنىڭ ھەممىسى تەرەپ - تەرەپلەردىكى قىسىملاردىن تاللانغان غوللۇق كوماندىرلار ئىدى. شۇڭا، ئۇلارغا ئۆز قىسىملىرىدىن يۇرتلىرىغا قايتۇرۇلغان ئىنقىلاپچىلارنىڭ دەھشەتلىك ھالدا باستۇرۇلغانلىقى ھەققىدىكى ئېچىنىشلىق خەۋەرلەر كېلىپلا تۇراتتى. بۇ شۇم خەۋەرلەر ئۇلارنىڭ يۈرىكىنى ئېچىشتۈرۈپ قان - زەرداب قىلىۋەتكەنلىكى ئۈچۈن، بۇ جاينى كۈندە دېگۈدەك يىغا - زار قاپلاپ كەتتى.

*

*

*

ئەنجانباي بىر كۈنى بىرگادا كوماندىرى تاھىر بەگنى ئىزدەپ خېلى ئاۋارە بولۇپ قالدى. ئۇنىڭدىن - بۇنىڭدىن سوراپ سۈرۈشتۈرۈپ، ئىزدەپ يۈرۈپ ئاخىر ئۇنى جىلغا ئىچىدە ئات يۇيۇۋاتقان يېرىدىن ئاران تاپتى. ئىلگىرى ئۇلار بىللە ئوقۇپ، بىللە ئويناپ يۈرۈپ تەڭ چوڭ بولغان، كېيىنچە يەنە بىللە ئوۋچىلىق قىلىپ يۈرۈپ ماھارىتىنى تەڭ ئۆستۈرۈپ ھەر ئىككىلىسى ئوخشاشلا ئۇستا مەرگەنلەردىن بولۇپ يېتىشكەن قەدىناس ئاغىنىلەردىن ئىدى. تاغ ئىنقىلابى پارتلىغاندىن كېيىن تاھىر بەگ بىرگادا كوماندىرلىقىغا تەيىنلىنىپ، ئۇنىڭ باشلىقى بولۇپ كەلمەكتە ئىدى. شۇنداق بولسىمۇ ئۇلار مەن چوڭ، سەن كىچىك دېمەي ئۇچرىشىپ قالسىلا بالدۇرقىدەكلا ھازىرغىچە چېلىشىپ، قول قايرىشىپ كۈچ سىنىشىپ، ناخشا - ئۆلەڭ

ئېيتىپ كۆڭۈللىرىنى ئېچىپ يۈرۈشەتتى. يېقىنقى كۈنلەردىن بۇيانقى ئون بىر ماددىلىق بىتىمنىڭ ئېچىنىشلىق بېسىمى تاھىر بەگنىمۇ قاتتىق چۆچۈتۈپ غەزەپلەندۈرۈۋەتكەنىدى. ئىلگىرى سەل قىسقىق كۆزلىرى ئويىناپ تۇرىدىغان، قىزغۇچ لەۋلىرىدىن پىسىڭ - پىسىڭ كۈلكە كەتمەيدىغان خۇش چاقچاق، شوخ بۇ ئادەم مانا ئەمدى تولا چېچىلىدىغان، تېرىككەك، قاپقىدىن قار يېغىپلا تۇرىدىغان، غەلىتە مېجەزلىك توك بىر ئادەمگە ئايلىنىپ قېلىۋاتاتتى، باشقىلاردىن ئۆزىنى قاچۇرۇپ يۈرىدىغان، بەزىدە تېخى خېلى يېقىن ئادەملىرىنى كۆرسىمۇ كۆرمەسكە سېلىۋالىدىغان بولۇپ قالدى. پەقەت ئەنجانباي بىلەنلا ئانچە - مۇنچە مۇڭدېشىپ قوياتتى، باشقىلار بىلەن كارى بولمايتتى. غەمكىن - قايغۇلۇق كۆرۈنەتتى. شۇ تاپتا ئۇ ئەنجانباينى كۆرۈپ سەل ئېچىلغاندەك بولدى، لېكىن شۇ ھامان يەنە چىرايى تۇتۇلۇپ كۆزلىرىگە لۆمىدە ياش ئالدى.

— نېمە بولدۇڭ، بەكلا ياداپ كېتىپسەنغۇ؟ مېجەزلىڭ يوقمۇ؟ — ياق، — دېدى تاھىر بەگ ئاتنى يۇيۇۋېتىپ، — نېمە بولغانلىقىم ئۆزۈڭگە ئايان. بىز ئالدىندۇق، بىتىم بىزنىڭ بېشىمىزغا چىقتى. ئادەملىرىمىز چېچىلىپ قىرىلىپ تۈگىشىۋاتىدۇ. بىز ئەمدى خەلققە نېمە دەيمىز؟ كىشىلەرنىڭ يۈزىگە قانداق قارايمىز؟ بىزگە ئىشىنىپ ئىنقىلابقا قاتناشقانلارنىڭ ھەممىسىنى بىتىم گۆرگە ئىتتىرىۋەتتى! بىز گومىنداڭچىلارنى يوقىتالمىدۇق، ئەكسىچە گومىنداڭچىلار بىزنى يوقىتىۋەتتى. غەزىپىم قايناپ زادىلا بولالمايۋاتىمەن. ئەمدى بىزگە ئۆلۈۋېلىشتىن باشقا يول قالمىدى.

— نېمە، نېمە؟ ئۇنداق دېمە! بىزگە يەنە يول بار! — يول، قانداق يول ئۇ؟ ئەمدى بىزدە ھېچقانداق يول قالمىدى ياكى چەتكە قاچاي دەمسەن؟ ناۋادا شۇنداق خىيالىڭ بولىدىغان بولسا، مۇشۇ تۇرغان جايىڭدىلا مېڭەڭدىن تۈتۈن چىقىرىۋېتىمەن. لېكىن، سېنىڭ گەپ - سۆزلىرىڭدىن، ئىش -

ھەرىكەتلىرىڭدىنغۇ ئۇنداق يامان نىيەتنىڭ بارلىقىنىمۇ سېزەلمىدىم، ئۇنداق يامان ئويدا بولمايدىغانلىقىڭنىمۇ ئوبدان بىلىمەن. بىزنىڭ يىلتىزىمىز قىرقلانغان، ماڭىدىغان يوللىرىمىز ئېتىلگەن تۇرسا، يەنە يولنىڭ گېپىنى قىلغىنىڭغا قاراپ شۇنداق دەۋاتىمەن. بىز شۇ تاپتا خۇددى يىلتىزى قىرقلانغان دەرەخكەلا ئوخشاپ قالدۇق، يىلتىزى قىرقلانغان دەرەخ ھامان قۇرۇپ تۈگەيدۇ.

— ياق، بىزنىڭ يىلتىزىمىز بار، خەلق بىزنىڭ يىلتىزىمىز. — نېمە دېمەكچىسىن؟ يەنە ئۆتكەن قېتىملاردىكى گەپلىرىڭنى تەكرارلىماقچى ئوخشىماسەن؟ داۋاملىق جەڭ قىلايلى دەپ مېنى ئۆز گېپىڭگە كىرگۈزۈش ئۈچۈن يەنە قىستىماقچىمۇ سەن؟ بولدى قوي، ئەمدى ئۇنداق بىمەنە گەپلىرىڭنى ماڭا قايتا دېگۈچى بولما. ياق، مۇمكىن ئەمەس، ئەمدى بىز تۈگەشتۇق.

— شۇنداق، مەن بۈگۈن دەل مۇشۇ ئىشنى مەسلىھەتلىشىش ئۈچۈن سېنى ئىزدەپ كەلگەنىدىم. دوستۇم، بىزنىڭ پولىكىمىز تېخى تارقاپ كەتمىدى. سەن بېلىڭنى قويۇۋەتمە، بىرلىكتە قوشۇننى يەنە كېڭەيتەيلى. دۈشمەنگە ئارام بەرمەيلى. شۇنداق قىلساق خەلق يەنە قوزغىلىدۇ.

— خام خىيال، ھەممىسى ئاقمايدۇ، قۇرۇق گەپ. خەلق ئەمدى بىزگە ئىشەنمەيدۇ، بىزگە ھەرگىز ئەگەشمەيدۇ. قوشۇننى كېڭەيتىش مۇمكىن ئەمەس، ھازىرقى ھالىتىمىز ساقلاپ قالغىلى بولمايدۇ. ھازىر ھەممىدىن مۇھىمى ئامال قىلىپ جاننى ساقلاپ قېلىش، پۇرسەت كۈتۈش.

— بىزگە يەنە ياردەم قىلساڭ بولاتتى. — دېگىنە، قانداق ياردەم قىلىمەن؟ قولۇمدىن كەلسىلا ئىلاجىنى قىلىمەن.

— ئۆزىمىزنى قوغداپ تۇرغۇدەك بىرەر تالمۇ قورال — يارىغىمىز قالمىدى.

تاھىر بەگ ئاتنىڭ ئۈچىنى سىلاپ تۇرۇپ بىر ھازاغىچە
ئويلىنىپ تۇرۇپ قالدى.

— ھە، مانا ئەمدى ئېسىمگە كەلدى، — دېدى ئۇ ئەنجانبايغا
قاراپ، — ئىنقىلاب باشلانغان چاغدا مەن مۇجىدا ئازراق
قوراللارنى تاشلاپ قويغاندەك قىلىۋىدىم، قورال - ياراغدىن
غېمىمىز بولمىغانلىقى ئۈچۈن، ئۇ قوراللارنى ئەكىلىۋېلىشمۇ
ئېسىمگە كەلمەپتۇ. سانى ئازراق، ئارانلا ئۈچ ئاپتومات، ئىككى
پىلىموت، يەنە بەش - ئالتىدەك مىلتىق، بەش - ئالتە قايتەك
ئوق - دورا بارلىقى ئېسىمدە، ھازىرچە ئاز بولسىمۇ شۇنى
ئەكىلىۋېلىڭلار. ماڭىدىغان چاغدا مەن بىلەن كۆرۈشۈڭلار. قورال
بار جايىنى ئوبدان دەپ بېرەي. مېنىڭ ھازىرچە ئۇنىڭدىن باشقا
ئىلاجىم يوق. لېكىن زە دوستۇم، سەن ئەمدى كاجىلىقنى تاشلا،
پىنھان جايدا ھاياتىڭنى ساقلاپ پۇرسەت كۈت. ئۇنداق جايلارنى
مەن ئوبدان بىلىمەن، ھاياتىڭدىن ئەندىشە قىلىۋاتىمەن. مېنىمۇ
ھازىرچە جەڭگە چىقىشقا زورلاۋەرمە، ۋاقتى ئەمەس.

— قىلغان ياردىمىڭگە رەھمەت دوستۇم. سەنمۇ ئەمدى مېنىڭ
يولۇمنى توسما!

تاھىر بەگ ئاتنى يېتىلەپ ئاتخانا تەرەپكە كېتىۋېتىپ يەنە
غودۇڭشىپ قويدى:

— بولدى سەن ئەمدى بۇ كۈرستىن كەت. پايدىسى قالمىدى.
جەنۇبىي شىنجاڭ مىللىي ئارمىيىسىنى قۇرۇش پىلانى سۇغا
چىلىشىپ تۈگەشكەن تۇرسا، يەنە نېمىنىڭ غوللۇق كادىرى
بولماقچىدىك؟ ئۆگىتىدىغان ئادەمنىڭمۇ تايىنى يوق. بۇ يەردە
ئاسماندىكى غازنىڭ شورپىسىغا نان چىلاپ يەپ يۈرگۈچە
تۇرمىغان ياخشى، ھاماقەت!

شۇ كۈنى ئاخشىمى شىغاي ئەنجانباينى ئىزدەپ كېلىپ
 ئۇنىڭغا ئابلا موللىنىڭ ئۆلۈپ كەتكەنلىك خەۋىرىنى يەتكۈزدى.
 ئابلا موللا ياراملىق رازۋېدكىچى ئىدى. لېكىن، ئۇنىڭ
 رازۋېدكىچى ئىكەنلىكىنى پەقەت جامالىدىن بىلەن ئەنجانبايلا
 بىلەتتى. ئادەتتە ئۇ ئىككى كوماندىرنىڭ مەخسۇس خىزمەتچىسى
 سۈپىتىدە ئۇيان - بۇيان چېپىپ يۈرۈپ، يۈگۈر - يېتىم ئىشلار
 بىلەن ئالدىراش يۈرگەندەك كۆرۈنەتتى. ئاغزىغا بىر چىمدىم
 ناسۋالنى سېلىۋېلىپ گەپ - سۆزلەرگە ئارىلاشماي جىممىدە
 يۈرەتتى. پات - پات سودىگەر سىياقىغا كىرىۋېلىپ كالا، قوي،
 ئاشلىق سودىسى قىلاتتى. بازارلارنى ئارىلاپ يۈرۈپ كىشىلەرگە
 چاندۇرماي دۈشمەن ئەھۋالىنى تىڭ تىڭلاشقا ئۇستا ئىدى.
 يېقىنقى كۈنلەردىن بۇيان، زەيدىن بەگنىڭ ئۆزىنىڭ گېپىنى
 باشقىلارنىڭ ئاڭلاپ قېلىشىدىن ئەنسىرىگەندەك كۆزلىرىنى
 چەكچەيتىپ ئۇيان - بۇيان قارىۋېتىپ، ئاندىن ئۇنىڭ - بۇنىڭ
 قۇلاقلىرىغا كوتۈلداپ يۈرۈشلىرى ئۇنىڭغا غەلىتە تۈيۈلىدىغان
 بولۇپ قالىدۇ. بىر كۈنى ئۇ گازارمىنىڭ ئىچىنى تازىلاۋاتقاندا
 بىر ئۆينىڭ ئىچىدىن زەيدىن بەگنىڭ بىرى بىلەن پەس ئاۋازدا
 سۆزلىشىۋاتقانلىقى ئۇنىڭ قۇلىقىغا كىرىپ قېلىپ، ئۇنى
 سەگەكلەشتۈرۈپ قويدۇ:

— سەنزە، قارىۋاي، خوتۇن - بالاڭنى تازا سېغىنىغان
 ئوخشىمامسەن؟ بالىلارنى كۆرسەڭلا كۆتۈرۈۋالدىكەنسەن،
 ئەركىلىتىپ ھالىڭ قالمىدىكەن. ئەر كىشىلەرغۇ شۇنداق
 بولىدۇ، خوتۇن سېغىنىپ قالسىلا بالا ئەركىلىتىدىغان بولۇپ
 قالىدۇ. ۋۇي قاۋۇز، سەن نېمىشقا ئۇنداق سەت ھىجىمسەن؟ سەن
 ئۇنى مازاق قىلىۋاتامسەن تېخى. سەن ھارامزادىمۇ بوشاڭ ئادەم
 ئەمەس جۈمۇ، خوتۇن - قىزلارنى كۆرسەڭ كۆزلىرىڭ ئويناپ،

خۇمارلىشىپ ئېلىشىپلا كېتىدىكەن، يۇرتۇڭلاردا خوتۇن - قىزلار خېلى كەڭرىدۇ؟

— ھەئە، خېلى كەڭرى. قاندىقنى ئالاي دېسەم ياق دېمەيدۇ، شۇغىنىسى يۇرتقا بېرىشنىڭ ئىلاجى بولمىسا...

— مەنمۇ شۇ تاپتا خوتۇن - بالىلىرىمنىڭ غېمىدىلا قالدىم. ئاڭلىسام، ئىنقىلابچىلارنىڭ خوتۇن - بالىلىرى، ئۇرۇق - تۇغقانلىرىنى تۇتقۇن قىلىۋېتىپتۇمىش. ئۇلاردىن ئەنسىرەپ يۈرىكمە پوك - پوك، بېرىپ يوقلاپ كېلىشنىڭ تېخى ئىلاجى يوق. كالا كېتىدىغان گەپ. قانداق قىلىشنى بىلەلمەيلا قالدىم، بېشىمنىڭ ئىچىمۇ قېتىپ، تېشىمۇ قېتىپ...

— كالا كەتمەسلىكنىڭ يولىنى قىلالىساقلا، ئىلاجى تېپىلىپ قالىدۇ.

— قانداق يولىنى قىلىمىز؟

— خۇدايىمدىن تىلەيمىز، خۇدايىم بىزگە باشپاناھ بولىدۇ، يول كۆرسىتىدۇ.

ئۇلار پىچىرلىشىپ بىر نېمىلەرنى دېيىشىدۇ، لېكىن ئابلا موللا ئۇلارنىڭ نېمە دېيىشكەنلىكىنى ئاڭلىيالمىدۇ. بىرھازادىن كېيىن ئۇلار يېنىپ چىقىدۇ. ئۇ ھېچنېمىنى كۆرمىگەن، ئاڭلىمىغان بولۇۋېلىپ، بەخىرامان ھالدا ئۆز ئىشىنى قىلىۋېرىدۇ، زەيدىن بەگنىڭ ئۆزىگە كۆزىنىڭ قۇيرۇقىدا قاراپ قويۇپ ئۆتۈپ كېتىۋاتقانلىقىنىمۇ تۇيۇپ تۇرىدۇ.

ئابلا موللا ئاڭلىغانلىرىنىڭ ھەممىسىنى جامالىدىنغا دوكلات قىلىدۇ.

— ئۇ ئادەمنىڭ قورسىقىدا جىن باردەك قىلىدۇ. ئۇنداق بولمىسا نېمىشقا قىلغىلى گەپ تاپالمىغاندەك ئۇلارغا ئەنە شۇنداق خوتۇن خەقلەرنىڭلا گېپىنى قىلىدۇ؟ نېمىشقا ساماننىڭ ئاستىدىن سۇ قويۇپ ئۇلارنى يۇرتىغا كېتىشكە قىزىقتۇرىدۇ. يەنە تېخى كالا كەتمەسلىكنىڭ يولىنى قىلساقلا ئىلاجى تېپىلىدۇ دەيدۇ. كالا كەتمەسلىكنىڭ يولى ئىككى قولىمىزنى

ئېگىز كۆتۈرۈپ دۈشمەنلەرگە باش ئېگىش ! ئۇنىڭدىن باشقا يول
يوق ئىكەنلىكىنى ھەممە ئادەم بىلىدۇ. مۇشۇنداق تەتۈر پۇتاق
گەپ - سۆزلەر ئادەمنى غەم - ئەندىشىگە سېلىپ قويىدىكەن.
پەخەس بولمىساق بولمايدىغان ئوخشايدۇ.
جامالىدىن ئۇنىڭ بۇ دوكلاتىنى ئاڭلاپ بولۇپ قاقاقلاپ كۈلۈپ
كېتىدۇ.

— ھەي ئەخمەق. ئۇنىڭ ئۇنداق دېگىنى ئۇلارنى يۇرتىغا
قايتىشقا قىزىقتۇرغانلىق ئەمەس، چاقچاق گەپ، چاقچاق،
ئۇقتۇڭمۇ؟ ئەر كىشىلەر بىر يەرگە جەم بولۇپ قالسىلا ئەنە
شۇنداق خوتۇن خەقلەرنىڭ گېپىنى قىلىپ چاقچاق
قىلىشىدۇغۇ، بۇ بار گەپقۇ؟ سەنمۇزە، بەك گۇمانخور بولۇپ
قاپسەن جۇمۇ !

كېيىن ئابلا موللا جامالىدىننىڭ زەيدىن بەگكە نەسىھەت
قىلىپ دېگەن گەپلىرىنىمۇ ئاڭلاپ قالىدۇ.

— سىز دېگەن كوماندىر. بۇنىڭدىن كېيىن باشقىلارغا
خوتۇن - قىزلار توغرىسىدا ئۇنداق بولمىغۇر چاقچاقلارنى
قىلماڭ، بەزىلەر كۆڭلىڭىزنى خاتا چۈشىنىپ قالىدىكەن، دىققەت
قىلىڭ.

شۇنىڭدىن كېيىن ئابلا موللا زەيدىن بەگنىڭ ئۆزىگە يەر
تېگىدىن ئالىيىپ، ھومىيىپ قارايدىغان، يەنە تېخى قاۋۇز
ئالغايىنىڭمۇ ئۆزىگە يىراقتىن سەپىلىپ قاراپ يۈرىدىغان بولۇپ
قالغانلىقىنى سېزىپ قالىدۇ. كۆڭلى غەش بولغان ئابلا موللا بۇ
ئەھۋاللارنى شىغايغا سۆزلەپ بېرىدۇ. ئاندىن: «ئەنجانباي بۇ
ئىشلاردىن بىخەۋەر، ئۇ بىلىپ قالسا ئوبدان بولاتتى. ئۇنىڭغا
دوكلات قىلاي دېسەم ئۇ تەرەپلەرگە بېرىشقا پۇرسەت
بولمايۋاتىدۇ. ھەي ! ... بىزنىڭ ئىشىمىز چاتاق» دەپ ئۇلۇغ -
كىچىك تىنىپ كۆزلىرىگە لىققىدە ياش ئالىدۇ.

دەل شۇ كۈنلەردە ئويتاغ پولكىدا ئاشلىق قەھەتچىلىكى يۈز
بېرىدۇ. ئىنقىلابچىلارنى ئۆز يۇرتلىرىغا قايتۇرۇش بۇيرۇقى ئېلان

قىلىنغاندىن كېيىن، يۇقىرىدىن ئۇلارنى ئاشلىق بىلەن تەمىنلەشنى توختىتىپ قويغانلىقى، شۇنداقلا ئەسلىدىلا ئۇلارغا ئاشلىق يەتكۈزۈپ بېرىۋاتقان ئوپال، تاشمىلىق، ئاقتۇ، يېڭىسار تەرەپلەردىكى يېزىلار ئاللىقاچانلا گومىنداڭچىلارنىڭ قولىغا ئۆتۈپ كېتىپ، يول - يوللار قامال قىلىنغانلىقى تۈپەيلىدىن ئۇلارنىڭ ئاشلىق مەنبەسى ئۈزۈلۈپ قالىدۇ. ئويتاغ پولكىدىكى زاپاس ئاشلىقلارنىڭ ھەممىسى تۈگەپ كېتىپ، يېقىنقى كۈنلەردىن بۇيان ئادەملەر ئاچ - توق يۈرىدىغان بولۇپ قالىدۇ. جامالىدىن يۈز بەرگەن بۇ ئاشلىق قەھەتچىلىكنى ھەل قىلىش ئۈچۈن كۆپ باش قاتۇرىدۇ. لېكىن، ھەل قىلالمايدۇ. ئاخىر ئىلاجىسىز قېلىپ ئابلا موللىنى ئاشلىق تېپىپ كېلىش ئۈچۈن ماڭدۇرۇشقا مەجبۇر بولىدۇ. ئابلا موللا كەتكەندىن كېيىن قاۋۇز ئالىغىمۇ كۆرۈنمەي قالىدۇ. ئارىدىن ئۈچ كۈن ئۆتۈپ قاۋۇز يەنە پەيدا بولۇپ قالىدۇ. ئارىدىن يەنە ئۈچ كۈن ئۆتكەندە مۇنداق بىر شۈم خەۋەر يېتىپ كېلىدۇ: ئابلا موللا تاشمىلىقتا تونۇش - بىلىشلىرىدىن نەق پۇلغا ئون نەچچە تاغار ئاشلىق سېتىۋالىدۇ. ئاندىن ئۇ ئاشلىقلارنى ئات - ئېشەكلەرگە ئارتىپ، تۈگمەنگە بارىدىغان بىرقانچە ئادەملەرگە قېتىلىپ يولغا چىقىدۇ. قوشتۈگمەنگە ئاز قالغاندا ئۇ يەردە يوشۇرۇنۇپ تۇرغان گومىنداڭنىڭ يىگىرمە نەچچە ئەسكىرىنىڭ تۇيۇقسىز ھۇجۇمىغا ئۇچرايدۇ. ئۇ پەقەت بىرلا ئەسكەرگە پىچاق سېلىپ ئۇنى ئۆلتۈرۈۋېتىشكە ئارانلا ئۈلگۈرىدۇ. لېكىن، ئۆزى تۈتۈلۈپ قالىدۇ. گومىنداڭچىلار ئۇنى بازار كۈنى سازايى قىلىپ بولۇپ ئاندىن ئاتىدىغانلىقىنى جاكارلايدۇ.

مەسۇم چوڭ ئابلا موللىنى قۇتۇلدۇرۇۋالماقچى بولىدۇ. لېكىن، قوراللارنىڭ ھەممىسى ئاللىقاچان يىغىۋېلىنغانلىقتىن، ئۇلار ئامالسىز قالىدۇ. شۇڭا، مەسۇم چوڭ ئىلاجىسىز ھالدا يىگىرمە نەچچە ئادەمنى پەقەت پىچاق بىلەنلا قوراللاندىرۇشقا مەجبۇر بولىدۇ. ئۇلار شەنبە كۈنى، يەنى تاشمىلىقنىڭ بازىرى

بولىدىغان كۈندىن بىر كۈن بۇرۇن تاڭ سەھەردىلا يولغا چىقىدۇ.
 كېچىسى يەلكەن ئەتراپىدا يوشۇرۇنۇپ ياتىدۇ، ئەتىسى ئاتلىرىنى
 كىشىلەرنىڭ ئېغىللىرىغا يوشۇرۇپ قويۇپ بازارچىلارغا
 ئارىلىشىۋالىدۇ. گومىنداڭ ئەسكەرلىرى بازارغا كىرىدىغان چوڭ -
 كىچىك يوللارنى، بۆلۈڭ - پۇچقاقلارنى، ھەتتا ئۆيلەرنىڭ
 ئۆگزىلىرىنىمۇ چالا قويماي قورشىۋېلىپ، بازارچىلارنىڭ
 ئالدىنى توسۇۋالىدۇ. نۆۋەت بويىچە بىردىن - بىردىن تەكشۈرۈپ
 ئاختۇرۇپ بولۇپ ئاندىن ئۆتكۈزىدۇ. شۇڭا، دۆۋە - دۆۋىلەڭ
 ئادەملەر قىستا - قىستاڭچىلىقتا نۆۋەت كۈتۈپ تۇرۇشقا مەجبۇر
 بولىدۇ. مەسۇم چوڭ ۋە ئۇلارنىڭ ئادەملىرىگە چۈشكە يېقىن
 ئاران نۆۋەت كېلىدۇ. ئۇلار بازارغا كىرىپ مال بازىرىغا
 يېقىنلاشقاندا، مال بازىرىنىڭ ئىچىدىن گۈم - گۈم ئېتىلغان
 ئوق ئاۋازلىرى ئاڭلىنىپ قالىدۇ. ئۇلار چۆچۈپ ئۇلاغ بازىرىنىڭ
 ئىچىگە كىرىپ كەلگەندە غىچىدە قانغا بويىلىپ ياتقان ئابلا
 موللىنىڭ جەستىگە كۆزى چۈشۈپ قالىدۇ. ئۇلار ئۆزلىرىنىڭ
 ۋاقتىدا ئۆلگۈرۈپ كېلەلمىگەنلىكىدىن ئۆكۈنۈپ ئۆزلىرىنى
 كاپاتلىشىپ ئىچىدە يىغلىشىدۇ. غەزىپىگە پايلىماي ئۈچ
 ئەسكەرنى پىچاقلاپ ئۆلتۈرۈۋېتىپ قوراللىرىنى ئېلىۋېلىپلا
 بەدەر قاچىدۇ. بۇ تويۇقسىز زەربىدىن قاتتىق گاڭگىراپ قالغان
 دۈشمەنلەر ھوشىنى يىغىپ بولغۇچە ئۇلار تاملارنىڭ دالدىسى
 بىلەن قېچىپ خېلى ئۇزاپ كېتىدۇ. شۇ ئارىدا ئاتلارنىڭ قېشىدا
 قالغان ئۈچ ئادەم ئاتلارنى ئۇلارنىڭ ئالدىغا ئەكېلىپ بولىدۇ.
 ئۇلار ئاتلارنى مىنىپ ساق - سالامەت، لېكىن ئابلا موللىنى
 قۇتۇلدۇرالمىغانلىقىغا ئۆكۈنۈپ، كۆڭۈللىرى غەمكىن - مەيۈس
 ھالدا قايتىپ كېلىشىدۇ.
 شىغاي بەك ھېرىپ كەتكەنىدى. ئۇ بۇ ۋەقەنى بايان قىلىپ
 بولۇپلا كۈش - كۈش تىنىپ ئاستا - ئاستا ئۇيقۇغا كەتتى.
 ئەنجانباي كېچىچە ئۇلۇغ - كىچىك تىنىپ، ئاھ ئۇرۇپ تاڭنى
 ئاتقۇزدى. ئۇ ئەتىسى ئەتىگەندە شىغايغا مۇنداق دېدى:

— سەن بېرىپ تاھىر بەگنى ئىزدەپ تاپ. ئۇنىڭغا سېنى مېنىڭ ئەۋەتكەنلىكىمنى دېگىن. ئۇ ئاغىنەم بىزگە ئازراق قورال بەرمەكچى. ئۇ قوراللارنىڭ قەيەردە ئىكەنلىكىنى ئۇ ساڭا دەپ بېرىدۇ، سەن ئۇ قوراللارنى ياندۇرۇپ ئەكىلىپ جامالىدىنغا تاپشۇرۇپ بەرگىن. ئاندىن چاققانراق كېلىپ بۇ ئىشنىڭ نەتىجىسىنى ماڭا خەۋەر قىلغىن. لېكىن، پەخەس بولغىن، ھېچقانداق ئادەم تۇيۇپ قالمىسۇن.

— خوپ، بەك بەلەن گەپ بولدى، ھازىرلا ماڭاي.

ئۈچ كۈندىن كېيىن شىغاي قايتىپ كەلدى.

— ئىككى پىلىموت، ئۈچ ئاپتومات، بەش مىلتىق، يەتتە قاپ

ئوق — دورىنى تۆگە ھارۋىسىغا سېلىپ، ئۈستىگە ئوت —

خەسلەرنى ئاسمان — پەلەك بېسىپ ياندۇرۇپ كەلدىم. جامالىدىن

ئاكام خۇشال بولۇپ كەتتى.

— ئوبدان بوپتۇ. بىز يەنىلا قورالنىڭ غېمىنى قىلايلى. ساڭا

يەنە بىر ۋەزىپە بار. ئاڭلىسام، تۈنۈگۈن ھامۇت ھاجى،

توختاروف، ئابدۇقادىر، ئالىپشاھ قاتارلىق بىرنەچچە ئادەم

گومىنداڭ ھۆكۈمىتىگە ۋاكالىتەن بۇ يەرگە كەپتۈمىش، ئۇلار

بىزدىن گومىنداڭ ئەسكەرلىرىدىن ئولجا ئالغان قوراللارنى

قايتۇرۇۋالماقچى ئىكەن. بۇ بىتىمنىڭ روھىغا ئۇيغۇنمىش.

شۇڭا، ئۇلارغا بىر قىسىم قوراللارنى قايتۇرۇپ بېرىدىغان

ئوخشايمىز. سەن بېرىپ قورال — ياراغ ئامبىرىنى يىراقتىن

كۆزەتكىن، ناۋادا ئاشۇ قورال — ياراغلارنى ئېلىپ كېتىش ئۈچۈن

كەلگەن ئات — ئۇلاغ، ھارۋا ياكى ماشىنا قاتارلىق بىرنەرسىلەرنى

بايقاپلا قالساڭ ماڭا دەرھال خەۋەر قىلغىن. بۇ قېتىمىمۇ بەك

پەخەس بول، بۇ ئىشىمىزنىمۇ باشقىلار سېزىپ قالمىسۇن،

بولمىسا چاتاق چىقىدۇ.

شۇ كۈنى چۈشتىن كېيىنلا شىغاي ئۇنى ئىزدەپ كەلدى.

— ئۈچ ماشىنا كېلىپ ئامبارنىڭ ئالدىدا توختىدى.

ئۇلار شۇ ھامان يولغا چىقىپ، تاڭ سەھەردىلا ئويتاغقا يېتىپ

كەلدى. جامالىدىن بىلەن مەسلىھەتلىشىپ مەسۇم چوڭنىڭ باتالىيوندىن ئەللىك ئادەمنى تاللىدى. ئۇلارنى تاھىر بەگ بەرگەن قوراللار ھەم پالتا، كەكە، كەتمەن، ھەرىلەر بىلەن قوراللاندۇرۇپ قاراڭغۇ چۈشۈشى بىلەنلا يولغا چىقتى. تاڭ سۈزۈلگەندە ئويتاغ ئاغزىدىن ئۆتتى. تاغ ئارىلاپ مېڭىپ چۈشكە يېقىن گەز دەرياسىدىن ئايرىلىدىغان تەتۈر ئۆستەڭ بىلەن چالمائېرىق ئارىلىقىدىكى بىر جىلغىنىڭ بويىغا يېتىپ كېلىپ توختىدى. بۇ جىلغا كەڭ ھەم چوڭقۇر ئىدى. سۇ ئىككى قاشقا لەڭ ئۈرۈپ شارقىراپ ئېقىپ تۇراتتى. دەل مۇشۇ جىلغىنىڭ ئۈستىگە سېلىنغان «زاكۇ كۆۋرۈكى» دەپ نام ئالغان بۇ چوڭ كۆۋرۈك جىلغىنى كېسىپ ئۆتىدىغان چوڭ يولنى تۇتاشتۇرۇپ تۇراتتى. بۇنىڭدىن باشقا، بۇ يېقىن ئەتراپتا ماشىنا ماڭالىغۇدەك تۈزۈكرەك يولمۇ يوق ئىدى.

ئەنجانباي باشلاپ كەلگەن ئادەملىرى بىلەن سۇغا كىرىپ كۆۋرۈكنىڭ كۈنچىقىش تەرىپىدىكى ئىككى قاتار تۈۋرۈكلىرىنى چالا قويماي ھەرىدەپ كېسىۋەتتى، مىخلىرىنى قومۇرۇپ توغرىسىغا قويۇلغان ياغاچلارنى بوشىتىۋەتتى. شۇ تاپتا كۆۋرۈكنىڭ ياغاچلىرى ئۈستىدىن بىرەر ھارۋا ئۆتۈپ قالسىمۇ كۆتۈرەلمىگۈەك ھالدا لاسلاپ - لىغىرلاپ قالغانىدى. دەل شۇ چاغدا كۈنچىقىش تەرەپكە چارلاشقا كەتكەن ئادەم ئات چاپتۇرۇپ قايتىپ كېلىپ قالدى.

— ئۈچ ماشىنا كېلىۋاتىدۇ. —
شۇ ھامان ئەنجانباينىڭ بىرلا ئىشارىتى بىلەن ھەممە ئادەم دەرھال يوشۇرۇنۇۋېلىشتى. دېگەندەك، يىراقتىن توپا - چاڭلار كۆتۈرۈلۈپ، ماشىنىلار كۆرۈنۈشكە باشلىدى. ماشىنىلار يېقىنلاشقان ھامان ھېلىقى چارلىغۇچى ئەنجانباي بەلگە قىلىپ قويغان تاشنىڭ يېنى بىلەن ئاتنى بەخىرامان ھالدا ماڭدۇرۇپ ئاياغ تەرەپكە يۈرۈپ كەتتى. بۇ ئۇنىڭ ماشىنىدىكىلەرگە «كۆۋرۈك ساق» دەپ قەستەنگە قىلغان بېشارىتى ئىدى.

ماشىنىلار توپىلارنى تۈزىتىپ، بىر - بىرىگە يىگىرمە - ئوتتۇز قەدەمدەك ئارىلىق قالدۇرغان ھالدا گۈرۈلدەپ كېلىپ كۆۋرۈككە يېقىنلاشقاندا، تېزلىكىنى ئاستىلىتىپ مېڭىۋەردى - دە، ئالدىدىكى ماشىنىنىڭ ئالدىنقى چاقىلىرى كۆۋرۈك ئۈستىگە چىقىشى ھامان كۆۋرۈك گۈرۈلدەپ ئۆرۈلۈپ چۈشۈپ، ماشىنىنىڭ ئالدى پەسكە، ئارقىسى ئاسمانغا قاڭقايغان ھالدا كەپلىشىپ قالدى. ئارقىدىكى ماشىنىلارمۇ بىر - بىرىگە گۈم - گۈم ئۆرۈلۈپ سوقۇلۇپلا توختىدى. شۇ ئارىدا ئەنجانباينىڭ ئادەملىرى تەرەپ - تەرەپلەردىن ئېتىلىپ چىقىپ ماشىنىلارغا تاشلاندى - دە، بۇ ھادىسىدىن چۆچۈپ كېتىپ گاڭگىراپ خۇدىنى يوقاتقان دۈشمەن ئەسكەرلىرىنى بىردەمدىلا قورالسىزلاندۇرۇپ قويۇپ، ھاي - ھۇي دېگۈچە ئارىلىقتا ھېچقانداق چىقىمىسىزلا ماشىنىلارغا پەۋەس بېسىلغان زەمبىرەك، توپ، مىنات، پىلىموت، ئاپتومات، مىلتىق قاتارلىق قوراللارنىڭ ھەممىسىنى قولغا چۈشۈرۈپ بولدى. لېكىن، بىرەر تالمۇ ئوق - دورا تېپىلمىدى. بۇ ماشىنىنىڭ ھەربىرىنى بەش - ئالتىدىن ئەسكەر مۇھاپىزەت قىلىپ كەلگەنىدى. ئۇلار ئوق - دورا بولمىغانلىقتىن كۆڭۈللىرى يېرىم بولغان بولسىمۇ، لېكىن قوراللارنى ئاتقا سۈرىتىپ، ئارتىپ ئويتاغقا قايتىپ كېلىشتى.

ئەنجانباي سۇباشىدىكى كۇرسقا قايتىپ كەلگەن كۈنىنىڭ ئەتىسى ئاخشى تەھرى بەگ ئۇنى ئىزدەپ كەلدى.

— دوستۇم، — دېدى ئۇ كۆزلىرىگە لىققىدە ياش ئالغان ھالدا ئەنجانباينىڭ قوللىرىنى چىڭ تۇتۇپ تۇرۇپ، — قوشۇنىمىز ھالاك بولدى، بىز ئەمدى تۈگەشتۇق، بىز بۇ يەردە تۇرىۋەرمەي جاننى ياقىغا ئالايلى، يىراقلارغا بىللە كېتەيلى. سېنى تاشلاپ كېتىشكە زادىلا چىدىمىدىم. ئۇنداق قىلما، مېنى قىيىنما، مەن بىلەن بىللە كېتىشكە ماقۇل بولغىن.

ئەنجانباي ھەيران قالدى:

— نېمە بولدۇڭ؟ غەلىتىلا بولۇپ قاپسەنغۇ، گەپلىرىڭ

تېخىمۇ غەلىتە، تاققا - تۇققا سۆزلەپ.

— بىز غەلىتە ئەمەس، جاھان غەلىتە. باشقا گەپنى قوي، بىز ئورۇسلار تەۋەسىگە بىللە كېتەيلى. بىزگە مۇشۇنداق قىلىشتىن باشقا ئىلاج قالمىدى. ئورۇسلار تەۋەسىدە جاننى ساقلاپ قېلىپ، بۇنىڭدىن كېيىنكى ئىنقىلاب ئۈچۈن تەييارلىنىيلى، بۇ مېنىڭ ئەڭ ئاخىرقى قارارىم، بىللە كېتەيلى. سەندىن بەك ئەنسىرەپ قالدۇم.

ئەنجانباي تېخىمۇ بەك ھەيران قالدى:

— ھوي، ئالچىپ قاپسەن جۈمۈ. نېمىشقا ئۇنداق ساراڭدەك بولمىغۇر گەپلەرنى قىلىسەن؟ سەن تېخى ئۆتكەن قېتىم چەتكە قاچىدىغان بولساڭ مېڭەڭدىن تۈتۈن چىقىرىۋېتىمەن، — دەپ ماڭا قوقاق سالمىغانمىدىڭ؟ ئۇ گەپلىرىڭ ھازىرقىدەكلا ئېسىمدە تۇرۇپتۇ، مانا ئەمدى ئۆزۈڭ شۇنداق قاملاشمىغان گەپلەرنى قىلىۋاتىسەنغۇ؟ بولدى قوي، ئۇنداق يامان خىياللاردا بولما.

— مەيلى نېمە دېسەڭ دەۋەرگىن، ساراڭ دېسەڭمۇ مەيلى، ئۆزۈڭنىڭ ئىختىيارى. مەن شۇ چاغدىلا شۇنداق قارارغا كېلىپ بولغان، ئۇ چاغدا نېمە دەيدىكەن دەپ ئويلاپ، سېنىڭ قانداق خيالدا ئىكەنلىكىڭنى بىلىپ بېقىش ئۈچۈن سېنى چېكىپ سىناپ باققاندىم.

— بولدى، ئەمدى مېنى سىنىمايلا قوي. مەن ئۆزىمىزنىڭ خەلقىگە، مۇشۇنداق سۆيۈملۈك زېمىنغا مەنسۇپ، مۇشۇ زېمىن ئۈچۈن، خەلقىمىزنىڭ ئازادلىقى ئۈچۈن جەڭ قىلىپ، مۇشۇ زېمىندا ئۆلۈپ كەتسەم رازى. مېنى يەنە قىچىقلىما، ئاۋارە بولما، بۈمۈ مېنىڭ ئەڭ ئاخىرقى قارارىم. سەن ئۇنداق يامان خىيالنى تاشلا، كەتمە، بىللە جەڭ قىلايلى.

— ياق، مەن كەتمەسەم بولمايدۇ، ماڭا جان لازىم. مەن ھەممە تەييارلىقلارنى پۈتتۈرۈپ بولدۇم، كېتىمەن. مەن سەندەك ئەخمەق ئادەمنى زادىلا كۆرمەپتىكەنمەن.

— دوستۇم، ئۇنداق دېمە. مېنىڭچە، خەلقىمىز مۇشۇنداق
ئېغىر كۈلپەتكە قالغان چاغلاردا ئۇلارنى تاشلاپ كېتىش ئەڭ
ئەخمەقلىق بولىدۇ. زېمىنىمىز، خەلقىمىز شۇ تاپتا سەندەك،
مەندەك ئادەملەرگە موھتاج، ھەرگىز كەتمە. خەلقىمىزنى،
زېمىنىمىزنى ھەرگىز گومىنداڭچىلارغا تاشلاپ بەرمەيلى،
تۈزكۈر، مۇناپىق ئادەملەردىن بولۇپ قالمايلى. شۇنى بىلىپ
قويكى، خەلقىمۇ، زېمىنىمۇ ئۆزىمىزنىڭ، تاشلىۋېتىشكە بولمايدۇ.
— مەنىمۇ خەلقىمىزنى، زېمىنىمىزنى تاشلىۋېتىمەن
دېمىدىمغۇ، كەتسەم يەنە كېلىمەن، كۈچ توپلاپ كېلىمەن،
تاشلىۋەتمەيمەن. بۇ پەقەت ۋاقىتلىق ئىش، شۇنداق قىلىشقا
مەجبۇر بولىدۇم.

— چەت دۆلەتكە كۈچۈكلەنمىسەڭمۇ بولىدۇ، كۈچ دېگەن
ئۆزىمىزدە بار، كەتمىگىن.

ئۇلار شۇ ھالدا يېرىم كۈن مۇڭدېشىپ تاكللاشتى. لېكىن،
بىر - بىرىنى قايىل قىلالىدى. كەچقۇرۇن ئۇلار بۇ قېتىمقى
كۆرۈشۈشنىڭ ئۆزلىرىنىڭ ئەڭ ئاخىرقى قېتىمقى ئۇچرىشىشى
بولۇپ قالدىغانلىقىنى كۆڭۈللىرى تۇيغاندەكلا بىر - بىرىگە
چىدىمىغان، كۆڭۈللىرى بۇزۇلغان ھالدا يىغلىشىپ،
قۇچاقلىشىپ تۇرۇپ خوشلىشىشقا مەجبۇر بولۇشتى.

دېگەندەك، ئارىدىن بىر ھەپتە ئۆتكەندە، بىرگادا كوماندىرى
تاھىر بەگ، ھاكىم شېرىپ قاتارلىق ئون نەچچە يۇقىرى
دەرىجىلىك ھەربىي، مەمۇرىي باشلىقلارنىڭ ئۆزىگە تەۋە
خادىملىرى بىلەن ئائىلە تاۋابىئاتلىرىنى ئېلىپ سوۋېت
ئىتتىپاقى تەۋەسىگە ئۆتۈپ كەتكەنلىك خەۋىرى تارقالدى.
شۇنداق قىلىپ، جەنۇبىي شىنجاڭ مىللىي ئىنقىلابى قوشۇنى
قوماندان ھەم ئاساسلىق ئوفىتسېرلىرىدىن ئايرىلدى.

ئىگە - چاقىسىز قالغان كۇرسانتلارمۇ تارقاپ كەتتى. قالغان
ئازغىنە ئىنقىلابچىلارمۇ مۇشۇ كۈنلەردە خۇددى پۇت - قوللىرى
كېسىپ تاشلانغان مەجرۇھلارغىلا ئوخشاپ قالدى. تەرەپ -

تەرەپلەردىن قاتتىق قىيىن - قىستاققا ئېلىنىپ، مېڭىش يوللىرى پۈتۈنلەي كېسىپ تاشلانغان شتاب باشلىقى، ھۆرمەتكە سازاۋەر پېشقەدەم ئىنقىلابچى، باش مەسلىھەتچى قاسىم تاش ئامالسىزلىقتىن 1946 - يىلى 9 - ئاينىڭ ئاخىرىدا قۇرۇق نامىلا قالغان جەنۇبىي شىنجاڭ ئىنقىلابىي قوراللىق قوشۇنلىرى قوماندانلىق شتابىنىڭ تارقالغانلىقىنى جاكارلاشقا مەجبۇر بولدى. شۇنىڭ بىلەن «تاغ ئىنقىلابچىلىرى» نامى بىلەن دۇنياغا مەشھۇر بولغان، گومىنداڭچىلارنىڭ يۈرىكىنى تىترىتىپ ئۇلارنى ئۆلۈم گىردابىغا مەھكۇم قىلىشقا يول ئاچقان جەنۇبىي شىنجاڭ مىللىي ئىنقىلابىي قوشۇنلىرى تۈگەشكەندەك بولدى.

ئەنجانباي شۇ كۈنى ئاخشىمىلا ئالدىراپ يۈرۈپ قاسىم تاشنى ئىزدىدى. ئاخىر ئۇنى بىر ئۆيىنىڭ ئىچىدىن ئاران تاپتى. ئۇ قوللىرىنى كەينىگە تۇتقان ھالدا تام تەرەپكە قاراپ جىممىدە تۇراتتى. ئۇ، ئەنجانباينىڭ كىرگىنىنى تۇيۇپ تۇرسىمۇ يەنىلا تام تەرەپكە قاراپ تۇرىۋەردى.

— سالام شتاب باشلىقى، — دېدى ئەنجانباي قاسىم تاشقا ھەربىيچە سالام بېرىپ تۇرۇپ، مەن ئويتاغ پولكىدىكى بارلىق ئىنقىلابچىلارنىڭ ئىلتىماسىنى دوكلات قىلىش ئۈچۈن قېشىڭىزغا كەلگەندىم، قوبۇل قىلىشىڭىزنى ئىلتىماس قىلىمەن.

شۇندىلا قاسىم تاش ئارقىسىغا بۇرۇلۇپ «نېمە گەپ؟» دېگەندەك ئەنجانباينىڭ كۆزىگە تەلمۈرۈپ قاراپ تۇرۇپلا قالدى. ئەنجانباي ئۇنىڭ چىرايى - تۇرقىنى كۆرۈپلا چۆچۈپ كەتتى. ئۇ خۇددى نەچچە يىل كېسەل ئازابىنى تارتقان ئادەمدەك جۈدەپ - ئورۇقلاپ كەتكەن، كۆزلىرى ئولتۇرۇشۇپ، ياڭاقلىرى چىقىپ قالغان، چىرايمۇ سارغىيىپ كېتىپ تونۇغۇسىزلا بولۇپ قالغانىدى.

— پولكىمىزدىكى بارلىق ئىنقىلابچىلار سىزنىڭ بىزگە يەنە داۋاملىق قوماندانلىق قىلىپ تۇرۇپ بېرىشىڭىزنى ئىلتىماس

قىلىدۇ.

قاسىم تاش يەنىلا تام تەرەپكە قاراپ تۇرۇپ بېشىنى چايقىدى.
— بۇنىڭغا مېنىڭ ئىلاجىم يوق، مۇمكىن ئەمەس. بىز
بۇنىڭدىن كېيىن يەنە كۆرۈشەلمەيمىز.

— يەنە بىر ئىلتىماسىمىز، سىز بىزنىڭ پولىكىمىزنى ئۆز
قولىڭىز بىلەن قۇرۇپ راۋاجلاندۇرغانىدىڭىز. ئەمدىلىكتە
ئۆزىمىزنىمۇ قوغداپ قالالىغۇدەك تۈزۈك قورالىمىزمۇ قالمايدى.
يەتتە يۈز نەچچە ئىنقىلابچىنىڭ ھاياتى خەۋپ ئىچىدە تۇرۇۋاتىدۇ.
بىزگە ئازراق قورال - ياراغ ياردەم قىلىپ، بىزنى
قۇتۇلدۇرۇۋېلىشىڭىزنى ئىلتىماس قىلىمىز.

قاسىم تاش يەنىلا تام تەرەپكە قاراپ جىممىدە تۇرۇپ
ئويلىنىپ قالدى. بىر ھازادىن كېيىن، يانچۇقىدىن بىر تۇتام
ئاچقۇچنى شاراقىتىپ چىقىرىپ ئەنجانبايغا تەڭلىدى.

— مەڭ، ئېلىڭ. لېكىن، مەن سىزگە ئاچقۇچنى بەرمىدىم،
سىزمۇ مېنى كۆرمىدىڭىز، ئۇقتىڭىزمۇ؟
— ئۇقتۇم، مەنمۇ ئاچقۇچنى ئالمىدىم. سىزنىمۇ كۆرمىدىم.

رەھمەت سىزگە.
ئەنجانباي ئۇنىڭغا يەنە ھەربىيچە سالام بېرىپ چىقىپ
كەتتى.

ئۈچ كۈندىن كېيىن ئويتاغ پولىكىدىن ئۈچ يۈز نەچچە ئادەم
سۇباشىغا يېتىپ كەلدى. ئۇلار ئامباردا قالغان ئازغىنە قورال -
ياراغ، ئوق - دورىلارنى چالا قويماي يىغىشتۇرۇپ ئالدى. بۇ
قورال - ياراغ، ئوق - دورىلار ئازراق بولسىمۇ، لېكىن بۇ
ئۇلارغا قىلىنغان چوڭ مەدەت ئىدى. ئۇلار خۇشال ھالدا سەپكە
تىزىلدى. سەپنىڭ ئالدىدا ئەنجانباي ماڭدى، قوراللارنى
كۆتۈرۈشۈپ ئايلىنىپ مېڭىپ، قاسىم تاش تۇرىدىغان شتابنىڭ
ئالدىغا كەلگەندە خۇددى چوڭ پارات مۇنبىرىنىڭ ئالدىدىن
ئۆتكەندە، پارات قوبۇل قىلغان قوماندانغا سالام بەرگەندەك،
ھەممىسى تەڭلا ئوڭ قوللىرىنى شاپپىدە چېكىسىگە قويۇپ شتاب

تەرەپكە قاراپ، «تاغ ئىنقىلاپچىلىرى بىز» دېگەن مارشنى
ياڭرىتىپ ئېيتقان ھالدا ماس قەدەم تاشلاپ مېڭىپ، ئويتاغ
تەرەپكە قاراپ يۈرۈپ كەتتى.

تاغ ئىنقىلاپچىلىرى بىز،
تاغدا ئوبدان جەم بولۇشقان.
زۇلۇمنى يوق قىلىش ئۈچۈن،
ئۈيۈلتاشتەك چىڭ ئۇيۇشقان.
ھۇررا، ھۇررا، ھۇررا!
ھۇررا، ھۇررا، ھۇررا!

يىگىرمە ئۈچىنچى باب

قايقان

ئەنجانباي سۇباشىدىكى ھەربىي تەلىم - تەربىيە كۇرسىنى تاشلاپ ئويتاغ پولك شتابىغا قايتىپ كەلدى. بۇ كۈنلەردە يېزا - بازارلاردىكى زومىگەر - باندىتلار تاغ ئىنقىلابچىلىرىنى تۈگەشتى دەپ ئويلاپ يەنە بەك ھەددىدىن ئېشىپ كەتكەنىدى. ئۇلار تاغ ئىنقىلابچىلىرىنىڭ ئۇرۇق - تۇغقانلىرىنى تۇتقان جايدىلا دەرەخلەرگە ئاساتتى، كالتەكلەپ ئۇرۇپ قىينايتتى. پۇت - قوللىرىنى ئۇرۇپ سۇندۇرۇۋېتەتتى، قۇلاقلىرىنى كېسىپ، كۆزلىرىگە پىچاق تىقىۋېتەتتى، مال - مۈلۈكلىرىنى بۇلاپ، ئۆي - ماكانلىرىنى كۆيدۈرەتتى. ئۇلار مانا مۇشۇنداق غالىجىلىق بىلەن ئۈچ ئېلىپ، نۇرغۇن ئادەملەرنى كاردىن چىقىرىپ، مەڭگۈلۈك مېيىپ - مەجرۇھلارغا ئايلاندۇرۇپ قويغانىدى، ھەتتا بەزىلىرىنى ئۆزلىرىگە ئۆمۈرلۈك قۇل قىلىۋالدى.

ئەنجانباي تەرەپ - تەرەپلەردىن ئارقىمۇ ئارقا كېلىۋاتقان بۇنداق ئېچىنىشلىق شۇم خەۋەرلەرنى ئاڭلاۋېرىپ، زادىلا چىداپ تۇرالمىدى. ئاخىر ئاچچىقىدا بولالماي ئادەملىرىنى ئەگەشتۈرۈپ يۈرۈپ كېچىلىرى يۇرتلارنى ئارىلىدى. قىلمىشى چېكىدىن ئاشقان زومىگەر - باندىتلارنى كېلىشتۈرۈپ ئەدەپلەپ ئۇجۇقتۇردى، ئالتۇن - كۈمۈشلىرىنى تارتىۋېلىپ شتابقا تاپشۇرۇپ بەردى، بەزى باي - بەگلەرگە نەسىھەت قىلدى، توۋا قىلغانلىرىغا كەڭچىلىك قىلدى. شۇنىڭ بىلەن ئەتراپتىكى يېزىلاردا بىر مەزگىل جىمجىتلىق ھۆكۈم سۈردى. بىر قىسىم زومىگەر - باندىتلار ياۋاشلىشىپ جىممىدە يېتىۋېلىشتى، يەنە

بەزىلىرى قورقۇنچىدا كېچىلىرى ئۆيلىرىدە ياتالماي قۇيرۇقىنى
 خادا قىلىپ قېچىپ كېتىشتى. ئادەملەرنى قىيىن - قىستاققا
 ئېلىپ ئۆچ ئېلىش تۈگىدى، ئالۋان - ياساقلارمۇ خېلى بەك
 ئازلاپ قالدى. لېكىن بۇ پەقەت ۋاقىتلىق تىنچلىق ئىدى.
 ئۇلارنىڭ يۆلەنچۈكى - گومىنداڭچىلارنى يوقاتمىغۇچە خەلق
 تەلتۆكۈس ئازادلىققا ئېرىشىش مۇمكىن ئەمەس ئىدى. بۇنىڭ
 ئۈچۈن ئىنقىلابچىلارغا قورال - ياراغ، ئوق - دورىلار لازىم
 ئىدى، بۇ نەرسىلەر بولمىسا گومىنداڭچىلارنى يوقاتقىلى
 بولمايتتى، ھەتتا ئۆزلىرىنىمۇ ساقلاپ قالالمايتتى، بولۇپمۇ ئوق -
 دورىلارنىڭ كەملىكى شۇ تاپتا ئۇلارنى تازا قىيىنماقتا ئىدى.
 قاسىم تاش ئۇلارغا نۇرغۇنلىغان قورال - ياراغلارنى بەردى.
 ئۇنىڭ ئۈستىگە ئۇلار گومىنداڭچىلار ئىچىدىكى بەزى
 ئادەملەردىن خۇپىيانە ھالدا خېلى كۆپ قورال - ياراغلارنى
 قىممەت باھادا ئالتۇن - كۈمۈشلەرگە سېتىۋالدى، يەنە تېخى
 يۇرتلىرىغا مەجبۇرىي ھالدا قايتۇرۇلغان بەزى ئىنقىلابچىلارنىڭ
 يوشۇرۇپ قويغان قورال - ياراغلىرىنىمۇ يىغىۋالدى. گومىنداڭ
 ئەسكەرلىرىدىنمۇ خېلى كۆپ قورال - ياراغلارنى غەنىيمەت
 ئېلىۋالدى. شۇنىڭ بىلەن ئۇلارنىڭ قورال - ياراغلىرى
 تولۇقلىنىپ قالدى. لېكىن، ئوق - دورىلارنىڭ كەملىكى
 ئۇلارنىڭ بېشىنى تازا قاتۇردى، قورال - ياراغلار ھەرقانچە كۆپ
 بولسىمۇ، لېكىن ئوق - دورىسى بولمىسا، ئۇنىڭ ھېچقانداق
 رولى بولمايدۇ - دە، ئەنجانباي ئىلاجىسىزلىقتىن ئادەملىرىنى
 قىلىچ، ئوۋ مىلتىقى بىلەن قوراللاندىرۇپ، مەشىق قىلىشنى
 كۈچەيتتى. قۇيمىچىلار ئوۋ مىلتىقلىرى ئۈچۈن قوغۇشۇن
 ئوقلىرىنى قۇيۇشقا باشلىدى.
 كۈن ئەمدىلا قىزىرىپ چىقىشقا باشلىغانىدى. ئاسمان
 سۈپسۈزۈك، بۆلۈت دىدارى كۆرۈنمەيتتى. كۈز كۈنلىرىنىڭ غۇر -
 غۇر سوغۇق شامىلى تەننى سەل شۈركەندۈرۈپ تۇراتتى. دەل شۇ
 چاغدا ئوپال بازىرىنىڭ كۈنچىقىش تەرىپىدىكى بىر تار كوچىدىن

يۈز - كۆز، ئېڭەكلىرىنى قويۇق چار ساقال باسقان ئورۇق،
ئېڭىز بويلۇق، كونا تۇماقنى كۆزىگىچە چۆكۈرۈپ كىيىۋالغان،
يەنجىسىنى ئۆشنىسىگە ئارتىۋالغان، كونا ئالا جەندە چاپانلىق،
ھاسا تايىنىۋالغان بىر دىۋانە ئەتراپقا كۆزىنىڭ قۇيرۇقىدا
سىنچىلاپ قارىغان ھالدا بازارغا كىرىپ كەلدى. ئۇ شۇ ھالدا
پۇتلىرىنى ئاران سۆرەپ ئىنجىقلاپ مېڭىپ قادىر ئاخۇن
ئاشپەزنىڭ دۈكىنىنىڭ ئالدىغا كېلىپ توختىدى - دە، ئىككى
قولنى دۇئاغا كۆتۈردى:

— ھەق ئىللاللا، خۇدا دۆلەتلىرىنى ئۈستۈن قىلغاي، بالا -
چاقىلىرىنى ئامان قىلغاي، بالا - قازادىن ساقلىغاي. سەدىقە بالانى
يەيدۇ، توۋا گۇناھنى! ئاتىغانلىرىنى سەدىقە قىلغايلا. ئامىن.
قادىر ئاخۇن ئوتتۇرا قاچا لەڭمەننى كۆتۈرۈپ چىقىپ
دىۋانگە بەردى. يېنىپ كىرىپ كېتىۋېتىپ ئۇنىڭغا تىكىلىپ
قاراپ قويدى، لېكىن ئۇنى تونۇيالمىدى. دىۋانە قېلىنلىق قىلىپ
يەنە سوراپ سالدى:

— ئۈستام، مانتا تېخى پىشمىدىمۇ؟
قادىر ئاخۇنغا بۇ دىۋاننىڭ ئاۋازى خېلى تونۇشتەك بىلىندى.
لېكىن، بۇ ئاۋازنى قاچان، قەيەردە ئاڭلىغانلىقىنى دەماللىققا
ئەسلىيەلمەي ئارقىسىغا بۇرۇلۇپ، ھەيران بولغان ھالدا بۇ
دىۋانگە يەنە تىكىلىپ قارىدى. ئۇ ئالدىرايتتى. شۇڭا:
— مانتىنىڭ پىششىغا خېلى ھايىلى بار، — دېدى - دە،
ئۆزىنىڭ بۇ قەدىناس ئاغىنىسىنى تونۇيالماي ئالدىراپلا
ئاشخانىسىغا كىرىپ كەتتى.

«تولا كېلىدىغان دىۋانلەرنىڭ بىرەرلىكىنىڭ ئاۋازى قۇلىقىمغا
سىڭىپ قالغان ئوخشايدۇ» دەپ ئويلاپ، ئۇ دىۋانە بىلەن كارى
بولمىدى. دېمىسىمۇ شۇ كۈنلەردە بۇ سېخى يۇرتتا دىۋانە -
قەلەندەرلەر ئەدەپ كەتكەنىدى. ھېلىقى دىۋانە توپىلىق يەردە تامغا
يۆلىنىپ ئولتۇرۇپ قالدى. شۇ ئارىدا تۆت ئەسكەر كېلىپ
قادىر ئاخۇننىڭ دۈكىنىدىن لىقمۇلىق مانتا بېسىلغان ئىككى

تەۋەڭنى كۆتۈرۈشۈپ ئېلىپ كەتتى. بىر ھازادىن كېيىن ئۇ
ئەسكەرلەر يەنە كەلدى.

— ئۈستام، قالغان مانتىلارمۇ تەييار بولغاندۇ؟ ئالدىراپ
قالدۇق.

— سەل تەخىر قىلىشىلا، ھازىرلا پىشىدۇ. خام مانتا
قورساقنى ئاغرىتىپ قويىدۇ. ۋۇي، ھېلىقى مانتىلار يەتمىدىمۇ؟
ھەر بىر تەۋەڭگە يۈزدىن ساناپ سالغانىدىم.

— بالدۇرغۇ ئىككى تەۋەڭ مانتا يېتىپ ئېشىپمۇ قالاتتى.
مانا ئەمدى ئون تەۋەڭ مانتىمۇ ئاران ئىككىدىن يېتىدىغان
ئوخشايدۇ. باشقا دۇكانلاردىنمۇ ئۇقۇشۇپ قويدۇق.

دىۋانە ئاستا ئورنىدىن تۇردى، تىلەمچىلىك قىلىپ يۈرۈپ
بازارنىڭ سىرتىغا چىقتى.

دىۋانە سىياقىدا ياسىنىۋالغان بۇ كىشى ئويتاغ پولكىنىڭ
مەسلىھەتچىسى خوجا ئابدۇراخمان ئىدى. ئۇ توغراقبېشى
مەھەللىسىدىكى خوتۇن، بالا - چاقىلىرىنى يوقلىغاچ ئەتراپتىكى
دۈشمەنلەرنىڭ ئەھۋالىنى تىڭ تىڭلاپ بېقىش ئۈچۈن بۇ
تەرەپلەرگە كەلگەنىدى. ئۇ ئوپالدىن ئايرىلىپ ئۈچىنچى كۈنى
ئاخشىمى ئويتاغ پولك شتابىغا قايتىپ كەلدى - دە، كۆرگەن،
ئاڭلىغان ئەھۋاللىرىنى باشلىقلارغا دوكلات قىلدى:

— تاشمىلىق بازىرىغا كىرەلمىدىم، بازارنى دۈشمەنلەر
قاتتىق چىڭ ساقلاۋېتىپتۇ. بازارنىڭ ئەتراپلىرىنى ئەسكەرلەر
بىلەن ئەمەت بەگنىڭ چوماقچىلىرى كېچە - كۈندۈز خۇددى
ئىتنىڭ قۇرتلىرىدەك قىممىلىشىپ يۈرۈپ چارلاپ
يۈرۈشىدىكەن، ئۆتكەن - كەچكەنلەرنىڭ كىيىملىرىنى سالدۇرۇپ
تەكشۈرىدىكەن. تونۇمايدىغان ياكى باشقا جايلاردىن كېلىپ قالغان
ئادەملەرنى تۇتۇپ قامايدىكەن. مەن ئامالسىز ئارقامغا ياندىم.
يۇرتقا بېرىپ ئۆيدە بىر ئاخشام بولدۇم، يېرىم كېچىدە يولغا
چىقىپ، ئەتىسى كۈنچىقىش بىلەن تەڭ ئوپال بازىرىغا يېتىپ
كەلدىم. قادىر ئاخۇن ئۈستامنىڭ دۈكىنىدا ئەسكەرلەرنىڭ مانتا

گېپىنى قىلىشىدىن ئۇ يەردىكى دۈشمەنلەرنىڭ سانىنى پەرەز قىلىپ بىلىۋالدىم. بىر تەۋەڭگە يۈزدىن مانتا تىزىلىدىكەن، ئۇنداقتا ئون تەۋەڭگە مىڭ مانتا تىزىلغان بولىدۇ. «ھەر بىر ئادەمگە ئارانلا ئىككىدىن يېتىدۇ» دېگىنىگە قارىغاندا، ئېنىقكى، ئۇ يەردە بەش يۈزدىن ئارتۇق دۈشمەن بار دېگەن گەپ. ئويتاغ پولكىنىڭ باشلىقلىرى خوجا ئابدۇراخماننىڭ دوكلاتىنى ئاڭلىغاندىن كېيىن خېلى ئۇزاق تالاش - تارتىش قىلىشتى، بۇ «ئوق - دورىلارنى غەملىۋېلىشنىڭ ئوبدان پۇرسىتى، دۈشمەن ئەسكەرلىرى تولا يۆتكىلىپ تۇرىدۇ. ئۇلار يۆتكىلىپ كەتسە بۇ پۇرسەت قولىدىن كېتىدۇ» دەپ قاراشتى. ئۇ ئۇنى دەپ، بۇ بۇنى دەپ ئەڭ ئاخىرىدا ئازراق بولسىمۇ ئوق - دورا غەملىۋېلىش مەقسىتىدە ئوپالدىكى دۈشمەن ئەسكەرلىرىگە ھۇجۇم قىلىش قارارىغا كېلىشتى - دە، دەرھال تەييارلىق قىلىشقا كىرىشىپ كېتىشتى. دەل شۇ كۈنى كەچقۇرۇن زەيدىن بىر مۇنچە ئادەملەرنىڭ ئالدىدا قاۋۇز ئالغاغا بۇيرۇق قىلدى: — قاۋۇز^①، سەن مۇجىغا بېرىپ ئاتلارنى يوقلاپ كەل، بايتالارنىڭ تايلايدىغان ۋاقتى بولۇپ قالدى. نەچچىسى تايلىدى، كۆرۈپ باق.

مۇجى ئويتاغنىڭ كۈنپېتىش تەرىپىگە توغرا كېلەتتى. لېكىن، قاۋۇز ئالغاغا بىر داۋاندىن ئايلىنىپ ئۆتۈپلا ئوڭغا بۇرۇلدى - دە، جىلغىنىڭ ئىچى بىلەن مېڭىپ كۈنچىقىش تەرەپكە يۈرۈپ كەتتى. ئەتىسى ئاخشىمى قاراڭغۇ چۈشكەندە چەشتاغ گازارمىسىدىكى رازۋېدكىچى ئىگەمبەردى^② غىپىدىلا جامالىدىننىڭ قېشىغا كىرىپ كەلدى. ئۇلار بىر ھازاغىچە

① قاۋۇز - ساتقۇن. يۈرتىنىڭ نام - ئىسمىنى ئۆزىمۇ بىلىمەيدۇ. «كەلداخۇن» نامى بار. مەسۇم چوڭ ئۇنى تۈتۈۋېلىپ سوراق قىلغاندا، ئۇ ئۆز قىلمىشلىرىنى، كۆرگەن - بىلگەن ئەھۋاللارنى ئۆز ئاغزى بىلەن ئىقرار قىلغان. كېيىن قېچىپ كېتىپ تېپىلمىغان.

② ئىگەمبەردى - ئىنقىلابنىڭ خائىنى. ئۇ مۇشۇ سەۋەبتىن 1952 - يىلى 20 يىللىق مۇددەتلىك قاماق جازاسىغا ھۆكۈم قىلىنغان.

خۇپىيانە ھالدا مۇڭداشتى. ئىگەمبەردى تاشمىلىقنىڭ قارا دۆۋە مەھەللىسىدىكى ئىمىن مەرگەننىڭ ئوغلى ئىدى. چەشتاغ گازارمىسىدىكى گومىنداڭ ئەسكەرلىرىنىڭ ئات باققۇچىسى بولۇپ يۈرۈۋاتقان بۇ ئادەم دۇتار، راۋابلارنى ۋايىگە يەتكۈزۈپ چېلىپ، ئەسكەرلەرنى ئۆزىگە جەلپ قىلىۋالغانىدى. بۇنىڭدىن تۆت ئاي ئىلگىرى زەيدىن ئۇنى جامالىدىنغا تونۇشتۇردى. «سەزگۈر، ئاغزى چىڭ، دىلى يۇمشاق، چىقىشقاق، ئايىغى چاققان، رازۋېدكىچى بولۇشقا باب كېلىدۇ» دەپ تازا ماختىدى. بۇنداق ماختاشلارنى ئاڭلاپ جامالىدىننىڭ يۈرىكى ئېرىپ كەتتى - دە، شۇ ھامان بۇ سىنالامغان ئادەمنى رازۋېدكىچى قىلىپ تەيىنلىدى. بۇ ئىشنى پەقەت جامالىدىن بىلەن ئۇ ئىككىسى بىلىشەتتى، ھەتتا ئەنجانبايمۇ بىلمەيتتى. جامالىدىن ئىگەمبەردى بىلەن خۇپىيانە مۇڭداشقان كۈنى ئاخشىمىلا ناھايىتى خۇشال ھالدا ئەنجانباي بىلەن كۆرۈشتى.

— پىلانىمىز ئۆزگىرىپ قالدى.

— قايسى پىلاننى دەيسىز؟

— ئوپالدىكى دۈشمەنلەرگە ھۇجۇم قىلىدىغان ھېلىقى پىلاننى دەيمەن. بايا كۆڭۈلدىكىدەك ئوبدان بىر خەۋەرگە ئېرىشتىم، ھەقىقەتەن ئاسان ئېرىشكىلى بولمايدىغان قالتىس ياخشى خەۋەر ئىكەن. تاشمىلىق - چەشتاغدىكى گومىنداڭ ئەسكەرلىرى يېڭىسار تەرەپكە كېتىپتۇ، گازارمىدا پەقەت ئوتتۇز نەچچە كىلا ئەسكەر قاپتۇ. ئامبارلىرىدا كۆپ قورال - ياراغ، ئوق - دورىلار بار ئىكەن. بۇ بىز ئۈچۈن تېپىلغۇسىز ئوبدان پۇرسەت، پۇرسەت غەنىمەت، بۇ پۇرسەتنى قولدىن بەرمەيلى.

— ياق، بۇ خەۋەر ئىشەنچلىك ئەمەس. گومىنداڭ ئەسكەرلىرى نېمىشقا يېڭىسار تەرەپكە كېتىدۇ؟ ئۇ تەرەپلەردىكى ئىنقىلابچىلار ئاللىقاچان تارقىلىپ كېتىپ تۈگەشكەن تۇرسا؟! بولمايدۇ، بۇ خەۋەرنىڭ راست - يالغانلىقىنى يەنە بىر قېتىم تەكشۈرۈپ بولۇپ، ئاندىن كېيىن بىرنېمە دەيلى، ئالدىنىپ قالمايلى.

— راست — يالغانلىقنى تەكشۈرەيلى، دەمسىز؟ بۇ نېمە دېگىنىڭىز؟ ئىشەنمەيۋاتامسىز؟ ھەي ئاغىنە، نېمە بولدىڭىز. بىز يەنە بىر قېتىم تەكشۈرىمىز دەپ ئىركىكى بىلەن چىشىنى ئايرىپ بولغۇچە پۇرسەت قولىدىن كەتمەمدۇ؟ ئۇنىڭ ئۈستىگە ناۋادا دۈشمەنلەر بىزنىڭ ھەرىكىتىمىزنى سېزىپ قالسىچۇ؟ ئۇ چاغدا بىز ئۇلارنىڭ قىلتىقىغا دەسسەپ سالمامدۇق؟

— سىز بۇ خەۋەرنى قانداق ئۇقۇپ قالدىڭىز؟
— ئۆزىمىزنىڭ رازۇپىدىكىچىسى ئىگەمبەردى يەتكۈزدى. ھە، راست، سىزگە دەپ قويۇشنى ئۇنتۇپ قاپتىمەن. سىز تېخى ئۇنىڭ ئۆزىمىزنىڭ رازۇپىدىكىچىسى ئىكەنلىكىنى ئوقمايسىز. مەن ئۇنى رازۇپىدىكىچى قىلىپ تەيىنلىگەندە، سىز كۈرستە تەلىم ئېلىۋاتاتتىڭىز. شۇڭا، سىز بىلەن مەسلىھەتلىشەلمىگەندىم.
— مەيلى ئۇ كىم بولسا بولسۇن، بۇنىڭ كارى چاغلىق. ئەمما، مەن بۇ خەۋەرنىڭ راستلىقىغا ئىشەنمەيمەن، گۇمان قىلىمەن. سەگەك بولايلى.

جامالىدىن تېرىكتى:

— گۇمانخورلۇق كېسىلىڭىزنى تاشلاڭ! بۇ خەۋەرنىڭ راستلىقىغا يۈزدە يۈز ئىشىنىڭ! دوستلۇقىمىزنىڭ يۈز — خاتىرىسى ئۈچۈن بىرەر قېتىم بولسىمۇ مېنىڭ گېپىمنى ئاڭلاپ قويۇڭ!

— بۇ بۇيرۇقمۇ؟

— شۇنداق. لېكىن، سىز باشتىن — ئاياغقىچە ئەنجانباي — دە، ئاچچىقىڭىز كەلسە، ھەتتا مېنىڭ بۇيرۇقۇمنىمۇ «پوش» دېمەيلا نېرى — بېرى قىلىۋېتىپ ئۆزىڭىز بىلگەننى قىلىشتىن يانمايسىز، بۇ تەرەپلىرىڭىز ماڭا ئايان. شۇنداق بولسىمۇ مەن سىزدىن خاپا بولمايمەن. لېكىن، بۇ قېتىم مېنىڭ بۇيرۇقۇمنى قوبۇل قىلىشىڭىزغا موھتاجمەن.

— مەن بۇنداق تېگى — تەكتى قاراڭغۇ، ئېغى بىلەن بېغىنىڭ تايىنى يوق ئىشقا قاراملىق قىلىشتىن قورقىمەن.

ئادەملىرىمىزنىڭ ھاياتىدىن، ئىنقىلابىمىزنىڭ نابۇت بولۇپ كېتىشىدىن ئەنسىرەيمەن. مانا بۇ ئىشنىڭ تېگىدە قانداقتۇر يەنە بىر ئىش باردەك، بىزگە جىن چاپلاشقاندا كىلا تۈيۈلۈۋاتىدۇ. — قانداق جىن ئىكەن ئۇ؟ — بىلىمەيمەن. بۇ ئىشنىڭ تېگى — تەكتىنى ئېنىقلاپ باقايلى. — ياق، بولمايدۇ، پۇرسەت قولىدىن كېتىدۇ، بوپتۇ، سىز قورققان بولسىڭىز مۇشۇ يەردە قېلىڭ. مەن بارىمەن. — مەن سىلەرنى دۈشمەنلەرگە تاشلاپ بېرىپ بۇ يەردە قاراپ تۇرالمايمەن. — ھەببەللى، مانا بۇ گېپىڭىز جايىدا بولدى. شۇڭا سىز بىزنىڭ دوستىمىز — دە. جامالىدىن شۇ كۈنى يېرىم كېچىدىن ئۆتكەندە قىسمىدىكى ھەممە كوماندىرلارنى شتابقا يىغدى. — مەن ھازىر يېڭى بۇيرۇقنى جاكارلايمەن، — دېدى ئۇ كۆزلىرىنى چەكچەيتكەن ھالدا ھەممە ئادەمگە بىرقۇر سەپىلىپ چىققاندىن كېيىن ئۈنلۈك ئاۋازدا، — دىققەت قىلىپ ئاڭلاڭلار! بۇيرۇق: بۈگۈن كەچ كىرگۈچە قىسمىدىكى بارلىق جەڭچىلەرنىڭ تاشمىلىق، چەشتاغلاردىكى دۈشمەنلەرنى يوقىتىش تەييارلىقلىرى پۈتتۈرۈپ بولۇنسۇن. قاراڭغۇ چۈشكەن ھامان قىسىم ئۈچ بۆلەككە بۆلۈنۈپ يولغا چىقىپ، ئەتە تاڭ سۈزۈلۈشتىن بۇرۇن ھەرقايسى بۆلەكلەر ئۆزلىرىگە بەلگىلەنگەن ئورۇنلارغا يېتىپ بارسۇن. بىرىنچى بۆلەككە ئەنجانباي قوماندانلىق قىلىپ، تاشمىلىق، چەشتاغلاردىكى قەشقەر شەھىرى تەرەپكە قاچىدىغان ھەم قەشقەر شەھىرى تەرەپتىن بۇ تەرەپتىكى دۈشمەنلەرگە ياردەم بېرىشكە بارىدىغان دۈشمەنلەرنىڭ ئالدىنى توسۇپ يوقاتسۇن! ئىككىنچى بۆلەككە زەيدىن بەگ قوماندانلىق قىلسۇن، بارلىق ئېغىر قوراللار بىلەن قوراللىنىپ، چەشتاغ گازمىسىغا ئۇدۇلدىن ھۇجۇم قىلىپ دۈشمەنلەرنى يوقاتسۇن.

ئۈچىنچى بۆلەككە خوجا ئابدۇراخمان قوماندانلىق قىلىپ،
تاشمىلىق، چەشتاغ تەرەپلەردىن قاچىدىغان ھەم يېڭىسار
تەرەپتىن بۇ تەرەپتىكى دۈشمەنلەرگە ياردەم بېرىش ئۈچۈن
كېلىدىغان دۈشمەنلەرنىڭ ئالدىنى توسۇپ يوقاتسۇن! بۇيرۇق
تامام. شۇ بويىچە ئىجرا قىلىنسۇن. تالاش - تارتىش قىلىشقا،
كەينىگە سۈرۈشكە يول قويۇلمايدۇ! خىلاپلىق قىلغۇچىلار ئېتىپ
تاشلانسۇن!

يىغىن تۈگىدى. بۇنداق كەسكىن بۇيرۇقنى ئاڭلاپ ھەممىسى
جىممىدە بولۇشۇپ، ئېغىر - ئېغىر تىنىشقان ھالدا تارقىلىپ
كېتىشتى. لېكىن، ئەنجانباينىڭ جايىدا قىمىر قىلماي ئۆزىگە
تىكىلىپ قاراپ تۇرغانلىقىنى كۆرۈپ جامالىدىننىڭ سەپرايى
ئۆرلىدى.

— سىزنىڭ يەنە دەيدىغان باشقا گەپ - سۆزلىرىڭىز بار
ئوخشىمامدۇ؟ خوش، قېنى دەڭ، يېڭى گەپ بولسا تارتىنماي
دەۋىرىڭ. لېكىن، كونا خاماننى يەنە سورۇماڭ.
— زەيدىننى ئۇنداق ھالقىلىق مۇھىم ئورۇنغا قويۇش خاتا
بولدى.

— ئەنسىرىمەڭ، مەن ئۇنىڭ بىلەن بىللە بولىمەن، ھەرقانداق
ئېڭىز - پەس ئىشلارنىڭ يۈز بېرىشىگە يول قويمايمەن.
خاتىرجەم بولۇڭ.

— يەنە بىر ئىشنى سەمىڭىزگە سېلىپ قويۇشنى زۆرۈر
تاپتىم، كۆڭۈل بۆلۈپ قويۇڭ. ئابلا موللىنىڭ ئۆلۈپ كېتىشىدە
چوقۇم زەيدىننىڭ قولى بار.

جامالىدىن ھەيران بولۇپ كۆزلىرى چەكچىپىلا كەتتى.
— كىشىلەرگە تۆھمەت قىلماڭ! دەلىل - ئىسپاتىڭىزنى
كۆرسىتىڭ.

— ئابلا موللا ئۇنىڭ بەزى گەپ - سۆز، ھەرىكەتلىرىنى
سىزگە دوكلات قىپتۇ، سىز تۈز كۆڭۈللۈك بىلەن زەيدىننىڭ
نەسىھەت قىپسىز. شۇنىڭ بىلەن ئۇ ئابلا موللىنىڭ پېيىگە

چۈشۈپتۇ. كېيىن ئابلا موللا ئاشلىققا ماڭغاندا سېزىپ قېلىپ
ئۇنى ئەمەت بەگكە چېقىپ قويۇپتۇ. ئۇنىڭ ئەمەت بەگ بىلەن
تىلى، دىلى بىر بولمىسا، نېمىشقا شۇنچە ئاسانلا ئۇنىڭغا چېقىپ
قويالايدۇ؟

— بۇ گېپىڭىز دەلىل - پاكىت بولالمايدۇ، بۇ پەقەت
سىزنىڭ گۇمانىڭىز. شۇنداق بولسىمۇ بۇ قېتىمقى جەڭدە ئۇنى
يەنە بىر قېتىم سىناپ باقايلى. جەڭ تۈگىگەندىن كېيىن، بۇ
توغرۇلۇق ئىككىمىز بىرلىكتە تەكشۈرۈش ئېلىپ بارايلى. ھازىر
پۇرسەت يوق.

— ئاھ خۇدا، ئۇ مۇناپىق ئاخىر بىزنىڭ بېشىمىزنى يەيدىغان
بولدى!

جامالىدىن غەزەپ بىلەن ئەنجانباينى سىلكىشلىۋەتتى.
— جۆيلۈمەڭ! يەنە دېسە يەنە شۇ گەپ! ئۆزىڭىزنىڭلا
گېپىنى يورغىلىتىۋېرىدىكەنسز، ئۇنداق بولمىغۇر خىياللارنى
قىلماڭ! سىزنىڭ ھازىر ۋەزىپىڭىز مېنىڭ بۇيرۇقۇمنى ئىجرا
قىلىش! ئۇقتىڭىزمۇ؟! قالدى گەپلەرنى كېيىن بىرنېمە
دېيىشەيلى.

بۇ، ئىككىسىنىڭ ئەڭ ئاخىرقى قېتىمقى تاكالىشىشى بولۇپ
قالدىغانلىقىنى جامالىدىن خىيالىغىمۇ كەلتۈرمىگەنىدى. شۇ
كۈنى ئەتىگەندە قاۋۇز ئالىغاي پايتىمىسىنىڭ تېگىدىن قېلىن
قاتلانغان بىر پارچە خەتنى چىقىرىپ زەيدىنگە بەردى. زەيدىن
باشقىلارنىڭ كۆرۈپ قېلىشىدىن قورقۇپ خەتنى دەرھال قوينىغا
سېلىپلا ئاتخانىغا كىردى. قاۋۇز ئالىغايىنى ئىشىكتە
كۆزەتچىلىككە قويۇپ، خەتنى ئوقۇشقا باشلىدى.

«ئەسسالامۇئەلەيكۇم زەيدىن بېگىم»

جانابلىرى بىرنەچچە قېتىم خەت - ئالاقە، ئادەم ئەۋەتىپ،
ئۆزلىرىنىڭ تاغدىن يېنىپ چۈشۈش توغرىسىدا پاك

كۆڭۈللىرىدىكى ئارزۇ - ئىستەكلىرىنى ئىزھار قىلىپ، ماڭا يوللىغان سەممىي سالاملاردىن ۋاقىپلاندىم. سىلىنىڭ مۇشۇ دانا يۈرەك سۆزلىرى، سەممىيەتلىرىدىن ئۆزلىرىنىڭ ھېلىمۇ پىرقىمىزگە، ھۆكۈمىتىمىزگە سادىق - ساداقەتمەن، ۋاپادار، ئالىيجاناب ئادەم ئىكەنلىكلىرى ئايان بولۇپ تۇرۇپتۇ. ھىممەتلىرىگە، ئىرادىلىرىگە بارىكالا! خۇدايىم مۇراد - مەقسەتلىرىگە يەتكۈزگەي.

بېگىم، ئەسلىدە بىزنىڭ تىلىمىز، دىلىمىز، دىنىي ئېتىقادىمىز، مەقسەت - مۇددىئالىرىمىز، ياتىدىغان تۇپرىقىمىز بىردۇر. قېنىمىزنى ئۇ تاغ ئوغرىلىرىنىڭ قېنى بىلەن مىڭ يىل بىللە قايناتسىمۇ ھەرگىز قېتىلمايدۇ، بۇ تەرەپلىرى ئۆزلىرىگە ئاياندۇر. جانابلىرىنىڭ ئەسلىدە ئۇ ۋەھشىي، يىرگىنچلىك تاغ ئوغرىلىرىغا قوشۇلۇپ كېتىدىغان ھېچقانداق مەقسەت - مۇددىئالىرىنىڭ يوق ئىكەنلىكىمۇ ماڭا بەش قولىدەك ئاياندۇر. لېكىن، ئىككىمىزنىڭ چوڭ بەگلىكىنى تالىشىپ قېلىش يۈزىسىدىن ئارىمىزغا سوغۇقچىلىق - ئاداۋەت، ئۆچمەنلىك ئۇرۇقلىرى چېچىلىپ قالدى. مەن زاماننىڭ ئازدۇرۇشى بىلەن ئۆزۈمنى قالتىس چوڭ چاغلاپ، كۆمچىمگە چوغ تارتىپ كۆپرەك قاترىغانلىقىمدىن چوڭ بەگلىك مەنسىپى ماڭا، نائىب بەگلىك ئۆزلىرىگە بېرىلىپ قالدى. شۇ ۋەجدىن سىلى ئېزىپ، ماڭا قېيىدىغان ھېسابتا تاغ ئوغرىلىرىغا قوشۇلۇپ قالدىلا. بۇنىڭ ئۈچۈن كۆپ ئەپسۇسلىنىمەن، جانابلىرىغا ئۆزىڭىز خاھلىق بىلدۈرمىەن. مەندىن ناماقۇل، ئۇ خاپىلىقلارنى كۆڭۈللىرىدىن كۆتۈرۈۋەتكەيلا. شۇڭا، سىلى ئاشۇ قىممەتلىك ئىرادە - نىيەتلىرى بويىچە قايتىپ كەلسىلىلا بىز ناھايىتى خۇشال بولىمىز، ئىككى قولىمىزنى كۆكسىمىزگە قويۇپ ئالدىلىرىغا تەزىمگە چىقىمىز. لېكىن، مەن شۇ تاپتا ئۆزۈمنىڭ سىلىگە بولغان سەممىي - ساداقىتىم، ۋاپادارلىقىمنى ئىزھار قىلىش، دوستلۇق بۇرچۇمنى ئادا قىلىش يۈزىسىدىن قوماندانلارنىڭ

ئۆزلىرىگە قىلغان پەرماننى سەمىلىرىگە سېلىپ قويۇشنى
زۆرۈر تاپتىم. قوماندانلار ئۆزلىرىگە شۇنداق پەرمان
قىلىدۇلاركى: مەزكۇر كىشى تاغدىن مۇنداقلا ئۆزى يالغۇز يېنىپ
چۈشسە، بۇنىڭ ھېچقانداق ئەھمىيىتى، قىممىتى بولمايدۇ،
شۇنىڭ ئۈچۈن تاغ ئوغرىلىرىنى پاك - پاكىز يوقىتىش،
ئەنجانباينى تىرىك ياكى ئۆلۈكىنى بولسىمۇ قولغا چۈشۈرۈشنىڭ
ھەممە ھازىرلىقلىرىنى ھازىرلىسۇن. ۋاقتى - سائىتى كەلگەندە
ئىچىدىن ھەم تېشىدىن تەڭلا قول سېلىپ ئۇچۇقتۇرۇلسۇن! بۇ
جەرياندا كۆپرەك تۆھپە قوشۇش ئۈچۈن مەزكۇرغا ئاگاھلاندۇرۇش
پەرمانى چۈشۈرۈلسۇن!

بېگىم، پەرمان بىز ئۈچۈن بەرھەقتۇر، ھەرگىز باش
تارتىمىغايلار. شۇڭا، ھازىرچە ئەنجانباينىڭ چىشىغا تېگىپ
قويۇشتىن ساقلانغايلار. ئۇنىڭ غەرىزىنى بىلىۋېلىپ، بىزگە
ۋاقتى - قارارىدا مەلۇم قىلىپ تۇرغايلار، بىخەستەلىك قىلىپ
چاندۇرۇپ قويۇشتىن ھەزەر ئەيلىگەيلار.

بېگىم، بىزنىڭ تاغ ئوغرىلىرىنى ھەم ئۇلارنىڭ باشلىقى
ئەنجانباينى يوقىتىپ خاتىرجەم ئۇخلىيالايدىغان، تائاملارنىڭ
تەمىنى تېتىپ يېيەلەيدىغان، قامچىلىرىمىزنىڭ كۈچىدىن يەنە
بالدۇرقىدەكلا ھۇزۇرلىنالايدىغان، بەگلىكىمىزنىڭ ھۆكۈمىنى
خاتىرجەم سۈرەلەيدىغان ھۇزۇر - ھالاۋەتلىك كۈنلىرىمىزنىڭ
يېتىپ كېلىشىگە ئاز كۈنلا قالدى. بىز مۇشۇ بىسەرەمجان
كۈنلەردە تاغ ئوغرىلىرىنىڭ ئۇرۇق - ئەۋلادى، جەمەتلىرىنى
تۈگەتمەكچىمىز. شۇ قاتاردا سىلنىڭ ئائىلىگىمۇ تەڭ تېگىش
قىلىنمىسا، تاغ ئوغرىلىرىدا سىلنى ھۆكۈمەتنىڭ ئادىمى ئىكەن
دېگەن گۇمان پەيدا بولۇشى مۇقەررەردۇر. بىز سىلنىڭ ئائىلىنى
ساقلاپ قېلىش ھەم سىلگە بولىدىغان گۇماندىن خالىي بولۇش
يۈزىسىدىن، ئۇلارنى خۇپىيانە ھالدا يۆتكەپ ئىشەنچلىك جايغا
جايلاشتۇردۇق، بىزدىن قورقۇپ قېچىپ كەتتى دېگەن گەپنى
تارقىتىدۇق. تەئەللۇقاتلىرىنىمۇ ئوبدان ساقلاپ قويدۇق، خاتىرجەم

بولغايللا. مەن قۇرئان تۇتۇپ شۇنداق قەسەم قىلىمەنكى، ئەمدى
 بىز ئىككىمىزنىڭ ئوتتۇرىسىدا ئاداۋەت - ئۆچمەنلىك
 ئۇرۇقلىرى قايتا چېچىلمايدۇ. بىز يەنە بالدۇرقىدەكلا ئاكا -
 ئۆكىدەك ئىناق ئۆتىمىز. بۇنىڭغا ئىمانىم كامىلدۇر.
 بېگىم، يۇرتىمىزنىڭ بەگلىكى يەنىلا ئۆزلىرىنى تەقەززالىق
 بىلەن ساقلاپ تۇرۇۋاتىدۇ، يۇرتىمىز، ھۆكۈمىتىمىز ئۆزلىرىنىڭ
 ئىلتىپاتىغا موھتاجدۇر، قوبۇل قىلغايللا. ھۆكۈمەت يەنە
 ئۆزلىرىگە ئۇنىڭدىنمۇ چوڭراق ئەمەللەرنى ئىنئام قىلىپ
 بېرىشكە ھازىر ئىكەنلىكىنى بىلدۈرۈپ نۇرغۇن قېتىم ۋەدىلەرنى
 بەردى. لېكىن، بۇ ئۆزلىرىنىڭ بۇ قېتىمقى تاغ ئوغرىلىرىنى
 ھەم ئۇلارنىڭ باشلىقى ئەنجانباينى يوقىتىشتا ياراتقان
 تۆھپىلىرىنىڭ ئاز - كۆپلۈكى، چوڭ - كىچىكلىكىگە قاراپ
 بەلگىلىنىدىكەن، ئەستە تۇتۇشلىرىنى ئۈمىد قىلىمەن. بۇ بەك
 مۇھىمدۇر. بېگىم، يېقىندا قوماندانلار «ئەنجانباينى تىرىك تۇتقان
 ياكى يوقاتقانلارغا چوڭ بەگلىك مەنسىپى بېرىلىپ، يۈز سەر
 ئالتۇن ئىنئام قىلىنسۇن» دەپ يەنە بىر قېتىم پەرمان
 چۈشۈرگەنىدى. بىز شۇ پەرمانغا بىنائەن تەۋەلىكىمىزدىكى
 سەككىز كىچىك بەگلىكتىن بىر يۈز يىگىرمە سەر ئالتۇننى
 يىغىپ تەخلەپ قويدۇق. بۇ مەنسەپ بىلەن ئالتۇنلارمۇ
 ئۆزلىرىنىڭ قوبۇل قىلىشلىرىغا تەقەززادۇر. يەنە بىر گەپ،
 ئۆتكەن قېتىم سىلى ھېلىقى ناسۋال چېكىدىغان ئابلا دېگەن
 ئوغرىنى بىزگە دەل ۋاقتىدا خەۋەر قىلغانىكەنلا، بىر ئادەمنى
 زىيان تارتساقمۇ ھەرھالدا ئۇنى ئاسانلا تۇتۇۋالدۇق. ئۇ تۈزكۈر
 بىزگە باش ئېگىپ خىزمىتىمىزدە بولۇشقا ئۈنىمىغانلىقتىن،
 سازايى قىلىنىپ، بېشىنى يەپ تۈگەشتى. ھىممەتلىرىگە
 تەشەككۈر. يەنە ئاشۇنداق بىزنىڭ ئەھۋالىمىزنى تىڭلايدىغان
 ئوغرىلارغا بەكمۇ سەگەك بولغايللا، سەزگەن ھامان بىزگە مەلۇم
 قىلغايللا. يەنە شۇنىڭدىن ۋاقىپ بولغايللىكى، ئالدىنقى كۈنى ئۆزلىرى

يەتكۈزگەن مەلۇماتقا بىنائەن ھەممە ئوق - دورىلارنى تەخ قىلىپ قويدۇق. ئېلىپ كېتىش ۋاقتىنى بىزگە ئالدىن ۋاقىپلاندۇرۇپ قويغايلا. پۇرسەت غەنىمەتتۇر.

ھۆرمەت بىلەن: ئەمەت بەگ^①

زەيدىن خەتنى ئوقۇپ بولۇپ گازارىمدىن چىقىپ، ئۇدۇلدىكى بىر ئۆيگە كىردى. ئالاھىزەل ئىككى ئاش پىششىقى ۋاقىت سەرپ قىلىپ ئەمەت بەگكە جاۋاب خەت يازدى. ئىككى ئادەمنى تەيىنلەپ بۇ خەتنى ئەمەت بەگكە ماڭدۇرۇۋەتتى. ئاندىن ئۆز تەرىپىگە تارتىپ بولغان ئىشەنچلىك ئادەملىرىگە ئايرىم - ئايرىم ھالدا ۋەزىپە تاپشۇردى. ئۇلارنىڭ ئەتە بولىدىغان ئورۇشتا ئۆزلىرى يېنىدا تۇرۇشقا بەلگىلەنگەن ئەنجانبائىنىڭ ئادەملىرىگە ئاگاھ بولۇشىنى، ناۋادا ئۇلار ئۇنىڭ بۇيرۇقىغا قارشىلىق قىلسا شۇ ھامان ئۇچۇقتۇرۇۋېتىشىنى تاپىلدى.

قاراڭغۇ چۈشتى. ھەرقايسى بۆلەكلەر جامالىدىننىڭ بۇيرۇقى بويىچە ئۆز نىشانلىرىغا قاراپ يۈرۈپ كېتىشتى.

① بۇ خەت قولغا مۇنداق چۈشكەن:

ئەنجانبائىنىڭ پاجىئەلىك ھالدا قازا قىلىشى قالدۇق تاغ ئىنقىلابچىلىرىنى قاتتىق چۆچۈتۈۋېتىدۇ. ئېچىندۇرىدۇ، غەزەپ - نەپرەت ئوتلىرىدا يۈرەكلىرى كۆيۈپ ئۆرتىنىدۇ. ئۇ قازا قىلغىلى ئون كۈن بولغان كۈنى كېچىسى، ئۇنىڭ قىساسىنى ئېلىش ئۈچۈن، مەسۇم چوڭ بىلەن شىغاي ئىككىسى ئون ئادەمنى باشلاپ بېرىپ، زەيدىن بەگنىڭ ئۆيىگە تۇيۇقسىزلا باستۇرۇپ كىرىدۇ. ئەپسۇسكى، زەيدىن بەگ ئۇلارنىڭ شەپسىنى سېزىپ قالغانلىقى ئۈچۈن ئالمان - ئالمان قېچىپ كېتىپ تۇتۇلماي قالىدۇ. شۇ چاغدا ئۈچ ئالغۇچىلارنىڭ ئارىسىدىكى بىر ئادەمنىڭ كۆزى قوزۇققا ئىلىقلىق تۇرغان زەيدىن بەگنىڭ يېڭىساچە كەڭ كېزىكلىك قارا كۆرپە تۇمىقىغا چۈشۈپ قالىدۇ - دە، دەرھال ئېلىپلا بېشىغا كىيىۋالىدۇ. سەھەردە گەز دەرياسىدىن كېچىپ ئۆتۈۋاتقاندا ئات تۇيۇقسىزلا تاشقا پۇتلىشىپ مۇدۇرۇپ كېتىپ ئۈستىدىكى ئادەم بىلەن قوشۇلۇپلا سۇغا يىقىلىپ چۈشىدۇ. ئۇ ئادەمنىڭ بېشىدىكى ھېلىقى تۇماقمۇ سىلكىتىپ كېتىپ سۇغا چۈشۈپ كېتىدۇ. ئۇ ئادەم تۇماقنى سۈزۈۋېلىپ ئاپتاپتا قۇرۇتۇش ئۈچۈن ئىچىنى تېشىغا ئۆرۈۋاتقاندا تۇماق كېزىكىنىڭ قېتىمىدىن ئەمەت بەگنىڭ زەيدىن بەگكە ئەۋەتكەن خېتى چىقىپ قالىدۇ. ئۇ ئادەم خەت تونۇيالمىغانلىقتىن بۇ خەتنى خوجا ئابدۇراخمانغا تاپشۇرۇپ بېرىدۇ. پېشقەدەم زىيالىي خوجا ئابدۇراخمان پاتلانغان سارغۇچ سامان قەغەزگە يېزىلغان بۇ ئۇزۇن خەتنى ئوقۇپ كۆرۈپ، ساقلاپ قويۇش ئۈچۈن كىچىك بىر ساپال كوزىنىڭ ئىچىگە سېلىپ تامىنىڭ ئۇلىغا كۆمۈپ قويدۇ.

يىگىرمە تۆتىنچى باب

خائىن

1946 - يىلى 9 - ئاينىڭ 12 - كۈنى پەيشەنبە.

ئۇلار تۈن قاراڭغۇسىدا يول يۈرۈپ ئويتاغ ئاغزىنىڭ كۈنچىقىش تەرىپىدىكى قاتمۇقات تاغلار ئارىسىغا كەلگەندە بىر - بىرى بىلەن ئۈن - تىنسىزلا خوشلىشىپ ئۈچ ئاچا يولغا بۆلۈنۈپ يۈرۈپ كېتىشتى. خوجا ئابدۇراخمان ئىككى يۈز نەچچە ئادەم بىلەن يېڭىسار يولىنى توسۇش ئۈچۈن پىلال يېزىسى تەرەپكە، ئەنجانباي قەشقەر شەھىرى يولىنى توسۇش ئۈچۈن قىرىق مەرگەننى باشلاپ گەز دەرياسىنىڭ تۆۋەن ئېقىنى - تېرىم تەرەپكە قاراپ يۈرۈپ كەتتى. جامالىدىن چەشتاغقا ئۇدۇل تەرەپتىن ھۇجۇم قىلىش ئۈچۈن خىللانغان ئېغىر قوراللار بىلەن ئۈچ يۈز نەچچە ئادەمنى باشلاپ، گەز دەرياسىنى بويلاپ مېڭىپ يېرىم كېچىدىن ئۆتكەندە چالمائېرىق تەۋەسىگە يېتىپ كەلدى. تۈنۈگۈن ئاخشاملا كۈنپېتىش تەرەپتە ۋىشىلداپ سوققىلى تۇرغان شامال بۇلۇتلارنى كۈنچىقىش تەرەپكە سۈرۈۋەتكەندى. سۈپسۈزۈك ئاسماندا قويۇق يۇلتۇزلار ۋىل - ۋىل چاقىناپ تۇراتتى. ئاي ئولتۇرغانىدى. ئەتراپ تىپتىنچ، پەقەت گەز دەرياسى سۈيىنىڭ كېچە جىمجىتلىقىنى بۇزۇپ، تاشتىن - تاشقا ئۇرۇلۇپ ئېقىۋاتقان شوخ، شاۋقۇنلۇق ئاۋازى بىلەن يىراق - يىراقلاردا ئىتلارنىڭ ئاندا - ساندا قاۋاشلىرى، توخۇلارنىڭ سوزۇپ - سوزۇپ چىلاشلىرىلا ئاڭلىنىپ تۇراتتى.

ئۇلار بۈگۈنكى ئۈرۈشنىڭ قاچان تۈگەيدىغانلىقىنى بىلمەيتتى. شۇڭا، ئاتلارنى تويغۇزۇۋېلىش، ئۆزلىرىمۇ ناشتا

قىلىۋېلىش ئۈچۈن جايىدىلا توختاشتى. چەشتاغ ئەتراپىنى چارلاشقا كەتكەن رازۋېدكىچىلار قايتىپ كېلىشتى. ئۇلار چەشتاغقا يېقىن بېرىپ، ئايلىنىپ يۈرۈپ گازارما ئەتراپىنى خېلى ئۇزاق كۆزىتىپتۇ، ھەتتا گازارما ئەتراپىدىكى ئۈزۈنسىغا، توغرىسىغا تۇتاشتۇرۇلغان، چوڭقۇر كولانغان كېسىشمە ئاكوپلارنىمۇ خېلى يېقىن يەردە تۇرۇپ كۆزىتىپتۇ. ئات، ئادەم كۆرۈنمەپتۇ ياكى بىرەر تاراق - تۇرۇق ئاۋازنىمۇ ئاڭلىماپتۇ. باشقا ھېچقانداق ئەھۋال سېزىلمەپتۇ. پەقەت ئېگىز ئىستېھكام ئۈستىدە پوستتا تۇرغان ئىككى - ئۈچ ئەسكەرنىلا كۆرەلەپتۇ. قارىغاندا، گازارمىدىكى ئەسكەرلەرنىڭ ھەممىسى تاتلىق ئۇخلاۋاتقان ئوخشايدۇ.

تاڭ سەھەرنىڭ جىمجىتلىقى جامالىدىنغا غەلىتىلا تۈيۈلۈپ كەتتى - دە، شۇ ھامان ئۇنىڭ كۆڭلىگە گۇمان چۈشۈپ بىرھازاغىچە ئويلىنىپ تۇرۇپ قالدى: «نېمىدېگەن قورقۇنچلۇق جىمجىتلىق بۇ؟ خۇددى جاھاندا ھاياتلىق توختاپ قالغاندەكلا، شەپسىز، ئۇن - تىنسىز، ھەتتا كېچىچە توختىماي گۈركىرەپ چىققان شامالدىن شۇ تاپتا ئەسەرمۇ قالمىغان. ناۋادا دۈشمەنلەر بىزنى تۈيۈپ قالغان بولسا، يوشۇرۇنۇۋېلىپ قەستەنگە مانا شۇنداق جىمجىتلىقنى پەيدا قىلىش ئارقىلىق بىزنى بىخۇدلاشتۇرۇپ قاپقانغا دەسسەتمەكچىمىدۇ ياكى دۈشمەنلەر يوشۇرۇن، بىز ئاشكارا!» ئۇنىڭ بېشى قاتتى. ئۇ گويا يۇلتۇزلاردىن مەدەت تىلىگەندەك پاكىز قىرىلغان ئېڭىكىنى سىلىنغان ھالدا ئاسمانغا تىكىلدى. ئالا - بۇلا بۇلۇتلار ئارىسىدا ۋال - ۋۇل چاقناپ تۇرغان يۇلتۇزلارغا قاراپ ئۇلۇغ - كىچىك تىنىدى. تۈيۈقسىز ئۇنىڭ خىيالى چاقناپ تۇرغان ئاشۇ يۇلتۇزلاردەك پىلىلداشقا باشلاپ، خۇددى تۇمان تارقاپ، ھاۋا - جاھان ئېچىلىپ قالغاندەك كالىسىغا كىرىۋالغان بايىقى قورقۇنچلۇق گۇمانلار ئاستا - ئاستا تۈگەپ كۆڭلى پاللىدە يورۇپ كەتتى. ئۆزىنى چىرماپ قىيىنغان چىگىكلەرمۇ يېشىلىپ

كەتكەندەك خېلى ئازادلىشىپ قالدى، « شۇنداق، دۈشمەنلەرنى غەپلەت بېسىپتۇ، غەپلەت باسقان جايلارلا مۇشۇنداق جىمجىت بولىدۇ. توغرا! ناھايىتى توغرا! »

ئۇ خۇشال ھالدا زەيدىن بەگنىڭ مۇرىسىگە ئۈرۈپ قويدى. — بەلى، بەلى زەيدىن، يارايىسىز جۈمۈ. سىزنىڭ دېگىنىڭىز توغرا چىقتى. بىز دەل ۋاقتىدا ئۈلگۈرۈپ كەپتۇق. شۇ تاپتا دۈشمەنلەر تازا غەپلەت ئۇيقۇسىدا...

— ياق، ياق، ئۆزلىرى دانا، ھەممىنى ئالدىن بىللەلەيدىلا، شۇڭا مۇشۇنداق ئاقىلانە تەدبىرنى قوللاندىلا. ناۋادا ئۇ كۆڭلى قارا ئەنجانباينىڭ گېپىگە كىرگەن بولسىلا بۇ قېتىم بۇ تەرەپكىمۇ كېلەلمەيتتۇق، نەچچە ۋاقىتتىن بۇيان تەقەززالىق بىلەن كۈتكەن مۇنداق بەلەن پۇرسەت قوللىمىزغا كەلمەيتتى، ھەممىدىن قۇرۇق قالاتتۇق. ئۇ كۆڭلى قارا ئادەمدىن پەخەس بولسىلا، نىيىتى بۇزۇق، ئۇنىڭ غەرىزى سىلىنىڭ ئۈستىلىرىگە چىقىۋېلىش.

— ياق، ئۇ ئادەمنى ئۇنداق دېسەك بولمايدۇ، ئۇنىڭغا ئۇۋال بولىدۇ. ئۇ دېگەن باشتىنبوي ئەنجانباي، ئەقىل - پاراسەتلىك، باتۇر ئادەم. مېنىڭ ئۈستۈمدە تۇرۇشقىمۇ لايىقەتلىك، قابىلىيەتلىك. مەنمۇ شۇنداق بولۇشنى ئۈمىد قىلاتتىم، لېكىن، ئورۇنلاشتۇرۇش ئاشۇنداق تەتۈر بولۇپ قالدى. بۇنىڭغا بىرنەمە دېگىلى بولمايدۇ. شۇغىنىسى ئۇ كاجراق، كاللىسىدىن ئۆتمىگەن ئىشنى كاللىسى كەتسىمۇ ھەرگىز قىلغىلى ئۈنمايدۇ. بۇمۇ بىر ھېسابتا باتۇرلۇقنىڭ بىر ئالاھىدە ئىپادىسى. ئەسلىدە ئۇ بىزنىڭ بۇ قېتىمقى بۇ تەرەپكە يۈرۈش قىلىشىمىزغا ئۈنمىغان، قەتئىي قارشى چىققانىدى. لېكىن، مەن چىڭ تۇرۇۋالدىم. ئۇ بىزدىن ئەنسىرەپ قالدى، بىزنى دۈشمەنلەرگە تاشلاپ بېرىپ ئۆزى بىر چەتتە قاراپ تۇرۇشقا ئۇنىڭ يۈرىكى چىدىمىدى. شۇڭا، بىزنى قوغداپ قېلىش ئۈچۈنلا بۇ تەرەپكە بىز بىلەن بىللە كېلىشكە مەجبۇر بولدى. ناۋادا ئۇ بىز بىلەن بىللە كېلىشكە ئۈنمىسا، ئۇ

چاغدا ھەي، ئۆزىمىزلا كېلىشكە مەجبۇر بولاتتۇق. — ۋاي — ۋاي، بۇ تازا غەلىتە گەپ بولدىغۇ، سىلى ئۇنىڭغا بۇيرۇق قىلىشقا تولۇق ھوقۇقلۇق تۇرسىلا، ھەربىي قانۇن — قائىدە بويىچە بۇيرۇققا بويسۇنمىغان ئۇنداق ئادەمنىڭ كاللىسىدىن تۈتۈن چىقىرىۋەتمەي تازا...

— ھاي، ھاي، بولدى قىلىڭ، ئۆپكىڭىزنى بېسىۋېلىڭ. بۇيرۇق؟ ھىم، قىزىق گەپ قىلىدىكەنسز. گېنېرال لېيتېنانت ئىسھاقبېكىنىڭ بۇيرۇقىنى قوبۇل قىلمىغان ئادەمزە، مېنىڭ بۇيرۇقىمنى توغرا تاپمىسا قوبۇل قىلاتتىمۇ؟ شۇ چاغدا ئىسھاقبېك ئۇنى ئېتىۋېتىشكەمۇ، قامىتىۋېتىشكەمۇ ھوقۇقلۇق ئىدى، لېكىن ئۇ ئادەم ئۇنداق قىلمىدى، «دوستۇم» دەپ چىرايلىق نەسىھەت قىلدى. بۇ نېمە ئۈچۈن؟ بۇ ئۇنىڭ ياراملىق ئادەملەرنىڭ قەدىر — قىممىتىنى بىلگەنلىكى!

— لېكىن، ئۇ ئادەم ئاخىر بىر كۈنى سىلىنىڭ، بىزنىڭ — ھەممىمىزنىڭ بېشىنى يەيدۇ، ئۇنىڭ نىيىتى شۇنداق بۇزۇق. جامالىدىننىڭ ئاچچىقى كەلدى، زەيدىنىگە چەكچىيىپ قاراپ تۇرۇپ ۋارقىرىدى:

— تولا پوق چاينىماڭ، تىلىڭىزغا كۆيدۈرگە چىقىدۇ! ئۇ ئۇنداق مۇناپىق ئادەم ئەمەس!

— شۇنداق، شۇنداق. قالتىس دانا ئادەم ئىكەنلا، ئاتىدارچىلىق قىلغانلىرىغا ھەشقاللا. ئەمدى ماڭايلى، ئاتلارمۇ تويدى، بىزمۇ ناشتا قىلىۋالدۇق. تاڭ يورۇپ قالسا دۈشمەنلەر بىزنى كۆرۈپ قالىدۇ. بۇنداق تېپىلغۇسىز پۇرسەت قولىدىن كېتىدۇ.

— ھەببەللى، مانا ماۋۇ گەپلىرىڭىز جايىدا. بۇنىڭدىن كېيىن ھېلىقىدەك پىتنە — پاسات تېرىيدىغان گەپلەرنى يەنە قىلىپ سالىڭىز مەن ئەمدى ھەرگىز يۈز — خاتىر قىلمايمەن. ئاگاھ بولۇڭ!

— خوپ.

— ماڭايلى.

ئىككى - ئۈچ كۈن ئىلگىرى توختىماي ئۇدا بىر ھەپتە ياغقان يامغۇر گەز دەرياسىنىڭ سۈيىنى خوپ ئۇلغايتىۋەتكەنىدى. ئىلگىرىكى چاغلاردا بۇنداق كۈز ئايلىرىدا گەز دەرياسىنىڭ سۈيى ئازلاپ كېتىپ، خېلى چوڭقۇر ئېقىنلىرىدىمۇ سۇ تىزغىمۇ چىقمايتتى. لېكىن، بۈگۈن سۇ ئۇلارنى خېلى ئاۋارە قىلدى. دەريانىڭ سۈيى يېپىلىپ تەكشى - تىنچ ئاقىدىغان ئېقىنلىرىدىمۇ ئاتلارنىڭ قورسىقى سۇغا چىلىشىپ قالدى. ئۇلار ئېغىر قورال - ياراغلارنى ئاتلارغا سۆرتىپ، ئىتتىرىپ يۈرۈپ ئاران تەسلىكتە دەريادىن ئۆتۈۋېلىشتى.

بۇ چاغدا تاڭ يورۇپ، كۈن خېلى ئېگىز كۆتۈرۈلۈپ قالغانىدى. ئارىلاپ - ئارىلاپ كۈز ئايلىرىنىڭ غۇر - غۇر سوغۇق شامىلى چىقىپ تۇراتتى. چارلاشقا كەتكەن رازۋېدكىچىلار يەنە: «دۈشمەنلەر ئاز ئىكەن. چەشتاغ تەرەپتە ئاران يىگىرمە - ئوتتۇزدەكلا ئەسكەر تۇرىدۇ» دېگەن گۇمانلىق خەۋەرنى يەتكۈزۈشتى. جامالىدىن يەنە دېلىغۇل بولۇپ قالدى: «باشقا دۈشمەنلەر يوشۇرۇنۇۋالغان بولسا، رازۋېدكىچىلىرىمىز ئۇلارنى سېزەلمەي قالدۇمۇ يا؟» ياق، ياق، ھەرگىز ئۇنداق ئەمەس. دۈشمەنلەر بىزنىڭ كېلىشىمىزنى بىلمەيدىغان تۇرسا، ئۇلار يەنە نېمىشقا يوشۇرۇنۇۋالىدىكەن؟ ۋۇي! ماڭا نېمە بولغاندۇ؟ ماڭا گۇمانخورلۇق جىنى چاپلىشىپ قالدۇمۇ نېمە؟ بوپتۇ، قېنى يەنە بىردەم تەخىر قىلىپ باقايلى. ناۋادا دۈشمەنلەر يوشۇرۇنۇپ يەرنىڭ ئاستىغا كىرىۋالغان بولسىمۇ ئۇ يەردە ئۇزاق تۇرالمايدۇ. ئۇزاققا قالمايلا ئاشكارىلىنىدۇ.»

ئۇلار دۈشمەنلەرنىڭ ئاشكارىلىنىشىنى كۈتۈپ خېلى ئۇزاق ساقلاشتى. لېكىن، دۈشمەن تەرەپ يەنىلا جىمجىت ئىدى. ئۇلار تەقەززا بولۇپ ئاتلىنىشقا تەييارلاندى. دەل شۇ چاغدا تۇيۇقسىزلا قاشپېشى مەھەللىسىنىڭ ئاياغ تەرىپىدىن ئارقا - ئارقىدىن ئىككى قېتىم تاپانچا ئېتىلغان ئاۋاز ئاڭلىنىپ قالدى. ئۇلار

ھەيران بولۇپ تۇراتتى، چەشتاغ تەرەپتىن بۇ تەرەپكە قارىتىپ
ئېتىلغان مىلتىق ئاۋازى ئاڭلاندى. ئارىدىن ئۇزاق ئۆتمەيلا شۇ
چەشتاغ تەرەپتىن يەنە بىر پاي ئوق ئېتىلدى. يەنە بىرھازادىن
كېيىن يەنە شۇ چەشتاغ تەرەپتە بومبا پارتلىغان گۈلدۈرلەش
ئاۋازى ئاڭلىنىپ، تاشمىلىق ئەتراپىدىكى يەر - زېمىننى
لەرزىگە كەلتۈرۈۋەتتى - دە، توپا - چاڭ، ئىس - تۈتەكلەرنىڭ
ئاسمانغا پۇرقىراپ كۆتۈرۈلگەنلىكى كۆرۈندى. جامالىدىنلار
تېخىمۇ ھەيران بولۇپ تۇرۇپ قېلىشتى. جامالىدىن كۆڭلىدە:
«دۈشمەنلەر ئارىسىدىمۇ بىزگە ماسلىشىدىغان ئادەم بار
ئوخشايدۇ» دەپ ئويلاپ خۇش بولۇپ كەتتى. لېكىن، ئوق ياكى
پارتلاش ئاۋازى قايتا ئاڭلانمىدى.

ئۇلار تولا ئۇزاق ساقلاپ، ئىچى تىتىلداپ، تاقىتى تاق بولغان
ھالدا چەشتاغقا يېقىنلاپ بېرىپ، دۈشمەن گازارىمىسى ئۈچۈك
كۆرۈنۈشكە باشلىغاندىلا ئاندىن توختاشتى. شۇنىڭغىچە
دۈشمەنلەر خۇددى ئۇنىڭدىن خەۋەرسىزدەك تىپتىنچ ئۆتتى،
بىرەر ئادەممۇ كۆرۈنمىدى. ھېلىقى ئوق ئاۋازى بىلەن بومبىنىڭ
گۈمبۈرلىگەن پارتلاش ئاۋازىدىن باشقا، ئادەملەرنىڭ ئاۋازى ياكى
بىرەر تاراق - تۇرۇقنىڭ شەپسىمۇ ئاڭلانمىدى، ھەتتا يىراق -
يېقىنلاردىكى ئىتلارنىڭ قاۋاشلىرىمۇ جىمىپ قالدى.
جامالىدىن ئادەملىرىگە «تەييارلان!» دەپ بۇيرۇق بەرگەنىدى،
شۇ ھامان پىلىموت، مىناميوت، توپ - زەمبىرەكلەر
دۈشمەنلەرنىڭ گازارىمىسىنى ئوققا تۇتۇش ئۈچۈن توغرىلاندى.
زەيدىن بەگ دۈشمەنلەر سېپىگە زەربە بېرىشكە تەييارلىنىپ
تۇرۇشقان ئەتراپىدىكى ئادەملەر توپى ئارىسىغا سىنچىلاپ قاراشقا
باشلىدى. ئۇ ساختىلىق قىلىپ ئۆز تەرىپىگە قارىتىۋالغان،
ئەمەل، بايلىق تەمەسىدە ئەقلى بۇلغىنىپ خۇددىنى يوقاتقان،
قۇرئان تۇتۇپ قەسەم بېرىشكەن سادىق غالىپلىرىنىڭ شۇ تاپتا
ھەرقايسى ئۆزلىرىگە كۆرسىتىپ، بەلگىلەپ بېرىلگەن نىشان
ئادەملەر بىلەن پىلىموت، مىناميوت، توپ - زەمبىرەكلەرنىڭ

قېشىدا بۇيرۇقىنى كۈتۈپ تۇرۇۋاتقانلىقىنى كۆرۈپ ئۇنىڭ زەھەرلىك يۈرىكى يايىپ كەتتى. جامالىدىن قىزىل توپىلىق ئېگىز دۆڭنىڭ ئۈستىدە تۇرۇپ دۇربۇن بىلەن دۈشمەن تەرەپنىڭ ئەھۋالىنى كۆزىتىۋاتاتتى. زەيدىن خۇشال ھالدا ئۇنىڭ قېشىغا چىقتى - دە، قول سېلىشتىن ئىلگىرى ئۇنى گەپتە تازا چىقىۋېلىپ، يۈزىنى تۆكۈۋېتىپ، پۇخادىن چىقىۋېلىش ئۈچۈن، قەستەنگىلا ئۇنىڭدىن مۇنداقلا سوراپ قويدى:

— ئەسكەرلەر كۆپ ئەمەستۇ؟

— ھېچقانداق ئادەم كۆرۈنمەيدۇغۇ، — دېدى جامالىدىن دۇربۇن بىلەن دۈشمەن تەرەپكە كۆز ئۈزمەي قاراپ تۇرۇپ، — ئويلانغانىمىدەك بولۇۋاتىدۇ. دۈشمەنلەرنىڭ شۇ چاغقىچە بىزنى تۇيىمىغىنىغا قارىغاندا ئۇلارنى راستتىنلا غەپلەت بېسىپتۇ. ھۇجۇمنى باشلايلى.

— ھۇجۇمنى باشلايلى دەۋاتامسىز؟ بەللى، بەللى! قالتىس نوچى بولۇپ كېتىپسىز جۈمۇ! شۇ تاپتا مۇشۇنداقلا ھۇجۇم باشلاشتىن قورقماسىز؟ ئۇرۇشنىڭ بىرى جەڭ، توققۇزى رەڭ، دېگەن دانا ھۆكۈمدىن خەۋىرىڭىز يوق ئىكەن - دە؟

جامالىدىن چۆچۈپ كەتتى، ھەتتا ئۆزىنىڭ قۇلىقىغىمۇ ئىشەنمەيلا قالدى. چۈنكى، زەيدىن بەگ ئۇنىڭغا ھېچقاچان سىزلىپ گەپ قىلغان ئەمەس ئىدى. ئۇنىڭ ئۈستىگە ئۇنىڭ سۆزلىرىدە تەنە بىلىنىپ تۇراتتى. بۇ ئادەمنىڭ خۇي - پەيلى بۈگۈن باشقىچىرەك تۇرىدۇغۇ. يەنە تېخى ئۇرۇشنىڭ بىرى جەڭ، توققۇزى رەڭ دەپ ۋاتىلداپ كەتكەنلىكىدىن ئايلىنماي! ھە، راست، بۇ ئۇنىڭ نېمە دېگەنىدۇ؟! غەلىتە گەپ! كۆڭلىدە خۇددى جىن باردەكلا! ئۇ بۇرۇلۇپ ئاچچىقلانغان ھالدا زەيدىنىڭ تىكىلدى:

— نېمە بولىدىڭىز؟ جەڭگە چۈشۈش ئالدىدىمۇ مۇشۇنداق كۆڭۈلنى غەش قىلىدىغان بىمەنە چاقچاق قىلامسىز؟! دېمىسىڭىزمۇ ئۇرۇشنىڭ توققۇزى رەڭ! ئۇنداق بولسا قېنى

مەرھەمەت، مۇشۇ ئۇرۇشنى تېخىمۇ ئوبدان قىلىش ئۈچۈن قانداق رەڭۋازلىق تەكلىپىڭىز بولسا دەرھال ئوتتۇرىغا قويۇڭ، مەسلىھەتلىشىپ باقايلى. بولمىسا ئۇنداق ئادەمنىڭ سەپرايىنى ئۆرلىتىدىغان چاقچاقنى قىلماڭ! تىلىڭىز تۇتۇلۇپ قالىدۇ. ئاڭلاپ قويۇڭ: مەن ھېچنەمىدىن قورقمايمەن! پەقەت ئالا كۆڭۈل، ئىككى يۈزلىمە مۇناپىقلاردىن قورقمەن!

زەيدىن ئۇنىڭغا قاراپ سوغۇقلا كۈلدى: — ھىم بولدى، بولدى، تولا چېچىلماڭ. ئاچچىقىڭىز خوپ يامان ئىكەن جۈمۈ سىزنىڭ، — ئۇ كەينىگە تۇتۇپ تۇرغان تاپانچىسىنى جامالىدىننىڭ پېشانىسىگىلا تەڭلىدى، — مانا ماۋۇ نەرسىدىنمۇ قورقماسىز؟! مېنىڭ تەكلىپىم دەل مانا مۇشۇ. ئۇ شۇنداق دەپلا ئارقا - ئارقىدىن ئۈچ پاي ئوق چىقىرىۋەتتى، — ھە، مانا ئەمدى ئوبدان بولدى. سىزنىڭ زۇۋانىڭىز بالدۇرلا تۇتۇلدى!

جامالىدىن يۈرىكىنى قاماللاپ مۇجۇپ تۇتقان ھالدا ئۇيان - بۇيان تولغىنىپ، سوزۇلۇپ - تۈگۈلۈپ تۇرۇپ «ئاھ، ئەنجانباي!...» دېدى - دە، دۆڭدىن دومىلاپ پەسكە چۈشۈپ كەتتى. دۆڭنىڭ ئۇ تەرىپىدىكى يانباغرىدا جامالىدىننىڭ مۇھاپىزەتچىسى سادىن مەرگەن ئۇنىڭ ئېتىنى تۇتۇپ تۇرغانىدى. ئوق ئاۋازى ئۇنى چۆچۈتۈۋەتتى، ئۇ شۇنداق قاراپلا جامالىدىننىڭ مەيدىسىنى مۇجۇپ تولغىنىۋاتقانلىقىنى، زەيدىننىڭ تاپانچا تۇتۇپ تۇرۇپ بىرنەمىلەرنى دەۋاتقانلىقىنى كۆردى - دە، ئاپتوماتى ئۇنىڭغا توغرىلىدى. لېكىن، ئۇ كېچىككەندى، ئۇ تەپكىنى بېسىپ بولغۇچە، پايلاپ تۇرغان بىرى ئۇنىمۇ ئۈچ پاي ئوق بىلەن ئېتىپ تاشلىدى.

زەيدىن ئۆز غالىپلىرى بىلەن ئالدىنلا خۇپىيانە ھالدا كېلىشىپ قويغانىدى. ئۇلار ئۇ ئاتقان ئوق ئاۋازىنى ئاڭلىغان ھامان ئۆز نىشانلىرىنى ئاپتوماتلار بىلەن تاتالىتىپ شىددەتلىك ھالدا ئوققا تۇتۇشقا باشلىدى. دەل شۇ چاغدىلا نەچچە يۈزلىگەن

گومىنداڭ ئەسكەرلىرى خۇددى يەردىن ئۈنۈپ چىققانداك تەرەپ -
تەرەپلەردىكى ئۆتۈشمە ئاكوپلاردىن تۇيۇقسىزلا سەكرەپ چىقىپ
قىيىقاس - چۇقان سېلىشىپ باستۇرۇپ كېلىشتى - دە،
ھودۇقۇپ، تەمتىرەپ قېلىشقان جامالىدىننىڭ ئادەملىرىگە
تاشلاندى. ئارقىدىنلا تاشمىلىق تەرەپتىنمۇ ئالاھىدە خىل
قوراللار بىلەن قوراللانغان ئەمەت بەگنىڭ يەتمىش نەچچە ئاتلىق
مەرگەن باندېتلىرى «قىر! چاپ!» دەپ ۋارقىرىشىپ كېلىپ
ئۇلارنىڭ سېپىگە قوشۇلدى - دە، بۇ دەھشەتلىك
قىرغىنچىلىقنى تېخىمۇ ئەۋجىگە چىقىرىۋەتتى. پىلىموت،
مىلتىق، ئاپتوماتلاردىن ئېتىلغان ئوقلارنىڭ ئاۋازلىرى،
گراناتلارنىڭ دەھشەتلىك پارتلاشلىرى، قىلىچلارنىڭ ۋال - ۋۇل
پارقىراپ بىر - بىرىگە «جاق - جۇق!» ئۈرۈلۈشلىرى،
ۋارقىراشلار، ئېچىنىشلىق ئىنجىقلاش، قىرقىراش -
چىرقىراش... سادالىرى، خۇددى قارا قۇيۇندەك ئاسمانغا
كۆتۈرۈلگەن توپا - چاڭ، ئىس - تۈتەكلەر بىردەمدىلا تاشمىلىق
ئەتراپىنى لەرزىگە كەلتۈرۈۋەتتى.

ئىچى - تېشىدىن تەڭلا بېرىلگەن زەربە جامالىدىننىڭ
ئادەملىرىنى ناھايىتى تېزلا ھالسىرىتىۋەتتى. ئۇلار تۈركۈم -
تۈركۈملەپ ئۆلۈپ، يارىلىنىپ بارغانسېرى ئازلاپ كېتىۋەردى.
شۇنداق بولسىمۇ ئۇلار بوش كەلمىدى. قەھەر - غەزەپ بىلەن
ئېلىشىپ دۈشمەنلەرگە زادىلا باش ئەگمىدى، ھەتتا ئۆزلىرىدىكى
ئازغىنا ئوق - دورىلار تۈگەپ كېتىپ، قوراللىرى كارغا كەلمەي
قالغان ئەھۋال ئاستىدىمۇ، پىچاقلىرىنى ئىشلىتىپ، قورام
تاشلارنى ئېتىپ، مۇشتلاپ، قوشقارچىلاپ كالا قويۇپ يۈرۈپ
نۇرغۇنلىغان دۈشمەنلەرنى يەر چىشلەتتى. لېكىن، ئۇلارنىڭ
كۈچى يەنىلا دۈشمەنلەرگە يەتمىدى. دۈشمەن ئەسكەرلىرىنىڭ
سانى ئۆزلىرىدىن يەتتە - سەككىز ھەسسە ئارتۇق، قوراللىرى
خىل بولغاچقا تەڭ كېلەلمەي، ئاخىر ھايات قالغان ئوتتۇز
سەككىز ئادەم قورشاۋنى بۆسۈپ چىقىپ ئويتاغ تەرەپكە قاراپ

قېچىشقا مەجبۇر بولدى. ئەمەت بەگنىڭ باندىتلىرى بىلەن بىر قىسىم ئەسكەرلەر ئۇلارنىڭ ئارقىسىدىن قوغلاپ كېتىشتى. بۇ قېتىمقى دەھشەتلىك قىرغىنچىلىقتا دۈشمەنلەر غەلىبە قىلدى، لېكىن ئۇلارنىڭ پولك كوماندىرى بۇنىڭدىن رازى بولمىدى. ئۇنىڭمۇ ئەسكەرلىرى خېلى ئۆلگەنىدى، بولۇپمۇ ئۆزلىرىدىن يەتتە - سەككىز ھەسسەدەك ئاز بولغان بۇ بىر ئوچۇم «تەلۋە»لەردىن بىرىنىڭمۇ تەسلىم بولمىغانلىقى ئۇنىڭ غەزىپىنى كەلتۈردى. ئۇلارغا بۇنداق جاسارەت، قۇدرەتلىك كۈچ قەيەردىن كەلگەندۇ؟!

* * *

خوجا ئابدۇراخمان باشلاپ ماڭغان ئادەملەر تۈن قاراڭغۇسىدا تاشمىلىق تەۋەسىدىن ئايلىنىپ ئۆتۈپ تاڭ يورۇغاندىلا كەڭرى بىر تۈزلەڭلىك ئارىلىقىدىكى جىلغا بويىغا يېتىپ كېلىپ توختىدى. ئۆتۈشمە يوللارغا يانداشقان بۇ جىلغا كەڭرى ھەم چوڭقۇر ئىدى. ئىچىدىكى ئەگرى - توقاي كىچىك تاراملاردا ئازغىنە ساقىنىدى سۇلار شىرقىراپ ئېقىپ تۇراتتى. ئانچە - مۇنچە ئېگىز - پەس، كىچىك - كىچىك دۆڭلۈكلەرنى ھېسابقا ئالمىغاندا بۇ جىلغا خېلى تەكشى تۈزلەڭلىك ئىدى. تاغ - داۋانلار يىراق بولغانلىقتىن، مەيلى ئۇ تەرەپ ياكى بۇ تەرەپتىن كېلىدىغان دۈشمەنلەرنى خېلى يىراقتىنلا ئاسانلا كۆرۈۋېلىشقا بولاتتى. شۇڭا، ئۇلار بۇ جىلغىنى دۈشمەنلەرگە تۇيۇقسىز زەربە بېرىشكە بولىدىغان ئۆزلىرى ئۈچۈن ئەپلىك قورغان دەپ ھېسابلىدى - دە، شۇ ھامان جىلغىنىڭ ئىچىگە يوشۇرۇنۇۋېلىشتى. كۈن چىقتى. ئەتراپ جىمجىت، ھېچقانداق تاراق - تۇرۇقنىڭ شەپسىمۇ يوق، پەقەت يىراقلاردا ئىتلارنىڭ غەزەپلىك قاۋاشلىرى، ئارىلاپ - ئارىلاپ قوي - ئۆچكىلەرنىڭ سوزۇپ - سوزۇپ مەرەشلىرى، ئادەملەرنىڭ بىر - بىرىنى

توۋلاشلىرىلا بوشقىنا ئاڭلىنىپ قالاتتى.

خوجا ئابدۇراخمان باشلاپ ماڭغان ئادەملەر جىلغىدا قاتتىق - قۇرۇق نانلار بىلەن بەخمىرامان ئاشتا قىلىۋېلىشتى. ئاندىن دۈشمەن كېلىش ئېھتىمالى بولغان يوللارغا كۆز تىكىپ ئۇزاق ساقلاشتى. لېكىن، ئۇ تەرەپ ياكى بۇ تەرەپتىن كېلىدىغان ئادەم دىدارى كۆرۈنمىدى. ئادەتتە بۇ يولدا مېڭىپ، ئۇيان - بۇيان ئۆتۈشۈپ تۇرىدىغانلارنىڭ ئايىغى ئۈزۈلمەيتتى. كىشىلەر بۇ يولدا ئەسكەرلەرنىڭ بۇلاڭ - تالاڭلىرىغا تولا ئۇچراپ قورقۇپ كەتكەنلىكتىن، يولۇچىلار ئازلاپ كېتىپ، بۇ يول يېقىنقى كۈنلەردىن بېرى چۆللەشپ قالغانىدى. چۈشكە يېقىن چەشتاغ تەرەپتە بومبىلارنىڭ پارتلىغان ئاۋازى ئاڭلاندى. ئۇلار قېچىپ كېلىدىغان دۈشمەنلەرنىڭ ئالدىنى توسۇپ يوقىتىش ئۈچۈن تەييارلىنىپ تۇرۇشتى. دېگەندەك، ئارىدىن ئۇزاق ئۆتمەيلا تاشمىلىق تەرەپتىن بىرەر يۈزدەك ئاتلىق ئەسكەرلەرنىڭ بۇ تەرەپكە قاراپ چېپىپ كېلىۋاتقانلىقى كۆرۈندى. بۇنداق كۆپ ئەسكەرلەرنىڭ قېچىپ كېلىشى ئۇلارغا غەلىتىلا تۇيۇلۇپ كەتتى: — بۇ قانداق بولغىنى، چەشتاغ، تاشمىلىق تەرەپلەردە دۈشمەنلەرنىڭ پەقەت قىرىق - ئەللىككەلا ئەسكەرنىڭ بارلىقى خەۋەر قىلىنغانىدىغۇ؟!

— ئۇنداق بولسا، شۇنچە كۆپ ئەسكەر قانداق پەيدا بولۇپ قالىدۇ؟!

— بىز ئالدىنغان ئوخشايمىز! ئاپلا!

— شۇنداق، بىز ئالدىنسىپتۇق! ئۇلار بۇ تەرەپكە قېچىپ ئەمەس، ھۇجۇم قىلىپ بىزنى ئۇجۇقتۇرۇش ئۈچۈن كەپتۇ!

— مەيلى، كەلسە كەلسۇن، ئۇلاردىن قورقمايمىز! بىزنىڭ ئادىمىمىز ئۇلاردىن كۆپ! ئۇنىڭ ئۈستىگە ئۇلار تۈزلەڭدە، ئوچۇق - ئاشكارا، جىلغا قوغدىنىشقا بولىدىغان ئەپلىك قورغان!

— كېلىشە! ئۆلگۈسى كەلگەن گۈيلار!!
شۇ ئارىدا دۈشمەنلەر يېقىنلاپ كېلىپ قالدى. خوجا

ئابدۇراخماننىڭ ئادەملىرى ئوقلارنىڭ نىشانغا تەگمەي زايە بولۇپ كېتىشىدىن ئەندىشە قىلىپ، ئۇلارنىڭ تېخىمۇ يېقىنراق كېلىشىنى كۈتۈشتى. لېكىن، دۈشمەنلەر يېقىنلاشمىدى. يىراقتىلا توختاپ، زەمبىرەك، مىنمىيوتلىرىنى ئەتراپتىكى كىچىك - كىچىك دۆڭلەرنىڭ ئۈستىگە ئېلىپ چىقىپ توختىتىشتى.

دېمەك، خوجا ئابدۇراخماننىڭ پەرەزلىرى توغرا بولۇپ چىقتى. ئۇلار ئالدىنغانىدى. ئۇلارنىڭ جىلغا ئىچىگە يوشۇرۇنۇپ تۇرغانلىقىنى دۈشمەنلەرنىڭ ئالدىنلا بىلىدىغانلىقى كۆڭۈللىرىگە ئايان بولدى. ئۇلار ئەسلىدە دۈشمەنلەر مۇشۇ جىلغىنى بويلاپ ماڭىدۇ دەپ پەرەز قىلىشقانىدى. دېمىسىمۇ جىلغا بويلاپ ئۈزۈنغا سوزۇلغان بۇ يول ئەگرى - توقاي، ئېگىز - پەس، توپىلىق بولسىمۇ، لېكىن خېلى كەڭ - كەڭرى ئىدى. يېقىن ئەتراپتا ئۇنىڭدىن باشقا يەنە ئۈدۈل مېڭىشقا بولىدىغان تۈزۈكرەك ئازادە يولمۇ يوق ئىدى. دۈشمەنلەر دەل مۇشۇ ئەھۋاللارنى نەزەردە تۇتۇپ، ئۆزلىرىنى خۇددى تۆگىنىڭ بۇرنىدىن يېتىلىگەندەك يېتىلەپ بۇ يەرگە باشلاپ كېلىپ جىلغىنىڭ ئىچىگە سولايتۇ، دېپىغا ئۈسسۈل ئوينىتىپ قاپقانغا دەستىنىپتۇ!

لېكىن، ئابدۇراخماننىڭ ئادەملىرى ھوش - كاللىسىنى تاپقاندا بەكلا كېچىككەندى. شۇ تاپتا دۈشمەنلەرنىڭ ئېغىر قوراللىرى دەل ئۇلارنىڭ ئۈستىگە توغرىلىنىپ بولغانىدى. لېكىن، ئۇلاردىكى دۈشمەنلەرنىڭ ئېغىر قوراللىرىغا تاقابىل تۇرالغۇدەك ئېغىر قوراللارنىڭ ھەممىسى زەيدىنىگە قالدۇرۇلغانىدى. ئۇنداق يىراق جايلارغا پەقەت مىلتىقنىڭ ئوقلىرىلا يېتىپ بارالايتتى. ئۇلار ئىلاجسىز ھالدا جىلغىنىڭ قىرلىرىنى ئۆزلىرىگە دالدا قىلىپ، ئۆزلىرىدىكى بار - يوق يىگىرمە - ئوتتۇز تالدىك مىلتىق بىلەن دۈشمەنلەرنى قارىغا ئېلىپ تۇرۇشقا مەجبۇر بولۇشتى. دەل شۇ چاغدا دۈشمەنلەر

ئۇلارنىڭ ئۈستىگە گۈمبا - گۈمباڭ ئوق ياغدۇرۇپ بىردەمدىلا بىرمۇنچە ئادەمنىڭ جېنىغا زامىن بولۇشتى ! ئۇلارمۇ دۈشمەنلەرنى نىشانلاپ مىلتىقلىرىنى ئىشقا سېلىشتى، لېكىن ئۇلارنىڭ يىراق ئارىلىقتىن ئاتقان ئوقلىرى دۈشمەنلەرگە تەگمىدى. دۈشمەنلەرنىڭ مىناميوت، زەمبىرەك ئوتلىرى تېخىمۇ ئەدەپ، دەل ئۇلارنىڭ ئۈستىگە ئارقا - ئارقىدىن چۈشۈپ گۈمبۇرلەپ پارتلاۋەردى.

ئەنجانباينىڭ ئىنىسى قادىر مۇئەللىم ئويىتاغ پولكى زەربىدارلار ئىزۋوتىنىڭ كوماندىرى ئىدى. گراناتلارنى يىراققا ھەم دەل جايىغىلا تاشلاشقا ماھىر ئىدى. ئۇ ئۈچ ئادەمنى باشلاپ ئېرىقلارنىڭ ئىچى، قىرلارنىڭ دالدىسى، شالاڭ ئۆسكەن ئوت - چۆپلەرنىڭ ئارىسى بىلەن ئۆمىلەپ يەر بېغىرلاپ مېڭىپ دۈشمەنلەر تەرەپكە يۈرۈپ كەتتى. بىرھازادىن كېيىن ئۇ تەرەپتە گراناتلارنىڭ ئارقا - ئارقىدىن گۈمبۇرلىگەن ئاۋازلىرى ئاڭلىنىشقا باشلىدى. ئارقىدىن ھايل ئۆتمەيلا پىلىموتلارنىڭ تاتاتلىغان ئاۋازلىرى بىلەن گراناتلارنىڭمۇ پارتلاپ گۈمبۇرلىگەن ئاۋازلىرى خېلى ئۇزاققىچە ئاڭلىنىپ تۇردى. خوجا ئابدۇراخمان ئۇلارنىڭ ئۇ تەرەپكە بېرىپ دۈشمەنلەرنىڭ ئېغىر قوراللىرىنى ۋەيران قىلىۋېتىش تەلىپىگە ماقۇل بولغانلىقىغا پۇشايمان قىلىپ قالدى. شۇ ئارىدا ئۇ تەرەپتىكى ئوق ئاۋازلىرى جىمىپ قالدى. ئۇ قادىرلاردىن ئەنسىرەپ ئىچى تىتىلداپ تۇرغاندا قادىر ئۆزى يالغۇزلا قايتىپ كەلدى. ئۇلار گراناتلار بىلەن دۈشمەنلەرنىڭ ئىككى زەمبىرىكىنى پارتلىتىپ كاردىن چىقارغان. لېكىن، دۈشمەن ئۇلارنى پىلىموت بىلەن توختىماي ئوققا تۇتۇپ ئۈچ ئادىمىدىن ئايرىغانىدى.

ئۇلار قايغۇرۇپ تۇرۇشقاندا دۈشمەنلەر مىناميوت، زەمبىرەكلەر بىلەن ئۇلارنى يەنە ئوققا تۇتۇشقا باشلىدى. دەل شۇ چاغدا ئۇلار تۈيۈقسىزلا ئارقا تەرىپىدىنمۇ شىددەتلىك ئوققا تۇتۇلۇپ كەتتى، ئۇلار جىلغىنىڭ ئۇ تەرىپىدىنمۇ نەچچە

يۈزلىگەن دۈشمەننىڭ خۇددى قارا بوراندەكلا باستۇرۇپ كېلىپ
ئۆزلىرىگە تاشلانغانلىقىنى كۆرۈشتى - دە، ھودۇقۇپ ھاڭ - تاڭ
قېلىشتى. شۇندىلا ئۇلار ئۆزلىرىنىڭ ئىككى ئوتتۇرىدا قاپسىلىپ
قالغانلىقىنى بىلىپ تېخىمۇ چۆچۈپ كېتىشتى. ئۇنىڭ ئۈستىگە
دۈشمەنلەر ئۇلاردىن نەچچە ھەسسە كۆپ، قوراللىرىمۇ خىل
ئىدى. دۈشمەنلەر ئېگىزدە، ئۇلار پەستە، ئېگىزدە تۇرۇپ
پەستىكىلەرنى نىشانغا ئېلىش ئاسان، گىراناتلارمۇ دەل جايىغىلا
چۈشىدۇ.

شۇنداق بولسىمۇ خوجا ئابدۇراخماننىڭ ئادەملىرى ئىككى
تەرەپتىكى دۈشمەنلەرگە تەڭلا ئوت ئېچىپ بىرھازاغىچە جان
تىكىپ ئېلىشتى. دۈشمەنلەرمۇ پەسكە چۈشمىدى. ئېگىزدىكى
ئەپلىك جايلاردا يوشۇرۇنۇپ تۇرۇپ تەرەپ - تەرەپلەردىن ئۇلارنى
توختىماي ئوققا تۇتقۇزدى. خوجا ئابدۇراخماننىڭ ئادەملىرى
تۈگەشكىلى تۇردى. ئۇلاردىكى ئازغىنە ئوق - دورىلارمۇ تۈگەي
دەپ قالدى. ئۇلار ئامالسىز قېلىپ، جىلغىنىڭ باش تەرىپىگە
قاراپ قېچىشقا مەجبۇر بولۇشتى. لېكىن، ئۇلار جىلغىنىڭ باش
تەرىپىگە قاراپ قېچىپ تېخى ئەللىك - ئاتىش قەدەم ماڭار -
ماڭمايلا ئالدى تەرەپتە يوشۇرۇنۇۋېلىپ ئۇلارنى پايلاپ تۇرۇشقان
دۈشمەنلەرنىڭ تۈيۈقسىز شىددەتلىك ئوققا تۇتۇشىغا ئۇچراپ،
نۇرغۇنلىرى قىرىلىپ كەتتى، ئۇلار ھودۇققان ھالدا كەينىگە
يېنىپ جىلغىنىڭ ئاياغ تەرىپىگە قاچتى. لېكىن، ئۇلار قېچىپ
جىلغىنىڭ ئۈستىگە يېتىپ بېرىشقا ئاز قالغاندا، ئۇ
تەرەپتىنمۇ يوشۇرۇنۇپ تۇرغان دۈشمەنلەرنىڭ تۈيۈقسىز
شىددەتلىك ھۇجۇمىغا ئۇچراپ نۇرغۇنلىغان ئادەملىرىدىن
ئايرىلىپ قالدى. مانا ئەمدى ئىككى يانغىمۇ قاچالمايدىغان، ئالدى -
ئارقىسىغىمۇ يانالمايدىغان ھالغا چۈشۈپ قالدى، ئۇلار خۇددى
قەپەسكە سولانغان قۇشقىلا ئوخشاپ قالدى. ئۇلار شۇ تاپتا
قوللىرىنى كۆتۈرۈپ دۈشمەنلەرگە ئەل بولسىلا ھايات قېلىشى
مۈمكىن ئىدى. لېكىن، ئۇلارنىڭ پاك كۆڭۈللىرى بۇنداق

يىگىرمە بەشىنچى باب

شۇم خەت

— بۇ چىملىق ئەجەبمۇ بەك چىرايلىق بولۇپ كېتىپتۇ —
ھە؟

— خۇددى مەرۋايىت دانچىلىرى ئۈنۈپ چىققاندەكلا !
سېخىي تەبىئەتنىڭ چەكسىز ھىممىتى، كارامىتىنى نامايان
قىلغاندەك ئىلگىرى چۆللۈشۈپ كەتكەن بۇ چىملىق شۇ تاپتا
كۆز چاقنىغۇدەك گۈزەللۈشۈپ كەتكەنىدى. كېچىدىن شەبنەم
چۈشكەنىدى، ئۇ چەت — بۇ چەتلىرى كۆرۈنمەيدىغان بۇ كەڭرى
چىملىق ئەتىگەنكى كۈننىڭ قىيپاش نۇرىدا خۇددى پايانسىز
ياپىيىشىل مەرۋايىت پاياندازدەك ۋالىدايتتى. شۇ تاپتا بالىلارنىڭ
قاپقارا كۆزلىرى ئانىلىرىغا مۆلدۈرلەپ تەلپۈنۈۋاتقان كەپتەر
باچكىلىرىنىڭ كۆزىدەك لىپ — لىپ ئويناپ، چىملىقنىڭ ئۇ
چەت — بۇ چەتلىرىگىچە تويماي تەلمۈرۈپ قارايتتى. قارىغانسېرى
قارىغۇسى كېلەتتى. خۇددى مەرۋايىتلار دۇنياسىدا كېزىپ
يۈرگەندەك، كۆزلىرى قامشىپ، دىللىرى يايىرايتتى. ئويماقتەك
كىچىككىنە يۇمران ئېغىزلىرىمۇ خۇددى تولا سايىراپ ھالىدىن
كەتكەن كاككۇكنىڭ ئاغزىدەك ئېچىلىپلا قالغانىدى.
ئېشەكلەرنىڭ قارنى ئاچ ئىدى. تولا تېپىرلاپ، تۈمشۈقلىرىنى
ئۇيان — بۇيان سوزۇپ، بالىلارنى سۆرىگىلى تۇردى. شۇندىلا
ئۇلار ئەسلىگە كېلىشتى — دە، ئېشەكلەرنىڭ پۇتلىرىنى چېتىپ
قويۇشتى.

ئەتراپتا ئولتۇرغۇدەك قۇرۇقراق يەرمۇ كۆرۈنمەيتتى. ھەممە
يەر ئوخشاشلا شور ئۆرلەپ تۇرغان زەيلىك ئىدى. شۇڭا، بالىلار

پۇتلىرى تېلىپ كەتسىمۇ چىملىققا تىكىلگىنىچە ئۆرە تۇرىۋەردى، تاكى كۈننىڭ كۆتۈرۈلۈشى بىلەن، كۆزنى چاقنىتىدىغان ھېلىقى مەرۋايىتتەك شەبنەم دانچىلىرى ئاستا - ئاستا پارغا ئايلىنىپ تۈگىگۈچە قاراپ تۇرۇشتى.

ئەمدى يەنە قاراپ تۇرىۋېرىشنىڭ ھېچقانداق قىزىقى قالمىدى. ئۇنىڭ ئۈستىگە ئۇلارمۇ ئۆرە تۇرىۋېرىپ ھېرىپ كەتتى، ئۇيقۇسى كېلىپ كۆزلىرى ئېچىشتى. «ئاھ، شۇ تاپتا بەلەن قۇملۇق بولسا ھۇزۇرلىنىپ ئۇخلىۋالسا، تازا بەلەن بولاتتى - دە!» ئۇلار قۇرۇقراق يەر ئىزدەپ ئەتراپقا قاراشتى. لېكىن، ھەممە يەر يەنە شۇنداق ئوخشاشلا زەي ئۆرلەپ تۇرغان چىملىق ئىدى. ئېرىق بويىدىكى كۆك قۇملۇققىمۇ غىچچىدە خوخا، يانتاقلار ئۈنۈپ كەتكەنلىكتىن ئولتۇرۇشقىمۇ بولمايتتى. ئۇلار ئىلاجسىز يىراقلارغا تىكىلدى. كۈنچىقىش تەرەپتىكى ئېگىزلىكتە بىر گۈمبەز كۆرۈندى. ئۇ گۈمبەزنىڭ ئۈستىدىكى ھاۋا بوشلۇقىدا بىر لاچىن ئەگىپ ئۈچۈپ يۈرەتتى. بالىلار ئاشۇ گۈمبەزگە قاراپ يۈگۈرۈشتى. بۇ تۈزتاغ مازىرىم گۈمبىزى ئىدى.

بۇ گۈمبەزنىڭ ئۈستىگە بىر لاچىن ئەگىپ ئۈچۈپ يۈرەتتى. بالىلار ئاشۇ گۈمبەزگە قاراپ يۈگۈرۈشتى. بۇ تۈزتاغ مازىرىم گۈمبىزى ئىدى.

گۈمبەزنىڭ تاملىرى كۈنسىراپ، سۇۋاقلارمۇ چۈشۈپ كەتكەنىدى. شورىلىرى ئىچىدىكى قەبرىە ئۈچۈك كۆرۈنۈپ تۇراتتى. گۈمبەزنىڭ ئالدىدا ئاللىقاچان ئۆرۈلۈپ چۈشكەن، ئۈستىنى يانتاق، خوخا، چىغ بېسىپ كەتكەن بىرنەچچە تاشلاندىق مىسكىن قەبرىلەر بىر - بىرىگە يانداشقان ھالدا مۇڭلىنىپ يېتىشتاتتى. كۆڭۈلنى غەش قىلىدىغان بۇ كۆڭۈلسىز قەبرىلەرگە بالىلارنىڭ ئۇزاقراق قارىغۇسى كەلمىدى، گۈمبەزنىڭ ئىچىنى كۆرگۈسى كەلدى. ئۇلار پالاقشىپ كېلىپ گۈمبەزنىڭ ئىچىگە قەدىمىنى شۇنداق قويۇشىغىلا، ئۇلاردىن ئۈرۈكۈگەن بىر

توپ كەپتەر گۈمبەز ئىچىدىن تۇيۇقسىزلا ئۈچۈپ چىقىپ ئۇلارنى چۆچۈتۈۋەتتى، بالىلارنىڭ قورقۇنچىدا كۆزلىرى ئالا چەكمەن بولۇپ چەكچىيىپلا قالدى. گۈمبەز ئىچىدىكى قەبرە كەپتەر مايىقلىرىدا ئالپاساق بولۇپ كەتكەنىدى. قانداقتۇر بىر خىل چىرىندىنىڭ ئاچچىق پۇرىقى دىماغنى ئېچىشتۇراتتى. بالىلار تۆشۈك تاملارغا، قەبرىنىڭ تۆت چاسا سۈپىسىغا، سۈپىنىڭ ئوتتۇرىسىدىكى ئاستى كىچىك، ئۈستى چوڭ يۇمىلاق قەبرە بېشىغا بىردەم قاراپ تۇرۇشتى - دە، يېنىپ چىقىشتى. گۈمبەزنىڭ كەينىگە ئۆتۈپ، قىيالىقتا ئۆسكەن بىر تۈپ جىغاننىڭ يېنىدىكى كۆك قۇملۇققا كېلىشتى. بۇ يەردىن چىملىقمۇ، چىملىقتا ئوتلاۋاتقان ئېشەكلەرمۇ، ئەتراپتىكى ئېگىز - پەسلىكلەرمۇ ئوچۇق كۆرۈنۈپ تۇراتتى. بالىلار مۇشۇ قۇملۇقتا قوللىرى بىلەن ئېگەكلىرىنى يۆلەپ، قورساقلىرىنى قۇمغا يېقىپ دۈم يېتىپ، ئەتراپنى تاماشا قىلىشقا باشلىدى. سىڭلىسىنىڭ كۆزلىرى تۇيۇقسىزلا ئويناپ كەتتى:

— ئاكا ئاۋۇ تاغقا قارىغىنا.

— چەشتاغنى دەمسەن؟

— چەشتاغ؟

— ھەئە، چەشتاغ. تاغام «كۈنچىقىش تەرەپتىكىسى چەشتاغ، كۈنچىقىش تەرەپتىكىسى تۇمشۇقتاغ، چەشتاغدا لەڭزىدىن چىققان ئەسكەرلەر بار، يېقىن بېرىپ قالماڭلار! تۇمشۇقتاغدا ئەنجانبايلار بار. قورقماڭلار!» دېگەندىغۇ؟ بىردەمدىلا ئۈنتۈپ قاپسەن - دە! ھە، چەشتاغ نېمە بوپتۇ، سوراپ قالدىڭغۇ؟

— ئەنە قارا، خۇددى تۈگۈلۈپ تۇرغان چاشقانغىلا ئوخشايدىكەن.

— ھەئە، چاشقانغىلا. ئوبدان قارىغىنا.

— راست ئىكەن، دېگەندەك چاشقانغىلا ئوخشايدىكەن، قىزىق!

بالىلار بىر - بىرىگە قاراپ قاقاقلاپ كۈلۈپ كېتىشتى.

ئۇلارنىڭ زىل كۈلكىسىدىن ئۈركۈگەن توپ - توپ قۇشقاچلار

جىغانلىقتىن پۇر - پۇر ئۇچۇپ چىقىشتى. شۇئان بالىلارنىڭ
 ساددا كۆڭلىدىن «تۇمشۇقتاغ نېمىگە ئوخشايدىغاندۇ؟» دېگەن
 خىيال كەچتى - دە، ئىككىلىسى تەڭلا بۇرۇلۇپ كۈنپېتىش
 تەرەپكە قاراشتى.
 — ئاكا، — دېدى سىڭلىسى مىلىققىدە كۈلۈپ سېلىپ، —
 ئەمدى سەن دەپ باققىنا تۇمشۇقتاغ زادى نېمىگە ئوخشايدىكەن؟
 — ھە، ھە، توختا، توختا - ھە، مانا ھازىرلا، ھە قېنى،
 قېنى، ۋاھھاي! مانا تاپتىم، تاپتىم! بىزنىڭ ئۆيدىكى ئالا
 مۈشۈككە ئوخشايدىكەن. ئۇ مۈشۈك چاشقانغا تاشلىنىدىغان
 چاغدا، ئەنە قارا، ھە، ئەنە شۇنداق تۈگۈلۈپ غۇژمەككىدە
 بولۇۋالىدۇ. ئەنە قارا، تېخى سوزۇلۇپ تۇرغان قۇيرۇقىمۇ بار
 ئىكەن! ۋاي خۇدايمەي!
 — ھاھھاي... مۈشۈك بىر سەكرەپلا چاشقانغا تاشلانسا!
 — كانىيىدىن غاپپىدە ئېلىپ بوغسا!
 — غىققىدە!
 — پاھ، پاھ، ئۇ چاغدا كۆرۈڭ تاماشىنى! قىزىق!
 — ئەنجانباي ئاكام چوقۇم شۇنداق قىلىدۇ، دۈشمەننى پەملەپ
 تۇرۇپ غاپپىدە بوغىدۇ!
 — كېكىردىكىدىن! شىقىپتە، ۋەلىك، ۋەلىك، ۋەلىك، ۋەلىك -
 — ھەئە، كېكىردىكىدىن! شىقىپتە، ۋەلىك، ۋەلىك، ۋەلىك، ۋەلىك -
 — ئاكا، سەن ئەنجانباي ئاكامنى كۆرگەنمۇ؟
 — كۆرمەمدىغان، بۇلتۇر سېلىم سۆلەتنىڭ كىچىك ئوغلى
 سۇلايمان سۆلەت مەن بىلەن چېلىشىپ مېنى بېسىۋالدى،
 ئاچچىقىمدا يىغلاپ ساپتىمەن. دەل شۇ چاغدا يولدا كېتىۋاتقان
 ئېگىز بويلۇق بىر ئادەم توختاپ ئاتتىن چۈشتى، يېنىمغا كېلىپ
 مېنى يۆلىدى، ئۈستۈپشەمدىكى توپىنى قاقتى، يېشىمنى
 سۈرتتى. «ئوغۇل بالا يىقىلسا يىغلىمايدىغان، ئورنىدىن دەس
 تۇرۇپ يەنە ئېلىشىدىغان! بولمىسا ئوغۇل بالا بولالمايدۇ!
 پەزىلىتىدەك بولۇپ قالىدۇ!» دەپ قويۇپلا يۈرۈپ كەتتى.

— نېمە، نېمە، پەزىلىخانەك؟
 — ھەئە، پەزىلىخانەك.
 — ۋىيەي!... بۇ... بۇ نېمە دېگىنى...؟
 — ھەي دۆت! بۇ دېگىنىچۇ، مېنى قىز بالا بولۇپ قالسىەن
 دېگىنى، يىپىدىن - يىگىنىسىغىچە سوراپ نېمە قىلىسىەن؟
 — ۋاي خۇدايىم، قىزىق گەپ.
 ئۇلار بىر - بىرىگە قاراپ كۆز قىسىشىپ تاتلىققىنا
 كۈلۈشتى.
 — شۇ چاغدا ئاكىسى سۆزىنى يەنە داۋاملاشتۇردى، — ئۇ
 ئادەمنىڭ ئۆتۈكىنىڭ قونچىدىن ئىككى پىچاقنىڭ سېپى چىقىپ
 تۇرغانلىقىنى كۆرگەنىدىم. كېيىن ئۇقسام، ئۇ كىشى بىزنىڭ
 قادىر مۇئەللىمنىڭ ئاكىسى ئەنجانباي دېگەن كىشى ئىكەن،
 يېنىدا قوشلاپ پىچاق ساقلايدىكەن. قادىر مۇئەللىم ھازىر ئاشۇ
 ئەنجانباي دېگەن ئاكىسىنىڭ قېشىدا ئىكەن، ئۇمۇ قوشلاپ
 تاپانچا ئاسىدىكەن.
 — ھەي ئاكا، كۆزۈڭ يۇمۇلۇۋاتىدۇغۇ. ئۇيقۇڭ كەلدى؟
 — ئەنجانباي ئاكىسىنىڭ ئەزىز دەيدىغان يەنە بىر ئىنىسىمۇ
 بارمىش، قالتىس نوچىمىش، ئاكىسىغا بەك ئامراق ئىكەن. ئۇنىڭ
 يېنىدىن ئايرىلماي يۈرمىش. مەندىن ئاران تۆت ياشلا چوڭ
 ئىكەن.
 — ۋىيەي تۆت ياش چوڭ بولسا نېمە بوپتۇ؟ غەلىتە گەپ
 قىلىسىەنغۇ؟
 — چوڭلارنىڭ گېپىگە قارىغاندا، ئوغۇل بالا جەڭگە
 يارالغانمىش. مەنمۇ ئوغۇل بالا، پۇخادىن چىققۇچە گۇمبا -
 گۇمباڭ سوقۇشۇپ، ئوغۇل بالىدەك بېشىمنى ئېگىز كۆتۈرۈپ
 يۈرسەم دەيمەن. ئەنجانباي ئاكام: «توخۇنى تاخ، مۈشۈكنى پەش»
 دەپ ئۆيدە كۈلۈك كولاپ تۇرىۋېرىش ئوغۇل بالىنىڭ ئىشى
 ئەمەس» دەپتۈرمىش. مەنمۇ كەتسەم ئەنجانباي ئاكىسىنىڭ توپىغا
 قوشۇلسام دەپ ئويلاۋاتىمەن. ئولتۇرسام - قوپسام شۇنىلا خىيال

قىلىمەن، شۇ چۈشنىلا كۆرىمەن. كەتكۈم كېلىپ زادىلا تۇرالمايۋاتىمەن.

— سەن؟ ۋاي خۇدايىمەي، مۇنداق دېگىن تېخى.

— لېكىن زە، تاغام بېلىپ قالمايىسۇن، بېلىپ قالسا مېنى «كىچىك» دەپ ھەرگىز بارغىلى قويمايدۇ. ئۇقتۇڭمۇ؟ ھە، ئۇققان بولساڭ بولدى. بىر كۈنى ئېيىنى تېپىپ غىپىدە...

ئاكىسىنىڭ بۇ تاتلىق گەپلىرى سىڭلىسىغا بەك يېقىپ كەتتى. ئۇ خۇشاللىقىدا ئاكىسىغا مەستلىكى كېلىپ، ئۇنىڭغا قاراپ ئىركىلىگەندەك بىر كۆزىنى قىسىپ مىلىققىدە كۈلگەندى، ئۇنىڭ ئاناردەك قىپقىزىل، توغاچتەك يۇپۇمىلاق ئىككى مەڭزىدە خۇددى ئانار ئۇرۇقى دانچىسىنىڭ ئىزىدەك كىچىككىنە ئىككى زىنىخ پەيدا بولدى:

— خۇدايىم بۇيرۇسا... ھەي ئاكا! شۇ تاپتىزە، تازا ئۇيقۇڭ كەپتۇ. — دە، كۆزلىرىڭ قىزىرىپ كېتىپتۇ.

— كەلمەمدىغان، سېنىغۇ تاغام قۇچىقىغا ئېلىپ ئۇخلايتتى كەلدى، مەن پەقەت كۆز يۇمالىمىدىم، ئېشەكتىن يىقىلىپ چۈشۈپ كېتىشتىن قورقتۇم. بارما دېسە ئۈنىمىدىڭ، يىغاڭغا چىدىماي ئېلىۋالدۇق. بولمىسا تاغامنىڭ قۇچىقىدا مەن ئۇخلايتتىم.

— ھە، مەن بىللە كەلسەم يامان بوپتۇمۇ؟ پايدام تەگدىغۇ؟ بولمىسا، مۇشۇ چۆلدە ئېشەكلەرنى ئۆزۈڭ يالغۇز باقاتتىڭ. ئەتىچۇ، ھە دەپتۇر، ئەتە تېخى تۈز ساتقىلى توققۇزاققىمۇ بىللە بارىمەن. ماڭىمۇ دەپتەر. — قەلەم ئېلىپ بېرىدۇ. ئىككىمىز قادىر مۇئەللىمدە بىللە ئوقۇيمىز، ھە، ئاكا؟

ئاكىسىدىن جاۋاب بولمىدى، پەقەت يەڭگىل پۇشۇلدىغىنىلا ئاڭلاندى. سىڭلىسى بۇرۇلۇپ ئۇنىڭغا قارىدى. ئاكىسىنىڭ بېشىنى بىلەكلىرىگە قويۇپ ئۇخلاپ قالغانلىقىنى كۆرۈپ جىم بولدى. ئۇ ئاكىسىغا قاراپ بىردەم ئولتۇردى. ئىچى پۇشۇپ ئورنىدىن تۇرغانىدى، ئۇنىڭدىن ئون — ئون بەش قەدەم نېرىدىكى بىر تۈپ جىغاننىڭ شاخلىرى لىڭشىپ، قۇشقاچلار پۇر — پۇر

ئۈچۈپ چىقىشتى. ئۇ قۇيرۇقلىرىنى شىپاڭشىتىپ پاشا،
 چىۋىلىرىنى قورۇپ، بېشىنى كۆتۈرمەي ئوتلاۋاتقان ئېشەكلەرگە
 قارىدى. يىراقتىن خۇددى تۆگە لوڭگىسىدەك ئېگىز - پەس
 كۆرۈنىدىغان تاغ چوققىلىرىغا، ئانچە - مۇنچە يانتاق، قامغاق
 ئۆسكەن تاشلىق سايلىقلارغا، كۆپكۆك چىملىقلارغا تىكىلدى.
 ئېگىز قىيالىقتىن تاكى چىملىققىچە تۇتاش ئۆسكەن باراقسان
 جىغانلىققا كۆزى چۈشكەندە ئۇنىڭ كۆڭلى يىراپ كەتتى: ئاشۇ
 قىپقىزىل جىغان مۇنچاقلىرىنى يىپقا ئۆتكۈزۈپ تىزىق - تىزىق
 مارجان قىلىپ بويىنىغا ئېسىۋالسا، ئايھاي!... تازا چىرايلىق
 يارىشاتتى. ئاداشلىرىغىمۇ ئالغاچ كەتسە، ھەممىسى بويۇنلىرىغا
 ئاشۇنداق قىپقىزىل مارجانلارنى ئېسىپ بىللە ئوينىسا... ئاھ،
 تازا كۆڭۈلدىكىدەك بولاتتى - دە! ئۇنىڭ كۆڭلى ئاشۇ
 جىغانلىقنى تارتىپ زادىلا تۇرالماي قالدى. لېكىن، شۇ ھامان
 كۆڭلىگە قورقۇنچ چۈشۈپ قەدىمىنى توختاتتى. ئۇ ئوغرىلارنى
 «كۈندۈزى بۈكلۈكلەردە يوشۇرۇنۇپ يېتىپ، كېچىسى ئوغرىلىق
 قىلىدۇ» دەپ ئاڭلىغانىدى. «ناۋادا ئاشۇنداق يوشۇرۇنۇپ ياتقان
 ئوغرىلارغا ئۇچراپ قالسا!... ياكى تېخى جىن - ئالۋاستى!...
 ۋاي خۇدايىمەي!... توختا، ئاكام ئويغانسۇن! ئاكىسى يېنىدا
 بولسىلا ئۇ ھېچنەمىدىن قورقمايدۇ! ئاكىسى ھېلى ئويغىنىدۇ.
 جىق - جىق جىغان مونچىقى ئۈزۈپ كېلىدۇ.
 ئۇ ئىلاجسىز ئاكىسىنىڭ قېشىغا يېنىپ كەلدى.
 ئولتۇرۇپ جىغانلىقتىن چىقۇۋاتقان ئىككى ئادەمگە كۆزى
 چۈشۈپ قالدى - دە، چۆچۈپ كەتتى. ئۇلار ئۇدۇللا مۇشۇ تەرەپكە
 قاراپ كېلىۋاتاتتى. تېز - تېز مېڭىشىدىن ئالدىراشتەك
 قىلاتتى، بىرنەمىدىن ئەنسىرىگەندەك ئۇيان - بۇيانغا ئاللاڭ -
 بۇلاڭ قارايتتى. ئۇلار ھېلىقى تاشلاندىق قەبرىلەردىن ئايلىنىپ
 ئۆتۈپ، ئۇدۇللا گۈمبەزنىڭ ئىچىگە كىرىپ كېتىشتى. قىزچاق
 قورقۇنچىدا دەككە - دۈككىگە چۈشتى - دە، ئاكىسىنى ئاستا -
 ئاستا سىلكىپ ئويغاتتى:

— ئاكا، ئاكا! كۆزۈڭنى ئاچقىنا! ئاكىسى ئاران ئويغاندى. كۆزىنى ئۇۋۇلاپ تۇرۇپ غودۇڭشىدى: — ئەجەبمۇزە سېنى، بىردەم ئۇخلىغىلى قويساڭچۇ! نېمە بولدى؟ سىڭلىسى ئاكىسىنىڭ قۇلىقىغا پىچىرلىدى: — گۈمبەزنىڭ ئىچىگە ئىككى ئادەم كىرىپ كەتتى. ئوغرى ئوخشايدۇ! — كارىڭ نېمە؟! بىزدە ئوغرىلىغۇدەك بىرنېمە بولمىسا! — ئېشەك!... — ئېشەك؟! — ئاكىسى سەگەكلەشتى. كۆزلىرىنى يوغان ئېچىپ سىڭلىسىغا تىكىلدى، — ئاپلا، بولماپتۇ! يۈر، بېرىپ ئېشەكلەرنى جىغانلىققا ئەكىرىپ يوشۇرۇپ قويايلى، بولمىسا ئوغرىلار بىزنى كىچىك چاغلار بوزەك قىلىدۇ. ھېلىمۇ مادا ئېشەكلەر بولۇپ قالغىنى. ناۋادا ئېشەكلىرىمىز ھاڭگا ئېشەكلەر بولۇپ قالغان بولسىزە، كۆرۈڭ تاماشىنى! تولا ھاڭراپ ئالەمنى مالەم قىلىپ، ئوغرىلارغا «مانا مەن» دەپ ئۆزىنى كۆرسىتىپ قوياتتى. ئاكىسى قەدىمىنى شىپپىدە توختاتتى. ئاغزىنى سىڭلىسىنىڭ قۇلىقىغا تېخىمۇ يېقىن قىلىپ يەنە پىچىرلىدى، — ئۇلار راستتىنلا ئوغرى بولسا، ئوغرىلىغان نەرسىلىرىنى گۈمبەزگە يوشۇرغىلى كىردىمۇ تېخى. يۈر، كۆرۈپ باقايلى. ئوغرىلارنى تونۇپ قويساق پايدىسى بار. چوڭلارغا دەپ قويىمىز، پەخەس بولىمىز. ئۇلارنى كۆرۈۋېلىپ ئاندىن بارساقمۇ ئېشەكلەرنى يوشۇرۇپ قويۇشقا ئۈلگۈرىمىز. ئۇلار يەنە ئارقىسىغا ياندى. پۈتىنىڭ ئۈچىدە دەسسەپ شەپە چىقارماي مېڭىپ گۈمبەزنىڭ كەينىگە ئۆتتى. دەل شۇ چاغدا گۈمبەزنىڭ ئىچىدىن ئاچچىق، سېسىق پۇراق چىقىپ، بالىلارنىڭ كانايلىرىنى ئېچىشتۈرۈۋەتتى. ناۋادا قوللىرى بىلەن ئېغىزلىرىنى چىڭ تۇتۇۋالمىغان بولسا، يۆتىلىپ كەتكەن

بولاتتى. گۈمبەزنىڭ ئىچىدىن بىرىنىڭ يۆتىلىپ - قېقىلىپ، غاراڭ -
 غۇرۇڭ ئاۋازدا غودۇڭشىغانلىقى ئاڭلاندى:
 — ياپىرىم، ئەجەبمۇ كۈچلۈك ئىكەنغۇ كاساپەت! ئۆپكەمگە
 كەتتى. نەشە دېگەن مانا مۇشۇنداق بولسا.
 يەنە بىرىنىڭ پىخىلداپ - خىرقىراپ كۈلگىنى ئاڭلاندى:
 — يەكەننىڭ دېسە، يۈرەكنىڭ بېغىشىغا تېگىدۇ. مۇشۇنداق
 خالىي جايىنى تاپالماي يېنىمدا ساقلاپ يۈرگىلى تۆت ئاي بولدى.
 بىر سودىگەردىن ئالدۇرۇۋالغانىدىم. ئەنجانباي بىلىپ قالىدىغان
 بولسا، خۇدايىم ساقلىسۇن ئۇنىڭ غەزىپىدىن! كاللىمىزنى
 ئالمىسىمۇ، لېكىن «ۋاي داد!» دېگۈزۈۋېتىدۇ! ئۇ گەدەنكەش
 نەشە دېگەن بۇ بىرنېمىگە ئەجەبمۇ ئوچ ئىكەن. نەشە خۇددى
 ئانىسىنى بوغۇپ ئۆلتۈرۈۋېتىدىغاندەكلا قىلىپ كېتىدۇ. ھېلىمۇ
 خۇداغا شۈكۈر، بۇ مازار بۈگۈن بىزگە ئوبدان پاناھ بولدى،
 خۇماردىن چىقىۋالىدىغان بولدۇق.
 — ھىم، ناۋادا زەيدىن بەگنىڭ دېگىنىدەك بولۇپ، ئىش
 ئوڭغا تارتىدىغان بولسا، مانا ھە... كۆرۈڭ كارامەتنى! ئۇچاغدا،
 ھىم... ئەنجانباينىڭ ئۆزى «ۋاي داد!» دەيدىغان بولىدۇ! خوش،
 سىلىگە قايسى يۇرتنىڭ باۋجاڭلىقىنى بېرىدىغان بولدى؟
 — تېرىمنىڭ، ئۆزلىرىڭچۇ؟
 — تاشقورغان دېگەن مەھەللىنىڭ. لېكىنزە، گېپى گەپ
 بولارمىكىن. قۇرئان تۈتۈپ قەسەمنىغۇ ئوبدان قىلدى بولمىسا...
 — ۋاي جېنىمەي، تەلپەكتەك كىچىكىنە مەھەللىنىڭ؟
 — شۇنداق، كىچىكلىكىغۇ دېگەندەك بەك كىچىك. شۇنداق
 بولسىمۇ، قۇشقاچنىڭ گۆشىمۇ گۆش، تۆگىنىڭ گۆشىمۇ گۆشە! —
 — گېپى گەپ بولىدۇ، زەيدىن بەگ بالدۇرمۇ شۇنچە چوڭ
 كاتتا يۇرت تاشمىلىقنىڭ بېگى ئىدىغۇ؟ بولىدۇ. بولىدىغاندەك
 تۇرىدۇ. بۇ ئىشلارنى زەيدىن بەگ ئاللىقاچانلا ئەمەت بەگلەر بىلەن
 يەڭ ئىچىدە خۇپىيانە پۈتۈشۈپ بولغان. خەتنى ئەمەت بەگكە ساق

تەگكۈز سەكلا بولغىنى. باۋجاڭلىقتىن غەم قىلىش ھاجەت
ئەمەس. خوش، خۇماردىن بەلەن چىقىۋالدۇق. بولدى، ئەمدى
ماڭايلى، ئەمدى تۈگەشتىڭ ئەنجانباي! ئۆلۈكۈڭنى ئوغلاق قىلىپ
ئوينىدىغان بولدۇق، ئەنجانباي!...

بۇ گەپلەرنى ئاڭلاپ بالىلار چۆچۈپ كېتىشتى! «ۋۇي، بۇلار
ئەنجانباي ئاكامغا ئورا كولايدىغان يامان ئادەملەر ئىكەنغۇ؟!
مۇناپىقلار! تېخى ئاللىقانداق بىر خەتنىڭ گېپىنى قىلىۋاتىدۇ.»
بالىلار تامنىڭ شورسىدىن گۈمبەزنىڭ ئىچىگە تىكىلدى. بۇ
چاغدا ئۇلاردىن دوكراق بىرى گۈمبەزدىن ئېڭىشىپ چىقىپ
كېتىۋاتاتتى، ئالاگەدەن يەنە بىرىمۇ مېڭىش ئۈچۈن تەمىشلىپ،
قەبرە سۈپىسىدا سۆرىلىپ تۇرغان سىماۋا بەلۋاغقا قولىنى
ئۇزىتىۋاتاتتى. ئۇ بەلۋاغقا نەشىدە خۇمارلىشىپ كەتكەن
ئېلىشاڭغۇ كۆزلىرى بىلەن ئەلەڭ - سەلەڭ قارىدى، ئاندىن
بەلۋاغقا يۇقۇپ قالغان توپىنى قېقىۋېتىش ئۈچۈن كېرىلىپ،
ئەسنەپ تۇرۇپ بەلۋاغنى يېنىغا قارىتىپ بىرنەچچە قېتىم
سىلكىدى. ئاخىرقى قېتىم سىلكىشىدە بەلۋاغنىڭ ئۈچىدىكى
تۈگۈنچەكتىن قاتلاقلق بىر قەغەز يەرگە چۈشۈپ كەتتى. بۇنى
ئالاگەدەن سەزمەي بېلىنى ئالدىرماي باغلاپ، گۈمبەزدىن چىقىپ
كەتتى. دوڭ بىلەن ئالاگەدەن پەسكە چۈشۈپ پۇسۇرلاپ مېڭىپ
ئالدىراپ جىغانلىققا كىرىپ كېتىشتى.

ئۇلارنىڭ قارىسى يىتكەندىن كېيىن، بالىلار گۈمبەزگە
كىرىشتى. دەل شۇ چاغدا ھېلىقى شاخلىرى لىڭشىپ كەتكەن
جىغاننىڭ يېنىدىن يۈزلىرىنى شالاڭ ساقال باسقان كۆك كۆز
بىر ئادەم ئۆمىلەپ ئاستا كېلىپ گۈمبەزنىڭ تۆشۈكلىرىدىن
ئۇنىڭ ئىچىگە قاراشقا باشلىدى. كىيىملىرى ۋەيرانە، چاچ -
ساقاللىرى ئۆسۈپ كەتكەن، ئەپتى قورقۇنچلۇق بۇ ئادەم بىر
يىلدىن بېرى ئەسكەرلىككە تۇتۇلۇپ قېلىشتىن قېچىپ،
قىشمۇياز مۇشۇ تۈزتاغ مازىرىم ئەتراپىنى ماكان تۇتۇپ،
چىملىق، جىغانلاردا قاپقان قۇرۇپ ئوۋ ئوۋلاپ جان بېقىپ

يۈرگەن قاسىم قاپباش ئىدى. يالغۇزلۇقتا ئادەم خۇمارلىقى تۇتۇپ
يۈرگەن بۇ ئادەمگە بالىلارنىڭ ھېلىقى شوخ، تاتلىق گەپ -
سۆزلىرى بەك يېقىپ كەتتى. ئۇ بالىلارنىڭ سۆزلىرىنى تېخىمۇ
ھەۋەس بىلەن قۇلاق سېلىپ تىڭشاشقا باشلىدى.

بالىلار ھېلىقى نەشكەشلەر تاشلاپ چىقىپ كەتكەن سېغىز
چىلىمنى بىردەم ئويناشتى. كېيىن ھېلىقى چۈشۈپ قالغان
قەغەزگە كۆزى چۈشۈپ قېلىپ، قېتىنى ئېچىپ قارىغانىدى،
پاتلىغان سامان قەغەزگە يوغان - يوغان، دانىمۇدانە يېزىلغان خەت
بولۇپ چىقتى.

— ئاكا، ئوقۇيالايمسەن؟

— نېمە دەيدىغانسەن، تۆت يىلغىچە قادىر مۇئەللىم مېنى پادا
باققىلى سالىمىدى، ئوقۇتتى، خەت ئۆگەتتى، شۇمۇ گەپمۇ؟
نېمىشقا ئوقۇيالايدىكەنمەن؟

— ئەمىسە ئوقۇپ باققىنا، ئاڭلاپ باقاي، قېنى قانچىلىك
بىلىسەن.

— ۋۇي توختىغىنا، ھېلىقى گۈيلار دېگەن خەت شۇ بولۇپ
قالمىسۇن يەنە!

ئاكىسى خەتنى دودۇقلىماي ئوقۇشقا باشلىدى:

ئەسسالامۇئەلەيكۇم، ئەمەت بېگىم:

جانابلىرىنىڭ بىرنەچچە قېتىملىق مەكتۇپلىرىدا قەيت
قىلىنىغىنىدەك، بىزنىڭ بازىرىمىزمۇ، مازىرىمىزمۇ،
قىبلىمىزمۇ، تىلىمىزمۇ بىردۇر. بۇ تۆت كۈنلۈك ئالەمدە
تالىشىدىغان ھېچنېمىمىز يوقتۇر. مېنىڭ ئەسلىدە بۇ تاغلىق
ئوغلارغا قوشۇلۇش غەرىزىم، مۇددىئايىم بولمىغان، تەقدىر -
قىسمەتتىن بەگلىك سىلىدىن ماڭا ئۆتتى. لېكىن، جامائەت -
يۇرت خەلقى ماڭا تازا ئىتائەت قىلمىدى، يەنىلا سىلىنىڭ
دېگەنلىرى ھساب بولدى، تۆرگە يەنىلا سىلىنى باشلىدى.
شەيتاننىڭ ۋەسۋەسىدە بۇ كېلىشمەسلىكلەرنى سىلىدىن

كۆردۈم، خاپا بولدۇم، شۇ ۋەجدىن قېيىداپ ماللىرىمنى يوقلايمەن
 دېگەننى باھانە قىلىپ تاغقا چىقىپ كەتتىم. ئەپسۇس، كۆپتىن -
 كۆپ ئەپسۇس! كېيىن تاغدىن يېنىپ چۈشەي دېگەندە يوللار
 توسۇلۇپ قالدى. پادا - قوي، كالا، ئات، تۆگە، قوتازلارنى ساقلاپ
 قېلىش، شۇنداقلا ئالتۇن - كۈمۈش غەملەپ جاھانساللىق
 قىلىشقا ھازىرلىنىش، ۋاقتى - سائىتى كەلگەندە بۇ تاغلىق
 ئاسىي ئوغرىلارنى ئىچىدىن ئۇرۇپ، يۇرتىنىڭ، ھۆكۈمەتنىڭ
 ئىنئامىغا ئېرىشىش غەرىزىدە ئوغرىلارنىڭ توپىغا قوشۇلۇشقا
 مەجبۇر بولدۇم. ئاغزىدىن كىرىپ بۇرىنىدىن چىقتىم. تۆگىنى
 دەپ ئۆچكىنى تاشلاپ بېرىپ، يۇرتقا، ھۆكۈمەتكە ئاز - تولا زىيان
 سالغاندەكمۇ قىلدىم. شۇنىڭ بىلەن ئوغرىلارنىڭ ئىشەنچىسىگە
 ئىگە بولدۇم، كوماندىر بولۇپ قالدىم، ئەپسۇس، ھېچقانداق
 ئالتۇن - كۈمۈش يىغالمىدىم.

ئەنجانباي دېگەن بۇ ئۆكتەم قىزىل پاچاق بايلارغا ئۆچ،
 كەمبەغەل يالاڭتوشلەرگە ئامراق ئىكەن، غەنىيمەتلەرنى
 يالاڭتوشلەرگىلا بېرىدىكەن. غەنىيمەتلەرنى يوشۇرغاننى بىلىپ
 قالسا ياكى ئۆز ئالدىغا زورلۇق بىلەن غەنىيمەت توپلىسا ۋە ياكى
 كىشىلەرنىڭ خوتۇن - قىزلىرىغا چىقىلىپ قويسا، يۈز - خاتىر
 قىلماي ئۆز قولى بىلەن چېپىپ تاشلايدىكەن. بېگىم، مەن ئۆزۈم
 بۇلارنىڭ ئىچىدە يۈرگىنىم بىلەن كۆڭلۈم يەنىلا سىلەردە بولدى.
 بالدۇرلا يېنىپ چۈشمەكچىدىم، لېكىن ھۆكۈمەتنىڭ مېنى
 «ئاسىيلىق قىلدى، يۈز ئۆرۈدى» دەپ ئەيىبلەپ قېلىشىدىن،
 بېشىمنىڭ ئېلىنىپ كېتىشىدىن قورقتۇم. سىلىنىڭ خەۋەر
 قىلىشلىرىچە، ھۆكۈمەت ماڭا يەنە ئىشىنىدىكەن، بالا -
 چاقىلىرىم، ئۆي - زېمىنلىرىمدىن ئوبدان خەۋەر ئاپتۇ. بەگلىك
 يەنىلا ماڭا ساقلاپ تۇرۇپتۇ. ھۆكۈمەت سىلىنى ئارىغا سېلىپ
 ماڭا كۆپ نەسىھەتلەرنى قىلدى، نەچچە نۆۋەت خەت - نامە
 ئەۋەتتى. مەنمۇ جاۋابىن شۇنداق قىلدىم. بىزنىڭ يەڭ ئىچىدە
 خۇپىيانە پۈتۈشكىنىمىزدەك، ھۆكۈمەتنىڭ ھەم جانابلىرىنىڭ

مەندىن كۈتكەن ئۈمىدلىرىنى ئاقلايدىغان، مېنىڭ گۇناھىمنى
يۈيىدىغان، بېشىمىزدىكى بالايىپەتنى يوقىتىدىغان كۈن دەل
ئەتە بولىدۇ. كەمىنلىرى ھەممىنى تەخ قىلىپ قويدۇم. دەل ئەتە
قول سالماق زۆرۈردۇر، تەخىرسىزدۇر. قالغان زۆرۈر چارىلەرنى
ھۆكۈمەت بىلەن كېڭىشىپ قىلغايلا. ئەھۋال مۇنداق:

«جانابلىرى، تاغ ئوغرىلىرى ئىندەككە كەلدى! پېقىرلىرى
جانابلىرىنىڭ كۆرسەتمىسىگە بىنائەن ئۇلارنى چەشتاغقا ھۇجۇم
قىلىشقا كۆندۈردۈم، ھۇجۇم ئەتە (جۈمە كۈنى) باشلىنىدىغان
بولدى. ئورۇنلاشتۇرۇش مۇنداق: (1) تۆت يۈز ئادەم چەشتاغ
ئۈدۈلىدىن ھۇجۇم قىلىش. بۇلار ئون ئىككى پىلىموت ۋە
ئۇنىڭدىن باشقا مىناميوت، توپ - زەمبىرەك قاتارلىق ئېغىر
قوراللار بىلەن قوراللىنىش، بۇنىڭغا مەن مەسئۇل بولۇش؛ (2)
ئۈچ يۈز ئادەم يېڭىسار يولىنى توسۇش، بۇنىڭغا خوجا
ئابدۇراخمان مەسئۇل بولۇش؛ (3) تاللانغان قىرىق مەرگەن تېرىم
تەرەپكە بېرىپ قەشقەر يولىنى توسۇش، بۇنىڭغا ئەنجانباي
مەسئۇل بولۇش قاتارلىق ۋەزىپىلەر بەلگىلەندى ھەمدە بۈگۈن
ئاخشاملا (پەيشەنبە كۈنى) ئەلياتقۇدا يولغا چىقىش قارار
قىلىندى. كەمىنلىرى جانابلىرىدىن پەرمان بولمىغۇچە مىدىر -
سىدىر قىلمايدۇ.

جانابلىرى، ئەنجانبايىنى ئۇجۇقتۇرىدىغان پەيت كەلدى.
پۇرسەت غەنىمەتتۇر.

ھۆرمەت بىلەن: زەيدىن بەگ

تارىخىي ھىجرىيە 1366 - يىلى. رامزاننىڭ 12 - كۈنى
(پەيشەنبە) «ئەل-ئىسلامىيە» مەسلىھەت مەھكىمەسىنىڭ قارارىغا ئاساسەن،
بالىلارنىڭ يۇمران چىرايلىرى ئۆلگەن، مەڭزىلىرىدىكى
قىزىللىق يوقىلىپ سارغىيىشقا باشلىدى، لەۋلىرىنى چىشلىدى،
كۆزلىرىدىن ئوت يېنىپ، چەكچىيىشكەن ھالدا بىر - بىرىگە
قارشىلا قالدى. شۇ تاپتا ئۇلار ھەممىنى چۈشەنگەندى: «زەيدىن

بەگ خائىن ئىكەن، ساتقۇن ئىكەن، ئەنجانباي ئاكىنىڭ قوشۇنىغا يامان نىيەت بىلەن كۆز بوياپ، سۇقۇنۇپ كىرىۋالغان دۈشمەن ئىكەن ! ئەنجانباي ئاكام بۇنى تېخى بىلمەيدىكەن، ئەنجانباي ئاكاملار ھازىر قىل ئۈستىدە قاپتۇ ! بۇ شۇم خەت ئەمەت بەگنىڭ قولىغا تېگىپ قالسىلا، ئەنجانباي ئاكام دۈشمەننىڭ قاپقىنىغا دەسسەپ سالىدىكەن ! ئۇ چاغدا ئاچ كۆز بايلار، زومىگەرلەر يەنە كەمبەغەل - ئاجىزلارنى بوزەك قىلىدۇ. لەڭزىمۇ يوقالمايدۇ، دادىسىمۇ ئەسكەرلىكتىن مەڭگۈ قۇتۇلالمايدۇ ! ئۆزلىرى باش - پاناھسىز قالىدۇ.»

ئاكىسى سىڭلىسىنىڭ كۆزىنىڭ ئىچىگە تىكىلدى:

— سانىيە، سەن ئېشەكلەرنى بېقىپ تۇرغىن، مەن بۇ شۇم خەتنى ئەنجانباي ئاكامغا دەرھال ئاپىرىپ بېرىمەن. تاغامنىڭ كېلىدىغان ۋاقتى بولۇپ قالدى. قورقمايدىغانسەن؟

— يەتكۈزۈپ بېرەلمەسەن؟ تېرىم دېگەن نەدە؟

— ھەم، گېپىڭنى قارا. مەن دېگەن ئوغۇل بالا ! كېچىدە بىز تېرىمدىن ئۆتكەن چاغدا، سەن تاغامنىڭ قۇچىقىدا ئۇخلاپ قالغانىدىڭ.

— مەنغۇ تېرىم دەپ ئاڭلىغان، لېكىن كۆرمىگەن، ماڭ، تېز ماڭ !

— مەندىن ئەنسىرىمە، مەن تېرىمدىن ئۇدۇللا ئۆيگە كېتىمەن.

دەل شۇ چاغدا تالادىن ئادەملەرنىڭ پۇسۇرلىشىپ ماڭغان ئاياغ شەپپىسى ئاڭلىنىپ قالدى. بالىلار چۆچۈپ كېتىشتى. لېكىن، شۇ ھامان ئۇلارنىڭ كۆڭلىگە «ھېلىقى ئىككىسى بولۇپ قالمىسۇن !» دېگەن گۇمان چۈشتى - دە، خەتنى ئالمان - تالمان بىر تۆشۈككە تىقىشقا ئارانلا ئۈلگۈردى. ئۇنىڭغىچە دېگەندەك ھېلىقى ئىككى ئادەم ھاسىراپ - ھۆمۈدەپ كىرىپ كېلىشتى - دە، بالىلارنى كۆرۈپ ھاڭ - تاڭ قىلىشتى. شۈبھىسىزكى، ئۇلار ھېلىقى خەتنى ئىزدەپ كېلىشكەندى. ئۇلار تېزلا ئېسىگە

كېلىشتى - دە، كۆزلىرىنى ئالاڭ - بۇلاڭ قىلىشىپ، گەپ - سۆزسىزلا گۈمبەزنىڭ ئىچىگە سىنىچىلاپ قاراشقا باشلىدى. يەرنىمۇ ئالا قويماي تاتىلاپ توپىلارنى توزىتىۋەتتى، قەبرىنى سىلاپ - سىپاپ نەچچىنى چۆرگىلىۋەتتى، لېكىن ھېچ نەرسە تاپالمىدى. شۇ چاغدا ئالا گەدەن غودۇڭشىدى:

— ھەي ... ، — دېدى ئۇ ئۇلۇغ - كىچىك تىنىپ ئاھ ئۈرۈپ، — بىزنى نەس باسىدىغان بولدى. كېچىدە ئۇخلىماي ماڭغان بولساق، ئۇ خەتنى بۈگۈن سەھەردىلا ئەمەت بېگىمنىڭ قولىغا ساق تاپشۇرۇپ بېرىپ بولاتتۇق. سىلىمۇزە، بىردەم ئارام ئالايلى دەپ...

— ھە، نېمە بولدى؟ — دېدى دوك ئۇنىڭ دەككىسىنى بېرىپ، — شۇ چاغدا سىلىگىمۇ تازا خۇشياقتىغۇ! ئاغزىمدىن چىقتى، ساقىلىمغا ياماشتى دېگەندەكلا، مېنىڭ بىردەم ئارام ئالايلى دېگەن گېپىم ئاغزىمدىن چىقىپ بولغۇچە موڭ يېتىپ تاڭ سەھەرگىچە ئۇخلىۋالدىلا. مانا ئەمدىزە، ئېشەككە كۈچۈڭ يەتمىسە ئۇر توقۇمنى دېگەندەك، ھەممە گۇناھنى ماڭا دۆڭگەپ كاپىغانلىرى نېمىسى؟

— ئارام ئالماي ماڭساق ئۇخلاپ قالمايتتۇق، مانا ئەمدى... ئۇلار ئالاقىزادە بولۇشقان ھالدا بىر - بىرىگە ۋارقىرىشىپ كېتىشتى. ئاخىرىدا ئۇلار ئاچچىقىدا يەنە بالىلارغا چەكچىيشتى - دە، ئىككىسى تەڭلا ئىككى بالىنى كاپىدە تۇتۇۋالدى. ئالاگەدەن شالىنى چاچرىتىپ تۇرۇپ، ئۇلارغا دوق قىلىپ ۋارقىرىدى:

— ھەي نان قېپىلار، بۇ يەردە نېمىش قىلىشىسەن؟
— ئېشەك باقىمىز.

— ھە، ئېشەك باقىمىز؟ مۇشۇ گۈمبەزنىڭ ئىچىدە؟!

— ياق، ئېشەكلەر چىملىقتا ئوتلاۋاتىدۇ. بىز ئوينىغىلى

كىرگەن.

ئۇلار ئىككىسى ئالدىرايتتى. خەتنى ۋاقتىدا تاپشۇرالمىسا، باۋجاڭلىق مەنسىپى قولىدىن كېتىپ، تەييار ئامەتتىن قۇرۇق

قالاتتى. كالىلىرىدىن ئايرىلىپ قېلىشلىرىمۇ مۇمكىن ئىدى
 تېخى. دوك بالىلارنىڭ بۇرىنىغا مۇشتۇمنى تەڭلەپ تۇرۇپ
 سورىدى: — خەت قېنى؟!
 — خەت، نېمە خەت؟ ۋاي خۇدايىمەي بىز خەت بىلمەيمىز.
 مەكتەپتە ئوقۇمىغان.
 — ھەي شۇم! مۇنداق بىر تاختا قەغەزگە يېزىلغان خەت!
 — ۋاي تاڭەي، بىزگە بىر كىشى ئۇنداق خەت بەرمىدى.
 — بىز كۆرمىسەك نېمە بىلىمىز؟
 ئۇلارنىڭ سوئال - سوراق بىلەن بالىلاردىن خەتنى
 ئالالمايدىغانلىقىغا كۆزى يەتتى - دە، بالىلارنىڭ كىيىم -
 كېچەكلىرىنىڭ ئەستەرلىرىنى، يانچۇقلىرىنى چالا قويماي
 ئاختۇرۇپ چىقتى. ئاختۇرمىغان دوپپىلىرىنىڭ ئىچى،
 چاپلىرىنىڭ ئارىسىمۇ قالمىدى، ھەتتا ئىزا تارتماي، بالىلارنىڭ
 ئۈنىمىگىنىمۇ قويماي، ئۇلارنىڭ ئىشتانلىرىنىڭ لېپىزىنىمۇ،
 ئاغلىرىنىمۇ ئاختۇردى، لېكىن خەت چىقمىدى. ئۇلار ئىلاجسىز
 يەنە يەرنى تاتىلاشتۇرۇپ ئىزدەۋاتقاندا، دوكنىڭ كۆزى
 تۇيۇقسىزلا خەتنى تىقىپ قويغان ھېلىقى تۆشۈككە چۈشۈپ
 قالدى، ئۇ تۆشۈكتىن قەغەزنىڭ ئۈچى چىقىپ قالغانىدى. ئۇ
 چاپراپلا ئورنىدىن تۇرۇپ، ئۇ قەغەزنى سۇغۇرۇپ ئالدى - دە،
 قېتىنى ئېچىپ كۆرۈپ خۇشاللىقىدا توۋلىۋەتتى:
 — مانا، مانا! خەت تېپىلدى، يەيدىغان رىزقىمىز، كۆرىدىغان
 كۈنىمىز بار ئىكەن! ئۇلۇغ خۇدايىم بىزنىمۇ پاناھىدا ساقلاپتۇ.
 ئۇ خەتنى قاتلاپلا چەكمەن چاپىنىنىڭ ئىچى يانچۇقىغا سالدى.
 بالىلارنىڭ چىرايلىرى ئوڭۇپ كەتتى، لېكىن ھېچنېمىنى
 بىلمىگەندەك، كۆرمىگەندەك قىياپەتتە جىم تۇرۇۋالدى. ئالاگەدەن
 چىشلىرىنى غۇچۇرلاتتى - دە، بالىلارنىڭ بويۇنلىرىنى قاماپ
 تۇرۇپ، ئۇلارنىڭ باشلىرىنى بىر - بىرىگە سوقۇشتۇرۇۋېتىپ

ئاندىن سورىدى:

— ئېيتىشە، بۇ خەتنى نېمىشقا يوشۇرۇپ قويۇشتۇڭ؟

سورساق كۆرمىدۇق دېيىشىسەن تېخى بىزنى يولدىن قويۇپ.

— تاغام ناسۋال يۆگىسۇن دەپ مەن تىقپ قويغان، ئاكام

كۆرمىگەن.

— ھە، ھەي سىركە باش! ئەمىسە نېمىشقا كۆرمىدىم

دەيسەن؟!

— ئۇرامدىكىن دەپ قورقۇپ.

ئۇلار ئۇنىڭ گېپىگە چىنپۈتتى. شۇنداق بولسىمۇ بالىلارنى

ئۇرۇپ، تىللاپ ئاچچىقىنى ئازراق چىقىرىۋېلىشتى - دە،

ئالدىراپ پالاقشىپ سىرتقا مېڭىشتى. بالىلار تېخى ئۇھ

دېيىشكىمۇ ئۈلگۈرمىگەنىدى، ئۇلار يەنە پالاقشىپ يېنىپ

كىرىشتى:

— بىزنى بىرمۇنچە يولدىن قويۇشتۇڭ، گۇناھلىرىڭ ئۈچۈن

بىزنى ئېشەكلىرىڭدە ئاپىرىپ قويۇش! چىملىقتىلا مىنىپ

كېتىۋەرسەكمۇ بولسۇنرەتتى. لېكىن، غالچا ئىشلىتىشنىڭ

ھۈزۈرىنى تېتىپ پۇخادىن چىقايلى، كۆڭلىمىزنى خۇش قىلايلى

دېيىشىپ قالدۇق.

بالىلارنىڭ كۆڭلىدە يەنە ئازراق ئۈمىد ئۇچقۇنى پەيدا بولدى.

بەلەن گەپ بولدى، يولدا ئىلاجىنى قىلىپ خەتنى ئېلىۋالساق

ئەجەب ئەمەس، ناۋادا خەتنى ئېلىۋالامىسا!... ھە، بولدى،

بۇنىڭمۇ كارايىتى چاغلىق! خەتتىكى ھەممە گەپ - سۆزلەر

ئېسىدىغۇ! ئەنجانباي ئاكىسى ئەھۋالنى ئۇقسا، ساتقۇننى

جازالايدۇ، لەڭزىدىكىلەرنى يوقىتىدۇ، دادىسىنى ئەسكەرلىكتىن

قۇتۇلدۇرىدۇ...

ئىككى ماددا ئېشەك بىر خىل يورغىلاپ ماڭاتتى، ئۈستىدىكى ئادەملەرنى كۆتۈرەلمىگەندەك پات - پات ئىنجىقلايتتى، مۇدۈرەيتتى. لېكىن، ئۇ ئىككىسىنىڭ بۇنىڭ بىلەن كارى بولمايتتى. قوپال ئۆتۈكلىرىنىڭ ئاپقۇتى بىلەن ئېشەكلەرنىڭ قورساقلىرىغا گۈس - گۈس نىقتايتتى. «تېز - تېز ھەيدەش» دەپ بالىلارنى ئالدىرىتاتتى. بالىلار ئېشەكلەرنىڭ ئارقىسىدىن سوكۇلدايتتى، ھېرىپ، تەرلەپ كەتسىمۇ كېيىن قالمايتتى. ئاۋۇ ئىككىسىدىن قورقۇپ، ئېشەكلەرنىڭ پاچاقلىرىغا ئانچە - مۇنچە ئۈرۈپمۇ قويايتتى. كۆڭلىدە بولسا خەتنى تارتىۋېلىشنىڭ ياكى بولمىسا ئېپىنى تېپىپ قېچىپ كېتىشنىڭ يولىنى ئىزدەيتتى. «ياق، ياق! قېچىپ كەتسەك بولمايدىكەن، پۇرسەت قولىدىن كېتىدىكەن، چاتاق بولىدىكەن. ئەنە چەشتاغ، يېقىنلاپ قايتىمىز، يەنە بىردەم ماڭساقلا بارىمىز. قېچىپ بېرىپ ئەنجانباي ئاكاغا خەۋەر قىلىپ بولغۇچە بۇ مۇناپىقلار ئاللىقاچان چەشتاغقا يېتىپ بېرىپ ئۇ شۇم خەتنى ئەمەت بەگنىڭ قولىغا تەگكۈزۈپ بولمامدۇ؟ ياق، قېچىشقا بولمايدۇ! ياكى بىر ئامال قىلىپ ئۇ شۇم خەتنى تارتىۋېلىش، ياكى... ياكى بولمىسا... ھە شۇنداق! بۇ مۇناپىقلارنىڭ پۇتلىرىنى چىقىۋېتىپ ماڭالماس قىلىپ قويۇش، ئاندىن ئەنجانباي ئاكاغا خەۋەر قىلىش... ھەببەللى! ئىشنىڭ ئوڭى دەل مانا مۇشۇ! شۇ تاپتا ئۇ ئىككىسىگە بىزنىڭ كۈچىمىز يەتسە ئىدى، شۇ يەردىلا جايلىۋېتىپ، ئۇ شۇم خەتنى تارتىۋالاتتۇق. قادىر مۇئەللىمنىڭ دەپ بېرىشىچە، ئىلگىرى سادىر پالۋان دېگەن بىر پالۋان ئۆتكەنىكەن، ئۇ ئون بەش يېشىدا ئۆزى يالغۇز بەش - ئالتە چېرىكنى ئۈرۈپ يىقىتىپ تاشلاپتىكەن. ئەپسۇس... خۇدايىم ئۇنىڭغا ئۇنداق كۈچ ئاتا قىلماپتۇ. ئون ئۈچ ياشقا كىرگەن تۈرۈپمۇ ماۋۇ ئىككىسىگە كۈچى يەتمىسە! سىڭلىسى تېخى كىچىك، ئۇنىڭ ئۈستىگە ئۇ

دېگەن بەربىر قىز بالا دە، ياق، ياق! قورقسا بولمايدۇ! مەن
دېگەن ئوغۇل بالا، ئامالنى قىلىپ بۇ گۈيلارنى جايلىۋېتىش
كېرەك!»

ئۇلار كىچىكرەك بىر ئېرىقتىن ئۆتۈپ جىغانلىققا كىرىشتى.
جىغانلار بەكمۇ قويۇق ئۆسكەنلىكتىن ماڭغۇدەك بىرەر چىغىر
يولمۇ چىقمىدى. ئىلاجسىز جىغانلارنى ئارىلاپ ئايلىنىپ
مېڭىشقا مەجبۇر بولۇشتى. جىغان شوخلىرى بالىلارنىڭ يۇمران
يۈز - كۆزلىرىنى تاتىلايتتى، كىيىملىرىنى يىرتاتتى، يالاڭ ئاياغ
پۇتلىرىغا سانجىلىپ قانئاتتى، لېكىن ئۇلار «ۋاي!» دېمەيتتى.
چىشىنى چىشلەپ چىداپ مېڭىۋەردى. شۇ تاپتا ئۇلار قاچماقچى
بولسىدى، جىغانلىقنىڭ ئىچىدە يېتىۋالسىلا بولاتتى. ئۇلار
ئىزدەپمۇ تاپالمايتتى، لېكىن، بالىلار ئۇنداق قىلمىدى، يەنىلا
ئۇلارنىڭ ئارقىسىدىن ئەگىشىپ مېڭىۋەردى. ئۇلار شۇ ھالدا
بىر ھازاغچە مېڭىشقاندىن كېيىن جىغانلىقتىن ئارانلا
چىقىشتى.

دەل - دەرەخلەرنىڭ، ئېگىز ئۆسكەن ئوت - چۆپ،
جىغانلارنىڭ دالدىسى بىلەن مېڭىپ، ئۇلارغا ئەگىشىپ
كېلىۋاتقان قاسم قاپباش شۇندىلا قەدىمىنى ئاستا - ئاستا
توختاتتى. ئۇ بايقى گەپ - سۆزلەرنىڭ ھەممىسىنى
ئاڭلىغانىدى. يەنە باشقا سۆزلەرنىمۇ ئاڭلاش ئۈچۈن ئۇلارغا
ئەگىشىۋالغانىدى. لېكىن، ئالدىدىكى كەڭرى ئوچۇقچىلىقتا
باشقىلارنىڭ ئۆزىنى كۆرۈپ قېلىشىدىن ئەنسىرەپ، ئارقىسىغا
ياندى، كەينىگە پات - پات قاراپ قويۇپ مېڭىپ جىغانلىققا
كىرىپ كەتتى.

ئوچۇقچىلىققا چىققاندىن كېيىن ئالا گەدەنگە زۇۋان كىردى.
ئۇ بالىلارنى گەپكە سېلىپ كولدۇرلىتىپ ئۆز كۆڭلىنى خۇش
قىلىش ئۈچۈن، كەينىگە قايرىلىپ قاراپ بالىلارنى مەسخىرە
قىلىپ بىر كۆزىنى قىسىپ قويدى:
— ھوي، سېنىڭ ئىسمىڭ نېمە؟

— سايىم. —
 — ئاۋۇ سىركە باشنىڭچۇ؟
 — سىڭلىمنىڭ ئېتى سانيە.
 — كىمنىڭ بالىلىرى سىلەر؟
 — سېيىت ئەسكەرنىڭ.
 — نېمە، نېمە؟ سېيىت ئەسكەر...؟ ھوي شۇمتەك! يەنە «ھە»
 دەيسەنغۇ؟ قۇمرۇقلۇق؟!
 — ياق، قۇمئېرىقلىق، مۇئەللىم قۇمئېرىق دەپ ئۆگەتكەن.
 — ئاغزىمنى غېرىچلىما ساقال تارغىقى! قۇمرۇق -
 قۇمئېرىق ئوخشاش گەپ، ئىككى سەككىز ئون ئالتە. ماۋۇ
 ھارامزادىنى، يەنە يالغان گەپ قىلىۋاتىسەنغۇ؟ سېيىت ئەسكەر
 دېگەن لەڭزىدە ئەسكەر تۇرسا، ئۇنىڭ يەنە تېخى ئېشىكى
 بارمىش. ھەي كالۋا، بىزنى يەنە ئالدايمىز دېمە. جاھاندىكى
 ئەسكەرلەرنىڭ قاندىقى لەڭزىدە ئېشەك باقالايدۇ؟ ئۇنىڭ
 ئۈستىگە قۇمرۇق دېگەن يۇرت جاھاننىڭ ئاۋۇ تۈرىدە قالغان
 تۇرسا، ئاشۇ بىر كۈنلۈك يىراق يەردىن مۇشۇ چىملىققا ئېشەك
 باققىلى كېلىشەمسەن؟ موما تۇۋىگە دان چۈشمەيدىغان بۇنداق
 يالغان گەپلىرىڭنى گۆردىكى ئۆلۈكلەر ئاڭلىسىمۇ، ئاچچىقىدا
 كۆتۈڭگە نەچچىنى تېپىدۇ!
 — ياق، تاغام بىلەن بىللە تۈزغا كەلگەن، تاغام تۈز كولىغىلى
 كەتكەن.
 — ھىم، مۇنداق دېگىن تېخى. مەن تېخى سەن شۇمتەكلەرنى
 مۇشۇ قاشىپىشلىق بىرەر تونۇش - بىلىشنىڭ بالىلىرى بولۇپ
 قالمىغىدى دەپ ئەنسىرەپ قاپتىمەن. ھايدا، تېز، ھارامدىن
 بولغان ھارامزادىلەر!
 دوڭقىمۇ جان كىرىپ قالدى. ئۇ خېلىدىن بېرى تۇمشۇقنى
 ئالا يوللۇق چاپنىنىڭ ياقىسىغا تېقىۋېلىپ ئېشەكتە خۇددى

مۈگدەپ ئولتۇرغاندەك تۈگۈلۈپ ئولتۇرغانىدى. ئۇ تۈيۈقسىز
كەينىگە بۇرۇلۇپ ئالا گەدەنگە قاراپ ھىجايىدى - دە، غاراڭ -
غۇرۇڭ ئاۋازدا ئالتاغىل توۋلاپ ناخشا ئېيتقىلى باشلىدى:

تاقلاپ سەكرىدۇق قاشقا،
قاشتىكى سۈزۈك تاشقا.
ئامەت قۇشى قونسۇن دەپ،
ئالتۇندەك بىزنىڭ باشقا.

— بەللى، بەللى ھېزىماخۇن، بىزنىڭ تىلىكىمىزنى
بىردەمدىلا قوشاققا قېتىپ بولۇپلا، خېلى كارامەتلىرى بار جۈمۈ
سىلىنىڭ. خۇدا بۇيرۇسا، ئۇ ئامەت قۇشىمۇ بېشىمىزغا
قونىدىغان ئوخشايدۇ، ئىشقىلىپ ئاز قالدى.

— ئۆزلىرىمۇ بىر ھىممەت قىلسىلا، توي - تۆكۈن، ئويۇن -
مەشرەپتىن قالمايتتىلە. بۇ قوتۇر ئېشەكلەرمۇ مىسىلداپ مېڭىپ
ئادەمنىڭ ئىچىنى پۇشۇرۇۋەتتى. قېنى ئەمەسە يولنى
قىسقارتايلى.

— بولىدۇ، پېقىر قوشاققا ئانچە ئۇستا ئەمەس. شۇنداق
بولسىمۇ كۆڭۈللىرى. تەييار غەزەلدىن بىرنى قاملاشمىسىمۇ
ئوقۇپ بېرەي:

سەن ئاتلىق، مەن پىيادە،
بىللە يۈرسەك مەيلىمۇ.
سەن تۆردە، مەن پەگادا،
بىللە تۇرساق مەيلىمۇ.

دوك خۇشاللىقىدا چاۋاك چېلىۋەتتى:
— مانا، مانا! دېمىدىمۇ قورساقتا ھۈنەر تولا دەپ، تازا
قاملىشىپتۇ. شۇنداق، شۇنداق! ئاتلىق بىلەن پىيادە ھەرگىز
بىللە ماڭالمايدۇ، ئاتلىق ئېشىپ كېتىدۇ، پىيادە كېيىن قالىدۇ.
بىزگىمۇ ئاتقا مىنىش راۋا كېلىدۇ، ئەمدى ئاتقا مىنىمىز،
ئېشەكنى ھايداشمامسەن! بولۇشە تېز - تېز! ھاڭۋېقىشماي!!

ئۇلار خېلى كەڭ بىر ئۆستەڭدىن ئۆتۈشتى. يىراقتىكى دەل -
 دەرەخلەر ئارىسىدا ئاندا - ساندا ئۆيلىرى كۆرۈنۈپ تۇرغان
 قاشبېشى مەھەللىسىدىن ئايلىنىپ مېڭىپ بىر چىغىر يولغا
 چىقىشتى. بۇ چىغىر يول بىلەن چەشتاغقا بارغىلى بولاتتى.
 ئەنە، چەشتاغنىڭ خۇددى مۇشتۇمدەك چىقىپ تۇرغان كىچىك -
 كىچىك چوققىلىرى، قاپتاللىرىدىكى ئالتاغىل ئېگىز -
 پەسلىكلەر، تاغنىڭ ئايلانما دوققىلىرىدىكى قولتۇقلار كۆرۈنۈپلا
 قالدى. ئالدىدىكى چىملىقتىن ئۆتسىلا، ئۈدۈل چەشتاغقا
 چىققىلى بولىدۇ. بۇلارنى قوغلىۋېتىپ ھېلىقى شۇم خەتنى
 ئېلىپ كېتىدۇ.

سايىم تىت - تىت بولۇپ كەتتى. ئاچچىقىدا لەۋلىرىنى،
 قوللىرىنى چىشلەپ قاننىۋەتتى. پۇتلىرىمۇ كالانىپايلىشىپ
 خۇددى ئۆزىنىڭ ئەمەستەك ئۇيان - بۇيان مۇدۈرەيتتى،
 دەلدۈگۈنەتتى. چېكىسىدىن توختىماي تەر تامچىلايتتى. «زادى
 بولمىسا، ئۇ خۇدا ئۇرغۇرلارنىڭ كاللىسىغا تاش بىلەن سېلىش
 كېرەك! شۇندىلا بۇلارنى ئايلاندۇرۇپ ھوشىدىن كەتكۈزۈۋېتىپ،
 خەتنى ئېلىپ قاچقىلى، قۇتۇلغىلى بولىدۇ. توغرا، شۇنداق
 قىلىش كېرەك! يوغان تاش بىلەن!...»

ئەمدى سايىمنىڭ كۆڭلى خېلى ئارامغا چۈشتى. روھلىنىپ
 تېز - تېز مېڭىشقا باشلىدى. سىڭلىسىنىڭ ھالىمۇ شۇ تاپتا
 ئاكىسىدىن قېلىشمايتتى. تىت - تىت بولاتتى، قوشۇمىسىنى
 تۈرۈپ لەۋلىرىنى چىشلەيتتى، كۆزلىرىنى چەكچەيتىپ چەشتاغ
 تەرەپكە قارايتتى. پات - پات بېشىدىكى سېرىق خام ياغلىقنى
 تۈزەشتۈرۈپ، «قانداق قىلىمىز؟» دېگەندەك ئاكىسىنىڭ كۆزىنىڭ
 ئىچىگە قارايتتى. سايىم ئەتراپىغا تەلپۈنۈپ قاراپ تاش
 ئىزدەيتتى. قېرىشقان دەك تۇخۇمدەك، مۇشتۇمدەك كىچىك -
 كىچىك تاشلار تولا ئۇچرايتتى، ئۇ ئىزدىگەن قوش مۇشتەك

يوغان تاشلار كۆرۈنمەيتتى. «شۇ تاپتا ئۇنىڭ بەختىگە يوغان تاش
ئۇچرىسا، ئۇ ئىككىسىنىڭ كالىسىغا كەلتۈرۈپ سالسا!...» ئۇ
شۇ خىيال بىلەن كېتىۋاتقاندا، ئۇلارنىڭ ئالدىغا خۇددى خۇدايىم
ئۇنىڭ تەلىپىنى ئىجابەت قىلغاندەك ئىككى قېشىنى بۈككىدە
ئوت - چۆپ بېسىپ كەتكەن خېلى چوڭلا بىر كۆتۈرمە ئېرىق
ئۇچراپ قالدى. ئۇلار يان بېغىرلاپ مېڭىپ كۆتۈرمە ئېرىقنىڭ
قىرىغا چىقىشىغا، سايىمنىڭ كۆزى يىگىرمە - ئوتتۇز قەدەم
نېرىدىكى ئېرىقنىڭ خۇددى جەينەكتەك چىقىپ تۇرغان
دوقسىدىكى تىك قىياغا چۈشۈپ قالدى. بۇ تىك قىيانىڭ
چوڭقۇرلۇقى ئالاھىدەل ئېگىز ئۆسكەن سۇۋادان تېرەكنىڭ
ئېگىزلىكىدىنمۇ چوڭقۇرراق كېلەتتى. ئېرىقنىڭ توقايدىكى
دوقسىنىڭ توپىسى قىياغا سىيرىلىپ چۈشۈپ كېتىپ، تولا يار
ئېلىپ كېتىشتىن بىزار بولغان دېھقانلار توپىنى توختىتىش
ئۈچۈن قورام تاشلار بىلەن قاش ياسىغانىدى. ئۇ قورام تاشلارنىڭ
بەزىلىرى بوشىشىپ، بىرىنچە شۇنداق تېگىپ كەتسەلا شۇ ھامان
دومىلاپ پەسكە چۈشۈپ كېتىدىغاندەك ساڭگىلىشىپ قالغانىدى.
چىغىر يول دەل مۇشۇ قاشنىڭ ئۈستىدىن ئۆتەتتى. قاشنىڭ
ئۈستىدىكى چىغىر يول بەك تار بولغانلىقتىن، ئېشەكلەر
ھەرگىز ياندېشىپ ماڭالمايتتى، بىرىنىڭ كەينىدىن يەنە بىرى
ماڭمىسا يولغا پاتمايتتى. ئارقىسىغىمۇ يانالمايتتى. مۇدۈرۈپ
كەتسەلا ئۇ تىك قىيالىققا تىك موللاق ئېتىپ چۈشۈپ كېتەتتى.
سايىم خۇشاللىقىدىن ۋارقىرىۋېتىشكە تاس قالدى: «ھەببەللى،
ئۇ مۇناپىقلارنى دەل مانا مۇشۇ قىيالىققا غۇلىتىۋېتىش كېرەك!
ئۇلارنى ئۇجۇقتۇرۇشتا بۇنىڭدىنمۇ ئوبدان جاينى ئىزدەپ
تاپالمايسەن. بول سايىم، چاپسان بول! خۇدايىم ساڭا مەدەت
قىپتۇ. مۇشۇ يەردىلا جايلىۋەت! ئاپلا، بۇ گۈيلەر ئېشەكتىن
چۈشۈۋالمايغىدى!...»
سايىم يول بويىدىن ئىككى تۈپ يانتاقنى يۇلۇۋالدى - دە،
بىر تۈپنى سىڭلىسىغا بېرىپ، كۆزى بىلەن ئىمىلاپ كەينىدىكى

ئېشەكنىڭ قۇيرۇقىنىڭ تېگىگە قىستۇرۇشنى كۆرسەتتى.
 «ئېشەكلەرنىڭ قۇيرۇقىنىڭ تېگىگە يانتاق قىستۇرۇلسا، ئېشەك
 ئاغرىققا چىدىماي تازا چىچاڭلايدۇ - دە، ئاۋۇ گۈيلار ئېشەكتە
 چىڭ ئولتۇرالمىي قالىدۇ. دەل شۇ چاغدا بىرلا ئىتتىرسە،
 ئايھاي، كۆرۈڭ تاماشىنى.» لېكىن، سايىم بۇ خىيالىدىن شۇئانلا
 ياندى، قولىدىكى يانتاقنىمۇ تاشلىدى: «ياق! ئۇنداق قىلسا ماۋۇ
 گۈيلار چۆچۈپ كېتىپ ئېشەكتىن سەكرەپ چۈشۈۋالسا، ئۇ
 چاغدا ئۇلارنى قانداق غۇلاتقىلى بولىدۇ؟ ئارزۇ - ئارمانلىرى
 بىكار بولۇپ كەتمەمدۇ؟ توختا، ئېشەكلەرمۇ، ئاۋۇ گۈيلارمۇ
 بەخىرامان كېتىۋاتقاندا، تۇيۇقسىزلا جايلاش كېرەك. ئىست،
 بىچارە ئېشەكلەر.»
 شۇ ئەسنادا ئۇلار قىيانىڭ دەل تىك يېرىگە كېلىپ قالدى.
 سايىم كۆزى بىلەن ئىمىلاپ، سىڭلىسىنىڭ نېرى تۇرۇشنى
 ئىشارەت قىلدى - دە، ئۆزى دوك مىنگەن ئارقىدىكى ئېشەكنىڭ
 ئوڭ يېنىغا ئۆتتى. دوك ئېشەكتە مۈكچىيىپ ئولتۇرۇپ ئۇيان -
 بۇيانغا قاراپ بەخۇدۇك كېتىۋاتاتتى. سايىم ئېشەككە يېقىن
 يانداشتى - دە، پۈتىنى قىرغا تىرەپ، ئۇنى كۈچەپلا
 ئىتتىرگەندى، ئېشەك ئۆزىنى توختىتالمىدى، مۇدۈرۈپلا دوك
 بىلەن بىللە قىياغا چۈشۈپ كەتتى. دوك «ۋاي!» دېيىشكە ئارانلا
 ئۈلگۈردى. لېكىن، ئۇ كېچىككەندى. گۈلدۈر - گۈلۈپ بىلەن
 تەڭ دوكنىڭ «ۋاي!...» دەپ ۋارقىرىشىدىن ئالا گەدەن چۆچۈپلا
 كەينىگە بۇرۇلۇپ قاراپ بولغۇچە، سايىم ئۇ مىنگەن ئېشەكنىڭمۇ
 يېنىغا ئۆتۈپ بولدى - دە، ئۇنىمۇ ئېشەك بىلەن شۇنداق
 غۇلىتىۋېتىپ شۇ ھامان ناھايىتى چاققانلىق بىلەن يول
 ياقىسىدىكى تاشلارنى پەسكە قارىتىپ دومىلىتىۋەردى. سانىيەمۇ
 بوش كەلمىدى، كۈچى يەتكەن تاشلارنى پەسكە قارىتىپ
 تاشلاۋەردى. تاشلانغان بۇ قورام تاشلار قىيادىكى تاشلارغا ئۇرۇلۇپ -
 سوقۇلۇپ، بىرى ئون، يۈز بولۇپ پەسكە چۈشۈۋەردى. ئۇلار شۇ
 ھالدا ئالاھىزەل بىر ئارغامچا بويى ئۈزۈنلۈقتىكى يەرگە تىزىلغان

تاشلارنى غۇلىتىپ تۈگەتتى. ئۆزلىرىمۇ ھېرىپ ھالىدىن كەتتى، قوللىرى قاندى، تەرلەپ سۇ - سۇ بولۇپ كەتتى. تاشلارنىڭ «شاراق - شۇرۇق، تاق - تۇق» ئۇرۇلغان ساداسى بېسىلغاندىن كېيىن ئۇلار پەسكە قارىدى. لېكىن، توپا - چاڭ كۆتۈرۈلۈپ تۇرغانلىقتىن ھېچنېمىنى پەرق قىلالىمىدى. ئاخىر سايىم بېرىپ، قىيانىڭ ئۇ تەرىپىدىكى يانتۇلۇقتىن پەسكە چۈشتى. ئېشەكلەر تاش - شېغىللارنىڭ ئاستىغا كۆمۈلۈپ قالغانىدى، پەقەت پاچاقلرى، قۇيرۇقلىرىلا كۆرۈنۈپ تۇراتتى. ھېلىقى ئىككىسىنىڭ بىرى تاش - شېغىللارنىڭ ئاستىدا كۆمۈلۈپ قالغان بولۇپ، بىر پۇتى بىلەن چەكمەن چاپىنىنىڭ پېشىلا چىقىپ تۇراتتى. يەنە بىرىنىڭ بېشى يوغانلا بىر قورام تاشنىڭ ئاستىدا قالغانىدى، بۇ دەل ھېلىقى دوڭ ئىدى. سايىم ئۇنىڭ يانچۇقىدىن ھېلىقى شۇم خەتنى سۇغۇرۇۋېلىپ، كەلگەن يېرى بىلەن ئارقىسىغا يېنىپ سىڭلىسىنىڭ يېنىغا كەلدى. سىڭلىسى تېخىچە يوغانلا بىر تاشنى تۇتۇپ ئولتۇرۇپلا قالغانىدى.

— مانا خەت، چاققان ماڭايلى!

دەل شۇ چاغدا پەستىن «پاڭ - پۇڭ!» ئېتىلغان ئىككى پاي ئوق ئاۋازى چىقتى - دە، سايىم ۋايىجانلاپ قاشقا يىقىلدى. ئاغرىق ئازابىدا تولغىنىپ چىرقىراپ يىغلاپ كەتتى. ئۇنىڭ تىزىدىن قان چىقىۋاتاتتى. يەنە ئېتىلغان ئىككى پاي ئوق بالىلارنىڭ يانلىرىدىن ۋىششىدە ئۆتۈپ كەتتى. ئۇلار چۆچۈپلا پەسكە قارىغانىدى، ئالا گەدەننىڭ تاپانچىسىنى ئۈستى تەرەپكە قارىتىپ بەتلەپ، يېنىچە ئۆمىلىگەن ھالدا قىيالىقتىن چىقىۋاتقانلىقىغا كۆزى چۈشۈپ قالدى. بالىلار ئەسكەرلەرنىڭ تاپانچىلىرىنى يانلىرىغا ئېسىپ يۈرىدىغانلىقىنى كۆرگەن، لېكىن بۇ ئىككى ئەسكەرنىڭ قويۇنلىرىدا تاپانچا بارلىقىنى خىيالىغا پەقەتلا كەلتۈرمىگەنىدى. شۇڭا، ئۇلار ئۆزلىرىنىڭ دۆتلۈكىگە ئاچچىقى كېلىپ تاتىرىپ، بوزىرىپ كەتتى: «ئاھ خۇدا، بىزنى نېمىشقا بۇنداق كۆر ياراتقانسەن؟»

سايىم ھەرقانچە قىلىپمۇ ئورنىدىن تۇرالمىدى. ئۇنىڭ بىر
 تىزى چېقىلىپ كەتكەنىدى. ئۇ لېۋىنى چىشلەپ، سىڭلىسىغا
 تىكىلدى. سانىيە يىغلامسىراپ ئاكىسىغا قولىنى ئۇزاتتى:
 — ئاكا! مەن سېنى ھاپاش قىلاي، چاققان كېتەيلى!
 — ياق، مېنى كۆتۈرەلمەيسەن، خەتنى ئاپىرىپ بېرەلمەيسەن؟
 — سەنچۇ؟
 — مەندىن ئەنسىرىمە، جىغانلىققا كىرىۋالسىمەن. تاغامنىڭ
 كېلىدىغان ۋاقتى بولۇپ قالدى. بىللە كېتىمەن.
 سانىيە ئاكىسىغا بەك ئامراق ئىدى. ئۇنى مۇشۇ ھالدا يالغۇز
 تاشلاپ كېتىشكە زادى چىدىمايتتى. لېكىن، شۇ تاپتا تالىشىپ
 ئولتۇرۇشنىڭ ئورۇنسىزلىقىنى ئۇ تازا ئوبدان بىلەتتى:
 — تېرىم نەدە؟
 — ئالدىمىزدىكى چىملىقنىڭ ئوتتۇرىسىدىكى ئېرىقنى بويلاپ
 ماڭساڭ، تاشلىق سايلىققا چىقسەن، سايلىقنىڭ كۈنچىقىش
 تەرىپىدە ھارۋا يولى بار. شۇ يول بىلەن ئۈدۈل ماڭساڭ
 چۈشكىچە تېرىمغا يېتىپ بارالايسەن.
 — ئەكەل خەتنى.
 سايىم خەتنى ئۇزاتتى. ئۇنىڭ قولى لاغ - لاغ تىترەيتتى.
 سانىيە خەتنى تىترەپ تۇرغان قوللىرى بىلەن يانچۇقىغا سالدى.
 — ئەنجانباي ئاكامنىڭ ئادەملىرىنى تېپىپ، خەتنى
 ھەممىدىن ئېگىز ئادەمگە بەرسەڭ بولىدۇ. ئەنجانباي ئاكامنىڭ
 بويى ھەممىدىن ئېگىز، ناۋادا بىرەر پالاكەتكە ئۇچراپ قالساڭ
 خەتنى قانداق قىلىسەن؟
 — يىرتىپ تاشلايمەن. خەتتىكى گەپلەرنىڭ ھەممىسى
 ئېسىمدە، شۇ گەپلەرنى ئەنجانباي ئاكامغا دەپ بېرىمەن.
 سايىم مەمنۇن بولۇپ بېشىنى لىڭشىتتى:
 — ماڭ سىڭلىم، چاققان ماڭ! ئەنجانباي ئاكام قاپقانغا
 دەسسەپ سالمىسۇن!
 سانىيە ئاكىسىغا كۆزى قىيمىغان ھالدا، ئارقىسىغا قاراپ -

قاراپ قويۇپ يۈرۈپ كەتتى. سېرىق ياغلىقى، ئۇنىڭ قەدىمىگە تەڭكەش بولغاندەك لىك - لىك لىكىلدايتتى. ئاپتاپتا ۋال - ۋۇل تاۋلىناتتى. بۇ چاغدا ئالا گەدەن قىيالىقتىن چىقالماي يول ئىزدەش بىلەن ئاۋارە ئىدى. سايىمۇ سىڭلىسىنىڭ ئارقىسىدىن ئۇنىڭ قارىسىغا قاراپ يېنىچە ئاستا - ئاستا ئۆمىلەشكە باشلىدى...

* * *

— پەيچاڭ، پەيچاڭ، ھوي پەيچاڭ! ۋاي - ۋۇي قاراڭ سىزنى، خىيال سۈرۈپلا كېتىپسىزغۇ؟ نېمىنى ئويلاۋاتىسىز؟ ئاۋۇنىڭغا قاراڭ، ئەنە ئاۋۇ چىملىقنىڭ ئوتتۇرىسىدىكى ھېلىقى بىز ئۆتكەن ئېرىقتا بىرنېمىنىڭ قارىسى كۆرۈنۈۋاتىدۇ، تۈلكىدەك قىلىدۇ. دۈربۇندا قاراپ بېقىڭا.

— نېمىنى خىيال قىلاتتىم؟ توپىلاڭچىلارنىڭ نەسلىنى قۇرۇتۇشنىڭ ھۈزۈرىنى سۈرۈۋاتىمەن، قېنى قايسى؟ ھە، ھە، ھېلىقى قۇرۇق ئېرىق؟ ھېلى تېخى بىز تەكشۈرۈپ ئۆتكەندە بىرنېمە كۆرۈنمىگەنغۇ؟ قېرىغاندىزە كۆزۈڭنىڭ خۇنى قېچىپتۇ. سېرىق يانتاقمۇ كۆزۈڭگە تۈلكىدەك كۆرۈنگەن ئوخشايدۇ. خەير، بوپتۇ، كۆڭلۈڭ قالمىسۇن، قاراپ باقاي، — پەيچاڭ دۈربۇننى كۆزىگە يېقىن تۇتۇپ يىراقتا قىرلىرى چالا - بۇلا كۆرۈنۈپ تۇرغان ئېرىققا تىكىلدى. شۇ ھامان ئۇنىڭ كۆزلىرى پارقىراپ، خۇددى بىرنەرسىگە ھومايغاندەك ئالىيىپ كەتتى - دە، دىمىغىدا سوغۇققىنا كۈلدى، — ھىم، ئەكېلە مىلتىقنى، ئارىلىقى بەك يىراق ئىكەن، تاپانچامدا تەگكۈزەلمەي قالماي يەنە.

— ھە، قانداق، تۈلكىمىكەن؟

— شۇنداق تەك قىلىدۇ.

پەيچاڭ نىشاننى قارىغا ئېلىش ئۈچۈن سول كۆزىنى قىسقاندى. ئاغزىمۇ دەل شۇ تەرەپكە مايماق ئېچىلىپ، ياندىكى

تاماق چىشى خۇددى ياۋا توڭگۇزنىڭ مەگىنىدەك ھىڭگىدە ئۆسۈپ چىقىپلا قالدى. ئۇ تاماق چىشىنى غۇچۇرلىتىپ تۇرۇپ، مىلتىقىنىڭ تەپكىسىنى شاققىدە بېسىۋەتتى.

پەيچاڭ ئېرىق تەرەپكە بىردەم تىكىلىپ تۇرۇپ، دۈربۇننى يەنە كۆزىگە تۇتتى - دە، خۇشاللىقىدا توۋلىۋەتتى: - ھاھھاي، تېگىپتۇ، جايغا تەگكۈزۈپتەن. يارايدىكەنمەن !

ھاھھاي، ھا ! ...

- شۇڭا، سىزنى ئالاھىدە ئەسكەر دەيدۇ - دە، ئۇزاقتىن بېرى تۈەنجاڭنىڭ يېنىدا تۇرۇشىڭىزمۇ ھەرگىز بىكار ئەمەس. كارغا كېلىدىغانلىقىڭىزدىن - دە ! ھە، ئاۋۇ تۈلكىنى بېرىپ ئەكېلەيمۇ؟ تېرىسى تۆت سەر قېقىۋېلىشقا ياراپ قالار.

- ياق، ئۇنىڭ تېرىسىنى ساتقىلى بولمايدۇ، قىز بالا ئىكەن. قارىغا ئېلىش ماھارىتىمنى سىناپ باقتىم. جايىدا ئىكەن. ۋۇي، ئەنە تېپىرلاۋاتىدۇ، كىيىمنى يىرتىۋاتىدۇ !

- بالا؟ ۋاي خۇدايىمەي، نېمە دەۋاتىسىز؟ جۆيلۈگەندەك گەپ قىلىسىزغۇ؟ سىزگە جىن چاپلاشقان ئوخشايدۇ. توۋا دەڭ، توۋا. چاقچاق قىلىۋاتامسىز ئادەمنى قورقۇتۇپ؟

- چاقچاق؟ ھەي سېيىت، تولا ھەددىڭدىن ئاشما ! ھوشۇڭنى تاپ. ئەينەك تاپالمىساڭ بارغۇ، ھەدەپ تۇر، خالادىكى سۈيۈككە قاراپ ئۆز شولاڭنى تازا ئوبدان كۆرۈپ باققىنا، قانداقراق ئىكەنسەن، خۇددى چىۋىن ئولمىشىۋالغان تېزەككىلا ئوخشايسەن. يەنە تېخى چاقچاق دەيسەن، چاقچاقنىڭ نېمە گۇناھى بار ئىكەن ساڭا قىلىپ؟ ئادەم تېپىلمىغاندەك ياكى سەن مېنىڭ خىلمىمدىڭ؟ ھىم ! سەن كىم؟ بالا دېگەندىكىن بالا !

- ئىسىت، بىچارە بالىنى قارىغا ئالغۇچە، ئاۋۇ جىغانلىقتىكى قاغىلارنى قارىغا ئېلىپ، ماھارىتىڭىزنى سىناپ باقسىڭىز بولماسمىدى؟ ئىسىت، ئىسىت، سېپى ئۆزىدىن شۈمپەن ئىكەنسز، يالماۋۇزدىنمۇ بەتتەر يالماۋۇز ئىكەنسز !! پەيچاڭ كۆزىدىن دۈربۇننى ئالماي تۇرۇپلا توۋلىدى:

— ھەي سېيت، بىز بۇ يەرگە قاغا ئېتىشقا كەلگەنمۇ؟
 ئەنجانبايلارنى ئۇجۇقتۇرۇش، توپىلاڭچىلارنىڭ نەسلىنى،
 ئۇرۇقنى تۈگەل قۇرۇتۇش ئۈچۈن كەلگەنغۇ؟
 — ۋاي — ۋۇي پەيچاڭ، قاراڭغۇ سىزنى، مېنى ئوبدان
 بىلىسىز، مەن ھېچنېمىنى بىلمەيدىغان قارا تۈرك ئادەممەن.
 توپىلاڭچى — توپىلاڭچى دېگەنلەر كىم؟ بىلمەيمەن. بىر بالىنىمۇ
 توپىلاڭچى دەۋاتىسىز، چاققا چورۇق ئاسقانداق قاملاشمىغان
 گەپلەرنى قىلىپ ئادەمنىڭ بېشىنى قايدۇرماي، ئېيتىڭە زادى
 بالىدا نېمە گۇناھ، ئۇ ئەنجانباي ئەمەسقۇ، بالىغۇ؟
 — بالىدا نېمە گۇناھ؟ — پەيچاڭ ئارقىسىغا بۇرۇلۇپ
 سېيتقا چەكچەيدى، — ھەي كالۋا، راستتىنلا تېگى — تېگىدىن
 ئەقىلىسىز ئىكەنسەن. ئەسلىدىنغۇ ھەرقايسىڭ تېگى — تەكتىدىن
 پەس خەق. يىگىرمە يىل ئەسكەر بوپسەن، ئۇنىڭ قولىدىن بۇنىڭ
 قولىغا ئۆتۈپسەن، شۇنداق بولسىمۇ تا ھازىرغىچىلىك بېدە —
 سامان توغراش بىلەن، ئات ئېغىلىنى تازىلاشتىن باشقىسىغا
 يارمايدىكەنسەن. بىلىپ قوي، نەچچە ئەنجانباينى يوقاتقاندىن
 كۆرە، ئاشۇنداق شۈمەكتىن بىرنى يوقىتىش مىڭ ئەلا، ئاشۇ
 شۈمەتكە چوڭ بولسا ئۇنداق ئەنجانبايدىن نەچچىنى تۇغىدۇ! بىرى
 ئون، ئونى يۈز، يۈزى مىڭ بولىدۇ! ئەنجانبايلارنى پاك — پاكىز
 يوقىتىش ئۈچۈن، ئالدى بىلەن ئۇلارنىڭ نەسلىنى قۇرۇتۇش
 كېرەك، شۇنداق قىلغاندىلا كۆڭۈلمۈ تىنىدۇ، شۇڭا مەن ئېپى
 بولسىلا جايلىۋېتىپ قولۇمنىڭ قىچىقىنى باسىمەن.
 شۇ ئارىدا چىملىقنىڭ ئۇ تەرىپىدىن ئىككى ئادەمنىڭ
 ئېرىقنى بويلاپ، كۈنچىقىش تەرەپكە قاراپ ئۆمىلەپ
 كېلىۋاتقانلىقى غۇۋا كۆرۈنۈپ قالدى. پەيچاڭ دەرھال دۈربۇن
 بىلەن شۇ تەرەپكە تىكىلدى. ئۇ ئىككىسىنىڭ ئارىلىقى ئون —
 ئون بەش قەدەمدەك كېلەتتى، نېمە ئۈچۈندۇر ھەر ئىككىلىسى
 يېنىچە ئۆمىلەيتتى. ئارقىسىدىكى پات — پات بېشىنى
 كۆتۈرەتتى، قوللىرىنى پۇلاڭلىتاتتى. ئۇ قولىنى يەنە بىر قېتىم

پۇلاڭلىتىۋىدى، ئۇنىڭ قولىدىكى تاپانچىسى ۋالىدە كۆرۈنۈپ قالدى. پەيچاڭ چۆچۈپ كەتتى، كۆزىگە تۇتۇپ تۇرغان دۈربۇنمۇ قولىدىن چىقىپ كېتىپ بويىنىدا ساڭگىلاپ قالدى: «ئىم، ئەنجانباينىڭ ئادەملىرى!...» — ئۇ بەلگە ئوقى ئېتىپ ئاكوپتىكىلەرگە خەۋەر قىلىش ئۈچۈن تاپانچىسىنى ئەمدى كۆتۈرۈشىگە، ھېلىقى ئۆمىلەپ كېلىۋاتقانلار تەرەپتىن «پاڭ، پۇڭ» ئېتىلغان ئىككى پاي ئوقنىڭ ئاۋازى ئاڭلىنىپ قالدى. پەيچاڭ ئالمان - تالمان يەنە دۈربۇن بىلەن شۇ تەرەپكە قارىغانىدى، ھېلىقى ئالدىدىكىسىنىڭ تولغىنىپ تېپىرلاۋاتقانلىقى كۆرۈندى، — نېمە ئىش بولغاندۇ؟ ھە، چوقۇم شۇنداق!... ئالدىدا ئۆمىلەپ كېلىۋاتقان ئادەم تەسلىم بولۇپ بىز تەرەپكە قاچقان، ئارقىسىدىكى قوغلاپ كېلىپ ئۇنى ئاتقان، بولمىسا ئۆزىنىڭ ئادىمىنى ئۆزى ئاتقان نەدە بار؟ تېخى بۇرنىمىزنىڭ ئۈچىدىلا - ھە، ئەبلەخ! قېنى سېنىڭ ئەنجانباينىڭ يېنىغا بارغىنىڭنى بىر كۆرەي!» ئۇ شۇنداق ئويلاپلا ھېلىقى ئارقىدىكى ئادەمنى قارىغا ئېلىپلا ئېتىۋەتتى. پەيچاڭ «قوغلاپ كەلگەنلەر يەنە بولۇپ قالمىسۇن» دېگەن خيالدا دۈربۇن بىلەن چىملىقنىڭ چەت - چەتلىرىگىچە تىكىلىپ قارىدى، دېگەندەك، جىغانلىقنىڭ خېلى بۇ تەرەپىدىرەك ھېلىقى ئىككى ئادەم تەرەپكە قاراپ يۈگۈرۈپ كېلىۋاتقان ئېگىز بويلۇق يەنە بىر ئادەمگە كۆزى چۈشۈپ قالدى. پەيچاڭ ئۇنىمۇ قارىغا ئالدى. لېكىن ئېتىشقا ئۈلگۈرەلمىدى، ئۇ تەپكىنى بېسىپ بولغۇچە سېپىت ئۇنىڭ قولىنى ئىتتىرىۋەتتى:

— توختاڭ! ئاتماڭ، ئاتماڭ! ئۇ مېنىڭ ئىنىمدەك قىلىدۇ!

— جۆيلۈمە! ئۇلار ئەنجانباينىڭ ئادەملىرى!

— ياق، ياق، توختاپ تۇرۇڭ، مەن بېرىپ باقاي!

سېپىت ئۆزلىرى مۆكۈنۈپ تۇرغان ئاكوپتىن سەكرەپ چىقتى -

دە، ھېلىقى ئادەم تەرەپكە قاراپ يۈگۈردى.

— سېپىت، توختا! توختىمىساڭ ئاتىمەن!!

لېكىن سېپىت توختىمىدى. يۈگۈرۈپ كېتىۋەردى.
پەيچاڭ ئۇنى قارىغا ئالدىۋ ئاتىدى. كۆڭلىدە «قېنى قېچىپ
باقىنا، ئوقنىڭ ساڭايىتەلمىگىنىنى بىر كۆرەي!» دەپ ئويلىدى -
دە، دىمىغىنى قېچىپ قويۇپ، ھېلىقى يۈگۈرۈپ كېتىۋاتقان
ئادەمنى قارىغا ئېلىپلا تەپكىنى بېسىۋەتتى. ! سېپىت چۆچۈپلا
توختىدى. ئارقىسىغا بۇرۇلۇپ ئۇنىڭغا قاراپلا تۇرۇپ قالدى -
دە، قولىنى ئۇنىڭغا قارىتىپ سىلكىپ، ۋارقىراپ بىرنېمىلەرنى
دەپلا يەنە ئالدىغا قاراپ يۈگۈرۈپ كېتىۋەردى. پەيچاڭ چىشىنى
غۇچۇرلىتىپ: «قېنى ئۇ نېمە ئىش قىلىدىكەن» دەپ ئويلاپ،
دۈربۇننى كۆزىگە تۇتۇپ ئۇنىڭغا قاراپ تۇرىۋەردى. شۇ تاپتا ئۇ
قاچىدىغانلا بولسا، ئۇ ئۆزىنىڭ ئوقىدىن ھەرگىز قېچىپ
قۇتۇلالمايتتى. ئەنە سېپىت ھېلىقى ئېگىز ئادەمنىڭ قېشىغا
يېتىپ باردى. ئۆزىنىڭ بېشىنى ئىككى قوللاپ تۇتۇپ قېتىپ
تۇرۇپ كەتتى، ئاندىن يۈكۈنۈپ ئولتۇردى. بىرھازادىن كېيىن
ئورنىدىن تۇرۇپ، ھېلىقى ئۆمىلىشىپ ماڭغان ئىككىسىنىڭ
قېشىغا باردى. ئارقىسىدىكى بىرنەچچىنى تەپتى، ئالدىدىكىنى
قۇچىقىغا ئالدى، مەيدىسىگە ياقىتى، مەڭزىگە سۆيدى، ئاندىن ئۇنى
كۆتۈرۈپ ھېلىقى كېيىن كەلگەن ئېگىز بويلۇق ئادەمنىڭ
قېشىغا ئېلىپ كەلدى. ئۇنىڭ يېنىغا ياتقۇزدى. ئەنە ئۇ ئورنىدىن
تۇردى. يۈگۈرۈپ، يىقىلىپ - قوپۇپ ئاران تەستە ئېرىقنىڭ
ئىچىدىكى ھېلىقى قىزچاقنىڭ قېشىغا بېرىپ، ئۆزىنى ئۇنىڭغا
تاشلىدى، قۇچىقىغا ئالدى، مەيدىسىگە يېقىپ چىڭ قۇچاقلدى.
بىرھازادىن كېيىن ئۇنىمۇ كۆتۈرۈپ ئاپىرىپ يەنە ھېلىقى
ئېگىز بويلۇق ئادەمنىڭ قېشىغا ياتقۇزدى. ئاشۇ ئىشلار
بولۇۋاتقاندا پەيچاڭ دۈربۇننى كۆزىدىن ئالماي، سېپىتنىڭ
ھەرىكىتىگە قاراپ تۇرىۋەردى، قارىغانسېرى ئۇنىڭ ئەقلى
تېخىمۇ ھەيران بولاتتى: «ئۇ كۆزۈمنى بويلاپ قېچىپ كەتمەكچى
بولۇپ باقسۇنچۇ قېنى.» لېكىن، سېپىت قاچمىدى، بىرھازادىن
كېيىن قايتىپ كەلدى. ئۇنىڭ كۆزلىرى چەكچەيگەن، رەڭگى

تاتىرىپ تونۇغۇسىز بولۇپ كەتكەنىدى. لاغ - لاغ تىترەيتتى، دەلدۈگۈنەتتى. بىر قولىدا غىچچىدە قان يۇقى كىيىملەرنى، يەنە بىر قولىدا بولسا بىر تۇتام قەغەزنى سىقىمداپ چىڭ تۇتۇۋالغانىدى. پەيچاڭ ئۇنىڭ بۇ قورقۇنچلۇق ئەپتىدىن چۆچۈپ ئارقىسىغا بىر قەدەم داڭىدى، لېكىن تاپانچىسىنى يېنىغا تۇتۇپ چاندۇرماي سۈرىدى:

— ھە، قولۇڭدىكى نېمە قەغەز ئۇ، نەدىن تاپتىڭ؟

— قىزىم... قىزىم...

— ھە، ھە؟ نېمە دېدىڭ، قىزىم دېدىڭما؟

— قىزىم...

— توۋا، ھە، ھېلىقى بېشىدا سېرىق ياغلىقى بار؟ ۋاي

خۇدايمەي!

— ئېرىقنىڭ ئىچىدە ئۆمىلەپ ماڭسا، ئاپتاپتا كۆزۈم چاقناپ

سېرىق ياغلىقى سېرىق تۈلكىدەك كۆرۈنۈپ،... ئۇ، سېپىت

ئۆزىنىڭ بېشىغا ئۆزى ئۇراتتى، — ئېسەدەپ يىغلاپ، تىلى

تۈزۈكرەك گەپكىمۇ كەلمەي قالغانىدى، — ۋاي ئىسىت

بالىلىرىم! يۈرەك پارىلىرىم! دادا ھالاۋىتى نېسىپ بولمىغان

بالىلىرىم! بېشىڭلارنى يېدىم بالىلىرىم! ئاھ قېرىندىشىم!

خۇدا، مەندەك مۇناپىق بەندىنى نېمىشقا ياراتقان بولغىدىڭ؟!

پەيچاڭ يەنە گەپ كوچىلاپ سوراۋەردى:

— باشقىلىرىچۇ؟ تونۇدۇڭمۇ؟

— يەنە بىرىمۇ مېنىڭ بالام ئىكەن، قولىدا تاپانچىسى بار

ئادەمنى تونۇمىدىم. ئىنىم... ۋاي ئىسىت!...!

— ھە، مۇنداق دېگىن تېخى. ئۇنداقتا... ۋاي تولا يىغلاپ

كۆڭلۈمنى ئېلىشتۇرمىغىنا! ئۇنداقتا ئىنىڭمۇ، بالىلىرىڭمۇ

ئېزىپتۇ - دە! ئەنجانباينىڭ تاپىنىنى يالاپ، پايلاقچىلىقىنى

قىلىپ، بىزنىڭ ئىشىمىزنى تىڭ تىڭلاپ يۈرۈپتۇ! شۇنداقتۇ؟

ۋاي؟ ياق دەيسەنغۇ تېخى، ئۇلار تۇمشۇقتاغ تەرەپتىن كەلدىغۇ؟

ئۇنداق بولمىسا، ئۇلار ئۇ تەرەپتە نېمە ئىش قىلىدۇ؟! بوپتۇ،

بوپتۇ دەيلى. ئۇلارنىڭ ئۆز گۇناھى ئۆزىگە، بۇنىڭ ھېسابىنى
 سەندىن ئالمايمىز. ھە راست، بالىلىرىڭنىڭ ئارقىسىدىن قوغلاپ
 كەلگەن ھېلىقى ئادەم زادى كىم بولغىدى، — ئۇ ئۇيان — بۇيان
 ئايلىنىشقا باشلىدى، — زادى كىم؟ تونۇيالمايسەن — دە! ناۋادا
 ئۇ ئەنجانباينىڭ ئادىمى بولسا، ئۆزىنىڭ يالاقچىلىقىنى قىلىپ
 يۈرگەن بالىلارنى نېمىشقا ئاتىدۇ؟ ئۇمۇ تۇمشۇقتاغ تەرەپتىن
 كەلدىغۇ؟ بىزنىڭ ئۆز ئادىمىمىز بولۇپ قالمىسۇن يەنە؟ پەيچاڭ
 جايىدا تاپ توختىدى. بىرنېمىنى ئويلىغاندەك قاپقىنى تۇرۇپ
 تۇرۇپ كەتتى. بىرھازادىن كېيىن ئېسىگە تۇيۇقسىزلا بىر ئىش
 كەلگەندەك، شاققىدە ئارقىسىغا بۇرۇلۇپ سېپىتقا تىكىلدى.
 ئۇنىڭغا گەپ قىلىش ئۈچۈن ئاغزىنى ئۆمەللىدىيۇ، كۆزى
 تۇيۇقسىزلا سېپىتنىڭ قولىدىكى قەغەزگە چۈشۈپ قېلىپ،
 ئاغزىنى ئاچقىنىچە ئۇ قەغەزگە تىكىلىپ قاراپ جىممىدە تۇرۇپ
 كەتتى. لېكىن، شۇ ھامان قولىنى شارقتىدە ئۇنىڭغا ئۇزاتتى.
 — ئەكېلە قولۇڭدىكى قەغەزنى، قىزىمنىڭ قولىدا ئىكەن
 دېدىڭغۇ؟ ئۇ بۇ يەرگە بۇ قەغەزدە لەڭلەك ئېتىپ ئوينىغىلى
 كەلمىگەندۇ ھەرقاچان! شۇنداقمۇ؟ — ئۇ تاپانچىسىنىڭ ئۈچىدا
 شەپكىسىنى گەدىنىگە سۈرۈپ قويدى.
 ئۇ قەغەز يىرتىلىپ، مىجىلىپ پارچە — پارچە بولۇپ
 كەتكەنىدى، لېكىن تىزىپ جاي — جايغا كەلتۈرۈلسە، ھەرھالدا
 ئوقۇغىلى بولاتتى. پەيچاڭ سېپىتنى ئەگەشتۈرۈپ، ئۇلاردىن ئون
 بەش — يىگىرمە قەدەم نېرىدىكى تاغ قاپتىلىدىكى ئاكوپتا
 خېلىدىن بېرى ئۆزلىرىنىڭ گەپ — سۆزلىرىنى ئوچۇق ئاڭلاپ،
 ھەيران بولۇپ قاراپ تۇرۇشقان ئەسكەرلەرنىڭ قېشىغا ئېلىپ
 چىقتى.
 — قېنى قايسىڭلار خەت ئوقۇيالايسىلەر؟ ماۋۇ خەتنى ئوقۇپ
 بېقىڭلار! — دېدى پەيچاڭ بۇيرۇق تەلەپپۇزدا، — تېز، تېز!
 بىزنىڭ ئىچىمىزدىكى بىزگە ئاسىيلىق قىلىۋاتقان بىرەرگە
 يېزىلغان خەت بولۇپ قالمىسۇن يەنە، شۇنداق تۈزكۈرلارنى

تاپالمايۋاتاتتۇق.

— مەن ئوقۇپ باقاي، — دېدى ئارىدىن بىرى، ئۇ پەيچاڭنىڭ ماقۇللۇقىنى ئالمايلا شاققىدە تىزلىنىپ ئولتۇرۇپ، يىرتىلغان قەغەزلەرنى يەرگە يايىدى. ئاندىن ئۇنى ئۇ يەرگە، بۇنى بۇ يەرگە تىزدى، — ھە، مانا بولدى. ئەمدى ئوقۇساق بولىدۇ.

ھېلىقى ئەسكەر خەتنى دۇدۇقلاپ — دۇدۇقلاپ ئوقۇپ تۈگەتتى. پەيچاڭنىڭ قارىمۇتۇق چىرايى ئۆزگىرىپ تېخىمۇ قارىداپ كەتتى. ئۇ قىسماق كۆزلىرىنى چەكچەيتىپ، يېنىدىكى ئىككى ئەسكەرگە بۇيرۇق قىلدى:

— بۇ بەك مۇھىم خەت ئىكەن، ئىككىڭلار ئاتقا مىنىپ بېرىپ دەرھال ئەمەت بېگىمگە تاپشۇرۇڭلار! ئەمەت بېگىم ھازىر بازاردا، تېز بېرىڭلار.

ئەسكەرلەر خەتنى ئېلىپ يۈرۈپ كەتتى. پەيچاڭ ئارقىسىغا ئۆرۈلۈپ سېپىتقا تىكىلدى.

— مەيلى نېمە بولسا بولسۇن، سەنزە ئاشۇ خەتنى ئېلىپ كېلىپ، چوڭ خىزمەت كۆرسەتتىڭ جۈمۈ! ئالاھىدە ئىنئامغا لايىق خىزمەت كۆرسەتتىڭ، مەرتىۋەڭمۇ ئۆسىدىغان بولدى.

سېپىت غەزەپتىن كۆكرىپ كەتكەنىدى. چىشلىرى غۇچۇرلايتتى. ئورا كۆزلىرى چەكچىيىپ، پۇلتىيىپ چىققانىدى.

— خەت بىلىمىگەننىڭ كاساپىتى، كور ئىكەنمەن. شۇم خەت ئىكەنلىكىنى بىلمەپتىمەن! ھەي قانخور! بىلىپ قوي: ناۋادا مەن ئۇ شۇم خەتنى ئوقۇيالايدىغان بولسام، بالىلىرىم ئۈچۈن ئۆزۈم ئاللىقاچانلا ئەنجانباينىڭ قولىغا تەگكۈزۈپ بولغان بولاتتىم! ئۇ شۇم خەت قىزىمنىڭ قولىدا ئىكەن. قىزىم بالدۇرمۇ پارچە — پۇرات قەغەزلەردە كېپىنەك تۈگۈپ ئويناشقا ئامراق ئىدى. بۇ قەغەزنىمۇ ئاشۇنداق ئۇنى — بۇنى تۈگۈپ ئويناشقا ئېلىۋالغان ئوخشايدۇ دەپ ئويلاپ قاپتىمەن! سەندىن ھەم ئۆزۈمدىن بالىلىرىمنىڭ، ئىنىمنىڭ قىساسىنى ئېلىش تەقەززالىقىدا خۇدۇمنى يوقىتىپ قويۇپتىمەن. قىساس ئېلىپ گۇناھىمنى

يۈيىمەن دەپ كېلىپ، گۇناھ ئۈستىگە يەنە تۆپە - تۆپىلەپ گۇناھ قىلدىم ! شۇم خەت ئىكەنلىكىنى نېمە بىلەي ! ئىست، ئىست ! دوزاخ ئوتىدا ماڭ يىل كۆيسەممۇ ساقىت بولمىغۇدەك چوڭ گۇناھ قىلدىم ! سەنمۇ، مەنمۇ ئوخشاشلا دوزاخقا لايىق چوڭ گۇناھ قىلدۇق !

پەيچاڭمۇ غەزەپتىن چويۇندەك قارىداپ كەتكەنىدى.
— شۇنداقمۇ تېخى، ئۇنداق بولساڭ ماڭ ئۆزۈڭ ئۇدۇللا دوزاخقا كىر ! — ئۇ تاپانچىسىنى سېپىتقا تەڭلىدى. لېكىن، ئۇ تەپكىنى بېسىپ بولغۇچە سېپىت ئېتىلىپ كېلىپ ئۇنى چىڭ قۇچاقلىۋالدى - دە، غەزەپ بىلەن توۋلىدى:

— ياق، ياق، بىز دوزاخقا بىللە كىرىمىز، بىللە !
ئۇ شۇنداق دەپ ۋارقىراپلا چىملىقتىلا بىر - بىرىگە چېتىپ تەييارلىۋالغان بېلىدىكى ئىككى گراناتنىڭ يىپلىرىنى تەڭلا تارتىۋەتتى. يالغۇز پەيچاڭلا ئەمەس، بەلكى ئۇنىڭ يانلىرىدىكى ئەسكەرلەرمۇ قېچىشقا ئۈلگۈرەلمىدى. گۈلدۈرلىگەن پارتلاش ساداسىدىن چەشتاغ زىلزىلىگە كەلدى. بۇ شۇ كۈنكى قىرغىنچىلىقنىڭ باشلىنىشى ئىدى. بۇ چاغدا كۈن نۇرى چەشتاغ باغرىغا چۈشۈپ تۇراتتى ...

يىگىرمە ئالتىنچى باب

پاچىئە

1946 - يىلى 9 - ئاينىڭ 13 - كۈنى، جۈمە.

ئەنجانباي تۈن قاراڭغۇسىدا قىرىق مەرگەننى باشلاپ توختىماي ئىلگىرىلىدى. ئۇلار گەز دەرياسى ئېقىنىنى بويلاپ مېڭىپ تېرىم مەھەللىسىنى ئايلىنىپ ئۆتتى. غىلاڭ تاشلىق كەڭرى سايلىققا چىقىپ توختاپ، ئالدى تەرەپنى تىڭلاشقا كەتكەن رازۋېدكىچىلارنى ساقلىدى. ئۇلار تۈنۈگۈن ئاخشاملا تۆت ئېشەككە تۈز ئارتىپ، تۈزچى سىياقىدا ياسىنىپ، مۇشۇ تەرەپلەرگە يۈرۈپ كەتكەنىدى. رازۋېدكىچىلار ئۇلارنى ئۇزاق ساقلاتمىدى. ئاتلار يەملىرىنى يەپ بولغۇچە ئارىلىقتا قايتىپ كېلىپ، ئۆزلىرىنىڭ يېڭى ئېرىق تەۋەسىگىچە يېتىپ بارغانلىقىنى، ئۇ تەرەپلەردە يوشۇرۇنۇپ تۇرغان گومىنداڭ ئەسكەرلىرىنىڭ بار - يوقلۇقىنى بايقىيالمىغانلىقىنى، ئۇنىڭدىن باشقا، يەنە بىرەر غەيرىي ئەھۋاللارنىڭمۇ يوقلۇقىنى مەلۇم قىلىشتى.

ئۇلار كەڭرى سايلىقنى كېسىپ ئۆتتى. تاڭ سەھەردىلا قويۇق توغراقلىقلار ئارىسىدىكى بىر تاشلاندىق - خارابە ھويلىغا يېتىپ كېلىپ يوشۇرۇنۇۋېلىشتى. كۈن چىقتى، ئاشۇاقتىمۇ بولۇپ قالدى. ئۇلار سەۋرچانلىق بىلەن دۈشمەنلەرنى ساقلىدى. لېكىن، شۇ چاغقىچە ئەتراپ جىمجىت ئىدى. ئۇ تەرەپ ياكى بۇ تەرەپلەردىن كېلىدىغان دۈشمەنلەرنىڭ قارىسىمۇ كۆرۈنمىدى. چۈش بولۇشقا ئاز قالغاندىلا چەشتاغ تەرەپتىن يەر - زېمىننى لەرزىگە كەلتۈرگۈدەك گۈمبۈرلىگەن پارتلاش ئاۋازلىرى

ئاڭلىنىشقا باشلىدى. ئۇلار ئۇ تەرەپتىن قېچىپ كېلىپ، شەھەر تەرەپكە ئۆتۈپ كېتىدىغان دۈشمەنلەرنى توسۇپ يوقىتىش ئۈچۈن تەييارلىنىپ تۇرۇشتى. لېكىن، ئەھۋال ئويلىغاندەك چىقمىدى. دەل ئۇنىڭ تەتۈرسىچە قەشقەر شەھىرى تەرەپتىن بۇ تەرەپكە قاراپ كېلىۋاتقان ماشىنىلارنىڭ گۈرگىرىگەن ئاۋازلىرى ئاڭلىنىپ قالدى. ئۇلار شۇ ھامان ئاتلىرىنى ھويلىنىڭ ئىچىگە باغلاپ قويۇشۇپ يوشۇرۇنۇۋېلىشتى. ئارىدىن ئانچە ئۇزاق ۋاقىت ئۆتمەيلا ئەللىك - ئاتمىشتەك ئاتلىق ساقچىلارنىڭ ئارىسىدا بۇ تەرەپكە قاراپ لىققىدە ئەسكەر بېسىپ كېلىۋاتقان ئۈچ ماشىنا كۆرۈندى. شەك - شۈبھىسىزكى، بۇ تاشمىلىق، چەشتاغ تەرەپلەردىكى دۈشمەنلەرگە ياردەم بېرىش ئۈچۈن شەھەردىن چىققان ئەسكەرلەر ئىدى. ماشىنىلار يېقىنلاپ كەلگۈچە ئۇلار جىمىدە يېتىۋېلىشتى. ماشىنىلار دەل ئۇدۇلغا كېلىشى ھامان ئۇلار تۇيۇقسىز گىراناتلارنى تاشلاپ پارتىلىتىپ، پىلىموت، ئاپتومات، مىلتىقلار بىلەن تاتالىتىپ ئوق ياغدۇرۇپ دۈشمەنلەرنى راسا قىرىشقا باشلىدى. ئالدىدىكى ماشىنىنىڭ چاقىلىرى پارتلاپ كېتىپ خۇددى ھېلىلا ئۆرۈلۈپ كېتىدىغاندەكلا بىر يانغا يانتۇ بولۇپ قالدى. ئۇ ماشىنىدىكى ئوفىتسېر چۆچۈپ كېتىپ، قورقۇنچىدا كابىنىكىدىن بېشىنى شۇنداق چىقىرىشىغا سېپىت ئەخمەت نىشانلاپ ئاتقان ئوق دەل ئۇنىڭ چېكىسىدىن بىر تۆشۈك ئېچىۋەتتى. باشلىقسىز قېلىپ ھودۇقۇپ كەتكەن ئەسكەرلەر ماشىنىلارنىڭ دالدىسىغا ئۆتۈۋېلىپ، ئۇلارغا قارىتىپ قالايمىقان ئوق ياغدۇرۇشقا باشلىدى. ساقچىلارمۇ ئۇلارغا قوشۇلۇپ بىللە ھۇجۇمغا ئۆتتى. مۇشۇ پۇرسەتتە ئارقىدىكى ئىككى ماشىنا ئارقىسىغا بۇرۇلۇپلا شەھەر تەرەپكە قېچىپ كېتىۋالدى. لېكىن پارتلاپ كاردىن چىققان بۇ ماشىنىدىن چۈشكەن ئەسكەرلەر بىلەن ساقچىلار ئەنجانباينىڭ مەرگەنلىرىنىڭ ئوقىدىن قېچىپ قۇتۇلالمىدى، ئوق تېگىپ ئارقا - ئارقىدىن يىقىلىۋەردى. ئۇلار شۇ ھالدا بىر ھازاغىچە

ئېلىشقاندىن كېيىن دۈشمەنلەر بەرداشلىق بېرەلمەي نۇرغۇنلىغان ئۆلۈكلىرى بىلەن قورال، ئوق - دورىلارنى تاشلاپ شەھەر تەرەپكە قاراپ قېچىپ كەتتى. ئەنجانباينىڭ مەرگەنلىرى ئۇلارنى تاكى گەز دەرياسىنىڭ كۆۋرۈكىگىچە قوغلاپ باردى. لېكىن، ئەنجانباي ئارقا تەرەپتىن ئەنسىرەپ قېلىپ ئادەملىرىنى توختىتىۋالدى. ئۇلار يېنىپ كېلىپ دۈشمەنلەر تاشلاپ قاچقان قورال - ياراغ، ئوق - دورىلارنى يىغىۋالدى. ھېلىقى چاقلىرى كاردىن چىقىپ ماڭالماي قالغان ماشىنىنى ئوت قويۇپ كۆيدۈرۈۋەتتى. دەل شۇ چاغدا تاشمىلىق تەرەپتىن بىر ئادەمنىڭ ئۇلار تەرەپكە ئات چاپتۇرۇپ كېلىۋاتقانلىقى كۆرۈنۈپ قالدى. ئۇلار ھەيران بولۇپ تۇرغاندا ئات تاقىراقلاپ چېپىپ كېلىپ ئۇلارنىڭ قېشىدىلا توختىدى. ئاتتىن شىغاي ئاستا سىرىلىپلا چۈشتى - دە، بەكلا ھالسىزلىنىپ كەتكەنلىكىدىن ئۆرە بولالماي ئولتۇرۇپ قالدى. ئۇنىڭ سول مۇرىسىدىن تېخىچە قان توختىماي چىقىپ تۇراتتى. ئەنجانباي چۆچۈپ ئۇنى يۆلىۋالدى. ئۇنىڭ كۆڭلى شۇ ھامان قانداقتۇر بىر شۈملۈقنى سەزگەندەك بولدى. لېكىن، ئۇ شىغايىدىن گەپ - سۆز سورىمىدى. ئۇنىڭ سول مۇرىسىنىڭ سەل پەسرەكىدىن قىلىچ تىلىپ شىلىۋەتكەنىدى. ئەنجانباي ئۇ يەرنى ئاق خام بىلەن ئالدىرىماي، پاكىز سۈرتتى، ئاندىن خۇددى ناسۋال قاپقىغىلا ئوخشايدىغان، چوڭلۇقىمۇ كىچىك بالىنىڭ مۇشتۇمىچىلىك كېلىدىغان كىچىك، سارغۇچ قاپاقتىن خۇددى ناسۋالغىلا ئوخشايدىغان سەل قارامتۇل، يۇمشاق سوقۇلغان دورىنى تۆكۈپ جاراھەتكە چاپتى، تېشىدىن ئاق خام بىلەن تېڭىۋەتتى. ئۇ تۈرمىگە تاشلىنىپ، زاك كانلىرىدا ئىشلەپ يۈرگەن ئېغىر كۈنلەردىن بېرى مۇشۇنداق ئاق ماتاخام بىلەن دورا قاچىلانغان ھېلىقى كىچىك قاپاقنى ھەمىشە يېنىدىن ئايرىماي يۈرەتتى. شۇنىڭدىن بۇيان مانا مۇشۇنداق ئادەتتىكى جاراھەتلەرنى دەل ۋاقتىدىلا داۋالاپ تېڭىپ قوياتتى.

— ھە، مانا ئەمدى بولدى. ئۇزاققا قالمايلا ساقىيىپ

قالسەن، — ئۇ شىغايىنىڭ قولىنى سىلىغان ھالدا ئۇنىڭدىن ئاستا سورىدى، — قېنى دوستۇم، مانا ئەمدى دېگىنە، قانداق پالاكەتلەرگە يولۇقتۇڭلار؟ ئالدىرىماي سۆزلە.

شىغاي ئاغرىق ئازابىدا چىشلىرىنى كىرىشتۈرۈپ، كۆزلىرىنى چىڭ يۇمۇۋالغانىدى. ئۇ كۆزىنى ئاستا ئاچتى، ئەنجانبايغا قاراپ بۇقۇلداپ يىغلامسىراپ، بۈگۈن ئۆزلىرى يولۇققان پاجىئەنىڭ ئېچىنىشلىق ئاقىۋەتلىرىنى بايان قىلىشقا باشلىدى:

— ئەنجانباي ئاكا، — دېدى ئۇ ئۇنىڭ قولىنى چىڭ تۇتۇپ تۇرۇپ، — مەن سىلەرنى ئاگاھلاندۇرۇپ قويۇش ئۈچۈن كەلدىم. سىلەر تاشمىلىق، چەشتاغ تەرەپلەرگە زادى بارماڭلار، ئۇ تەرەپلەردە دۈشمەنلەر ھەددى — ھېسابسىز كۆپ ئىكەن، قىرىلىپ تۈگىشىپ كېتىسىلەر! باشقا تەرەپلەرگە كېتەيلى.

شىغاي ئۆكسۈپ يىغلاپ سېلىپ سۆزلىمەي قالدى. ئەنجانباينىڭ چىرايى ئوڭۇپ — تاتىرىپلا كەتتى. ئۇ تاقەتسىزلەنگەن ھالدا يەنە سورىدى:

— باشقىلار زادى قانداق بولدى؟ تېزىرەك دېسەڭچۇ ئىچىمنى سىقماي!

— ماقۇل، — دېدى شىغاي يىغلامسىراپ تۇرۇپ، — بىز چەشتاغ تەرەپكە يېقىنلاپ بېرىشىمىزغا زەيدىن دېگەن مۇناپىق جامالىدىن ئاكامنى ئېتىپ تاشلىدى! بۇنى مەن ئۆز كۆزۈم بىلەن كۆردۈم. ئۇ مۇناپىقنىڭ ئارىمىزدىكى خائىنلىرى ئاز ئەمەس ئىكەن. ئوق ئاۋازى بىلەن تەڭلا ئۇلار يوشۇرۇنۇپ تۇرغان مىڭلىغان دۈشمەنلەر بىلەن بىللە بىزگە تەڭلا تاشلاندى. بىزنىڭ ئازغىنە ئادەملىرىمىز قۇتۇلۇپ چىقىپ ئويتاغ تەرەپكە قېچىپ كېتەلەيدى. لېكىن، ئۇلارنىڭ ئارقىسىدىن يەنە نۇرغۇنلىغان دۈشمەنلەر قوغلاپ كەتتى، شۇ تاپتا ئۇلارنىڭ ھالى قانداق بولغانلىقىنى بىلمەيمەن. قېچىپ كەتكەن ئاشۇ ئازغىنە ئادەملەر بولسىمۇ ئامان قالسا ئوبدان بولاتتى. ھەي ئىست، ئىست! مەن

تېخى بۇ تەرەپكە كېلىۋېتىپ يول بويلىرىدا نۇرغۇنلىغان
دۈشمەنلەرنىڭ يوشۇرۇنۇۋالغانلىقىنى بايقاپ قالدىم.
ئەنجانباينىڭ ئادەملىرى جىممىدە تۇرۇشۇپ ھەممىنى
ئاڭلىدى، ھەممىنى چۈشەندى... ئۇلۇغ - كىچىك تىنىشىپ،
«ئاھ!» ئۇرۇپ، خىت - خوت قىلىشىپ، ئۈنسز مىشىلداپ
يىغلاشتى. ئاخىرىدا ئۆزلىرىنى باسالماي تۇيۇقسىزلا بىر -
بىرىگە ئېسىلىشقان ھالدا ھۆڭگىرەپ يىغلاپ سېلىشتى.
ئەنجانباي ئاچچىقىدا لېۋىنى چىشلەپ قانتىۋەتتى. رەڭگى
تاتىرىپ - بوزىرىپ، سارغۇچ بۇرۇتلىرىمۇ لىك - لىك تىترەپ
كەتتى. ئۇ شۇ تاپتا ناۋادا شىغاينىڭ دېگىنىدەك قىلىپ،
ئادەملىرىنى ئاياغ تەرەپتىكى ئارىلىق يوللار بىلەن باشلاپ مېڭىپ
ئۇلۇغچات تەۋەسىگە ئۆتۈپ كەتسەلا ھەممىسىنىڭ ئامان
قالدىغانلىقلىرىغا ئىشىنەتتى. لېكىن، ئۇ ئۇنداق قىلمىدى،
ئىنسانىي قەلبى، پاك ۋىجدان - غۇرۇرى ئۇنىڭ ئۇنداق
قىلىشىغا يول قويمىدى. ئۇ مۇشتۇمىنى چىڭ تۈگدى!
— بۇرادەرلەر، — دېدى ئۇ بوغۇق ئاۋازدا سەل خىرقىراپ
تۇرۇپ، — بىز ھاياتىمىزنى خەلقنىڭ ئازادلىقى - ھۆرلۈكى
ئۈچۈن ئاتىۋەتكەن. بايا ئاڭلىدىڭلار، بىزگە ئوخشاش ئۆزلىرىنىڭ
ھاياتىنى خەلقىمىزنىڭ بەخت - سائادىتى ئۈچۈن ئاتىۋەتكەن
قېرىنداشلىرىمىزنى قىرىپ يوقىتىۋېتىش ئۈچۈن دۈشمەنلەر
ئۇلارنىڭ ئارقىسىدىن قوغلاپ كېتىپتۇ! ئۇلار بىلەن كارىمىز
بولماي جېنىمىزنى ياقىغا ئېلىش بىز ئۈچۈن دوزاخقا لايىق
گۇناھ بولىدۇ! ئۇلارنى قۇتقۇزۇپ قالايلى! ئۆلۈپ تۈگىشىپ
كەتسەكمۇ مەيلى، ھاياتىمىز بەدىلىگە ئۇلارنى قۇتقۇزۇپ قالساقلا
ئاللامۇ رازى بولىدۇ، بەندىلەرمۇ رازى بولىدۇ. بىزمۇ ئۆزىمىزدىن
رازى بولۇشقا ھەقلىق بولىمىز. بۇرادەرلىرىم، جانجىگەرلىرىم،
بۈگۈن ئۇلۇغ جۈمە كۈنى، ھەممە بەندىلەر جەم بولۇپ خۇشال -
خۇرام ھالدا كۆڭۈل ئاچىدىغان ئازاد كۈن، ھەتتا دوزاخ ئوتىدا
كۆيۈۋاتقان گۇناھكارلارنىڭمۇ جازاسى توختىتىلىدىغان

خاسىيەتلىك كۈن. شۇڭا، مۇشۇ ھەممە ئىنسان ئازاد بولىدىغان
بۇ ئۇلۇغ كۈندە ئازاپتا قالغان قېرىنداشلىرىمىزنى قۇتقۇزۇش
يولىدا ئۆلۈپ كەتسەك شېھىت بولىمىز. مەن ئۇلار ئۈچۈن مۇشۇ
ئۇلۇغ كۈندە شېھىت بولۇپ كېتىشكە رازى ! ناۋادا مېنىڭ بىلەن
بىللە بېرىشنى خالىمايدىغانلار بولسا، مۇشۇ يەردە قېلىپ
قالساڭلار بولىدۇ. مەن سىلەردىن رەنجىمەيمەن. چىرايلىق يولغا
سېلىپ قويىمەن. خەير - خوش ئامان بولۇڭلار. خۇدايىم سىلەرنى
ئۆز پاناھىدا ساقلىغاي !

ئۇ سۆزىنى تۈگىتىپلا، شىغايىنى ئۇنىڭ بىر قىرغىز
ئاغىنىسىگە تاپشۇرۇپ بەردى، ئۇنىڭغا شىغايىنى ئاياغ يول بىلەن
ئاۋايلاپ ئاپىرىپ ئويتاغقا يەتكۈزۈپ قويۇشنى، ئۇ ساقىيىپ
بولغۇچە ھالىدىن ئوبدان خەۋەر ئېلىشنى تاپىلىدى. ئاندىن ئۇلار
قۇچاقلىشىپ خوشلاشتى. ھەر ئىككىلىسىنىڭ كۆڭۈللىرى
يېرىم بولۇپ كۆزلىرى لىققىدە ياشقا تولدى. ئەنجانباي ئۇلارنى
يولغا سېلىۋەتكەندىن كېيىن ئات ئېگىرىنىڭ ئۈستىگە
پىلىموتنى ھەر ۋاقىت ئېتىشقا تەييارلا قىلىپ تاڭدى - دە،
ئاپتوماتىنى بويىنغا ئېسىپ لىككىدە ئاتقا مىنىپ يۈرۈپ كەتتى.
لېكىن، بىرمۇ ئادەم ئايرىلىپ قالمىدى. ھەممىسى تەڭلا
قوزغىلىپ ئەگىشىپ مېڭىشتى.

*

*

*

ئەنجانباي تاشمىلىق، چەشتاغ تەرەپلەردىكى دۈشمەنلەر بىلەن
دوقۇرۇشۇپ قالسا دۈشمەنلەر بىلەن تۇتۇشۇپ قالاتتى - دە، ئالدى
تەرەپ توسۇلۇپ قېلىپ، ئويتاغ تەرەپكە قاراپ قېچىپ كەتكەن
بۇرادەرلىرىنى قۇتقۇزۇپ قېلىش ئۈچۈن دەل ۋاقتىدا ئۈلگۈرۈپ
بارالمايتتى. ئۇنىڭ ئۈستىگە ئۇ، مەرگەنلەرنىڭ ماھارىتىگە،
باتۇرلۇقىغا قاتتىق ئىشەنسەمۇ، لېكىن ئوق - دورىلارنىڭ
كەملىكى ئۇنىڭ بېشىنى قاتۇراتتى. شۇ تاپتا ئۇلارنىڭ

ھەربىرىدە ئارانلا ئون - ئون بەش تالدىنلا ئوق قالغانىدى. ناۋادا ئۇلار شۇنچە كۆپ دۈشمەنلەر بىلەن توقۇنۇشۇپ قالدىغان بولسا، بۇ ئوق - دورىلار بىلەن دۈشمەنلەرگە تەڭ كەلگىلى بولمايتتى. شۇڭا، ئۇ مەرگەنلىرىنى باشلاپ ئاياغ يول بىلەن ئايلىنىپ ئۆتۈپ، گەز دەرياسىنىڭ كۈنپېتىش تەرىپىدىكى ئېقىنلىرىنى بويلاپ مېڭىپ چالما ئېرىق تەۋەسىگە يېتىپ كەلدى. ئۇلار ئالدىراپ بۇ تەرەپكە قاراپ كېلىۋېتىپ، يول بويى ئادەملەرنىڭ ئاۋازلىرىغا، تاراق - تۇرۇق شەپىلەرگە قۇلاق سالدى. ئېرىق - ئۆستەڭ، دەريا، جىلغىلارنىڭ ئىچىلىرى، ئېگىز - پەس دۆڭلۈكلەر، ھويلا - ئارام، بۇلۇڭ - پۇچقاقلارنىڭ دالدىلىرى، ئوت - چۆپ، يېكەن - قومۇشلارنىڭ ئارىلىرى... ئارقىلىق مۆكۈنۈپ يۈرۈپ ئۇيان - بۇيان قېچىۋاتقان ئادەملەرگە ئوبدان سەپسىلىپ قاراپ ماڭدى. لېكىن، ئۆز ئادەملىرىدىن بىرەر ئىنسىمۇ ئۇچرىتالمىدى. ئەتراپلاردا يەنىلا قويۇق ئوق ئاۋازلىرى ئاڭلىنىپ تۇراتتى. بىراق، بۇ ئوقلارنى قايسى تەرەپنىڭ ئاتقانلىقىنى بىلگىلى بولمايتتى. پەقەت كۈنچىقىش تەرەپتىكى ئېگىز - پەس كۆرۈنگەن دۆڭلۈكلەرنىڭ ئەتراپىلا خېلى جىمجىتتەك بىلىندى. ئاشۇ دۆڭلۈكلەرنى ئارىلاپ ماڭسا، ئويتاغ تەرەپكە ئاسانلا ئۆتۈپ كەتكىلى بولاتتى. ئۇلار ئەتراپنى كۆزەتكەن ھالدا بىر جىلغىنىڭ ئىچى بىلەن مېڭىپ دۆڭلۈكلەرگە يېقىنلاشتى. دۆڭلۈكلەرنىڭ ئەتراپى يەنىلا جىمجىت ئىدى، ھېچقانداق شەپىمۇ ئاڭلانمايتتى. شۇنداق بولسىمۇ ئەنجانباي ئۇ تەرەپلەردىن يەنىلا خاتىرجەم بولالماي، ئىككى رازۋېدكىچىنى دۆڭلۈكلەرنى چارلاپ كېلىش ئۈچۈن ئەۋەتتى. رازۋېدكىچىلار ئۆمىلەپ يەر بېغىرلاپ مېڭىپ يۈرۈپ كەتتى. بىرھازادىن كېيىن ئۇلار قايتىپ كېلىپ دوكلات قىلىشتى:

— يىراقتىكى دۈشمەنلەرنىڭ بىزنى كۆرۈپ قېلىشىدىن ئەنسىرەپ دۆڭلۈكلەرنىڭ ئۈستىگە چىقمىدۇق. چىقىشىمىزنىڭمۇ ھاجىتى يوق ئىكەن، ناۋادا ئۇ دۆڭلۈكلەرنىڭ

ئۈستىدە ئادەم بولىدىغان بولسا، مۇشۇ جايدا تۇرۇپمۇ ئوچۇق كۆرگىلى بولىدىكەن. دۆڭلۈكلەرنىڭ ئەتراپىنى چارلاپ تەكشۈردۇق، ئادەم كۆرۈنمىدى.

ئۇلارنىڭ دېگەنلىرىگە ئىشىنىشكە بولاتتى. دېمىسىمۇ شۇ تاپتا ئاشۇ قىزغۇچ كۆرۈنگەن تاقىر دۆڭلۈكلەرنىڭ ئۈستى ئوچۇق كۆرۈنۈپ تۇراتتى. لېكىن، شۇنداق بولسىمۇ ئۇلار باشقا تەرەپلەردىن ئەندىشە قىلغان ھالدا شېغىل ئارىلاش قىزىل توپىلىق ئېگىز بىر دۆڭنىڭ يانباغرىدىن ئايلىنىپ ئۆتۈشكە باشلىدى. دەل شۇ چاغدا ئۇلارنىڭ كېلىشىنى پايلاپ ئەتىگەندىن بېرى دۆڭنىڭ ئۈستىدە يوشۇرۇنۇپ يېتىشقان دۈشمەنلەر خۇددى ئوۋىسى بۇزۇلغان قۇرت - قوڭغۇزلاردەك لۆمۈشۈپ ئۆمىلەپ چىقىشتى - دە، ئېگىزدە تۇرۇۋېلىپ ئۇلارنى تەرەپ - تەرەپلەردىن شىددەتلىك ئوققا تۇتتى. ئۇلار چۆچۈپ كېتىپ ھاڭ - تاڭ قالغان ھالدا ئۆزلىرىنى دالدىغا ئېلىۋېلىشقا ئارانا ئۈلگۈردى. گراناتلارنىڭ ئارقا - ئارقىدىن گۈمبۈرلەپ پارتلاشلىرى، پىلىموت، ئاپتوماتلارنىڭ توختىماي تاناتلاشلىرى، مىلتىقلارنىڭ گۈم - گۈم ئېتىلىشلىرى ئەتراپىنى زىلزىلىگە كەلتۈرۈۋەتتى. چاڭ - توزانلار خۇددى خادا قۇيۇندەكلا پۇرقۇپ ئاسمانغا كۆتۈرۈلۈپ، بىردەمدىلا ئەتراپىنى قويۇق توپا - تۇمان قاپلاپ كەتتى. توپا - تۇمانلارنىڭ قېلىنلىقىدىن، ھەتتا ئادەملەرمۇ بىر - بىرىنى كۆرەلمەي قېلىشتى. دەل مۇشۇ پۇرسەتنى غەنىمەت بىلگەن مەرگەنلەر پىلىموتچىلارنىڭ تۇرۇشلۇق جايلىرىغا بېرىپ ئۇلارغا تەڭلا ئوق ياغدۇرۇشقا باشلىدى. شۇ ھامان بىرنەچچە پىلىموت ئېتىشتىن توختاپ جىمىپ قېلىشتى.

لېكىن، ئەنجانبايلار ئۈچۈن ئوقلارنى تېجەپ، يىراقتىكى دۈشمەنلەرگە زەربە بېرىش ئۈچۈن ساقلاپ قويۇش بەكمۇ زۆرۈر ئىدى. شۇڭا، ئەنجانباي ئازغىنە مەرگەنلەرنى ئۆز جايلىرىدا تۇرۇپ، دۈشمەنلەرنى داۋاملىق ئوققا تۇتۇپ تۇرۇشقا قالدۇردى.

قالغانلارنى قىلىچلار بىلەن قوراللىنىدۇردى - دە، ئۆزى باشلاپ يېقىن ئەتراپتىكى دۈشمەنلەرگە زەربە بېرىش ئۈچۈن ئاتلاندى. قويۇق توپا - تۇمانلار ئۇلارغا ئوبدان دالدا بولدى. ئۇلار دۈشمەنلەرگە تۈيدۈرماي دۆڭلەرنى ئايلىنىپ يۈرۈپ، ئۇلارنىڭ ئارقا تەرىپىگە ئۆتۈۋالدى.

ئۇلار دۈشمەنلەرگە قىلىچ كۆتۈرۈپ ھۇجۇمغا ئۆتتى. دۈشمەنلەر نېمە ۋەقە بولغانلىقىنى بىلىپ بولغۇچە بىرمۇنچە دۈشمەننىڭ تېنىنى جۇدا قىلىشقا ئۈلگۈردى. بۇ تۈيۈقسىز زەربىدىن گاڭگىراپ قېلىشقان دۈشمەنلەر جان قايغۇسىدا نۇرغۇنلىغان ئۆلۈكلىرىنى تاشلاپ، تاشمىلىق تەرەپكە قاراپ قېچىشقا مەجبۇر بولۇشتى. مەرگەنلەر خېلى كۆپ قورال - ياراغ، ئوق - دورىلارنى غەنىمەت ئالدى. يولمۇ ئېچىلدى. لېكىن، ئۇلارمۇ ئالتە ئادىمىدىن ئايرىلىپ قالدى!...

ئۇلار قايغۇرۇشقان ھالدا قۇربان بولغان بۇرادەرلىرىنى دۆڭنىڭ يانباغرىغا دەپنە قىلىشتى. ئاندىن غەزەپلىرى قايناپ - تاشقان ھالدا يەنىلا قېچىپ كەتكەن بۇرادەرلىرىنى قۇتقۇزۇش ئۈچۈن ئويتاغ تەرەپكە قاراپ ئالغا ئاتلاندى. لېكىن، ئۇلار شۇ تاپتا ئۆزلىرىنىڭ قاتمۇقات قورشاۋدا قالغانلىقىنى تېخىچە بىلمەيتتى. دۈشمەنلەر ئەتىگەندىلا زەيدىنىڭ ئادەملىرى ئارقىلىق ئەنجانبانىڭ تېرىم تەرەپكە ئۆتۈپ كەتكەنلىكىدىن خەۋەر تېپىشقانىدى. ئۇلار ئەنجانبانىڭ قورشاۋىنى بۆسۈپ چىقىپ ئويتاغ تەرەپكە قېچىپ كەتكەن ئادەملىرىگە قوشۇلۇش ئۈچۈن مۇشۇ تەرەپكە كېلىشىنى پەرەز قىلىشىپ، بۇ يەردە بىر قىسىم كۈچىنى يوشۇرۇپ قويغانىدى. دېگەندەك، ئۇ بۇرادەرلىرىنى قۇتقۇزۇش ئۈچۈن ئۆز رازىلىقى، ئۆز ئايىغى بىلەن مېڭىپ كېلىپ، دۈشمەن قۇرغان قاپقانغا دەسسەپ سالدى!

* * *

ئەنجانباي مەرگەنلىرىنى باشلاپ گەز دەرياسىنىڭ كۈنپېتىش تەرىپىدىكى شاۋقۇنلۇق ئېقىنىنى بويلاپ مېڭىپ ئاقچالما

تەرەپتىكى غىلاڭ تاشلىق، كەڭرى، قاقاس سايلىققا چىقىپ
قېلىشتى. دەل شۇ چاغدا جىلغىلار ئارىسىدا يوشۇرۇنۇپ
تۇرۇشقان دۈشمەنلەر ئۇلارنى تەرەپ - تەرەپتىن توپ -
زەمبىرەك، پىلىموت، مىلتىق، گراناتلار بىلەن تۇيۇقسىزلا
شىددەتلىك ئوققا تۇتۇشتى. ئۇلار تۇيۇقسىز زەربىدىن چۆچۈپ
كېتىپ دەرھال بۇرۇلۇپلا ئارقىسىغا ياندى. لېكىن، ئارقا
تەرەپتىنمۇ شىددەتلىك ھۇجۇمغا ئۇچراپ يامغۇردەك توختىماي
يېغىۋاتقان ئوقلارغا دۇچار بولۇشتى. خۇددى ھاۋا
گۈلدۈرلىگەندەك قورقۇنچلۇق، قۇلاقنى پاك قىلىۋېتىدىغاندەك
دەھشەتلىك پارتلاش سادالىرى تاغ، دالىلارنى لەرزىگە كەلتۈرۈپ،
قارا قۇيۇندەك تولغىنىپ ئاسمانغا كۆتۈرۈلگەن قويۇق توپا -
تۇمانلار ئەتراپنى قاپلاپ جاھاننى خۇددى گۈگۈم ۋاقتىدەكلا
قاراڭغۇلاشتۇرۇۋەتكەنىدى. ئۇلار قورشاشقا چۈشۈپ قالغانلىقىنى
بىلدى. ئەتراپتىكى دالىلىنىشقا بولىدىغان جايلارنى دۈشمەنلەر
ئىگىلەپ بولغاچقا، ئۇلار يوشۇرۇنۇۋېلىشقا ئامالسىز قالدى. ئۇلار
شۇ تاپتا خۇددى قەپەسكە سولىنىپ قالغان يولۋاسلاردەك
تېپىرلاپ ئۆزلىرىنى ئويان - بويان ئۇرۇشقا مەجبۇر بولۇپ
قېلىشتى. دۈشمەنلەرنىڭ غەربىزى ئۇلارنى دەل مانا مۇشۇنداق
تەرەپ - تەرەپتىن ۋىزىلداپ يېغىۋاتقان ئوق يامغۇرلىرى
ئاستىغا ئېلىپ قىيناپ، تەسلىم بولۇشقا قىستاش ئىدى.
لېكىن، ئەنجانباينىڭ يېنىدىكى بۇ مەرگەنلەر دۈشمەنلەر بىلەن
جان تىكىپ ئېلىشىپ تۇرۇپ ئۆلۈپ كېتىشكە رازى ئىدىكى،
ھەرگىزمۇ ئۆز جانلىرىنى قۇتۇلدۇرۇۋېلىش ئۈچۈن ئۆز
ئىختىيارلىقى بىلەن قول كۆتۈرۈپ تەسلىم بولىدىغان، ئۆز
رازىلىقى بىلەن باش ئېگىدىغان ئۇنداق بېلى بوش ئادەملەردىن
ئەمەس ئىدى.

— تەييارلىنىڭلار! — دېدى ئەنجانباي مەرگەنلەرگە پەس
ئاۋازدا بۇيرۇق قىلىپ، — ئەتراپىمىزدىكى دۈشمەنلەرگە تەڭلا
ھۇجۇم قىلىپ، قامالدىن بۆسۈپ چىقايلى! بىرنەچچىمىز

ئالدىمىز تەرەپتىكى دۈشمەنلەرنى قىرىپ يول ئېچىپ ماڭايلى، قالغانلار يان تەرەپلەر بىلەن ئارقىمىزدىكى دۈشمەنلەرگە ئوت ئېچىپ مېڭىڭلار. ئېسىڭلاردا بولسۇن، ئوقلارنى تېجەپ قالايلى. ئاتلىنىڭلار! — ئارىدىن كۆپ ئۆتمەي شۇنداق دەپلا ئات ئېگىرىنىڭ ئۈستىگە ئېتىشقا ھازىرلاپ پۇختا تېڭىپ قويۇلغان پىلىموتقا ئېڭىشتى — دە، دۈشمەنلەرنى تاتالىتىپ قىرغان ھالدا ئات چاپتۇرۇپ ئالدىغا ئېتىلدى. باشقا مەرگەنلەرمۇ ئارقا ھەم يان تەرەپلىرىدىكى دۈشمەنلەرنى نىشانلاپ ئوققا تۇتۇپ، ئۇنىڭ بىلەن تەڭلا ئالغا ئاتلاندى. دۈشمەنلەر ئۇلارنى تەرەپ — تەرەپتىن تېخىمۇ شىددەتلىك ئوققا تۇتۇپ يوللارنى توسۇۋالدى. لېكىن، ئۇلار توختىمىدى. دۈشمەنلەرنىڭ ئوت توچكىلىرىنى نىشانلاپ ئوققا تۇتۇپ ئالغا ئىلگىرىلەپ مېڭىۋەردى. شۇنداق بولسىمۇ، ئۇلارنى قورشىۋالغان دۈشمەنلەر ھېسابسىز كۆپ ئىدى. مەرگەنلەر نىشانلاپ تۇرۇپ ئاتقان ئوقلار دالدىلارغا يوشۇرۇنۇپ تۇرۇشقان دۈشمەنلەرگە تەگمىدى. ئەكسىچە، دۈشمەنلەر يامغۇردەك ئوق ياغدۇرۇپ ئەنجانباينىڭ ئوچۇقچىلىقتا قالغان مەرگەنلىرىنى ئارقا — ئارقىدىن ئاتلاردىن تىك موللاق چۈشۈرۈشكە باشلىدى. شۇنداق بولسىمۇ ھايات قالغانلار دۈشمەنلەرنى نىشانلاپ ئېتىپ توختىماي ئىلگىرىلەۋەردى ۋە ھايات قالغانلار بىرھازادىن كېيىن دۈشمەنلەرنى ئارقىغا قالدۇرۇپ ئاخىر جىغان بەلگە يېقىنلىشىۋالدى. بۇ چاغدا كەچ كىرىپ، كۈن پامىر تاغلىرىنىڭ كەينىگە قىيىسايدى. توپا — تۇمانلىق ئاسماندا چالا — بۇلا ئاق بۇلۇتلار لەيلىشىپ يۈرەتتى. ئەنجانباي مەرگەنلىرىگە كۆز يۈگۈرتۈپ ئارانلا يىگىرمە سەككىز ئادىمى قالغانلىقىنى بىلدى. دەل شۇ چاغدا ئويتاغ ئاغزى تەرەپتىن توپا — تۇمان كۆتۈرۈلدى. ئارىدىن كۆپ ئۆتمەي نۇرغۇنلىغان ئاتلىق ئەسكەرلەرنىڭ ئات چاپتۇرۇپ كېلىۋاتقانلىقى كۆرۈنۈپ قالدى. بۇ چاغدا ئارقىدىكى دۈشمەنلەرمۇ قوغلاپ كېلىپ ئۇلارغا يېقىنلىشىپ قالغانىدى.

دۈشمەنلەر ئىككى ياندىن قىستاپ كېلىشكە باشلىدى. ئارىدىن كۆپ ئۆتمەي ئەنجانبايلىرىنىڭ ئەتراپىنى دۈشمەن ئەسكەرلىرى قاتمۇقات قورشىۋالدى. ئەھۋال تولىمۇ خەتەرلىك ئىدى. ئەنجانباي شۇنداق جىددىي پەيتتە بىر ئەقىل تاپتى. چىرايى ئۆڭگەن ھالدا يېنىدىكى مەسۇم چوڭغا بۇيرۇق قىلدى:

— بىز ئۈچ ئادەم بۇ يەردە قېلىپ سىلەرنى قوغدايمىز. سەن قالغان ئادەملەرنى باشلاپ، ئاۋۇ سول تەرەپتىكى جىلغىنىڭ ئىچى بىلەن مېڭىپ قېچىپ كەتكىن !
لېكىن، مەسۇم چوڭ ئۈنىمىدى:

— ياق ! ئۆلسەكمۇ، ھايات قالساقمۇ بىللە بولىمىز !

ئەنجانبايىنىڭ ئاچچىقى كېلىپ ئۇنىڭغا ۋارقىرىدى:

— مەن ساڭا ئەڭ ئاخىرقى قېتىم بۇيرۇق قىلىۋاتىمەن !
ئۆتۈنۈپ قالاي ! دېگىنىم بويىچە ئىجرا قىل ! تالىشىپ تۇرۇشقا پۇرسەت يوق ! خوش، خۇداغا ئامانەت، ئامان بولۇڭلار ! ئاتلان !
سېپىت ئەخمەت، بۇرھان، سىلەر ئىككىڭلار مەن بىلەن بىللە قېلىڭلار !

مەسۇم چوڭ ئىلاجسىز مەرگەنلەردىكى بىر بۆلۈك ئوق، گراناتلار بىلەن ئىككى پىلىموت، بىر ئاپتوماتى ئەنجانبايلىرىغا قالدۇرۇپ كۆزىگە لىتىقىدە ياش ئالغان ھالدا ئۇنىڭ بىلەن خوشلىشىشقا مەجبۇر بولدى. — دە، دۈشمەنلەرنىڭ شىددەتلىك ئوققا تۇتۇشىغا قارىماي يىگىرمە نەچچە مەرگەننى باشلاپ يۈرۈپ كەتتى. لېكىن، ئون سەككىز ياشلىق قاۋۇل يىگىت ئەزىز «سېنىڭ يېنىڭدا قالىمەن !» دەپ كاجلىق قىلىپ ئۇلار بىلەن بىللە كېتىشكە ئۈنىماي، ئەنجانبايىنىڭ يېنىدا قالدى. ئۇ ئەنجانبايىنىڭ سىڭلىسى ئايىم تىللاخاننىڭ ئوغلى ئىدى. ئەنجانباي ئۇنىڭغا كىچىكىدىن تارتىپلا بەك ئامراق بولغانلىقتىن، ئۆزىگە ئەگەشتۈرۈپ يۈرۈپ ئوينىتىپ چوڭ قىلغان، ئەزىز ئۇنىڭغا ئەگىشىپ «تاغ ئىنقىلابى» غا قاتناشقاندىن كېيىنمۇ ئەنجانباي يەنە ئۇنى چىڭ تۇتۇپ ياراملىق ئۈستى

پىلىموتچىك قىلىپ يېتىشتۈرۈپ چىققاندى. ئۇمۇ ئەنجانباينىڭ
 سىزىقىدىن چىقمايتتى. لېكىن، بۇ قېتىم ئۇ ئۇنىڭ گېپىگە
 قۇلاق سالامدى. ئەنجانباينىڭ يېلىنىپ - يالۋۇرۇپ قىلغان
 شۇنچە كۆپ نەسىھەتلىرىمۇ ئۇنىڭغا كار قىلىمىدى. يەنىلا
 «كەتمەيمەن! سەن بىلەن بىللە بولىمەن!» دەپ چىڭ تۇرۇۋالدى.
 ئەنجانباي ئاچچىقىدا ئۇنىڭغا ئىككى شاپىلاق سېلىۋەتتى. ئەزىز
 تاغىسىغا چىدىماي يىغلامسىرىغان ھالدا ئېتىغا مىنىپ،
 دۈشمەنلەرنىڭ ئوق يامغۇرلىرى ئاستىدا كېتىشكە مەجبۇر
 بولدى. ئالدىدا ماڭغانلار خېلى ئۇزاپ كەتكەنىدى. ئۇ ئېتىنى
 چاپتۇرۇپ مېڭىپ ئۇلارغا يېتىشىۋېلىشقا ئاز قالغاندا ئۇنىڭ
 ئېتىغا ئوق تەگدى. لېكىن، ئۇنىڭ ئالدىدا كېتىۋاتقانلار بۇنى
 سەزمەي ئاتلىرىنى چاپتۇرۇپ مېڭىۋەردى. بۇ چاغدا سېيىت
 ئەخمەت بىلەن بۇرھان ئىككىسى دۈشمەنلەرنى ئوققا تۇتۇپ،
 ئۇلارنىڭ يولىنى توسۇپ تۇرغانىدى. ئەنجانباي ئەزىزنى ئۇرۇپ
 سالغىنىغا پۇشايمان قىلىپ، كۆڭلى غەش بولغان، يۈرىكى
 ئېچىشقان ھالدا دۈشمەنلەرنى ئوققا تۇتۇشقا باشلىدى.
 دەل شۇ چاغدا ئەزىزنىڭ: «ئەنجانباي ئاكا!» دەپ توۋلىغان
 ئاۋازى ئاڭلىنىپ قالدى. ئەنجانباي چۆچۈپلا ئۇ كەتكەن تەرەپكە
 قارىدى. ئۇ يەنە: «ئەنجانباي ئاكا، ئەنجانباي ئاكا!» دەپ ئىككى
 قېتىم توۋلىدى. ئەنجانباي ئۇنىڭدىن ئەنسىرەپ يەر بېغىرلاپ
 ئۆمىلەپ مېڭىپ ئۇنىڭ قېشىغا يېتىپ باردى. ئۇنىڭ ئىككى
 پۇتى ئات ئاستىدا بېسىلىپ قېلىپ تولغىشىپ كەتكەنىدى.
 دۈشمەنلەرمۇ ئەنجانباينى چاقىرغانلىقىنى ئاڭلىدى. ئەنجانباينىڭ
 ئۇنى يۆلەپ ياندۇرۇپ كېلىۋاتقانلىقىنىمۇ دۇربۇندا كۆرۈپ
 تۇردى.
 يۇقىرى مەنسەپ، كۆپ ئالتۇن - تىللا تەمەسىدە خۇدىنى
 يوقاتقان دۈشمەنلەر ئەنجانباينى تىرىك تۇتۇۋېلىش غەرىزىدە بىر -
 بىرىدىن قىزغىنىشىپ، شاللىرىنى ئېقىتىشقان ھالدا ئۇلار
 تەرەپكە قاراپ قىستاپ كېلىشكە باشلىدى. ئەنجانبايلارمۇ بوش

كەلمىدى، ئالدىدىكىلەرنى ئۈدۈللۈك نىشانغا ئېلىپ ئوققا تۇتۇپ،
دۈشمەنلەرنى ئۆزلىرىگە يېقىنلاشتۇرمىدى.
دۈشمەنلەرنىڭ غەربىزى ئەنجانباينى تىرىك تۇتۇۋېلىش ئىدى.
شۇڭا، ئۇلار يىراقتا تۇرۇپ ۋارقىراپ - جارقىراپ قۇرۇق ھەيۋە
قىلىپ، قەستەنگە ئۇلارنىڭ ئەتراپىنىلا ئوققا تۇتاتتى. مۇشۇنداق
قىلىش ئارقىلىق ئۇلارنى ھالسىرىتىپ ئوقلىرى تۈگىگەن ھامان
باستۇرۇپ كېلىپ تۇتۇۋالماقچىدى. دۈشمەنلەرنىڭ بۇ غەربىزى
ئەنجانبايلارغا ئايان بولغانلىقتىن يېقىنلاشقانلىرىنى ئېتىۋەردى.
دۈشمەنلەر توختىسا، ئۇلارمۇ جىم بولۇۋالدى. ئۇلار شۇ ھالدا
دۈشمەنلەرنى بىر ھازاغىچە توسۇپ تۇردى. بۇ چاغدا مەسۇم چوڭ
باشلاپ كەتكە ئادەملەر قورشاۋدىن بۆسۈپ چىقىپ خېلى يىراقلاپ
كەتكەنىدى. ئەنجانباي قورشاۋدىن بۆسۈپ چىقىپ كېتىش ئۈچۈن
مەرگەنلەرگە بايا مەسۇم چوڭ ئادەملەرنى باشلاپ مېڭىپ كەتكەن
جىلغا تەرەپنى شەرەتلەپ كۆرسەتتى. ئۇلار ئۇنىڭ غەربىزىنى
چۈشىنىپ دەرھال ئاتلىرىغا مىنىشتى - دە، ئۆزلىرى
پاناھلىنىپ تۇرغان دۆڭنىڭ ئارقىسىدىكى چوڭ ئازگالدىن
چىقىپ پىلىموت، ئاپتوماتلار بىلەن ئەتراپتىكى دۈشمەنلەرنى
ئوققا تۇتقان ھالدا ئاتلىرىنى چاپتۇرۇپ مېڭىپ جىلغىغا
يېقىنلىشىۋالدى. دۈشمەنلەر ئۇلارنى شىددەتلىك ئوققا تۇتۇشقا
باشلىدى. ئىككى ئادەمنىڭ ئېتىغا ئوق تېگىپ تىك موللاق
چۈشتى. ئەنجانباينىڭ ئېتىمۇ كاردىن چىقتى. بۇ ئات تۈنۈگۈن
ئاخشامدىن بېرى ئەنجانباي بىلەن پىلىموتنى كۆتۈرۈپ توختىماي
چېپىپ يۈرگەنلىكتىن ھېرىپ ھالى قالمىغان. ئۇنىڭ ئۈستىگە
مانا ئەمدى ئەنجانباي، ئەزىزىمۇ ئارقىسىغا
مىنگەشتۈرۈۋالغانىدى. بۇنداق ئېغىر يۈكنى كۆتۈرەلمىگەن ئات،
جىلغىنىڭ ئاغزىدىلا بىر كىچىككىنە تاشقا پۈتلىشىپ يىقىلىپ
چۈشتى. ئەزىزنىڭ پۈتى تولغىشىپ كەتكەنلىكتىن يۆلىۋالسىمۇ
يەنىلا دەلدۈگۈنۈپ كېتىپ تۈزۈكرەك ماڭالمايتتى. شۇڭا،
ئەنجانباي ئىلاجسىز ھالدا ئۇنى باراقسانلاپ ئۆسكەن تىكەنلىك

سۈزگەنلەر ئارىسىغا يوشۇرۇپ قويۇشقا مەجبۇر بولدى ھەمدە ئۇنىڭغا قايتا - قايتا تاپىلدى:

— مۇشۇ سۈزگەنلىك ئارىسىدا جىم يېتىۋالساڭ، دۈشمەنلەر سېنى كۆرەلمەيدۇ. دۈشمەنلەر كەتكەندىن كېيىن ئاندىن چىقىپ كەت.

ئاندىن ئۇ ئىككى مەرگەن بىلەن بىللە قوغلاپ كېلىۋاتقان دۈشمەنلەرنى ئوققا تۇتقاچ جىلغىنىڭ ئىچى بىلەن مېڭىپ، ئالدى تەرەپتىكى تاغنىڭ يېنىغا بېرىۋالدى. ئۇلار مۇشۇ تاغنىڭ ئۇ تەرەپىگە ئۆتۈۋالسىلا دۈشمەنلەرگە تۇتۇق بەرمەيتتى. لېكىن، ئۇلار تاغقا يامىشىپ چىقىۋاتقاندا دۈشمەنلەر تاغ قاپتاللىرىنى شىددەتلىك ئوققا تۇتۇپ، ئۇلارنىڭ ئالدىنى توسۇۋالدى. دەل شۇ چاغدا سېپىت ئەخمەتنىڭ بىر پاي ئوقنى ئالماقچىلىقىغا ئېلىپ تىكىلىپ قاراپ قويۇپ تۇش يانچۇقىغا سېلىۋاتقانلىقىغا ئەنجانباينىڭ كۆزى چۈشۈپ قالدى - دە، ئەجەبلىنىپ ئۇنىڭدىن سورىدى:

— نېمىشقا ئۇنداق قىلىسەن؟
ئۇ پىسىڭىدە كۈلۈپ قويۇپ جاۋاب بەردى.
— ئۆزۈمگە ئاتاپ قويدۇم. دۈشمەنلەرنىڭ قولىغا تىرىك چۈشۈپ قالغاندىن ئۆلگەن ياخشى. سەنمۇ...

— ياق، مەن ئۇنداق ئەخمەق ئەمەس، — دېدى ئەنجانبايمۇ پىسىڭىدە كۈلۈپ قويۇپ، — ئۆزۈمنىڭ ئوقىدا ئۆزۈمنى ئۆلتۈرمەيمەن. ئاشۇ بىر پاي ئوقتا دۈشمەنلەردىن بىرنى ئېتىپ ئۆلتۈرۈۋەتسەم، خەلقنىڭ دۈشمەنلىرىدىن بىرى ئازلايدۇ. دۈشمەنلەر قولىدا ئۆلۈپ كەتسەم مەيلى. پەرۋايم پەلەك. شۇغىنىسى تېخىمۇ كۆپ دۈشمەنلەرنى ئۆلتۈرەلمىگەنلىكىمدىن ئەپسۇسلىنىمەن!

ئۇلارنىڭ كۆڭۈللىرى شۇ تاپتا ئۆزلىرىنىڭ ئۆلۈمىنىڭ يېقىنلىشىپ قالغانلىقىنى تۇيۇپ تۇراتتى. لېكىن، ئۇلار بۇ خەۋپنى سەزمىگەندەك كۈلۈشۈپ تۇرۇپ مۇڭدېشىۋاتاتتى. سېپىت

ئەخمەت ئوقنى يەنە ئاپتوماتقا سېلىپ قويدى. ئۇلار تاغ قاپتاللىرىدىكى ئېگىز - پەس دالدىلارنىڭ كەينىگە يوشۇرۇنۇپ تۇرۇپ تەرەپ - تەرەپلەردىن ئۆزلىرىگە يېقىنلىشىپ كېلىپ قالغان دۈشمەنلەرنى شىددەتلىك ئوققا تۇتۇشقا باشلىدى.

* * *

ئۇلاردىن يىگىرمە - ئوتتۇز قەدەملا يىراقلىقتىكى تاغ چوققىسىدا قورام تاشلار ئارىسىغا يوشۇرۇنۇۋالغان مەمەت قىرغىز بولۇۋاتقان بۇ دەھشەتلىك قىرغىنچىلىقنى ئۆز كۆزى بىلەن كۆرۈپ تۇردى. «يارايسىلەر بىچارە ئەزىمەتلەر!» دېدى ئۇ ئىچىدە. لېكىن، ئۇلارنىڭ ھايات قالمايدىغانلىقىنى ئويلاپ ئېچىنغان ھالدا كۆزلىرىگە لىققىدە ياش ئالدى. ئۇ بايا مەسۇم چوڭ بىلەن كېتىۋاتقاندا ئۇنىڭ ئېتىغىمۇ ئوق تېگىپ يىقىلىپ چۈشكەنىدى. مەسۇم چوڭلار كۆرمىي قېلىشتى. ئۇ ئۇلارغا يېتىشەلمەي ئوقلاردىن ئۆزىنى دالدىغا ئېلىپ يۈرۈپ مېڭىشقا يول تاپالماي، ئىلاجسىز ھالدا مۇشۇ تاغنىڭ چوققىسىغا چىقىپ قالغانىدى.

ئۇنىڭمۇ شۇ تاپتا دۈشمەنلەرنى تازا قىرغۇسى كەلدى. ئەپسۇسكى، ئۇنىڭ مىلتىقىدا بىر پايىمۇ ئوق قالمىغانىدى. مەمەت تاغدىن سىيرىلىپ چۈشۈپ ئەنجانبايلارغا ياردەم بېرىشكىمۇ ئامالسىز ئىدى. ناۋادا تاغ قاپتىلىدىلا ئۆزىگە دۈشمەننىڭ ئوقى تېگىپ كېتىپ ئۆلۈپ كەتسە، ئۇلارغا ھېچقانداق پايدىسى تەگمەيتتى. ئۇنىڭ ئىچى تىتىلداپ كەتتى. ئاخىر بولالماي ئادەم باشلاپ كېلىپ ئۇلارنى قۇتۇلدۇرۇش قارارىغا كەلدى. ئۇ شۇ مەقسەتتە ئاسمانغا كۆتۈرۈلگەن توپا - تۇماننىڭ قويۇقلۇقىدىن پايدىلىنىپ تاغنىڭ ئۇ تەرىپىگە قاراپ سىيرىلىپ چۈشۈشكە باشلىدى. ئۇ پەسكە چۈشۈپلا ئۆمىلەپ قويۇپ يۈگۈردى. جىلغىنىڭ ئىچىدە ئالدى پۇتلىرى چېتىپ قويۇلغان بىر ئاتقا

ئۇچراپ قالدى. ئۇ ئاتقا مىنىپلا بولۇشىچە چاپتۇرۇپ ئويىتاغ
ئاغزىغا كەلدى.

يېڭىسارنىڭ ئەگۈس يېزىسىدىن كەلگەن بۇ داڭدار مەرگەن
ئۆزىنىڭ بۇ يەردىمۇ بىر قېتىملىق دەھشەتلىك پاجىئەنىڭ
شاھىتى بولۇپ قېلىشىنى ئەسلا خىيالىغا كەلتۈرمىگەنىدى، ئۇ
بىر جۈپ قوشماق تاغنىڭ ئاغزىدىن چىقىشىغا بۇ تەرەپكە قاراپ
ئات چاپتۇرۇپ گۈلدۈرلىشىپ كېلىۋاتقان قادىر مۇئەللىمنىڭ
ئادەملىرى بىلەن ئۇچرىشىپ قالدى. قادىر مۇئەللىم ئەتىگەندىن
بېرى ئارقا تەرەپكە ئۆتۈۋېلىپ قوغلاپ كېلىۋاتقان دۈشمەنلەرنى
تاغلارنى ئايلىنىپ يۈرۈپ ئازدۇرۇپ، يېقىنلىشىپ قالغانلىرىنى
ئوققا تۇتۇپ قىرىپ، قېچىپ يۈرگەن ئۆز ئادەملىرىنى قوغداپ
كېلىۋاتاتتى. ئۇ دۈشمەنلەرگە دەل ۋاقتىدا زەربە بېرەلمەي
قېلىشىدىن ئەنسىرەيتتى. تېز ئېتىش ئۈچۈن يېنىدىكى
گراناتلارنىڭ ھەممىسىنىڭ پىلتىلىرىنى چىقىرىپ ھازىرلاپ
قويغانىدى. ئۇ، مەمەتنىڭ يىغلامسىراپ تۇرۇپ قىلغان
بايانلىرىدىن ئاكىسىنىڭ ئۆلۈم ئالدىدا دۈشمەنلەر بىلەن جان
تىكىپ ئېلىشىۋاتقانلىقىنى، شۇ تاپتا ئۇنىڭ ھاياتى خەۋپ
ئىچىدە قالغانلىقىنى بىلىپ، كاللىسى پىرىرىدە قايغاندەك بولدى -
دە، كۆز ئالدى قاراڭغۇلىشىپ، ئارقىسىغا بۇرۇلۇپ ئادەملىرىگە
بۇيرۇق قىلدى:

— يۈرۈڭلار، ئۇلارنى قۇتقۇزۇۋالايلى!
ئۇ شۇنداق دەپلا ئېتىنى چاپتۇرۇپ، ھەممىسىنىڭ ئالدىغا
ئۆتۈپلا يۈرۈپ كەتتى. ئات چېپىپ كېتىۋاتقاندا ھېلىقى
گراناتلارنىڭ پىلتىسى ئۇنىڭ دولىسىدا سىلكىنىۋېرىپ پەسلەپ
قالغان ئاپتوماتىنىڭ تەپكىسىگە ئاستا - ئاستا يۆگىشىپ قالدى.
لېكىن ئۇ، بۇنى سەزمەي ئاتنى چاپتۇرۇپ مېڭىۋەردى.
بۆكتۈبېشى دېگەن جايغا يېقىنلاپ كەلگەندە تۇيۇقسىزلا
ئويلىمىغان دەھشەتلىك پاجىئە يۈز بەردى. ئۇ ئاپتوماتىنى
يۇقىرىراق قىلىش ئۈچۈن، يېنىغا شۇنداق سۈرۈشىگىلا

گراناتلارنىڭ پىلىتىسى تارتىلىپ كەتتى. گرانات پارتلاپ تاغ،
جىلغىلارنى لەرزىگە كەلتۈردى. قادىر ھاياتىدىن ئايرىلدى. ئۇ شۇ
چاغدا ئاران يىگىرمە بەش ياشقا كىرگەنىدى. يارىدار بولغانلارمۇ
قوغلاپ كەلگەن دۈشمەنلەرگە يەم بولدى.

* * *

مەرگەنلەر پىلىموت، ئاپتوماتلار بىلەن يېقىنلىشىپ قالغان
دۈشمەنلەرنى ئۈدۈللۈك ئوققا تۈتۈپ پەسكە دومىلىتىۋەردى،
دۈشمەنلەرمۇ توختىماي پىلىموت، زەمبىرەكلەر بىلەن ئۇلارنى
ئوققا تۈتۈپ تۈرۈپ يېقىنلاپ كېلىۋەردى. ئۇلار شۇ ھالدا
بىر ھازاغىچە ئېلىشتى. ئاخىر ئەنجانباينىڭ پىلىموتىدا ئوق
قالدى. دەل شۇ چاغدا سېپىت ئەخمەت بىلەن بۇرھانلار
ئېتىشىۋاتقان تەرەپلەرمۇ تۇيۇقسىز توختاپ جىمىپ قالدى.
ئەنجانباينىڭ يۈرىكى بىر شۇملۇقنى سەزگەندەك «قارت!»
قىلدى - دە، ئۇ بۇرۇلۇپ ئۇلار تەرەپكە قارىدى. بۇ چاغدا گۈگۈم
چۈشەي دەپ قالغانىدى. ئەنجانباي ئۇلارنىڭ قىپقىزىل قان
ئىچىدە ئوڭدىسىغا ياتقانلىقىنى كۆرۈپلا چۆچۈپ كەتتى. ئۇ تېز
- تېز ئۆمىلەپ ئۇلارنىڭ قېشىغا كەلدى. ئۇلار تىنىقتىن
توختىغانىدى. ئۇ كۆزلىرىگە لىققىدە ياش ئالغان ھالدا ئۇلارنىڭ
يۈز - كۆزىنى سىلاپ، كۆزلىرىنى يۇمدۇرۇپ قويدى. ئۇلارنىڭمۇ
ئوقلىرى تۈگىگەنىدى، يانلىرىدا پەقەت بەش - ئالتىلا گرانات
تۇراتتى. ئەنجانباي بۇ گراناتلارنى يىغىشتۇرۇپ ئېلىپ يەنە ئۆز
جايىغا يېنىپ كەلدى. شۇ تاپتا ئۇنىڭ تاپانچىسىدىمۇ ئازلا ئوق
قالغانىدى. دۈشمەنلەر ئەنجانباي يوشۇرۇنۇۋالغان تاغ قاپتىلىنى توپ -
زەمبىرەكلەر بىلەن شىددەتلىك ھالدا ئوققا تۈتۈشنى بىردەممۇ
توختاتمىدى. تاغ پارچىلىرى گۆمۈرۈلۈپ چۈشۈپ قاپتال
ئەتراپىدىكى ئازگاللارنى توشقۇزۇۋەتتى.

ئەنجانباي چاڭ - توزاندىن پايدىلىنىپ تاغنىڭ ئۇ تەرىپىگە
ئۆتۈۋېلىش ئۈچۈن تاغقا يامىشىپ چىقىشقا باشلىدى. مانا ئۇ
تاغنىڭ ئۈستىگە يېقىنلىشىپ قالدى. بىر تۈپ يۇلغۇن
كۆتىكىگە ئېسىلىپ تۇرۇپ بىر پۈتىنى تاغنىڭ ئۈستىگە
قويۇۋالدى. لېكىن، شۇ چاغدا دۈشمەن ئەسكەرلىرى ئارقا -
ئارقىدىن ئاتقان ئىككى پاي ئوق دەل ئەنجانباينىڭ ئوڭ
دولمىسىغا تېگىپ تاغىقىنى چېقىۋەتتى. ئۇ ئاغرىق ئازابىدا يۇلغۇن
كۆتىكىنى تۈتۈپ تۇرالماي يەنە بايا ئۆزى يوشۇرۇنۇۋالغان تاغ
قايتىلىدىكى ئازگالغا دومىلاپ چۈشۈپ ھوشىدىن كەتتى.

* * *

باقاخۇن تۈنۈگۈن ئويتاغنىڭ كۈنچىقىش تەرىپىدىكى ئېگىز
بىر دۆڭنىڭ ئۈستىدە ئوغۇللىرىنىڭ يولىغا تەلمۈرۈپ قاراپ
ساق بىر كۈننى ئۆتكۈزدى. ئۇلاردىن ئەنسەرەپ كېچىسىمۇ ئۆيگە
كىرىپ كەتمىدى. بەل، پۇتلىرى تېلىپ كەتسە، ئانچە - مۇنچە
ئولتۇرۇپ ئارام ئېلىۋالدى. توختىغان ئېلىپ كەلگەن تائاملارنى
ئۇنىڭ زورلىشى بىلەن چالا - بۇلا يەپ يەنە ئالقانلىرىنى
پېشانىسىگە يانتۇ قويۇپ سايىۋەن قىلغان ھالدا يىراقلارغا
تەلپۈنۈپ قاراپ تۇرىۋەردى. لېكىن، ئۇلار ھازىرغىچە قايتىپ
كەلمىدى ياكى بىرەر خەۋىرىمۇ بولمىدى. ئوغۇللىرىنىڭ
ئەھۋالىنى بىلىدىغانلارنىڭ ھەممىسى ئۇرۇشقا كەتكەنىدى.
مانا بۈگۈنمۇ كۈن چۈشتىن قايرىلدى. لېكىن، ئوغۇللىرىدىن
تېخىچە دېرەك يوق. ئۇ ئۇلاردىن ئەنسەرەپ، ئىچى تىتىلداپ
تۇرالمايلا قالدى. دەل شۇ چاغدا ئويتاغ ئاغزى تەرەپتىن
كىشىلەرنىڭ يىغا - زارى ئاڭلىنىپ قالدى. باقاخۇن چۆچۈپ ئۇ
تەرەپكە قاراپ تۇرۇپلا قالدى. ھايال ئۆتمەيلا يىگىرمە -
ئوتتۇزدەك ئادەمنىڭ ئىككى ئات ھارۋىسىنى ئارىلىرىغا ئېلىپ
يىغلاشقان، قاقشاشقان ھالدا بۇ تەرەپكە قاراپ كېلىۋاتقانلىقىنى

كۆردى. باقاخۇن ھاڭ - تاڭ قېلىپ، دۆڭدىن چۈشۈپ ئۇلارنىڭ ئالدىغا باردى. ھارۋىلارنىڭ ئەتراپىدىكى كىشىلەر ئارىسىدا خوجا ئابدۇراخمان بىلەن مەسۇم چوڭمۇ تۇراتتى. ئۇلار باقاخۇنغا ئېسىلىپ، چاپلىشىپ تۇرۇپ تېخىمۇ بەكرەك ھۆڭرەپ يىغلاشقا باشلىدى. باقاخۇننىڭ كۆڭلى بىر شۇملۇقنى سەزدى. يۈرىكى «قارتلا» قىلىپ ئالدىدىكى ھارۋىنىڭ قېشىغا كەلدى. كىگىزگە يۆگەلگەن جەسەتنى ئېچىپ كۆرۈپلا چۆچۈپ كېتىپ توۋلىۋەتتى. — قادىرەم! ئوغلۇم! — ئۇ دەلدۈگۈنۈپ بېرىپلا يەنە بىر ھارۋىدىكى كىگىزگە يۆگەلگەن جەسەتنىمۇ ئېچىپ كۆردى. ئۇ بۇ بېشى كېسىۋېلىنغان جەسەتنىمۇ تونۇدى - دە، ئېچىنىشلىق ھالدا تېخىمۇ قاتتىق ۋارقىرىۋەتتى: ئەنجانباي! ... مېنىڭ ئوغۇللىرىم! ... شۇڭقارلىرىم! ... ئىست! ...

تۈيۈقسىزلا ئۇنىڭ يۈرىكى غاچچىدە پىچاق تىققاندەك مۈجۈپ قاتتىق ئاغرىپ كەتتى - دە، كۆزلىرى چەكچىيىپ تۇرۇپلا قالدى. ھايل ئۆتمەي رەڭگى تاتىرىپ كېتىپ، مەيدىسىنى قاماللاپ مۈجۈپ تۇتقان ھالدا يىقىلىپ چۈشتى ۋە خارقىراپ تىنىپلا بۇ ئالەم بىلەن كۆزلىرى يۇمۇلمايلا خوشلاشتى.

يىگىرمە يەتتىنچى باب

ئەنجانباينىڭ كاللىسى

گومىنداڭچىلار ئازگالدا جان ئۈزگەن ئەنجانباينىڭ كاللىسىنى كېسىۋېلىپ مىلتىق نەيزىسىنىڭ ئۇچىغا ئۆتكۈزۈپ، قاتار تۇرۇشقان ئەسكەرلەرنىڭ ئالدىغا ئېلىپ چىقتى. ئۇلار خۇشاللىقتا ۋارقىرىشىپ - جارقىرىشىپ، قاقاقلاپ كۈلۈشەتتى، كاللىنى خۇددى بايراق تەك ھەممىنىڭ ئالدىدا ئېگىز كۆتۈرگەن ھالدا ھەيۋە بىلەن چەشتاغقا قايتىپ كېلىپ گازامىسىنىڭ ئالدىغا ئاستى. بۇ قېتىمقى ئەنجانباينى يوقىتىش ئۇرۇشىدا ئەمەت بەگ ئالاھىدە خىزمەت كۆرسەتكەنلىكى ئۈچۈن ئەتىسى يۇرت - يۇرتلاردىن كېلىپ يىغىلغان بەگلەرنىڭ ئالدىدا ئەمەت بەگكە نۇرغۇن ئالتۇن، تىللا ئىنئام قىلدى، ئەمىلىنىمۇ ئۆستۈرۈپ بەگلەرنىڭ بېگى قىلىپ تەيىنلىدى. ئۇنىڭ ئوغلى ئەزىزنىمۇ بەگلىككە كۆتۈردى. بىر شەرەپ تاختىسىنى ئۇنىڭ تاشمىلىق رازىكا مەھەللىسىدىكى پېشايۋانلىق ھويلىسىنىڭ دەرۋازىسى ئالدىغا ئاستى. بىر ھەربىي ئەمەلدار: «سازايى قىلىپ، بىزگە قارشى چىققانلارنىڭ يۈرىكىنى مۇجۇپ تازا ئوبدان ئەدىپىنى بېرىڭلار!» دەپ ئەنجانباينىڭ كاللىسىنى ئەمەت بەگنىڭ ئالدىغا تاشلاپ بەردى. ئەمەت بەگ شۇ سورۇندىلا ئۇ كاللىنى «گۈپ - گۈپ!» تېپىپ يۈمىلىتىپ تۇرۇپ، ئوپالنىڭ نائىب بېگى تۇردى ئۆمەرگە غەزەپ بىلەن ۋارقىرىدى:

— سىلەر ئوپالنىڭ كاتتا بايلىرى، ئۆزۈڭلارنى بەكمۇ قالتىس، چوڭ چاغلایىسىلەر، ھالىڭلارغا باقماي تېخى ئۆز ۋاقتىدا چوڭ بەگلىكىنى تالىشىپ قىلمىغان - ئەتمىگىنىڭلار

قالىمىغانىدى. پەيلىڭلارنىڭ يامانلىقىدىن، ھەتتا خوتۇن -
بالاڭلارنىمۇ ئۈستەككە سېلىشتىن يانمىغانىدىڭلار. لېكىن،
تەقدىر - پېشانە شۇنداق ئىكەن، چوڭ بەگلىك سىلەرگە نېسىپ
بولماي قالدى. بۇ قېتىم سىلەرنى تېخىمۇ ئوبدان بىلىپ
قويدۇق. تېشىڭلار پال - پال، ئىچىڭلار غال - غال، كارغا
كەلمەس - يارىماس بىرنېمىلەر ئىكەنسىلەر، يۇرت سوراڭلارنىمۇ
بىلمەيدىكەنسىلەر! يۇرتۇڭلاردىن بىر تەلۋە گاداي بالاخۇرلۇق
قىلىپ، قىنىغا پاتماي، ئاللاننىڭ بەرگىنىگە شۈكۈر - قانائەت
قىلماي، بەتنىيەتلىك قىلىپ، جاھاننى ئاستىن - ئۈستۈن
قىلىۋېتىش ئۈچۈن ئۆزىگە ئوخشاش تۈزكۈر گادايلىرىنى باشلاپ
چىقىپ ئالتۇپىلاڭ كۆتۈردى، بالايىئاپەت ياغدۇرۇپ پىرقىمىزگە
سادىق نۇرغۇنلىغان كاتتا ئەر بابلىرىمىزنىڭ جېنىغا زامىن
بولدى، ھۆكۈمەتنىڭ ئەمىر - پەرمانلىرىنى ئۆتمەس - لاتا قىلىپ
قويدى. لېكىن، سىلەر بۇ كۆڭلى قارا مەلئۇن بالايىئاپەت
تېرىغاندا «ھاي!» دەپ توسۇپ قېلىشقا جۈرئەت قىلالىمىدىڭلار،
قورقۇنچىدا خۇددى قۇيرۇقىنىڭ ئاستىغا يانتاق قىستۇرۇلغان
ئېشەكتەك چىچاڭشىپ تەرەپ - تەرەپلەرگە پىتىراپ قېچىپ
كېتىشتىڭلار! يۈزىمىزنى تۆكتۈڭلار! شۇڭا، بۇ بالاخۇر تېخىمۇ
ھەددىدىن ئېشىپ كەتتى. بىز سىلەرنى دورىمىدۇق. سىلەر جان
قايقۇسىدا تەرەپ - تەرەپلەردە قېچىپ يۈرگەن چاغلاردا بىز
بىردەممۇ جىم ياتىمىدۇق، جان تىكىپ ئۇ نائەھلى بىلەن جەڭ
قىلدۇق. ئاللا بىزگە مەدەت قىلدى، ھۆكۈمەت ئەسكەرلىرى بىلەن
تەڭ تەۋرەپ، ئۇنىڭ كاللىسىنى ئېلىپ مانا مۇشۇنداق توك
تېزەكتەك قاتۇرۇپ قويدۇق. سىلەر بۇ يالماۋۇزنىڭ كاللىسىنى
ئوپالغا ئاپىرىپ سازايى قىلىڭلار! پىرقىمىزگە قارشى چىققان
بارلىق تۈزكۈرلەرگە ئىبىرەت قىلىڭلار! ئۇلارنى توۋا
قىلدۇرۇڭلار.

تۈردى ئۆمەر تاشمىلىق ئەتراپتىكى يۇرتلارنىڭ بەگلىرى
توپلانغان بۇ كاتتا سورۇندا ئەمەت بەگنىڭ ئوپالنىڭ

ئاقساقاللىرىغا قىلغان ئەنە شۇنداق سەت ھاقارەت -
ئاھانەتلىرىنى جىممىدە قول باغلاپ تۇرۇپ ئاڭلىدى. ئاندىن لاغ -
لاغ تىترىگەن ھالدا ئەنجانباينىڭ كالىسىنى توۋرىغا سېلىپ
ئاتنىڭ ئالدىغا ئالدى. ئەمەت بەگ قوشۇپ قويغان ئون ئەسكەر
بىلەن ئون قوراللىق باندىتنىڭ ھەمراھلىقىدا «بىسىمىلا!» دەپ
يولغا چىقتى. يول ئۈستىدە ئۆزى بىلىدىغان ئايەتلەرنى پىچىرلاپ
ئوقۇپ ئەتراپىغا «سۈپ - سۈپ!» دەپ ھۈرۈپ مېڭىپ، تۈن
نىسپىدە ئوپال بازىرىغا كەلدى - دە، شۇ كېچىسىلا چۈپۈر تانىدا
خۇددى خامانغا قېتىلغان كالىلارنىڭ تۇمشۇقىغا سېلىنىدىغان
كۆشۈك سېۋەتكە ئوخشايدىغان بىر تور خالتا توقۇپ چىقىپ،
ئۇنىڭغا كالىنى سالىدى. ئەتىسى ئەتىگەندىلا ئۇنى ئوپال ئۇيغۇر
ئۇيۇشمىسىنىڭ كۈنپېتىش تەرىپىدىكى بىر تۈپ سۇۋادان
تېرەككە ئاستى. بۇ تېرەكنىڭ ئەتراپى تازا قىستا - قىستا
بازار بولىدىغان كەڭ مەيدان ئىدى. ھەممە ئادەم بۇ كالىنى
ئوچۇق كۆرەلەيتتى. لېكىن، بۇ كالىنى مۇشۇنداقلا بىر تور
خالتىدا ئېسىپ قويۇش ئوپال گازارىمىنىڭ باشلىقى ئەيساغا
ياقمىدى:

— ھەي بېگىم، بۇنداق قىلغانلىرى قاملاشماپتۇ، بۇ
مەلئۇننىڭ كالىسى بۇنداق توم ئارغامچىدا توقۇلغان تور
خالتىدا تۇرسا، ئۇنىڭ شۇم تەلەتنى كىشىلەر ئوچۇق
كۆرەلمەيدۇ.

ئۇ شۇنداق دەپ ھېلىقى تېرەكنىڭ شاخ - پۇتاقلىرىنى چالا
قويماي كەستۈرۈۋېتىپ، ئېگىزلىكى ئادەمنىڭ قولى يەتكۈدەك
يېرىنى شىلىپ تۈزلەتتى. بۇ شىلىپ تۈزلەنگەن جاينىڭ پەس
تەرىپىگە بۈرمىلىق ئۈشكىدە بىر تۆشۈك ئاچتۇرۇپ، بۇ تۆشۈككە
بىر ئۈچى ئۇچلانغان تاختاينى قېقىپ كىرگۈزدى. ئاندىن ئۇ ئۆز
قولى بىلەن ئۇ تاختاينىڭ ئۈستىگە كالىنى تېرەككە چاپلاپ
توختاتتى - دە، كالىنىڭ ئىككى قۇلىقىنى ئارقىسىغا تارتىپ
قايرىپ ئىككى تەرەپتىن چىڭ مىخلىۋەتتى. ئەيسا ئۆزىنىڭ بۇ

قىلىقىدىن مەمنۇن بولۇپ، بېلىنى ئىككى قوللاپ تۇتقان ھالدا قاققلاپ كۈلۈپ كەتتى:

— ھەببەللى، مانا ئەمدى ئوبدان بولدى. ھۆكۈمەتكە قارشى چىققانلارنىڭ مانا مۇشۇنداق ئاقىۋەتكە قالىدىغانلىقىنى ھەممە ئادەم ئوچۇق كۆرەلەيدىغان، يۈرىكى تازا مۇجۇلىدىغان بولدى.

* * *

ئىككى قۇلىقىدىن تېرەككە مىخلاپ ئېسىلغان ئەنجانبايىنىڭ كاللىسىنىڭ ئىككى يېنىدا ئىككىدىن تۆت ئەسكەر قوراللىرىنى جامائەتكە بەتلىگەن ھالدا گىدىيىپ تىك تۇرۇشاتتى. بىر توپ قوراللىق ئەسكەر جۈپ - جۈپ بولۇۋېلىپ جامائەت ئارىسىدا چارلاپ يۈرۈشەتتى. ئۇلار بىرەر كىمنىڭ ئەنجانبايىنىڭ ياخشى گېپىنى قىلغىنىنى ئاڭلاپ قالسىلا شۇ كىشىنى مىلتىقىنىڭ پايىنىكى بىلەن ئۇراتتى، تېپەتتى. مەيداننىڭ ئەتراپىدىكى ئۆيلەرنىڭ ئۆگزىلىرىدە، دوقمۇش - دوقمۇشلاردا ئەسكەرلەر بىلەن ساقچىلار، پىلىموت، ئاپتومات، مىلتىقلىرىنى بەتلىشىپ ئورنى ئالاھىزەل يۈز مودەك كېلىدىغان كەڭرى مەيداننىڭ چىقىش ئېغىزلىرىنى قامال قىلىپ توسۇپ تۇرۇشاتتى. شۇنچە كەڭرى مەيدانغا سىغىشماي تىقما - تىقماق بولۇپ كېتىشكەن جامائەت ئارىسىدا تولا سۆزلەپ ئاۋازى پۈتۈپ كەتكەن دورغىلار يورغىلاپ يۈرۈپ، تۈنىكە كاناي بىلەن كارىكراپ ۋارقىرىشاتتى:

— ئاللاننىڭ يولىغا، پىرقىمىزگە قارشى چىققانلارنى تۈپ يىلتىزىدىن يوقىتىش بىز مۇسۇلمانلارنىڭ پەرزى ھەم قەرزىدۇر! — ئەي مۇسۇلمان بەندىلەر ئاگاھ بولۇڭلار! كىمكى تۈزكۈرلۈك - ھارام نىيەتلىك قىلىپ پىرقىمىزگە قارشى چىقسا، ئەنە ئاۋۇ ئەنجانبايىدەك كاللىسى ئېلىنىپ سازايى قىلىنىدۇ! تېنى ئىت، قاغا - قۇزغۇنلارغا يەم بولىدۇ! مال - مۈلكى مۇسادىرە قىلىنىدۇ! ئۈرۈك - ئەۋلادى چالما - كېسەك

قىلىنىدۇ! خوتۇن - قىزلىرى تالاق قىلىنىپ شوپاڭخانلارغا
 تاشلاپ بېرىلىدۇ!... ئاگاھ بولۇڭلار! ئالانىڭ بەرگىنىگە،
 ھۆكۈمەتنىڭ ئىلتىپاتىغا شۈكۈر - قانائەت قىلىڭلار! پىتىنە -
 پاسات تېرىماڭلار! مۆمىن بەندە بولۇڭلار! دوزىخى بولۇپ
 قالماڭلار!...
 ئەنجانباينىڭ سازايى قىلىنىۋاتقان كالىسىنىڭ ئالدىدىن
 قىستا - قىستا ھالدا ئۆتۈشۈۋاتقان جامائەت ئۇنىڭ قانلار
 چاپلىشىپ ئويۇشۇپ قالغان يۈزلىرىنى، قىلىچ بىلەن چاناپ «+»
 بەلگىسى چىقىرىپ قويۇلغان سوزۇنچاق مەڭزىنى، چالا يۈمۈلغان
 قوي كۆزلىرىنى، ھەرە، چىۋىنلار گىزىلدېشىپ قونۇۋالغان
 قۇلاق، بۇرۇنلىرىنى كۆرۈپ، ئىچىدە خۇداغا نالە قىلىپ
 يىغلىشاتتى. پۇتلىرى خۇددى ئۆزىنىڭ ئەمەستەك كالانىپايلىشىپ
 دەلدۈگۈنۈپ كېتىشەتتى، ئىچىدە ئۇنىڭ روھىغا ئاتاپ دۇئا
 قىلىشاتتى. شۇ ئارىدا تاماكىسىنى توغرىسىغا چىشلىۋالغان
 ئېگىز بويلۇق بىر كوماندىر ئىككى يانغا ئىرغاڭلاپ - لەلەڭشىپ
 مېڭىپ ئەنجانباينىڭ كالىسىنىڭ ئالدىغا كېلىپ توختاپ، چاپاق
 كۆزلىرىنى قىسىپ كالىغا بىر ھازاغىچە قاراپ تۇرۇپ كەتتى.
 ئاندىن ئارقىسىغا بۇرۇلۇپلا جامائەتكە قاراپ ھىجىيىپ قويدى،
 كېيىن ئۆزىنىڭ چېكىۋاتقان تاماكىسىنى دەرەختىكى كالىنىڭ
 ئاغزىغا قىستۇرۇپ قويۇپ قاقاقلاپ كۈلۈپ كەتتى:
 — ھا - ھا - ھا! خۇماردىن چىقىۋېلىڭ نوچى! ھە، مانا
 ئەمدى ياراشتى! ۋۇي، يۈزۈڭگە يەنە ئازراق گۈل - چېچەكلەر
 چېكىپ قويۇلسا، تېخىمۇ يارىشىدىغان ئوخشايدۇ. ئۇ شۇنداق
 دېدى - دە، خەنجەر بىلەن كالىنىڭ يۈز - كۆزلىرىنى ئۇيان -
 بۇيان غىرداپ، ئوڭ - تەتۈر كېسىشكە باشلىدى.
 دەل شۇ چاغدا جامائەت ئارىسىدىن بىر ئايالنىڭ غەزەپ بىلەن
 ۋارقىرىغان نالە - پىغانلىق پەريادى ئاڭلاندى:
 — قولۇڭنى تارت ھەي مۇناپىق، زەھەر خەندە ئىپلاس!
 كىشىلەر ئاۋاز چىققان تەرەپكە تەڭلا قاراشتى. ئېگىز

بويلۇق، زىلۋا بىر ئايالنى كۆرۈپ داللى قېتىپ تۇرۇپلا قېلىشتى.
بۇ ئايال ئەنجانباينىڭ سىڭلىسى ئايىم تىللاخان ئىدى.
ئۇنىڭغىچە ئۇ ئايال ھۆڭگىرەپ يىغلىغان، پەرياد چېكىپ نالە
قىلغان ھالدا كىشىلەرنىڭ ئارىسىدا قىستىلىپ يۈرۈپ ئالدىغا
ئۆتۈپ بولدى - دە، ھېلىقى كوماندىرنىڭ كۆزلىرىگە قوللىرىنى
تەڭلەپ تۇرۇپ ئۇنى تىللاشقا باشلىدى:

— ھەي ئىتقا يەم بولغۇر مۇناپىق، جاللات! ئاكامنى
ئۆلتۈرۈشتۈڭ، بېشىنى كېسىۋېلىپ سازايى قىلىشتىڭ!
مۇشۇنداق قەبىھ - ياۋۇزلۇقلىرىڭ يېتىشمىدىمۇ؟! ئۇنىڭ
يۈزىنى يەنە نېمىشقا يېغىر قىلىسەن؟! ۋۇي ئىتتىن تۆرەلگەن
ھاراملىق! قىلغان - ئەتكەن ياۋۇزلۇق، شۇملۇق قىلمىشلىرىڭ
يەنە يېتىشمىگەن بولسا، مانا مېنى ئۆلتۈر، مېنى!

ئۇنىڭ شۇ تاپتىكى ئەلپازى بەكمۇ قورقۇنچلۇق ئىدى.
غەزەپتىن چىشلىرى غۇچۇرلايتتى، چىرايى تامدەك تاتىرىپ
كەتكەن، مۇشتلىرى تاشتەك تۈگۈلگەن، تولا يىغلاپ قان
قۇيغاندەكلا قىزىرىپ كەتكەن قىپقىزىل كۆزلىرى كوماندىرغا
مىختەك قادالغانىدى. ئۇنىڭ شۇ تاپتىكى بۇ جەسۇر قىياپىتى
خۇددى ئۆز دۈشمىنىڭە تاشلىنىشقا تەييار تۇرغان قاپلاننىڭ
ئۆزىگىلا ئوخشايتتى.

كوماندىر قورقۇنچىدا ئارقىسىغا ئىككى قەدەم داڭىپ كەتتى -
دە، ئالمان - تالمان تاپانچىسىنى چىقىرىپ ئايىم تىللاخاننىڭ
دەل پېشانىسىگىلا تەڭلىدى:

— سېنىڭمۇ ئاكاڭغا ئوخشاش ئۆلگۈڭ كەلدىمۇ؟ ماڭ، كىرىپ
كەت!

لېكىن، ئايىم تىللاخان ئارقىسىغا يانمىدى.
— ياق، كەتمەيمەن! ئاكامنىڭ يۈزىنى زېدە قىلىشقا يول
قويمايەن!

جامائەتمۇ چىداپ تۇرالمىدى، قىيقاس - چۇقان كۆتۈرۈپ
ۋارقىراپ كېتىشتى:

— قانخور ! جالات !

— قانغا قان ئالمىز ! جانغا جان ئالمىز !

— يا ئۆلۈم ! يا كۆرۈم !

جامائەتنىڭ بۇ غەزەپلىك ساداسى ئەتراپنى زىلزىلىگە سېلىۋەتتى. بۇنىڭدىن چۆچۈپ كەتكەن تەرەپ - تەرەپلەردىكى ئەسكەرلەرمۇ شۇ ھامان كۆزلىرىنى چەكچەيتكەن ھالدا قوراللىرىنى جامائەتكە قارىتىپ بەتلەپ، خۇددى ھازىرلا ئوق ياغدۇرىدىغان ئەلپازدا تەھدىت سېلىپ ھەيۋە قىلىشتى. شۇندىلا يۈرىكى جايىغا چۈشكەن ھېلىقى كوماندىر غەزەپ بىلەن ئايىم تىللاخانغا تىكىلدى:

— قانداق؟ ئەمدىغۇ كىرىپ كېتەرسەن؟ ! كىرىپ كەتمىسەڭ

مانا ئەمىسە !

لېكىن، ئۇ تەپكىنى بېسىپ بولغۇچە ئەيسا ئۇنىڭ قولىنى ئىتتىرىۋەتتى - دە، ئاچچىقى بىلەن ئۇنىڭغا ئالايدى:

— خالىەنجاڭ، نېمە قىلغىنىڭىز بۇ؟ ئۆچۈۋاتقان ئوتنى پۈۋلەپ يەنە ياندۇرماقچىمۇسىز؟ ! شۇ تاپتا مۇشۇ مەيدانغىلا ئون نەچچە مىڭ ئادەمنىڭ توپلانغانلىقىنى كۆرمەيۋاتامسىز؟ ! پەخەس بولۇڭ ! چوڭ غوۋغا چىقسا مالمانچىلىقنى بېسىقتۇرالماي قالمايلى يەنە !

ئۇنىڭغىچە ئىككى ئەسكەر ئايىم تىللاخاننى دارقىرىتىپ سۆرەپ ئوپال شەرىئى مەھكىمىسى تەرەپكە ئېلىپ كەتتى. ئۇنىڭ «ئاكا» دەپ توۋلىغان پىغانلىق، ھەسرەتلىك نالىسى جامائەت ئەھلىنىڭ يۈرەكلىرىنى ئېزىپ يىغلىتىۋەتتى...

كەچ كىردى. شۇندىلا جامائەتنىڭ تارقىلىشىغا ئىجازەت بېرىلدى. ئەسكەرلەر كالىنى گازارمىغا ئېلىپ كېتىش ئۈچۈن ئۇنى سىلكىپ تارتقۇشلىغاندى قۇلاق مىختىن چىقماي يىرتىلىپ كەتتى.

ئەتىسى ئەسكەرلەر كالىنى چىغ كۈلىدا توقۇلغان كاجىۋۇغا سېلىپ ۋارقىراپ - جارقىراشقان ھالدا يەنە سازايى قىلدى.

بۈگۈنمۇ ھەيدەپ - زورلاپ ئېلىپ كېلىنگەن ئادەملەر يەنىلا
تۈنۈگۈنكىگە ئوخشاش ناھايىتى كۆپ ئىدى. كۈن چۈش بولغاندا
جامائەت ئارىسىغا مونچاق قۇلاقلىق، ياشلا بىر دىۋانە قوشۇلدى.
ئۇ يىغلاپ كۆزلىرى قىزارغان ھالدا مۇڭلۇق، پىغانلىق
قوشاقلىرىغا ساپايىسىنى شاراقىتىپ تەڭكەش قىلىپ چېلىپ،
كالىنىڭ ئەتراپىدا پەرۋانىدەك ئايلىنىپ يۈردى. ئۇنىڭ
قوشاقلىرىغا تەڭكەش قىلىپ چالغان ساپايىسىنىڭ جاراڭلىق
ساداسى ئوپال بازىرىدىكى كىشىلەرنىڭ يۈرەك تارىنى
تىرتىۋەتتى.

ئازابتا ئۆتتى بۇ كۈنلەر، يا ئاللا،
قاپلاپ جاھاننى زۇلۇملار، يا ئاللا.
سەلدەك ئاقتى قىزىل قانلار يا ئاللا،
ئۆلۈپ ياش - قېرى ئوغلانلار، يا ئاللا.

ئالا ئاتقا سەكرەپ مىنىپ، يا ئاللا،
چۈشتۈڭ جەڭگە غەزەپلىنىپ يا ئاللا.
قىردىڭ دۈشمەننى جان تىكىپ، يا ئاللا،
كېچە ھەم كۈندۈز قان كېچىپ، يا ئاللا.

يانمىدىڭ ھەق يول دەپ جەڭدىن، يا ئاللا،
ئايرىلساڭمۇ ئەزىز جاندىن، يا ئاللا.
بىز رازى، ئاللا رازى سەندىن، يا ئاللا،
ماڭىمىز سەن ماڭغان يولدىن، يا ئاللا...
ھۇم ئاللا، ھۇم،

ھۇم - ھۇم - ھۇم - ھۇم...

ئۇ دىۋانە ئەتىسىمۇ يەنە پەيدا بولدى. يەنىلا كالىنىڭ
ئەتراپىدا ئايلىنىپ، توقۇغان قوشاقلىرىغا ساپايىسىنى تەڭكەش

قىلىپ چېلىپ يۈرۈپ كۈننى كەچ قىلدى. كالا تۆت كۈندىن كېيىن ئوپالدىن يۆتكەپ كېتىلدى. توققۇزاق، قەشقەر، يېڭىشەھەر، يېڭىسار، يەكەن تەرەپلەرگىمۇ ئاپىرىپ سازايى قىلىنغان كۈنلەردىمۇ ئۇ دىۋانە شۇ يەرلەردە پەيدا بولۇپ، يەنىلا كاللىنىڭ ئەتراپىدىن نېرى كەتمىدى. ئۇنىڭ بۇ قىلىقلىرىدىن ھېچ كىشى گۇمانلانمىدى. شۇنىڭدىن كېيىن بۇ كالا قەشقەر شەھىرىگە ئېلىپ كېلىنىپ، قۇمدەرۋازا تۈرمىسى ئالدىدىكى دوقىغا ئېسىپ قويۇلۇپ يەنە سازايى قىلىندى. بۇ يەردىمۇ ئوخشاشلا ئادەم قىمىلدايتتى. توپ - توپ ئەسكەرلەر ئۇلارنى ئورۇنلاشقاندى. ھېلىقى دىۋانە يەنىلا ساپايىسىنى شاراقىتىپ چېلىپ، قوشاق قوشۇپ ناخشا ئېيتىپ ئايلىنىپ يۈرەتتى. ئۈچىنچى كۈنى كەچتە ئەسكەرلەر كاللىنى گازارمىغا ئېلىپ كېتىۋاتقاندا، ئۇلاردىن بىرىنىڭ «بۇ كاللىنى ئەتە ئاقسۇغا ئاپىرىپ يەنە سازايى قىلىدىكەن» دېگەن گېپىنى دىۋانە ئاڭلاپ قالدى. بۇ گەپ راست چىقتى. ئەنجانباينىڭ كاللىسى ئاقسۇغىمۇ ئېلىپ بېرىلىپ كوچىلارنى ئايلاندۇرۇپ يۈرۈپ سازايى قىلىندى. بۇ يەردىمۇ ئەسكەرلەر بىلەن ژاندارمىلار كاللىنى قاراڭغۇ چۈشۈپ كىشىلەر ئۆيلىرىگە كېتىشكەندىن كېيىنلا گازارمىسىغا ئېلىپ كېتىشتى.

مانا بۈگۈن بۇ كاللىنى ئاقسۇغا ئېلىپ كېلىپ مۇشۇنداق سازايى قىلىۋاتقانغا بەش كۈن بولۇپ قالغانىدى. قاراڭغۇ چۈشتى. كوچىلاردىكى ئادەملەرمۇ شالاڭلاپ قالدى. لېكىن، كاللىنى گازارمىغا ئېلىپ كېتىشكە تېخى بالدۇر ئىدى. بەلگىلىمە بويىچە يەنە ئىككى سائەتتە ساقلىمىسا بولمايتتى. شۇڭا، ئەتىگەندىن باشلاپ ھازىرغىچە كالا ئېسىلغان خادىنى مۇرىلىرىدە كۆتۈرۈپ، كوچىمۇكوچا ئايلىنىپ يۈرۈپ ھېرىپ ھالى قالمىغان تۆت ئەسكەر بىر كوچىنىڭ ئاغزىغا كېلىپ تامغا يۆلىنىپ ئولتۇرۇشتى. شۇ ئارىدا ئۇلارنىڭ قېشىدا بىر دىۋانە پەيدا بولدى - دە، يەتتە - سەككىز قەدەم يىراقلىقتىكى بىر تۈپ

سۆڭەتكە يۆلىنىپ ئولتۇردى. ئارىدىن سەل ئۆتۈپ ئەسكەرلەرنىڭ
 بۇرىغا نەشنىڭ سېسىق - خۇمارلىق پۇرىقى ئۈرۈلدى. ئۇلار
 ئۇيان - بۇيان قاراپ ھېلىقى دىۋاننىڭ پۇرقىرىتىپ ئىس
 چىقىرىپ، تازا ھۇزۇرلىنىپ نەشە چېكىۋاتقانلىقىغا كۆزى
 چۈشۈپ قالدى. تولا نەشە چېكىپ خور دىلىشىپ كەتكەن بۇ
 ئەسكەرلەرنىڭ شۇ ھامان نەشە خۇمارى تۇتۇپ بىر - بىرىگە
 قاراشقىلى تۇردى. ئارىدىن بىرى ئاخىر ئۆزىنى تۇتۇۋالماي
 ئورنىدىن تۇرۇپ دىۋاننىڭ قېشىغا كەلدى - دە:
 — بەك خۇمارلىق نەشە چېكىدىكەن سەنغۇ، ئادەمنىڭ گېلىنى
 قىچىشتۇرۇپ، — دېدى.
 لېكىن، دىۋاننىڭ ئۇنىڭ بىلەن كارى بولمىدى ۋە
 ھېچنەمىدىن خەۋەرسىزدەك بەخىرامان ھالدا يەنە پۇرقىرىتىپ
 ئىس چىقىرىپ نەشەنى چېكىپ ئولتۇرۇۋەردى. ئەسكەر
 ئالدىراپ قالدى.
 — ھەي، مەن ساڭا گەپ قىلىۋاتىمەن، — دېدى ئەسكەر ئۇنى
 بوش تېپىپ تۇرۇپ، — بىزمۇ خۇماردىن چىقىۋالايلى!
 — پۇلى بەك قىممەت.
 — ھەي، بىز ساڭا ئوخشاش تىلەمچىلىك قىلمايمىز، قىممەت
 بولسىمۇ مەيلى، سېنى رازى قىلالايمىز. قورقما، بىزدە پۇل بار.
 دىۋانە چوڭلۇقى توخۇ تۇخۇمدەك كېلىدىغان ئىككى كالىكە
 نەشە بىلەن چىلىمنى ئەسكەرگە بەردى:
 — بوپتۇ ئەمەس، چېكىپ بېقىڭلار، يارىمىسا، پۇلىنى
 بەرمىسەڭلارمۇ مەيلى.
 ئەسكەرلەر نەشەنى ھۇزۇرلىنىپ چېكىشكە باشلىدى. نەشەگە
 ئارىلاشتۇرۇلغان ئۇخلىتىش دورىسى شۇ ھامان ئۆز كارامىتىنى
 كۆرسىتىپ بىردەمدىلا ئۇلارنى ئۇخلىتىپ قويدى. دىۋانە شۇ
 ھامان خادىغا ئېسىلغان كاجىۋۇدىكى كالىنى ئېلىپ يەنجىسىگە
 سالدى - دە، دەرھال قەشقەر تەرەپكە چاپتى. ئۇ كوچىلارنى
 ئارىلاپ يۈگۈرۈپ مېڭىپ، دەريا كۆۋرۈكىگە ئازلا قالغاندا پەس

تەرەپتىكى چوڭ يولدىن ئىككى ئەسكەر ئات چاپتۇرۇپ كۆۋرۈك
تەرەپكە ئۆتۈپ كەتتى. ھايال ئۆتمەيلا ئۇلارنىڭ ئارقىسىدىنمۇ
يەنە نۇرغۇنلىغان پىيادە ئەسكەرلەرنىڭ شۇ تەرەپكە قاراپ
كېتىۋاتقانلىقى كۆرۈنۈپ قالدى.

دىۋانە كۆۋرۈك بېشىغا كېلىپ نۇرغۇن ئەسكەرلەرنى كۆرۈپ
چۆچۈپ توختاپ قالدى. ئۇ ئەسكەرلەر كۆۋرۈكتىن ئۆتۈۋاتقان
ئادەملەرنىڭ قويۇنلىرىنى، ئات - ئۇلاغ، ھارۋىلارنىڭ ئۈستى -
ئاستىلىرىنى، ئۇنىڭغا بېسىلغان ئوت - خەس، بېدە -
سامانلارنى، ھەتتا خۇرجۇن، تاغلارنى چالا قويماي بىر - بىرلەپ
ئاختۇرۇپ تەكشۈرۈپ ئۆتكۈزۈۋاتاتتى. شۇ ھامان دىۋاننىڭ
كۆڭلىگە بىر گۇمان چۈشتى: «ئىم، بولماپتۇ، دۈشمەنلەر بېلىپ
قايتۇ!» دەريادىن كېچىپ ئۆتۈش مۇمكىن ئەمەس ئىدى. كەلكۈن
پەسلى ئۆتۈپ كەتكەن بولسىمۇ، لېكىن دەريادىكى سۇ يەنىلا
ئۇلۇغ ئىدى، دەرياغا پاتماي ھېلىلا تېشىپ كەتكۈدەك ئەلپازدا
يانلىرىغا چايقىلىپ، مەۋج ئۈرۈپ ئېقىۋاتاتتى. دىۋانە ئىلاجىسىز
ئارقىسىغا ياندى، تار كوچىلارنى ئايلىنىپ يۈرۈپ شەھەردىن
چىقتى - دە، ئاقسۇنىڭ كۈنچىقىش تەرىپىگە قاراپ يۈرۈپ
كەتتى.

* * *

ئوۋچى شۇ كۈنلەردە ئاتىش نەچچە يىلدىن بۇيان ئۆزىنىڭ،
ئۇنىڭمۇ ئالدىدا دادىسىنىڭ ئۆمۈرلۈك ھاجىتىدىن چىققان،
قاچانلا بارسا تەييار تۇرىدىغان چۆل، جەڭگاھلاردىكى گەمە،
ساتما، ئورۇن - كۆرپە، قازان - چۆگۈن، قاچا - قۇچا...
دېگەندەك ئۆزىگە دائىم لازىم بولىدىغان قەدىناس ھەمراھلىرى
بىلەن خوشلاشماقتا ئىدى. خوشلىشىش نۆۋىتى مانا بۈگۈن بۇ
گەمىگە كەلدى. گەمىنىڭ شاخ - شۇمبىلاردا يېپىلغان،
ئىسلاشقان، تورلاشقان قاپقارا تام - تورۇسلىرى، توغراق شېخىدا

ياسىۋالغان چاپسىدىكى كونىراپ، يىرتىلىپ مازلىرى چىقىپ
 قالغان، توپا - چاڭ باسقان ئورۇن - كۆرىپىلىرى، بۆلۈڭدىكى
 مايماق - سايماق، يېرىق، پۇچۇق قاچا - قۇچا، قازان -
 چۆگۈنلىرى شۇ تاپتا خۇددى ئۇنىڭغا تەلمۈرۈپ قاراپ: «ھەي!
 بىزنى تاشلاپ كەتمە!» دەپ يالۋۇرۇۋاتقاندا، بويىنى قىسىلىپ
 قالغان ئىگە - چاقىسىز يېتىم - يېسىرلاردەك مەيۈس كۆرۈنۈپ
 كەتتى - دە، يۈرىكى پىژژىدە ئېچىشىپ كۆزىگە ئىختىيارسىزلا
 ياش ئالدى، ئۇ نەرسىلەرگە ئېچىنغان - چىدىمىغان ھالدا
 بىرھازاغىچە قاراپ تۇرۇپ قېلىپ، ئۇلۇغ - كىچىك تىنىدى:
 «ئىلاجىم يوق. مانا ئەمدى سىلەرنىمۇ تاشلاپ كېتىدىغان بولىدۇم.
 خەير - خوش، خۇدايىمغا تاپشۇردۇم.»
 ئۇ بۇنىڭ ئالدىدىمۇ خۇددى مۇشۇنىڭغا ئوخشاشلا، مۇشۇنداق
 لازىملىق نەرسىلىرىنىڭ ھەممىسى تەل گەمە، ساتمىلاردىن
 نەچچە - نەچچىسىنى ئاشۇ چۆل - جاڭگالغا تاشلىۋېتىپ
 كەلگەنىدى. كۆتۈرۈپ كېتىشكە كۈچى يەتمىسە، ئۇنى خۇدايىمغا
 تاپشۇرۇپ، تاشلىۋېتىپ كېتىشتىن باشقا ئىلاجى يوق - دە! شۇ
 تاپتا ئەنە ئاۋۇ ئىككى پېيىغا لىققىدە يېمەكلىك قاچىلانغان
 خۇرجۇن، مىلتىق، قارچىغا، يوغان بىر قاپاق سۇ... ۋاي
 خۇدايىمەي، يەنە تېخى دادىسىدىن قالغان تەۋەررۈك ماۋۇ پالتا،
 كەكە، جۇۋىلارمۇ بار. بۇلارنى ئېلىپ كەتمىسە تېخى بولمايدۇ،
 يولدا لازىمى بولىدۇ، بۇنداق گەمە، ساتمىلاردىن تېخى ئالدىدا
 يەنە خېلى بار. خۇدا خالىسا، ئۆزى بىلىدىغان جايلار بىلەن
 ئۈچ - تۆت كۈن ماڭسىلا، دالدىراق، سۇغا، يۇرت -
 مەھەللىلەرگە يېقىنراق دۆڭلەرنىڭ قايتاللىرىدا، قۇچاققا
 يەتمەيدىغان يوغان - يوغان توغراقلارنىڭ ئاچىماقلىرىدا...
 دادىسى بىلەن ئۆزى بىر - بىرلەپ كولىغان، ياسىغان مۇشۇنداق
 ئورۇن - كۆرىپە، قازان - چۆگۈن، قاچا - قۇچا... لاقا -
 لۇقىلىرى تەل گەمە ياكى ساتمىلاردىن بىرەرى ئۇچراپ تۇرىدۇ.
 تولا كېلىپ - كېتىپ ئايلىنىپ يۈرگەنلىكتىن بۇ جايلار ئۆزىگە

بەكمۇ تونۇشلۇق، ئۇلارنىمۇ خۇدايىمغا تاپشۇرۇپ تاشلاپ كېتىدۇ. مۇشۇ كۈنلەردە ئوغلى يېنىدا بولسىغۇ بەزى نەرسىلەرنىمۇ ئېلىپ كەتكىلى بولاتتى، ئۆزىمۇ بۇنچە ئاۋارە بولۇپمۇ كەتمەيتتى. لېكىن، ئۇنى شۇ كۈنگىچە بۇ تەرەپلەرگە بىرەر قېتىممۇ ئۆزى بىلەن بىللە ئېلىپ كەلمىدى. «ئاناڭ يالغۇز قالىدۇ، تېنى ئاجىز، قارىمىساڭ بولمايدۇ» دەپ ئۇنى كەلگىلى قويىمىدى. خەير بوپتۇ، كىم بىلىدۇ، بەلكىم بۇ نەرسىلەرمۇ بىر كۈنى بولمىسا بىر كۈنى ئۆزىگە ئوخشاش مۇشۇنداق چۆل - جاڭگاللاردا ماكان قىلىشنى نىيەت قىلىپ، مۇشۇ مازارنى پاناھ تارتىپ كېلىپ قالغان بىرەر مۇساپىرغا نېسىپ بولۇپ ھاجىتىدىن چىقىپ قالسا ئەجەب ئەمەس. شۇنداق بولسا ساۋاب بولىدۇ، يىللاردىن بۇيان قىلغان ئەجرى زايە كەتمەيدۇ.

ئەسلىدە ئۇ ئۇلارنى تاشلاپ كەتمەيتتى. لېكىن، ئەمدى كەتمەيمۇ بولمىدى. يېقىنقى يىللاردىن بېرى بېشى قېيىپ، كۆز ئالدى قاراڭغۇلىشىدىغان، كۆڭلى ئېلىشىدىغان، يۈرىكى تولا پۇلاڭشىدىغان، دېمى تۇتۇلىدىغان بولۇۋالدى، پۇت - قولىنىڭمۇ مادارى قالمىدى. ھېلىمۇ خۇداغا شۈكۈر، ئاتا - ئانىسى ئۇنىڭغا دۇئا قىپتىكەن، خۇدايىم ئۇنىڭغا ئۇزۇن ئۆمۈر ئاتا قىلدى، سەكسەن ياشقا كىرىپ قالدى. ئۆمرىنىڭ ساناقلقلا كۈنلىرى قالغانلىقى ئۆزىگە ئايان بولۇۋاتقان مۇشۇ كۈنلەردە تەننىڭ ئىسسىقىدا يۇرتىغا كېتىۋالمىسا، ناۋادا بەندىچىلىك قىلىپ، كۆزى تۇيۇقسىز يۇمۇلۇپ قالسا، ئۇ چاغدا جەستى مۇشۇ چۆل - جاڭگالدا قالىدۇ، ئاتا - ئانىسىنىڭ يېنىدا ياتالماي قالىدۇ. بولدى كېتىۋالاي. ۋاقتىدىراق يۇرتقا بېرىۋالاي. مۇشۇ پەددە ئۇ گەمە، بۇ ساتمىلار بىلەن خوشلىشىپ ماڭىدىغان بولسا، يەنە ئىككى ئايدا يۇرتقا ئارانلا يېتىپ بارالايدۇ. شۇ تاپتا قەدىناس خوتۇنىمۇ ئوغلى، كېلىنى، نەۋرىلىرىمۇ ئۇنىڭ يولىغا تەقەززا بولۇۋاتقاندۇ. ھەي ... ئۇلارنى كۆرمىگىلى بىر يىل بولاي دەپ قاپتۇ ئەمەسمۇ،

نېمە بولۇپ كەتكەندۇ ئۇ بىچارىلەر؟ ئېھتىمال ئۇلار ئۇنى
ئىزدىگەندۇ، ئىزدىسىمۇ ئېتىكى كەڭرى بۇ جاڭگالدا ئۇنى
تاپالمىغاندۇ. خۇدايىمغا ئامانەت، ماڭاي... ئۇ شۇ خىياللار بىلەن
گەمىدىن چىقتى. بۇ گەمە مازار جايلاشقان ئېگىز دۆڭنىڭ
قايتىلىدا ئىدى، ئالدى كۈنچىقىش تەرەپكە قارايتتى.

بۇ مازار «ئىمام پاشا» دېگەن مۇقەددەس نام بىلەن مەشھۇر
ئىدى. ئۇ دەريا قولىتۇقىدىكى ئېگىز دۆڭلۈكتە، ئالسىپىشلىق تۇغ -
ئەلەملەر باغلانغان تۇغ شادىلىرى، قېرىلىقتىن قوۋزاقلىرى،
ھەتتا شاخلىرىمۇ قۇرۇپ، چۈرۈپ چۈشۈپ كەتكەن، تېنى چاك -
چاك يېرىلغان، قۇچاق يەتكۈسىز يوغان - يوغان، چوماق
توغراقلار ئارىسىدا خۇددى جەڭگاھتىكى سەركەردىدەك
ھەيۋەتلىك - سۈرلۈك كۆرۈنەتتى. پەستىكى كەڭرى، چېتى
دەرياغا تۇتاشقان مۇنبەت تۈزلەڭلىكتە قويۇق، ئارىلاش ئۆسكەن
توغراق، جىغانلار ئۇنى خۇددى سان - ساناقسىز لەشكەرلەردەك
ئوراپ تۇراتتى.

ھەيۋەتلىك ئاقسۇ دەرياسى بۇ ئۇلۇغ مازاردىن ئەيمەنگەندەك،
دەل شۇ يەردە شاۋقۇننى پەسلىتىپ، ئۇنى يىراقتىن ئايلنىپ،
ئاندىن يەنە كۈنچىقىش تەرەپكە قايرىلىپ ئاقاتتى.
سارغايغان يوپۇرماقلار شۇ تاپتىكى كۈز كۈنىنىڭ قىيپاش
چۈشكەن شەپقىدە خۇددى ئالتۇندەك ساپسىرىق تاۋلىنىپ
ۋالىدايتتى.

ئۇ بۇ يەرگە دەسلەپتە كەلگەن چاغدىمۇ يوپۇرماقلار مانا
مۇشۇنداق سارغايغان دەل كۈز پەسلى ئىدى. مانا ئەمدى يەنە، دەل
شۇنداق يوپۇرماقلار سارغايغان كۈز پەسلىدە، ئۇزاق يىللاردىن
بېرى ئۆزىگە باشپاناھ بولغان، خۇدايىم مۇشۇنداق ساپ ھاۋالىق،
مۇنبەت ياراتقان ئاسمىنى كەڭرى بۇ زېمىندىكى ھەيۋەتلىك،
چىرايلىق ئۆسكەن دەل - دەرەخ، گۈل - گىياھلار بىلەن
خوشلىشىۋاتىدۇ، «خەير - خوش، سىلەرنىمۇ خۇدايىمغا
تاپشۇردۇم.»

ئەسلىدە ئانىسى قازا قىلىپ كەتمىگەن بولسا ئۇ بۇ جاڭگالغا كېلىپ قالمىغانمۇ بولاتتى. ئانىسى قازا قىلغاندا ئۇ تېخى يەتتە ياشقىمۇ كىرمىگەنىدى. دادىسى «بالام ئۆگەي ئانىنىڭ قولىدا قالمىسۇن» دەپ قايتا ئۆيلەنمىدى. چۈنكى، دادىسى ئۆز ۋاقتىدا ئۆگەي ئانىنىڭ قولىدا تارتقان دەرد - ئەلەم، ئازابلىرىغا چىدىماي، ئۆيدىن قېچىپ چىققان، تىلەمچىلىك قىلىپ يۈرۈپ چوڭ بولغانىكەن. قۇرامىغا يەتكەن چاغدىمۇ، كىچىكىدە تارتقان ھېلىقى ئازابلارنى ئۇنتۇپالمىغان. بىر كۈنى ئاشۇنداق يالماۋۇز ئۆگەي ئانا ھەققىدە گەپ تېشىلىپ قالغان بىر سورۇندا، ئۇ ئاچچىقىغا پايلىماي: «ناۋادا مېنىڭ بالاممۇ ئانىسىدىن يېتىم قېلىپ ئاشۇنداق يامان كۈنگە قالىدىغان بولسا، ئۇنى ھەرگىزمۇ ئۆگەي ئانىنىڭ قولىغا قالدۇرمايمەن. بۇنى بالىلىرىمدىن بالىلىرىغا قالىدىغان ۋەسىيەت قىلىمەن!» دەپ قۇرئان تۈتۈپ قەسەم قىلىپ ئاغزىنى ئۇششۇتۇپ سالغانىكەن. شۇڭا، دادىسى ئۇنى تېخى كىچىك دەپ ھامماچىسىغا تاشلاپ بېرىپ يەنە جاڭگالغا كېتىپ قالغانىكەن. ئارىلىقتا ئىككى - ئۈچ ئايدا بىرەر قېتىم كېلىپ - كېتىپ يوقلاپ تۇرۇپتىكەن. ئۇ ئون بەش ياشقا كىرگەندىلا ئاندىن دادىسى ئۇنىمۇ ئەگەشتۈرۈپ جاڭگالغا بىللە ئېلىپ كەلگەنىدى. ئۇ ئىشلار ھېلىمۇ ئۇنىڭ غۇۋا ئېسىدە، ئۇ نەچچە - نەچچە كۈن يول يۈرۈپ ئاران تەسلىكتە بۇ تەرەپلەرگە كېلەلگەنىدى. ئۇنىڭ بۇ جاڭگالغا كېلىپ قالغىنىمۇ بىر ھېسابتا ئوبدان بولغانىكەن. ھېچ كىشىگە ھاجىتى چۈشمىدى، قېقىندى - سوقۇندى بولمىدى، ئالۋان - ياساقتىن خالىي بولدى. ئەسكەرلىككە تۇتۇلۇپ قالمىدى. ئۆزى بەگ، ئۆزى خان بولۇپ، ھايۋانلارنىڭ ئىزىنى، قۇشلارنىڭ سايرىشىنى قوغلىشىپ كۈنىنى كۆڭۈللۈك، خاتىرجەم ئۆتكۈزدى. شۇغىنىسى يالغۇزلۇق - تەنھالىق ئۇنى تازا قىيىندى. خوتۇن - بالىلىرىنى قايتۇرۇپ كېلەي دېسە، ئۇلارنىڭ بۇ چۆل - جاڭگالغا كۆنەلمەسلىكىدىن قورقتى. ئۆزى كېتەي دېسە، دادىسىنىڭ ئىزى

قالغان، ئۆزىنىڭمۇ كۆڭلى چۈشۈپ قالغان بۇ جايلارنىڭ مېھرىدىن كېچەلمىدى، لىلا گەپنى قىلسا، دادىسىنىڭ ئىزى ئۈچۈپ كېتىشتىن ئەنسىرىدى. مانا، مانا، ئەتە، ئۆگۈن... دەپ كۈنلەرنى ئۆتكۈزۈۋېرىپ، يېشى سەكسەندىن ھالقىپ كېتەي دەپ قالدى.

— كىكاك، كىكاك! كىكاك!... قىرغاۋۇلنىڭ تۇيۇقسىز ئۈزۈلدۈرمەي ئەنسىز سايىرىشى ئاڭلاندى — دە، ئۇنىڭ خىياللىرى بۆلۈنۈپ كەتتى. جىغانلار ئارىسىدا ئۈچۈپ چىققان بىر جۈپ قىرغاۋۇل خۇددى بىرنېمىدىن ئۈركۈگەندەكلا ئۈزۈلدۈرمەي كىكاكلاپ سايىراپ، ئون يېتىم يىراقلىقتىكى شالاڭ قومۇشلۇق ئارىسىدىكى دۆڭلۈكنىڭ ئۈستىگە ئۆتۈپ كەتتى. ئوۋچى قىرغاۋۇللار ئۈچۈپ چىققان جىغانلىق تەرەپكە تىكىلىپ قارىدى. ئۇنىڭ قولىدىكى قارچىغىنىڭ خۇددى قارا مەرۋايىت دانچىلىرىدەك قاپقارا كۆز قارىچۇقلىرىمۇ خۇددى ھېلىلا چاچراپ چىقىپ كېتىدىغاندەكلا چەكچىيىپ كەتتى — دە، ئوۋچى ئۈچۈن قاناتلىرىنى قاقتى. لېكىن، ئوۋچى ئۇنىڭ پاچىقىدىكى تاسما باغنى چىڭ تۇتۇۋېلىپ قويۇپ بەرمىدى. قارچىغا تېپىرلاپ — تېپىرلاپ جىم بولۇپ قالدى. ئارىدىن ئانچە ئۇزاق ۋاقىت ئۆتمەي خېلى يېقىنلا يەردە قىرغاۋۇللار يەنە شۇنداق ئەنسىز سايىرىشىپ ئۈچۈپ چىقىشتى. شەكسىزكى، قىرغاۋۇللار قانداقتۇر بىرنېمىدىن ئۈركۈگەنىدى.

«تۈلكە؟ ۋاي خۇدايىمەي ئۆزى كەپتۇ — دە، جانۋارنىڭ ئەجىلى توشۇپتۇ. ھەي! ... يولغا چىقىدىغان چاغدىزە، بوپتۇ، بىرەر تېرە دېگەن ئۈنچىۋالا ئېغىرلىق قىلىپمۇ كەتمەس، — ئوۋچى مىلتىقنى قولغا ئالدى. ئۇ ئادەتتە تۈزلەڭلىكتە قارچىغىسىنى، چاتقاللىقلاردا بولسا مىلتىقىنى ئىشقا سالاتتى، — ۋۇي كاساپەت، ئەمەستەك قىلىدۇغۇ؟ كاساپەت توغراق...»
دېگەندەك، قىرغاۋۇللار ئۈچۈپ چىققان ھېلىقى جىغانلىقنىڭ خېلى يېرىسىدىكى توغراق شاخلىرى لىڭشىپ قالدى — دە،

شاخلارنى قايرىپ يۈرۈپ بىر ئادەم چىقىپ كەلدى. ئۇ ئادەم پۇتلىرىنى ئاران سۆرەپ ماڭاتتى، دەلدۈگۈنەتتى. شۇنداق بولسىمۇ، ئۇ توغراققا ئېسىلىپ، بۇ توغراققا يۆلىنىپ يۈرۈپ ئاخىر مازارغا يېقىنلاشتى. دۆڭگە چىقىۋېتىپ يېقىلدى، يەنە قوپتى. لېكىن، بولالمىدى بولغاي، ماڭالماي، جايىغىلا دۈم چۈشتى. بىرھازادىن كېيىن ئۇ يەنە بېشىنى كۆتۈردى، بىر قوللاپ ئۆمىلەپ دۆڭگە چىقىشقا باشلىدى. ئۇنىڭ ھاسىرىشى، ئىنجىقلىشى ئوۋچىغا ئاڭلاندى. شۇندىلا ئۇ مىلتىقىنى توغراققا يۆلەپ قويۇپ، قارچىغىنى شاخقا باغلىدى. پەسكە چۈشۈپ ھېلىقى ئادەمنىڭ قېشىغا كەلدى. ئۇ دۈملا ياتاتتى. تىنىقى تىنىقىغا ئۈلگۈرمەي ھاسىرايتتى. ئۆشنىسىگە دىۋانلەرنىڭ يەنجىسىنى ئارتىۋالغانىدى. يەنجىنىڭ دۈمبىسىدىكى بىر پېيى يەردە سۆرىلىپ تۇراتتى، ئالدى تەرىپىدىكى يەنە بىر پېيىنى چىڭ قۇچاقلىۋالغانىدى. « — بىچارە دىۋانە، — دەپ ئويلىدى ئوۋچى ئېچىنىپ، — تىلەپ تاپقان ئۇ نەرسىلىرىڭگە كىممۇ كۆز قىرىنى سالار؟ »

ئوۋچى ئۇنى ئۆرۈپ ئوڭدا قىلدى. ئۇ رەڭگى تاتارغان، كالىپۇكلىرى گەز باغلاپ كەتكەن، يۈزىنى قويۇق سېرىق ساقال باسقان، ياپياشلا تەمبەل يىگىت ئىدى.

ئوۋچى ئۇنىڭ چېكىسىگە قولىنى قويدى — دە، يەنە شۇ ھامان تارتىۋالدى: « ۋاي خۇدايىم، قىزىپ كېتىپتۇ! » ئۇنىڭ چېكىسىدىن ئوت چىقاتتى. ئوۋچى ئۇنىڭ بېشىنى يۆلىدى.

— سۇ ... — بۇ زەئىپ ئاۋاز ئوۋچىغا ئاران ئاڭلاندى.

ئوۋچى يۈگۈرۈپلا دۆڭگە چىقتى. يولدا ئىچىشكە ئېلىۋالغان قاپقارا كىچىككىنە مەس چۆگۈندىن ھېلى قايناتقان سۇنى ياغاچ تاۋاققا قويدى. ئاندىن ئالدىراپ چۈشۈپ سۇنى دىۋاننىڭ ئاغزىغا تۇتتى. ئۇ بىر قانچە سۇنى بىر دەمدەلا غورتۇلدىتىپ ئىچىپ بولدى — دە، « ئۇھ! » دەپلا سوزۇلۇپ يېتىپ قالدى. ئوۋچى ئۇنى يۆلىدى. لېكىن، ئۇ ئۆرە بولالمىدى. ئوۋچىنىڭ ئۇنى كۆتۈرۈپ مېڭىشقا

كۈچى يەتمىدى. ئاخىر بولالماي ئۇنىڭ بېلىدىن سۆرەپ دۆڭگە ئېلىپ چىقتى. ھېلىلا خوشلىشىپ چىققان ھېلىقى گەمگە ئېلىپ كىرىپ ياتقۇزدى. شۇ چاغدىمۇ ئۇ يەنجىسىنى زادىلا قويۇپ بەرمىدى. ئۇ كۆڭلەكسىز يالىڭاچ تېنىگە نىمكەش سېرىق چەكمەن چاپان كىيىۋالغانىدى. ئوۋچى ئۇنىڭغا يەنە سۇ ئىچۈردى. ئۇ بىردەمدىلا ئۇخلاپ قالدى.

كېچىچە جۆيلۈپ چىقتى. لېكىن، ئۇنىڭ نېمە دېگەنلىكىنى ئۇققىلى بولمىدى. قارا چىراغىمۇ ئۆچمىدى، ئوۋچىمۇ ئۇخلىمىدى، ئۇنىڭ چېكىسىنى ئۇۋۇلىدى، پات - پات سۇ ئىچۈردى. ماتا بەلۋېغىنى ھۆل قىلىپ ئۇنىڭ چېكىسىگە قويدى، دۈرۈت ئوقۇپ ھۈرىدى، ئوۋچى ئاشۇنداق پايپىتەك بولۇپ تاڭنى ئاتقۇزدى. تاڭ سەھەردىلا تەرەت ئېلىپ بامدات نامىزىنى ئوقۇدى. ھېلىقى ياغاچ تاۋاققا ئازراق سۇ قويۇپ، ئۇ سۇغا «ياسىن» نى ھۈرۈپ ئوقۇدى. ئاندىن دىۋاننىڭ بېشىنى يۆلەپ بۇ «دەمدە» نى ئۇنىڭغا ئىچۈردى.

بىر ھازادىن كېيىن، بۇ «دەمدە» ئۆز كارامىتىنى كۆرسەتكەندەك دىۋانە كۆزىنى سەل ئاچتى، گەپ قىلىش ئۈچۈن ئاغزىنى ئۆمەللىدى، لېكىن دەپى تۇتۇلۇپ، يۆتىلىپ كېتىپ گەپ قىلالىمىدى. ئۇ ھاسىرايتتى، مەيدىسى غىزىلدايتتى. بىر نېمىلەرنى دەپ پىچىرلايتتى، چۈشكە يېقىن ئۇ سەل ياخشىلىنىپ قالغاندەك بولدى. تېخىچە قۇچاقلاپ ياتقان يەنجىسىگە يېرىم - يارتا ئېچىلغان خۇنۇك كۆزلىرىنى تىكتى - دە، بىر نېمىلەرنى دەپ پىچىرلاشقا باشلىدى. ئوۋچى قۇلىقىنى ئۇنىڭ ئاغزىغا يېقىن قىلدى.

— باق... باقى... ئەسكەر نە - نەشە، مە - مەست... كالىسىنى... كالىسىنى... نى ئوغرىلاپ قاچتىم. يوللاردا توسۇق جىق ئىكەن، ئۆتەلمىدىم. يۇرت - مەھەللىلەردە دىۋانلەرنىمۇ توسىدىكەن. خۇرجۇنلىرىنىمۇ ئاختۇرىدىكەن. ئاۋات، كەلپىن، مارالبېشى... ماڭاي دەپ... — ئۇنىڭ ئۈنى

پەسلەپ جىمىپ قالدى، يەنە ھوشىدىن كەتتى بولغاي، كۆزىنىمۇ ئاچالمىدى، ئاۋازىمۇ چىقمىدى. بىرھازادىن كېيىن ئۇ يەنە پىچىرلىدى، — مەن بولالمىدىم... كالىسىنى قەشقەر... قەشقەرگە...

— كالىسىنى؟ ! ۋاي خۇدايىم ! نېمىنىڭ كالىسى؟ قېنى؟

— ...

ئۇنىڭدىن جاۋاب بولمىدى. ئوۋچى ھاڭ - تاڭ قېلىپ، بىرھازاغىچە گاڭگىراپ تۇرۇپ قالدى. كالا، نېمىنىڭ كالىسى ئۇنىڭ كۆزى يەنجىگە چۈشتى - دە، شۇ ھامان ئۇنىڭ كۆڭلىگە «مۇشۇ يەنجىنىڭ ئىچىدە بىرنېمىنىڭ كالىسى بار ئوخشايدۇ» دېگەن خىيال غىل - پالا كېچىپ ئۇنىڭ بىر پېيىدىكى نەرسىلەرنى تۆكتى. ئۇنىڭدىن ئۇ تىلەمچىلىك قىلىپ تاپقان پارچە - پارچە نانلار، يەل - يېمىشلەر چىقتى. يەنە بىر پېيىدىكى بىرنېمە قاتتىقراق، چوڭراق ئىدى. ئۇنىمۇ تۆككەندى، ئاپئاق ماتا كۆڭلەككە يۆگەلگەن بىرنەرسە يەرگە دومىلاپ چۈشتى. ئوۋچى كۆڭلەكنى يېشىپ كۆرۈپلا چۆچۈپ كېتىپ توۋلىۋەتتى: — ئاھ خۇدا!! — ئۇ قورقۇنچىدا داچىپ كەينىگە مېڭىپ گەمىدىن قېچىپ چىقتى.

... بويىنىدىن قىيپاشراق كېسىلگەن دوققۇراق كالا، كانىيىدىن چىقىپ قالغان بىر غېرىچتەك قىزىل كېكىردەك، كېسىپ قىيما - چىيما قىلىۋېتىلگەن يۈز - كۆزلەر، ئۆسكىلەڭ، سارغۇچ بۇرۇتلىرىدىكى، سوقۇراق يۈزلىرىدىكى، ئۈزۈن - ئۈزۈن، يىرىك قاش - كىرىپكىلىرىدىكى، يىرتىلغان سالىڭراق قۇلاقلىرىدىكى قېتىپ كەتكەن قان داغلىرى!... ئاھ خۇدا! نېمە دەھشەت بۇ؟!

ئوۋچى قورقۇنچىدا دىر - دىر تىترەپ قانداقتۇر بىر ئايەتنى ئوقۇدى. كۆزلىرىنى چەكچەيتكىنىچە خۇددى مازاردىن مەدەت تىلىگەندەك دۆڭنىڭ ئۈستىگە تەلمۈرۈپ قاراپ تۇرۇپ كەتتى. شۇ تاپتا بۇ چۆل - جاڭگالدا ئۆزىگە ھەمراھ بولغۇدەك بىرەر

ئادەم بولسىچۇ كاشكى !
ئۇ پۇت - قوللىرى دىر - دىر تىترىگەن ھالدا يەنە گەمىگە
يېنىپ كىردى. جان تەلپىزى قىلىۋاتقان دىۋانىنىڭ قېشىدا
تىزلىنىپ ئولتۇردى. قۇلىقىنى ئاغزىغا يېقىن قىلىپ ئۈنلۈك -
ئۈنلۈك سورىدى:

— كىمنىڭ كاللىسى؟ كىم شۇنداق قىلدى؟ !
دىۋانە سەل قىمىرلىغاندەك قىلدى. قاش - قاپاقلىرىنى
لىپىلدەتتى، ئاغزىنى ئاران - ئاران ئۆمەللەپ: «ئەن... ئە...
ئەنجان...» دېگەن گەپلەرنىلا دېيەلدى، باشقا گەپ قىلالىمىدى.
ئوۋچى ھەيران قالدى: ئەنجان؟ توۋا ! ئەنجان دېگەن تاغنىڭ ئۇ
تەرىپىدىكى بىر شەھەر دەپ ئاڭلىۋىدىم، بىر ئايدا ئاران بارغىلى
بولىدۇ دېيىشكەندى ! بۇ قانداق گەپ؟ !

دىۋانە خۇددى بەزىگىكى تۇتقان ئادەمدەك تىترەشكە باشلىدى.
مەيدىسىنىڭ غىزىلدېشىمۇ ئەدەپ قالدى. ئوۋچى ئۇنىڭ كۆزىنىڭ
جىپىكىنى يىرىپ قارىدى. ئۇنىڭ كۆز قارقى تارتىلىپ
كەتكەندى. ئوۋچى ئۇنىڭغا دەمىدە ئىچۈردى. لېكىن، سۇ ئۇنىڭ
گېلىدىن ئۆتمىدى. جاۋغايللىرىدىن يالاپ ئېقىپ چۈشتى.
تۇيۇقسىزلا خارتىلداپ، بوشقىنا سىلكىندى - دە، جىممىدە بولۇپ
قالدى.

— ئەلھۆككىمىللا، — ئوۋچى دۇئاغا قولىنى كۆتۈردى، —
قالۇئىننا ئىلەيھى ۋەئىننا ئىلەيھى راجىئۇل...

ئوۋچى ئۇنىڭ يۈز - كۆزى، قاش - قاپاقلىرىنى سىلاپ،
ئۇۋۇلاپ ئاران تەستە كۆزىنى يۇمدۇردى. ماتا بەلۋېغىنى يىرتىپ
ئېڭىكىنى قاتتى، ئىككى ئانا پۈتىنى چاتتى. ئاندىن بىر يۈدۈم
ئوت - خەسنى دەرياغا ئاپىرىپ پاكىز يۇيۇپ كېلىپ جەسەت
بىلەن كاللىنى ئۇنىڭ ئۈستىگە قويدى. چوڭۇن بىلەن قاپاقتا
دەريادىن نەچچە قېتىم سۇ توشۇپ كېلىپ ئىسسىتىپ، ئۇلارنى
پاكىز يۇيۇپ تازىلىدى. كەچ كىرگەندە ئۆزى يالغۇز ئۇلارنىڭ
نامىزىنى چۈشۈرۈپ، دۆڭنىڭ كۈنپېتىش تەرەپ قاپتىلىدىكى

بىر تۈپ توغراقنىڭ يېنىغا دەپنە قىلدى. تۇپراق بېشىدا ئۈچ كېچە - كۈندۈز خەتمىقۇرئان ئوقۇدى.

ئوۋچى بىر ئاي جاڭگال كېزىپ يۈرۈپ، يىلدا ئاران بىرەر قېتىم يوقلاپ بارالايدىغان شاياردىكى ئۆزىنىڭ يۇرتىغا يېتىپ كەلدى. ئۈچ كۈندىن كېيىن، ئاشۇ ئىمام پاشا دېگەن مازارغا دەپنە قىلىنغان ھېلىقى ئىككى ئادەمنىڭ نەزىرىنى قىلدى. نەزىرگە كەلگەن جامائەتكە نەزىرى بېرىلىۋاتقان ئۇ ئىككى ئادەمنى قانداق كۆرگەنلىكىنى سۆزلەپ بەردى. شۇنىڭدىن كېيىن ئارىلىقتا بىرەر يىل ئۆتۈپ ئۇ ئاغرىپ يېتىپ قالدى. كۈپتەك ئىششىپ كېتىپ شىپالىق تاپالماي سەكراتقا چۈشۈپ قالدى. ئۇنىڭ بىلەن ۋىدالىشىش ئۈچۈن كىرگەن جامائەتكە بۇنىڭدىن بىر يىل ئىلگىرى نەزىرى قىلىنغان ھېلىقى ئىككى ئادەمنىڭ گېپىنى يەنە تەكرارلاپ سۆزلەپ بەردى. ئاخىرىدا مۇنداق ۋەسىيەت قىلىپ جان ئۆزدى:

ئۇ يەرگە كۆمۈلگەنلەر سىلەرنىڭمۇ، بىزنىڭمۇ قېرىنداشىمىز بولىدۇ. لېكىن، مەن ئۇلارنىڭ قەيەرلىك ئىكەنلىكىنىمۇ بىلمەيمەن. بۇرۇن كۆرمىگەن، ئىسمىمۇ ئاڭلىمىغان، ھازىرمۇ بىلمەيمەن. شۇڭا ھەسرەتلىنىمەن. ئۇ ئىش بولغىلى مانا بىر يىلدىن ئاشتى. لېكىن، ھازىرغىچە ئۇلارنىڭ ئىز - دېرىكى قىلىنمىدى ياكى قىلىنغان بولسىمۇ، مەن بىلمەي قالدىمىكىن. مەن ئىسمىنى بىلمىگەن ئۇ دىۋانە تەنسىز بىر ئادەمنىڭ كاللىسىنى «... ئەنجان...» دەپ جان ئۆزگەندى. ھە، ئۇ يەنە تېخى قانداقتۇر: «... كاللىسىنى... ساق... ساق... لا... ئەسكەرلەرنى نەشە... مەست... تو... توسۇق... جىق ئىكەن... ئۆتەلمىدىم. ئاۋات... كەلپىن... مارالبېشى... ماڭاي دەپ...» دېگەندەك گەپ - سۆزلەرنىمۇ قىلىۋىدى. ئۇنىڭ بۇ باش - ئاخىر يوق تاققا - تۇققا گەپ - سۆزلىرىدىن، ئۇ كاللىنى ئەنجانلىق ئادەمنىڭ كاللىسى ئوخشايدۇ، بۇ كاللىنى ساقلاۋاتقان ئەسكەرلەرنى بۇ دىۋانە نەشە بىلەن مەست قىلىپ قويۇپ كاللىنى

ئېلىپ قېچىپتۇ ۋە قەشقەرگە ئېلىپ كەتمەكچى بوپتۇ. يولدا
توسۇق جىق ئىكەن، قەشقەرگە ئۈدۈل ماڭالماي ئاۋات، كەلپىن،
مارالبېشى ئارقىلىق كەتمەكچى بولغان ئوخشايدۇ دەپ خىيالەن
قىياس قىلغانىدىم. ئەممازە، ئەسكەرلەر ئۇ كالىنى نېمىشقا
ساقلايدۇ؟ ئۇ دىۋانە ئۇ كالىنى نېمىشقا ئېلىپ قاچىدۇ؟ زادىلا
زەنىمگە ئالالمىدىم، ھېلىمۇ ھەم بىلمەيمەن. ئىست، ئىست! ...
ئۇلار خۇدايىم بەرگەن ئادەملەر ئىكەن. ئاشۇنداق ئۇلۇغ مازارلاردا
يېتىشقا نېسىپ بولدى. خۇدايىم ئۇلارغا جەننەت ئاتا قىلغاي!
ئامىن! ھە، ئۇ دىۋاننىڭ بىر قۇلىقى مونچاقلىق ئىكەن، ئۇنىڭ
شۇ قىياپىتىلا ئېسىمدە قاپتۇ. جاھاندا دىۋانگە يات جاي يوق.
شۇڭا، ئۇنىڭ ماڭمايدىغان يولى، كىرمەيدىغان ئۆيى بولمايدۇ.
كۆپ ھاللاردا مازارلاردا يېتىپ - قوپىدۇ. خۇدايىم ئۇ دىۋاننىڭ
كۆڭلىگە ساپتىكەن، ئۇنىڭمۇ كۆڭلى ئاشۇ مازارنى تارتىپتىكەن.
دېمىسىمۇ ئىگە - چاقىسىز، يېتىم - يېسىرلار، خۇدايىمنىڭ
ئاجىز بەندىلىرى ئاشۇنداق مازارلارنى ماكان قىلىدۇ. ئۇنداق
يەرلەردە كۆڭلى توق بەخىرامان ئۇخلاۋېرىدۇ. مازارلارنىڭ
ئۇلۇغلىقىدىن ئوغرى - قاراقچىلار، ھەتتا جىن -
ئالۋاستىلارنىڭمۇ تېنى ئەيمىنىپ سۈر باسىدۇ. تەقسىراتقا
كېتىشتىن قورقۇپ، مازارلاردا پاناھلانغانلارغا ھەرگىزمۇ
چىقىلمايدۇ. شۇڭا، نىيىتى ساپ غېرىب - غۇرۇۋالار مازارلاردا
پاناھلىنىدۇ. زامان - زامانلاردىن شۇنداق. خوش، ئەمدى ئاڭلاپ
قېلىڭلار! بۇ مازار ئاقسۇنىڭ قاراتال يېزىسى تەۋەسىدىكى
دەريانىڭ كۈنچىقىش تەرىپىدە، بېرىپ يوقلاپ تۇرۇڭلار، دۇئا -
تىلاۋەت قىلىڭلار، ساۋاب بولىدۇ. شۇنى ئەستە چىڭ تۇتۇڭلاركى،
ئاشۇنداق ئۇلۇغ مازارلاردا يېتىش ھەممىلا ئادەمگە نېسىپ
بولمىۋەرمەيدۇ، پەقەت خۇدايىمنىڭ نەزىرى چۈشكەن خىزىردەك
ئاشۇنداق ئۇلۇغ ئادەملەرگىلا نېسىپ بولىدۇ.



ئەنجاي (تارىخىي رومان)

ئاپتورى: نۇر روزى

مەسئۇل مۇھەررىرى: ئەزىز تۈردى

مۇھەررىرى: مەمتىمىن شىپە

تەكلىپلىك مۇھەررىرى: دىلبەر ياقۇپ

مەسئۇل كوررېكتورى: ئايگۈل سابىت

تەكلىپلىك كوررېكتورى: ۋەلى زەيدۇن

مۇقاۋىسىنى لايىھىلىگۈچى: ئەلبەر سالىھ

نەشر قىلىپ تارقاتقۇچى: شىنجاڭ خەلق نەشرىياتى

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

تېلېفون: 0991 - 2827472

پوچتا نومۇرى: 830001

باسقۇچى: سىچۈەن شىنخۇا رەڭلىك مەتبەئەچىلىك چەكلىك شىركىتى

ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

فورماتى: 880 × 1230 مىللىمېتىر 1/32

باسما تاۋىقى: 18.625

قىستۇرما بېتى: 2

نەشرى: 2012 - يىلى 11 - ئاي 2 - نەشرى

باسمىسى: 2012 - يىلى 11 - ئاي 1 - بېسىلىشى

تراژى: 1 - 3000

كىتاب نومۇرى: ISBN 978 - 7 - 228 - 16083 - 9

باھاسى: 40.00 يۈەن